

सप्तदशः सर्गः ।

अथारभ्य वृथाप्रायं धरित्रीधावनश्रमम् ।

सुराः सरस्वदुल्लोललीलां जग्मुर्गथागतम् ॥ १ ॥

अथेति ॥ अथ स्वर्गगमनचिन्तनानन्तरं धरित्रीं प्रति धावनेन जनितं प्रयासं वृथेव वृथाप्रायं व्यर्थमिवारभ्य विधायागाधत्वेनानुपलक्षितहर्षविषादतया । अथ च—तटभूमिं प्रति निष्प्रयोजनभावगमनेन ततः पुनर्गथागतं व्यावर्तनेन च । सरस्वतः समुद्रस्योल्लोलास्तरङ्गास्तद्वल्लीला येषां तत्तुल्याः सुरा आगतमनतिक्रम्यं यथागतं स्वर्गं जग्मुः । भैमीमप्राप्यैव जग्मुरित्यर्थः । भैम्यलाभाच्छ्रमस्य वैयर्थ्यम् । नलभैमीवरदानद्वारात्मगौरवरक्षणात्प्रायशब्दः प्रायोजि; न तु वृथैवेत्युक्तम् । वृथा वृथात्वं प्रायते प्राप्नोति वा वृथाप्रायम् । यथागतम्, अव्ययीभावः । यथा आगतं तथा जग्मुरिति वा ॥

तदेवाह—

भैमीं पत्ये भुवस्तस्मै चिरं चित्ते धृतामपि ।

विद्यामिव विनीताय न विषेदुः प्रदाय ते ॥ २ ॥

भैमीमिति ॥ ते देवाश्चिरं चित्ते धृतामपि भैमीं तस्मै भुवः पत्ये नलाय प्रदाय दत्त्वा न विषेदुः । पश्चात्तापं न प्राप्ता इत्यर्थः । कस्मै कामिव—विनीताय शिष्याय चिरं चित्ते धृतामभ्यस्तां विद्यामिव । दत्तापि विद्या चित्ताद्यथा नोपरमति, तथा तस्मै दत्तापि सा सगुणतया तेषां चित्तान्नोपरतेति ॥

कान्तिमन्ति विमानानि भेजिरे भासुराः सुराः ।

स्फटिकाद्रेस्तटानीव प्रतिबिम्बा विवस्वतः ॥ ३ ॥

कान्तीति ॥ भासुरास्तेजोरूपाः सुराः कान्तिमन्ति रत्नैर्दीप्राणि विमानानि यहच्छया गामिनो रथान्भेजिर आरुरुहुः । के कानीव—विवस्वतः सूर्यस्य भासुराः प्रतिबिम्बाः स्फटिकाद्रेः कैलासस्य तटानीव । प्रतितटं प्रतिफलितत्वात्प्रतिबिम्बानां बहुत्वम् । भासुराः, 'भञ्जभास-' इति ध्रुव् ॥

जवाज्जातेन वातेन बलाकृष्टबलाहकैः ।

श्वसनात्स्वस्य शीघ्रत्वं रथैरेषामिवाकथि ॥ ४ ॥

जवादिति ॥ जवाभिजवेगाज्जातेन वातेन कृत्वा बलादाकृष्टाः सहचरीकृता मेघा यैरेषां देवानां रथैः श्वसनाद्वायोः सकाशात्स्वस्यात्मनः शीघ्रगामित्वं द्रष्टृणामग्रेऽर्कधीव कथितमिव । आकृष्टबलाहकस्य वायोः पश्चाद्गामित्वात्पुरश्चलितानां रथानां शीघ्रत्वमित्यर्थः । शीघ्रशब्दोऽत्र धर्मिवचनः । वेगजेन वातेन गमनेनेति वा । वाधातोर्भावे क्तः । श्वसनात्, 'पञ्चमी विभक्ते' इति पञ्चमी ॥

१ 'मित्वाद्बलत्वम्' इति जीवानुस्तु निर्मूला । अदन्तत्वादेव वृद्धेरप्राप्तेः ।

नै० च० ५३

क्रमाद्वीयसां तेषां तदानीं समदृश्यत ।

स्पष्टमष्टगुणैश्वर्यात्पर्यवस्यन्निवाणिमा ॥ ५ ॥

क्रमादिति ॥ क्रमाद्गमनाद्वीयसां दूरतराणां तेषां तदानीमणिमाणुत्वं स्पष्टं प्रकटं समदृश्यत । किंभूत इव—अद्यानां गुणानामणिमादीनामैश्वर्यादाधिपत्यात्पर्यवस्यन्निव पृथग्भूत इव । सर्वेभ्यो महिमादिभ्यो गुणेभ्यः पृथग्भूतत्वादिव स्पष्टं दृष्ट इत्यर्थः । स्थूलमपि वस्तु दूरत्वात्सूक्ष्मं दृश्यते, येषामष्टौ गुणा विद्यन्ते तन्मध्येऽणिमैव तस्मिन्समये स्पष्टो दृष्टः, नत्वन्य इत्यर्थः । तस्मिन्काले पर्यवस्यन्स्फुटीभवन्निति वा । स्पष्टमुत्प्रेक्षते । तेषां रथानामिति वा देवानामष्टगुणैश्वर्यात्तत्संवन्धाद्वेष्वप्यणिमा समागत इति व्याख्येयम् । द्वीयसामति-तरां दूराणाम्, ईयसुनि 'स्थूलदूर-' इति परयणादिलोपे पूर्वस्य गुणः । अणिमा पृथ्वादिः ॥

ततान विद्युता तेषां रथे पीतपताकताम् ।

लब्धकेतुशिखोल्लेखा लेखा जलमुचः क्वचित् ॥ ६ ॥

ततानेति ॥ क्वचित्कस्मिंश्चिदाकाशप्रदेशे लब्धः केतुशिखया ध्वजाग्रेणोल्लेखो योगो यया । तत्संवन्धात्कृतविद्युत्प्राकट्येति यावत् । एवंविधा जलमुचो मेघस्य लेखा पङ्क्तिस्तेषां देवानां रथे विद्युता कृत्वा पीता पताका यस्य तद्भावं हतान । ध्वजाग्रसंवन्धात्प्रकटिता विद्युद्भजाग्रे पीता पताकेवाभूदित्यर्थः ॥

पुनःपुनर्मिलन्तीषु पथि पाथोदपङ्क्तिषु ।

नाकनाथरथालम्बि वभूवाभरणं धनुः ॥ ७ ॥

पुनरिति ॥ इतस्ततो गमनवशात्पथि पुनः पुनः मिलन्तीषु संवध्यमानासु पाथोदा मेघास्तेषां पङ्क्तिषु वर्तमानं धनुरिन्द्रधनुर्मार्गसंवन्धवशात्नाकनाथरथमालम्बते एवंशीलं संवद्धं सदिन्द्ररथस्येवाभरणं भूषणं वभूव । इन्द्ररथे वर्तमानं धनुरागच्छन्तीषु मेघपङ्क्तिषु क्षणं भूषणमभूदिति वा । मेघा हि सेन्द्रचापाः शोभन्ते ॥

जले जलदजालानां वज्रिवज्रानुविम्बनैः ।

जाने तत्कालजैस्तेषां जाताशनिसनाथता ॥ ८ ॥

जल इति ॥ जलदजालानां जले तस्मिन्काले इन्द्रादिगमनसमये जातैर्वज्रिणो वज्रस्तस्यानुविम्बनैः प्रतिविम्बैः कृत्वा तेषां मेघजालानामशनिना वज्रेण सनाथता सखामिकता जातेति जाने । तदाप्रवृत्ति प्रायेण मेघानां सवज्रत्वमित्युत्प्रेक्षा ॥

स्फुटं सावर्णिवंश्यानां कुलच्छत्रं महीभुजाम् ।

चक्रे दण्डभृतश्चुम्बन्दण्डश्चण्डरुचिं क्वचित् ॥ ९ ॥

स्फुटमिति ॥ दण्डभृतो यमस्य दण्डः क्वचिदाकाशदेशे चण्डरुचिं सूर्यं चुम्बन्स्पृशन्सन् तं सूर्यमेव सावर्णेर्मनोर्वशे जातानां महीभुजां कुलच्छत्रं कुलप्रेष्ठम् । अथ च—कुलक्रमायातं राजचिह्नं स्फुटमिव चक्रे । स्वयं वृत्तत्वात्, अथो दण्डसंवन्धात् छत्रमिवेत्युत्प्रेक्षा । ते

१ 'तादृशासंघने संघनोक्तेरतिशयोक्तिरलंकारः'—इति जीवानुः । २ 'चण्डरुचम्' इति सुखा-वबोधासंमतः पाठः ।

सूर्यमण्डलं प्राप्ता इति भावः । उदये अस्तमये च समानो वर्णोऽस्य स सवर्णः सूर्यस्तस्यापलं सावर्णिः, 'अत इव' । वंश्यः, दिगादिः ॥

नलभीमभुवोः प्रेम्णि विस्मिताया दधौ दिवः ।

पाशिपाशः शिरःकम्पस्त्रस्तभूषश्रवःश्रियम् ॥ १० ॥

नलेति ॥ पाशिपाशो वरुणपाशो नलभीमभुवोरनन्यतुल्ये प्रेम्णि विषये विस्मिताया दिवो विस्मयवशादेव शिरःकम्पेन स्रस्ता भूषा भूषणं यस्मादेवंविधस्य श्रवसः कर्णस्य श्रियं लक्ष्मीं दधौ । तस्यास्ताटङ्करहितः कर्ण इव शुशुभ इत्यर्थः । अनेन दिवो नायिकात्वं व्यज्यते ॥

पवनस्कन्धमारुह्य नृत्यत्तरकरः शिखी ।

अनेन प्रापि भैमीति भ्रमं चक्रे नभःसदाम् ॥ ११ ॥

पवनेति ॥ पवनस्य चन्द्रसूर्याधाधारेष्वावहादिषु सप्तसु स्कन्धेषु मध्ये ताराचक्राधारभूतं स्कन्धमारुह्य नृत्यत्तरा उद्गच्छन्तः कराः किरणा ज्वालारूपा यस्य स शिखी वह्निरेनामिना भैमी प्रापीति नभःसदां देवानां भ्रमं चक्रे । भैमीप्राप्तिर्हर्षादयं नृत्यति किमिति सर्वेषां देवानां भ्रान्तिर्जातेत्यर्थः । अन्योऽपि नववधूलामे कस्यचिन्मित्रस्य स्कन्धमारुह्य नृत्यत्करो भवति ॥

तत्कर्णौ भारती दूनौ विरहाद्भीमजागिराम् ।

अध्वनि ध्वनिभिर्वैणैरनुकल्पैर्व्यनोदयत् ॥ १२ ॥

तत्कर्णाविति ॥ भारती वाणी भीमजागिरां भैमीवाणीनां विरहाद्दूनौ संतप्तौ तेषां देवानां कर्णावध्वनि मार्गेऽनुकल्पैर्भैमीवाण्याः सकाशाद्भूतैर्वैणैर्वाणासंबन्धिभिर्व्यनोदयत्सुखिनौ चकार । मुख्याभावेऽनुकल्पोऽपि कार्यार्थमङ्गीक्रियते । 'स्तनादीनां द्वित्वविशिष्टा जातिः प्रायेण' इति वचनात्कर्णाविति प्रतिनियतापेक्षं द्विवचनम् ॥

अथायान्तमवैक्षन्त ते जनौघमसित्विषम् ।

तेषां प्रत्युद्गमप्रीत्या मिलद्योमेव मूर्तिमत् ॥ १३ ॥

अथेति ॥ अथ वाणीवीणाकणितश्रवणानन्तरं ते देवीदेवा असित्विषं खड्गतुल्यकान्ति-मायान्तं संसुखमागच्छन्तं जनौघमवैक्षन्तापश्यन् । उत्प्रेक्षते—तेषां देवानां प्रत्युद्गमस्य प्रीत्या वाञ्छया मिलद्युज्यमानं मूर्तिमत्सशरीरं व्योमाकाशमिव । यतः—सशरीरस्य क्रियावत्त्वं युक्तम् । 'जनौघं मषीत्विषम्' इत्यपि पाठः ॥

अद्राक्षुराजिह्वानं ते स्मरमग्रेसरं सुराः ।

अक्षाविनयशिक्षार्थं कलिनेव पुरस्कृतम् ॥ १४ ॥

अद्राक्षुरिति ॥ ते सुरा अग्रेसरं पुरःसरमाजिह्वानमागच्छन्तं स्मरमद्राक्षुः । उत्प्रेक्षते—तज्जनौघस्वामिना कलिनाक्षाणामिन्द्रियाणाम्, अथ च—द्यूतपाशकानाम्, संबन्धिनोऽविनयस्याविनीतलस्य शिक्षार्थं पुरस्कृतमिवाग्रेकृतमिव, अथ च—पूजितमिव । स्मरो हीन्द्रिय-वैकृतं कर्तुं जानातीतीन्द्रियार्थाक्षशब्दच्छलेन द्यूते पाशकेषु विषये नलमविनयं शिक्षयितुं पाशकाज्ञानद्वारा नलं निग्रहीतुं कलिना पूजितः पुरःप्रेषितश्च । प्रायेणेत्युत्प्रेक्षा ॥

१ 'अत्र भ्रियमिव भ्रियमिति सादृश्याक्षेपाज्जिदर्शनामेदः' इति जीवातुः ।

अगम्यार्थं तृणप्राणाः पृष्ठस्थीकृतभीह्रियः ।

शम्भलीभुक्तसर्वस्वा जना यत्पारिपार्थिकाः ॥ १५ ॥

अगम्येति ॥ एवंभूता जना यस्य कामस्य परितः पार्श्वयोश्चरन्तीति पारिपार्थिकाः । वयस्या इत्यर्थः । सेवका वा । किंभूताः—गन्तुमशक्यानामनर्हणां राश्यादीनां मात्रादीनां च संभोगार्थं तृणमिवानायासस्याज्याः प्राणा येषां ते । अत एव—पृष्ठस्थीकृते पश्चात्कृते परित्यक्ते भीह्रियौ यैस्ते । वधभयं पापभयं लोकलज्जा च, तत्सर्वं यैस्त्यक्तं ते तादृशाः । निर्भया निर्लज्जाश्चेत्यर्थः । तथा—अप्राप्यामेघस्त्रीभेदनकृतप्रतिज्ञाभिः शम्भलीभिः कुट्टनीभिर्मुक्तं सर्वस्वं येषां ते । सन्तीति शेषः । पारिपार्थिकः पूर्ववत् ॥

बिभर्ति लोकजिज्ञासं बुद्धस्य स्पर्धयेव यः ।

यस्येशतुलयेवात्र कर्तृत्वमशरीरिणः ॥ १६ ॥

बिभर्तीति ॥ यः सरो लोकाजयतीति लोकजित्तस्य भावं सर्वजनविजयितां बिभर्ति । उत्प्रेक्षते—बुद्धस्य स्पर्धयेव । जिनो हि मारजिदिति स्वशत्रुस्पर्धयेव 'मारजिल्लोकजिज्जिनः' इत्यभिधानाल्लोकजित्पदवाच्यत्वं बिभर्तीत्यर्थः । तथा—यस्याशरीरिणः शरीररहितस्य दग्धदेहत्वादनङ्गस्यात्र लोकेकामिनां मनोविकारं प्रति मैथुनद्वारा सर्वजनान्प्रति वा कर्तृत्वं स्रष्टुम् । अत्राप्युत्प्रेक्षते—विश्वकर्तुरीशस्य तुलयेव स्पर्धयेव । ईश्वरो हि सरहरत्वात्सरस्य शत्रुः, तस्मात्तत्स्पर्धयेव तस्याशरीरकर्तृत्वं स्वयमविनयेनास्तीकृतमित्यर्थः । यथा—अशरीरिण एवेश्वरस्य कर्तृत्वमिति न्यायविदः, तथा—अयमप्यनङ्ग एव सन्कार्यकारीत्यर्थः । जिनमद्देशाभ्यां जितोऽपि लोकजित्वेनाशरीरकर्तृत्वेन च यः पुनस्ताभ्यां समः । एवंविधोऽतिबलवानिति भावः ॥

ईश्वरस्य जगत्कृत्स्नं सृष्टिमाकुलयन्निमाम् ।

अस्ति योऽस्त्रीकृतस्त्रीक्रस्तस्य वैरं स्मरन्निव ॥ १७ ॥

ईश्वरस्येति ॥ अस्त्रीकृताः शस्त्रीकृताः स्त्रियो येन एवंविधो यः काम ईश्वरस्य इमां सृष्टिमीश्वरेण निर्मितं कृत्स्नं जगदाकुलयन्नन्यवृत्तिं चेतः स्ववशं कुर्वन् । अथ च—पीडयन् । अस्ति । उत्प्रेक्षते—तलेश्वरस्य देहदाहजनितं वैरं स्मरन्श्चिन्तयन्निव । देहदाहो ममानेन कृतः तस्मादेतेन रचितमेतदीयं जगत्पीडयिष्यामीति बुद्धेश्वरस्य किञ्चिदपकर्तुमसमर्थः, तदा जगत्स्त्रीरूपेण शस्त्रेण पीडयंस्तेन सह स्पर्धते इत्यर्थः । प्रत्यनीकाग्रे आयुधनिष्कृता स्त्री येनेति स्त्रिया अस्त्रीशस्त्रीलकरणे विरोधाभासश्च । अथवा—या ईश्वरेण स्त्री कृता सानेनास्त्री कृतेत्यपि प्रतिकूलाचरणेनेश्वरेण सह स्पर्धते । अथवा—ईश्वरेणापि त्रिपुरवधे मोहिनी स्त्री शस्त्रीकृतानेनापि स्त्री शस्त्री कृतेत्येकविषयतया स्पर्धा । शक्तिरूपो हि श्रीविष्णुस्त्रिपुरवधे भगवता शरतां नीत इत्यागमः । 'अनुस्मरन्' इति पाठे ह्रस्वोत्प्रेक्षा । सृष्टिशब्दो नियतस्त्रीलिङ्गः । तत्परामर्शाच्च इमामिति निर्देशः । अस्त्रीकृतेत्यत्रानङ्गमङ्गं कृताऽस्त्रीकृतेति 'चवौ' इतीकारः । पक्षे—न स्त्री अस्त्री, अस्त्रीकृता स्त्री येनेति समासः । 'न द्यूतश्च' इति कप् । कुलकम् ॥

१ 'अगम्यार्थतृणप्राणः' इति वा पाठः सुखावबोधार्थमतः । २ इत्यर्थाप्रत्यनीकम् । आयुधीकृता स्त्री येनेति स्त्रिया 'अस्त्रीत्व' इति पाठः प्रतिपाति ॥

चक्रे शक्रादिनेत्राणां स्मरः पीतनलश्रियाम् ।

अपि दैवतवैद्याभ्यामचिकित्स्यमरोचकम् ॥ १८ ॥

चक्र इति ॥ स्मरः कामः पीतनलश्रियां सादरदृष्टनलशोभानां शक्रादिनेत्राणामिन्द्राभ्या-
दिनेत्राणां दैवतवैद्याभ्यां नासत्याभ्यामपि न चिकित्स्यं प्रतिकर्तुमशक्यमरोचकं रुच्यभावं
चक्रे । अधिकरूपस्य नलस्य दृष्टत्वात्, तद्धीनरूपे स्मरे दृष्टे तन्नेत्राणां प्रीतिर्न जाता । न केवलं
स्मरं दृष्ट्वा न प्रीतास्ते, किंतु दद्यावपि । तयोरपि नलाद्धीनत्वादित्यर्थः । स्मरदस्त्रेभ्योऽपि
नलोऽधिक इति ध्वन्यते । स्मरमनादृत्य पुरश्चलिता इति भावः । अथवा—अरोचकं सर्वथा-
ज्ञादिरुच्यभावो रोगविशेषः । स कर्मजत्वादिवैद्याभ्यामपि चिकित्सितुमशक्यः किं पुनर्द्वैद्यै-
रिति समासोक्तिः । भङ्ग्यन्तरेण नलरूपातिशयप्रकाशे तात्पर्यमुक्तम् । उपमानतिरस्कारात्प्रतीपं
च । पीतनलश्रियामिति, 'तृतीयादिषु—' इति पुंवद्भावात्पुंसकहस्त्वभावाच्चुडभावः । अचि-
कित्स्यमिति शक्यार्थे 'अचो यत्' इति यत् । 'दुश्चिकित्सम्' इति पाठे कर्मणि खल् । दुर्न-
वर्थः । खल्वर्थयोगात् 'न लोका—' इति षष्ठीनिषेधात् 'वैद्याभ्याम्' इति तृतीया । अरोचक-
मिति 'रोगाख्यायां—' इति बाहुलकादस्त्रियामपि ण्वुल् ॥

यत्तत्क्षिपन्तमुत्क्रम्पमुत्थायुकमथारुणम् ।

बुबुधुर्विवुधाः क्रोधमाक्रोशाक्रोशघोषणम् ॥ १९ ॥

यत्तदिति ॥ अथ स्मरदर्शनानन्तरं यत्तत्किञ्चिद्विष्टकाष्ठपाषाणादि परप्रहारार्थं मुञ्चन्तम्,
नितरां सर्वाङ्गकम्पनम्, जनैर्वार्यमाणमप्यावेशातिशयात्केशाकेशि योद्धुं पौनःपुन्येनो-
त्तिष्ठन्तम्, लोहितीभूतसर्वाङ्गम्, क्रोशं मर्यादीकृत्याभिभ्याप्य वा परनिन्दावाक्यस्य उच्चैर्बुधुं
यस्य । अतिदूरश्रूयमाणपरुषभाषिणमिति यावत् । एवंभूतं सञ्चारीं क्रोधं तत्र जनौघे ते देवा
बुबुधिरि । एतैश्चिह्नैः क्रोधोऽयमिति ज्ञातवन्त इत्यर्थः । क्रोधाक्रान्तस्य जातिरियम् । 'आक्रोशा-
क्रोशभूषणम्' इति पाठे आक्रोशं आक्रोशः स भूषणं यस्येत्यर्थः । उत्थायुकमिति पूर्ववत् ॥

यमुपासन्त दन्तौष्ठक्षतासृक्शिष्यचक्षुषः ।

भ्रुकुटीफणिनीनादनिभनिश्वासफूत्कृतः ॥ २० ॥

यमिति ॥ दन्तैरोष्ठयोर्यो व्रणस्तज्जं यद्रक्तं तस्य शिष्यभूते तस्मादिव संक्रान्तलौहिले
लक्षणया तत्तुल्ये नेत्रे येषां ते । तथा—भ्रुकुटी भ्रुवोरक्षेपः संकोचः सैव भुजगी तस्या नादः
फूत्कारस्तत्तुल्याः संरम्भनिर्गच्छन्नासापवनानां फूत्कारा येषामेवंभूता जना यं सेवन्ते तं
बुबुधिरि इति पूर्वेण संबन्धः । क्रोधवशादन्तैरोष्ठौ दश्येते । नेत्रे रक्ते जायेते । तेन श्वासफू-
त्काराश्च निर्गच्छन्ति । यस्य सेवका एवंविधा इत्यर्थः । रूपकम् । क्षतशोणितस्य चक्षुस्थि-
तेस्तद्गुणाः ॥

दुर्गं कामाशुगेनापि दुर्लङ्घ्यमवलम्ब्य यः ।

दुर्वासोहृदयं लोकान्सेन्द्रानपि दिधक्षति ॥ २१ ॥

दुर्गमिति ॥ यः क्रोधो मदनवागेनापि लङ्घयितुमशक्यमत एव दुर्गम् । अथ च—
गिर्यादिविषमदुर्गरूपम् । एवंभूतं स्वरूपस्य दुर्वाससो मुनेर्मानसमाश्रित्य शक्रादिसहितान्सप्तापि
लोकाञ्चापामिना दग्धुमिच्छति । दुर्वासा हि सर्वदा क्रोधाविष्टः सर्वमपि शापामिना दग्धु-

मिच्छति । अन्योऽपि क्षुद्रो बाणेनाप्राप्यमतिविषमं गिर्यादिदुर्गमाश्रित्य सर्वानपि पीडयति ।
रूपकं, समासोक्तिश्च ॥

वैराग्यं यः करोत्युच्चै रञ्जनं जनयन्नपि ।

सूते सर्वेन्द्रियाच्छादि प्रज्वलन्नपि यस्तमः ॥ २२ ॥

वैराग्यमिति ॥ यः क्रोधो नितरां मुखादिलौहित्यं कुर्वन्यावत्सकार्यं करोति तावदुद्वेग-
मपि जनयति । तथा नितरां प्रवीप्तोऽभिवृद्धोऽभिवेचक्षुरादीनि सर्वाणि बाह्याभ्यन्तरेन्द्रिया-
ण्याच्छादयत्येवंशीलमज्ञानमप्युत्पादयति । प्रसिद्धं तम आलोकाभावाच्चक्षुरिन्द्रियमेवाच्छादयति
रूपाग्रहणात्, नतु रसादीनि । तमस्यपि रसगन्धादीनां ग्रहणस्य सर्वसाक्षिकत्वात् । इदं तु
क्रोधवशान्नमनसोऽनवस्थानात्सहकारिसंनिधानाभावाच्चक्षुरादीनां रूपादिस्वविषयग्रहणासामर्थ्य-
जननात्सर्वेन्द्रियाच्छादि । एवमाश्चर्यजनकं तमश्च यः सूत इत्यर्थः । अपी परस्परसमुच्चयार्थौ ।
अथ च—यो हिंसादौ प्रीतिं जनयन्महानिष्ठोत्पादनानुशयात्प्रायश्चित्ताहर्त्वनिदानभूतं वैराग्यं
जनयति । अथ च पूर्वोक्तप्रकारेण वैराग्यं फलभूतं जनयितुं रञ्जनं करोति । प्रज्वलितुं च
तमः सूत इति वा यथाकथंचिद्धेतौ शत्रा व्याख्येयम् । अथवा—अपी विरोधार्थौ । यो
लौहित्यं च जनयति, यश्च प्रीतिमुत्पादयति स एवाप्रीतिमिति कथम् । यश्च प्रकर्षेण दीपस्ते-
जोरूपः सोऽन्धकारं रञ्जनं च कथं सूते, तथापि सर्वेन्द्रियाच्छादिनमिति विरोधाभासौ ।
वैराग्यशब्दस्य लौहित्याभावप्रीत्यभावार्थश्लेषात्, तमःशब्दस्य चान्धकारार्थश्लेषात्, तत्परिहा-
रस्तूक्तप्रकारेण ॥

पञ्चेषुविजयाशक्तौ भवस्य कुप्यतो जयात् ।

येनान्यविगृहीतारिजयकालनयः श्रितः ॥ २३ ॥

पञ्चेष्विति ॥ पञ्चेषुविजयाशक्तौ कामजयविषये अभिनिवेशाभावादशक्तौ सत्यां कुप्यतो
महेश्वरस्य जयात्स्ववशीकरणाद्वेतोर्येन क्रोधेन परेण प्रारब्धविग्रहे शत्रौ स्वजयस्य समयः तत्प-
राभवारम्भसमयः स इत्येवंरूपो नीत्युपदेशोऽङ्गीकृतः । अन्यदा यो जेतुमशक्यः सोऽन्येन
विगृहीतो यदा भवति तदा जय्यो भवतीति नीत्युपदेशः । अन्यदा जेतुमशक्यस्य भवस्य
स्मरेण सह विग्रहसमये जितत्वाच्छ्रित इवेत्युत्प्रेक्षा । महेश्वरोऽपि येन स्ववशीकृतः, तस्य
क्रोधस्य माहात्म्यमशक्यवर्णनमिति भावः । विगृहीतारिजय इति सप्तमीसमासः । अरेर्जय-
काल इति षष्ठीसमासो वा । पञ्चभिः कुलकम् ॥

हस्तौ विस्तारयन्निभ्ये विभ्यदर्धपथस्थवाक् ।

सूचयन्काकुमाकूतैर्लोभस्तत्र व्यलोकि तैः ॥ २४ ॥

हस्ताविति ॥ इभ्ये धनिनि विषये द्वावपि पाणी लोभात्प्रसारयन्, दास्यति न चेति
हेतोर्मयं प्रामुख्यं अत एवार्धपथस्थवाक् हृदयान्निर्गत्य कण्ठमागत्य मुखादनिःसरन्ती वाणी
यस्यैवंभूतः, तथा—आकूतैर्निजदैत्यज्ञापकैश्चेष्टितैः काकुं शोकमयादिजन्यं ध्वनिविकारं सूच-
यन्ज्ञापयन् । खण्डोक्तिं वदन्निति यावत् । तथा—अङ्गुलीमुखनिक्षेपादिचेष्टितैर्देहि देहीत्यादि-
मयदैत्यादिवकितां वाणीं वदन्, एवंभूतो मूर्तो लोभस्तत्र जनौघे तैर्देवैर्दृष्टः । यत्तु—धनिनि
विभ्यदिति । तदव्याख्यानम् । ‘सीत्रार्थानां भयहेतुः’ इति पञ्चमीप्रसङ्गात् । ‘इभ्य आढ्यो धनी
‘स्वामी’, ‘काकुः क्रियां विकारो यः शोकमीत्यादिभिर्ध्वनेः’ इति चामरः । कुप्यसेयं जातिः ॥

दैन्यस्तैन्यमया नित्यमत्याहारमयाविनः ।

भुञ्जानजनसाकूतपश्या यस्यानुजीविनः ॥ २५ ॥

दैन्येति ॥ नित्यं दैन्यस्तैन्यमयाः सदा हीनत्वचौरत्वे प्रचुरे येषु तादृशा दैन्यचौर्यरूपा वा, तथा—जाठरवह्मननुपाहारगौरवादजीर्णरसत्वान्नित्यं दीर्घरोगिणः; तथा—अयमेव सकलं भोक्ष्यते मह्यं भोक्तुं न दास्यति, कीदृशघृतं दधि च मह्यं किं वितीर्यम्, अस्मै च किमित्यादि-दुष्टदृष्ट्याशयादिनाभ्यवहरतो लोकस्य साभिप्रायं विलोककाः एवंभूता यस्य लोभस्य सेवकाः स व्यलोकीति पूर्वेण संबन्धः । इयमपि जातिः । (स्तैन्येति 'स्तेनाद्यन्नलोपश्च' इत्यत्र 'स्तेनात्' इति योगविभागात्पञ्च) । आमयावीति, 'सर्वत्रामयस्योपसंख्यानम्' इति दीर्घश्च ॥

धनिदानास्तुवृष्ट्यैः पात्रपाणाववग्रहः ।

खान्दासानिव हा निःस्वाद्धिक्रीणीतेऽर्थवत्सु यः ॥ २६ ॥

धनीति ॥ संप्रदानभूतब्राह्मणहस्ते विषये समृद्धधनानां नराणां संकल्पसंबन्धिजलवर्षणस्य यो लोभः प्रतिबन्धकः, वृष्टेश्चावग्रहः संभाव्यते । महाधनिकोऽपि यद्वशात्पात्रपाणौ जलं न वितरतीत्यर्थः । तथा—निःस्वान्निर्धनात् (हेतोः) खानात्मनः स्वीयानुपुत्रदारादीन्वा । धनिकेषु विषये निर्गतस्नेहाभिमानः कश्चन विनिमये स्ववशवर्तिनो दासीपुत्रानिव यो विक्रीणीते वितरति । हा खेदे । निःस्वेन च लोभवशादात्मनो दासा यथा स्वेच्छया धनार्थं विक्रीयन्ते, तथे-त्यर्थः । अवग्रहः पूर्ववत् ॥

एकद्विकरणे हेतु महापातकपञ्चके ।

न तृणे मन्यते कोपकामौ यः पञ्च कारयन् ॥ २७ ॥

एकेति ॥ ब्रह्मवधादिपञ्चमहापातकसङ्गमध्ये एकस्य महापातकस्य द्वयोश्च करणे क्रमेण कारणभूतो यस्माद्, अत एव तयोरल्पकार्यकारित्वादुभौ कोपकामौ यो लोभस्तृणतुल्यावपि न मन्यते, यतः—स्वयं पञ्चापि महापातकानि नरादिना कारयन् । कोपाच्च योऽपि ब्राह्मणो हन्यते, तस्यैकं ब्रह्मवधं प्रति हेतुत्वम्, कामात्—गुरुतल्पगमनम्, स्त्रीकामाच्च तद्भर्तुर्ब्राह्मणस्य वध-थेति महापातकद्वयं प्रति तस्य हेतुत्वम् । धनादिलोभात्तु—ब्रह्मवधः, सुवर्णस्तेयं च । रसलोभा-त्सुरापानम् । कामलोभात्स्त्रीजातिप्रदर्शितधनलोभाद्वा गुरुतल्पगमनम्, इष्टसंप्रहलोभादेतैश्चतु-र्भिरपि सह संसर्ग इत्येवं लोभस्य पञ्चापि महापातकानि प्रति हेतुत्वादधिकलात्कोपकामात्रप्य-किंचित्किरौ मन्यते । ताभ्यामप्यधिको लोभ इति भावः । 'एकद्वि-' इति द्वन्द्वलाङ्गभावाः । 'संख्याया अल्पीयस्याः' इत्येकशब्दस्य पूर्वनिपातः । यदा तु एकं वा द्वौ वा प्रमाणं येषामिति समासे 'बहुव्रीहौ संख्येये ङजबहुगणात्' इति ङच्प्रसङ्गस्तदा 'एकद्वि-' इति पाठो युक्तः । तृणे इति, 'मन्यकर्मण्यनादरे विभाषाप्राणिषु' इति चतुर्थ्या वैकल्पिकलात्पक्षे द्वितीया ॥

यः सर्वेन्द्रियसङ्गापि जिह्वां बह्वलम्बते ।

तस्यामाचार्यकं याज्ञवैटवे पाटवेऽर्जितुम् ॥ २८ ॥

१ अयं पाठः सर्वत्र नोपलभ्यते । २ 'निःस्वान् धनहीनान्' इति जीवातुः । ३ 'याज्जाचाटवे पाटवे' इति सुखावबोधोऽसंमतः पाठः ।

यः सर्वेति ॥ यो लोभः सर्वेन्द्रियाणि षडिन्द्रियाणि सद्धानि यस्य एवंविधः प्राण-
गन्धलुब्धम्, चक्षू रूपलुब्धमित्यादिप्रकारेणेत्यर्थः । अपि बहु यथा भवति तथा । जिह्वाम-
बलम्बते । किं कर्तुम्—तस्यां जिह्वायां याज्जावटवे याज्जावटुर्ब्रह्मचारी शिष्यस्तस्मै पाटवे
पटुत्वविषये याज्जाचादृक्तिकौशले आचार्यकं गुरुत्वमर्जितुम् । लुब्धस्यैषा रीतिः । अयमत्र
तात्पर्यार्थः—यो लोभो दुर्वाचे विप्रियवाक्यवचनाय यत्सामर्थ्यं नैपुण्यं तद्विषये गुरुतां विधा-
तुमिवास्याः सकाशात्प्रियवचनसंभाषणाभ्यासं कर्तुमिव शिष्यभूतः तामतितरां सेवत इत्यर्थः ।
लोभवशात्सर्वोऽपि याज्जाप्रियवाक्यानि ब्रूत इति भावः । 'याज्जाव(च)टवे पटवे' इति पाठे
पटुने दृढाय याज्जाव(च)टव इत्यर्थः । याज्जा चाटुपाटवे विषये स्वस्यागुरुतां विधातुमिवो-
त्प्रेक्षा । 'योपधात्-' इति वुजि 'आचार्यकम्' इति साधु । 'व(च)टवे पटवे' इति भाषित-
पुंस्कम् । पञ्चभिः कुलकम् ॥

पथ्यां तथ्यामगृह्णन्तमन्धं बन्धुप्रबोधनाम् ।

शून्यमाश्लिष्य नोज्झन्तं मोहमैक्षन्त हन्त ते ॥ २९ ॥

पथ्यामिति ॥ हितां सत्यां बन्धुना मातापित्रादिना कृतां प्रबोधनां सत्कर्म कुरु, अस-
न्माकाषीरित्यादिरूपां प्रवर्तनामङ्गीकुर्वाणम् । यतः—अन्धमज्ञानबहुलम् । तथा—(शून्यम्)
अलीकमप्रामाणिकमपि.....रजतत्वेन, अनात्मभूतानि जडान्यपि देहेन्द्रियादीन्यविद्या-
विलासवशादात्मत्वेन, आश्लिष्य प्रतिपद्य सहस्रशो बोध्यमानमपि न त्यजन्तं एवंभूतं मोहं
ते देवास्तत्र जनौघे ददृशुः । हितस्य प्रियस्य चानङ्गीकरणात्, आश्लिष्टशून्यापरित्यागाच्च ।
'हन्त' इत्याश्चर्यं खेदे वा । मूढस्येयं जातिः ॥

श्वःश्वः प्राणप्रयाणेऽपि न स्मरन्ति स्मरद्विषः ।

मग्नाः कुटुम्बजम्बाले वालिशा यदुपासिनः ॥ ३० ॥

श्वःश्व इति ॥ यस्य मोहस्य सेवका वालिशा मूर्खाः । अथवा स्वयंप्र(स्वप्र)ज्ञत्वामिमा-
नात्, परोपदेशानङ्गीकाराच्च शिशुभूताः । एवंभूता जनाः पुत्रकलत्रादिरूपकुटुम्बरूपे कर्दमे
शुद्धिता अपि मृतोऽहम्, अयं पुत्रः किं करिष्यति, इदं कलत्रं वा किं करिष्यति, अस्य क्षेत्रादेः
किं भविष्यतीत्यादिप्रकारेण पुत्रादियोगक्षेमविचारणामात्रपराः शिरोदरपरायणाः सन्तः परे-
द्यवि । अतिसंनिहित इति यावत् । 'जातस्य हि ध्रुवो मृत्युः' इत्यादिवचनप्रामाण्यादनातुरत्वे-
ऽपि संनिहिते प्राणगमने ज्ञाते, संनिपातादिनातुरत्वेऽपि वा श्वः प्राणप्रयाणे निश्चिते सत्यपि
संसारसमुद्रतारकं स्मरहरं न ध्यायन्ति । किंतूक्तप्रकारेण मरणसमयेऽपि कुटुम्बचिन्तामेव
कुर्वन्तीत्यर्थः । इदमपि मूढलक्षणम् । जम्बाले निमग्नोऽन्योऽपि किमपि न स्मरति । 'श्वःश्वः'
इति वीप्सायां द्विः । 'श्वः स्वप्राण-' इति स्वस्य प्राणानामित्यर्थः । स्मरद्विष इति, 'अधीगर्थ-'
इति कर्मणि षष्ठी । 'द्विषम्' इति पाठे कर्मत्वविवक्षया द्वितीया ॥

पुंसामलब्धनिर्वाणज्ञानदीपमयात्मनाम् ।

अन्तर्मुपयति व्यक्तं यः कज्जलवदुज्ज्वलम् ॥ ३१ ॥

१ 'अत्रोपमोत्प्रेक्षाभ्यां स्वजातीयकाभ्यां वाक्यार्थयोः शब्दहेतुत्वाच्छब्दार्थहेतुककाव्यलिङ्गमलंकारः
संकीर्यते इत्यलंकारत्रयस्य परस्परसंबन्धेनाज्ञातिभावः' इति जीवानुः । २ 'शश्वत्' इति पाठोऽपि ।

पुंसांमिति ॥ यो मोहो न लब्धं निर्वाणं विनाशो येन स ज्ञानरूपो दीपस्तन्मयस्तत्प्रचुर आत्मा मनो येषां वसिष्ठादीनां ज्ञानिनां पुंसामुज्ज्वलमप्यन्तो निर्मलमप्यन्तःकरणं व्यक्तं प्रकटं म्लापयति मलसहितं करोति । मोहमोहिताः कामाधीनाः सन्तो ज्ञानिनोऽपि विश्वामित्रादयः स्वमनो मेनकादिदेवाङ्गनाप्रवर्णं चक्रुः पूर्वमुज्ज्वलस्यापि मनसो मोहेन मालिन्यं कृतम्, 'ज्ञानिनामपि चेतांसि—' इत्यादि मार्कण्डेयवचः प्रमाणम् । न लब्धः साक्षात्कृतो निर्वाणोपयोगी मोक्षोपयोगी ज्ञानदीपकरूपः स्वप्रकाशज्ञानरूप आत्मा यैस्तेषामद्वैतज्ञानरहितानामिति वा । किमिव—कज्जलवत् यथा मध्ये स्थापितस्य दीपस्य कज्जलं सुधाधवलितानां घटादीनां मध्यं मलिनयति ॥

ब्रह्मचारिवनस्थायियतयो गृहिणं यथा ।

त्रयो यमुपजीवन्ति क्रोधलोभमनोभवाः ॥ ३२ ॥

ब्रह्मेति ॥ ब्रह्मचारी, वनस्थायी वानप्रस्थः, यतिः संन्यासी, एते त्रयोऽपि आश्रमिणो गृहिणं गृहस्थं यथाशानाच्छादनार्थमुपजीवन्ति सेवन्ते । 'यस्मान्नयोऽप्याश्रमिणो ज्ञानेनाग्नेन चान्वहम् । गृहस्थैरेव धार्यन्ते तस्माज्ज्येष्ठो गृहाश्रमी ॥' इति स्मार्तवचनात् । तं लक्ष्यीकृत्य वा प्राणधारणं कुर्वन्ति, तथा—क्रोधलोभमनोभवा यं मोहं सेवन्ते, यं लक्ष्यीकृत्य वा स्वरूपं लभन्ते । मूढ एव क्रुद्धो लुब्धः कामी च भवति ॥

जाग्रतामपि निद्रा यः पश्यतामपि योऽन्धता ।

श्रुते सत्यपि जाड्यं यः प्रकाशेऽपि च यस्तमः ॥ ३३ ॥

जाग्रतामिति ॥ यो मोहो जाग्रतां सावधानानामपि निद्राविवेकरूपं निश्चैतन्यम् । तथा—यः पश्यतां चाक्षुषज्ञानवतामप्यन्धता चक्षुराच्छादनाद्द्रष्टव्यदर्शनाभावरूपं सदसद्वस्त्वग्रहणम् । संसारस्यानित्यदुःखरूपतां जानतामपि तदपरित्यागहेतुत्वाद्ज्ञानरूप इत्यर्थः । तथा—यः श्रुते शास्त्राधिगमे सत्यपि मूढत्वेन ज्ञेयानुरूपं जाड्यम् । विधिनिषेधाद्यनिर्णयरूप इत्यर्थः । तथा—यश्च प्रकाशे सौरामेयचाक्षुषाद्यालोके सत्यपि द्रष्टव्यघटपटाद्याच्छादनरूपतयान्धकाररूपः । प्रकटेऽप्यर्थे प्रतीतिप्रतिबन्धक इत्यर्थः ॥

क्रूरसैन्यं हरेणेव प्रागलज्जत नार्जुनः ।

हतं येन जयन्कामस्तमोगुणजुषा जगत् ॥ ३४ ॥

कुर्विति ॥ तमोगुणजुषाऽज्ञानरूपतमोगुणसेविना येन मोहेन हतं जगज्जयन्कामो नालज्जत । क इव—तमोगुणजुषा आश्रिततमोगुणेन हरेण संहारकारकेण रुद्रेण प्राप्तकालतया प्राक् हतं प्रस्तं क्रूरसैन्यं पश्चाद्विनाशयन्नर्जुन इव मया हतमित्यभिमानेन लज्जां नाप । अन्येन हतस्य पश्चात्स्वेन हनने हि लज्जा युक्ता । सा तु कामस्य न जातेत्यर्थः । मूढ एव कामपरवशो भवतीत्यर्थः । ईश्वरः प्राक्क्रूरसैन्यं शूलेन हन्ति, पश्चाच्छरेणार्जुन इति द्रोणपर्वकथा । कुलकम् ॥

चिह्निताः कतिचिद्देवैः प्राचः परिचयादमी ।

अन्ये न केचनाचूडमेनःकञ्चुकमेचकाः ॥ ३५ ॥

१ इदं पद्यं जीवातौ न व्याख्यातम् । कस्मिंश्चिन्मूलपुस्तकेऽपि नोपलभ्यते ॥

चिह्निता इति ॥ अमी कामादयः कतिचित्कतिपयैर्देवैरिन्द्रादिभिः प्राचः पूर्वजातात्परि-
चयात्पटुतरात्संस्पर्गाचिह्निताः चिह्नैर्निश्चिताः देवानामपि कामाद्यायत्तत्वात्प्राचीनः परिचयः ।
अन्ये तदुपजीविनो बौद्धादयः केचन विशेषेण न ज्ञाताः । यतः—आचूडं शिखामभिव्याप्य
मर्यादीकृत्य वा एनसा पापरूपेण कञ्चुकेन मेचकाः श्यामवर्णाः । यो हि नीलवद्वादिनावृतदेहः,
स विशेषतो न लक्ष्यते । श्यामत्वाच्च बुद्धा इत्यर्थः ॥

तत्रोद्गूर्ण इवाणोँधौ सैन्येऽभ्यर्णमुपेयुषि ।

कस्याप्याकर्णयामासुस्ते वर्णान्कर्णकर्कशान् ॥ ३६ ॥

तत्रेति ॥ उद्गूर्णं त्यक्तमर्यादेऽणोँधौ समुद्र इवातिगमिरी तत्र तस्मिन्कलिसैन्येऽभ्यर्णमुपे-
युषि सामीप्यं गते सति ते देवाः कस्याप्यनुपलक्षिताकारस्य चार्वाकस्य कर्णकर्कशान्वर्णानाकर्ण-
यामासुः । अभ्यर्णम्, 'अमेधाविदूयं' इति नेद । 'गुरी उद्यमे' मर्यादाधारणे उद्यमस्या-
गिनीत्यर्थः ॥

तानेव वर्णानाह—

प्रावोन्मज्जनवद्यज्ञफलेति श्रुतिसत्यता ।

का श्रद्धा तत्र धीवृद्धाः कामाध्वा यत्खिलीकृतः ॥ ३७ ॥

प्रावेति ॥ प्रावोन्मज्जनवत् 'प्रावाणः झ्वन्ते' इति प्रतिपादितपाषाणतरणवज्ज्योतिष्टोमादि-
यज्ञानां साध्ये स्वर्गादौ फलेऽपि 'ज्योतिष्टोमेन स्वर्गकामो यजेत' इत्यादिश्रुतीनां सत्यता यथा-
र्थता । प्रावोन्मज्जनवाक्यस्य प्रत्यक्षवाधितत्वात्, यागानन्तरमेव स्वर्गादेरदृष्टत्वाज्ज्योतिष्टोमादि-
यागप्रतिपादिका श्रुतिरपि प्रत्यक्षवाधिता । तथाच 'यागश्रुतिरप्रमाणम् प्रत्यक्षविरुद्धत्वाद्वावो-
न्मज्जनश्रुतिवत्' इति प्रयोगाद्यागश्रुतेरपि स्वर्गादावसत्यतेति च व्याख्येयम् । अत्र विरुद्धल-
क्षणया सत्यतेत्यस्याऽसत्यतेत्यर्थः । एवमन्येषामपि वेदवाक्यानां श्रुतित्वाविशेषादप्रमाणत्वे
हे धीवृद्धाः बुद्धिमन्तो देवास्तत्र फले श्रुतौ वा युष्माकं का श्रद्धा कथमास्तिक्यम् । अपि
त्वप्रामाणिकेऽर्थे श्रद्धा न कार्या । यथेन कारणेन यद्वशाद्वेदोक्तविधातिक्रममभिया कामाध्वा
यदृच्छाचारमार्गः खिलीकृतो वद्धः । त्यक्त इत्यर्थः । श्रुतिमात्रस्याप्रमाणत्वाद्यज्ञे यजमानत्विजां
कतिचिदहानि यद्वद्वाच्यं तदप्यप्रामाणिकत्वात्त्यजतेति भावः । 'धीवृद्धाः' इत्युपहासे । अति-
मूर्खा भवन्त इत्यर्थः ॥

केनापि बोधिसत्त्वेन जातं सत्त्वेन हेतुना ।

यद्वेदमर्ममेदाय जगदे जगदस्थिरम् ॥ ३८ ॥

केनेति ॥ केनाप्यज्ञातनाम्ना बोधिसत्त्वेनातिप्राज्ञेन जिनभट्टारकेण वेदस्य मर्ममेदाय
रहस्यमज्ञाय जातमुत्पन्नम् । वेदमर्ममेदः कर्तुमारब्ध इति यावत् । कथमत आह—यद्यस्मा-
त्सत्त्वेन हेतुना सत्त्वरूपेण लिङ्गेन यत्सत्तत्क्षणिकम्, यथा घट इत्यादिरूपेण जगदस्थिरं
क्षणिकं जगदे प्रत्यपादि । सत्त्वलिङ्गेन विश्वस्य क्षणिकलसिद्धाबुभयलोकगतं स्थिरमेकं कर्तार-
मधिकारिणमाश्रित्य वेदैर्विहितानां विधिनिषेधानां निराश्रयतया वेदस्याप्रामाण्यापादनाद्वेदमर्म-
मेदः कृत इत्यर्थः । बौद्धसिद्धान्तस्तु ग्रन्थान्तराद्बोद्धव्यः । विस्तरभयादत्र नोक्तः । अयं वक्ता
पूर्वसाद्भिचः । चार्वाक एव वा खमतं वेदाप्रामाण्यं बौद्धसंवादेन द्रढयति—केनेति । सत्त्वेन

हेतुना यस्माज्जगदस्थिरं जगदे । तस्मात्केनापि लोकोत्तरप्रज्ञेन तेनैव चार्वाकेण वेदमर्ममेदाय
बौद्धेन जातम् । तदीयमताङ्गीकरणात्तद्वपेणैव जातमित्यर्थः । 'जगाद्' इति पाठे यद्वोधिः सत्त्वं
जगदस्थिरं जगादेति व्याख्येयम् । क्षणिकत्वे सिद्धे येन पापं कृतं स नष्ट एवेति किमिति
पापाद्भयमित्यादि प्रकरणाज्ज्ञेयम् ॥

अग्निहोत्रं त्रयीतन्त्रं त्रिदण्डं भस्मपुण्ड्रकम् ।

प्रज्ञापौरुषनिःस्वानां जीवो जल्पति जीविका ॥ ३९ ॥

अग्नीति ॥ नित्यं काम्यं च सायंप्रातर्होमरूपमग्निहोत्राख्यं कर्म, त्रयी च तन्त्रं मीमांसा,
वेदत्रयसंबन्धि वा यत्तन्त्रं वेदविहितोऽन्योऽपि कर्मकलापः, तथा—त्रयो दण्डा यत्र तत्पाशु-
पतव्रतम्, तथा—भस्मनः पुण्ड्रकः तिलको यत्रैवंविधं शैवादिव्रतं एतत्सर्वं प्रज्ञाया बुद्धेः
पौरुषेण सामर्थ्येन तीक्ष्णया प्रज्ञया निःस्वानां हीनानां प्रज्ञया पौरुषेण च वा हीनानां, वञ्चनेन
चौर्येण च बलाद्वा ग्रहीतुमसमर्थानां पुरुषाणां जीविका जीवनोपायः । तद्वेषधारणाधर्मेण द्रव्य-
मर्जयितुमेव । न तु तात्त्विको धर्मः परलोकसाधनम् । एवं वेदप्रामाण्यवादिनां भवति ।
जीवो बृहस्पतिर्जल्पति वदति । वाक्यार्थः कर्म । तदुक्तं तेनैव—'अग्निहोत्रं त्रयो वेदास्त्रिदण्डं
भस्मपुण्ड्रकम् । बुद्धिपौरुषहीनानां जीविकेति बृहस्पतिः ॥' इति, तस्मादग्निहोत्राद्यप्रमाण-
मेवेति भावः । 'जीविका' इति धात्वर्थनिर्देशे ण्वुल् ॥

इदानीं ब्राह्मण्यादिजातिधर्मानसहमानो जातिं दूषयति—

शुद्धिर्वंशद्वयीशुद्धौ पित्रोः पित्रोर्यदेकशः ।

तदानन्तकुलादोषाददोषा जातिरस्ति का ॥ ४० ॥

शुद्धिरिति ॥ विशुद्धमातापितृजन्यत्वं ब्राह्मण्यादेर्लेक्षणम् । सा शुद्धिर्दुर्निरूपा । यद्य-
स्मात्पित्रोर्मातापित्रोर्यौ पितरौ मातामहपितामहौ, मातामहीपितामहौ च, तयोर्येकशः
प्रत्येकं वंशद्वयीशुद्धौ सत्याम्, एवं तयोरपि पितृपितामहीमातृपितामहादिमातामहमातुः,
पितामहादिमातामहीमातुः, पितामहादिशुद्धौ सत्याम् । एवं ब्रह्माणं यावत्प्रत्येकं शुद्धौ सत्यां
शुद्धिः परीक्षणीया । तत्तस्मादनन्तकुला एवमपरिमितवंशमेदा अत एव दोषादुर्विज्ञेयशुद्धि-
संतानन्तीपुंसपारम्पर्यतया शुद्धेः संदेहात्, इन्द्रचन्द्रादीनां च पुराणप्रामाण्येन व्यभिचारद-
र्शनादशुद्धेर्निश्चयाच्च, जातिसंकररूपाद्दोषात्का जातिर्निर्दोषास्ति । अपि तु न कापि । यदाहुः—
'अप्येकपङ्क्त्या नाश्रीयात्संयतैः खजनैरपि । को हि जानाति किं कस्य प्रच्छन्नं पातकं
भवेत् ॥' इति । तथा—'अनादाविह संसारे दुर्वारे मकरध्वजे । कुले च कामिनीमूले का
जातिपरिकल्पना ॥' इति । तस्मात्संकीर्णयोनिस्तात्सर्वा अपि जातयो दुष्टा एवेति जातिधर्मा-
न्विहाय स्वेच्छाचारं कुरुतेति भावः । यद्वा—तस्मादा ब्रह्माणमनन्तानां कुलानामदोषाद्दोषा-
भावाच्च व्यभिचारादिदोषरहिता जातिः स्यात्, सा काप्यस्ति, अपि तु न कापि । पूर्वपूर्वपित्रा-
दिव्यभिचारादिदोषात्सर्वापि जातिर्दुष्टेति व्याख्या । 'यदा तदा' इति पाठः सम्यक् । तयोः
पित्रोरनन्तकुलानां दोषाभावेन कुलाऽदोषा जातिरस्ति । अपि तु महति कुले कस्यचिद्दोष-
संभवात्सर्वापि जातिर्दुष्टेवेत्यर्थः इति व्याख्या । यच्छब्दसामर्थ्यात्तच्छब्दाध्याहारः । एकशः,
'संख्यैकवचनात्' इति शब्दः ॥

अन्यदप्याह—

कामिनीवर्गसंसर्गैर्न कः संक्रान्तपातकः ।

नाश्नाति स्नाति हा मोहात्कामक्षामं व्रतं जगत् ॥ ४१ ॥

कामिनीति ॥ यस्मात् 'आहारो द्विगुणः स्त्रीणां बुद्धिस्तासां चतुर्गुणा । षड्गुणो व्यवसायश्च कामश्चाष्टगुणः स्मृतः ॥' इति वचनात्स्त्रीणां पुरुषापेक्षयाष्टगुणकामानां कामिनीनां नानाजातीयानां वर्गः सङ्घस्तस्य संसर्गैर्योगैः संबन्धैः कृत्वा कः पुरुषः संक्रान्तं प्रविष्टं पातकं यत्र एवंविधो न । अपितु—'संवत्सरात्तु पतति पतितेन सहाचरन्' इति शास्त्रात्कृतपातक-स्त्रीसंसर्गात्सर्वोऽपि प्राणी संक्रान्तपातक एव । तस्मात्काम्यते कामः फलम् तेन क्षामं रहितमेकादश्युपवासादिव्रतं नियमो यस्य, मदनेन कृत्वा क्षीणं निष्फलं व्रतं यस्य वा । तज्जगत्सर्वोऽपि लोकः मोहाद्विचाराभावात् । वृथा इति यावत् । न अश्नाति न भुङ्क्ते एकादश्यादौ, वृथैव च स्नाति तीर्थादौ, हा कष्टम् । स्वयं शुचित्वेऽपि स्त्रीव्यभिचारादिदोषसंसर्गात्, स्त्रीणां शुचित्वेऽपि दुष्टसंसर्गात्, सर्वेषां पातकित्वादुपवासादि वृथैव करोति, केवलं प्रयास एव तस्य भवतीत्यर्थः । तस्मात्स्वेच्छाचार एव कार्य इति भावः । चार्वाकमते विधिनिषेधाभावाच्चैष दोष इत्यर्थः । तेषां सदोषत्वाज्जातिरपि सदोषैवेत्युक्तं भवति । अभिलाषेण कृत्वा नष्टं व्रतं यस्य । एकादश्यां भोजनाभिलाषे सत्यपि न भुङ्क्ते अभिलाषे सत्येवा (त्यप्य) भावास्यादौ स्त्रीनिवृत्तिः, स्नाति च तीर्थादौ, वृथैव कामोपहतत्वादित्यर्थः । वहिः शोधयन्तु, अन्तरशुद्धम् । क्षामेति, 'क्षायो मः' ॥

ईर्ष्याया रक्षतो नारीर्धिक्षुलस्थितिदाम्भिकान् ।

स्मरान्धत्वाविशेषेऽपि तथा नरमरक्षतः ॥ ४२ ॥

ईर्ष्ययेति ॥ ईर्ष्यायाऽसहनत्वमात्रेण नारी रक्षतस्तासां परपुरुषदर्शनमपि कर्तुमप्रयच्छतः कुलस्थितिः ब्राह्मण्यादिजातेरसांकर्येणावस्थानं तद्रूपेण दम्भेन चरन्ति ये तान्पुरुषान्स्त्रीरक्षण एव कुलस्थितिं मन्यमानान्धक् ते निन्धाः । निन्धत्वे दाम्भिकत्वमेव हेतुः । किंभूतान्—स्त्रियः पुरुषाश्च विवेकशून्या यतः, अतः—स्मरान्धत्वस्याविशेषे साधारण्ये सत्यपि तथा नारीवन्निर्वन्धेन नरमरक्षतः परदारसङ्गादनिवारयतः । नहि जातिसंक्रो नारीणामेव व्यभिचारेण यतः ता एव रक्षणीयाः किं तु पुरुषाणामपि व्यभिचारेण । यदि रक्षणीयम्, तर्हि द्वयमपि । न चैवं क्रियते । तस्मादन्यतरस्यैव रक्षणे जातिसंकरस्य तादवस्थ्यात्कुलस्थित्यभावाच्चारीमात्ररक्षणं तेषां दम्भ एवेत्यर्थः । तस्मादीर्ष्यां त्यक्त्वा नरस्य वैश्यान्तरादाविव, स्त्रीणामपि नरान्तरे प्रवृत्तिप्रतिषेधं मा कृद्वमिति भावः । ईर्ष्याया इत्यनेन ईर्ष्यैवात्र हेतुर्न तु धर्म इति सूचितम् । अथ च स्मरान्धत्वाविशेषेऽपि नारी रक्षतोऽनेकपतिभ्यः, कित्वेकमेकस्याः कुर्वतः नरं तु स्त्रीवदरक्षतः । स्त्रिया यथा एक एव पतिः तथा नरस्यैकैव स्त्रीति न, किं तु बह्वीः कुर्वन्ति । तस्मान्निन्धास्ते । अत्रापीर्ष्यैव हेतुः ॥

परदारनिवृत्तिर्या सोऽयं स्वयमनाहतः ।

अहल्याकेलिलोलेन दम्भो दम्भोलिपाणिना ॥ ४३ ॥

१ 'कामक्षाममिदं जगत्' इति पाठो जीवातुसंमतः ।

परेति ॥ परदारभ्यो या निवृत्तिः, 'ताः सादरं न द्रष्टव्याः, किं पुनः स्पष्टव्याः' इत्येतदर्थप्रतिपादकं शास्त्रम्, सोऽयं परवचनरूपो दम्भः अहल्यायां गौतमस्त्रिया सह केलिः कामक्रीडा तत्र लोलेन तत्परेण दम्भोलिपाणिनेन्द्रेण स्वयमात्मनैवानाहत उपेक्षितः । परदारगमनप्रायश्चित्तविभागोऽप्येतेन दूषितः । अन्यं प्रति तच्च कार्यमित्युपदिशन्ति, स्वयं तु तदेव कुर्वन्तीत्युपहासोऽपि सूचितः । अहल्यासंभोगलम्पट इन्द्र एवादाम्भिकः । अन्ये परदारपराङ्मुखाः सर्वेऽपि दाम्भिका एवेति भावः । वज्रहस्तत्वात्परदारमर्शनं कृतवान् । तस्मादयं शास्त्रीयनिषेधो न भवति । किं त्वशक्तत्वादम्भ एवेत्यपि ॥

अन्यच्चाह—

गुरुतल्पगतौ पापकल्पनां त्यजत द्विजाः ।

येषां वः पत्युरत्युच्चैर्गुरुदारग्रहे ग्रहः ॥ ४४ ॥

गुर्विति ॥ भो द्विजाः, यूयं गुरुतल्पगतौ पित्रादिभार्यासंभोगे विषये पापकल्पनाम् 'ब्रह्महा मद्यपः स्तेनस्तथैव गुरुतल्पगः । एते महापातकिनः—' इत्यादिवचनानुरोधेन महापातकसंभावनानां त्यजत । यस्माद्येषां वो युष्माकं पत्युः स्वामिनो द्विजराजस्य चन्द्रस्य देवानां गुरोः वेदादिपाठयितुः बृहस्पतेः दाराः तारा तेषां ग्रहे संभोगे अत्युच्चैरतितरां ग्रहोऽभिनिवेशः । श्रूयत इति शेषः । वेदादिपाठनाद्बृहस्पतेर्देवगुरुत्वम् । तस्मात्तद्वार्यागमने देवस्य चन्द्रस्य दोषलेशोऽपि न । तत्सेवका यूयमपि गुरुतल्पगमनं कामं कुर्वतेति भावः । यथोक्तम्—'राज्ञि धर्मिणि धर्मिष्ठाः पापे पापाः समे समाः । राजानमनुवर्तन्ते यथा राजा तथा प्रजाः ॥' इति । अयमप्युपहासः । गुरुशब्दच्छलेनैवमुक्तम् । 'महः' इति पाठे उत्सवः । अथ च—तेजःसमूहः गुरुतल्पगमनेऽपि प्रत्यहमुदेत्येव, न तु पतित इत्यर्थः । इन्द्रादिनिकटे वाल्मीकिप्रमुखा द्विजास्तिष्ठन्ति तेषां संबोधनम् । बृहस्पतिभार्यायां गर्भमुत्पाद्य तत्सुतस्वीकारार्थं सोद्यमानिन्द्रादीन्प्रति चन्द्रेण महारणारम्भसंरम्भेण तेजः प्रकटितम् । अनन्तरं ब्रह्मणा गुरुभार्यां त्याजितोऽपि गर्भजं पुत्रं गृहीतवानिति पुराणकथा । 'तल्पं च शयनीये स्यात्तल्पमट्टकलत्रयोः' इति विश्वः ॥

'पुण्यो वै पुण्येन कर्मणा, पापः पापेन' इत्यादिश्रुतिं दूषयति—

पापात्तापा मुदः पुण्यात्परासोः स्युरिति श्रुतिः ।

वैपरीत्यं द्रुतं साक्षात्तदाख्यात बलाबले ॥ ४५ ॥

पापादिति ॥ परागता असवः प्राणा यस्य । मृतस्येत्यर्थः । तस्य प्राणिनः इह कृता-
न्निषिद्धाचरणजात्पापात्तापाः दुःखानि, पुण्यादिह कृताद्विहिताचरणजाद्वर्मान्मुदः सुखानि
स्युः भवन्तीति श्रुतिराह । साक्षात्प्रत्यक्षेण द्रुतं शीघ्रं वैपरीत्यम् । दृश्यत इति शेषः । प्रया-
गादौ प्रातर्माघस्नानं कुर्वतो भवदभिमतसुकृतकारिणः पुरुषस्य तदानीमेव दुःखं भवति ।
भवदनभिमतपरदारसंगमादिपापकारिणस्तदानीमेव सुखं भवतीति वैपरीत्यमनुभूयते । अथ
च—एवं श्रुतिः श्रवणमात्रम्, न तु तत्र किञ्चित्प्रमाणम् । किं च मृतस्य किं वा भविष्य-
तीति को वेद । जीवता तावद्वैपरीत्यमनुभूयते । तत्तस्माच्छ्रुतिप्रत्यक्षयोर्विषये यूयं बलाबले
स्वयमेव आख्यात कथयत । भवन्त एव विचारयन्त्वित्यर्थः । प्रमाणयोः परस्परविरोधे
नै० च० ५४

सबलत्वेन दुर्बलत्वेन च व्यवस्था क्रियते । ततश्च यथा—प्रत्यक्षानुमानविरोधे प्रत्यक्षं बलीयः, तथा—श्रुतिप्रत्यक्षविरोधे प्रत्यक्षमेव बलीय इति निश्चित्य पापात्सुखमनुभूयत इति पापं सर्वैः कार्यमिति भावः । प्रबलदुर्बलव्यवस्थापकस्य न्यायस्याप्ययमुपहासः ॥

‘संदिग्धेऽपि परे लोके त्याज्यमेवाशुभं बुधैः’ इत्यादि प्रतिबन्धा दूषयति—

संदेहेऽप्यन्यदेहाप्तेर्विवर्ज्यं वृजिनं यदि ।

त्यजत श्रोत्रियाः सत्रं हिंसादूषणसंशयात् ॥ ४६ ॥

संदेह इति ॥ तत्र तत्र व्यभिचरितत्वाच्छ्रुतिप्रामाण्यानिश्चयात्, ‘पापं न कार्यं जन्मान्तरे निरयादिदुःखभयात्’ इत्येके वदन्ति, अन्ये च—येन कृतं स तु दग्धः अन्यदेहप्राप्तिस्तस्य स्यादित्यत्र का प्रत्याशा, इति वादिविप्रतिपत्तेश्च, अन्यदेहाप्तेः देहान्तरप्राप्तेः संदेहे सत्यपि पाक्षिकोऽपि दोषः परिहर्तव्यं इति न्यायेन यदि देहान्तरं स्यात् तर्हि पापफलं दुःखमनुभूयेतेति बुद्ध्या यदि वृजिनं पापं वर्ज्यं सर्वथा न कार्यं तर्हि हे श्रोत्रियाश्छन्दोध्यायिनो वसिष्ठादयः, यूयं सत्रमनेककर्तृकं यागं मैव कृद्म । कुतः—पशुहिंसायाः संबन्धिनो दोषस्य संशयात्संदेहात् । ‘न हिंस्यात्सर्वा भूतानि’ इति ‘अहिंसा परमो धर्मः’ इत्यादि श्रुतिस्मृतिवशाद्यगोऽपि हिंसा न कार्येत्येके । विधिवत्तदशङ्कितपापोत्पत्तिः सा कार्यैवेत्यन्ये इति संदेहे यागीयपशुहिंसा चेत्पापहेतुः स्यात्, तदा नेष्टप्राप्तिः किंत्वनिष्टमेव स्यादिति ‘पाक्षिकोऽपि दोषः परिहरणीयः’ इत्यनेनैव न्यायेन यागमपि त्यजत । न चेदेवं पापमपि कुरुतेति भावः । ‘संशयात्’ इति पाठे संबन्धादित्यर्थः । ‘कलुषं वृजिनं—’ इत्यमरः ॥

‘त्याज्यमेवाशुभं बुधैः’ इत्यपि सव्यभिचारमाह—

यत्त्रिवेदीविदां बन्धः स व्यासोऽपि जजल्प चः ।

रामाया जातकामायाः प्रशस्ता हस्तधारणा ॥ ४७ ॥

य इति ॥ यः त्रिवेदीविदां वेदत्रयवेदिनां वो गुष्माकं बन्धो नमस्करणीयः स व्यासोऽपि इति भारतादौ जजल्प उक्तवान् । इति किम्—जातकामायाः कामार्ताया रिरंसो रामाया अज्ञातकुलश्रीलाया अपि रमण्या हस्तधारणा पाणिग्रहणमङ्गीकरणं च प्रशस्ता युक्तैव । न केवलं वाल्मीकिः, किं तु व्यासोऽपीत्यपिशब्दार्थः । तद्वचनं पूज्यत्वाद्भवद्भिरङ्गीकर्तव्यमित्यपि सूच्यते । ‘स्मरतां विह्वलां दीनां यो न कामयते स्त्रियम् । ब्रह्महा स तु विज्ञेयो व्यासो वचनमब्रवीत् ॥’ इत्याद्यर्जुनतीर्थयात्रायां नागाङ्गनासंबन्धावसरे उर्वश्यादिप्रसङ्गे स्वर्गमनावसरे च भारतादौ, रामायणे च शूर्पणखाद्युक्तौ प्रसिद्धम् । ततश्च पापं वर्ज्यम्, कार्यमित्यप्युच्यते । उभयथापि दोष इति भावः । वेदविदामिति, ‘कृत्यानाम्—’ इति षष्ठी ॥

युक्त्यन्तरेण पूर्वोक्तमाह—

सुकृते वः कथं श्रद्धा सुरते च कथं न सा ।

तत्कर्म पुरुषः कुर्याद्येनान्ते सुखमेधते ॥ ४८ ॥

सुकृत इति ॥ सुकृते चान्द्रायणादौ वो गुष्माकं कथं केन हेतुना श्रद्धा आस्तिकता । अपि त्वनुचितमेतत् । सा च श्रद्धा सुरते कामिनीरतिविषये कथं न किमिति न । अपि तु

तथा तत्र भवितुं युक्तम् । यस्मात्पुरुषः तत्कर्म व्यापारं कुर्यात् येन कर्मणा कृत्वा अन्ते कर्मावसान एव सुखमेधते । अनुभूयते पुरुषेणेत्यर्थः । जन्मान्तरे व्रतादिजन्यं सुखं संदिग्धम् ; सुरतजन्यं च सर्वस्य स्वानुभवसाक्षिकम् । तस्मान्चान्द्रायणादि सुकृतं त्यक्त्वा सुरतमेवाङ्गीकर्तव्यमिति भावः । एतेन 'मासैरष्टभिरह्वा च पूर्वेण वयसायुषा । प्राज्ञस्तत्कर्म कुर्वीत येनान्ते सुखमेधते ॥' इत्यादि विडम्बितम् । 'दुरिते च' इति पाठे परदारगमनादावित्यर्थः । परदारगमनाद्यनन्तरमेव सुखं दृश्यते यतः ॥

बलात्कुरुत पापानि सन्तु तान्यकृतानि वः ।

सर्वान्वलकृतान्दोषानकृतान्मनुरब्रवीत् ॥ ४९ ॥

बलादिति ॥ भो द्विजाः, यूयं पापानि परस्त्रीगमनादीनि बलादनुमतौ असत्यामपि कुरुत । तानि पापानि वः संवन्धीनि कृतान्यप्यकृतानि सन्तु । फलदायीनि मा भूवन्नित्यर्थः । यतः—मनुः बलेन कृतान्सर्वानर्थान्व्यापारानकृतानेवाब्रवीत् । 'बलाद्दत्तं बलाद्भुक्तं बलाच्च्यौसीकृतं च यत्' इत्यन्यार्थमपि मनुवचनं छलेनार्थान्तरपरिकल्पनया प्रकृते निदर्शयन्प्रतिबन्ध्या विडम्बयति ॥

स्वागमार्थेऽपि मा स्थास्मिस्तीर्थिका विचिकित्सवः ।

तं तमाचरतानन्दं स्वच्छन्दं यं यमिच्छथ ॥ ५० ॥

स्वागमेति ॥ भोस्तीर्थिकाः संप्रदायागतविद्याः, यूयमस्मिन्पूर्वोक्तमनुवचनरूपस्त्रीयागमप्रतिपाद्येऽर्थे प्रमेये 'आत्मारामः स्यात्' इति श्रुत्यर्थे वा विषये विचिकित्सवः संशयालवः मा स्थ भवथ । इदं कार्यं नवेति संशयः परित्याज्य इत्यर्थः । मनुना श्रुत्या वा ईदृक् कथं प्रतिपादितमित्युभयत्राप्यनादरपरा वा मा भवत । तर्हि किं कार्यमित्यत आह—यूयं यं यमानन्दं परदारगमनादीच्छथ, तं तं स्वच्छन्दं स्वेच्छया निःसंशयमादरेण चाचरत । आत्मारामः स्यामिति श्रुतिप्रामाण्यात्पूर्वोक्तस्मृतिप्रामाण्याच्च संशयं परित्यज्यादरेण यदृच्छया सुखमुपभुङ्क्ष्वमिति भावः । अस्मदागमे निन्दापराः, तथापि स्वागमे निन्दा न युक्तेत्यपिना सूचितम् । मा निरनुबन्धकः, ततो न लुब्धः । तीर्थेनैवागमेन चरति ठक् । सदुपाध्यायो वा तीर्थम्, तस्मादस्यर्थे ठक् ॥

पूर्वोक्तश्रुतिस्मृतीनामर्थमज्ञात्वा लयैवमुक्तं व्याख्यानमप्रमाणमित्याशङ्क्याह—

श्रुतिस्मृत्यर्थबोधेषु कैकमत्यं महाधियाम् ।

व्याख्या बुद्धिबलापेक्षा सा नोपेक्ष्या सुखोन्मुखी ॥ ५१ ॥

श्रुतीति ॥ श्रुतिस्मृत्यर्थबोधेषु महाधियामप्यैकमत्यमविसंबादः क्वास्ति, अपितु—सर्वत्रापि विसंबाद एव । बुद्धिबलेन परस्परविजयात् । एवं सति व्याख्या पदार्थवाक्यार्थनिरूपणं बुद्धिबलं प्रजाबलमपेक्षते एवंभूता । यस्य यथा स्फुरति, स तथा व्याख्याति । अत एवाद्वैतवादिनः श्रुतीरभेदपरत्वेन, द्वैतवादिनस्तु भेदपरत्वेन व्याचक्षते सा व्याख्या सुखोन्मुख्यनाया-

१ आधुनिकपुस्तके तु 'बलाद्यथापि लेखितम्' (८।१६८) इत्येव पाठो दृश्यते । २ 'स्ता' इति पाठः सुखावबोधासंगतः । ३ ठक् कृते 'तीर्थिक' इति रूपेण भाव्यम् । ४ 'बोधेऽपि' इत्यपि पाठः सुखावबोधास्थः ।

ससाध्या । अथच—मुखपर्यवसायिनी नोपेक्ष्या नानादरणीया । सैवाङ्गीकार्येत्यर्थः । खेच्छा-
चारमेव कुरुतेति भावः । एका समाना अविसंवादिनी मतिः । चातुर्वर्ण्यादित्वात्सार्थं व्यञ् ॥

खन्मताङ्गीकारे निरयादिप्राप्तिः स्यादित्याशङ्क्याह—

यस्मिन्नस्तीति धीर्देहे तद्वाहे वः किमेनसा ।

क्वापि तर्त्कि फलं न स्यादात्मेति परसाक्षिके ॥ ५२ ॥

यस्मिन्निति ॥ यस्मिन्देहे अहमसि इति धीः, गौरः कृश इत्याद्याकारः प्रत्ययस्तस्य शरी-
रस्य दाहे सति वो युष्माकमेव एनसा पापेन किम् । अपि तु पापेन निरयपातादि किञ्चिदपि
न कार्यते । अयमाशयः—अयं देह एवात्मा, देहातिरिक्तो वा । प्रथमः कल्प्यस्तर्हि येन देहेन
पापं कृतं तस्य विनष्टत्वाद्देहात्मवादिनां वः पापेन किं कर्तुं शक्यते । अपि तु न किञ्चिदि-
त्यर्थः । अथ देहातिरिक्त एव देहे विनष्टेऽपि देहान्तरे देशान्तरे कालान्तरे च पुण्यपापफ-
लानां भोक्तास्ति । तत्राप्येवं वक्तव्यम् । स किं स्वसाक्षिकः परसाक्षिको वा । नाद्यः—अहं-
प्रत्ययस्य देहविषयत्वेनैव सिद्धेः, तदतिरिक्तालम्बनकल्पनानवकाशात् । ततश्च 'तद्वाहे वः
किमेनसा' इति पुनरायातम् । द्वितीयं दूषयति—परो वेदादिः साक्षी यस्य तस्मिन्देहान्तरे
देशान्तरे कालान्तरे च फलभोक्तारि देहातिरिक्ते वेदप्रतिपादित आत्मनि तस्य पापस्य निर-
यादि फलं चेत् । स चेत्फलस्य भोक्ता, तर्हि आत्मेति हेतोः । आत्मत्वाविशेषादिति यावत् ।
तस्मात्काप्यात्मान्तरेऽपि तर्त्कि न स्यात् । अपि तु भवितव्यमेव । तेन देहेन पातके कृते तद-
तिरिक्तेनात्मना चेत्फलं भोक्ष्यते तर्हि देवदत्तेन पापे कृत आत्मत्वाविशेषाद्यज्ञदत्तेनापि तत्फ-
लमुपभोक्तव्यमित्यप्यापद्यते । किं च पापफलदुःखानुभवे तस्य देहस्य नाशे तत्पातकफलं देह-
व्यतिरिक्ते परप्रत्ययवेद्य आत्मनि चेद्भवेत्, तथापि न दोषः । दुःखं ह्युपभुज्यमानं प्रतिकूलं
भवति, उपभोक्ता चाहङ्कारास्यदं देहो विनष्टः, आत्मा तु नोपभोक्तेति फलसंबन्धेऽपि न
दोषः । ततश्च पापकारिणे देहस्य विनष्टत्वान्मृत्योरेव चापवर्गत्वान्न कश्चित्फलभोक्तेति । खेच्छा-
चारमेव कुरुतेति भावः । यद्वा—परश्चासौ साक्षी च परसाक्षी स एव परसाक्षिक आत्मेत्या-
त्मलक्षणे परे देहातिरिक्ते साक्षिणि तटस्थे चेत्तत्फलम्, तर्हि क्वापि पाषाणादौ वा तत्फलं किं
न स्यात्, अपि तु स्यादेवात्मत्वाविशेषात् । तस्माद्देहातिरिक्त आत्मा नास्त्येव, देहश्च नष्टः,
कस्य पापफलं स्यादिति भावः । यद्वा—क्वापि जन्मान्तरीयदेहान्तरे आत्मास्तीति पापफलं
चेत्स्यात्, तर्हि परो देवदत्ताद्यात्मा साक्षी यस्य तस्मिन्नात्मान्तराधिष्ठिते देवदत्तादिदेहेऽपि ।
परस्य वा देवदत्तादिदेहस्य साक्षिण्यात्मनि किं न स्यात् । अपित्वविशेषात्स्यादेवेत्यलमिति-
प्रसङ्गेन ॥

पुनरपि देहातिरिक्तात्मवादिनमुपहसति—

मृतः स्मरति जन्मानि मृते कर्मफलोर्मयः ।

अन्यभुक्तैर्मृते तृप्तिरित्यलं धूर्तवार्तया ॥ ५३ ॥

मृत इति ॥ गतप्राणो नष्टशरीरत्वान्निरन्वयध्वस्तपूर्वानुभवसंस्कारोद्बोधोऽपि पूर्वजन्मा-
न्यनेकजन्मतत्कर्मजात्यादीनि पूर्वमहं ब्राह्मणोऽभूवमित्यादीनि स्मरति । मृते च कर्मणां सुकृ-
तदुष्कृतकर्मणां फलानि सुखदुःखरूपाणि तेषामूर्मयः परम्परा भोगा वा भवन्ति । तदधिक-
रणा भवन्तीत्यर्थः । तथा—अन्येषां ब्राह्मणानां भुक्तैर्मोजनैः कृत्वा मृते ध्वस्तदेहे प्रेते तृप्ति-

भवतीति धूर्तानां परवञ्चनमात्रेण खोपजीविनां वार्तया अप्रामाणिकेन वार्तामात्रेणालम् । सा न कार्येत्यर्थः । सर्वमप्येतद्व्यधिकरणत्वादनुपपन्नम् । स्वभोजनादिलाभाय परं प्रतारयन्ति । तस्मादेह एवात्मेति भावः । 'अन्यमुक्तानि' इति पाठे 'अन्येषां मुक्तानि' इति शेषषष्ठीसमासः ॥

देहातिरिक्तात्मप्रतिपादिकां श्रुतिमप्युपहसति—

जनेन जनतास्मीति कायं नायं त्वमित्यसौ ।

त्याज्यते ग्राह्यते चान्यदहो श्रुत्यातिधूर्तया ॥ ५४ ॥

जनेनेति ॥ अतिधूर्तया नितरां परवञ्चनपरया 'तत्त्वमसि' इति 'स वा एष महानज आत्मा' इत्यादिश्रुत्या प्रयोजककर्त्र्या कायम् 'अस्मि' इति अहंप्रत्ययं जानता 'स्थूलोऽहम्, कृशोऽहम्' इत्याद्यहंप्रत्ययविषयो देह एव, न तु तदतिरिक्तः कश्चिदिति देहमेवात्मानं जानता जनेन प्रयोज्येन अयम् 'अस्मि' इति प्रत्ययविषयः (कायः) त्वं न भवसीति असौ देहः त्यज्यते अहंप्रत्ययविषयत्वेनेति शेषः । जनेन स्वयं कायः अहंप्रत्ययविषयत्वेन त्यज्यते, श्रुत्या तु तेन त्याज्यत इत्यर्थः । अन्यच्चानुभवविरुद्धमित्थंतया वक्तुमशक्यमप्रामाणिकमहंप्रत्ययविषयमात्मलक्षणं वस्तु ग्राह्यतेऽङ्गीकार्यते । अहो आश्चर्यम्, कष्टं वा । महदनुचितमेतदित्यर्थः । 'देह आत्मभावं परित्यज्य तदन्यस्मिन्नात्मनि नित्यतां गृहीत्वा वीक्षातपआदिभिर्देहं कर्षय, तदतिरिक्तात्मवेदनं कुरु' इति श्रुत्या लोक उपदिश्यत इत्यर्थः । विप्रलम्भकवाक्यत्वेन श्रुतिमात्रमप्रमाणम् । वार्तामात्रेणालम् । सा न कार्येत्यर्थः । अन्योऽपि धूर्तोऽन्येन रत्नादि त्याज्यति, काचादि ग्राह्यति । कर्तृद्वयस्यानभिहितत्वादुभयत्र तृतीया ॥

ननु पुत्रेष्ट्या पुत्रस्य प्रत्यक्षोपलम्भाज्योतिष्टोमादेरपि फलस्यानुमानाच्छ्रुतिमात्रप्रामाण्यात्कथं श्रुतेर्धूर्तत्वमित्याशङ्क्य दूषयति—

एकं संदिग्धयोस्तावद्भावि तत्रेष्टजन्मनि ।

हेतुमाहुः स्वमन्त्रादीनसङ्गानन्यथा विटाः ॥ ५५ ॥

एकमिति ॥ भवनाभवनाभ्यां संदिग्धयोरर्थयोः पुत्रादिलाभालाभयोर्मध्ये एकमिष्टमनिष्टं वा तावन्निश्चितं भावि भविष्यति । तत्र तयोर्मध्ये । तथा सति वा । इष्टस्य पुत्रादेर्जन्मनि लाभे सति विटा धूर्ताः परवञ्चनचतुराः स्वमन्त्रादीन्हेतुं कारणभूतानाहुः । अस्माभी रुद्रजपादि स्वदर्थं कृतम्, तेन त्वया पुत्रादि लब्धमिति वदन्तीत्यर्थः । अन्यथा पुत्राद्यलाभे तु तानेव मन्त्रानसाङ्गानङ्गविकलतया फलस्यासाधकान्प्राचीनपुत्रवियोगादिविपरीतफलकारिणश्चाहुः । सामग्रीसाकल्याभावाद्यथोक्तदक्षिणाभावात्फलं न जातम्, विपरीतं च जातमित्यर्थः । तस्मादुष्टफलपुत्रेष्ट्यादिदृष्टान्तेनाहष्टफलेष्वपि फलकल्पना निरवकाशेति श्रुतिरप्रमाणैवेति भावः ॥

श्रुतिप्रामाण्यमभ्युपगमवादेनाङ्गीकृत्याप्येकात्मवादमितमनिष्टापस्या दूषयति—

एकस्य विश्वपापेन तापेऽनन्ते निमज्जतः ।

कः श्रौतस्यात्मनो भीरो भारः स्यादुरितेन ते ॥ ५६ ॥

१ 'अन्यमुक्तानि तदृष्टिः' इत्येवं मूलपाठः प्रतिभाति । २ 'तापेनान्ते' इति पाठे 'अन्ते प्रान्तावस्थायाम् अशुभकर्मेफलसमये तापेन अशुभकर्मेजनितदुःखेन हेतुना निमज्जतः' इति व्याख्येयम्—इति सुखावबोधः ।

एकस्येति ॥ विश्वेषां परदारगमनजनितेन पापेन हेतुनानन्तेऽक्षये तापे निरयादिदुःखे निमज्जतोऽनन्तदुःखमनुभवतः सतः श्रौतस्य 'एकमेवाद्वितीयं ब्रह्म' 'नेह नानास्ति किञ्चन' इत्यादिश्रुतिसिद्धस्यैकस्याद्वितीयस्यात्मनः हे भीरो पापाद्भयशील, ते तव एकस्य दुरितेन को भारो गौरवं स्यात्, अपि तु पूर्णस्य शकटस्य शूर्पेणैव न कश्चिद्भारो भवेत् । एकात्मवादिमते प्रामाणिकस्यैवात्मनो यदि सकलशरीरोपाधिकृतपापसंबन्धः, तदा तत्फलानन्त्यान्निरयादिदुःखा-नुभवावसरे तवैकपापेन कृत्वा पापाक्षयराशिभृतस्तस्य न कोऽपि भारः स्यात् । किं च तैर्यत्पुण्यं कृतम्, तत्त्वयैव कृतमिति पापे कृतेऽपि तव दोषो नेति यथेच्छं पापं कुर्वित्यर्थः । अपि चात्मैक्यात्स्वपरव्यवहाराभावे परदारस्वपरस्वत्वाद्यभावात्परदारगमनादौ पापलेशस्याप्यभावात्स्वेच्छा-चारमेव कुर्वित्यर्थः । भीरो तात्पर्यपर्यालोचनया विना भयशील, इत्युपहासः । तस्मादेकात्म-श्रुतिरुपासनपरा ज्ञेया, न तु तात्त्विकीति भावः ॥

देवपूजादिबुद्धिं निराकरोति—

किं ते वृन्तहृतात्पुष्पात्तन्मात्रे हि फलत्यदः ।

न्यस्य तन्मूर्ध्न्यनन्यस्य न्यास्यमेवाश्मनो यदि ॥ ५७ ॥

किमिति ॥ भो देवपूजक, वृन्तात्प्रसवबन्धनात्सकाशाद्धृतमवचितं चम्पकादिपुष्पं तस्माद्धेतोस्ते तव किं प्रयोजनम् । प्रत्युत दोष एवेत्यर्थः । हि यस्माददः पुष्पं तन्मात्रे वृक्षा-ग्रवृन्त एव वर्तमानमेव फलति फलरूपेण परिणमते, नतु तेन विना । पुष्पेऽवचिते फलोत्प-त्तिप्रतिबन्ध एव भवति नत्वन्यत्फलमित्यर्थः । अथ देवपूजादौ विनियोगात्साफल्यमिति चेत् । तदप्यसत् । अश्मनः शालग्रामशिवलिङ्गादेः पाषाणस्यैव मूर्ध्नि न्यास्यं यदि चेत्तत्र न्यस्तं सत्फलाय भविष्यतीत्याशयः, तर्ह्यनन्यस्य शिलातोऽभिन्नस्य पाषाणसदृशस्य स्वस्य मूर्ध्नि तत्पुष्पं न्यस्य निधेहि । अनन्यस्यैवेति वा । नास्यमेवेति वा । किं च भवन्मते मेदस्य प्राप-ञ्चिकलात्परमेश्वरस्य सर्वत्र सत्त्वाच्छालग्रामादेस्तवच्छिरस्यैक्यादेवपूजापि पृथग्बुधेति स्वशि-रस्येव पुष्पाणि क्षिपेत्युपहास इति भावः । न्यास्यं, हलन्तत्वाण्यत् ॥

वैराग्यजननार्थमन्यदप्याह—

तृणानीव घृणावादान्विधूनय वधूरनु ।

तवापि तादृशस्यैव का चिरं जनवञ्चना ॥ ५८ ॥

तृणानीति ॥ हे पुरुष, 'मुखं श्लेष्मागारं, स्तनौ मांसग्रन्थी' इत्यादीनि वधूरनु स्त्रीरु-द्दिश्य घृणावादाङ्गुगुप्सावचनानि निःसारत्वेन तृणानीव विधूनय त्यज । यतः—तादृशस्य मांसादिमयस्यैव तवापि गर्हितस्यापि स्त्रियोऽनेन प्रकारेण निन्द्या इति चिरं जनवञ्चना लोक-प्रतारणा का । अपि तु न कार्येति भावः । स्त्रियो व्यभिचारिण्यः पापनिरता इति निन्दावा-क्यानि तवापि व्यभिचारिणो न युक्ता इति वा ॥

कुरुध्वं कामदेवाज्ञां ब्रह्माद्यैरप्यलङ्घिताम् ।

वेदोऽपि देवकीयाज्ञा तत्राज्ञाः काधिकाहंणा ॥ ५९ ॥

कुरुध्वमिति ॥ हे अज्ञा मूर्खा ब्राह्मणाः, यूयम् 'अहल्यायै जारः सुरपतिरभूदात्मत-नयां प्रजानायोऽयासीत्' इत्यादिस्मरणाद्ब्रह्मविष्णुमहेशादिमिरप्यलङ्घितां काम एव देवः;

१ 'न्यस्य ते मूर्ध्न्यनन्यस्य' इति वा पाठः कुत्रचिन्मूलपुस्तके ।

तस्य स्त्रीपारवश्यलक्षणमाज्ञां कुरुध्वम् । यस्माद्वेदोऽपि 'श्रुतिस्मृती ममैवाज्ञे' इति श्रीभगव-
द्वचनाद्देवकीया आज्ञा । अतः—तत्र वेदरूपायां देवाज्ञायां कामाज्ञातोऽधिका अर्हणा पूजा
मान्यता का । अपि तु—देवत्वाविशेषाद्वेदाज्ञेव कामाज्ञापि माननीयैवेत्यर्थः । आज्ञाद्वयमपि
समानम्, तस्मात्कामाज्ञामपि कुरुध्वम्, न त्वेकत्र पक्षपातः कार्य इति भावः । यद्वा—तत्र
द्वयोराज्ञयोर्मध्येऽधिकमर्हणं यस्याः सा का आज्ञा । अपि तु पूर्ववदविशेषाद्वे अपि समे एवे-
त्यर्थः । द्वयोर्मध्ये अधिकार्हणा का इति यूयमेव कथयतेति ब्रह्मादिभिरप्यङ्गीकृतत्वाच्छिष्टप-
रिग्रहीतत्वलक्षणप्रामाण्यात्, प्रत्यक्षसुखहेतुत्वाच्च कामदेवाज्ञैवाधिकार्हणा । वेदो हि ब्रह्मादी-
नामेवाज्ञा, ब्रह्मादयश्च कामदेवाज्ञाकारिणः, ततश्च यदीयाज्ञा भवद्भिरनुष्ठीयते, तैरपि यानुष्ठी-
यते सा भवतां सुतरामनुष्ठेयेति भाव इति वा । पक्षपातात्तारतम्याज्ञानाच्च मूर्खत्वम् ।
'वेदो हि' इति च पाठः । कामदेवाज्ञामेव कुरुध्वम्, यस्माद्वेदोऽपि देवाज्ञा । तत्र वेदे अ-
धिका पूजा । अपितु—कामदेवाज्ञैवानुष्ठेया ब्रह्मादिभिरप्यनुष्ठितत्वादिति वा । 'का विगर्हणा'
इति पाठे तत्र कामाज्ञायां का निन्दा । कोऽनादर इत्यर्थः । देवकीया गर्हादिषु 'जनपरयोः
कुक्क' इत्यत्र 'देवस्येति च वक्तव्यम्' इति वक्तव्याच्छः कुक्क ॥

श्लोकत्रयेण मीमांसकान्परिहति—

प्रलापमपि वेदस्य भागं मन्यध्व एव चेत् ।

केनाभागेन दुःखाच्च विधीनपि तथेच्छथ ॥ ६० ॥

प्रलापमिति ॥ महता प्रयासेन यस्य प्रामाण्यमुपपादितम्, तस्य वेदस्यैव कंचन भाग-
मंगं 'सोऽरोदीत्, यदरोदीत्' इत्याद्यर्थवादमन्त्रनामधेयात्मकं प्रलापमिवानर्थकवचोरूपं चेन्म-
न्यध्वे कुरुध्वे 'आम्नायस्य क्रियार्थत्वादानर्थक्यमतदर्शानाम्' इत्यादिना पूर्वपक्षसूत्रेण प्रतिपा-
दितस्यानर्थक्यस्य 'विधिना त्वेकवाक्यत्वात्' इत्यादिना सिद्धान्तसूत्रेण सुत्यर्थत्वादिनाऽर्थवा-
दादेरुपयोगेऽभिहितेऽपि सार्थक्याभावादनिराकृतत्वादर्थवादादिवेदभागमनर्थकवचनप्रायं चे-
न्मन्यध्वे, तर्हि बहुधनव्ययायाससाध्यत्वात्, दुःखजनकान् 'ज्योतिष्टोमेन स्वर्गकामो यजेत'
इत्यादीन् विधिभागानपि केन भाग्याभावेन तथा प्रलापरूपाच्च इच्छथ नाङ्गीकुरुथ । अपि
तु तानपि प्रलापरूपानेव स्वीकुरुथ इत्यर्थः । सर्वोऽपि वेदो विधिरूपः प्रलापरूपो वा अस्तु ।
नलधर्जरतीयन्यायः समाश्रयितुं युक्त इति भावः । वेदत्वाविशेषेऽप्यभागेयमेव वैषम्यहेतुरि-
त्यर्थः । दुःखशब्दस्य नपुंसकत्वेऽपि दुःखं करोतीति प्यन्तात्पचाद्यचि दुःखानिति ज्ञेयम् ॥

प्रकारान्तरेणापि मीमांसकानुपहसति—

श्रुतिं श्रद्धतथ विक्षिताः प्रक्षिप्तां ब्रूथ च स्वयम् ।

मीमांसामांसलप्रज्ञास्तां यूपद्विपदापिनीम् ॥ ६१ ॥

श्रुतिमिति ॥ हे मीमांसायां वेदविचारे मांसला परिपुष्टा प्रज्ञा बुद्धिर्येषां ते यूयं श्रुतिं
वेदं प्रत्यक्षं श्रद्धतथ आदरेण स्वीकुरुथ अक्षरमात्रमपि सार्थकं मन्यध्वे । तथा—विक्षिता
वादिभिर्निराकृता भ्रान्तचित्ताः पूर्वापरानुसंधानविकलाः सन्तः तामेव श्रुतिं यूपसंबन्धिनं

१ 'दायिनीम्' इति पाठे 'यूपद्विपानां दायो दानं विधत्ते यस्याम्' इति व्याख्येयम्—इति-
सुखावबोधा ।

द्विपं दापिनीं दापयन्तीं स्वयमात्मनैवाङ्गीकृतप्रामाण्यामपि प्रक्षिप्तां केनचिद्वचकेन खिलरूपां निक्षिप्तां च ब्रूय । चकारः पूर्वापरविरोधद्योतनार्थः । पूर्वापरानुसंधानविकलत्वाद्देवविचारचतुरा साध्वी भवतां बुद्धिरित्युपहासार्थं 'मीमांसा—' इत्यादि संबोधनम् । मांसला—इत्यनेन च स्थूलदृष्ट्य आपातग्राहिणो यूयम्, न तु कुशाग्रबुद्धय इति सूचितम् । ऋत्विजो यज्ञमध्ये यजमानं यज्ञसमापनाग्रहशीलं समाप्त्युत्तरकालभावि स्वाच्छन्यं विदित्वा कार्यवत्तावेलायामेव स्वयं 'यूपे यूपे हस्तिनो बद्धा ऋत्विग्भ्यो दद्यात्' इत्येतत्प्रतिपादकानि वेदवाक्यानि यजमानस्य श्रद्धाजननार्थं पठित्वा याचन्ते । प्रत्यक्षश्रुतिविहितदेयान्तरनिदर्शनव्यामोहितश्च स यजमानः श्रद्धानतया तथैव प्रतिपद्य तेभ्यः प्रयच्छतीति तैरेवैषा स्मृतिः प्रवर्तिता स्यादित्याशङ्क्य 'नेयं वेदमूला' इति 'लोभपूर्वकमेभिरुक्तम्' इति वेदवाक्यानामर्थवादत्वमङ्गीकरोति । ततश्च कानिचिद्वाक्यानि प्रधानानि, कानिचिदप्रधानानीत्यर्थजरतीयन्यायस्तदवस्थ एवेत्यर्थः । 'यूपहस्तिनो दानमाचरन्ति' इति स्मृतेर्मूलभूता श्रुतिरभिधीयते । कल्पितश्रुतिमूलत्वात्स्मृतिरेव वा श्रुतित्वेनोच्यते । यूपवद् अत्युच्चा द्विपा यूपद्विपाः तान् दापयतीति । वाजपेयादौ हि सप्तदश हस्तिनो रथा दास्यश्च दक्षिणाः । इत्युपलक्षणमेतदित्यन्ये ॥

को हि वेदास्त्यमुष्मिन्वा लोक इत्याह या श्रुतिः ।

तत्प्रामाण्यादमुं लोकं लोकः प्रत्येतुं वा कथम् ॥ ६२ ॥

को हीति ॥ 'को हि तद्वेद यद्यमुष्मिन्लोकेऽस्ति वा न वा' इति 'दिक्ष्वतीकाशान्करोति' इत्यादिर्या श्रुतिः, अमुष्मिन्लोके परलोके विषये सुखादिकमस्ति वास्त्येव नास्त्येव इति वा हि निश्चितं को वेद । अपि तु न कोऽपि । इत्याह ब्रवीति । तस्याः श्रुतेः प्रामाण्यादमुं लोकं परलोकं लोकः परीक्षकोऽस्मादिति कथं वा कथमिव प्रत्येतु विश्वासेन निश्चिनोतु । अपि तु न कोऽपि । यदीयास्तित्वनास्तित्वयोः श्रुतेरेव संदेहस्तत्प्रामाण्यात्पामरो भवादृश एव परलोकं मन्यते, नतु प्रामाणिकः कश्चिदिति भावः ॥

स्मृतिप्रामाण्यमपि दूषयति—

धर्माधर्मौ मनुर्जल्पन्नशक्यार्जनवर्जनौ ।

व्याजान्मण्डलदण्डार्थी श्रद्धाया मुधा बुधैः ॥ ६३ ॥

धर्मेति ॥ बहुधनव्यायाससाध्यत्वात्, शीतभयातीर्थज्ञानाद्यशकत्वात्, अग्नौ चरणसंतापनादिरूपतया तत्तदिन्द्रियवेगस्य परिहर्तुमशक्यत्वात्, सुखानुभवमूलत्वाच्च, क्रमेणाशक्यमर्जनं करणं, वर्जनं च ययोस्तौ धर्माधर्मौ बुद्धिपूर्वं जल्पन्बहुधा प्रतिपादयन्मन्वन्तराधिपतिरादिराजो मनुर्मुख्यस्मृतिकर्ता ब्रह्मपुत्रः स्वायंभुवः व्याजाद्धर्माधर्मोपदेशकस्मृतिप्रणयनमिषेण विधिनियेधातिक्रमनिमित्तप्रायश्चित्तद्वारा मण्डलस्य राष्ट्रस्य लोकस्यापराधं निमित्तीकृत्य दण्डार्थी द्रव्यममिलाषुको यतः,—तस्माद्बुधैः पण्डितं मन्यैर्मुधा बुधैव श्रद्धाया आहता । अधर्माचरणं सुकरमित्यधर्ममेव सर्वं करोति । ततश्च येन केनाप्युपायेनार्थग्रहणोपाय एव दण्डो मनुनामिहितः, नतु धर्म इत्यर्थः । अबुधैरिति वा । मनुवचनमूलत्वात्स्मृतिमात्रस्याप्रामाण्यमुक्तम् ॥

१ 'प्रत्येति' इति पाठो जीवानु-सुखावबोधाव्याख्यातः । २ 'श्रद्धे वा' इति पाठः सुखावबोधाव्याख्यातः ।

पुराणप्रामाण्यं दूषयति—

व्यासस्यैव गिरा तस्मिन्श्रद्धेत्यद्वा स्थ तान्त्रिकाः ।

मत्स्यस्याप्युपदेश्यान्वः को मत्स्यानपि भाषताम् ॥ ६४ ॥

व्यासस्येति ॥ दाशदारिकाव्यभिचारजातस्य भ्रातृजायायां पुत्रोत्पादिन इत्यादिशी-
लस्य व्यासस्यैव कवित्वरूपया गिरा तस्मिन्धर्मे । परलोके वा । व्यास एव वा । श्रद्धा भावना
आस्तिक्यबुद्धिरिति इत्येतस्माद्धेतोरद्वा निश्चितं यूयं तान्त्रिका युक्तिज्ञा वाक्यविचारचतुराः
स्थ भवथ । विरुद्धलक्षणया—एवं विगीतेन व्यासेन प्रतिपादिते धर्मे परलोके तस्मिन्वा
येषामास्तिक्यबुद्धिः, ते यूयं मूर्खतमा इति भावः । अथ च—तान्त्रिकाः कुविन्दतुल्या
मूर्खा इत्यर्थः । व्यासस्येत्येकवचनेन, एवकारेण विगीतत्वं सूचितम् । मूलापरिशुद्ध्या भारता-
दीनां पुराणानां चोपहासः कृतः । मत्स्यपुराणं तु मत्स्यरूपधारिणा श्रीविष्णुना मनवे प्रोक्त-
मिति तत्पृथगुपहसति—मत्स्यस्य उपदेश्यान्वः युष्मान्मनुप्रभृतीन्को भाषतां युष्माभिः सह
संवादं कः करोतु । यतः—मत्स्यानपि को भाषताम् । मत्स्या अपि संवादाहं न भवन्ति ।
तदुपजीविनस्तच्छिष्या भवन्तस्तु दूरे इति को भाषताम् । युष्मान्मन्वादीन्मत्स्यान्को वदतु ।
अपि तु न कोऽपि । यतो मत्स्यस्योपदेश्यान् । जलस्थलचारिभ्यो यो हीनो मत्स्यः, तस्यापि
शिष्यास्तन्निदेशकारिणः । ततश्चोपदेशकापेक्षयोपदेश्यस्य हीनत्वान्मत्स्यशब्देनापि नाभिधेया
इति भावः । एवं कूर्मपुराणादीनामुपहासः । अथ च मनुसंबन्धित्वेन सर्वेऽपि मानवशब्द-
वाच्या यथा, तथा मत्स्यसंबन्धितो मात्स्यशब्दाभिधेयत्वमेव युक्तम्, नतु मत्स्यशब्दाभिधेय-
त्वमिति को मत्स्यानपि भाषतामिति युक्तमुक्तमिति व्याख्येयम् । तान्त्रिका इति, 'तन्त्रमधीते
वेद वा' इत्यर्थे वसन्तादेराकृतिगणत्वाद्भक् । मत्स्यस्येति 'कृत्यानाम्-' इति कर्तरि षष्ठी ॥

पूर्वोक्तमेव व्यासस्याप्रमाणत्वं श्लोकद्वयेनाह—

पण्डितः पाण्डवानां स व्यासश्चाटुपटुः कविः ।

निनिन्द तेषु निन्दत्सु स्तुवत्सु स्तुतवान्न किम् ॥ ६५ ॥

पण्डित इति ॥ पण्डितो बुद्धिमान्, अत एव कविरौतप्रेक्षिकस्यार्थस्य वर्णकः, तथा—
पाण्डवानां युधिष्ठिरादीनां चाटुनि प्रियवचने पटुः एवंभूतः स भवद्भिरासतमत्वेनाङ्गीकृतो
व्यासस्तेषु पाण्डवेषु दुर्योधनादीन्निन्दत्सु सत्सु न निनिन्द किम् । तथा—तेषु श्रीकृष्णादी-
न्स्तुवत्सु सत्सु न स्तुतवान्किम् । तेषु निन्दत्सु स्वयमपि निनिन्द, तेषु स्तुवत्सु स्वयमपि
तुष्टावेति पूर्वविशेषणयुक्तस्यापि व्यासस्य पराधीनत्वादानाप्तत्वाच्च तत्प्रणीतं भारताद्यप्रमाण-
मेवेति भावः । अन्योऽपि पण्डितः प्रभुचित्तानुगुणमेव व्यवहरति, तद्वदयमपीत्यर्थः ॥

न भ्रातुः किल देव्यां स व्यासः कामात्समासजत् ।

दासीरतस्तदासीद्यन्मात्रा तत्राप्यदेशि किम् ॥ ६६ ॥

नेति ॥ स भवदीयो व्यासो भ्रातुर्विचित्रवीर्यस्य देव्यां महिष्यां कामात्स्मरपरवशत्वाद्-
नुरागाच्च समासजव्यवहरति स्म । किलेत्युपहासे श्रुतो वा । असद्बुद्ध्या तावत्कामादेव
संगतः । पौराणिकास्तु—देवरात्सुतोत्पत्तेर्धर्म्यत्वात्तस्यां सुतोत्पादनार्थं मात्राज्ञसत्तस्यां सक्त
इति वदन्ति । तस्मात्तद्यथा तथास्त्वित्यर्थः । तदा पुत्रोत्पादनोपलक्षिते काले दास्यां रतं

आसीदिति यत्प्रसिद्धम् । तत्र दासीरतेऽपि मात्रा सत्यवत्या अदेति आदिष्टः किम् । कथय-
तेति प्रश्नाकुरुषहासार्था, अपि तु तत्र तावच्चादिष्टः, तस्मादुभयत्रापि स्मरपरवशत्वादेव
प्रवृत्तः । एवंविधस्यानामतत्वात्तद्वचनमप्रमाणमेवेति भावः । समासजत्, 'दंशसज्ज-' इति
नलोपः ॥

इदानीं देवद्विजगोभजनं दूषयति—

देवैर्द्विजैः कृता ग्रन्थाः पन्था येषां तदादृतौ ।

गां नतैः किं न तैर्व्यक्तं ततोऽप्यात्माधरीकृतः ॥ ६७ ॥

देवैरिति ॥ देवैर्ब्रह्मादिभिः, द्विजैर्याज्ञवल्क्यादिभिश्च कृता ग्रन्थाः पुराणानि स्मृतयश्च
त एव येषां भवादृशां वैदिकानां तदादृतौ तेषां देवानां द्विजानां चादृतावादरे विषये पन्थाः ।
देवा ब्राह्मणाश्चावश्यं भजनीया इत्युपदेशपराः प्रमाणमिति यावत् । खपूजार्थमेव तैर्ग्रन्था
निर्मिताः, तद्वचनप्रामाण्याद्देवादीनाद्रियन्ते एवंभूता मूर्खा ये, तैर्युष्माभिस्तद्वन्धप्रामाण्यादेव
गां पशुरूपां सुरभिं नतैः सद्भिस्ततः पशोगौरपि सकाशादात्मा स्वरूपं व्यक्तं स्पष्टं नाधरीकृतः
किम् । नम्रः अथच-हीनः । न कृतः किम् । अपि तु—कृत एव । नमस्कार्यापेक्षया नमस्क-
र्तुर्हीनत्वात्पशोरपि सकाशाद्भवन्तो मूर्खतमा इत्यर्थः । व्यक्तं मन्ये इति यावदिति वा । स्वार्थ-
परंपरवचनस्याप्रमाणत्वाद्देवब्राह्मणसुरभिभजनं निर्मूलत्वात्त्याज्यमिति भावः । देवैर्द्विजैः कृता
ग्रन्था येषां वः पन्थाः प्रमाणम्, तैर्मवद्भिस्तस्य पथस्तेषां देवादीनां वा, ग्रन्थादीनां वा,
आदरणनिमित्तं गां नतैः । ततोऽप्यात्मेति पूर्ववत् ॥

इदानीं परलोकमङ्गीकृत्यापि यज्वनां ब्रह्मचर्यादि परिहरति—

साधुकामुकतामुक्ता शान्तस्वान्तैर्मखोन्मुखैः ।

सारङ्गलोचनासारं दिवं प्रेत्यापि लिप्सुभिः ॥ ६८ ॥

साध्विति ॥ शान्तं विषयभोगपराञ्छुखं स्वान्तं चित्तं येषां तैर्मखोन्मुखैर्गृहीतदीक्षैरपि
यज्ञेषु सोत्साहं प्रवृत्तैर्याज्ञिकैः कामुकता संभोगलोभिता यदमुक्ता न त्यक्ता तत्साधु युक्तम् ।
यद्वा—साध्वी सुखकारिणी सा चासौ कामुकता च सा न मुक्ता । शान्तस्वान्तैर्यज्वभिः
कामुकता साधु मुक्ता त्यक्ता । साध्विति काका विरुद्धलक्षणया नैव मुक्ता, किं तु संभोगै-
कनिष्ठा एव त इति व्याख्येयम् । सर्वत्रापि हेतुगर्भं विशेषणमाह—किंभूतैः—सारङ्गलोच-
नाभिः सुन्दरीभिः सारां श्रेष्ठाम् । ता एव सारः श्रेष्ठः पदार्थो यस्यां तादृशी वा दिवं प्रेत्यापि
मृत्वापि लिप्सुभिः । रम्भादिकाम्य(मा)यैव बहुधनव्ययायाससाध्यान्यज्ञान्ये कुर्वन्ति तैः
कामुकता नैव त्यक्ता । अन्येषां तु यावज्जीवमेवाकामुकत्वम् । यज्वनां तु मरणानन्तरमपीति
प्रेत्यापीत्यनेन सूचितम् । तस्मादीक्षासमयेऽपि ब्रह्मचर्याङ्गीकरणेनात्मा न वञ्चनीय इति
भावः । दिवं, 'न लोका-' इति षष्ठीनिषेधाद्वितीया ॥

एतदेवोपजीव्याह—

कः शमः क्रियतां प्राज्ञाः प्रियाप्रीतौ परिश्रमः ।

भस्मीभूतस्य भूतस्य पुनरागमनं कुतः ॥ ६९ ॥

क इति ॥ हे प्राज्ञाः प्रकर्षेणाज्ञा भो मूर्खाः, तस्माच्छमः शान्तिः कः । अपि तु न कोऽपि । शमाङ्गीकरणेन परलोकसाधनेऽपि काम्यमानकमनीयकामिनीसंभोगफलत्वाद्यर्थैव शान्तिः । तस्मान्न कार्येत्यर्थः । तर्हि किं कार्यमित्यत आह—प्रियायास्तद्वर्णरमणीयरमण्याः प्रीतौ प्रेम्णि तस्याः सुखोत्पादने विषये परिश्रमः भूयान्प्रयासः कार्यः क्रियतां कर्तव्यः । शान्तिः का, अपि तु न कापि । भोः प्राज्ञाः बुद्धिमन्तस्तारतम्यविचारचतुराः, प्रियाप्रीतौ प्रयासः कार्यः सद्यः सुखहेतुत्वादिति वा । परस्त्रीगमने लोकान्तरे निरयादिभयं भविष्यतीत्याशङ्क्याह—भस्मीभूतस्य मृतस्य भूतस्य जातस्य । देहिनो वा । पुनरागमनं लोकान्तरे क्रिम्यादिदेहप्राप्तिरिति यत्, स भ्रमः परलोकस्यैवाभावात्, तत्सद्भावेऽपि च देहस्यैवात्मत्वात्, तस्य च भस्मीभूतत्वात्केन नरकादि भुज्यते । तस्माद्यावज्जीवं यथेच्छं सुखं भोक्तव्यमिति भावः । ‘प्रियाप्राप्तौ’ इति च पाठः ॥

मोक्षेऽधिकाराभावाद् ब्रह्मचर्यपरित्यागेन काम एव सेवनीय इति शब्दच्छलेन वृद्धसंमत्या स्त्रीयं मतं द्रव्यति—

उभयी प्रकृतिः कामे सज्जेदिति मुनेर्मनः ।

अपवर्गे तृतीयेति भणतः पाणिनेरपि ॥ ७० ॥

उभयीति ॥ ‘अपवर्गे तृतीया’ इति भणतः पाणिनेरपि मुनेरुभयी प्रकृतिः स्त्रीपुंसलक्षणा द्वयी व्यक्तिः कामलक्षणे पुरुषार्थे मैथुने मिथुनधर्मे सज्जेदासक्ता भवेदिति मनोऽन्तःकरणाभिप्रायः लक्ष्यत इति शेषः ॥ अयमाशयः—‘अपवर्गे तृतीया’ इति वदतः पाणिनेर्मैथुनधर्मेऽशक्तेन नपुंसकेन तीर्थयात्राब्रह्मचर्यादिद्वारा मोक्षे प्रयतितव्यम्, स्त्रीपुंसलक्षणा व्यक्तिर्मैथुने शक्त्वात्कामभोगेऽधिकारिणी, न तु तीर्थयात्रादिद्वारा मोक्षे इति । तस्मात्कामाज्ञैव कार्येत्यर्थः । न केवलमस्मदाचार्यस्यैव संमतम्, किं तु भवदीयस्य पाणिनेरपीत्यपिशब्दार्थः । अथ चैवं वदतः पाणिनेरप्ययमाशयः—धर्मार्थलक्षणा व्यक्तिः । अथ च—पूर्वप्रयोज्यत्वात्प्रकृतिः कामे संबद्धा भवेत् । ‘धर्मार्थकाममोक्षाः स्युः—’ इत्यादौ कामादव्यवहितपूर्वत्वेन तस्या उक्तत्वात् । तृतीया तु कामलक्षणा व्यक्तिः । अथ च—पूर्वप्रयोज्यप्रकृतिरपवर्गे संबन्धुमर्हा । अपवर्गादव्यवहितपूर्वत्वेन तस्या उक्तत्वात् । तस्मादपवर्गे निमित्ते कामाख्या तृतीयैव व्यक्तिर्युक्तेत्युक्तत्वात् मोक्षमार्गं प्रति कामस्यैव हेतुत्वात्प्रियाप्रीतिरेव सुतरां कार्येति भावः । अपवर्गः फलप्राप्तिरितीमं सूत्रार्थं शब्दच्छलेनान्यथोत्प्रेक्ष्य वृद्धसंमतिः स्त्रीयमतसमर्थनार्थं दर्शिता । ‘तृतीयाप्रकृतिः षण्ठः’ इत्यमरः । उभयीत्यत्रायचः स्थानिवत्त्वात्तयग्रहणान्धीप् । सज्जेत्, अर्हार्थे लिङ् ॥

गङ्गाल्लायिनो दूषयति—

बिभ्रत्युपरियानाय जना जनितमज्जनाः ।

विग्रहायाग्रतः पश्चाद्भूतत्वरोरभ्रविभ्रमम् ॥ ७१ ॥

बिभ्रतीति ॥ उपरि यानाय स्वर्गं गन्तुम् । अथ च—ऊर्ध्वं देशं गन्तुम् । जनितमज्जनाः कृतगङ्गाल्लानाः । अथ च—कृताधोगमनाः जना अग्रतः विग्रहाय युद्धाय पश्चाद्भूतत्वरः

१ ‘सज्जेत्’ इति पाठे सज्जधातोर्नकारस्य ‘दंशसृञ्’ इति लोपः ।

पश्चाद्गमनशील उरभ्रो मेषस्तस्य विभ्रमं सादृश्यं विभ्रति धारयन्ति । मज्जनादूर्ध्वं गमनं विरुद्धमिति विपरीतार्थकारित्वान्मेषवन्मूर्खा एवेति । गङ्गास्नानेन स्वर्गो भवतीति भ्रान्तिरेवेति भावः । 'विग्रहस्य' इति पाठे उपरियानाय कृतगङ्गास्नाना जना मार्गे गच्छतो मेषस्य भ्रान्ति सादृश्यं वा धारयन्ति । शीतवाधया नीचग्रीवतया गमनाच्छरीरस्याग्रतः शिरोदेशे पश्चात्कटिदेशे च हस्तयोर्धारणात्कृतगङ्गास्नानानां गङ्गास्नानसमयेऽपि मेषतुल्यत्वम् । तथा जलमध्येऽघमर्षणवशाद्दक्षिणकरेण प्राणानायच्छतः पृष्ठस्थितवामहस्तस्य नीचग्रीवतया पुरः सादृश्यम्, पश्चात्स्थितहस्तस्य च पुच्छसादृश्यमिति मेषतुल्यास्ते जना उच्चैर्जिगमिषोर्नाचैर्भावस्य विरुद्धस्य कारणदुपहास इति व्याख्येयम् । यानाय विग्रहायेति च 'तुमर्थाच्च-' इति चतुर्थी ॥

परलोकसद्भावेऽपि देहान्तरप्राप्तावपि च न किञ्चिदनिष्टमित्याह—

एनसानेन तिर्यक्स्यादित्यादिः का विभीषिका ।

राजिलोऽपि हि राजेव स्वैः सुखी सुखहेतुभिः ॥ ७२ ॥

एनसेति ॥ अनेन लोकैः क्रियमाणेन ब्रह्महत्यायेनसा पातकेन तिर्यक्किमिपक्ष्यादिः स्याद्भवेदित्यादिर्येवंप्रकारिका विभीषिका भयोपदर्शनं किम् । अपि त्वनिष्टहेतुत्वाभावाच्च किञ्चिदेतत् । हि यस्माद्राजिलोऽपि तिर्यक्ष्वतिहीनः सर्पविशेषो जलव्यालोऽपि स्वैः स्त्रीयैः सुखहेतुमिर्मेकमक्षणजलाहारसजातीयतरुणीसंभोगादिभिः सुखकारणै राजेव सुखी । स्वजात्यनुगुणाहारविहारसंभोगादीनि विचित्राण्येव सर्वेषां सुखसाधनानि न तु नियतानि कानिचित् । ततश्च पापफलभूते तिर्यग्योनित्वे जातेऽपि सुखसद्भावाच्च किञ्चिदनिष्टमित्यर्थः । 'समौ राजिलडण्डुमौ' इत्यमरः । विभीषिका, 'धात्वर्थनिर्देशे ण्वुल्' इति ण्वुल् । 'भियो हेतुभये शुक्' इति पुक् । 'प्रत्ययस्थात्-' इतीत्वम् ॥

युद्धे हतानां स्वर्गप्राप्तिरित्यादि भारतादिवचनं दूषयति—

हताश्चेद्विवि दीव्यन्ति दैत्या दैत्यारिणा रणे ।

तत्रापि तेन युध्यन्तां हता अपि तथैव ते ॥ ७३ ॥

हता इति ॥ सङ्ग्रामे हताः संमुखं पतिता दिवि दीव्यन्ति क्रीडन्ति इति चेद्यदि तर्हि दैत्यारिणा श्रीविष्णुना रणे हता हिरण्यकशिपुप्रभृतयो दैत्यास्तत्रापि स्वर्गेऽपि तेन सह युध्यन्तां युद्धं कुर्वन्तु । यस्माद्धता मारिता अपि ते दैत्या भवदीयमते तथैव रणे संमुखपतनात्स्वर्गे जीवन्त एव । ततश्च 'यं यं वापि स्मरन्भावं-' इत्यादिवचनप्रामाण्यान्मरणसमयेऽपि दैत्यैर्दैत्यारिणा सह विरोधस्य चित्ते धृतत्वात्स्वर्गप्राप्तावप्यसुरभावस्य तथैव वर्तमानत्वात्तत्रापि तेन सह योद्धव्यमेव । तत्रापि युध्यन्त एवेति कुत्रचित्पुराणादौ नाकर्ण्यते । तस्माद्रणे पतितानां मरणादधिकं किञ्चिदपि नास्तीति 'रणादपलायनात्स्वर्गः' इत्यादिक्षात्रधर्मप्रतिपादकं वाक्यजातमप्रमाणमेवेति भावः । हता अपीत्यत्र 'हतौ, अपि' इति पदेन हतौ हिंसायां कृतायामपि मरणे प्राप्तेऽपि । अन्यत्पूर्ववत् । 'हतावपि' इति वा पाठः ॥

१ 'उरभ्राणां मेघाणां विभ्रममिव विभ्रमं चेष्टां विभ्रति' इति निदर्शनालंकारः । सचोर्ध्वगमनायाधो गच्छत इति विचित्रालंकारोत्थापित इति संकरः । तेन तेषामविशृङ्खलितं व्यज्यत इत्यलंकारेण वस्तु-
भ्रान्तिः' इति जीवातुः ।

इदानीं मायावेदान्तसिद्धान्तं दूषयति—

स्वं च ब्रह्म च संसारे मुक्तौ तु ब्रह्म केवलम् ।

इति स्वोच्छित्तिमुक्तयुक्तिवैदग्धी वेदवादिनाम् ॥ ७४ ॥

स्वमिति ॥ संसारे संसरणावसरे स्वं जीवात्मस्वरूपः प्रपञ्चश्च, तथा—अनाद्यविद्यावि-
लासवासनाविद्यमानभेदं ब्रह्म च, इति द्वयमप्यस्ति । चौ समप्राधान्यद्योतनार्थं । मुक्तौ तु
भोक्षे संजाते पुनराविद्यकजीवव्यवहारनिवृत्तेः केवलं स्वप्रपञ्चरहितं ब्रह्मैव वर्तते । घटोपाधि-
निवृत्तेर्घटाकाशनिवृत्तावाकाशमात्रस्यावस्थानवत्संसारोपाधिनिवृत्तेः स्वनिवृत्तौ 'एकमेवाद्वि-
तीयं ब्रह्म' ब्रह्मात्मना संपत्तिर्भवतीत्यर्थः । तथापि प्रपञ्चस्य शुक्तिरजतवन्मिथ्यादृश्यत्वादि-
त्येवं स्वस्योच्छित्तिरेव मुक्तिस्तस्या उक्तिर्वचनं तत्र वैदग्धी नानारूपोक्तिनिरूपणकौशलं वेद-
वादिनां वेदान्तमतानुसारिणाम् । आत्मार्थं सर्वम्, तस्योच्छेदः प्रतिपादित इति महत्कौश-
लम्, इति मायावेदान्तमतोपहासः । वेदवादिनामिति छान्दसास्ते किंचिदपि न जानन्तीति
सूचितम् । अपि च संसारे द्वयम्, मुक्तौ त्वेकम्, ततश्च द्वयं परित्यज्यात्मोच्छेदपुरःसरमेकं
मूर्खादन्यः कोऽपि नेहते । तस्मान्मूर्खा एव त इति भावः । 'वेदवेदिनाम्' इति च पाठः ।
पूर्वं एव भावः । 'वेदवेदिता' इति पाठे स्वोच्छित्तिमुक्तयुक्तिवैदग्धीरूपा वेदार्थज्ञातता
आत्मविनाशोक्तिर्वैदार्थपरिज्ञानं नामेत्युपहासः ॥

न्यायवैशेषिकसिद्धान्ताभिमतं मुक्तिं दूषयति—

मुक्तये यः शिलात्वाय शास्त्रमूचे सचेतसाम् ।

गोतमं तमवेक्ष्यैव यथा वित्थ तथैव सः ॥ ७५ ॥

मुक्तये इति ॥ यः सचेतसां चैतन्यवतां सुखदुःखाद्यनुभवाभावाच्छिलात्वाय पाषाण-
वस्थारूपायै मुक्तये मुक्तिं प्रतिपादयितुं शास्त्रमूचे न्यायदर्शनं निर्ममे 'तदत्यन्तविमोक्षोऽप-
वर्गः' इत्यनेन सकलविशेषगुणोच्छेदो मुक्तिरिति मुक्तस्य शिलानुत्पत्त्यं प्रत्यपादयत् । यूयं तं
स्वयमेवावेक्ष्य विचार्यैव गोतममेतन्नामानं मुनिं यथा वित्थ जानीथ स एव तथा नान्य
इत्यर्थः । एवं येनोक्तं स गोतम इति यथा युष्माकं संमतः, तथा ममापीत्यर्थः । वैशेषिकास्तु
तदीयमतानुसारिण इति भावः । अथवा—नायं परं नाम्ना गोतमः । किं तु प्रकृष्टो गौर्गोतमः
पशुरेव सचेतसां शिलारूपमुक्तिप्रतिपादनादित्यर्थतोऽपि गोतम एवेति भावः । आत्यन्तिकी
दुःखनिवृत्तिर्भोक्षे इति, सुखमपि दुःखानुषङ्गित्वाद्देयमेवेति वदताम् 'अशरीरं वा व सन्तं
प्रियाप्रिये न स्पृशतः' इति च तत्र प्रमाणमुदाहरतां वैशेषिकाणामपीयमेव मुक्तिः संमतेति
न्यायवैशेषिकसिद्धान्तोपहासोऽनेन कृत इति ॥

हरिहरादिध्यानान्मुक्तिरिति वचनानि दूषयति—

दारा हरिहरादीनां तन्मग्नमनसो भृशम् ।

किं न मुक्ताः कुतः सन्ति कारागारे मनोभुवः ॥ ७६ ॥

दारा इति ॥ हरिहरादीनां लक्ष्म्यादयो दाराः स्त्रियः मृशं निरन्तरं तेष्वेव भग्नं ध्यान-
निश्चलं मनो यासामेवंविधा अपि किं कस्माद्धेतोः न मुक्ताः । प्रत्युत कस्माद्धेतोः मनोभुवः
कारागारे सन्ति । सदैव कामपरवशास्तिष्ठन्तीत्यर्थः । तस्माज्ज मुक्ता इति भावः । एतेन

‘सकृदुचरितं येन शिव इत्यक्षरद्वयम्’, तथा—‘मय्यर्पितमनोबुद्धिर्यः स मामेति पाण्डव’ इत्यादिवचनैर्हर्यादिध्यानमात्रं मोक्षकारणमिति प्रतिपादयतः शैवादिशास्त्रस्य मुक्त्यभावेन सव्यभिचारत्वादप्रामाण्यम् ॥

ईश्वरवादिनो नैयायिकान्दूषयति—

देवश्चेदस्ति सर्वज्ञः करुणाभागवन्ध्यवाक् ।

तर्त्तिकं वाग्व्ययमात्राच्चः कृतार्थयति नार्थिनः ॥ ७७ ॥

देव इति ॥ ‘भूम्यादिकं सकर्तृकं कार्यत्वाद्वदत’ इत्यादिना विचित्रस्य कार्यजातस्यास्मदादिविलक्षणेन कर्त्रा भवितव्यमिति सर्वज्ञस्य परमकारुणिकस्य सत्यवचसः सर्वकर्तुः प्रभोरीश्वरस्य साधितत्वात्सर्वज्ञः कालत्रयवर्तिवस्तुविज्ञानवान्, तथा—करुणाभाक्कृपावान्, तथा—अवन्ध्या सत्या वेदरूपा वाग् यस्य । नैयायिकादिमते ईश्वरप्रणीतत्वादाप्तवचनत्वाद्देवानां प्रामाण्यात्स्वतःप्रामाण्यस्य दूषितत्वादित्यर्थः । अथच—सफला यथोक्तार्थसाधिका वाग् यस्य स सत्यवाक् । भवत्सिद्धान्तेन देवश्चेदस्ति, तर्ह्यर्थिनो भुक्तिमुक्त्याद्यभिलाषिणो नोऽस्मान् भवन्तः प्राप्तमनोरथा भवन्त्विति वाग्व्ययमात्राद्वाङ्निर्गममात्रेणाव्ययेन किं कस्मान्न कृतार्थयति पूर्णमनोरथान्करोति । कथयतेत्यर्थः । सर्वज्ञादिविशेषणत्रयेण युक्तोऽपि चेन्न ददाति, तस्मान्नास्त्येव । यद्यभविष्यत्तर्ह्यकृतार्थयिष्यत्, न च कृतार्थयति तस्मान्नास्तीति भावः । अनेनाप्युपहासः सूचितः ॥

इदानीं कर्ममीमांसकमतावलम्बेनायोग्योपलम्भनमाह—

भविनां भावयन्दुःखं स्वकर्मजमपीश्वरः ।

स्यादकारणवैरी नः कारणादपरे परे ॥ ७८ ॥

भविनामिति ॥ भविनां संसारिणां स्वकर्मजं स्वकृतपापफलभूतं दुःखं भावयन्कुर्वन्स्वयं भवदपि भवने पुनः स्वयं प्रवर्तयन्नीश्वरो नोऽस्माकमकारणवैरी दयादत्तादिहेतुं विनैव शत्रुः स्यात् । अपरेऽन्ये पुनः कारणाद्वारक्षेत्राद्यपहारवन्धुवधादेवैरहेतोः (परे) वैरिणो भवन्ति । भविनां न इति वा संबन्धः । ‘ईश्वरप्रेरितो गच्छेत्स्वर्गं वा श्रममेव वा ।’ कर्मफलदातेश्वर इति मते कर्मानुगुणं फलं भवेत् तर्ह्येश्वरेण कर्तव्यं न किञ्चिदस्ति, तादृशकर्मण एव दुःखोत्पत्तेः । एवंसति स चेदनुभावयति तर्ह्यस्मदादीनां द्वेष एव तेन कृतः स्यात् । यस्मात्तस्य दयालुत्वादयो गुणा गतोः तस्मात्कर्मण एव प्राधान्यादीश्वरो नास्त्येवेति भावः । ‘पद्ममी’ इति योगविभागात् ‘कारणाद्वैरी’ इति समासं कृत्वा पश्चाज्जन्ममासः ॥

अन्यदप्याह—

तर्कोप्रतिष्ठया साम्यादन्योन्यस्य व्यतिघ्नताम् ।

नाप्रामाण्यं मतानां स्यात्केषां सत्प्रतिपक्षवत् ॥ ७९ ॥

तर्केति ॥ प्रमाणानुग्राहकयुक्तिसंघरूपस्य तर्कस्याप्रतिष्ठयानन्ततयाऽपर्यवसानेन कृत्वा यत्साम्यं तुल्यत्वं तस्मात्तुल्यत्वाद्धेतोः सुन्दोपसुन्दन्यायेन विनिमयेनान्योन्यस्य परस्परं व्यति-

१ ‘कारणवैरी न’ इति पाठे काका व्याख्येयम्’ इति सुखावबोधा । २ ‘अन्योन्यस्येति’ कर्माविवक्षया शेषे पठि’ इति सुखावबोधा ।

ज्ञातां दूषयतां केषां मतानां प्रमाणत्वेन समानानामनुमानादीनाम् । अथ च—सत्त्वासत्त्वै-
कात्म्यनानात्म्यसेश्वरत्वानीश्वरत्वादि प्रतिपादयतां दर्शनानामप्रामाण्यं स्यात् । अपितु—
तुल्यबलत्वेन परस्परविरोधादप्रमाणत्वमेव स्यात् । किं च—सन् प्रतिपक्षो विरुद्धसाध्यसा-
धको हेतुरस्य तदनुमानं सत्प्रतिपक्षं तद्वत्तत्त्वेवाप्रामाण्यं स्यादिति संबन्धः । वैशेषिकादयो
यथा कृतकत्वाद्वदन्ति शब्दं वदन्ति । मीमांसका निरवयवत्वादात्मवन्नित्यं शब्दं
वदन्ति । तत्रोत्तरेण पूर्वप्रदर्शिते दोषविशेषे पूर्वस्य यथाऽप्रामाण्यं तथेत्यर्थः । सत्प्रतिपक्षा-
नुमाने यथाऽप्रामाण्यं द्वयोरपीत्यर्थः । सप्तम्यर्थे वतिः । तत्कर्तये निश्चीयतेऽर्थो यैस्ते तर्का
अनुमानानि तेषामप्रतिष्ठया समबलद्वितीयसद्भावेनानिश्चितस्वरूपतयेत्यर्थ इति वा व्याख्ये-
यम् । गगनं नित्यममूर्तत्वादात्मवत् ; गगनमनित्यमस्मदादिबाह्येन्द्रियग्राह्यगुणाधारभूतत्वाद्वद-
निति सत्प्रतिपक्षानुमानयोरिवेत्यर्थः ॥

अन्यच्चाह—

अक्रोधं शिक्षयन्त्यन्यैः क्रोधना ये तपोधनाः ।

निर्धनास्ते धनायैव धातुवादोपदेशिनः ॥ ८० ॥

अक्रोधमिति ॥ क्रोधना अकारणरोषणा ये तपोधनाः तपःसर्वस्वा दुर्वासःप्रभृतयस्ते
'क्रोधो बह्वनर्थकारित्वात्सर्वथा त्याज्यः' इत्यक्रोधं क्रोधाभावमन्यैः प्रयोज्यैः शिक्षयन्ति ।
अन्ये क्रोधाभावं शिक्षन्ते, तान् क्रोधो न कार्य इति प्रयोजयन्त्युपदिशन्तीति यावत् । स्वयं
तु क्रुद्धा यत्किञ्चिदाचरन्ति अन्यांस्त्वेतदुपदिशन्तीत्युपहासः । तथा—येऽतिनिर्धनास्ते धनायैव
स्वस्य धनप्राप्त्यर्थमेव लोहादिधातूनां संबन्धिनं वादं स्पष्टं वचनमन्योन्यरिपुमित्रभावज्ञानेन
धातूनां संयोगात्स्वर्णरूप्यादि मया कर्तुं शक्यते, मदुपदेशात्त्वमपि कुर्वित्वेवरूपं धातुवादमु-
पदिशन्ति एवंशीला भवन्ति । परं तु स्वस्मै किञ्चित्तेन दातव्यमित्येवं परप्रतारणबुद्धौ न तु
तत्त्वतः । यतः स्वयं निर्धनाः । इति हेतुः । तादृक्सामर्थ्यसद्भावे तेषामधनत्वं न युज्यते ।
ततश्च 'यः स्वयमतीर्णः स कथं परांस्तारयति' इत्यनेन धातुवादिनामप्युपहासः । अन्यैः
प्रयोज्यकर्तुरनभिहितत्वात्कर्तारि तृतीया । क्रोधनाः, 'क्रुधमण्डार्थेभ्यश्च' इति युच् ॥

इदानीं दानधर्मं दूषयति—

किं वित्तं दत्त तुष्टेयमदातरि हरिप्रिया ।

दत्त्वा सर्वं धनं मुग्धो बन्धनं लब्धवान्वलिः ॥ ८१ ॥

किमिति ॥ भो जनाः, यूयं वित्तं स्वर्णादि यज्ञादौ दक्षिणात्वेन पात्रेभ्यः किमिति दत्त ।
अपि तु—कस्मैचिदपि न देयम् । यस्माद् इयं हरिप्रिया विष्णोः प्रेयसी संपद्रूपा लक्ष्मीर-
दातरि अकृतदानोपभोगे कृपणे तुष्टा प्रीतिं प्राप्नोति । तत्रैव वसतीत्यर्थः । दाने बाधकमाह
—यस्मात् मुग्धो मूर्खो दानव्यसनपरः, तथोदकविचारशून्यः स्मृतिपुराणादौ श्रद्धावांश्च बलिः
सर्वं धनं श्रीवामनाय दत्त्वा बन्धनं लब्धवान् । वाक्पाशेन बद्धः सन्पातालप्रवेशरूपं बन्धनं
प्राप्तवानिति पुराणकथा । दानं कर्तव्यमित्यत्र स्मृत्यादिकमेव प्रमाणम् । दानमशुभोदकं
जातमित्यत्रापि तदेव प्रमाणम् । तथा च—कर्तुं ब्रह्मपात्रशुद्ध्यादियुक्तेऽपि दानविधौ सति
विरुद्धफलदर्शनात् अदातरि च लक्ष्म्याः स्थैर्यदर्शनादन्वयव्यतिरेकाभ्यां दानधर्मः सर्वथा

त्याज्य एवेत्युक्तमिति भावः । हरिप्रियेत्यनेन श्रीहरिणाऽपि याचकत्वाङ्गीकाराद्भक्ष्यमीतीत्यर्थम-
दातृत्वमेवाङ्गीकृतमिति च सूचितम् ॥

पात्राभावादानं न कर्तव्यमित्याह—

दोग्धा द्रोग्धा च सर्वोऽयं धनिनश्चेतसा जनः ।

विसृज्य लोभसंक्षोभमेकद्वा यद्युदासते ॥ ८२ ॥

दोग्धेति ॥ अयं प्रत्यक्षग्रहणयोग्यः सर्वोऽपि जनो धनिन आढ्यान्नरान्दोग्धा दोहनशीलः ।
स्वामिभक्तदानादिविष्युपदेशादिना येन केनाप्युपायेन धनिकेभ्यो धनमार्कर्षणीत्यर्थः । तथा—
द्रोग्धा मनसा तद्विषये द्रोहकरणशीलश्च । कथमेनं हन्याम्, एतस्य धनादि च कथं गृह्णीया-
मित्यादिप्रकारेण तद्विषये द्रोहमेव चिन्तयतीत्यर्थः । ननु सर्वोऽप्येवमिति कथमुच्यत इत्यत
आह—लोभसंक्षोभं ब्रव्याद्यभिलाषजनितं मनसो नितरां क्षोभं कार्पण्यपारवश्यलक्षणं विकारम-
भिलाषातिरेकं वा विसृज्य यद्युदासत उदासीना भवन्ति परस्वापकर्षणादेरुपरता भवन्ति तर्हि
एकद्वा एको द्वौ वा, न तु तृतीयः । तादृशस्त्वल्पीयान् तस्माद्युक्तमेवोक्तमित्यर्थः । तस्मा-
त्परप्रतारणप्रयोजनक एव दानधर्माद्युपदेश इति भावः । परप्रतारकत्वात्पात्रत्वाभावादानं न
कर्तव्यमित्यर्थः । 'विषह्य' इति पाठे लोभातिरेकं बलान्निरुध्येत्यर्थः । दोग्धा, द्रोग्धा, ता-
च्छील्ये तुन् । तद्योगे च 'न लोका-' इति षष्ठीनिषेधाद्धनिन इति द्वितीया । एको द्वौ वा
एकद्वा, 'संख्ययाव्यया-' इत्यादिना बहुव्रीहौ 'बहुव्रीहौ संख्येये' इति डच् समासान्तः ॥

इदानीं विधिनिषेधजातं दूषयन्नुपसंहरति—

दैन्यस्यायुष्यमस्तैन्यमभक्ष्यं कुक्षिवञ्चना ।

स्वाच्छन्धमृच्छतानन्दकन्दलीकन्दमेककम् ॥ ८३ ॥

दैन्यस्येति ॥ अस्तैन्यं चौर्याभावो दैन्यस्य निर्धनत्वस्यायुष्यम् । वर्धकमित्यर्थः । चौर्यं
यावन्न क्रियते तावद्दैन्यं नापयाति । तस्मात्तत्कर्तव्यमेवेति भावः । तथा—अभक्ष्यं लघुनगृ-
ह्जनग्राभ्यसूकरादि । तद्वर्जनमिति यावत् । तत्कुक्षिवञ्चना खोदरविप्रलम्भनमेव स्वादुतमभ-
क्ष्यपरिहारे जठरवञ्चनैव भवति, न तु स धर्मः । तस्मात्किं बहुना—आनन्दस्य सकलसुखस्य
कन्दलीकन्दं प्ररोहमूलभूतमेकमसहायं केवलं स्वाच्छन्धं स्वेच्छाचारिणमृच्छत आश्रयत ।
श्रौतस्मात्सकलनिषेधान्परित्यज्य सर्वसुखहेतुत्वात्स्वेच्छाचारमेव कुरुतेत्युपदेशानस्मत्समाक-
र्णयतेति भावः । आयुष्यं, 'तस्मै हितम्' इति यत् । अस्तैन्यं, स्तेनशब्दात् 'स्तेनाद्यन्नलोपश्च'
इत्यत्र 'स्तेनाद्' इति योगविभागात्पञ्चि अर्थाभावेऽव्ययीभावः । एवमभक्ष्यमित्यत्रापि ।
'विन्दत' इति वा पाठः । 'विदूळ लामे' लोद ॥

इत्थमाकर्ण्य दुर्वर्णं शक्रः सक्रोधतां दधे ।

अवोचदुच्चैः कस्कोयं धर्ममर्माणि कृन्तति ॥ ८४ ॥

इत्थमिति ॥ शक्र इत्थं पूर्वोक्तं दुर्वर्णं वेदादिदूषकं चार्वाकस्य दुष्टवर्णवाक्यमाकर्ण्य
सक्रोधतां दधे । सक्रोपोऽभूदित्यर्थः । अनन्तरमुच्चैर्नितरां तारस्वरमित्यवोचत् । इति किम्—
एतेषु मध्ये अनिश्चितरूपोऽयं कस्कः श्रुत्यादिमूलानि धर्मरहस्यभूतानि मर्माणि वेददूषणात्कृ-
न्तति छिनत्ति । कोऽयं कोऽयमेवं भाषत इति वक्तृविशेषनिश्चयाय कोपाभिव्यञ्जकसंभ्रमोक्तौ ।
कस्कशब्दः कस्कादित्यासाधुः ॥

क्रोधमेव द्योतयन्वेदप्रामाण्यं प्रतिजानीते—

लोकत्रयीं त्रयीनेत्रां वज्रवीर्यस्फुरत्करे ।

क इत्थं भाषते पाकशासने मयि शासति ॥ ८५ ॥

लोकेति ॥ पाकशासने पाकायुग्ममर्दने मयि त्रयीनेत्रां प्रसिद्धचक्षुर्दयागोचरायैगोचरीकरणसमर्थवेदत्रयरूपनेत्रां वेदविहिताचरणवेदनिषिद्धवर्ज्यकारिणीं लोकत्रयीं धर्मस्थापनपूर्वशासति परिपालयति सति क इत्थमेवं सकलधर्मदूषणप्रकारेण भाषते । किंभूते—वज्रवीर्येण स्फुरन्प्रकाशमानः करो यस्य तस्मिन् । वज्रेत्यादिना वेदादिनिन्दकस्य कण्ठच्छेदसामर्थ्यस्वस्य सूचितम् । मयीति करेण हृदयस्पर्शनपूर्वं क्रोधाहंकाराविष्काराभिनयः । ‘वज्रहस्तः पुरंदरः’ इत्यादिवाक्यप्रतिपाद्ये मयि प्रत्यक्षदृश्ये सति श्रुतिप्रामाण्यं को बान्यथाकर्तुं समर्थ इति ‘वज्रवीर्य—’ इत्यनेन विग्रहवत्त्वं सूचितम् । ‘प्रावोन्मज्जनवत्—’ ‘अग्निहोत्रं त्रयी’ इत्यादिवेदाप्रामाण्यप्रतिपादनं चार्वाकवाक्यं दूषितमिति ज्ञेयम् । शासति मयि शासन्तं मामनादलेत्यनादरसप्तमी वा ॥

श्लोकद्वयेन ‘शुद्धिर्विशुद्धी’ इत्यादि यज्जातिदूषणं कृतं तत्परिहरति—

वर्णासंकीर्णतायां वा जात्यलोपोऽन्यथापि वा ।

ब्रह्महादेः परीक्षासु भङ्गमङ्ग प्रमाणय ॥ ८६ ॥

वर्णेति ॥ अङ्ग रे चार्वाक, ब्राह्मणादिवर्णानामसंकीर्णतायां सत्यामन्योन्ययोनिसंकराभावे सति यो जात्यलोपो ब्राह्मणादिजातेर्लोपाभावः सद्यवहारविषयत्वं तस्मिन्वा विषयेऽन्यथापि वर्णसंकराज्जात्यभावे वा विषये परीक्षासु शुद्धत्वादिज्ञापकेषु स्मृत्याद्युक्तेषु जलानलादिविषयेषु विषये ब्रह्महादेर्ब्राह्मणक्षत्रियादिवधकारिणोऽभियोज्यस्य भङ्गं पराजयं प्रमाणय संदिग्धस्यार्थस्य कोट्यन्तरनिरासननिश्चायकं कुरु । यदि ब्राह्मणत्वादिशुद्धिर्न स्यात्, तर्हि ब्रह्मवधादौ कृतेऽपि ब्रह्महा नास्मीति प्रतिज्ञाते च लिङ्गभूतो भङ्गो न स्यात् । भवति च तावत्, तस्माद्भङ्गेनैव हन्यमानस्य तत्पित्रादिपरम्परायाश्चासंकीर्णत्वाद्ब्राह्मण्यादिजातेरस्तित्वं कथितम् । यत्र च संकराज्जातिशुद्धिर्नास्ति तस्य वधादौ कृतेऽपि ब्रह्महत्यादिप्रतिज्ञाकृतो भङ्गो नास्त्येवेति वर्णसंकराज्जातिलोपे व्यतिरेकमुखेन भङ्ग एव प्रमाणं धूम इव बह्वयभावेऽपीत्यर्थः । अङ्गेति प्रातिकूल्यद्योति संबोधनम् । सिध्यातत्त्वपरीक्षायामभियोजुर्भङ्गेऽभियोज्य(स्य) जातिशुद्धिः पातित्याभावश्च । अभियोज्यभङ्गे तु हन्यमानादेर्जातिशुद्धौ सत्यामप्यभियोज्यस्यैव संकीर्णजातित्वं पातित्यं चेति निश्चयसिद्धेर्भङ्गमेव प्रमाणयेत्यर्थ इति व्याख्येयम् । यथामति व्याख्या ज्ञातव्या ॥

पूर्वोक्तमेव द्रढयति—

ब्राह्मण्यादिप्रसिद्धाया गन्ता यन्नेक्षते जयम् ।

तद्विशुद्धिमशेषस्य वर्णवंशस्य शंसति ॥ ८७ ॥

ब्राह्मण्येति ॥ ब्राह्मण्यमादिष्यस्य क्षत्रियत्वादिजातिविशेषस्य तेन प्रसिद्धा । यद्वा—ब्राह्मणी आदिष्येयाः क्षत्रियादित्रियाः सा ब्राह्मण्यादिः सा चासौ प्रसिद्धा च तस्याः इयमुत्तमा

१ ‘नेक्ष्यते जयन्’ इति पाठे ब्राह्मण्यादिप्रसिद्धाया गन्ता जयन् विजयमानो नेक्ष्यते यदिति व्याख्येयम् इति सुखावबोधः ।

ब्राह्मणी इत्यादिप्रकारेण रूढायाः स्त्रियाः गन्ता कामुकस्तां भुञ्जानो नरो दिव्ये जयं न ईशते पश्यतीति यत् । न प्राप्नोतीत्यर्थः । तज्जयानीक्षणमेव कर्त्रशेषस्य वर्णवंशस्य ब्राह्मणादिवर्णसङ्ख्यं मातापित्रादिपरम्परया विशुद्धिं नितरां निर्दोषत्वं शंसति कथयति । ब्राह्मणीव्यभिचारी नरो ब्राह्मणोऽहं ब्राह्मणीं नागममिति प्रतिज्ञाय यदा दिव्यं करोति तदा स पराजयत एवेति तावत्प्रत्यक्षम्, तथाच गम्याया गन्तुश्च पारदार्यादिदोषदूषितत्वेऽपि तन्मातापित्रादिपरम्परया ब्राह्मण्यादिविशुद्धिस्तत्पराजयेनैव स्पष्टं कथिता । यदि जातेः शुद्धिर्नाभविष्यत्, तर्ह्येवं प्रतिज्ञायां कृतायामपि तयोर्ब्राह्मणत्वाभावाद्भङ्गो नाभविष्यत् । स तु दृश्यत इति भङ्ग एवान्यथानुपपत्त्या जातिशुद्धौ प्रमाणमित्यर्थः । ब्राह्मणादिव्यभिचारिण्यपि पराजयत एवेति तस्या अप्येतदुपलक्षणं ज्ञेयम् । प्रसिद्धाया इत्यनेन जातेरनपलापनीयत्वं सूचितम् । ब्राह्मण्यादिप्रसिद्धाया गन्ता ना पुरुषो यदजयं भङ्गमीक्षते तद्भङ्गेक्षणमिति वा व्याख्या । गन्तेति तृच् । अन्यथा 'न लोका-' इति षष्ठ्यभावः स्यात् । 'प्रसिद्धायाम्' इति पाठे विषयसप्तमी । अन्या व्याख्या क्लिष्टत्वादुपेक्ष्या ॥

इदानीं संवादादपि वेदस्य प्रामाण्यमिच्छाह—

जलानलपरीक्षादौ संवादो वेदवेदिते ।

गलहस्तितनास्तिक्यां धिग्धियं कुरुतेऽनते ॥ ८८ ॥

जलेति ॥ हे चार्वाक, वेदेन वेदिते बोधिते वेदमूले जलानलयोः, ताभ्यां वा, या परीक्षा शुद्धत्वनिश्चयः स आदिर्यस्य तुलादिव्यादेस्तादृशेऽर्थे संवादो यथोक्तदर्शनरूपः स ते तव धियं बुद्धिं गलहस्तितं बलाभिर्वासितं नास्तिक्यं यस्मात्तां न कुरुते धिक् । वाक्यार्थः कर्म । अनुचितमेतदित्यर्थः । जलदिव्ये हि जलमग्नः पुरुष आकर्णपूर्णपुरुषमुक्तशरप्रत्यानयनमपेक्षमाणो यद्यनानीते शरे उन्मज्जति, तर्ह्येवाशुद्धः । आनीते तु शुद्ध इति वेदोक्तजलदिव्यम् । तच्च तथैव दृश्यत इति संवादः । वह्निदिव्ये तु तप्तलोहादौ दाहादाहाभ्यामशुद्धिशुद्धौ इत्यप्युक्तं वेदेन । तत्रापि संवादः । तस्मिन्प्रामाण्यहेतौ संवादे सत्यपि नास्तिक्यं न जहासीत्यार्थम् । मूर्खतरोऽसीति भावः । तव धिग्धियं निन्द्यां बुद्धिं निराकृतनास्तिक्यां न कुरुते इति वा तव धियं धिक् निन्द्यां न कुरुते अपि तु करोत्येव । दूषयतीत्यर्थः । तव धियं न धिक्करोति, अपि तु धिक्करोत्येवेति वा । यतो निराकृतनास्तिक्यामित्युभयत्रापि हेतुगर्भम् । संवादेन नास्तिक्यापनयत्स्वरूपहानेर्धिक्कार एव कृत इत्यर्थः । जलानलपरीक्षादौ ते तवापि यतः संवादः संप्रतिपत्तिरस्ति । तेन कारणेन संजातगलहस्तमालिङ्गितकण्ठं नास्तिक्यं यस्यां तां स्वीकृतनास्तिक्यां बुद्धिं त्वं धिक्कुर्वित्यर्थे इति वा । अत्र गलहस्तशब्दः परिरम्भपरः । यतस्तवापि संवादोऽस्ति । तेन स्वीयां धिग्धियं नास्तिक्यवादाद्बुद्ध्यां बुद्धिं निर्वासितनास्तिक्यां कुर्विति वा । कुत्सिता रुतिः शब्दो यस्य तत्संबोधनं कष्टम् । तथा—अविद्यमाननतेऽविनीत चार्वाक वैदिके जलानलपरीक्षादौ यस्मात्संवादोऽस्ति तस्मादाश्लिष्टनास्तिक्यां नास्तिक्यमिति धिक् । सा निन्द्येत्यर्थे इति यत्तदोः संबन्धेन वा व्याख्येयम् । नास्ति मतिरित्येत्यर्थे 'अस्ति नास्ति दिष्टं मतिः' इति ठकि नास्तिकः । मतिः परलोकविषया । तद्भावो नास्तिक्यम् । ब्राह्मणादित्वात्प्यञ् ॥

इदानीं 'मृतं कर्मफलोभयः' इत्यादीनि वाक्यानि दूषयति—

सत्येव पतियोगादौ गर्भादेरध्रुवोदयात् ।

आक्षिप्तं नास्तिकाः कर्म न किं मर्म भिनत्ति च ॥ ८९ ॥

सतीति ॥ पतियोग ऋतौ क्षिया भर्तृसंबन्धः शुक्रशोणितसंनिपातलक्षणः, अयुग्मासु गमनं निषिद्धतिथ्यादिवर्जनमेतदादिर्यस्यैतादृशे वीजक्षेपादौ कर्षणजलसेकादौ च वर्तमान एव दृष्टकारणसामग्र्यां सर्वदा सत्यामपि गर्भादेरध्रुवोदयादनिश्चितादुद्भवात्कस्मिंश्चित्कालेऽनु-
त्पत्तेर्हेतोरक्षिप्तमलौकिकस्य परलोकसाधनस्याभावे दृष्टकारणसामग्रीत एव सदा स्यात्, न चैवमस्ति, तस्मादर्माधर्मरूपमदृष्टं कारणान्तरमप्यस्तीत्यर्थापत्तिप्रमाणकं कर्म शुभाशुभफल-
कमदृष्टं भो नास्तिका अवैदिकत्वाद्विद्युमनर्हाः, वो दुष्माकं मर्मं हृदयं किं न भिनत्ति, अपि
तु विदारयत्येव । कुतो हेतोर्न भिनत्तीति वा । एतन्निदर्शनेन सचेतसो हृदयेन विदरीतुं
युक्तम् । तन्न जातमित्याश्चर्यम् । मूर्खतमा भवन्त इत्यर्थः । कर्म वो मर्मं दर्शनरहस्यरूपं न
किं दूषयति, किं तु दूषयत्येवेति वा । सर्वोद्दिशेन नास्तिका इति बहुवचनम् । गृहस्थाग्निच-
तुरासु पत्नीषु सतीष्वपि पुत्राद्यसंभवे एवं वदन्ति—अस्माभिरपत्यप्राप्तिहेतुकं कर्म प्राङ्
कृतम् । अजातसम्यक्प्रेतकृत्येनास्मद्वंश्येन केनचित्प्रेतेन प्रतिबन्धः कृतः, तस्मादपत्यं न
भवतीत्यादि वा कथयन्ति । तस्मान्नोक्तप्रवादपारम्पर्यादर्थोपतिरदृष्टं कारणान्तरमङ्गीकरणी-
यम् । आदिशब्दाभ्यां कृषिवाणिज्यस्वामिसेवादिव्यवसायास्तत्फलावाप्तयश्च व्याख्याताः ॥

'मृतः स्मरति—' 'अन्यभुक्तैर्मृते तृप्तिः—' 'संदेहेऽप्यन्यदेहाप्तेः—' इत्यादेरुत्तरमाह—

याचतः स्वगयाश्राद्धं प्रेतस्याविश्य कंचन ।

नानादेशजनोपज्ञाः प्रत्येषि न कथाः कथम् ॥ ९० ॥

याचत इति ॥ पापवशादप्राप्तसद्गतेः पिशाचत्वादियोनिं प्राप्तस्य स्वसंबन्धिनम्, उदा-
सीनं वा, यं कंचनाविश्य सूक्ष्मरूपेण तच्छरीरमधिष्ठाय स्वसंबन्धि गयाश्राद्धं निजदुर्गतिपरि-
जिहीर्षया गयायां श्राद्धं प्रयागे माघक्षानादिजन्यं पुण्यविशेषं याचतो मम सद्गतिप्राप्त्यर्थमिदं
करणीयमिति प्रार्थयमानस्य एवं कृते एनं मोक्षयामीति वदतः प्रेतस्य संबन्धिनीर्नानादेशेभ्य
आगता जनास्तेभ्य उपज्ञाः श्रुताः, तैर्वा ज्ञाताः सत्यत्वेन सर्वेषां संमताः कथाः कथं न
प्रत्येषि तासु कथं न विश्वसिषि, अपि तु नानाविधप्रामाणिकजनसंवादासिद्धत्वात्पूर्वजन्मकथ-
नात्पूर्वं मयात्रैतावत्सुवर्णादि निक्षिप्तं तत्पश्यतेति निध्यादिदर्शनसंवादाद्देशान्तरकालान्तरप्रवृ-
त्तिकथनाद्वयाश्राद्धादौ कृते तस्य सद्गतेरनुमानाच्च ताः । सर्वथा विश्वसितुं योग्या इत्यर्थः ।
एतेन तीर्थादिप्रभावविशेषपरलोकदेहान्तरप्राप्तिधर्माधर्ममूलस्वर्गनरकादिप्राप्तीनां प्रामाण्यं सम-
र्थितम् । नानादेशजन उपज्ञोऽनुभविता यासां ताः । सर्वसाक्षिका इत्यर्थः ॥

'को हि वेद—' इत्यादेरुत्तरमाह—

नीतानां यमदूतेन नामभ्रान्तेरुपागतौ ।

श्रद्धत्से संवदन्तीं न परलोककथां कथम् ॥ ९१ ॥

१ 'त्र्युपाभ्यां चतुरोऽचू' इति वार्तिकेन डचं बाधितत्वाच्च । २ 'भूतस्येति' सुखावबोधो-
संमतः पाठः ।

नीतानामिति ॥ प्राणापकर्षणार्थं यमेनैव प्रेषितेन यमदूतेन देवदत्तमानयेत्यादिष्टे समाननामतया भ्रान्तेर्हेतोः स्थूलशरीराह्लैङ्गिकं शरीरमाकृष्य यो देवेनानायितः सोऽयमाननीत इति यमसामीप्यं नीतानां मारणीयादन्येषां जनानामुपागतौ सत्यामानायितो यः सोऽयं न भवति पुनरयं मर्त्यलोके नेय इति एतत्सदृशमन्यमानयेति यमचित्रगुप्ताभ्यामुक्ते सति प्रत्यावृत्तौ भौतिकशरीरमध्ये लैङ्गिकशरीरे पुनः प्रविष्टे सति तद्गान्धर्वैरेतावत्पर्यन्तं किं जातम्, त्वं कुत्र गतः, किं वा तत्र दृष्टमित्यादि प्रश्ने कृते यमदूतैर्यमं प्रापितः तेन च पुनरायुःशेषादत्र पातितोऽहम्, स्वर्गो नरकश्चैवंविध इति प्रकाशकश्रुतिस्मृतिप्रमाणेषु यथा स्वर्गादिरूपं श्रुतम्, तादृशस्यैव तस्य कथनात्संबन्धनीं संवादां कुर्वतीं परलोकसंबन्धिनीमस्तिवत्कथां कथं कुतो हेतोस्त्वं न श्रद्धत्से परलोकास्तित्वे प्रमाणरूपां न मन्यसे वद । न किञ्चिदविश्वासे कारणमस्ति । तस्मात्परलोकोत्स्येवेति भावः ॥

जज्वाल ज्वलनः क्रोधादाचख्यौ चाक्षिपन्नमुम् ।

किमात्थ रे किमात्थेदमस्मदग्रे निरर्गलम् ॥ ९२ ॥

जज्वालेति ॥ अथ ज्वलनोऽग्निः क्रोधाज्ज्वाल । अमुं चार्वाकमाक्षिपन्नमुम्भाषणैरधिक्षिपन्नित्याचख्यादूचे च । इति किम्—रे चार्वाक नीच, त्वमस्माकं वैदिकानामग्रे निरर्गलं निर्भयं यथा तथा इदं पूर्वोक्तप्रकारं किमात्थ किमात्थ किं ब्रूषे किं ब्रूष इति । (अतः परं चेद्वक्ष्यसि, तर्हि तव कण्ठोष्ठमेव कुण्ठयिष्यामीत्यर्थः ।) क्रोधाविष्टस्य जातिरियम् । क्रोधावेशद्योतनार्थमेव वीप्सया पुनरुक्तिः ॥

इदानीं 'नाश्राति स्नाति—' इत्यादेरुत्तरमाह—

महापराकिणः श्रौतधर्मैकबलजीविनः ।

क्षणभक्षणमूर्च्छालं स्मरन्विस्मयसे न किम् ॥ ९३ ॥

महेति ॥ हे क्षण क्षणमात्रमभक्षणेनाभोजनेन मूर्च्छालातिविह्वलं रे नास्तिक, द्वादशादिवहुदिवसोपवाससाध्यमहापराख्यव्रतवत्स्तद्व्रतचारिणः श्रौतधर्मरूपेणैवैकेन बलेन जीविनः प्राणधारणशीलानेवंभूतान्मनुष्यान्सरन्ध्विन्तयन्किं न विस्मयसे । एतावन्ति दिनान्येतेऽभोजनाः कथमासत इत्यार्थं न प्राप्नोषि एतन्महच्चित्रम् । क्षणमात्रमप्यभोजने पीडायाः स्वेनैवानुभवे, मासोपवासादिकारिणां जीवितधारणस्य प्रत्यक्षदर्शने च सत्यपि भवादृश एव मूर्खो न विस्मयत इत्यर्थः । तस्माच्चिरमभोजनेऽपि जीवितधारणसामर्थ्याद्धर्मोऽस्त्येवेति । एकादश्यापवासादिकं धर्ममन्वयव्यतिरेकाभ्यां जानीहीति भावः । पराकिणः शेषत्वाविवक्षायां द्वितीयाबहुवचनम् । शेषत्वविवक्षायाम् 'अधीगर्थ' इति षष्ठ्येकवचनं वा । मूर्च्छालोऽस्त्यर्थे सिध्मादिषु 'क्षुद्रजन्तूपतापाभ्यां चेष्यते' इति वचनादुपतापाकारित्वाच्च । 'विस्मयसेऽपि न' इति च पाठः ॥

इदानीं 'प्राबोन्मज्जनवत्—' 'एकं संदिग्धयोस्त्वावत्—' इत्यादेरुत्तरमाह—

पुत्रेष्टिदयेनकारीरीमुखा दृष्टफला मखाः ।

न वः किं धर्मसंदेहमन्देहजयभानवः ॥ ९४ ॥

१ अयं पाठः सर्वत्रोपलभ्यमानोऽपि 'तिष्ठ भोस्तिष्ठ' (९६) श्लोकव्याख्यायोग्योऽत्र प्रमादात्पतित इति याति ।

पुत्रेति ॥ भो नास्तिकाः, पुत्रप्राप्त्यर्थं विहितः पुत्रफलको यागः पुत्रेष्टिः, 'इयेनेनामि-
चरन्यजेत' इति वेदवाक्यविहितः इयेनसाधनकोऽभिचारफलको यागः इयेनः, तथा—
'कारीरीं निर्वपेदृष्टिकामः' इति वंशाङ्कुरसाधनको वृष्टिफलको यागः कारीरीत्युच्यते, एते
यागा मुखमादिर्येषां ते, तथा दृष्टं प्रत्यक्षानुभूयमानसुतसंभूतिवैरिमारणजलवर्षणादिरूपं फलं
प्रयोजनं येषां ते मखाः वो नास्तिकानां शुष्माकं धर्मोऽस्ति नास्ति वेति धर्मसंबन्धी संदेहो
वेदवाक्यविहितादृष्टफलकयागादिरूपो धर्मस्तत्संबन्धी वा, अदृष्टफलकयागादिविधायकवेदवा-
क्यान्येव वा धर्महेतुत्वाद्वर्मेस्तत्संबन्धी वा यः प्रामाण्याप्रामाण्यसंदेह एव मन्देहाः संध्या-
द्वये सूर्यप्रासार्यमुत्पद्यमानाः षष्टिसहस्रा(धिका)ः सार्धास्तिष्ठः कोटयो राक्षसास्तेषां जये
विनाशे भानवः सूर्यरूपा विनाशकाः किं न भवन्ति । एवं दृष्ट्वापि धर्मं न मन्यसे चित्रमि-
त्यर्थः । किं न अपि तु भवन्त्येवेति वा । 'तिष्ठः कोट्योऽर्धकोटी च मन्देहा नाम राक्षसाः ।
उदयन्तं सहस्रांशुमभियुध्यन्ति ते सदा । गायत्र्या चाभिमन्त्र्योर्ध्वं जलं त्रिः संध्ययोः
क्षिपेत् । तेन शाम्यन्ति ते दैत्या वज्रीभूतेन वारिणा' इत्यादिवचनप्रामाण्याद्गायत्र्याभिमन्त्रि-
तजलप्रक्षेपेण तन्नाशपुरःसरमेव सूर्योदयात्सूर्य एव तान्विनाशयतीत्युच्यते । तथाच सूर्यो
यथा तान्नाशयति, तथा मखैरपि भवदीयः संदेहो विनाश्य एवेति प्रामाणिकमेव सर्वं
जानीहि ॥

दण्डताण्डवनैः कुर्वन्स्फुलिङ्गालिङ्गितं नभः ।

निर्ममेऽथ गिरामूर्मीर्भिन्नमर्मेव धर्मराट् ॥ ९५ ॥

दण्डेति ॥ अथामिवचनानन्तरं धर्मराट् यमः स्वायुधस्य दण्डस्य ताण्डवनैरितस्ततश्चाल-
नैर्नभः स्फुलिङ्गालिङ्गितमग्निकणाकीर्णं कुर्वन्रचयन् चावाकवाक्शरैर्भिन्नमर्मेव विदारितजीव-
स्थान इवासहमानो गिरामूर्मीर्वाक्यपरम्परा निर्ममे । ऊच इत्यर्थः । ऊर्मिपदेन वाचामप्रतिह-
तप्रसरत्वं सूचितम् । 'ऊर्मिर्वा स्त्रियाम्' इति स्त्रीलिङ्गोऽपि ॥

तदेवाह—

तिष्ठ भोस्तिष्ठ कण्ठोष्ठं कुण्ठयामि हठादयम् ।

अपष्टु पठतः पाठ्यमधिगोष्ठि शठस्य ते ॥ ९६ ॥

तिष्ठेति ॥ भो नास्तिक, तिष्ठ तिष्ठ क्षणं सहस्र सहस्र । धर्मदूषणाद्विरम इति वा,
अयमहमधिगोष्ठि गोष्ठ्यामिन्द्रादिसभायामपष्टु प्रतिकूलं पाठ्यं पठनार्हं वचनं पठतो भाषमा-
णस्य शठस्य वाक्छलमात्रनिष्ठस्य नास्तिकाधमस्य ते तव कण्ठोष्ठं कण्ठनालमोष्ठौ च हठाद्वला-
त्कारेणेदानीमेव कुण्ठयामि वर्णोच्चारणाशक्तं करोमि । दण्डेन चूर्णयामीत्यर्थः । सर्वाणि विशे-
षणानि दण्ड्यत्वज्ञापने हेतवः । अथच—एवंविधस्य तेऽधिगोष्ठि कथामधिकृत्य वाचोयुक्तौ
कण्ठोष्ठं कुण्ठयामि युक्त्या प्रतिहतत्वाद्बहुमसमर्थं करोमि । सर्वमपि भवच्छास्त्रं दूष-
यिष्यामीत्यर्थः । वाग्व्यापारं प्रति कण्ठोष्ठस्यैव दण्डो युक्तः । अयमिति क्रोधाहंकारा-
विष्कारः । तिष्ठतिष्ठेति क्रोधातिशयद्योतनार्था पुनरुक्तिः । कण्ठोष्ठं, प्राण्यङ्गत्वादेकवत् । कुण्ठ-
यामि, वर्तमानं सामीप्ये भविष्यति लट् ॥

इदानीं श्लोकत्रयेण परलोकं धर्मं च साधयन् 'को हि वेद—' 'तर्काप्रतिष्ठया—' इत्या-
देरुत्तरमाह—

वेदैस्तद्वेषिभिस्तद्वत्स्थिरं मतशतैः कृतम् ।

परं कस्ते परं वाचा लोकं लोकायत त्यजेत् ॥ ९७ ॥

वेदैरिति ॥ चतुर्भिर्ऋग्वेदादिवेदैर्यथा स्थिरीकृतम्, तद्वत्तस्य वेदस्य वेषश्छाया तद्युक्तै-
स्तदंशोपजीविभिर्वेदानुसारिभिर्मतानां शतैः स्मृतिपुराणादिभिर्वादिप्रतिवादिभेदैर्मांसाशा-
स्त्रैश्च तथा स्थिरं कृतं निश्चयेन व्यवस्थापितं परं श्रेष्ठम्, अन्यं च स्वर्गादिलक्षणं लोकं हे
लोकायत नास्तिकाधम । परं केवलं ते वाचा निर्युक्तिकेन वचनमात्रेण को विद्वांस्यजेत् ।
अपि तु—न कोऽपि । किं तु सर्वैरपि तद्युक्तिभिः परलोकः स्वीकृत एवेत्यर्थः । तदस्तित्व-
संदेहापादिनी 'को हि वेद—' इत्यादिश्रुतिस्त्वन्यपरेति भावः ॥

समज्ञानाल्पभूयिष्ठपान्थवैमत्यमेत्य यम् ।

लोके प्रयासि पन्थानं परलोके न तं कुतः ॥ ९८ ॥

समेति ॥ एकस्मिन्मार्गादावर्थे समज्ञानास्तुल्यमतयोऽल्पेऽल्पसंख्या भूयिष्ठा बहुतर-
संख्याश्च पान्थास्तेषां वैमत्यं मार्गान्यत्वविरोधमेव प्राप्य ज्ञात्वा वा, इह लोके यं पन्थानं
त्वमेव प्रयासि परलोकेऽपि विषये तमेव तादृशमेव मार्गं कुतो हेतोर्न गच्छसीति प्रश्नः ।
अपि तु तमेव गच्छेत्युपदेशो वा । यथा केनचित् 'वामो दक्षिणो वा काशीमार्गः' इति
मध्येमार्गं पथिकेषु केषुचित्पट्टेषु पञ्चषैर्वागमार्गं कथिते सति, पञ्चाशद्भिर्दक्षिणमार्गं कथिते
द्वये 'बहुनां वचनं ब्राह्मम्' इत्यादिन्यायात्कुशलेन पञ्चाशदुक्तमार्गेणैव गम्यते । एवं परलो-
केऽल्पपविमतिं निरस्य बहुनुगत एव मार्गः किमिति नाश्रीयत इत्यर्थः । परलोकमार्गश्च
लक्षणया धर्मः, तं कथं न मन्यसे । अपितु तमेवाङ्गीकुरु । परलोकसत्तानिश्चयमपि गन्तव्य-
ग्रामवत्कुर्विति भावः । 'तर्काप्रतिष्ठया—' इत्यस्याप्येतदुत्तरं ज्ञेयम् ॥

बहुसंमतिमेव दर्शयति—

स्वकन्यामन्यसात्कर्तुं विश्वानुमतिदृश्वनः ।

लोके परत्र लोकस्य कस्य न स्याद्दृढं मनः ॥ ९९ ॥

स्वकन्यामिति ॥ स्वकन्यामात्मपुत्रीमन्यसात्कर्तुमन्यस्यै वरायाधीनां देयां कर्तुं
विशेषां सर्वेषां श्रुतिस्मृतिपुराणादीनां लोकानां चानुमतिं दृष्टवतोऽनुभवतः, तथा कुर्वतश्च
कस्य लोकस्य जनस्य परत्र लोके स्वर्गादौ मनो दृढं निःसंदेहं निश्चलं न स्यात् । अपितु
सर्वस्यापि स्यादेव । न केवलमन्यस्यैव, किंतु चार्वाकस्य तवापीत्यर्थः । सर्वेऽपि परलोकवा-
धमिया स्वकन्यामन्यस्यै ददति । यदि परलोको नामविध्यत्, तर्हि स्वपुत्रीमप्यन्यस्यै कथ-
मदास्यत् । अयमाचारः सर्वेषां संमतः । स च त्वयाप्यन्यस्यै पुत्रीदानादङ्गीकृत एव ।
अन्यथा स्वपुत्र्याः स्वेनैव ग्रहणमापद्येत । तस्मादन्येषामनुमतिं गृहीत्वैव यथा कन्याऽन्यस्यै
दीयते, तथा बहुसंमतिदर्शनात्परलोकमप्यङ्गीकुर्विति भावः । अन्यसात्, 'देये त्रा च' इति
रातिः । दृश्येति पूर्ववत् ॥

‘श्लोकद्वयेन ‘श्रुतिस्मृत्यर्थबोधेषु—’ ‘तर्काप्रतिष्ठया—’ इत्यादेस्तत्तरमाह—

कस्मिन्नपि मते सत्ये हताः सर्वमतत्यजः ।

तदृष्ट्या व्यर्थतामात्रमनर्थस्तु न धर्मजः ॥ १०० ॥

कस्मिन्निति ॥ धर्मपरलोकादिप्रतिपादनपराणां बहूनां मतानां मध्ये कस्मिन्नेकस्मिन्नपि मते सत्ये सत्यत्वेनाङ्गीकृते सति सर्वमतत्यजः सर्वमतत्यागिनः परस्परविरोधात्सर्वमतास-
त्यत्ववादिनो नास्तिका यूयं हता मारिताः । तत्रायमभिसंधिः—मतानामसत्यत्ववादिभिः
किञ्चिन्मतं सत्यमङ्गीक्रियते न वा । चेदङ्गीक्रियते तर्हि कस्यापि कन्यादानादिप्रतिपादकस्या-
न्यमतस्य स्वीयमतस्यैव वासत्यत्वाङ्गीकारात् ‘सर्वमप्रमाणम्’ इति सर्वासत्यत्ववादिनो व्याघा-
तापसिद्धान्ताभ्यां दूषिता एवेति वैदिकसिद्धान्तो निर्दोष इत्यायातं न वेति । पक्षे—
नास्तिकमतस्याप्यसत्यत्वादसत्यभूतस्य दूषकत्वाभावाभिर्दोषो वैदिकः पक्षः सिद्ध एवेत्यपि
नास्तिका दूषिताः । निर्दोषत्वेऽपि वैदिकपक्षानङ्गीकारे स्वपक्षोऽपि तैर्नाङ्गीकार्य इति ज्ञेयम् ।
एवंच तस्यैकस्य मतस्य दृष्ट्या सत्यताज्ञानेनोभयवासिद्वयतया पुत्रेष्ट्यादौ पुत्रजन्मादिफलसिद्धौ
सत्यां यत्र क्वचित्फलव्यभिचारः, तत्र कर्मणो वैकल्याद्यर्थतामात्रं वैयर्थ्यमात्रं फलसाधनत्व-
राहित्यमात्रम् । तु पुनः अधर्मः प्राचीनपुत्रवियोगादिरनर्थो दुःखराशिर्धर्मजो न पुत्रेष्ट्यादि-
धर्मजन्यो न भवति । विपरीतं तु धर्मेण न जन्यते, किंतु प्राचीनदुष्कर्मनिमित्तमेव । केवलं
तु काकतालीयन्यायेन तस्य पुत्रेष्ट्याद्यनन्तरभावित्वम् । नच तावतैव तत्कार्यत्वमतिव्याप्ते-
रित्यर्थ इत्यादि ज्ञातव्यम् । कस्मिन्नपि मातृगमनादिनिषेधे स्वकन्यादानादौ च विषये वैदिके
मते सत्ये सति तस्मिन्नेवे सत्यत्वेऽङ्गीकृते सति सर्वमतमसंगतमिति वदन्तो नास्तिका
हताः । मातृगमननिषेधादेरंशस्य भवद्भिरपि परिपालनादित्यर्थः । तथाच तदृष्ट्या कन्यादान-
मातृगमननिषेधरूपाणां सत्यानां विधिनिषेधांशानां दृष्टान्तेनान्यत्रांशे व्यर्थतामात्रं वचनमा-
त्रेण व्यर्थमित्युच्यते । नतु धर्मजो वास्तवोऽनर्थः प्रयोजनाभावः । तदृष्टान्तेन व्यर्थतामात्रम्,
अन्यत्राव्यर्थतैवेत्यलमतिप्रसङ्गेन ॥

उपसंहरति—

कापि सर्वैरवैमत्यात्पातित्यादन्यथा क्वचित् ।

स्थातव्यं श्रौत एव स्याद्धर्मे शेषेऽपि तत्कृतेः ॥ १०१ ॥

कापीति ॥ सर्वैर्नास्तिकैरपि कापि कस्मिन्नप्यहिंसाकन्यादानादौ श्रौते वेदोक्त एव धर्मे
स्थातव्यं वर्तितव्यम् । कुतः—अवैमत्यात् । सर्वेषामिति शेषः । श्रौतानां बौद्धमाध्यमिका-
दीनामपि संप्रतिपत्तेः । अहिंसादेस्तैरप्यनिषिद्धत्वादङ्गीकृतत्वाच्चेत्यर्थः । स्थातव्यमेवेति वा ।
तथा—क्वचिद्वर्णाश्रमाधिकारविहितेऽन्यथाकरणे निषिद्धाचरणे पातित्यदोषाद्विहिताकरणनिषि-
द्धाचरणप्रत्यवायभयादपि श्रौत एव धर्मे स्थातव्यम् । अन्यथा वैमत्येऽपि श्रौत एव क्वचित्क-
स्मिन्निधर्मे स्थातव्यम् । कुतः—पातित्यात् । यत्र तु श्रौते धर्मे तेषां विप्रतिपत्तिस्तदनङ्गी-
कारेऽपि प्रत्यवायः स्यादित्यङ्गीकार्य एवेत्यर्थ इति वा । एवं शेषेऽपि नित्यनैमित्तिकाभ्या-
मतिरिक्ते काम्ये ज्योतिष्टोमादावपि स्थातव्यम् । कुतः—तत्कृतेस्तस्य वेदस्य कृतेः
करणात् । वेदविहितत्वाविशेषादित्यर्थः । यद्वा—तत्कृतेर्वेदमूलत्वाच्छेषे स्मार्तेऽपि धर्मे स्थात-

व्यम् । सदाचारानुमितस्मृत्या श्रुतेरनुमानात्सार्तधर्मा अपि वेदमूला इति तेऽप्यङ्गीकर्तव्या इत्यर्थः । एतेन 'जनेन जानता—' इति 'एकस्य विश्वपापेन—' 'खं च ब्रह्म च—' इत्यादेः सर्वस्याप्युत्तरं दत्तम् । धातुवादादिकं ग्रामाणिकमेव, असिद्धिस्तु साधनवैगुण्यादिति समर्थितमिति ज्ञेयम् । 'तत्कृते' इति पाठे हेतुगर्भविशेषणम् । तस्मान्न मतानामग्रामाण्यम् । श्रुतिस्मृत्योर्बैकमत्यमप्यविरुद्धमिति श्लोकद्वयतात्पर्यार्थः । अहिंसादयः स्मृत्युक्ताः सर्वसाधारणा धर्माः, तेषु क्वापि श्रौते च धर्मे स्थातव्यम् । पातित्यादित्युभयत्रापि हेतुः । सर्वेषामनुमते विहिते चेन्न स्थायते तर्हि 'विहितस्यानुष्ठानात्' इति स्मृतेः पातित्यम् । सर्वेषां विमते निषिद्धे चेत्स्थायते तथापि 'निन्दितस्य च सेवनात्' इति स्मृतेः पातित्यमित्यर्थः । तथा च विहितानां केषांचिद्भवद्विरप्यनुष्ठानात्, निषिद्धानां केषांचिद्भवद्विरपि वर्जनात्तद्वृष्टान्तेनान्येष्वपि विधिनिषेधांशेषु तत्कृतेः श्रौतत्वाविशेषादेव हेतोः स्थातव्यम् । तेऽपि ग्रामाणिकत्वेन स्वीकार्या इत्यादि ज्ञातव्यम् ॥

वभाण वरुणः क्रोधादरुणः करुणोज्झितम् ।

किं न प्रचण्डात्पाखण्डपाश पाशाद्विभेषि नः ॥ १०२ ॥

वभाणेति ॥ क्रोधादरुणो रक्तकायकान्तिर्वरुणः करुणयोज्झितं वचो नितरां परुषं यथा तथा वभाण । हे पाखण्डपाश नास्तिकाधम, त्वं नोऽस्माकं प्रचण्डाद्दुःसहात्पाशाच्च विभेषि किम् । कुत्सायां 'याप्ये पाशप्' इति पाशप्रत्ययः ॥

मानवाशक्यनिर्माणा कूर्माद्यङ्कविला शिला ।

न श्रद्धापयते मुग्धास्तीर्थिकाध्वनि वः कथम् ॥ १०३ ॥

मानवेति ॥ मानवैर्मनुष्यैरशक्यं निर्माणं यस्याः, तथा—कूर्मवराहनरसिंहादयोऽङ्गाश्चिह्नानि येषामेवंविधं त्रिलं विवरं यस्याः सा शिला गण्डकाख्यतीर्थविशेषसंभवा शालग्रामशिला भो मुग्धा मूर्खाः, तीर्थिकाध्वनि सेश्वरमार्गे वैदिकाध्वनि वा वो गुष्मान्कथं न श्रद्धापयते आस्तिक्यं न प्रापयति । चित्रमेतत् । भवतां मूर्खतरत्वमित्यर्थः । मनुष्यैरशक्यरचनं सावयवत्वेन कार्यं शिलादि खनिर्माणशक्तमिच्छामात्रेण कर्तारं मनुष्याद्विलक्षणमीश्वरमाक्षिपति । 'विमतं सकर्तृकं कार्यलाद्वदत्' इत्यनुमानात्पक्षधर्मताबलाद्विलक्षणे कर्तरीश्वरे सिद्धेऽपि कथमनाश्वास इत्याशयः । एतेन 'देवश्चेदस्ति सर्वज्ञः—' इत्यादेरुत्तरं दत्तमिति ज्ञेयम् ॥

शतक्रतूरुजाद्याख्याविख्यातिर्नास्तिकाः कथम् ।

श्रुतिवृत्तान्तसंवादैनं वश्चमदचीकरत् ॥ १०४ ॥

शतेति ॥ भो नास्तिकाः, शतक्रतुश्च श्रीविष्णोरुत्तरायां जायत इत्यूरुजो वैश्यः स आदिराद्यो वा येषां ते ब्राह्मणादिवर्णाश्च तेषामाख्या शतक्रतुः, मुखजो बाहुज ऊरुज इत्यादीनि नामानि तेषां सर्वत्र विशेषेण ख्यातिः कर्त्री श्रुतिवृत्तान्तसंवादैर्बोकेतिहासैः करणैर्वा गुष्मान्कथं न चमदचीकरच्चमत्कारं नाकारयत् । अपि लाक्ष्यं भवतां तयोत्पाद्यम् । चमदित्यव्ययमाध्वर्यायें । 'शताश्वमेधकतुकारीन्द्रो भवति' इतीन्द्रस्यैव शतक्रतुत्वं वेदेनोक्तम् । लोकेनापीन्द्र एव शतक्रतुत्वेन व्यवहियते नतु बहयादिरिति । तथा—'ब्राह्मणोऽस्य मुखमासीत्—' इत्यादिश्रुत्या 'ब्राह्मणक्षत्रियादीनां मुखजलबाहुजलाद्युक्तम् । लोकेनापि ब्रह्मक्षत्रादय

एव मुखजलवाहुजलादिमिर्व्यवहियन्ते, ननु विपर्ययेणेति वेदोक्तेन सह लोकस्यानुभूयमानात्संवादादपि वेदे यथोक्तं तथैव लोको व्यवहरत्याश्चर्यमेतदित्याश्चर्यपूर्वं वेदप्रामाण्यं कथं न विश्वसियेति, अपितु विश्वसनीयं तत्रेत्याशयः । ऊरुजपदं वृत्तानुरोधात्प्रायोजि । तथा च सर्वेऽपि वर्णाः संगृहीताः । विख्यातिः प्रयोजिका संवादैः प्रयोज्यैवो युष्माकं च मदाश्चर्यं कथं न कारयामासेति वा । शतक्रतुश्च ऊरुजोर्वशी च तदादिर्वैहिर्मेनकेत्यादिराख्या येषां यासां च वहद्यादीनां मेनकादीनां च तेषां प्रसिद्धिवेदवृत्तान्तसंवादहेतुभिर्युष्माकं कथमाश्चर्यं नाचीकरत् । लोकवेदप्रसिद्धानिन्द्रादीनुर्वश्याद्यप्सरसश्चैतान्सर्वान्प्रत्यक्षेणात्रैव पश्यतेत्यर्थः । ततश्च वेदः, तन्मूलं परलोकादि च प्रामाणिकमेवेति भाव इति वा । प्रथमव्याख्याने व इति 'हृक्कोः—' इत्यणौ कर्तुणौ कर्मत्वम्, चमदिति च कर्मान्तरम्, संवादैरिति करणे तृतीया । पक्षान्तरे तु तेनैव सूत्रेणाणौ कर्तुः कर्मत्वस्य वैकल्पिकत्वेन कर्मत्वाभावादनभिहिते कर्तरि संवादैरिति तृतीया, व इति षष्ठी ॥

तत्तज्जलकृतावेशान्गयाश्राद्धादियाचिनः ।

भूताननुभवन्तोऽपि कथं श्रद्धतश्च न श्रुतीः ॥ १०५ ॥

तदिति ॥ तेषु तेषु जनेषु कृतावेशान्कृतसंचारान्, तथा—गयाश्राद्धादियाचिनो गया-पिण्डदानादिपुण्ये याचतः प्राप्तप्रेतभावान्भूतान्प्राणिनोऽनुभवन्तोऽपि पश्यन्तोऽपि श्रुतं श्रुतीः कथं न श्रद्धतश्च सत्यत्वेन न मन्यध्व इति । पौनरुक्त्यं न शङ्कनीयम्, भिन्नवकृत्वात् । एवमुत्तरत्रापि ज्ञेयम् ॥

नामध्रमाद्यमं नीतानथ स्वतनुमागतान् ।

संवादवादिनो जीवान्वीक्ष्य मा त्यजत श्रुतीः ॥ १०६ ॥

नामेति ॥ नामध्रमाद्यमद्वैतैर्यमं नीतान्प्रापितानथ मुक्त्वात्प्रत्यावृत्त्य स्वतनुमागतान्प्राप्तान्संवादं 'चन्द्रः क्षयी—' इत्यादिवेदसंवादं वदन्त्येवंशीलाजीवान्वीक्ष्य श्रुतीर्वेदान्मा त्यज-ताप्रामाणिकान्मा ब्रूत । एवं वेदप्रामाण्योपसंहारात्समृत्त्यादेरपि वेदमूलत्वात्तदुक्तसर्वधर्माणाम् प्रामाण्यं व्यवस्थापितम् ॥

संरम्भैर्जम्भजैत्रादेस्तभ्यमानाद्वलाद्वलन् ।

मूर्ध्ववद्धाञ्जलिर्देवानथैवं कश्चिद्वृत्तिवान् ॥ १०७ ॥

संरम्भैरिति ॥ अथ देववचनानन्तरं जम्भजैत्रः शक्र आदिर्यस्य इन्द्रानलादीनां संरम्भैर्भ्रूमङ्गाद्याकारविकारैर्भीतेन कलिना पुरश्चलितुं स्तभ्यमानान्निषिध्यमानानिन्द्रादिसंरम्भान्दृष्ट्वा भयात्तत्संमुखं पदमपि चलितुमशक्ताद्वलात्कलिसैन्याद्वलन्पृथग्भवनिकिञ्चिद्वार्थमवलम्ब्य द्वित्राणि पदानि संमुखमागच्छन्वीनलद्योतनपुरःसरं शक्रादिनमस्कारार्थं मूर्ध्नि वद्धाञ्जलिः कश्चिदज्ञातनामा पापरूपत्वेनाज्ञातनामा वा चार्वाको देवानेवं वक्ष्यमाणप्रकारेण ऊचे ॥

नापराधी पराधीनो जनोऽयं नाकनायकाः ।

कालस्याहं कलेर्वन्दी तच्चाटुचटुलाननः ॥ १०८ ॥

१ 'मूर्ध्नि' इति कान्चित्कः पाठः इति सुखावबोधा ।

नै० च० ५६

नेति ॥ हे नाकनायका इन्द्रादयः, अयं मल्लक्षणो जनोऽपराधी न । यतः पराधीनः । तदेवाह—कलेः कलिनाम्नः कालस्याहं वन्दी स्तुतिपाठकः । अत एव—तस्य चाटुनि प्रियवचनविषये चटुलं प्रियवादि वावदूकं वाननं यस्यैवंभूतः । अथ च—कालस्य कृतान्तरूपस्य । वन्दिनो हि यमाश्रयन्ति तत्प्रियं वदन्ति, न च दण्डार्हाः तस्मादेतत्प्रियं वेदादिभूषणं मया कृतम् । यदि न करोमि तर्ह्ययं दण्डयिष्यतीति परप्रयुक्तवान्नाहं दण्ड्यः श्रीमद्भिरिति ॥

इति तस्मिन्वदत्येव देवाः स्यन्दनमन्दिरम् ।

कलिमाकलयांचकुर्द्वापरं चापरं पुरः ॥ १०९ ॥

इतीति ॥ देवास्तस्मिन्श्चार्वाके इति पूर्वोक्तप्रकारेण वदति भाषमाणे सत्येव स्यन्दनमन्दिरं रथस्थं कलिम्, अपरं द्वितीयं द्वापरं च पुरोऽग्र आकलयांचकुर्द्ददृशुः ॥

संददर्शोन्नमद्भीवः श्रीवहुत्वकृताद्भुतान् ।

तत्तत्पापपरीतस्तान्नाकीयान्नारकीव सः ॥ ११० ॥

समिति ॥ तैस्तैः प्रसिद्धैर्ब्रह्महत्यादिभिर्मूर्तैः पापैः, तत्कारिभिः पुरुषैर्वा परीतः समन्ताभ्याप्तः, तथा—उन्नमन्ती दर्शनार्थमुच्चा ग्रीवा यस्यैवंभूतः स कलिः श्रीवहुत्वेन कायकान्तिबाहुल्येन संपद्बाहुल्येन वा कृताद्भुतान्कृताश्चर्यान्नाकीयान्स्वर्गहितान्स्वर्गभवान्वा तानिन्द्रादीन्संददर्श । क इव—नारकीव । यथा ब्रह्महत्यादिकारी आकण्ठं नरके मग्न ऊर्ध्वग्रीवो नरकस्थः पुरुष इव । पापकारित्वादहमेवंरूपः, पुण्यकृत्त्वाच्चैते वीप्रस्वरूपा इति ज्ञातवांश्च । नरकस्थोऽपि देवकायकान्तिदर्शनालायमानसुखोऽनुष्ठितपापकृतपश्चात्तापः सुरानार्ततया पश्यतीत्युपमा । ‘उन्नतग्रीवः’ इत्यपि पाठः । नाकीयानिति हितार्थे ‘तस्मै हितम्’ इति, वृद्धत्वाद्भवायै ‘वृद्धाच्छः’ इति वा छः । नारकी, नारकशब्दात् ‘अत इनिः’ ॥

गुरुरीढावलीढः प्रागभून्नमितमस्तकः ।

स त्रिशङ्कुरिवाक्रान्ततेजसेव विडौजसः ॥ १११ ॥

गुर्विति ॥ प्राग्दर्शनात्पूर्वं इन्द्रादयः के नाम वराका इत्यादिरूपया गुर्व्या महत्या रीढ-यावज्ञयावलीढो व्याप्तस्तेषु कृतावज्ञोऽपि दर्शनानन्तरं विडौजस इन्द्रस्य तेजसा आक्रान्तः पराभूतस्तिरस्कृततेजस्कः सन् अवज्ञां त्यक्त्वा स कलिरनमन्नपि बलात्स्थेनैव शक्ततेजसैव वा नमितो नम्रीकृतो मस्तको यस्यैवंभूतोऽभूत् । इन्द्रादीन्ममश्चकारेत्यर्थः । क इव—त्रिशङ्कुनामा सूर्यवंश्यो नृप इव । स हि स्वयाजने प्रार्थितेन पुरोधसा वसिष्ठेन निरस्तो गुरोर्वसिष्ठस्यावज्ञया व्याप्तस्तस्मिन्कृतावज्ञः सन्नभिमानाद्विश्वामित्रेण सार्वकामिकं कर्तुं याजितस्तत्प्रभावात्सशरीर एव स्वर्गं गच्छन्निन्द्रेऽपि कृतावज्ञः संस्तुतेजसा पराभूतः स्वर्गाङ्गंश्चित इत्येवं नमितमस्तकोऽभूदिति पुराणेतिहासः । ‘रीढावमाननावज्ञा—’ इत्यमरः ॥

विमुखान्द्रष्टुमप्येनं जनंगम इव द्विजान् ।

एष मत्तः सहेलं तानुपेत्य समभाषत ॥ ११२ ॥

विमुखानिति ॥ मत्तः सगर्वोऽयं कलिः सहेलं सविलासमुपेत्य समीपमागत्य एवं तान्देवान्समभाषत । किंभूतान्—एनं कलिं द्रष्टुमपि न केवलं साधितुं स्पष्टं किंतु वीक्षितु-

मपि विमुखाननर्हान्सावज्ञान् । कः कानिव—मत्तो निरगंलो मदिरामत्तो वा जनंगमश्चण्डालो द्विजानिव । किंभूतान्—एवं चण्डालं द्रष्टुमप्यनर्हान् । ‘चण्डालल्लवमातङ्गदिवाकीर्तिजनन-गमाः’ इत्यमरः । ‘गमश्च’ इति खच्, खित्वान्मुम् ॥

स्वस्ति वास्तोष्पते तुभ्यं शिखिन्नस्ति न खिन्नता ।

सखे काल सुखेनासि पाशहस्त मुदस्तव ॥ ११३ ॥

स्वस्तीति ॥ हे वास्तोष्पते इन्द्र, ते तुभ्यं स्वस्ति क्षेममस्ति कञ्चित् । तथा—हे शिखि-
न्ने, तव खिन्नता चित्तक्लेशो नास्ति कञ्चित् । हे सखे काल यम, सुखेनासि किम् । हे पाश-
हस्त वरुण, तव मुदः सन्ति कञ्चित् । गृहमात्रस्याधिपत्यादसामर्थ्यं, वृथैव ज्वालाजटिलत्वम्,
कुतिसतरूपत्वम्, आयुधधारणवैयर्थ्यं च संवृद्धिभिः सूचितम् । उत्तमानां कुशलप्रश्नस्तैः सह
साम्भ्यं, तेभ्योऽधिकत्वं सूचयति । इन्द्राय स्वस्तिप्रयोगः स्वामिभावं, ब्राह्मण्यं वा कलेर्योतयति ।
वर्णसाम्येन यमे सखिशब्दप्रयोगः । अयमेव च गर्वोऽवज्ञा चेति ज्ञेयम् । ‘स्वस्त्याशीःक्षेमपु-
ण्यादौ’ इत्यमरः । ‘वास्तोष्पतिगृहमेधाच्छ च’ इति लिङ्गाद्वास्तोष्पतिशब्दः साधुः । तुभ्यमिति,
‘नमः खस्ति—’ इति चतुर्थी । इतरत्र तवेति संबन्धीयम् ॥

स्वयंवरमहे भैमीवरणाय त्वरामहे ।

तदस्माननुमन्यध्वमध्वने तत्र धाविने ॥ ११४ ॥

स्वयमिति ॥ हे देवाः, वयं स्वयंवररूपे मह उत्सवे भैमीवरणाय यस्मात्त्वरामहे सवेगाः
स्मः तत्तस्मात्तत्र धाविने स्वयंवरस्थानं प्रति ऋजुगामिनेऽध्वनेऽस्माननुमन्यध्वमाज्ञापयत । त्वरा-
वशादन्या गोष्ठी न क्रियते, आज्ञैव दीयतामित्यर्थः । अध्वने, तादर्थ्ये चतुर्थी ॥

तेऽवज्ञाय तमस्योच्चैरहंकारमकारणम् ।

ऊचिरेऽतिचिरेणैनं सित्वा दृष्टमुखा मिथः ॥ ११५ ॥

त इति ॥ ते देवाः पूर्वोक्तमकारणं निर्हेतुकमुच्चैरतिशायितमस्य कलेरहंकारं दर्पमवज्ञाय
मिथोऽन्योन्यं दृष्टमुखाः सन्तः मूर्खोऽयं स्वयंवरवार्तां करोतीति स्मित्वा हास्यं कृत्वातिचिरेण
पापीयसानेन सह कथं वा वक्तव्यमिति बुद्ध्या भूयांसं कालं विलम्ब्य एनं कलिं प्रत्युचिरे
वक्ष्यमाणं वभाषिरे ॥

पुनर्वक्ष्यसि मा मैवं कथमुद्वक्ष्यसे तु सः ।

सृष्ट्वान्परमेष्ठी यं नैष्ठिकब्रह्मचारिणम् ॥ ११६ ॥

पुनरिति ॥ हे कले, त्वं स्वयंवरार्थं गमिष्यामीत्येकवारमज्ञानाद्यदुक्तम्, तदिदमतः परं
पुनर्मा मा एवं वक्ष्यसि मा मा वोचः । यस्मात्परमेष्ठी यं त्वामामरणं गुरुकुलनिवासिनं नैष्ठिक-
ब्रह्मचारिणं सृष्टवान् । स तु पुनस्त्वं कथमुद्वक्ष्यसे परिणेष्यसि । कृतयुगादयो निष्कलत्रा एव
सृष्टाः । तस्मात्तव स्वयंवरवार्ताञ्जिता, अवकीर्णित्वापातात् । तस्मादेवं पुनर्मा स्म वोच इत्यर्थः ।
पापरूपं प्रत्युपहासवचनमेतत् । माशब्दस्य निरनुबन्धकत्वाद्वक्ष्यसीति वचेर्लट् । मामेति निषे-
धातिशयार्थं वीप्सायां द्विरुक्तिः । परमे स्थाने तिष्ठतीति ‘परमे स्थः कित्’ इतीतिः, स च
कित्, तत आलोपः । ‘अम्बाम्ब—’ इति सूत्रेण षत्वम् । तत्रैव ‘परमे बहिर्द्—’ इति निपात-

नादेदन्तलम् । 'नैष्ठिको ब्रह्मचारी तु वसेदाचार्यसंनिधौ । तदभावेऽस्य तनये पत्न्या वैश्वानरेऽपि वा ॥' इति स्मृतेः ॥

द्रोहिणं द्रुहिणो वेत्तु त्वामाकर्ण्यवकीर्णिनम् ।

त्वज्जनैरपि वा धातुः सेतुर्लङ्घ्यस्त्वया न किम् ॥ ११७ ॥

द्रोहिणमिति ॥ द्रुहिणो ब्रह्मा त्वामवकीर्णिनं क्षतव्रतमाकर्ण्य निजाज्ञाभङ्गाद्रोहिणं गुरुद्रोहकारिणं वेत्तु । एवं ज्ञया कृते ब्रह्मा एवं ज्ञास्यतीति यावत् । वाथवा तेन ज्ञातेऽपि तव किं भयमिति सोपहासमाह—त्वजनैस्त्वदुपजीविभिः कामक्रोधादिभिरपि धातुः सेतुर्ब्रह्मकृता धर्ममर्यादा लङ्घ्यः । त्वया (पुनः) किं न लङ्घ्यः । त्वदीयाः सेवका अपि ब्रह्माज्ञां लङ्घयन्ति, त्वं लङ्घ्यसीति किमाश्चर्यमित्यर्थः । यद्वा—त्वज्जनैरपि सेतुर्न लङ्घ्यः, त्वया न लङ्घ्य इति किं वाच्यम्, तदाज्ञालङ्घनमनौचित्याच्च कार्यमित्यर्थ इति काक्वा । 'धाताज्जयोनिर्द्रुहिणः—' इत्यमरः । द्रुह्यत्यसुरेभ्यः । औणादिकः किन् ॥

स्वयंवरं प्रत्यगमने हेत्वन्तरमपि श्रुते—

अतिवृत्तः स वृत्तान्तस्त्रिजगद्युवगर्वनुत् ।

आगच्छतामपादानं स स्वयंवर एव नः ॥ ११८ ॥

अतीति ॥ एकं विना सर्वपरित्यागस्त्रिजगत्सु वर्तमानानां तरुणानां सौन्दर्यादिविषयं गर्वं नुदतीति नुत् नाशकः स वृत्तान्तो भैमीस्वयंवरोऽतिवृत्तोऽतिक्रान्तः । संजात इत्यर्थः । भवद्भिः कथं ज्ञातमित्यत आहुः—स स्वयंवर एवागच्छतां नोऽस्माकमपादानं निश्चलोऽवधिभूतोऽर्थ इत्यर्थः । वयमपि तत्र गतास्तत एवागच्छाम इति सर्वोऽपि वृत्तान्तोऽस्माभिर्ज्ञायत इत्यतोऽपि ज्ञया न तत्र गन्तव्यमिति भावः । विच्छेदे चञ्चलं स्थिरं वा यदुदासीनं तदपादानमिति वैयाकरणाः ॥

कथं यूनां गर्वनोदः, को वा तया वृत्त इत्याशङ्क्यामाहुः—

नागेषु सानुरागेषु पश्यत्सु दिविषत्सु च ।

भूमिपालं नरं भैमी वरं साऽववरद्वरम् ॥ ११९ ॥

नागेष्विति ॥ नागेषु बाहुकिप्रभृतिषु सानुरागेष्वस्मदादिषु दिविषत्सु देवेषु च पश्यत्सु सानुरागां भैमीं स्त्रीयार्तिद्योतनपूर्वं विलोकयत्सु सत्सु । अथवा—अस्मदन्त्येषु देवेषु सानुरागेष्वस्मदादिषु कौतुकवशादेव पश्यत्सु तान्सर्वाननाहस्य सा भैमी नागाद्यपेक्षया वरं सर्वगुणाश्रयत्वाच्छ्रेष्ठं भूमिपालं सार्वभौमं नरं नृवरं वरं परिणेतारमववरद्वरयामास । सर्वानादरेण नलवरणात्सर्वेषां सौन्दर्यादिदर्पो गत इत्यर्थः । पश्यत्सु दिविषत्सु खलनेनास्माभिः कौतुकार्थं वरदानार्थमेव च गतम्, न तु तद्वरणार्थमिति च व्याख्यान्तरेण सूचितमिति ज्ञेयम् । नागेष्वित्यादौ 'षष्ठी चानादरे' इति सप्तमी । अववरत्, 'वर ईप्सायाम्' इति चुरादावदन्तपाठात्स्वार्थणिजन्ताद्वरयतेश्चङ्क्यलोपित्वात्सन्वद्भावाभावादिल्लीर्धत्वामावः ॥

१ 'त्वया तु किम्' इति पाठे 'त्वया पुनर्लङ्घ्य इति किं वाच्यम्' इति सुखावबोधः । २ 'अपाये यदुदासीनं चञ्चलं वा यदि वाचलम् । ध्रुवमेवातदावेशात्तदपादानमुच्यते ॥' इति इरुंक्तेः ।

किमिति ते परित्यक्ता इत्याशङ्कायां कारणमाहुः—

भुजगेशानसद्वेशान्वानरानितरान्नरान् ।

अमरान्पामरान्भैमी नलं वेद गुणोज्ज्वलम् ॥ १२० ॥

भुजगेशानिति ॥ भैमी भुजगेशान्वासुकिप्रमुखान्फणागणजिह्वालालनादिवैरूप्यादसद्वेशानमनोहराकारान्वेद जानाति । तथा—इतरान्नलान्वानरान्मनुजाधीशान्वापत्यनिर्गुणत्वाभ्यां वानरान्वेद । तथा—अमरानचतुरत्वात्पामरान्नीचान्वेद । केवलं नलमेव गुणोज्ज्वलं श्रुतवीर्यो-
दार्यसौन्दर्यादिभिः प्रकाशमानं वेद । सर्वगुणाकरत्वान्नल एव तथा वृतोऽन्ये तु परित्यक्ता इत्यर्थः । 'विवर्णः पामरो नीचः' इत्यमरः । वेदेतीदानीमपि तथैव प्रतीतेः सत्त्वाद्वर्तमानता,
० विभक्तिप्रतिरूपको निपातो वा । तथा चाज्ञासीदित्यर्थः ॥

इति श्रुत्वा स रोषान्धः परमश्चरमं युगम् ।

जगन्नाशनिशाखद्रुमुद्रस्तानुक्तवानदः ॥ १२१ ॥

इतीति ॥ चरममन्त्यं युगं स कलिः इतीन्द्रादिवचनं श्रुत्वा परमोऽत्युत्कृष्टो रोषान्धो रोषा-
न्नितरां निर्विचारतया पुरःस्थमपि वस्त्वजानन्, अत एव—जगन्नाशसंबन्धिनी निशा । यस्यां
निशि जगन्नाशो भवतीति यावत् । तत्संबन्धी प्रलयकाले सकलभूतप्रासलालसासंपन्नो रुद्रस्त-
द्रुमुद्रा आकारो यस्य । क्रोधवशाच्चितरां विकृताकार इति यावत् । एवंभूतः संस्तान्सुरानदो
वक्ष्यमाणमुक्तवान् ॥

‘पुनर्वक्ष्यसि मा मैवम्’ इत्यादेरुत्तरमाह—

कयापि क्रीडतु ब्रह्मा दिव्याः स्त्रीर्दीव्यत स्वयम् ।

कलिस्तु चरतु ब्रह्म प्रेतु वातिप्रियाय वः ॥ १२२ ॥

कयेति ॥ हे देवाः, ब्रह्मा कयाप्यतिसुन्दर्या गायत्र्यादिपदवाच्यया । अज्ञातनामजाति-
गोत्रया वा । अथ च—अगम्यत्वाद्यस्या नामकथनेऽप्यस्माकं लज्जा भवति तथा सुतया । सह
सुखेन क्रीडतु । तथा—यूयं स्वयमात्मना दिव्याः स्त्रीः स्वर्गभवाः रम्भादीः । अहल्यामुख्या
वा । रमणीर्दीव्यत स्वेच्छया तामिः सह सुरतक्रीडां कुरुत । ‘प्रजापतिः स्वां दुहितरमभ्यधा-
वत्’ इति श्रुत्या ब्रह्मणः स्वाच्छन्द्याद्भवतां सुतरां स्वाच्छन्द्यामिति स्वयमित्यनेनेक्तम् । कलिस्तु
पुनर्ब्रह्मचर्याख्यं व्रतं यावज्जीवं चरतु । वा अथवा जीवन्कलिरस्मानुपहसिष्यतीत्यनेन न जीवि-
तव्यमिति वो गुष्माकमतिप्रियाय नितरां दुष्ट्यै प्रेतु म्रियताम् । स्वयं सर्वैः स्वेच्छाचारः क्रियते,
मया तु स्वेच्छाचारो न कर्तव्यः, मर्तव्यमेवेति क्रीदशीयं भवतां परप्रद्वेषरीतिरिति लोकरीत्यो-
पहासः । अथ च—यूयं ब्रह्मादयः सर्वेऽपि स्वेच्छाचारिणः स्वाच्छन्द्यां कुरुत नाम, कलिस्तु न
तादृगिति ब्रह्मैव चतुरः, गुष्माकमप्यतिप्रियाय भैमीलक्षणाय वस्तुने म्रियताम् । भवद्वत्स्वेच्छा-
चारं न करोमि किं तु भैमीप्राप्तये प्रवृत्तस्य मम मरणं चेत्स्यात्, तदप्यस्त्विति भावः । अत्रा-
प्युपहास एव तात्पर्यम् । क्रीडार्थत्वेति (पि) ‘दिवः कर्म च’ इति करणस्यापि कर्मलात्स्त्रीभि-
रित्यर्थे द्वितीया ॥

१ ‘परमम्’ इति तु युक्तः पाठः । तत्र परमं रोषान्ध इति योज्यम् । इति सुखावबोधा ।

उपहासमेव प्रकटयति—

चर्येव कतमेयं वः परस्मै धर्मदेशिनाम् ।

स्वयं तत्कुर्वतां सर्वं श्रोतुं यद्विभितः श्रुती ॥ १२३ ॥

चर्येति ॥ हे देवाः, परस्मा अन्यस्मै जनाय 'स्वसुतादिगमनं न कार्यम्' इति धर्मदेशिनां धर्ममुपदिशतां स्वयं तद्ब्रह्महत्यास्वसुतादिगमनं सर्वं निषिद्धं कर्म कुर्वतां वो युष्माकमियं कतमेव कैव चर्या आचाररीतिः अपि तु न कापीत्याक्षेपः । अचेतने अपि श्रुती कणौ यद्भवदीयमहत्यादिगमनं कर्म श्रोतुं विभितः त्रस्यतः स्वेच्छाचारिणां भवतां परपीडयामेव तात्पर्यमिति भावः । चर्या, भावे 'गदमद-' इति यत् ॥

तत्र स्वयंवरेऽलम्भि भुवः श्रीर्नैषधेन सा ।

जगतो हीस्तु युष्माभिर्लाभस्तुल्याम एव वः ॥ १२४ ॥

तत्रेति ॥ तत्र स्वयंवरे नैषधेन भुवः श्रीः सौन्दर्यातिशयाद्भूलक्ष्मीः सा भैमी अलम्भि प्राप्ता । युष्माभिस्तु पुनर्जगतो हीस्त्रैलोक्ये यावती वर्तते सा लज्जा, जगतः सकाशाद्वा भैम्यनाहतत्वाद्या लज्जा सा लब्धा । इति वो नलस्य युष्माकं च लाभोऽपूर्ववस्तुप्राप्तिस्तुल्य एवाभासते तुल्याम एव । शकारहकारमात्रवैरूप्यमितरत्तुल्यमेवेति । भवद्भिर्लज्जैव लब्धा, ननु भैमीति रूपदर्पो वृथैवेति भावः । अयं च यूयं च यूयं तेषां वः । एकशेषः ॥

दूरात्तः प्रेक्ष्य यौष्माकी युक्तेयं वक्रवक्रणा ।

लज्जयैवासमर्थानां मुखमास्माकमीक्षितुम् ॥ १२५ ॥

दूरादिति ॥ आगच्छतो नोऽस्मान्दूराद्दूरत एव प्रेक्ष्य यौष्माकीयं वक्रवक्रणा मुखकौटिल्यकरणं युक्तैव । किंभूतानां युष्माकम्—[शुणीभूतस्य विग्रहान्तर्गतस्य युष्मच्छब्दस्य विशेषणम्] यतो भैम्यवृत्तत्वात्संजातया लज्जयैव हेतुना आस्माकं मुखमीक्षितुमसमर्थानाम् । लज्जाशीलो ह्यन्यं दूरादेव दृष्ट्वा लज्जया मुखं न दर्शयति तस्मात्सलज्जा भवन्त इति । युक्तमैवेतदिति भावः । अयमप्युपहासः 'लज्जयेव' इति पाठे उत्प्रेक्षा । प्रेक्ष्येति वक्रणापेक्षया समानकर्तृकत्वम् । यौष्माकीति 'तस्मिन्नणि च-' इति युष्माकादेशः । 'युष्माकम्' इति पाठः साधुः । एवमेवास्माकमित्यत्रापि द्रष्टव्यम् । वक्रणेति नामधातोर्युच् ॥

स्थितं भवद्भिः पश्यद्भिः कथं भोस्तदसांप्रतम् ।

निर्दग्धा दुर्विदग्धा किं सा दृशा न ज्वलत्कुधा ॥ १२६ ॥

स्थितमिति ॥ हे देवाः, तन्नलवरणं पश्यद्भिर्भवद्भिः कथं स्थितम् । औदासीन्येनेति शेषः । असांप्रतम् । अनुचितमेतदित्यर्थः । दुर्विदग्धा भवदवज्ञानादचतुराचारा सा भैमी ज्वलन्ती देदीप्यमाना कुत्कोधो यस्यां तथा दृशा कृत्वा किमर्थं न निर्दग्धा सुतरां न भस्मात्कृता । अपि तु तादृक्सामर्थ्यसद्भावे तस्याश्च सापराधत्वे दग्धमुचितम्, तदपि न कृतमित्येतदप्युचितमेवेत्यर्थः । 'युक्ते द्वे सांप्रतं स्थाने' इत्यमरः । भोरिति प्रत्येकं संबुद्धिः ॥

१ 'अलम्भि लब्धा । लभेर्गन्तात्कर्मणि लुङि 'विभाषा त्रिण्णुलोः' इति विकल्पाश्रुमागमः' इति मल्लिनाथस्तु भ्रान्तः ।

महावंशाननादृत्य महान्तमभिलाषुका ।

स्वीचकार कथंकारमहो सा तरलं नलम् ॥ १२७ ॥

महेति ॥ कुलशीलादिना महान्तमत्युत्कृष्टं नलं (वरं) अभिलाषुका सा भैमी कश्यपसुत-
त्वान्महावंशान्दिव्यवस्त्रादिभूषितान्युष्मान्परित्यज्य तरलं चलस्वभावमनिश्चितबुद्धिं नलं कथं-
कारं कथमिव स्वीचकार । अहो आश्चर्यम् । महान्तं कामयमानया देवपरित्यागेन मनुष्यवर-
णान्महच्चित्रमित्यर्थः । अथ च—या महापरिमाणं वाञ्छति सातिविशालान्द्वान्वेणून्परित्यज्य
तरङ्गस्यशमात्रेणापि चञ्चलं ह्रस्वं नलाख्यं तृणमङ्गीकरोतीति चित्रमेव । अत एव सा किं न
भवद्भिर्दग्धेति भावः । अभिलाषुका, 'लषपत-' इत्युक्त्वा । महान्तमिति, 'न लोका-' इति
षष्ठीनिषेधाद्वितीया । कथंकारं पूर्ववत् ॥

इदानीं नलः कथं सोढ इत्याह—

अवाहशैर्दिशाभीशैर्मृग्यमाणां मृगेश्वराम् ।

स्वीकुर्वाणः कथं सोढः कृतरीढस्तृणं नलः ॥ १२८ ॥

अवाहशैरिति ॥ भो देवाः, दिशाभीशैर्महासमृद्धिभिर्भाहशैर्मृग्यमाणां काम्यमानां
मृगेश्वरां भैमीं स्वीकुर्वाणः समुद्रहन्, अत एव भवत्सु कृतरीढः कृतावशः, तृणत्युतोऽतिनि-
सारः, अथ च—नलशब्दवाच्यत्वात्तृणभूतः, स नलो भवद्भिः कथं केन प्रकारेण सोढः क्षान्तः ।
सा भवद्भिर्भिलाषिता तया भवन्तोऽनादृता इत्युपहासः । मृगेश्वरां, 'न लोका-' इति षष्ठी-
निषेधः । सोढः, 'तीपसह-' इतीड्विकल्पाद् 'यस्य विभाषा' इति निष्ठाया नेट् ॥

दारुणः कूटमाश्रित्य शिखी साक्षीभवन्नपि ।

नावहर्त्तिकं तदुद्वाहे कूटसाक्षिक्रियामयम् ॥ १२९ ॥

दारुण इति ॥ अयं शिखी बहिर्दारुणः कूटं काष्ठराशिमाश्रित्याग्निसाक्षिके विवाहे साक्षी-
भवन्नपि तत्र प्रकाशमानोऽपि तयोर्भैमीनलयोः तस्य, तस्या वा, उद्वाहे विवाहे विषये कूटसा-
क्षिणोऽलीकसाक्षिणः क्रियां सत्यापलापलक्षणां किं नावहत् । अपितु—एतदप्यनुचितं कृतम् ।
कूटसाक्षी तु परकीयं वस्त्वन्यस्यै दापयति । तदनेन प्रायशस्त्रं न स्थितमित्याग्निसाक्षिको
विवाह एव न भवतीति । भैमी नलेन नोढेति भैमी नलादन्यस्यै भवत्स्वेव मध्ये कस्यैचित्कि-
मिति न दापितेत्यर्थः । अथ च—दारुणः पापकारिखादतिकूरः पुरुषः कपटमाश्रित्य व्यवहारे
साक्षीभवन्नपि तस्य चित्ते धृतस्य कार्यस्योद्वाहे निर्वाहे कूटसाक्षित्वं धत्ते । अत्र तु नेत्याश्चर्यम् ॥

अहो महःसहायानां संभूता भवतामपि ।

क्षमैवासौ कलङ्काय देवस्येवामृतद्युतेः ॥ १३० ॥

अहो इति ॥ भो देवाः, महःसहायानां तेजस्विनां दिव्यमूर्तानां भवतामपि क्षमैवासौ
कलङ्काय इन्द्रादिषु सत्स्वपि भैमी नलं धृतवतीत्यशङ्के । अथ च—नलकृतानादररूपाय ।
अथ च—लज्जावशादन्यवदनवीक्षणाशक्तिमुखमालिन्यरूपाय कलङ्काय संभूता । अहो महदा-
श्चर्यम् । गुणभूता क्षमा दोषाय जातेत्यर्थः । महःसहायस्य तेजस्विनोऽमृतपतेर्देवस्य दीप्यमा-
नस्य चन्द्रस्येव । यथा चन्द्रस्य क्षमा भूमिः कलङ्काय जाता । भवतामपीत्यपिशब्देन यत्र
कलङ्कशङ्कापि नास्तीति सूचितम् । 'भूश्चन्द्रकलङ्कः' इति ज्योतिर्विदः । महःसहायानामपीति

वा । चन्द्रस्य अथा तथा भवतामपीति समुच्चयार्थो वा । क्षमां परित्यज्य भवद्भिरन्यतरस्य चेद्दण्डोऽकरिष्यत तर्ह्ययशो नाभविष्यदिति भावः ॥

सा वव्रे यं तमुत्सृज्य मद्यमीर्ष्याजुषः स्थ किम् ।

ब्रूतागः सञ्चनस्तस्माच्छञ्चनाद्याच्छिनद्धि तान् ॥ १३१ ॥

सेति ॥ हे देवाः, सा भैमी यं वव्रे तं नलमुत्सृज्य यूयं मद्यं कलये किमितीर्ष्याजुषोऽ-
क्षान्तिपराः स्थ भवथ । अपराधिनस्तस्यापकर्तुमशक्ताः सन्तोऽनपराधाय मद्यं किमितीर्ष्या-
युक्ताः स्थेत्युपहासः, तस्माद्यूयं ब्रूत कथयत—अहं तस्मान्नलात्सकाशाच्छञ्चना कपटेन कथ-
मपि वञ्चयित्वा तामाच्छिनद्धि आहरामि । यतः—आगसो भवदनादररूपापराधस्य सद्माश्रय-
भूतः, तस्मादविलम्बेनैव तामाहरामि । गच्छेति मामनुमन्यध्वमित्यर्थः । अन्येनापराधे कृते-
ऽन्यस्मै द्रुह्यत इति युक्तमिति लोकरीत्योपहासः । ब्रूत नो युष्माकमस्माकं चागःसञ्चानादर-
णादपराधिनीं तां नलादानयामीति वा । मद्यं, 'क्रुधद्रुह-' इति चतुर्थी । आच्छिनद्धि, वर्त-
मानसामीप्ये लट् ॥

यतध्वं सहकर्तुं मां पाञ्चाली पाण्डवैरिव ।

सापि पञ्चभिरस्माभिः संविभज्यैव भुज्यताम् ॥ १३२ ॥

यतध्वमिति ॥ यूयं मां सहकर्तुं यतध्वं यत्नं कुरुत । भैमीमानेतुमहं गच्छामि, यूयं
मम सहायार्थमागच्छतेत्यर्थः । तव साहाय्यकेऽस्माकं किं फलमित्यत आह—अस्माभिरिन्द्रा-
म्रियमवरुणैर्मया सह पञ्चभिः सा भैम्यपि संविभज्य संभोगकालं समानभागमेव कृत्वैवोपभु-
ज्यताम् । तथाच भवतामपि फलमस्तीति भावः । कैः केव-पञ्चभिः पाण्डवैः पाञ्चाली द्वौप-
दीव । पाञ्चालीदृष्टान्तेनैकस्याः पतिव्रताया बहुभिरुपभोगो न दृष्टचर इत्यलौकिकत्वं परिहृतम् ।
पाण्डवानामग्रभावितात्तदानीं दृष्टान्तत्वेन कलेयोंगित्वाद्भविष्यदर्थज्ञानसामर्थ्याद्वचनं युक्तम् ।
जगत्प्रवाहानादितया पाण्डवपाञ्चालीवृत्तान्तानामतीतत्वात्तदुदाहरणीकृत्यैतदुक्तमिति वा । पा-
ञ्चाली । जनपदवाचिनः क्षत्रियाभिधायिनः पाञ्चालशब्दात् 'जनपदशब्दात्-' इत्यपत्येऽञ् ॥

अथापरिवृढा सोढुं मूर्खतां मुखरस्य ताम् ।

चक्रे गिरा शराघातं भारती सारतीव्रया ॥ १३३ ॥

अथेति ॥ अथ पूर्वोक्तकलिवचनाकर्णनानन्तरं तामुक्तप्रकारां मुखरस्यानुचितभाषणशीलस्य
कलेर्मूर्खतां सोढुं क्षन्तुमपरिवृढाऽसमर्था भारती सरस्वती अर्थगाम्भीर्यात्सारया श्रेष्ठया, परुष-
त्वाच्च तीव्रया दुःसहया गिरा कलेः शराघातं वाणव्यधमिव चक्रे । वाणवत्पीडाकरं परुषं वच-
नमूच इत्यर्थः । 'भारतीव्रया' इति पाठे—अर्थगाम्भीर्येण दुःसहया ॥

कीर्तिं भैमीं वरं चास्मै दातुमेवागमन्नमी ।

नै लीढे धीरवैदग्धीं धीरगम्भीरंगाहिनी ॥ १३४ ॥

१ 'शतेषु षट्सु सार्धेषु त्र्यधिकेषु च भूतले । कलेर्गतेषु वर्षेषु प्राभवन् कुरुपाण्डवाः ॥' इति राजत-
रङ्गिणीतः ताण्डवानां कल्पन्तर्गतत्वेनेति बोध्यम् । २ 'नालीढ' इत्यपि पाठः— इति सुखावबोधा ।
३ 'गाहिनीम्' इति पाठे 'विरुद्धलक्षणया धीरे संबोध्य गम्भीरार्थस्य गाहिनीं धीरवैदग्धीं न लीढे इति
व्याख्येयम्' इति सुखावबोधा ।

कीर्तिमिति ॥ हे कले, अमी देवा असै नलाय भैमीं दातुमेव, तथा—भैमीं कामय-
मानोऽपीन्द्रायर्थं भैम्या एव द्रव्यं कृतवान्, एवंविधोऽतिधीरः कोऽपि नास्तीति कीर्तिं यशः,
तथा—भैमीं च प्रत्यक्षलभ्याम्, तथा—उक्तप्रकारान्वरांश्च असै नलाय दातुमेवागमन्स्वयंवरं
गतवन्तः । नतु भैमीं वरीतुमिति त्वं नो वेत्सीति शेषः । देवा हि केनापि प्रकारेण परीक्ष्य
परितुष्टाः सन्तो वरं ददते । कुतोऽहं न वेद्मीत्यत आह—यस्मादगम्भीरस्योत्तानस्यार्थस्य
गाहिनीं स्पृशिनीं गम्भीरार्थग्राहिणीं न भवतीत्यर्थः । एवंभूता मूढानां बुद्धिधोराणां महाश-
यानां वैदग्ध्यं चातुरीं न लीढे न वेत्तीत्यर्थः । त्वं तु मूर्खत्वादेतेषामभिप्रायमज्ञात्वोपहसितवा-
निति भावः । अधीरेत्यकारप्रश्लेषेण संबोध्य, अगम्भीरगाहिनी ते धीः वैदग्धीम् । अर्थादे-
तेषां न लीढ इति वा । हे अर्धोर्बुद्धिरहित मन्दबुद्धे कले, अगम्भीरगाहिनी ते धीरवैदग्धी-
मचातुर्यं नास्वादयति अपि तु प्राप्नोत्येवेति काका वा व्याख्येयम् । लीढे, लिहेः स्वरि-
तेत्वात्तद् । क्वचित् 'लेढि' इति पाठः ॥

वाग्मिनीं जडजिह्वस्तां प्रतिवक्तुमशक्तिमान् ।

लीलावहेलितां कृत्वा देवानेवावदत्कलिः ॥ १३५ ॥

वाग्मिनीमिति ॥ कलिर्वाग्मिनीं वाचोयुक्तिपरम्पराचतुरां तां देवीं प्रतिवक्तुं प्रत्युत्तरं
दातुमशक्तिमानसमर्थो यतः—प्रत्युत्तरास्फुरणाज्जडजिह्वः कुण्ठितवदनशक्तिः, अत एव तां
लीलया विलासव्याजेनावहेलितामवज्ञातां कृत्वा क्षिप्रं त्वां प्रतिवक्तुमयुक्तमित्येवंप्रकारं परिहस्य
देवानेवावदत् ॥

प्रौञ्छि वाञ्छितमस्माभिरपि तां प्रति संप्रति ।

तस्मिन्नले न लेशोऽपि कारुण्यस्यास्ति नः पुनः ॥ १३६ ॥

प्रौञ्छीति ॥ हे देवाः, संप्रत्यस्माभिरपि तां भैमीं प्रति वाञ्छितमभिलाषः प्रौञ्छि परि-
मार्जितः । त्यक्तमित्यर्थः । नोऽस्माकं पुनः कारुण्यस्य लेशोऽपि तस्मिन्नले नास्ति । नलमपकर्तुं
प्रवर्तमह इत्यर्थः । प्रौञ्छि, उञ्छेर्वर्जनार्थात्कर्मणि चिण् ॥

वृत्ते कर्मणि कुर्मः किं तदा नाभूम तत्र यत् ।

कालोचितमिदानीं यः शृणुतालोचितं पुनः ॥ १३७ ॥

वृत्त इति ॥ हे देवाः, स्वयंवरलक्षणे कर्मणि वृत्ते जाते सति किं कार्यं कुर्मः, अपि तु
किंचिदिदानीं कर्तुं न शक्यम् । पश्चात्तापमात्रं भवति, न तु तल्लभः परदारत्वात्, गतशोको
न कर्तव्य इति च । तस्मात्तां प्रति वाञ्छितं त्यक्तमित्यर्थः । यतो यस्मात्तदा स्वयंवरसमये वयं
तत्र नाभूम स्थिताः । तदानीं चेत्तत्राभविष्याम, तर्हि तथैवाकरिष्याम, तन्नाभूदित्यर्थः । हे
देवाः, यूयमिदानीं पुनर्भैम्या नले वृत्ते सत्यपि कालोचितं, नोऽस्माकमालोचितं विचारं शृणु-
ताकर्णयत । नले कृपालेशोऽपि नास्तीति मयोक्तम्, तत्प्रकारमाकर्णयतेत्यर्थः । नः, 'अस्मदो
द्वयोश्च' इति बहुलम् । आलोचितं, भावे क्तः ॥

तदेवाह—

प्रतिज्ञेयं नले विज्ञाः कलेर्विज्ञायतां मम ।

तेन भैमीं च भूमिं च त्याजयामि जयामि तम् ॥ १३८ ॥

प्रतिज्ञेति ॥ हे विज्ञाः, कलेर्ममेयं प्रतिज्ञा विज्ञायताम् । भवद्भिरिति शेषः । इयमिति किम्—अहं तेन नलेन प्रयोज्येन मैमीं च भूमिं च त्याज्यामि शीघ्रं मोचयामि । अत एव तं जयामीति प्रतिज्ञा मम चेतस्थेवं वर्तत इति भवद्भिर्ज्ञायत एव तथापि स्पष्टं मया कथ्यते तदाकर्ण्यतामित्यर्थः । कलेर्ममेत्यहंकारः सूचितः । तेन, अनुक्ते कर्तरि तृतीया, त्याज्यामि, जयामीति वर्तमानसामीप्ये भविष्यति लट् ॥

नैषधेन विरोधं मे चण्डतामण्डितौजसः ।

जगन्ति हन्त गायन्तु रवेः कैरववैरवत् ॥ १३९ ॥

नैषधेनेति ॥ चण्डतया भूमैमीपरित्याजनद्वारातिपीडाकारित्वाभिर्दयत्वेन मण्डितौजसो-
ऽलंकृतौजसो मे मम नैषधेन सह विरोधं जगन्ति त्रयोऽपि लोका गायन्तु कीर्तयन्तु । कस्य किमिव—चण्डतामण्डितौजसो रवेः सूर्यस्य कैरवैः कुमुदैः सह वैरवद्विरोधमिव । हन्त खेदे ।
अयोग्येन हीनतेजसा नलेन सह विरोधारम्भात्रैलोक्ये यद्यप्ययशो भविष्यति, तथापि किं कुर्म इति खेदः । अयशःसमुदयेऽपि सूर्येण कैरववैरवन्मयापि नलवैरं करिष्यत एवेति भावः । एतेन दर्पः सूचितः ॥

द्रापरः साधुकारेण तद्विकारमदीदिपत् ।

प्रणीय श्रवणे पाणिमवोचन्नमुचे रिपुः ॥ १४० ॥

द्रापर इति ॥ द्रापरस्तृतीययुगरूपः सहचरस्तस्य कलेर्विकारं नलेन सह विरोधरूपं साधुकारेण साध्वतिशब्दोच्चारणेनादीदिपत्साधु, उचितमेतत्त्वया विचारितमित्युद्दीपयामास । तस्य प्रोत्साहनं चकारेत्यर्थः । अथ नमुचेर्द्वैत्यस्य रिपुरिन्द्रो युष्माभिः साहाय्यं कर्तव्यमिति कलिनोक्तस्य वचस उत्तरत्वेनैतद्व्यापारमध्येऽस्माभिर्न स्वीयत इति लौकिकाभिनयव्यञ्जनवशा-
च्छ्रवणे पाणिं प्रणीय यत्त्वया विचारितं तदस्माभिः श्रोतुमप्यनर्हमिति वा पाणिभ्यां कर्णौ पिधाय कलिमवोचत् । अदीदिपत्, दीपेर्ण्यन्ताब्धि 'आजभासभाषदीप-' इत्यादिनोपधा-
ह्रस्वविकल्पः ॥

विस्मेयमतिरस्मासु साधु वैलक्ष्यमीक्षसे ।

यदत्तेऽल्पमनल्पाय तदत्ते ह्रियमात्मनः ॥ १४१ ॥

विस्मेयेति ॥ हे कले, त्वं विस्मेयाश्चर्यहेतुर्मतिर्यस्यैवंविधोऽसि । यस्मात्त्वमस्मासु वर्तमानं वैलक्ष्यं सलज्जत्वं साधु सम्यक्प्रकारेणेक्षसे जानासि । पराशयवेदितया तव तीक्ष्णबुद्धिस्त्वाद्वयं विस्मिताः स्मेत्युपहासः । साधूचितं यद्वैलक्ष्यं तद्यस्मादीक्षस इति वा । कथं भवत्सु वैलक्ष्य-
सौमिल्यमित्याशङ्क्य समर्थयते—यः पुरुषोऽनल्पाय महते पुरुषायाल्पमतिरुच्छं वस्तु दत्त इति यत्, स पुरुषस्तदल्पवस्तुदानं कर्मात्मने स्वस्यै ह्रियमेव दत्ते । महते यदल्पं दीयते तदल्प-
दानमेव कर्तुं दात्रे पुरुषाय लज्जामेव दत्ते । तेन तस्य लज्जैव भवतीत्यर्थ इति वा । तथा च महते नलायास्माभिरल्पमेव दत्तमिति लज्जा युक्तैवेति भावः । अतितरां नलमाहात्म्यं सूचि-
तम् । एतेन 'दूरान्नः प्रेक्ष्य—' इत्यस्योत्तरम् । यद्यदि, तत्तर्हीति वा योज्यम् । यद्वा—अन-

१ 'हन्त हर्षे' । आत्मनः सकाशादधिकेन नैषधेन विरोधाद्धोके मम यशो भावीति हर्षः इति सुखावबोधा ।

ल्पाय न विद्यतेऽल्पो यस्माद् । अतिहीनायेत्यर्थः । यदस्मदादिरल्पं 'कस्कोऽयं धर्ममर्माणि कृन्तति' इत्याद्युपालम्भवचनं दत्ते करोतीति तत्स्वस्मै ह्रियमेव दत्ते । अधमस्य महोपालम्भ-योग्यस्य तवालप एवोपालम्भः कृत इति विषादादस्माकं वैलक्ष्यं युक्तमेवेति व्याख्येयम् । अधमायाल्पमत्युपालम्भादि यद्वत्ते तत्स्वस्मै ह्रियं दत्ते । अधमेन सह संभाषणनिषेधात्तस्यो-पालम्भोऽपि न कार्यः । स त्वस्माभिः कृतः । तथा च पापरूपेण भवता सह संभाषणमस्मा-भिरनुचितं कृतमिति विषादादस्मासु वैलक्ष्यं युक्तमेवेति वा । इयमपि वक्रोक्तिः ॥

दानाल्पत्वनलमहत्त्वप्रकटनपूर्वं वैलक्ष्यसौचित्तीं समर्थयते—

फलसीमां चतुर्वर्गं यच्छतांशोऽपि यच्छति ।

नलस्यास्मदुपपन्ना सा भक्तिर्भूतावकेशिनी ॥ १४२ ॥

फलेति ॥ यस्या नलभक्तेः शतांशोऽपि शततमो भागः फलस्य सीमां मर्यादाभूतं निर-तिशयफलरूपं चतुर्वर्गं धर्मार्थकाममोक्षरूपं यच्छति नलाय दातुं शक्नोति, सास्मदुपपन्नाऽस्म-दाश्रयाऽस्मद्विषया नलस्य भक्तिरवकेशिनी निष्फला भूता जाता । यस्याः शततमांशेन वशीकृतैरस्माभिः संतुष्य फलरूपत्वेन चतुर्वर्गोऽपि नलाय दातुं शक्यते, तस्या निरतिश-यायाः परिपूर्णायाश्चतुर्वर्गादधिकतमस्य फलस्याभावादस्माकं दातुमसामर्थ्यात्सा निष्फलैव जातेत्यर्थः । निरतिशयभक्तैर्युक्तत्वान्महते नलाय चतुर्वर्गोऽप्यल्पतरफलत्वादातुमशुक्तः । तादृशाय भैमीलक्षणाल्पतमफलदाने कृतेऽस्माकं लज्जा युक्तैवेति भावः । यच्छततमांशवशी-कृतैरस्माभिर्दत्तसामर्थ्यो नलोऽप्यन्यस्मै जनाय फलावधि चतुर्वर्गं दातुं शक्नोतीति यावत्, सा भक्तिरपूर्णा निष्फला जातेति वा व्याख्येयम् । 'सोऽपि' इति पाठे चतुर्वर्गं ददतामस्माकं स नलोऽपि क्रियमाणकर्मफलमर्यादां ब्रह्मार्पणरूपेण ददाति तस्याः पुनः प्रत्यर्पणात्तस्यास्माकं च साम्यमेव । किंतु नलस्यास्मद्विषया सा निरतिशया कर्ममात्रस्यापि ब्रह्मण्येवार्पणात्फलाभिसं-धानरहिता भक्तिर्वन्ध्या जाता, तादृग्भक्तिफलदानेऽस्माकमसामर्थ्यात् । तथा च वैलक्ष्यं युक्तमेवेति व्याख्येयम् । यच्छताम् । संबन्धे षष्ठी । शतं चासावंशश्चेति विग्रह्य लक्षणया शततमोऽंश इति । 'उपपन्न आश्रये' इति साधुः ॥

नलो वैराहो न भवतीत्याह—

भव्यो न व्यवसायस्ते नले साधुमतौ कले ।

लोकपालविशालोऽयं निषधानां सुधाकरः ॥ १४३ ॥

भव्य इति ॥ हे कले, रागद्वेषादिराहित्येन साध्वी निर्मला मतिर्यस्य तस्मिन् नले विषये ते व्यवसायो वैरकरणोद्यमो भव्यः शुभोदको न । किं च निषधदेशानामाह्लादकत्वा-त्सुधाकरश्चन्द्रोऽयं नलो लोकपाला दिक्पालस्तद्विशेषेण शालते शोभते स्वाभाविकेन शौर्यादिना । तदंशत्वाद्वा लोकपालवन्महाशयः । अतस्तेन सह वैरं तव शुभोदकं न भवतीति न तत्कार्यमित्यर्थः । 'मते' इति पाठे असाध्वी मतिर्यस्येति कलिविशेषणम् । 'मतः कले' इति पाठे—असाधोर्द्वापरादेरनुमत इति व्यवसायविशेषणम् ॥

१ 'असौ' इति पाठः सुखावबोधास्थः ।

एतदेव स्फुटयति—

न पश्यामः कलेस्तस्मिन्नवकाशं क्षमाभृति ।

निचिताखिलधर्मे च द्वापरस्योदयं वयम् ॥ १४४ ॥

नेति ॥ वयं तस्मिन्क्षमाभृतिं राक्षि नले कलेस्तुर्ययुगस्य तवावकाशं प्रवेशावसरं न पश्यामः संभावयामः । तथा—भग्नस्मिन्नस्य द्वापरस्य चोदयं नलपराभवनसामर्थ्यं न संभावयामः । यतः—नितरां चिता अजिता अखिला धर्मा येन । श्रौतस्मार्तधर्मानुष्ठातरीत्युभयत्र हेतुः । तस्य धर्ममयत्वात्, युवयोः पापरूपत्वात्तत्रावकाशलेशोऽपि न संभाव्यत इत्यर्थः । यद्यपि देवा नलपराभवस्य भविष्यतां जानन्ति, तथाप्युत्साहभङ्गद्वारा कलिनिषेध एव तात्पर्यादवकाशं न पश्याम इत्युच्यते । यद्वा—पश्याम इति वर्तमानसामीप्ये भविष्यति लट्-प्रयोगात्प्रस्तुतमवकाशो नास्ति, विलम्बेन भविष्यतीति सूचितमिति ज्ञेयम् । अथ च—यथासंख्येन तितिक्षाशीले कलहावकाशो न, निश्चितसकलधर्मरहस्ये च संदेहस्योदयो न भवतीति युक्तम् ॥

भैम्यपि न बाध्येत्याह—

सा विनीततमा भैमी व्यर्थानर्थग्रहैरहो ।

कथं भवद्विधैर्वाध्या प्रमितिर्विभ्रमैरिव ॥ १४५ ॥

सेति ॥ पातित्रत्यादिधर्मनिष्ठत्वाद्विनीततमा सा भैमी व्यर्थो निर्हेतुको वैराचरणलक्षणोऽनर्थस्तत्र ग्रहोऽभिनवेशो येषां तैर्भवद्विधैः कथमिव बाध्या पीडनीया । अपितु-अनुचितमेतत् । अहो कष्टं, संबुद्धिर्वा, आश्चर्यं वा । कैः केव—विशिष्टैर्धर्मैर्विपर्ययज्ञानैर्विनीतं सुतरामपाकृतं तमोऽज्ञानं ययैवंभूता भ्रान्तिज्ञानविरोधिनी प्रमितिः सम्यगनुभूतिस्तान्त्विकी रजतादिधीरिव कथं बाध्येत्यर्थः । किंभूतैर्विभ्रमैः—व्यर्थो निष्फलोऽनर्थस्य शुक्तिरजतादेर्ग्रहो ज्ञानं येषां तैः । 'अविनीततम आः' इति पदच्छेदः । आः कोपे । नितरामविनीत अधम कले इति वा ॥

उक्तिविशेषेण षड्विः श्लोकैः पुनरपि तौ न बाध्यावित्याह—

तं नासत्ययुगं तां वा त्रेता स्पर्धितुमर्हति ।

एकप्रकाशधर्माणं न कलिद्वापरौ युवाम् ॥ १४६ ॥

तमिति ॥ न असत्यं नासत्यं किंतु सत्यमेव युगं सत्ययुगम् । कृतयुगमिति यावत् । तं नलं तां भैमीं वा स्पर्धितुं तुल्यितुमर्हति । तथा—त्रेतायुगमपि स्पर्धितुमर्हति न तु जेतुमित्यर्थः । यथासंख्येन वा योज्यम् । यस्मादेको मुख्यः स चासौ प्रकाशधर्मा च तम् तां वा, प्रकाशः प्रसिद्धो धर्मो यस्य यस्याश्च । पश्चादेकशब्देन कर्मधारयः । लोकत्रयस्त्रीपुंसमध्ये तावेव धर्मप्रधानौ । यतः, तस्मात्सत्ययुगस्यापि चतुश्चरणधर्मत्वादेकप्रकाशधर्मत्वात्सत्ययुगं स्पर्धितुमर्हति । त्रेतायास्तु त्रिचरणधर्मत्वेऽपि कलिद्वापरापेक्षया धर्मबाहुल्यात्कृतयुगसाधर्म्यादेकप्रकाशधर्मत्वसंभवात्सापि स्पर्धितुमर्हतीत्यर्थः । कलिद्वापरौ युगे युवां पुनस्तौ स्पर्धितुं नार्हथ इति विभक्तिविपरिणामः कार्यः । तयोर्धर्मैकप्रधानत्वात्, युवयोश्चाधर्मैर्बाहु-

ल्याद्युवां तौ तुल्यितुमप्यसमर्थौ, किं पुनर्जेतुमित्यर्थः । आ सामस्त्येन सत्यं यत्र तदास-
त्यम् । तच्च तद्युगं च, चतुश्चरणधर्मयुक्तं कृतयुगं, तथा—त्रेतायुगं, तौ स्पर्धितुं नार्हतः
अपिलहंत एवेति काङ्क्षः । उक्तादेव हेतोरसत्ययुगं, कृतयुगं तौ स्पर्धितुमर्हति तत्रैव तयोः
सत्त्वाद्धर्मप्रधानत्वाच्च । त्रेतायुगं च नार्हति; त्रयाणामप्यधर्मसंस्पर्शात्; तत्र तयोरसत्त्वाच्चेति
वा । कलिद्व्यापरयोः पुरुषत्वान्नलेन सह, त्रेतायाश्च स्त्रीत्वाद्भैरव्या सह, स्पर्धासंभावनायां
पार्थक्येन निषेधो युक्त इति वा । कृतयुगं तं स्पर्धितुं नार्हति । युवामपि नार्हतः । सत्ययु-
गेऽधर्मलेशसंस्पर्शसंभावनापि संभवेत्, नतु नले तथा—त्रेतायामपि, नतु भैरव्याम् । तथा
चाद्यं युगद्वयं ताभ्यां स्पर्धितुमपि न शक्नुमः, युवां पुनर्न शक्ताविति किं वाच्यमित्यर्थ इति
वा । अथ च—दस्योर्युगं नलं स्पर्धितुमर्हति । गार्हपत्याहवनीयदक्षिणाग्नित्रयरूपा च भैरवी
स्पर्धितुमर्हति । यतः—एकः केवलः प्रकाश उज्ज्वलः प्रसिद्धो वा धर्मः स्वभावः सौन्दर्या-
दिगुणो वा ययोर्भैरवीनलयोः प्रकाशः शोभालक्षणो धर्मो ययोरिति वा । अग्नित्रयपक्षेऽप्येकः
केवलः प्रकाशस्तेज एव धर्मः स्वभावो यस्या इति सौन्दर्यादीन्मत्वात्पावित्र्याच्च दस्युगमग्नि-
त्रयं च ताभ्यां तुल्यं भवितुमर्हतीत्यर्थः । कलिद्व्यपरौ युवां पुनर्न, अमुन्दरत्वात्पापप्रधान-
त्वाच्चेत्यर्थः । अथ च—एको विरुद्धधर्मरहितः प्रकाशो निश्चितश्च धर्मो यत्र तं च तां च
कलहसंदेहौ स्पर्धितुं नार्हतः । विरुद्धधर्मत्वे हि कलहसंभवो विशेषधर्माप्रकाशे च संदेहसं-
भवः । अत्र त्वेकधर्मत्वात्प्रकाशमानधर्मत्वाच्च कलहसंदेहौ न संभवत इति युक्तमिति भावः ।
'त्रेताऽग्नित्रितये युगे', 'प्रकाशश्च प्रसिद्धे स्यात्', 'संदेहद्व्यपरौ चाथ' इत्यमरः । प्रकाशधर्म-
शब्दयोः पूर्वं बहुव्रीहौ 'धर्मादनिच्—' इति समासान्तः । पश्चात्पूर्वेण समासः ॥

करिष्येऽवश्यमित्युक्तिः करिष्यन्नपि दुष्यसि ।

दृष्टादृष्टा हि नायत्ताः कार्यीया हेतवस्तव ॥ १४७ ॥

करिष्य इति ॥ हे कले, अवश्यं निश्चितं करिष्ये । अर्थान्नलपराभवमित्युक्तिः प्रतिज्ञा-
वचो यस्यैवंभूतस्त्वं करिष्यन्नपि कर्तुंकामोऽपि दुष्यसि दुष्टो भवसि । अपकारस्य भविष्य-
त्त्वादिदानीं साक्षात्कायव्यापाराभावेऽपि मनस्यपकारकरणवासनाया धृतत्वाद्बचनेन चानुवादा-
द्विविधपातकसद्भावात् । ब्रह्महत्याया अकरणेऽपि ब्रह्महत्यां करिष्यामीत्यादाविवेत्यर्थः ।
कुर्वाणो दुष्टो भविष्यसीति किं वाच्यमित्यपिशब्दार्थः । अथ च—अकर्ता दुष्यस्येव प्रतिज्ञा-
भङ्गादिति किं वाच्यम् । किंतु यद्यपि नलस्य पराभवं करिष्यसि, तथापि दुष्यसि, प्रतिज्ञा-
तार्थसंपादनेऽप्येवंप्रतिज्ञाकरणस्यायुक्तत्वात् । हि यस्मात्कार्यीयाः कार्यसाधनसमर्था दृष्टाश्चक्र-
चीवरादयः, अदृष्टा देशकालेश्वरेच्छादयो हेतवः कारणानि तवायत्तास्त्वदधीना (न)
भवन्ति । कार्यसाधिका दृष्टादृष्टसामग्री तावत्त्वया संपादयितुमशक्या । किंतु सा तस्य तस्य
तत्तत्कर्मवशात्स्वयमेव संपद्यत इत्यर्थान्तरन्यासः । तथाचैवं त्वया चित्ते धृतेऽनूदिते च
द्विविधं पातकमेव भवति । न तु तं परामवितुं शक्नोषीति । यद्यपि तं परामवितुं शक्यसे,
तथापि नलीयदृष्टादृष्टसामग्र्येव तत्र प्रयोजिका, न तु त्वमिति । मयैवं करिष्यते, मयैवं कृत-
मित्यादिरूपां प्रतिज्ञां प्रति स्वमात्रस्य करणत्वाभावादृष्टादृष्टकारणवैगुण्येन प्रतिज्ञाभङ्गस्यापि
शङ्कितत्वादिन्द्रोऽपि कर्तुमशक्तः, त्वं तु को नाम वराक इति च भावः । यद्वा दृष्टादृष्टरूपा
नै० च० ५७

हेतवः, (तत्र) दृष्टसामग्री यथाकथंचिद्यद्यपि संपादयितुं शक्यते तथाप्यदृष्टसामग्री त्वया न शक्यते । तथा च नलेन यदि परमो धर्मः कृतः, तर्हि स त्वया पराभवितुमशक्यः । अथाधर्मः कृतः तर्ह्यधर्मवशादेव तादृशी दशा भविष्यति त्वया किं क्रियत इत्युभयथापि दोषात् 'मयैवं करिष्यते, कृतम्' इत्यादि वल्गना न कार्येति भावः । 'इत्युक्त्वा' इति पाठे अवश्यं वश्यं वा करिष्ये इत्युक्त्वाकारप्रश्लेषेणाकरिष्यन्नपि दुष्यसि वाङ्मात्रेणापि पापसिद्धेः । किं पुनः करिष्यन्निति । अन्यत्पूर्ववत् । कार्यायाः, 'तस्येदम्' इत्यर्थे 'बृद्धाच्छः' । हितार्थे 'तस्मै हितम्' इति वा ॥

द्रोहं मोहेन यस्तस्मिन्नाचरेदचिरेण सः ।

तत्पापसंभवं तापमाप्नुयादनयात्ततः ॥ १४८ ॥

द्रोहमिति ॥ यः पुरुषो मोहेनाज्ञानेनापि तस्मिन्पुण्यश्लोकेऽनपकारिणि द्रोहमपकारमाचरेत्, स पुरुषः तत्तत्तस्मादनयादन्यायाद्धेतोरचिरेण तस्मात्तादृशापकारेण जातात्पापात्संभवो यस्य तं तापं दुःखमाप्नुयात् । बुद्धिपूर्वकारी लभत इति किं वाच्यमित्यर्थः । नलद्रोहस्तस्मात्त्वया सर्वथा त्याज्य इति भावः । अनेन शापोऽपि दत्त इति ज्ञेयम् । मोहेनेत्यत्रार्थादपिशब्दो योज्यः । मोहस्येन स्वामिन्नज्ञानाश्रय मूर्खतमेति वा संबोधनम् ॥

युगशेष तव द्वेषस्तस्मिन्नेष न सांप्रतम् ।

भविता न हितायैतद्वैरं ते वैरसेनिना ॥ १४९ ॥

युगेति ॥ हे युगानां सत्यादीनां शेष कले, तस्मिन्कले तवैष द्वेषो न सांप्रतमयुक्तः । यस्माद्वैरसेनिना नलेन सह एतत्प्रारब्धं वैरं ते तुभ्यं हिताय न भविता शुभोदकं न भविष्यति । युगेषु शेष इति निर्धारणसप्तमीसमासः । सांप्रतमव्ययम् । 'हितयोगे च' इति चतुर्थी ॥

तत्र यामीत्यसज्ज्ञानं राजसं सदिहास्यताम् ।

इति तत्र गतो मा गा राजसंसदि हास्यताम् ॥ १५० ॥

तत्रेति ॥ हे कले, तत्र नलसमीपे पराभवार्थं यामि गच्छामीत्येवंरूपं राजसं रजोगुणजनितं विचारासहम् । अत एवासदृशोभनं सद्गर्तमानमिहास्मिन्काले देशे वाऽस्यतां त्यज्यतामिति । सद्गर्तमिति वा । इति विचार्येति यावत् । इति किम्—तत्र राजसंसदि तस्यां नलसभायां गतः सन् हास्यतां परिहास्यतां त्वं मा गाः । एवं विचार्य तत्र गतः सभ्यैरुपहास्य एव भविष्यसि नतु नलं पराभवितुं शक्यसीत्येवंविधो विचारः परित्याज्य एवेत्यर्थः । असत्सदिति च विरोधाभासः । तत्र यामीति ज्ञानमसदयुक्तम्—यतो राजसम् । तर्हि किं कर्तव्यं तत्राह—इहास्मिन्नेव देशे आस्यतां स्वीयताम् । इत एव परावर्तनीयमित्यर्थः । इत्यस्मदीयं ज्ञानं सद्गर्तमिति तीतिशब्दमावर्त्य व्याख्येयम् । विपक्षे बाधकमाहोत्तरार्थेन—तत्र स्वयंवरे गतो राजसभायां स्वयंवरे वृत्ते किमर्थमागत इति हास्यतामेव गमिष्यसि ॥

१ 'सांप्रतः' इति पाठे—संप्रतिशब्दात् 'तस्येदम्' इत्यपि सांप्रतो नाधुनिक इत्यर्थः—इति सुखाचोपाधौ ।

गत्वान्तरा नलं भैमीं नाकस्मात्त्वं प्रवेक्ष्यसि ।

षण्णां चक्रमसंयुक्तं पठ्यमानं ङकारवत् ॥ १५१ ॥

गत्वेति ॥ हे कले, निषधदेशान्गत्वा प्राप्य नलं भैमीमन्तरा नलभैम्योर्मध्येऽकस्माच्छीघ्रं दुरितलक्षणकारणमन्तरेण वा त्वं न प्रवेक्ष्यसि । नलस्य पुण्यश्लोकत्वात्, भैम्याश्च पातित्रत्या-दिधर्मयुक्तत्वात्, तौ पराभवितुं न शक्नोषीत्यर्थः । क इव—असंयुक्तं पूर्वं विसंघितया पृथ-कृतप्रकृतिप्रत्ययविभागं पश्चात्पठ्यमानं संहितया प्रयोगार्हम् । उच्चार्यमाणमिति यावत् । एवंभूतं षण्णां चक्रं षण्णामिति शब्दरूपस्थवर्णवृन्दमन्तरा मध्ये ङकारवत् । ङकारो वर्णो यथाऽकस्मा-द्विधिमन्तरेण न प्रविशतीति साधर्म्योपमा । षष्शब्दात्पट्टीवहुवचने ‘षट्चतुर्भ्यश्च’ इति नुटि तत्सहितं आमि ‘स्वादिष्वसर्वनामस्थाने’ इति पूर्वपदस्य पदत्वात् ‘ज्ञलां जशोऽन्ते’ इति जश्त्वेन षकारस्य ङकारे ‘न पदान्तात्—’ इति निषेधस्य ‘अनान्नवति—’ इति निषेधात् ‘ष्टुना ष्टुः’ इति ष्टुत्वेन नान्नकारस्य णकारादेशे ‘यरोऽनुनासिके—’ इति ङकारस्याप्यनुनासिकस्य व्यवस्थि-तविकल्पत्वादनुनासिकस्यात्र नित्यत्वेन णकारे जाते सर्वथापि न स्वेन रूपेण ‘षण्णाम्’ इति पदमध्ये ङकारो यथा प्रवेशं लभते, तथा तयोर्मध्ये त्वमपीत्याशयः । अन्यथा विकल्पत्वात्पक्षे षण्णामिति स्यात् तन्मा भूदित्यत्र व्यवस्थितविभाषाऽङ्गीकरणीया । षण्णां चेति चकारो भैमीं चेति योज्यः । तथा च—क्रमेण परिपाठ्या संयुक्तं षण्णामिति कर्मभूतं शब्दरूपमन्तरा ङकारो यथा न प्रविशति । असंयुक्तावस्थायां यद्यपि स्वेन रूपेणावस्थानं वर्तते, तथापि संयुक्ताव-स्थायां नास्तीत्यर्थ इति वा । षण्णामित्यत्र प्रकृतिप्रत्ययदशायामकस्मादागन्तुकादेशरूपतया ङकारो यथा प्रविशति, तथा त्वं न प्रविशसीति वैधर्म्योपमया वा व्याख्येयम् । ‘ङकारवत्’ इति पाठे—‘वावसाने’ इत्यवसान इव चर्वविकल्पात्, खरश्चाभावात् षट्, षट्स्वित्यादिवत् । षण्णामित्यत्र खरवसानयोरभावाद्ङकारो यथा न प्रविशतीति साधर्म्योपमैव । क्षेपकोऽयम् । नलं भैमीं, ‘अन्तरान्तरेण—’ इति द्वितीया ॥

अपरेऽपि दिशामीशा वाचमेतां शचीपतेः ।

अन्वमन्यन्त किंत्वेनां नादत्त युगयोर्युगम् ॥ १५२ ॥

अपरे इति ॥ अपरे दिशामीशा बहयादयः शचीपतेरेनां पूर्वोक्तां वाचमन्वमन्यन्त । ‘इन्द्रो युक्तमाज्ञापयति’ इत्येवमभ्यनन्दन् । किंतु पुनर्मूर्खं युगयोः कलिद्वपरयोर्युगमेनामिन्द्र-गिरं नादत्त नाङ्गीकृते । दिगीशानामपि संमतायां वाचि तयोरसंमतेः किंतु शब्देन मूर्खतर-त्वमाप्रहित्वं चोक्तम् । एनाम्, अन्वादेशे एनादेशः । आदत्त, अनास्यविहरणत्वात्तद् ॥

कलिं प्रति कलिं देवा देवान्प्रत्येकशः कलिः ।

सोपहासं समैर्वर्णैरित्थं व्यररचन्मिथः ॥ १५३ ॥

कलिमिति ॥ देवाः कलिं युगं प्रति लक्षीकृत्य, कलिर्देवान्प्रत्येकश एकैकमुद्दिश्य मिथो-ऽन्योन्यं समैर्वर्णैस्तुल्यैरक्षरैः श्लिष्टैः शब्दैः सोपहासमुपहासवाक्यसहितं कलिं कलहं वाग्युद्ध-

१ ‘प्रत्यये भाषायां नित्यवचनम्’ इति वार्तिकेन नित्यत्वेन सिद्धेऽस्य प्रयासस्य गतिश्चिन्त्या । छन्दोविषयत्वं वा कल्प्यम् ।

मित्यं वक्ष्यमाणप्रकारेण व्यररचन्, व्यररचच्च कृतवन्तः कृतवांश्चेत्यर्थः । व्यररचत्, रचय-
तेश्चौरादिकस्यादन्तत्वाद्गलोपित्वाच्च सन्वद्भावः । व्यरचयदित्यपि पाठः ॥

इन्द्रः कलिं प्रत्याह—

तवाऽगमनमेवार्हं वैरसेनौ तथा वृते ।

उद्वेगेन विमानेन किमनेनापि धावता ॥ १५४ ॥

तवेति ॥ हे कले, तथा वैरसेनौ नले वृते सति तवागमनं गमनाभावोऽहं युक्तम् । उद्वेगे-
नोत्कृष्टजवेन, अत एव—धावता शीघ्रगामिनाऽनेन प्रत्यक्षदृश्येन विमानेनाकाशगामिना रथेन
किम्, अपितु—न किञ्चित्प्रयोजनमस्ति । अन्यस्य वृत्तत्वादित्यर्थः । वैरसेनावुत्तरेण वा संव-
न्धनीयम् । अनया नलेऽवृते एव तव स्वपुराद्गमनं युक्तम् । नलवरणानन्तरमिदानीं सर्वथा गमनं
न कार्यमित्यर्थ इति वा । एतावत्पर्यन्तं किं कृतम्, इदानीं किमर्थं गम्यत इत्युपहासः ॥

एतदेव वाक्यं कलिरिन्द्रं प्रत्याह—हे शक्र, भैम्या नले वृते सति तव यथागतमागमनमे-
वाकृतकार्यत्वादितदानीं स्वर्गं प्रत्यगमनमेव युक्तम् । निर्लज्जत्वमङ्गीकृत्येन्द्राण्यादीनामग्रे कथं
मुखं दर्शयिष्यसि । अपि तु—अनुचितमेतत् । सर्वथा स्वर्गं प्रति न गन्तव्यमेव युक्तमित्यर्थ
इति वा । विमानेनाहंकाररहितेनापिधा तिरोधानं तद्युक्तेन नितरां गोपितेनानेन मुखदर्शना-
नुमितेनोद्वेगेन निर्वेदेन किम्, अपि तु—तद्गोपनं व्यर्थम् । धैर्यमवलम्ब्य निर्वेदो यद्यपि लया
गोप्यते, तथापि मया ज्ञात एव । अथ च—भैमीनलाभ्यां वरदानार्थमेव मयागतमित्यादि-
व्याजेन निर्वेदगोपनं क्रियते, तथापि स निर्वेदो ज्ञात एव । अभिमानशून्यत्वाच्च किञ्चिदनेन
निर्वेदेन साधयितुं शक्यते, तस्मात्सर्वथा दुःखं मा कार्षीरित्युपहसितवानित्यर्थः । विमानेना-
न्यवरणादपमानेन हेतुना य उद्वेगस्तेन प्रकटेन किम्, अपि तु—तं गोपायेति वा । विगत-
मानानामिन स्वाभिन्नितरामभिमानशून्य इन्द्र, गोपितेन चानेन निर्वेदेन किमिति वा । उद्वेगेन
किम्, अनेन धावता विमानेनापि किमिति वा । अपिधा, 'आतश्चोपसर्गे' इत्यङ् प्रत्ययः ॥

वह्निः कलिमाह—

पुरा यासि वरीतुं यामग्र एव तथा वृते ।

अन्यस्मिन्भवतो हास्यं वृत्तमेतन्नपाकरम् ॥ १५५ ॥

पुरेति ॥ हे कले, त्वं यां वरीतुमितोऽपि पुरा यासि गमिष्यसि तथाऽग्र एव त्वदागम-
नात्पूर्वमेवान्यस्मिन्वृत्त एतदिदानीं गमनं भवतन्नपाकरं हास्यं हास्यकरणं वृत्तं जातम् । वर्ति-
ष्यमाणमपि वृत्तप्रायत्वाद्वृत्तमित्युक्तम् । सर्वोऽपि लोकेस्त्वामुपहसिष्यतीत्यर्थः । एतत्तव वृत्तं
गमनान्तरणं हास्यहेतुभूतं त्रपाकारि च । भविष्यतीति शेष इति वा । एतल्लोकेः क्रियमाणं
हास्यं तव त्रपयाऽकं दुःखं राति एवंविधं वृत्तं जातप्रायमेवेति वा । अत्राप्युपहासः ॥

इदानीं कलिरिमाह—हे वह्ने, त्वं यां वरीतुं पुरा यास्ययासीः, तथा तव समक्षमेव लाम-
नाहत्याऽन्यस्मिन्नले वृते तवैतत्प्रत्यक्षदृश्यं वृत्तं वर्तुलमास्यं मुखं त्रपामा सामस्थेन करोति नितरां
लज्जावहं जातमिति शेषः । हा कष्टम् । त्रपयाऽकं दुःखं रात्यादत्ते लज्जास्पदं वृत्तं जातमिति

१ 'अवाप्योः—इत्युद्योपे नव्यसमासे अपिधावता प्रकटेन' इति सुखावबोधः । २ 'अत्र द्वयोरप्य-
र्थयोः प्रकृतत्वात्केवलप्रकृतत्वेः' इति जीवातुः ।

वा । हे वहे, पुराऽस्मद्गमनात्पूर्वं यां वरीतुमयासि त्वया प्रयत्नोऽकारि स्वयंवरं प्रति गतम् । यद्वा—स्वस्य गमनात्पूर्वं दूतीहस्तेनोपदाप्रदानादिद्वारा यां वरीतुं प्रयत्नोऽकारि, तया तव सम-क्षमेव नले वृते एतत्स्वर्गं प्रत्यागमनलक्षणमाचरणं तव त्रपां न करोतीति त्रपाऽकरं लज्जां नावहति । एवं वृत्तेऽपि निर्लज्जः सन् स्वगृहं गच्छन् स्वां वनितां मुखं कथं दर्शयितास इति भाव इति । तथा विनैतत्स्वर्गगमनाचरणं लज्जावहं सदहास्यं हासयोग्यं न, अपितु—सर्वैर्हा-स्यमेवेति काकुर्वा । मुखं लज्जाकरम्, वृत्तमाचरणमपि लज्जाकरमिति वा । (पुरा) यासीति 'यावत्पुरा—' इति भविष्यति लट् । पक्षे 'पुरि छुङ् चा—' इति भूते लट् । पक्षे 'यसु प्रयत्ने' भावे चिण् ॥

यमः कलिमाह—

पत्यौ तया वृत्तेऽन्यस्मिन्यदर्थं गतवानसि ।

भवतः कोपरोधस्तादक्षमस्य वृथारुषः ॥ १५६ ॥

पत्याविति ॥ हे कले, त्वं यदर्थं यस्या निमित्तेन गतवान्गमनयुक्तोऽसि यां वरीतुमेव गच्छसि तया पूर्वमेवान्यस्मिन्पत्यौ वृत्ते स्वभर्तृत्वेनाङ्गीकृते सति भवतः कोपस्य रोधो निवारणं स्ताद्भवतु । यतोऽक्षमस्यासमर्थस्य अत एव—वृथा रुद् कोपो यस्य । तस्मादिदानीं कोपो रोद्धव्यः, न कार्य इत्यर्थः । नलद्वेषे कारणाभावाद्वा निष्कारणरोषस्य । यस्मादसहनस्यासमर्थस्य वा रुषो वृथा कोपो निष्फलः, तस्मात्कोपो निवार्य इति वा ॥

कलिरेतदेव यममाह—हे यम, यां वरीतुं गतवानसि तया नले पत्यौ वृत्ते भवतः सका-शादन्योऽधस्तादधरो हीनः कः, अपि तु त्वमेव । तत्सकाशादन्योऽधो हीनः कः स्तात्, अपि तु—त्वमेव हीन इति वा । अपरोऽर्थात्त्वदन्यो भवमुत्पत्तिं तस्यत्युपक्षयं प्रापयतीति भवतो निर-र्थकजन्मा, अत एव—अधो हीनः कः स्तात्, अपि तु—त्वमेव हीन इति वा । संबुद्ध्यन्तं वा निरर्थकजन्मन्नित्यर्थः । अक्षमस्य भूयशोरहितस्य देवस्य रुषो वृथा । अस्मादशानामेव रोषाः सफलाः, न तु भवाद्दशानामित्यर्थ इति वा । अक्षमासहनासमर्थं यम वृथा निष्कारण-मस्मान्प्रति रुषः कोपान् स मा कुर्वित्यर्थ इति वा । यस्यै यदर्थं 'चतुर्थी तदर्था—' इति समासः । गतवान्मतुप् । पक्षे भूते क्वतुः । भवतः षष्ठी पञ्चमी च दिग्योगे । पक्षे प्रथमा 'अघातोः' इति प्रतिषेधात् 'अत्वसन्तस्य—' इति न दीर्घः । अधस्तादिति दिक्शब्दत्वादधर-शब्दादस्तातिः, 'अस्ताति च' इत्यधरस्याधादेशः । अध इति । तस्मादेव 'पूर्वाधरा—' इत्य-सिरधरस्याधादेशश्च । स्येति 'षोऽन्तकर्मणि' ॥

वरुणः कलिमाह—

यासि सरञ्जयन्कान्त्या योजनौघं महार्घता ।

समूढस्तं वृत्तेऽन्यस्मिन्किं न हीस्तेऽत्र पामर ॥ १५७ ॥

यासीति ॥ हे कले, कायकान्त्या सरं जयन्विरुद्धलक्षणयाऽतिक्रुपस्त्वं महान्तोऽर्व-न्तोऽश्वा यस्मिन्त्ये तेन रथेन कृत्वा योजनौघं चतुःकोशरूपयोजनसमूहमतिदूरमिदानीमपि यासि स त्वं मूढो मूर्खः । यस्मात्—हे पामर नीच, मैम्याऽन्यस्मिन्नले वृत्ते सति अत्रास्मि-

अर्थे वर्तमानस्य ते तव हीः किं न, अपि तु—भविष्यत्येव । भाविनीं वर्तमानां वा लज्जामव-
गणय्यापि गच्छसि, तस्मान्मूर्ख एवेत्यर्थः । सेनापुरःसरमतिगौरं कामं कञ्जलतुल्यया स्वकाय-
कान्त्या पराभावुकः । तथा—जनौघं स्वसेनासमूहमपि पराभावुकः । प्रसरन्त्या श्यामकायकान्त्या
सर्वसेनामग्रेसरं स्मरं च श्यामीकुर्वन्नतिकुरूपः एवंभूतो रथेन समूढः सम्यग्भृतो यस्त्वं तथा-
ऽन्यस्मिन्वृते सत्यपि यासि । अर्थात्स्वयंवरम् । तस्य तेऽत्रार्थे स्वयंवरे वा हीः किं न भवेत् ।
अपि तु—भवेदेवेति वा ॥

एतदेव कलिर्वरुणमाह—हे अमर देव वरुण, कान्त्या दिव्यदेहकीप्त्या योजनौघं दूरं देशं
रज्जयन्दीप्रं कुर्वन् । जनौघं स्वयंवरस्थलोकसमूहं वा रज्जयन्नत्याश्चर्यदिव्यरूपदर्शनान्नलोकार-
धारणाद्वात्मनि सातुरागं कुर्वन्नतिजवनहययुतेन विमानेन महता श्यामकर्णादिनाऽर्वता हयेन
वा समूढस्तमाहूढो यस्त्वं यासि स्म स्वयंवरमयासीः, तस्य तवान्यस्मिन्तथा त्वत्समं वृते
हीः किमिति न भवति । अत्रप निर्लज्जेति धिक्कारः । अहं तु तदा नासं त्वं तु गतोऽपि न
वृत् इत्यपमानाल्लज्जया भवितुं युक्तम् । परं सा न जायत इति चित्रम् । अत एव चात्रपत्व-
मित्यर्थः । अत्रपः(सन्) न म्रियसे इत्यमरः । अन्योऽप्येवमनादरे कृते लज्जया म्रियते, त्वं तु
निरलज्जो न म्रियस इति चित्रमित्यर्थ इति वा । अत्रपया लज्जाभावेनामरेत्येकं पदं वा । त्रपायां
सत्यामप्यमरेति वा । अत्रपया लज्जाभावेनामं रोगं पीडामस्मादशां रासि ददासीत्यत्रपामर ।
तव निर्लज्जत्वेन वयमतिदुःखिनो भवाम इत्यर्थ इति वा । एते चत्वारोऽपि श्लोका यथाक्रममि-
न्द्रादिदेववचनत्वेन ज्ञेयाः कलिकलहस्तु सर्वत्रानुस्यूतः । तत्रापि पूर्वं देववचः, पश्चात्कलिवचः ।
महार्चता, 'अवर्णन्नसौ—' इति त्रन्तादेशः, 'आन्महतः—' इत्याकारः । यासि स्मेति पक्षे 'लट्
स्मे' इति भूते लट् ॥

नलं प्रत्यनपेतार्तिं तार्तीयीकतुरीययोः ।

युगयोर्युगलं बुद्ध्वा दिवि देवा धियं दधुः ॥ १५८ ॥

नलमिति ॥ देवा इन्द्रादयस्तार्तीयीकतुरीययोस्तृतीयचतुर्थयोर्युगयोर्द्वापरस्य कलेश्च युगलं
द्वयं नलं प्रत्युद्दिश्यानपेतार्त्यनपगतव्यथं 'सर्वथा नलः पीडनीयः' इति नलेऽनिवृत्तापकारवान्छं
बुद्ध्वा दिवि धियं दधुः । 'युगद्वयमस्मद्वचनं न शृणोति इतः परं यत्किंचिद्भवतु, किमस्माकम्'
इति विचार्य स्वर्गं गन्तुमीषुरित्यर्थः । तार्तीयीकः पूर्ववत् । तुरीयः, 'चतुरश्छयतावाद्यक्षरलो-
पश्च' इति छश्च लोपश्चेति ॥

द्वापरैकपरीवारः कलिर्मत्सरमूर्च्छितः ।

नलनिग्राहिणीं यात्रां जग्राह ग्रहिलः किल ॥ १५९ ॥

द्वापरैकेति ॥ कामादिसैन्यं परावर्त्य द्वापर एवैकः सहायो यस्य । तथा—मत्सरेण
नलशुभद्वेषेण मूर्च्छितो विनष्ट इव, अतिमत्सरेण प्रवृद्धो वा । तथा—ग्रहिलो निवारणस्याना-
कर्णनादाग्रहवान्कलिवश्यं नलं निग्रहीष्यामीत्येवरूपां नलनिग्राहिणीं यात्रां जग्राह निषधा-
न्प्रतस्थ इत्यर्थः । किल यस्मात्—ग्रहिलः, तस्मात्प्रतस्थे । उपहासे वा । एकः परिवारो
यत्येति विगृह्य द्वापरैकपरीवार इति समासः । परीवारः, 'उपसर्गस्य घञि—' इति दीर्घ-
त्वम् । निग्राहिणीम्, आवश्यके णितिः ॥

नलेष्टापूर्तसंपूर्तैर्दूरं दुर्गानमुं प्रति ।

निषेधन्निषधान्तुं विघ्नः संजघटे घनः ॥ १६० ॥

नलेति ॥ नलस्य इष्टापूर्तानां यागतङागादिधर्माणां संपूर्तः संपूर्णत्वाद्देतोर्नितरां धर्मबाहुल्यात्पापरूपं प्रस्थितममुं प्रत्यनु दूरं दुर्गान्दुर्गमाननेन प्रवेष्टुमशक्यान्निषधान्तुं गमनायामुं निषेधन्वारयन्धनो महान्निरन्तरश्च विघ्नो वक्ष्यमाणप्रकारेण संजघटे संजज्ञे । धर्मबाहुल्यं दृष्ट्वा सहसा तान्प्रवेष्टुं शङ्कित इत्यर्थः । अथ च—घनो मेघो जलपूर्तैर्दुर्गमं देशं गन्तुं विघ्नरूपो भवन्निषेधति । इष्टं च पूर्तं चेति द्वन्द्वे 'अन्येषामपि दृश्यते' इति दीर्घः ॥

मण्डलं निषधेन्द्रस्य चन्द्रस्येवामलं कलिः ।

पाप म्लापयितुं पापः स्वर्भानुरिव संग्रहात् ॥ १६१ ॥

मण्डलमिति ॥ पापः कलिः, पापग्रहमध्ये गणितत्वात्पापः स्वर्भानुरिवामलं निष्पापं निषधेन्द्रस्य मण्डलं राष्ट्रम्, अमलं परिपूर्णप्रकाशं चन्द्रस्य मण्डलं विम्बमिव सम्यग्रग्राह्य-टाद्वहणयोगवशाच्च म्लापयितुं विनाशयितुं प्रसितुं च पाप ॥

क्रियतापि च कालेन कालः कलिरुपेयिवान् ।

भैमीभर्तुरहंमानी राजधानीं महीभुजः ॥ १६२ ॥

क्रियतेति ॥ कालो युगलक्षणः समयरूपः । अथ च—पापरूपत्वाच्छयामवर्णः । अथ च—दारुणत्वात्कृतान्ततुल्यः । तथा—अहंमानी नलपीडनेऽहंकारवान्कलिः क्रियतापि भूयसा कालेन भैमीभर्तुर्महीभुजो नलस्य राजधानीं चोपेयिवान्प्राप्तवान् । पूर्वं देशं प्राविशत्, इदानीं तु राजधानीमिति वार्थः । भूमीभैमीत्याजने कलेरभिनिवेशाभिप्रायो विशेषणद्वयेन सूच्यते । क्रियताऽल्पीयसेति वा । अहमिति मननमहंमानः, सोऽस्यास्तीति, सर्वकार्येष्वहमेवेति मन्यते तच्छील इति वा ॥

इदानीं पुरप्रवेशविघ्नानाह—

वेदानुद्धरतां तत्र मुखादाकर्णयन्पदम् ।

न प्रसारयितुं कालः कलिः पदमपारयत् ॥ १६३ ॥

वेदानिति ॥ तत्र पुरे वेदानुग्राहीनुद्धरतां गुणनिकां कुर्वतां श्रोत्रियाणां मुखात्पदं पदकारकल्पितं संहिताविभागरूपं पदसंज्ञमाकर्णयन्शृण्वन्कालः समयरूपः, अथ च—पापरूपः कलिः पदमेकमपि चरणन्यासं प्रसारयितुं नापारयत् । पापरूपत्वादित्यर्थः । एतेन नलपुरस्य धर्मपूर्णत्वमुक्तम् । वेदान्, शतयोगे 'न लोका—' इति षष्ठीनिषेधः ॥

श्रुतिपाठकवक्त्रेभ्यस्तत्राकर्णयतः क्रमम् ।

क्रमः संकुचितस्तस्य पुरे दूरमवर्तत ॥ १६४ ॥

श्रुतीति ॥ तत्र पुरे श्रुतिपाठका वेदाध्यापयितारस्तेषां वक्त्रेभ्यः सकाशात्क्रमं पूर्वपदपरित्यागेनोत्तरपदग्रहणादिकं क्रमसंज्ञं ग्रन्थमाकर्णयतः शृण्वतोऽस्य कलेः क्रमश्चरणो गतिर्वा

१ 'स ग्रहात्' इति पठित्वा 'स प्रसिद्धः कलिग्रहाद् दृष्टाद्वहणवशाच्च' इति सुखावबोधाय व्याख्यातम् । जीवातौ तु वर्तत एव नैव श्लोकः ।

दूरं नितरां संकुचितोऽवर्तत । क्रमाकर्णनाद्भयेन पापः पदमपि पुरश्चलितुमशक्तस्ततो देशाद्भुतं
न्यवृत्तदित्यर्थः ॥

तावद्भूतिर्धृताटोपा पादयोस्तेन संहिता ।

न वेदपाठिकण्ठेभ्यो यावदश्रावि संहिता ॥ १६५ ॥

तावदिति ॥ तेन कलिना वेदपाठिनां कण्ठेभ्यो मुखेभ्यो यावत्संहिता पदक्रमरूपा-
वस्थाद्वयविलक्षणा ऋगादिरूपा नाश्रावि नाकर्णिता तावत्कालं तावद्देशपर्यन्तं च प्रतिबन्धरा-
हियाद्धृताटोपा धृतसंरम्भा सत्त्वरा पादयोर्गतिः संहिता संयोजिता । यावत्कालं यावति च
देशे संहिता नाकर्णिता, तावत्कालं तावद्देशपर्यन्तं च प्रतिबन्धराहियाच्छीघ्रगतिरभूत् ।
यदा यस्मिंश्च देशे सा श्रुता तदैव तस्य गतिमङ्गोऽभूदित्यर्थः । यावत्संहिताश्रावि, तावत्प-
दयोः सत्त्वरा गतिर्न योजिता, अपि तु तावदेव योजिता । संहिताश्रवणपर्यन्तमेव सत्त्वरागतिः
सोऽभूत्, नानन्तरमित्यर्थ इति वा ॥

तस्य होमाज्यगन्धेन नासा नाशमिवागमत् ।

तथातत दृशौ नासौ क्रतुधूमकदर्थितः ॥ १६६ ॥

तस्येति ॥ तस्य नासा अग्निहोत्रादिहोमाज्यं होमसंबन्धि घृतं तस्य गन्धेन परिमलेन
हेतुना नाशमिव मरणवेदनामिवागमदन्वभूदित्युत्प्रेक्षा । इवशब्द एवकारार्थो वा । तथा
तेनैव प्रकारेणासौ कलिः क्रतुधूमेन कदर्थिते पीडिते दृशौ नेत्रे अपि नातत न प्रसारितवान्,
किञ्चिद्दर्शयत्यर्थः । आज्यगन्धक्रतुधूमसंबन्धमात्रेण विव्यथ इत्यर्थः । अततेति तनोते-
र्लुङि सिचि 'तनादिभ्यस्तथासोः' इति पाक्षिके सिजलोपे तकारस्य झलादिङित्वाद् 'अनुदा-
त्तोपदेशवनति-' इत्यनुनासिकलोपः ॥

अतिथीनां पदाम्भोमिरिमं प्रत्यतिपिच्छिले ।

अङ्गणे गृहिणां तत्र खलेनानेन चस्खले ॥ १६७ ॥

अतिथीनामिति ॥ तत्र पुरेऽनेन खलेन कलिना गृहिणामङ्गणे चस्खले । यस्माद-
तिथीनां पदाम्भोमिश्रणक्षालनोदकैरिमं पापरूपं कलिं प्रत्युद्दिश्यातिपिच्छिलेऽतितरां कर्दम-
युक्ते । एवंविधमतिपवित्रमङ्गणं प्रवेष्टुं नाशकदित्यर्थः । अन्योऽपि पिच्छिले देशे पतति ॥

पुटपाकमसौ प्राप क्रतुशुष्ममहोष्मभिः ।

तत्प्रत्यङ्गमिवाकर्ति पूतोर्मिव्यजनानिलैः ॥ १६८ ॥

पुटेति ॥ असौ कलिः क्रतुशुष्मा यागसंबन्धी वह्निस्तस्य महोष्मभिः प्रकृष्टतापैः कृत्वा
पुटाभ्यां पुटयोर्वा पाकमुभयपार्श्वयोः पात्रादिसान्तरमग्निसंयोगमिव प्रापत् । प्रतिगृहं याग-
बाहुल्याद्वामदक्षिणपार्श्वयोर्वहितापैर्नितरां पीडामन्वभूदित्यर्थः । तथा-पूर्तानां धार्मिकनिर्मि-
तवापीकूपतडागादीनामूर्मयस्तरङ्गास्तद्रूपाणि व्यजनानि तेषामनिलैर्वायुमिस्तस्य प्रत्यङ्गं सर्वा-
ङ्गमकर्त्ताव छिन्नमिवाभूदित्युत्प्रेक्षा । प्रत्यवयवकर्त्तनेन च पीडातिशयाद्वाप्यादितरङ्गवायुसर्श-
मात्रेण नितरां व्यथितोऽभूदित्यर्थः । 'बहिः शुष्मा कृष्णवर्त्मा' इत्यमरः ॥

मितृणां तर्पणे वर्णैः कीर्णाद्वेष्मनि वेष्मनि ।

कालादिव तिलात्कालाद्दूरमत्रसदत्र सः ॥ १६९ ॥

पितृणामिति ॥ अत्र पुरे वेदमनि प्रतिगृहं ब्राह्मणादिचतुर्वर्णैः पितृणां तर्पणे जलसमर्पणे विषये क्रीणांक्षिप्तातिपुत्रियात्कालात्कृष्णवर्णांतितात्सकाशात्स कलिः कालात्कृतान्तादिव दूरं नितरामत्रसद्भ्यमाप । 'तर्पणैः' इति पाठे—तर्पयन्तीति तर्पणैरिति वर्णविशेषणम् । तिलादिति जातावेकवचनम् ॥

स्नातृणां तिलकैर्मने स्वमन्तर्दीर्णमेव सः ।

कृपाणीभूय हृदयं प्रविष्टैरिव तत्र तैः ॥ १७० ॥

स्नातृणामिति ॥ स कलिः स्नातृणां स्नानं कुर्वतां वैदिकानां तैस्तादृशैर्गोपीचन्दनादिरचितैर्ललाटादिस्थानस्थैर्द्वादशभिस्तिलकैः कृपाणीभूय खन्नतामङ्गीकृत्य तस्य कलेर्हृदयं विदार्य प्रविष्टैरिव स्वं स्वकीयमन्तः शरीरमध्यं दीर्णमेव शकलीभूतमेव मेने । कृपाणैर्हि विदारणं भवतीति युक्तम् । खन्नाकारांस्तिलकान्दृष्ट्वा विव्यथ इत्यर्थः ॥

पुमांसं मुमुदे तत्र विदन्मिथ्यावदावदम् ।

स्त्रियं प्रति तथा वीक्ष्य तमथ म्लानवानयम् ॥ १७१ ॥

पुमांसमिति ॥ तत्र पुरेऽयं पुमांसं मिथ्यावदावदं मृषाभाषिणं विदज्ज्ञानन्स्वमित्रलाभान्मुमुदे । अथ पश्चात् नरं स्त्रियं प्रत्युद्दिश्य तथाऽलीकभाषिणं वीक्ष्य ज्ञात्वा मित्रनाशादिव दुःखवशान्म्लानवान्म्लानतां गतः । पत्नीं प्रति क्रीडायामसत्यदोषाभावाद्बध्निताऽभूदित्यर्थः । 'न नर्मयुक्तं वचनं हिनस्ति स्त्रीपुंसयोः—' इति भारतादौ । विदन्, 'विदेः शतुर्वसुः' इत्यत्र विकल्पापुष्टौर्वसोरभावः । एवं 'चतुर्दशतयीं विद्यां विदद्भिः—' इत्यत्रापि ज्ञेयम् । वदावदं, 'चरिचलि—' इत्यादिना द्वित्वमभ्यासस्याकच । म्लानवान्, क्वतोस्तकारस्य 'संयोगादेरातः—' इति नः ॥

यज्ञयूपघनां जज्ञौ स पुरं शङ्कुसंकुलाम् ।

जनैर्धर्मधनैः क्रीणां व्यालक्रोडीकृतां च ताम् ॥ १७२ ॥

यज्ञेति ॥ स यज्ञयूपैः खादिरोदुम्बरपञ्चवन्धस्तन्मैर्धनां नितरां व्याप्तां तां पुरं शङ्कुमिस्तीक्ष्णाग्रक्रीलैः संकुलां व्याप्तामिव जज्ञौ मेने । तथा—धर्मधनैर्जनैः क्रीणां तां पुरं व्यालैः सर्पैर्दुष्टश्वापदैर्वा दुष्टगजैर्वा क्रोडीकृतां सर्वत्र पूर्णा व्यालाः क्रोडे मध्ये यस्यास्तामेतादृशीं कृतामिव मेने । कीलसर्पादिभिरव्याप्तं स्थानं यथा प्रवेष्टुमशक्यम्, तथा सा पुरी तस्य प्रवेष्टुमशक्या जातेत्यर्थः । 'व्याले भुजंगमे क्रूरे श्वापदे दुष्टदन्तिनि' इति विश्वः । रेफान्तः पूःशब्दः स्त्रीलिङ्गः । चः समुच्चयार्थं इवार्थो वा ॥

स पार्श्वमशकद्गन्तुं न वराकः पराकिणाम् ।

मासोपवासिनां छायालङ्घने घनमस्खलत् ॥ १७३ ॥

स इति ॥ वराकः क्वचिदपि स्थानालाभाद्दीनः स कलिः पराकिणां द्वादशरात्रोपवास-रूपपराकाख्यकृच्छ्रविशेषव्रतचारिणां पार्श्वं गन्तुं नाशकत् । तथा—मासोपवासिनां कायप्रतिच्छायाया अपि लङ्घनेऽतिक्रमणे तस्या अपि समीपे गन्तुं घनं नितरामस्खलद्भ्रमत्पदोभूत् । तच्छायामपि द्रष्टुं नाशकदित्यर्थः । वराकः, 'जल्पमिक्ष—' इति षाकन् ॥

१ 'विदन्' इत्यपि पाठः सुखावबोधायाम् ।

२ 'व्याड' इत्यपि पाठः सुखावबोधायाम् ।

आवाहितां द्विजैस्तत्र गायत्रीमर्कमण्डलात् ।

स संनिदधतीं पश्यन्दृष्टनष्टोऽभवद्भिया ॥ १७४ ॥

आवाहितामिति ॥ तत्र पुरे स द्विजैर्नैवर्णिकैः 'आगच्छ वरदे-' इत्यादिमन्त्रैरावा-
हिताम् अनन्तरमर्कमण्डलाद्भुक्तयतिशयसामर्थ्यात्सूर्यविम्बाभिर्गल दिव्यरूपेण संनिदधतीं
तत्समीपमागच्छन्तीं प्रातःसंध्याधिदेवतां गायत्रीं पश्यन्गायत्र्याः सकाशाद्भूयेन गायत्र्यैवादौ
दृष्टः पश्चात्तदानीमेव नष्टोऽदृश्योऽभवत् । संध्यावन्दनं कुर्वतो द्विजान्दृष्ट्वा गायत्री मां विना-
शयिष्यतीति ततः स्थानात्पलाय्य गत इत्यर्थः । 'गायत्री सूर्यविम्बस्था-' इति ध्यानम् ।
अर्कमण्डलादावाहितामिति वा । दृष्टनष्टः, 'पूर्वकाल-' इति समासः ॥

स गृहे गृहिभिः पूर्णे वने वैखानसैर्धने ।

यत्याधारेऽमरागारे कापि न स्थानमानशे ॥ १७५ ॥

स इति ॥ स गृहिभिर्गृहस्थैः पूर्णे गृहे, तथा—वैखानसैर्वानप्रस्थैर्धने व्याप्ते वने,
तथा—यतीनां परमहंसानां संन्यासिनामाधार आश्रयभूतैर्व्याप्तेऽमरागारे । कापि कस्मिन्न-
पीति सर्वत्र योज्यम् । देवालये स्थानं न आनश आश्रयं न प्राप । गृहिभिर्गृहे पूर्णे सतीति
सतिसप्तमी वा सर्वत्र ॥

कापि नापश्यदन्विष्यन् हिंसामात्मप्रियामसौ ।

स्वमित्रं तत्र न प्राप्नोदपि मूर्खमुखे कलिम् ॥ १७६ ॥

कापीति ॥ असौ कलिस्तत्र पुर आत्मनः प्रियामिष्टां निषिद्धां हिंसाम् । अथ च—
स्त्रियम् । अन्विष्यन्नपि कापि कस्मिन्नपि देशे नापश्यत् । तथा—कलहप्रियत्वाच्चासाम्याच्च
स्वस्य मित्रं कलिं कलहं मूर्खाणामपि मुखे संभाविते स्थले नाप्नोत् । मूर्खा अपि तत्र न कल-
हायन्ते हिंसाकलहयोरभावात्तत्र स्थिति न लेभ इत्यर्थः । अन्योऽपि यत्र स्वस्त्रीमित्राद्यभाव-
स्तत्र क्षणमपि न तिष्ठतीत्युक्तिः ॥

हिंसागर्वी मखे वीक्ष्य रिरंसुर्धावति स्म सः ।

सा तु सौम्यवृषासक्ता खरं दूरान्निरास तम् ॥ १७७ ॥

हिंसेति ॥ मखे गोमेधाख्ये यज्ञे हिंसागर्वी हिंसासंबन्धिनीं गर्वीं वीक्ष्य रिरंसुर्दृष्टचित्तः
सः 'निषिद्धगोहिंसा मत्प्रिया' इति धावति स्म । सा तु हन्यमाना गौः पुनः सौम्ये सोमदेव-
ताकद्रव्यसाध्ये वृषे धर्मे आसक्ता तत्संबन्धिनी तत्साधिका सती । अभिचारादिदुष्टकर्मराहि-
त्यात्सौम्यो रमणीयः पारलौकिको धर्मस्तत्साधिका वा । खरं पापरूपत्वाद्दुःसहम् । रलयोर-
भेदात्खलं वा । पापरूपं दूरादेव निरास निराचकार । अधर्मसाधनं गोहिंसादि दृष्ट्वा प्रवृत्तेः
पश्चाद्धर्मसाधनमग्नीषोमीयवैदिकपशुहिंसादि दृष्ट्वा मत्प्रिया हिंसा न भवतीति दूरात्परावृत्त
इत्यन्वयः । 'मुखे' इति पाठे—हिंसाप्रतिपादिकां गां वाणीं यज्वनां मुखे वीक्ष्य । श्रुत्वेति
यावत् । रिरंसुरधावत् । सा तु वाणी सौम्यप्रतिपादिका सती तमखरम् 'अग्नीषोमियं
पशुम्-' इत्यादिवाक्याकर्णनमात्रेण दुःखवशान्निलो जस्कं दूरान्निरासेति वा । अथ च—कामा-
तुरः सुरतेच्छुः खरो गर्दभो गां वीक्ष्य यद्यपि धावति, तथापि सा रमणीयवृषभातुरक्ता
सती विजातीयत्वाद्गर्दभं दूरान्निराचकारेति । मुखे यज्ञप्रारम्भ इति वा । अथ च—गौर्यथा

सौम्यं वृषभमनुसरन्ती क्रूरं वृषभं त्यजति । 'सुकृते वृषमे वृषः' इत्यमरः । हिंसागवीति 'गोरतद्धित-' इति टच् ॥

मौनेन व्रतनिष्ठानां स्वाक्रोशं मन्यते स्म सः ।

चन्द्रचन्दारुभिर्जज्ञौ स्वशिरश्च पदाहतम् ॥ १७८ ॥

मौनेनेति ॥ स कलिर्व्रतनिष्ठानां वाग्यमव्रतिनां संध्यादिजपमौनिनां वा मौनेन वाङ्मय-
मेन कृत्वा स्वस्यात्मन आक्रोशं गालीप्रदानमेव मन्यते स्म । तथा—वन्द्येषु नमस्कारार्हेषु
गुर्वादिषु चन्दारुभिर्नमस्कुर्वन्निर्नरैः स्वशिरश्च पदाहतं चरणताडितमिव जज्ञावज्ञासीत् । च
इवाथौ वा । चन्दारुः, 'दृवन्द्योरारुः' इत्यारुः । 'वन्द्यान्' इति पाठे—तद्योगे 'न लोका-'
इति पष्ठीनिषेधाद्वितीया ॥

ऋषीणां स वृसीः पाणौ पश्यन्नाचामतामपः ।

मेने घनैरमी हन्तुं शसुं मामद्भिर्दृढताः ॥ १७९ ॥

ऋषीणांसिति ॥ स कलिः ऋषीणां पाणौ हस्ते वृसीः कुशासनानि पश्यन् 'अमी
ऋषयो घनैर्लोहमुद्गैर्मां हन्तुमुद्यताः' इति मेने । तथा—आचामतां तेषामेव हस्ते आचम-
नार्थं गृहीता अपः पश्यन् अमी मामद्भिश्च 'त्वं भस्मसाद्भव' इति शसुमुद्यता इति मेने ।
ततोऽप्यतिभयेनापासरदित्यर्थः । केषांचिद्धस्ते वृसीः, केषांचिद्धस्तेऽपः पश्यन्मिति वा ।
हन्तुमिव, शसुमिवेति प्रतीयमानोत्प्रेक्षा । 'स कुशान्' इति पाठे—कुशानपथ पश्यन्नि-
त्यर्थः । अत्र दैर्घ्यात्कुशा एव घनतुल्याः । आचामतां, 'ष्ठिवृकुम्भु-' इति दीर्घः ॥

मौज्जीधृतो धृताषाढानाशशङ्के स वर्णिनः ।

रज्ज्वामी चन्द्रमायान्ति हन्तुं दण्डेन मां ततः ॥ १८० ॥

मौज्जीति ॥ स कलिर्मौज्जीधृतो मुज्जतृणमेखलाधारिणः । तथा—धृत आपाढः पालाश-
दण्डो यैस्तान् वर्णिनो ब्रह्मचारिणः एवंभूतानाशशङ्के मेने । अमी पुरुषा रज्ज्वा मां बन्धुं ततो
वन्धानन्तरं च दण्डेन मां हन्तुमायान्तीति । मौज्जीधृतो धृताषाढा एते ब्रह्मचारिणो न
भवन्ति, किंतु मां रज्ज्वा बन्धुम्, दण्डेन हन्तुमायान्तीत्याशङ्क इति वा । 'धृताषाढान्ना-'
इति पाठे—एवंभूता ब्रह्मचारिण इति नाशशङ्के, किंत्वित्युत्तरार्थम् । 'पालाशो दण्ड आपाढः',
'वर्णिनो ब्रह्मचारिणः' इत्यमरः । मौज्जी विकारेऽञ् । वर्णास्त्येषाम्, 'वर्णाद्ब्रह्मचारिणि'
इतीतिः ॥

दृष्ट्वा पुरः पुरोडाशमासीदुज्जासदुर्मनाः ।

मन्वानः फणिनीस्तत्र स मुमोचासु च स्रुचः ॥ १८१ ॥

दृष्ट्वेति ॥ स तत्र पुरी पुरोऽप्येऽधश्चमात्रं पुरोडाशमष्टादशकपालादिसंस्कृतं पशुशरीरा-
वयवं दृष्ट्वा उज्जासेनोत्कृष्टभयेन दुर्मना दुःखित आसीत् । तथा—स्रुचः सर्पफणाकारपुरो-
भागा वैकङ्कतादीर्घुङ्गः फणिनीः सर्पिणीर्मन्वानोऽसु मुमोच । दंशनभिया रुरोदेत्यर्थः । पुरो-
डाशोऽकारान्तः । 'पुरोडाशमुज्जामिष्टम्' इति माघे ॥

मुमुदे मदिरादानं विदग्धेष द्विजमननः ।

दृष्ट्वा सौत्रामणीमिष्टिं तं कुर्वन्तमदूयत ॥ १८२ ॥

१ 'अनन्दत्' इति सुखावबोधात्पठः ।

मुमुद इति ॥ एष द्विजन्मनो ब्राह्मणस्य मदिरादानं मदिरास्वीकारं विदज्ज्ञानन्पश्यन्
‘अयं महापातकी’ इति बुद्ध्या मुमुदे । अनन्तरं च सौत्रामणीमिष्टिमिन्द्रदेवताकं यागं
कुर्वन्तं तं द्विजं दृष्ट्वाऽद्वयत । ‘सौत्रामण्यां सोमग्रहान्पुराग्रहांश्च गृह्णन्ति’ इति श्रुतेर्मदिरादा-
नस्य वैधत्वाल्लन्धाश्रयविनाशादिव विव्यथ इत्यर्थः । सौत्रामणी, देवतार्थे संवन्धमात्रे वाण्,
‘अन्’ इति प्रकृतिभावः ॥

अपश्यद्यावतो वेदविदां ब्रह्माञ्जलीनसौ ।

उदडीयन्त तावन्तस्तस्यास्त्राञ्जलयो हृदः ॥ १८३ ॥

अपश्यदिति ॥ असौ वेदविदां यावतो यावत्संख्याकान्वहून्ब्रह्माञ्जलीन्ब्रह्मयज्ञसमये
क्रियमाणान्, हस्तस्तरकल्पनार्थं संयोजितान्करपुटान्वा, सूर्योपस्थायिनां गायत्रीमन्त्रजपाञ्ज-
लीन् ‘व्रतारम्भेऽवसाने च पादौ ग्राह्यौ गुरोः सदा । संहत्य हस्तावध्येयं स हि ब्रह्माञ्जलिः
स्मृतः’ इति मनुकलक्षणान्करसंपुटानपश्यत् । तावन्तस्तस्य कलेर्हृदः सकाशादस्त्राञ्जलयो
रक्तपूर्णा अञ्जलय उदडीयन्त उत्पतिता निर्गताः । तद्दर्शनमात्रेण नितरां विदीर्णहृदयोऽभू-
दित्यर्थः । ‘तदस्त्र-’ इति पाठ उपेक्ष्यः ॥

स्नातकं घातकं जज्ञे जज्ञौ दान्तं कृतान्तवत् ।

वाचयंमस्य दृष्ट्येव यमस्येव विभाय सः ॥ १८४ ॥

स्नातकमिति ॥ स विद्यास्नातकम्, व्रतस्नातकम्, उभयस्नातकं च स्वस्य घातकं
विश्वासघातिनं जज्ञे मेने । तथा—दान्तं तपःक्लेशसहं जितेन्द्रियं नरं कृतान्तवद्यममिव
भयहेतुं जज्ञौ ज्ञातवान् । तथा—वाचयंमस्य मौनिनो दृष्ट्येव दर्शनमात्रेण मौनिकर्तृकस्व-
कर्मक—स्वकर्तृकमौनिकर्मकदर्शनेनैव वा विभायात्रसत् । कस्येव—यमस्येव । यमकर्तृक-
स्वकर्मक—स्वकर्तृकयमकर्मकदर्शनेनैव । यमेन दृष्टे, यमे वा दृष्टे, यथा भयं, तथा मौनिन
इत्यर्थः । ‘ज्ञातकस्त्राज्ञतो व्रती’, ‘तपःक्लेशसहो दान्तः’ इत्यमरः । ‘गुरवे तु वरं दत्त्वा
स्नायाच्च तदनुज्ञया । वेदव्रतानि वा पारं नीत्वा ह्युभयमेव वा’ इति याज्ञवल्क्यः । स्नातीति
स्नातकः याजकादित्वात्साधुर्बुलन्तः । घातकं, हन्तेर्बुलि ‘हनस्तः’ । जज्ञौ जज्ञ इति जानातेः
कर्त्रभिप्रायक्रियाफलविवक्षया ‘शेषात्कर्तरि-’ इति परस्मैपदम् । तद्विवक्षया तु ‘अनुपस-
र्गाञ्जः’ इति तद् । दृष्ट्येति भयहेतुत्वाविवक्षयानपादानत्वम् ॥

स पाखण्डजनान्वेषी प्रामुवन्वेदपण्डितान् ।

जलार्थीवानलं प्राप्य पापस्तापादपासरत् ॥ १८५ ॥

स इति ॥ स पाखण्डजनान्वेषी स्वपक्षीयान्वेददूषकान्विचारयन्सन् वेदेषु पण्डिता-
न्ध्रौतस्मार्तकर्मठान्प्रामुवन्पश्यंस्तपादतिदुःखादेतोरपासरत्पलायितः । यतः—पापरूपः । क
इव—अनलं प्राप्य जलार्थीव । तृषितो जलं विचिन्वन्नमिं प्राप्यौष्ण्यादूरं पलायते ॥

तत्र ब्रह्महणं पश्यन्नतिसंतोषमानशे ।

निर्वैर्यं सर्वमेघस्य यज्वानं ज्वरति स सः ॥ १८६ ॥

तत्रेति ॥ स तत्र ब्रह्महणं नरं पश्यन्महापातकित्वादात्माश्रयादतितरां संतोषमानशे प्राप । अनन्तरं सर्वमेधाख्यस्य यज्वानं तं प्रोक्षणावदानादिसंस्कारादिकर्मणा निर्वर्ण्य निर्धार्य ज्वरति स्म नितरां संतप्तोऽभूत् । सर्वमेधे हि तत्तज्जातीयैकैकप्राणिहिंसाधिकारात् ब्राह्मणो 'ब्राह्मणमालमेत' इति ब्रह्मवधस्य वैधत्वान्निराश्रयत्वात्संतप्त इत्यर्थः । ब्रह्महणम्, 'ब्रह्मभूण-' इति क्विप् ज्वरतिभ्वादिः ॥

यतिहस्तस्थितैस्तस्य राम्भैरारम्भितर्जना ।

दुर्जनस्याजनिं क्लिष्टिर्गृहिणां वेदयष्टिभिः ॥ १८७ ॥

यतीति ॥ यतीनां संन्यासिनां हस्तस्थितै राम्भैर्वेणुदण्डैस्तस्य कलेस्तर्जना भर्त्सना आरम्भ्यकारि । तथा—गृहिणां गृहस्थानां वेदैरेव यष्टिभिर्दण्डैर्वेदानां क्रमजटारूपमिवा यष्टि-
मिस्तस्य दुर्जनस्य क्लिष्टिः क्लेशोऽजनि । राम्भयष्टीर्दण्डा भीत इत्यर्थः । 'राम्भस्तु वैणवः' इत्यमरः । राम्भो वेणुः, 'तस्येदम्' इत्यण् । क्लिष्टिः, 'तितुत्र-' इतीप्निषेधः ॥

मण्डलत्यागमेवैच्छद्दीक्ष्य स्थण्डिलशायिनः ।

पवित्रालोकनादेष पवित्रासमविन्दत ॥ १८८ ॥

मण्डलेति ॥ एष स्थण्डिलशायिनो वेदिकाशयनव्रतचारिणो नरान्वीक्ष्य मण्डलस्य तद्वाष्टस्य त्यागमेवैच्छत् । तथा—पवित्राणां यज्ञाद्युपकरणादीनामालोकनात्पवेर्वज्राद्यस्त्रासस्त-
मविन्दत प्राप । ततोऽपि महद्भयमापेल्यर्थः । 'अगमौ साग्री दमौ पवित्रम्' इति कात्यायनः । स्थण्डिल एव शेते व्रतवशात्स स्थण्डिलशायी । 'व्रते' इतीनिः ॥

अपश्यञ्जिनमन्विष्यन्नजिनं ब्रह्मचारिणा ।

क्षपणार्थी सदीक्षस्य स चाक्षपणमैक्षत ॥ १८९ ॥

अपश्यदिति ॥ स जिनं बौद्धविशेषं स्वमित्रमन्विष्यन्ब्रह्मचारिणामजिनं कृष्णमृगचर्मो-
त्तरासङ्गमपश्यत् । क्षपणेन दिगम्बरेण वेदबाह्येनार्थी(व) प्रयोजनार्थी तमपि गवेषयन्त्यज्ञ-
वीक्षासहितस्य यज्वनोऽक्षपणं वीक्षाङ्गधर्मपरित्यागाभावमैक्षत । यद्वा—अक्षाभ्यां पाशकाभ्यां
पणं क्रीडां पाशकसंबन्धजयपराजयदेयं राशीकृतं धनं ददर्श । 'राजसूये यजमानोऽक्षैर्दी-
व्यति' इति श्रुतेर्विहितत्वाद्द्यूतं युक्तम् । वैधं सर्वं दुःखदं स्वस्यामित्रमेव ज्ञातवान्, ननु
मित्रमित्यर्थः । पणं, 'नित्यं पणः-' इत्यण् ॥

जपतामक्षमालासु बीजाकर्षणदर्शनात् ।

स जीवाकृष्टिकष्टानि विपरीतदृगन्वभूत् ॥ १९० ॥

जपतामिति ॥ स जपतां नराणामक्षमालासु पद्माक्षरुद्राक्षादिमणिनिर्मितजपमालिकासु
वर्तमानानां पद्माक्षादिवीजानां जपगणनार्थमाकर्षणं तस्य दर्शनाद्धेतोर्जीवानां प्राणानामाकृष्टिरा-
कर्षणं तथा जातानि कष्टानि दुःखान्यन्वभूत् । यस्माद्विपरीतदृक् विरुद्धदर्शी सर्वहितं धर्मम-
हितत्वेन जानानस्तादृग्धर्मदर्शनमात्रेण महद्दुःखमन्वभूदित्यर्थः । अथ च—विपरीतदर्शनशी-
लंस्त्वाद्बीजेत्यत्र व्यञ्जनमात्रव्यत्ययेन, बवयोः सावर्ण्येन च जीवेति भवतीति जीवाकृष्टिकष्टानु-
भवनं युक्तम् ॥

नै० च० ५८

त्रिसंध्यं तत्र विप्राणां स पश्यन्नघमर्षणम् ।

वरमैच्छदृशोरेव निजयोरपकर्षणम् ॥ १९१ ॥

त्रिसंध्यमिति ॥ स तत्र त्रिसंध्यं प्रातर्मध्याह्नसायाह्नरूपं संध्यात्रयमभिव्याप्य विप्रा-
णामघमर्षणम् 'ऋतं च-' इति ऋग्भिर्नासास्पर्शाभिर्मन्त्रितं चुल्लकोदकं तत्प्रक्षेपोदकं वा
पश्यन्निजयोर्दृशोरपकर्षणमुन्मूलनमेव वरं श्रेष्ठमित्यैच्छत् । मदीयनेत्रे यदि कोऽप्युदमूलयिष्यत्
तर्ह्येतद्दुःखमूलं नाद्रक्ष्यत । तस्मान्नेत्रोन्मूलनमेव वरमिति मेन इत्यर्थः । तदपि दृष्ट्वा दुःखि-
तोऽभूदिति भावः । अघमर्षणदर्शनव्यथा नेत्रापकर्षणव्यथातुल्या । त्रिसंध्यं, अत्यन्तसंयोगे
द्वितीया ॥

अद्राक्षीत्तत्र किञ्चिन्न कलिः परिचितं क्वचित् ।

भैमीनलव्यलीकाणुप्रश्नकामः परिभ्रमन् ॥ १९२ ॥

अद्राक्षीदिति ॥ भैमीनलव्यलीकस्यानृतस्याणु दोषलेशमपि प्रश्नकामः प्रष्टुं वाञ्छ-
न् । अत एव तत्र पुरे कथकस्वमित्रगवेषणार्थं परिभ्रमन्परितो विचरन्स कलिः क्वचिदपि
स्थाने किञ्चिदपि खस्य परिचितं जिनक्षपणादिमित्रं नाद्राक्षीत् । नलेन भैम्या वा तत्रत्येन
जनेन वा कृतेषु क्वचिदपि केषुचिदपि महापातकोपपातकादिषु मध्ये किञ्चिदपि परिचित-
पातकं नाद्राक्षीत् । 'त्वया भैमी नलोऽत्रत्यलोको वा स्पृष्टः किम्' इति कलिर्यत्स्पृच्छति,
तदेकमपि पापं नास्त्येवेति भाव इति वा ॥

तपःस्वाध्याययज्ञानामकाण्डद्विष्टतापसः ।

स्वविद्विषां श्रियं तस्मिन्पश्यन्नुपतताप सः ॥ १९३ ॥

तप इति ॥ पञ्चामिसाधनादि तपः, वेदपाठरूपः स्वाध्यायः, देवतोद्देशेन द्रव्यत्यागो
यज्ञो यागः, एषां स्वस्य पापरूपत्वाद्विद्विषां वैरिणां तस्मिन्पुरे श्रियं समृद्धिं बाहुल्यं पश्यन्न-
काण्डं निष्कारणमेव द्विष्टास्तापसा येन स कलिरुपततापातिदाहमाप । अतिदुःखितोऽभूदि-
त्यर्थः । अन्योऽपि स्ववैरिलक्ष्मीं पश्यन्नुपतप्यते । यज्ञापेक्षया स्वाध्यायस्याभ्यर्हितत्वात्पूर्व-
निपातः ॥

कप्रं तत्रोपनम्राया विश्वस्या वीक्ष्य तुष्टवान् ।

स मम्लो तं विभाव्याथ वामदेव्याभ्युपासकम् ॥ १९४ ॥

कप्रमिति ॥ स तत्र पुरे उपनम्राया उपासकस्य समीपमागस्य स्थितायाः स्वजातीयाया
विजातीयाया गम्याया अगम्याया वा विश्वस्याः सर्वस्याः स्त्रियाः कप्रं कामुकं तां संभुज्जानं
कंचन नरं वीक्ष्य अयं महापातकी ममाश्रयो भविष्यतीति बुद्ध्या तुष्टवान् । अथ पश्चाद्विचा-
रणायां क्रियमाणायां तं कप्रं वामदेवेन मुनिना दृष्टं ब्रह्मसाम 'कयानश्चित्र-' इत्यादि वाम-
देव्यं नाम साम तस्य ब्रह्मविद्याया अभ्युपासकं विभाव्य मत्वा मम्लो दुःखितोऽभूत् । 'वाम-
देव्योपासने सर्वाः स्त्रिय उपसीदन्ति' इति श्रुतिः । 'दृष्टं साम' इत्यर्थे 'वामदेवाङ्घ्र्यङ्घ्रौ'
इति ज्यः ॥

वैरिणी शुचिता तस्मै न प्रवेशं ददौ भुवि ।

न वेदध्वनिरालम्बमम्बरे विततार वा ॥ १९५ ॥

वैरिणीति ॥ शुचिता लोकानां बाह्याभ्यन्तरशुचिता मनःशुद्धिर्गोमयाद्यनुलेपनजनिता च शुचिता भुवि प्रवेशं तस्मै न ददौ । यस्मादशुचेस्तस्य वैरिणी । नगरमध्ये सर्वेषां जनानां भूमेश्च शुचित्वात्स्थातुं नाशकदित्यर्थः । तथा—वेदध्वनिरम्बरे शब्दाश्रये नगरसंबन्धुपरितनाकाशदेशे आलम्ब्यमाश्रयं न विततार । अम्बरस्य वेदध्वन्याश्रयत्वात्तत्रापि स्थातुं नाशकदित्यर्थः । वा समुच्चये । अन्योऽपि वैरिणे स्थानं न ददाति ॥

दर्शस्य दर्शनात्कष्टमग्निष्टोमस्य चानशे ।

जुघूर्णे पौर्णमासेक्षी सोमं सोऽमन्यतान्तकम् ॥ १९६ ॥

दर्शस्येति ॥ स दर्शस्याग्निष्टोमस्यामावास्यायागस्य दर्शनात्कष्टं महद्दुःखमानशे प्राप । तथा—पौर्णमासं यागमीक्षते एवंशीलः सन् जुघूर्णे वज्राम । तद्दर्शनेन मुमुर्च्छेल्यर्थः । सोमयागं त्वन्तकमेवामन्यत । तद्दर्शनान्मरणमेवान्वभूदित्यर्थः । अन्यस्यापि ज्वरादिपीडा, पश्चात्तन्मूर्च्छा, अनन्तरं च मरणं भवति ॥

तेनादृश्यन्त वीरघ्ना न तु वीरहणो जनाः ।

नापश्यत्सोऽभिनिर्मुक्ताञ्जीवन्मुक्तानवैक्षत ॥ १९७ ॥

तेनेति ॥ तेन कलिना वीराञ्छरान्नन्तीति क्षात्रधर्मजीविनो धार्मिका अदृश्यन्त । वीराञ्छ्रेष्ठानाचारवतो घ्नन्तीति वीरहणो जना न दृष्टाः । शूरा एव यैर्हन्यन्ते, न तु सदाचाराः । तादृशा महावीरा एव तत्र तेन दृष्टा इत्यर्थः । यद्वा—वीर्यते शूरो भवति वीरोऽस्मिन्तेजस्वी बहिस्तं घ्नन्त्युपेक्षया नाशयन्तीति वीरहणो नष्टाभयस्ते पुनर्न दृष्टाः । सर्वोऽपि गृहस्थः सामिक एव तत्रेत्यर्थः । तथा—सोऽभिनिर्मुक्तान् येषु सुतेषु सूर्योऽस्तमेति तादृशान्सूर्यास्तमयसमये निद्रिताननाचारांस्तत्र नापश्यत् । किंतु—जीवन्तश्च ते मुक्ताश्च तान्विषयपरित्यागिनोऽन्नहान्निनोऽवैक्षत । वीरघ्ना वीरहननयोग्या दृष्टाः न तु ये वीरान्हतवन्तस्ते दृष्टाः । वीरमारणमपि तत्र राष्ट्रे न क्रियत इत्यर्थ इति वा । 'सुप्ते यस्मिन्नस्तेमेति सुप्ते यस्मिन्नुदेति च । अंशुमानभिनिर्मुक्ताभ्युदितौ च यथाक्रमम्' इत्यमरः । वीरघ्नाः, मूलविभुजादित्वात्कः ॥

स तुतोषाश्चतो विप्रान्दृष्ट्वा स्पृष्टपरस्परान् ।

होमशेषीभवत्सोमभुजस्तान्वीक्ष्य दूनवान् ॥ १९८ ॥

स इति ॥ स विप्रान्स्पृष्टं परस्परं यैस्तानन्योन्यसार्क्षिनोऽश्नतो भुजानान्दृष्ट्वा तुतोष । उच्छिष्टानां मिथः स्पर्शनिषेधात्तदतिक्रमकारिणः स्वाश्रयत्वेन संभाव्य दृष्ट इत्यर्थः । अनन्तरं होमशेषीभवन्होमावशिष्टः सोमस्तं भुजते सोमलताचूर्णं भुजानांस्तान्वीक्ष्य विचार्य दूनवान्ययितोऽभूत् । 'न सोमेनोच्छिष्टो भवति' इति श्रुतेः । 'इक्षुदण्डे तिले सोमे नोच्छिष्टं मनुव्रवीत्' इति स्मृतेश्च सोमभक्षणेऽनुच्छिष्टत्वादन्योन्यसर्शोऽपि पापाभावाद्दुःखितोऽभूदित्यर्थः ॥

श्रुत्वा जनं रजोजुष्टं तुष्टिं प्राप्नोज्झटित्यसौ ।

तं पश्यन्पावनस्नानावस्थं दुःस्थस्ततोऽभवत् ॥ १९९ ॥

श्रुत्वेति ॥ असौ कंचन जनं रजोजुष्टं धूलिमलिनं श्रुत्वा निषिद्धक्षीरजःसर्शवुद्ध्या खरादिनिषिद्धरजःसर्शवुद्ध्या दृष्ट्वा स्वाश्रयाशया झटिति शीघ्रं तुष्टिं प्राप्नोत् । ततोऽनन्तरं विचारावसरे पवनसंबन्धि पवित्रं च यद्गोरजःस्नानं तत्र तेन वाऽवस्था स्थितिर्यस्य तत्र वाऽवति-

ष्टते तं पश्यन्दुःस्थो दूनोऽभवत् । 'वारुणं तु जलस्नानमापोहिष्ठेति मात्रिकम् । वायव्यं गोरजःस्नानमाभ्रेयं भस्मनोदितम् । यत्तु सातपवर्षेण दिव्यं तदिति पञ्चधा' इति मनुः । पावनस्नानस्य धर्म्यत्वाद्दूनोऽभूदित्यर्थः । प्राप्नोत्, लङ् । 'प्राप्तः' इति च पाठः ॥

अधावत्कापि गां वीक्ष्य हन्यमानामयं मुदा ।

अतिथिभ्यस्तथा बुद्ध्वा मन्दो मन्दं न्यवर्तत ॥ २०० ॥

अधावदिति ॥ अयं कापि यज्ञशालायां गृहे वा हन्यमानां गां वीक्ष्य स्वाश्रयाशया मुदाऽधावत् । अनन्तरं तु पुनस्तां गामतिथिभ्योऽभ्यागतार्थं हन्यमानां बुद्ध्वा मन्दो मूर्खोऽसौ दुःखवशान्मन्दं शनैर्न्यवर्तत परावृत्तः । क्षणमपि तत्र स्थातुमशक्तः सन्नमन्दं शीघ्रं परावृत्त इति वा । 'महोक्षं वा महाजं वा श्रोत्रियायोपकल्पयेत्' इति स्मृतेः ॥

दृष्टवान्स द्विजं दृष्ट्वा नित्यनैमित्तिकत्यजम् ।

यजमानं निरूप्यैनं दूरं दीनमुखोऽद्रवत् ॥ २०१ ॥

दृष्टवानिति ॥ स द्विजं नित्यानि संध्यास्नानादीनि, नैमित्तिकानि ग्रहणस्नानादीनि त्यज-
ति तमकुर्वणं दृष्ट्वा दृष्टवान्स्वाश्रयाशया जहर्ष । अनन्तरमेनं यजमानं यागे कृतवीक्षं निरूप्य
निश्चित्य निराशत्वादीनमुखः सन् अद्रवत्स्मात्प्रदेशादूरं पलायांचक्रे । 'वीक्षितो न ददाति न
जुहोति' इत्यादिश्रुतेर्नित्यनैमित्तिककर्मत्यागस्य वैधत्वादोषाभावात्ततोऽपि पलायित इत्यर्थः ।
नैमित्तिकः, आगतार्थे भवार्थे वा ठक् ॥

आननन्द निरीक्ष्यायं पुरे तत्रात्मघातिनम् ।

सर्वस्वारस्य यज्वानमेनं दृष्ट्वाथ विव्यथे ॥ २०२ ॥

आननन्देति ॥ अयं तत्र पुर आत्मघातिनं कंचन निरीक्ष्याननन्द । 'सर्वत एवात्मानं
गोपायेत्' इति विव्यतिक्रमात्पापकार्ययं ममाश्रयः स्यादिति बुद्ध्वा जहर्षेत्यर्थः । अथ विचार-
णायां सत्यामेनमात्मघातिनं नाम्ना सर्वस्वारस्य यज्ञस्य यज्वानं यजमानं दृष्ट्वा ज्ञात्वा विव्यथे ।
आसन्नमरणो ह्यविविक्तित्यरोगादिस्तत्राधिकारी । 'सोऽन्येष्ट्रौ सर्वस्वाराख्ये यज्ञे आत्मानमेव
पशुमन्नैः संस्कृतं घातयित्वा यज्ञभागमर्पयति' इति श्रुतिः । वैधत्वादात्मघातदोषाभावाद्बध्नि-
त्यर्थः । आत्मघातिनं, ताच्छील्ये णिनिः ॥

कतौ महाव्रते पश्यन्ब्रह्मचारीत्वरीरतम् ।

जज्ञे यज्ञक्रियामज्ञः स भण्डाकाण्डताण्डवम् ॥ २०३ ॥

कताविति ॥ स महाव्रताख्ये कतौ ब्रह्मचारी चेत्वरी च तयो रतं मैथुनं पश्यन्पश्यन्क्रियां
भण्डानामसत्यभाषणादिव्यापारशीलानामकाण्डताण्डवमसमयोद्धतवृत्तमिव जज्ञे मेने । यतोऽज्ञो
मूर्खः । भण्डा यथा बहुजनसमक्षं गुह्यादि प्रकाशयन्ति, तथा—दिवैव बहुजनसमक्षमश्लील-
व्यापारकरणाद्यागकर्म भण्डव्यापारतुल्यमिति यज्वानः सर्वेऽप्यसभ्या इति मेन इत्यर्थः ।
'महाव्रते ब्रह्मचारिपुंश्चल्योः संप्रवादः' इत्युपनिषत् । एति तच्छीलेत्वरी स्वैरिणी, 'इण्णश-'
इति करपि तुकि च 'टिड्ढाणन्' इति ङीप् ॥

यज्वभार्याश्वमेधाश्वलिङ्गालिङ्गिवराङ्गताम् ।

दृष्ट्वाचष्ट स कर्तारं श्रुतेर्भण्डमपण्डितः ॥ २०४ ॥

यज्वेति ॥ स यज्वनो यजमानस्य भार्याया अश्वमेधाख्यस्य यज्ञस्याश्वस्तस्य लिङ्गमालिङ्गत्येवंशीलं वराङ्गं गुह्यं यस्यास्तस्या भावस्तत्ता तां दृष्ट्वा श्रुतेर्वेदस्य कर्तारं भण्डमाचष्टाऽकथयत् । द्वापरस्याग्र इत्यर्थः । उन्मत्तत्वादात्मानं प्रत्येव वा । यतोऽपण्डितः शास्त्रानुसारिवुद्धिरहितः 'पुराणं मानवो धर्मः साङ्गो वेदश्चिकित्सितम् । आज्ञासिद्धानि चत्वारि न हातव्यानि हेतुभिः' । इति राजाज्ञावन्निर्विचारं वेदार्थोऽनुष्ठेयः । अश्वमेधप्रकरणे 'अश्वस्य शिश्रं महिष्या उपस्थे निधत्ते' इत्यादिश्रुतेः । 'कर्ता भण्डः' इति श्रुतिकर्तुर्भण्डत्वमिधानान्मूर्खः ॥

अथ भीमजया जुष्टं व्यलोकत कलिर्नलम् ।

दुष्टदृग्भिर्दुरालोकं प्रभयेव प्रभाप्रभुम् ॥ २०५ ॥

अथेति ॥ अथैवं पुरपरिभ्रमकमवशात् (त्सकलनगरे धर्मात्मनामेव दर्शनेन चित्तखेदा)-दनन्तरं कलिर्भीमजया भैम्या जुष्टं प्रीत्या सेवितं नलं व्यलोकत । कमिव—प्रभया संज्ञा-देव्या, अथच—असह्यतेजसा जुष्टं प्रभाप्रभुं सूर्यमिव । किंभूतमुभयम्—दुष्टा मत्सरादि-दोषोपहृता दृग् बुद्धिर्देषां तैः पापरूपैर्दुरालोकं पुण्यश्लोकत्वात्पतिव्रतया तया च युक्तत्वात्क-लिप्रसृतिभिः सुखेन द्रष्टुमशक्यम्, काचकामलादिदोषदृग्भिर्दुर्दर्शं च । प्रकृष्टा भा कायका-न्तिर्यस्या इति भैमीविशेषणं च । प्रकृष्टया कायकान्त्या पापिभिर्दुरालोकं नलमिति वा । दुरालोकं खलु, तद्योगे च 'न लोका—' इति षष्ठीनिषेधाद्दुष्टदृग्भिरिति तृतीया ॥

तयोः सौहार्दसान्द्रत्वं पश्यञ्शस्यमिवानशे ।

मर्मच्छेदमिवानच्छं स तत्तर्मोर्मिभिर्मिथः ॥ २०६ ॥

तयोरिति ॥ स तयोर्मैमीनलयोः सौहार्दं सान्द्रत्वमन्योन्यानुरागोत्कर्षं पश्यञ्शस्यमिव हृदि नाराकव्यधमिवानशे प्राप तत्तुल्यदुःखोऽभूदित्यर्थः । तथा—मिथोऽन्योन्यं तयोर्नर्मोर्मिभिः क्रीडाकल्लोलैः प्रीत्यालिङ्गनचुम्बनादिभिरनुभावैः कृत्वा मर्मच्छेदमिव प्राणहरणशरीरावयवकर्तृ-नमिवानच्छं प्राप । सौहार्दसान्द्रत्वस्य कारणत्वादालिङ्गनादिनर्मणश्च कार्यत्वाच्च पौनरुक्त्या-शङ्का । सौहार्दम्, युवादित्वाद्भावेऽणि 'हृद्भृग—' इत्युभयपदबुद्धिः ॥

अमर्षादात्मनो दोषात्तयोस्तेजस्वितागुणात् ।

स्प्रष्टुं दृशाप्यनीशस्तौ तस्मादप्यचलत्कलिः ॥ २०७ ॥

अमर्षादिति ॥ कलिरमर्षाङ्गैर्मनीनलप्रीतिनर्मासहनशीलत्वरूपदोषात्, तथा—आत्मनो महापातकादिरूपादोषाद्भार्मिकाश्रयणाशक्तेः, तथा—तयोर्मैमीनलयोस्तेजस्वितागुणात्कायका-न्तिरूपाद्गुणात्तौन्दर्यातिशयात्क्षेत्रतेजसश्चाधर्षणीयत्वरूपाद्गुणादित्येवंहेतुत्रयात्तौ भैमीनलौ न परं मनसा किं तु दृशापि नयनरश्मिनापि स्प्रष्टुमनीशोऽसमर्थः । किं पुनर्हस्तादिना, एवंभूतो यतोऽस्तस्मान्नलावासात्प्रासादादपि सकाशात्स कलिरचलन्निर्गतः । एवंविधौ तौ दृष्ट्वा तत्रापि प्रवेष्टुमशकस्ततोऽपि प्रस्थित इत्यर्थः । अन्योऽपि मलिनस्तेजस्विनं दृष्ट्वा वीक्षितुमप्यशकस्ततः पलायते ॥

अगच्छदाश्रयान्वेषी नलद्वेषी स निःश्वसन् ।

अभिरामं गृहारामं तस्य रामसमश्रियः ॥ २०८ ॥

अगच्छदिति ॥ नलद्वेषी नलद्वेषपरः, अतएव तत्परामभवार्यमाश्रयान्वेषी निवासं मृग-
यमाणः कुत्रचिदपि तदलाभाहुःखादमर्षेण च निःश्वसन्स कलिः रामेण श्रीरामेण समा तुल्या
श्रीः शोभासंपद्यस्य तस्य नलस्याभिरामं वृक्षादिसमृद्धिमत्त्वाद्रमणीयं गृहारामं प्रासादसमीप-
वर्तिं क्रीडावनमगच्छत् । समीपे स्थितौ क्रियमाणायां नलदोषविचारः सुशक इति गृहारामं
प्राप्तवानित्यर्थः । श्रीरामसाम्येन नलस्य पावित्र्यं सौन्दर्यं संपदाधिक्यं भाविराज्यपरित्याग-
चेति सूचितम् । तदानीं रामस्य भावित्वे कव्यपेक्षयाभूतत्वात्प्रवाहस्यानादितया वा भूतत्वा-
दुपमा युक्तैवेति ज्ञेयम् ॥

रक्षिलक्षवृतत्वेन बाधनं न तपोधनैः ।

मेने मानी मनाक्तत्र खानुकूलं कलिः किल ॥ २०९ ॥

रक्षीति ॥ कलिस्तत्र पुरे रक्षिणां रक्षकाणां लक्षं संघस्तेन यद्धृतत्वं परिवेष्टितत्वं तेन
हेतुना प्रवेष्टुमप्यशक्यत्वात्तपोधनैः कृत्वा न बाधनं बाधयतीति बाधनमेवंविधं न भवति
तापसानां तत्र प्रवेशाभावात्तापसनिमित्तस्वबाधारहितम्, अत एव—मनाक् ईषत्खानुकूलं
स्वस्यै हितम्, एवंविधं मेने । विशेषणबलाद्विशेष्याक्षेपात्तमरामं खहितं मेन इत्यर्थः ।
यतो—मानी अभिमानवान् । नलपरामभवार्यं तत्रैव निवासवाञ्छां दधारेत्यर्थः । किल प्रसि-
द्धौ । रक्षिलक्षवृतत्वेनैव बाधकम्, न पुनस्तपोधनैर्बाधकम् । अतस्तत्र पुरे तमाराममेव
मनाक् खहितं मेन इत्यर्थः । रक्षकबाधने सत्यप्यदृश्यतयापि स्वस्य प्रवेष्टुं शक्यत्वाच्च तपो-
धनबाधन इति मनागित्युक्तम् । एवं संकटे किमित्यवात्सीदित्यत आह—यतो मानी ।
अभिमानसाधनाय संकटमपि मानिनः सहन्त इत्यर्थ इति वा । रक्षकवृतत्वेन मुनिकर्तृकं
बाधनं मनागपि तत्रारामे नास्तीति तं खानुकूलं मेन इति वा ॥

दलपुष्पफलैर्देवद्विजपूजामिसंधिना ।

स नलेनार्जितान्प्राप तत्र नाक्रमितुं द्रुमान् ॥ २१० ॥

दलेति ॥ स कलिस्तत्रोद्यानवने दलैः पत्रैः पुष्पैः फलैश्च कृत्वा देवानां द्विजानामति-
थीनां च पूजातद्विषयेणामिसंधिनाशयेन कृत्वा देवद्विजपूजैवाभिसंधिराशयो यस्यैवंविधेन
वा दलादिभिर्देवपूजां कर्तुं कामेन नलेनार्जितानारोपितानाम्रादिद्रुमानाक्रमितुमारोद्रुमाश्र-
यितुं च न प्राप । तेषां धर्मोपयोगितात्, स्वस्य च पापरूपत्वात्तानाश्रयितुं नाशकदित्यर्थः ॥

अथ सर्वोद्भिदांसत्तिपूरणाय स रोपितम् ।

बिभीतकं ददर्शैकं कुटं धर्मेऽप्यकर्मठम् ॥ २११ ॥

अथेति ॥ अथ स कलिर्धर्मे धर्मकार्ये विषयेऽकर्मठमकर्मशूरमपि पञ्चादीनां देवाद्य-
नुपयोगाद्धर्मकार्यानर्हमपि सर्वेषामुद्भिदां वृक्षाणामासतेः सान्निध्यस्य पूरणाय वृक्षलता-
शुल्मादिजातमत्रास्तीति कीर्तिपूर्तिमात्राय तत्रोद्याने नलेनारोपितमेकं सर्ववृक्षासत्तिपूर-
णस्यैकेनैव कृतत्वादेकसंख्यं बिभीतकं कुटं वृक्षं ददर्श । 'अनोकहः कुटः शालः'
इत्यमरः । कर्मणि घटत इति, 'कर्मणि घटोऽठच्' । 'कर्मशूरस्तु कर्मठः', 'उद्भिदस्तशु-
ल्माद्याः' इत्यमरः ॥

स तं नैषधसौधस्य निकटं निष्कुटध्वजम् ।

बहु मेने निजं तस्मिन्कलिरालम्बनं वने ॥ २१२ ॥

स इति ॥ स तस्मिन्वने नैषधसौधस्य निकटं समीपवर्तिनं निष्कुटस्य गृहारामस्य ध्वजं लब्ध्वनभूतम्, अथच—उच्चोच्चतरत्वाद्भुजमिव तदग्रस्थित्या नलदर्शनवशात्तदीयदोषविचारोपायभूतं तं विभीतकं निजं स्वीयमालम्बनमाधारं बहु मेने । ‘गृहारामास्तु निष्कुटाः’ इत्यमरः ॥

निष्पदस्य कलेस्तत्र स्थानदानाद्विभीतकम् ।

कलिद्रुमः परं नासीदासीत्कल्पद्रुमोऽपि सः ॥ २१३ ॥

निष्पदस्येति ॥ तत्र पुरे वने च निष्पदस्याश्रयरहितस्य कलेः स्थानदानात्स्वेनैव तदाधारभूतत्वात्स विभीतकः केवलनिवासभूतत्वात्कलिद्रुमः कलिसंबन्धी द्रुमः परं केवलमासीदिति न । किंतु कलिं प्रत्यभिलाषपूर्णात्कल्पद्रुमोऽप्यासीत् । अन्योऽपि निराश्रयस्याश्रयदानात्कल्पद्रुमत्वेन व्यपदिश्यते । ‘भूतावासः कलिद्रुमः’ इत्यमरः ॥

पापिनापि कलिना विभीतकः स्थानं प्राप्तमित्यत्र हेतुमुत्प्रेक्षते—

ददौ पदेन धर्मस्य स्थातुमेकेन यत्कलिः ।

एकः सोऽपि तदा तस्य पदं मन्येऽमिलत्ततः ॥ २१४ ॥

ददाविति ॥ यद्यस्मादेतोः कलिः प्रवाहानादितयाऽतीते कलियुगसमये धर्मस्यैकेन पदेन चतुर्थांशेन स्थानं ददौ । ततस्तस्मात्तदा नलराज्यसमये कृतयुगे स विभीतकोऽप्येक एव तस्य कलेः पदं चरणः, अथच—स्थानम्, अमिलत्संजात इत्यहं मन्ये । ‘कृतं कर्म युज्यते’ इति न्यायेन कालान्तरे यावद्दत्तं तावदेव तदानीं तेन लब्धमित्यहं मन्ये इत्युत्प्रेक्षा । धर्मस्य संबन्धमात्रविवक्षया षष्ठी ॥

उद्भिद्विरचितावासः कपोतादिव तत्र सः ।

राज्ञः साम्रेर्द्विजादस्मात्संतापं प्राप दीक्षितात् ॥ २१५ ॥

उद्भिदिति ॥ तत्रोक्तवान् उद्भिदि वृक्षे विभीतके विरचित आवासः स्थितिर्येन सः कलिः साम्रेर्भिहोत्रवतो द्विजात्क्षत्रियात्, तथा—दीक्षितात्स्वीकृताभिहोत्रदीक्षादस्माद्वाज्ञोऽभिषेकादिगुणयुक्ताच्चलात्सकाशात्सम्यक् त्रासं महाशापनिग्रहं प्राप । ‘राज्ञो द्विजात्’ इत्येताभ्यां स्वाभाविकं निग्रहे सामर्थ्यं सूचितम् । ‘साम्रेर्दीक्षितात्’ इत्येताभ्यां च तपोजनितं शापे सामर्थ्यं सूचितम् । एवंविधोऽयं समीपस्थितं मां निश्चयेन ज्ञास्यति, शापं च दास्यतीत्यन्तर्मेहद्भयं प्रापेत्यर्थः । अभिहोत्रिणो नलस्य संबन्धिनः कृतयज्ञदीक्षात्तस्मादतिप्रसिद्धाद्विजाद्वाङ्मणाद्भौतमात्युरोधसः सकाशाद्भयं प्राप । नलमिहोत्रपरिचर्यार्थं तत्र वर्तमानात्स्वयमप्यभिहोत्रादिदीक्षायुक्ताच्च गौतमात्युरोधसः सकाशाद्भौत इत्यर्थे इति वा । कस्मादिव—कपोतादिव । यथा—अभिसहितादङ्गारभक्षिणः, तथा—ईक्षितात्कपोतनाभो द्विजात्पक्षिणः सकाशाद्भुक्षे विरचितावासः काकादिः पक्षी पुरुषो वा वृक्षारूढो वृक्षाधःस्थायी वा भयं

१ ‘निःस्पन्दस्य’ इति पाठे—‘पदमात्रमपि गन्तुमसमर्थस्येति व्याख्येयम्’ इति सुखावबोधः ।

२ ‘स्थानमिति पाठेऽपि स पदार्थः—’ इति सुखावबोधः ।

प्रापत्य कदाचित्, तथेत्युपमा । स यथा प्राप्नोति तथेत्यर्थः । अग्निः कपोतजठरमन्तःप्र-
विष्टोऽत एव तद्भक्षिता पाषाणकणिकापि जीर्यत इत्येतद्व्युत्पत्तिः । सामेरञ्जरभक्षिणः कपोत-
विशेषो ह्यङ्गारान्भक्षयति । उद्भिदा तृणकाष्ठादिना निर्मितगृहः पुरुषोऽप्युद्भारिनेत्रात्खोप-
वेशमात्रेण गृहदाहाद्यनिष्टसूचकाद्गृहोपरि विलोकितात्कपोताद्भुक्तात्पक्षिणः सकाशाद्यथा भयं
प्राप्नोति तथासावपि ।कपोतो हि गृहं प्रविष्टोऽनिष्टसूचकः । एवमद्भुतकर्मणोऽति-
स्थूलाच्च वृक्षादिरोहिणो दृष्टात्कपोतात्तद्भुक्षवासी पक्षी नरो वा स्वस्यापि भक्षणशक्त्या
शाखापतनशक्त्या वा यथा विभेति तथेत्यर्थः । एवं यथामति व्याख्यातव्यम् ॥

बिभीतकमधिष्ठाय तथाभूतेन तिष्ठता ।

तेन भीमभुवोऽभीकः स राजर्षिरधर्षिं न ॥ २१६ ॥

बिभीतकमिति ॥ बिभीतकमधिष्ठायान्ध्रित्य तथाभूतेन तिष्ठता तस्या धर्मोपयोगाभा-
वाद्भयराहित्येन स्थितवता, अथ च—तादृशनलदर्शनात्पूर्वोक्तप्रकारेण विभ्यता सता स्थितेन
कलिना भीमभुवोऽभीकः भैम्याः कामुकः स राजा चासावृषिश्च राजत्वेऽपि धर्मप्रधानत्वान्मु-
नितुल्यो नलः नाधर्षिं न पराभूतः । अपराभवे राजर्षित्वमेव हेतुः । अथच—बिभीतक-
तुल्यं तस्माद्विभ्यति तिष्ठता, तथा अतिमहता भूतेन भूतत्वं प्राप्तेन केनचित्प्रेतेन पिशाचेन
मीमाया भयानकाया भूमे रणभूमेः, रुद्रभूमेर्वा हेतोरभीको भयरहितो राजर्षिर्धार्मिको न
पराभूत इत्युचितम् । मीमां भूमिमनादस्य निर्भय इत्यनादरे षष्ठी ॥

तमालम्बनमासाद्य वैदर्भीनिषधेशयोः ।

कलुषं कलिरन्विष्यन्नवात्सीद्वत्सरान्बद्धन् ॥ २१७ ॥

तमिति ॥ कलिः तं बिभीतकमालम्बनमाश्रयमासाद्य प्राप्य वैदर्भीनिषधेशयोः कलुषं
पापाचरणमन्विष्यन्, गवेषयितुमित्यर्थः । बद्धन्वत्सरानवात्सीत् । दोषसंस्पर्शनेन विना
तयोः पराभवेऽशक्तत्वाद्दोषपरीक्षार्थं बहुकालं तत्रैव स्थित इत्यर्थः । अन्विष्यन्, हेतो
शता । अवात्सीत्, वसेर्द्ध्वं सिचि 'वद्वज्रज-' इति वृद्धौ 'सः सार्धधातुके' इति तत्त्वम् ।
वत्सरान्, अत्यन्तसंयोगे द्वितीया ॥

यथासीत्कानने तत्र विनिद्रकलिका लता ।

तथा नलच्छलासक्तिविनिद्रकलिकालता ॥ २१८ ॥

यथेति ॥ तत्र कानने तस्मिन्नुद्याने यथा येन प्रकारेण विनिद्रकलिका विकसितकोरका
लता वल्ली आसीत्, तथा तेन प्रकारेण नलस्य छले आसक्तिरभिनिवेशस्तद्वशाद्विगतनिद्रो
जागरूकः सावधानः कलिलक्षणः कालः समयो यत्र तद्भावस्तथा सापि वने आसीत् । विक-
सितकोरकवल्लीसंबन्धस्तस्योद्यानस्य यथाऽभूत्, तथा सदा (जाग्रत्) कलिसंबन्धोऽप्यभूदि-
त्येतावन्मात्रेण छेषमात्रेण बौपम्यम् । नलच्छलनार्थं, नलदोषान्वेषणार्थं च जागरूकः स
कलिस्तत्रावात्सीदित्यर्थः ॥

एवं कलेरवस्थानं निरूप्य द्वापरस्यावस्थानमाह—

दोषं नलस्य जिज्ञासुर्बभ्राम द्वापरः क्षितौ ।

अदोषः कोऽपि लोकस्य मुखेऽस्तीति दुराशया ॥ २१९ ॥

दोषमिति ॥ लोकापवादरूपमभिप्राशस्तिरूपं वा नलस्य दोषं जिज्ञासुर्द्वारपर इत्यघटमानया दुराशया क्षितौ वध्राम । इति किम्—लोकस्य मुखे जनवार्तायामदोषो दोषरहितः कोऽपि नरो नास्ति, सर्वो जनो यं निर्दोषमाह तादृशः पुरुष एव नास्तीति नलस्यापि कंचिद्दोषं कोऽपि वदिष्यतीति । ‘न दोषः’ इति पाठे—लोकोक्तावल्पोऽपि दोषो नास्ति, अपितु प्रायेण भविष्यतीति दुराशयेति काका संभावनपरत्वेन व्याख्येयम् । दोषं, ‘न लोका—’ इति षष्ठीनिषेधः ॥

अमुष्मिन्नारामे सततनिपतद्बोहदतया

प्रसूनैरुद्भिदैरनिशममृतांशुप्रतिभटे ।

असौ बद्धालम्बः कलिरजनि कादम्बविहग-

च्छदच्छायाभ्यङ्गोचितरुचितया लाञ्छनमृगः ॥ २२० ॥

अमुष्मिन्निति ॥ असौ कलिः श्यामपक्षहंसजातीयाः कादम्बविहगाः कलहंसाख्याः पक्षिविशेषास्तेषां छदाः पक्षास्तेषां छायायाः कान्तेरभ्यङ्ग उचिता योग्या तैलाभ्यङ्गेनैव स्वसंस्पर्शमात्रेण स्नेह्यातिशयकारिणी श्यामतरा रुचिः कान्तिर्यस्य तस्य भावस्तत्ता तया कृष्णवर्णतया च चन्द्रलाञ्छनमृगः कलङ्कमृगोऽभूत् । किंभूतः—सततं सदा निपतन्निक्षिप्यमाणो धूपादिर्दोहदो यत्र तस्य भावस्तत्ता तयानिशं सदा उन्निद्रैर्विकसितैः प्रसूनैर्मालत्यादिसितपुष्पैः कृत्योज्ज्वलत्वादानन्ददायित्वाच्चामृतांशोश्चन्द्रस्य प्रतिभटे प्रतिस्पर्धिनि चन्द्रतुल्येऽमुष्मिन्पूर्वोक्त आरामे नलोद्याने वद्धः कृत आलम्बो वासो येन सः । चन्द्रे हि कलङ्केन भवितव्यम् । तत्स्थाने कलिरेवामृदिति । निर्दोषे नलोद्याने । एतेन कलिरेव दूषकोऽभूदित्युक्तम् । तत्र न्यवात्सीदित्यर्थः । पुष्पफलानामाकालिकसमृद्धये वृक्षेषु वृक्षायुर्वेदोक्तो धूपादिर्दोहदः क्रियते । यथा—चम्पके पिण्याकादिजलक्षेपः, वकुले सुन्दरीगण्डूषजलमदिरासेकः, रकाशोके च तरुणीचरणप्रताडनमित्यादिः ॥

स्फारे तादृशि वैरसेनिनगरे पुण्यैः प्रजानां घनं

विघ्नं लब्धवतश्चिरादुपनतिस्तस्मिन्किलाभूत्कलेः ।

एतस्मिन्पुनरन्तरेऽन्तरमितानन्दः स भैमीनला-

वाराङ्गं व्यधित स्मरः श्रुतिशिखावन्दारुचूडं धनुः ॥ २२१ ॥

स्फार इति ॥ स्फारे विशालतरे तादृशि उक्तप्रकारेण धर्मबहुले स्फारत्वेऽपि सर्वत्र धर्मपूर्णं वैरसेनिर्नलस्तस्य नगरे प्रजानां पुण्यैर्हेतुमिर्धनं भूयांसं विघ्नं लब्धवतः प्राप्तवतो निराश्रयस्य कलेस्तस्मिन्नलोद्याने चिराद्बहुकालं नलदोषगवेषणार्थमुपनतिरवस्थितिः किलाभूत् । किलेति पुराणादौ श्रूयत इत्यर्थः । प्रजानां पुण्यैः स्फारे व्याप्त इति वा हेतुगर्म विशेषणम् । एतस्मिन्नन्तरेऽवसरे पुनरन्योन्ययोग्यमेलनादन्तर्मनस्यमितानन्दः प्राप्तनिःसीमहर्षः स प्रसिद्धप्रभावः स्मरो भैमीनलावाराङ्गं सेवितुं सुतरां पीडयितुं वा धनुः श्रुतिशिखा कर्णोर्ध्वदेशस्तां वन्दारः स्पर्शिनी चूडा अग्रभागो यस्यैवंविधमाकर्णपूर्णं व्यधित चकार । भैमीनलौ नगरं प्राप्तौ सुरेषु स्वर्गतेषु कलौ च वनालम्बिनि सतीतरेतरानुरागातिशयेन चिरविरहिणाविव सस्पृहौ स्मराराधनं चक्रुरिति भावः । अनेनोत्तरसर्गे संभोगारम्भवर्णनरूपा संगतिः सूचिता । कलिकर्तृकपरामवस्य भविष्यत्तन्वाजायकापकर्षस्यावर्णनीयत्वाच्च स नोक्तः ॥

श्रीहर्षं कविराजराजिमुकुटालंकारहीरः सुतं

श्रीहीरः सुषुवे जितेन्द्रियचयं मामल्लदेवी च यम् ।

यातः सप्तदशः स्वसुः सुसदृशि छिन्दप्रशस्तेर्महा-

काव्ये तद्भुवि नैषधीयचरिते सर्गो निसर्गोज्ज्वलः ॥ १७ ॥

श्रीहर्षमिति ॥ एककर्तृकत्वात्सुर्भगिन्याश्छिन्दस्य राजविशेषस्य प्रशस्तेर्वर्णनाग्र-
न्थस्य सुसदृशि तत्तुल्ये तद्भुवि श्रीहर्षरचिते सप्तदशानां पूरणः स्वभावसुन्दरः सर्गः समाप्तः ।
छिन्दप्रशस्तिरपि ग्रन्थो मया कृत इति सूचितम् । सोदर्याश्च तुल्या भवन्ति । 'छन्दःप्र-
शस्तेः' इति पाठे—छन्दोबन्धक्रमस्वरूपनिरूपणपरस्य ग्रन्थस्येत्यर्थः । सप्तदश इति 'तस्य
पूरणे—' इति डट् । तद्भुवि भाषितपुंस्कम् ॥

इति श्रीवेदरकरोपनामकश्रीमन्नरसिंहपण्डितात्मजनारायणविरचिते

नैषधीयप्रकाशे सप्तदशः सर्गः ॥

अष्टादशः सर्गः ।

सोऽयमित्थमथ भीमनैन्दिनीं दारसारमधिगम्य नैषधः ।

तां तृतीयपुरुषार्थवारिधेः पारलम्भनतरीमरीरमत् ॥ १ ॥

सोऽयमिति ॥ सर्गसंगतिरुक्तैव । सोऽयमुक्तसौन्दर्यादिगुणप्रभावो नल इत्युक्तप्रकारेण
त्रैलोक्यनायकसमक्षं दारसारं स्त्रीरत्नभूतां तामिन्द्रादिस्मिरप्यभिलष्यमाणां भीमनैन्दिनीमधि-
गम्य तृतीयपुरुषार्थवारिधेः कामरूपदुरवगाहजलधेः संवन्धिनीं पारलम्भनतरीं परतीरप्राप-
णनौकारूपां तां मैसीमरीरमद्रमयामास । तादृश्या विना कामपुरुषार्थपारं कामशास्त्रोक्तनाना-
रतपारं न प्राप्यत इत्यनेन सौन्दर्यातिशयः सूचितः । अन्यापि तरी वारिधेः पारं प्रापयति ।
'तारणतरीम्' इत्यपि पाठः । अरीरमत्, रमेर्ष्यन्ताष्टुङि चङि सन्वद्भावादित्वादि ॥

अनुरागातिशयादहोरात्रं तत्संभोगे दोषमाशङ्क्य परिहरति—

आत्मवित्सह तया दिवानिशं भोगभागपि न पापमाप सः ।

आहृता हि विषयैकतानता ज्ञानधौतमनसं न लिम्पति ॥ २ ॥

आत्मविदिति ॥ स नलस्तया सह दिवानिशं भोगभाक् सन्नपि दिवामैश्वर्यनिषेधातिक्र-
मजनितं पापं नाप । यतः—आत्मविज्जीवब्रह्मामेदबुद्धिमान् । उक्तमर्थं युक्त्यन्तरेण द्रढयति
—हि यस्मादाहृता कृत्रिमा विषयैकतानता स्वचन्दनादिविषयपरता ज्ञानेन परमात्मज्ञानेन
धौतं क्षालितं कामक्रोधादिमलिनं मनो यस्य तं पुरुषं न लिम्पति पापसंस्पर्शिनं न करोति ।
स्वाभाविकी हि विषयपरता पापासज्जिनी, परमात्मज्ञानवतश्च सा न भवति किंतु भोगात्पूर्व-

१ द्वित्रपुस्तकानुरोधेनेत्यं लिखितम् । पञ्चपुस्तकेषु तु—

'इति श्रीशेषरामचन्द्रविरचितायां नैषधचरितभाष्योतनिकायां सर्वानवधकारिण्यां सप्तदशः सर्गः'
इति लिखितं दृश्यते । पुस्तकानि तूभयविधान्यपि प्राचीनानि दृश्यन्ते । २ 'नन्दनाम्' इति पाठो
जीवानुसुखावबोधार्थमतः । ३ असिन्सर्गे 'रथोद्धतावृत्तम्'—इति जीवानुः ।

कर्मक्षयार्थमेव सा (स) विषयपरतामङ्गीकरोति । आहार्या विषयपरता ब्रह्मज्ञानिनं पापिनं न करोतीत्यात्मवित्स पापं नापेति युक्तमेवोक्तमित्यर्थः । विषयपरताया आहार्यत्वे दोषाभावाद्दिवारात्रं तथा सह चिक्रीडेत्यर्थः । दिवानिशम्, अत्यन्तसंयोगे द्वितीया ॥

दिवानिशं भोगे राज्यरक्षणं कथं जातमित्यत आह—

न्यस्य मन्त्रिषु स राज्यमादरादाराराध मदनं प्रियासखः ।

नैकवर्णमणिकोटिकुट्टिमे हेमभूमिभृति सौधभूधरे ॥ ३ ॥

न्यस्येति ॥ स नलो मन्त्रिषु राज्यं न्यस्य नैकवर्णमणिकुट्टिमे नानावर्णरत्नसमूहबद्धभूमिके, तथा—हेमभूमिभृति सुवर्णभूमिधारिणि सौधभूधरे प्रासादरूपात्युच्चं पर्वते प्रियासखः सन् मदनमादरादासक्त्या आराराध सिषेवे । प्रियासख इत्यालम्बनविभावः, कामस्य धर्मविषयत्वं च प्रस्तौति । नैकवर्णत्यादिविशेषणसामर्थ्याद्भूधरो हेमाद्रिः सौधभुवं धरति । नलप्रासादाकारेण परिणतेऽनेकवर्णमणिकुट्टिमे हेमः सुवर्णस्य भूमिभृति पर्वते हेमाद्रौ प्रासादसौन्दर्यमुच्चत्वं च सूचितम् । इत आरभ्य 'तत्र सौध-' इति यावन्महाकुलकम् ॥

वीरसेनसुतकण्ठभूषणीभूतदिव्यमणिपङ्क्तिशक्तिभिः ।

कामनोपनमदर्थतागुणाद्यस्तृणीकृतसुपर्वपर्वतः ॥ ४ ॥

वीरसेनेनेति ॥ यः सौधभूधरो वीरसेनसुतस्य नलस्य कण्ठभूषणीभूता दिव्या मणयस्तेषां पङ्क्तिर्यौतकलन्धोत्तमचिन्तामणिमाला तस्याः शक्तिभिरलौकिकसामर्थ्यैः कृत्वा कामनयाऽमिलाषमात्रेणोपनमन्तः संनिहितीभवन्तो नलेनान्येन वा लभ्यमाना इष्टा अर्थाः पदार्था यत्र तद्भावास्तत्ता सैव गुणस्तस्माद्वेतोस्तृणीकृतः सुपर्वणां देवानां पर्वतो मेरुर्येन सः । सर्वार्थदायिचिन्तामणिरत्नस्य मेरावत्र च विद्यमानत्वाद्यो मेरुतुल्य इत्युपमा । अत्र बहूनां चिन्तामणीनां सद्भावात्ततोऽप्याधिक्यं वा ॥

धूपितं यदुदरान्तरं चिरं मेचकैरगरुसारदारुभिः ।

जालजालधृतचन्द्रचन्दनक्षोदमेदुरसमीरशीतलम् ॥ ५ ॥

धूपितमिति ॥ मेचकैः श्यामलैरगरुसंज्ञकैः सारैः श्रेष्ठैर्दारुभिः काष्ठैश्चिरं यदुदरान्तरं यदीयो गर्भभागः धूपितं वासितम् । यदुदरान्तरधूपार्थं दह्यमानैस्तैरर्पितपरिमलमित्यर्थः । तथा—धूपजसंतापलाजनाय जालप्रकारेषु जालजालेषु सर्वेषु गवाक्षेषु जालानां वा जालेषु गवाक्षसङ्घेषु धृतः स्थापितः चन्द्रचन्दनक्षोदः कर्पूरचन्दनचूर्णं तेन मेदुरः पुष्टस्तत्सर्वशोच्छिश्निरतरः परिमलबहुलश्च यः समीरो वायुस्तेन शीतलं शीततरम् । सर्वेऽप्येत उद्दीपनविभावाः, जालजालेति प्रकारे द्विरुक्तिः, पट्टीसमासो वा ॥

क्वापि कामशरवृत्तवर्तयो यं महासुरभितैलदीपिकाः ।

तेनिरे वितिमिरं स्मरस्फुरद्दोःप्रतापनिकराङ्कुरश्रियः ॥ ६ ॥

१ यद्यपि बहुषु प्राचीनप्रस्तकेषु 'दिवारात्रम्' इति पाठ उपलभ्यते परं च 'अचतुर-' (५।४।७७) इति पाणिनिसूत्रेण रात्रिदिवेति निपातनात् 'रात्रिदिवस्' इति टीकाकर्तृभिः प्रयोक्तव्यम् । २ 'सामान्येन विशेषसमर्थनरूपोऽर्थान्तरन्यासः' इति जीवानुः । ३ 'यदुदराम्बरम्' इति जीवानुसुखावबोधार्थमतः पाठः ।

केति ॥ महासुरभि चम्पकादिद्रव्यसुगन्धि तैलं यासु एवंविधा दीपिकाः यं सौधभूधरं
 कापि मैमीनलालंकृतो देशे वितिमिरं विगतान्धकारं तेनिरं प्रकाशमानगर्भं चक्रुः । किंभूताः
 —कामशरवृत्ताः कामवाणवर्तुलाः कामशरेण कर्पूरेण धूपविशेषेण वा वृत्ता निर्वृत्ता धूपकर्पू-
 रगर्भा वर्तयस्तन्तुसङ्घरचिता दीपाधारभूता दशा यासां ताः । तथा—स्मरस्य मैमीनलव्य-
 धार्य स्फुरन्दोःप्रतापनिकरस्तस्याङ्कुराणां प्रथमोद्भेदानामिव श्रीः शोभा यासां ताः । एताह-
 गदीपिकादर्शनमात्रेण कामोत्पत्तेस्तुल्यरूपत्वाच्च दीपिका कामप्रतापाङ्कुरा इवेत्युपसोत्प्रेक्षा ।
 राजनिकटस्था दीपाः कर्पूरादिवृत्तवर्तयः क्रियन्ते । 'पुरसर्जाभयालाक्षानखाब्जादिजटागदैः ।
 समैः समधुभिर्धूपो मतः कामशराभिधः' इति । कामशरो धूपः ॥

कुङ्कुमैणमदपङ्कलेपिताः क्षालिताश्च हिमवालुकाम्बुभिः ।

रेजुरध्वततशैलजज्ञजो यस्य मुग्धमणिकुट्टिमा भुवः ॥ ७ ॥

कुङ्कुमैणेति ॥ यस्य मुग्धानि रमणीयानि मणिकुट्टिमानि यासु ता भुवो रेजुः । किंभू-
 ताः—कुङ्कुमं चैणमदः कस्तूरी च तयोः पङ्केन कर्दमेन लेपिताः । तथा—जलमध्ये निक्षेपा-
 द्रवीभूतहिमवालुकाम्बुभिः कर्पूरवासितोदकैः क्षालिताश्च । तथा—अध्वनि नलागमनमार्गे
 तता विस्तारिताः शैलजा हिमवत्समुद्भूतमालत्यादिमाला यासु । अतिस्नैग्ध्यसौगन्ध्यार्थं पूर्वं
 कुङ्कुमकस्तूरीलेपः कृतः, अनन्तरं च तत्पङ्कस्यशंभिया कर्पूरजलैः क्षालनं कृतम्, तेन पङ्को
 गतोऽधिकं च सौगन्ध्यं जातम्, अनन्तरं च मैमीनलचरणयोर्मृदुतरत्वान्मणिवद्भूकाठिन्य-
 परिहारार्थं मृदुतरशैलजप्रक्षेप इति पाठक्रमादर्थक्रमो बलीयानिति पूर्वं कर्पूरौदकैः क्षालिताः
 पश्चाद्गोमयस्थानीयकुङ्कुमकस्तूरीपङ्केन कृताङ्गोद्वर्तनाः, अनन्तरं च धृतशैलेयमाला धृतसुन्दर-
 मणिखचितमणिभूषणाः सत्यः शुशुभिर इति वा । 'यत्र' इत्यपि पाठः । 'वालुकांशुभिः' इति
 पाठे—शुभ्रकर्पूरचूर्णैः क्षालितादङ्कुरिताः कृतरङ्गमालिका इत्यर्थः । अत्र शब्दोऽपि क्रमो
 घटते । लेपिताः, प्यन्ताभिष्टा ॥

नैषधाङ्गपरिमर्दमेदुरामोदमार्दवमनोज्ञवर्णया ।

यद्भुवः कचन सूनशय्ययाभ्राजि भालतिलकप्रगल्भता ॥ ८ ॥

नैषधेति ॥ कचन नलनिद्रास्थानदेशे सूनशय्यया पुष्परचितास्तरणेन यस्य सौधभूध-
 रस्य संबन्धिन्या भुवो भूमेर्भालस्य ललाटस्य तिलकस्तस्य प्रगल्भता रमणीयताऽभ्राजि धृता ।
 पुष्पशय्या यद्भूमेर्ललाटतिलक इव रेज इत्यर्थः । कीदृश्या—नलाङ्गस्य परिमर्देन संस्पर्शेन
 वरुणस्य वरदानसामर्थ्यान्मेदुरो नितरामघिकीभूत आमोदः सौरभं मार्दवं मनोज्ञः सदैवाम्ला-
 नत्वात्सुन्दरो वर्णश्च यस्यास्तथा । तिलकोऽपि कस्तूर्यादिनिर्मितत्वात्सुगन्धिः सुवर्णश्च भवति ।
 अथच—यद्भूसंबन्धनि कचनदेशे नलाङ्गसंबन्धेनामोदादियुक्त्या पुष्पशय्यातुल्ययाऽति-
 मृद्या भैम्या भालतिलकेन या प्रगल्भता प्रकाशमानता सा अभ्राजि भजिता । संभोगवशा-
 त्तिलकस्य मृत्त्वादित्यर्थ इति वा । अभ्राजि, पक्षे 'भजेश्च चिणि' इति नैलोपः ॥

१ 'समृद्धिमदस्तुवर्णनादुदात्तालकारः' इति जीवातुः । २ 'यान्ति भालतिलकप्रगल्भताम्' इति
 पाठे—यस्य भूमयः सूनशय्यया कृत्वा भालतिलकप्रगल्भतां यान्तीत्यर्थः इति सुखावबोधः ।
 ३ 'निदर्शनालंकारः' इति जीवातुः ।

कापि यन्निकटनिष्कुटस्फुरत्कोरकप्रकरसौरभोर्मिभिः ।

सान्द्रमाद्रियत भीमनन्दनानासिकापुटकुटीकुटुम्बिता ॥ ९ ॥

कापीति ॥ कापि क्वचित्प्रदेशे यस्य सौधस्य निकटे निष्कुटे गृहारामे स्फुटन्तो विक-
सन्तः कोरकप्रकरा मल्लिकादिकलिकासमूहास्तेषां सौरभोर्मिभिः सौगन्ध्यपरम्पराभिर्भीमनन्द-
नाया नासिकापुटकुटी नासिकापुटरन्ध्ररूपमल्पगृहं तत्र कुटुम्बिता पुत्रकलत्रादिसहावस्थायिता
सान्द्रं नितरामाद्रियताङ्गीकृता । अल्पगृहे बहुकुटुम्बो यथा संमर्देन वसति तथा, भैमीनासि-
कायां तैरुषितमित्यर्थः । वनोपान्तेषु दत्तदृष्टिर्भैमी सकलपुष्पपरिमलं यत्र प्रत्यहमन्वभूदिति
भावः । अथच—भैमीनासापुटकुट्या कुटुम्बितासादृश्यं धृतम् । कुटुम्बिनो हि सजातीया
भवन्ति । भैमीनासाश्वाससौरभतुल्यता यन्निकटवर्तिवनपुष्पसौरभैर्भूतेत्यर्थः ॥

ऋद्धसर्वऋतुवृक्षवाटिकाकीरकृत्तसहकारशीकरैः ।

यज्जुषः स्र कुलमुख्यमाशुगः प्राणवातमुपदाभिरञ्चति ॥ १० ॥

ऋद्धेति ॥ आशुगो वायुः ऋद्धाः फलपल्लवादिसमृद्धिमन्तः सर्वऋतुवृक्षा वसन्तादिसक-
लतुल्यसंवन्धन-आम्रादयो वृक्षा यस्यां सा, ऋद्धाः सर्वे ऋतवः सर्वे वृक्षाश्च यस्यां वा तस्यां
वाटिकायां कीरैः शुक्लैश्चक्षुपुटैः कृत्वा कृत्तानि खण्डितानि यानि सहकाराणामाम्रवृक्षाणां
पुष्पाणि फलानि वा तेषां शीकरैर्मकरन्दविन्दुभिर्निर्यासविन्दुभिर्वोपदामित्स्त्रूपैरुपहारैः कृत्वा
यज्जुषो यत्सौधसेविनो नलस्य भैम्या वा यस्य कस्यापि वा प्राणवातं नासाश्वासरूपं प्राणाख्यं
वायुं, यज्जुषो यत्संवन्धी वा वायुरथाङ्गैमीनलयोरन्यतरस्य वाञ्छति स्माऽपूपुजत् । उपहा-
रैरुपतिष्ठते स्मेति वा । यस्मात्—कुलमुख्यं पञ्चवायुमध्ये प्राणस्यादिभूतलालुलवृद्धम् ।
कुलवृद्धश्च तदीयैः पूज्यते । आम्रशीकरानानयन्वायुर्यत्सेविनं जनं सुखयति स्मेत्यर्थः । सह-
कारशीकरैरित्यनेन वायोः शैत्यसौगन्ध्ये, अश्वतीत्यनेन मान्द्यं च सूचितानि । सर्वऋत्वित्यत्र
'ऋत्यकः' इति प्रकृतिभावः । सहकारेत्यत्र पुष्पे 'फले वा प्रत्ययस्य 'पुष्पमूलेषु' इति छप् ।
'फले लुक्' इति वा लुक् । यज्जुष इति क्विबन्तात्वष्टी, पक्षे इगुपधात्कः ॥

कुत्रचित्कनकनिर्मिताखिलः कापि यो विमलरत्नजः किल ।

कुत्रचिद्रचितचित्रशालिकः कापि चास्थिरविधैन्द्रजालिकः ॥ ११ ॥

कुत्रेति ॥ यः सौधः कुत्रचित्क्वचित्प्रदेशे कनकेन निर्मितमखिलं मूर्धाधोभागादि यस्यै-
वंविधः कापि विमलै रत्नैर्जातो रचितः । तथा—कुत्रचिद्रचिताश्चित्रशाला उपरितनोत्तमगृह-
विशेषाः पुत्रिका वा यत्र । रचितेन चित्रेण शालते तच्छीलो वा । कापि चास्थिराभिरव्यव-
स्थिताभिर्विधामिः प्रकाशान्धकारादिरूपैः प्रकारैः कृत्वा ऐन्द्रजालिकोऽनेकचमत्कारकारी ।
शालिकेति शालाशब्दात्स्वार्थे संज्ञार्थे वा कनि 'प्रत्ययस्थात्कात्' इतीत्वम् । पक्षे—ता-
च्छील्यणिन्यन्तात्स्वार्थे कन् । ऐन्द्रजालिकः, 'शिल्पम्' इति ठक् । 'विधा विधौ प्रकारे च'
इत्यमरः ॥

चित्रतत्तदनुकार्यविभ्रमाधाय्यनेकविधरूपरूपकम् ।

वीक्ष्य यं बहु ध्रुवञ्जिरो जरावातकी विधिरकल्पि शिल्पिराट् ॥ १२ ॥

नै० न० ५९

चित्रेति ॥ यं सौधं वीक्ष्याश्चर्यातिशयाद्बहु वारंवारं शिरः ध्रुवन्कम्पयञ्छिल्पिनामति-
चमत्कारिनानावस्तुनिर्माणनिपुणानां राट् राजा श्रेष्ठो विधिर्ब्रह्मा विश्वकर्मा वा, जरया वृद्ध-
त्वेन वातकी वातरोग्यकल्पि तर्कितो देवादिभिरिति शेषः । किंभूतम्—चित्र आलेख्ये
चित्राण्याश्चर्यरूपाणि वा तेषां तेषामनुकार्याणामभिनेयानां देवर्षिमनुष्यादीनां विभ्रमं विलासं
विशिष्टां तत्तद्भ्रान्तिं बाधायीन्युत्पादयन्त्येवंभूतानि शुक्लीलपीतादिवर्णवशात्काष्ठपाषाणरूप्य-
स्वर्णादिघटितत्वाद्धानेकविधरूपाणि नानाप्रकारस्वरूपाणि रूपकाणि प्रतिमा यत्र । चित्रमाश्चर्यं
तन्वन्ति विस्तारयन्ति चित्रयन्ति तादृशानीति पूर्ववत् । अचेतनाखलीकाखपि प्रतिमास्तु
चेतनत्वादिभ्रमोत्पादिनिर्माणनैपुण्याद्भुतभरकम्पितशिराः शिल्पिराडपि ब्रह्मा विश्वकर्मा किमयं
जरया निमित्तोद्भूतवाताधिप्रचलितग्रीव इत्युत्प्रेक्षित इत्यर्थः । रमणीयतमोऽयमिति भावः ।
'वातकी वातरोगी स्यात्' इत्यमरः । वातकी, मत्वर्थे 'वातातीसाराभ्यां कुक्च' इतीनिः
कुक्च ॥

भित्तिगर्भगृहगोपितैर्जनैर्यः कृताद्भुतकथादिकौतुकः ।

सूत्रयन्त्रजविशिष्टचेष्टयाश्चर्यसञ्जिवद्दुशालभञ्जिकः ॥ १३ ॥

भित्तीति ॥ यः सौधो भित्तिगर्भे ये गृहा भित्तिभिराच्छादितान्यदृश्यमानविवराणि
गर्भागाराणि तेषु तैर्वा गोपितैरदृश्यत्वेन स्थापितैर्जनैः कृत्वा कृतमद्भुतकथादिकौतुकमाश्चर्य-
जनकरमणीयगोष्ठीगीतनृतवादित्रादिसंघनिधकौतूहलं येन सः । गर्भगृहस्थानामदृश्यमानत्वा-
द्भित्तय एव गोष्ठादि कुर्वन्ति चित्रमेतदिति बहिर्वर्तमानानां जनानां कौतूहलं यः करोती-
त्यर्थः । तथा—सूत्राणां तत्तत्प्रतिमादिसंचारिततन्तूनां यन्त्राभ्रियमनादनुपलक्षितस्थानरचना-
विशेषात्सूत्ररूपाद्वा यन्त्राज्जातया विशिष्टयाऽद्भुतया चेष्टयाऽन्योन्यमुम्बनालिङ्गनतालवृन्तवा-
लव्यजनादिचालनक्रिययाकृत्वाश्चर्यसञ्जिन्योऽतिचमत्कारकारिण्यो बह्वयः शालभञ्जिकाः सुवर्ण-
गजदन्तादिनिर्मिताः पुत्रिका यत्र सः । गोपितैः, प्यन्तान्निष्ठा ॥

तामसीष्वपि तमीषु भित्तिगै रत्नरश्मिभिरमन्द्रचन्द्रिकः ।

यस्तपेपि जलयन्त्रपातुकासारदूरधुततापतन्द्रिकः ॥ १४ ॥

तामसीष्विति ॥ यः सौधस्तामसीष्वपि तमीषु तमोबहुलकृष्णपक्षरात्रिषु भित्तिगै
रत्नरश्मिभिः कुञ्जखचितरत्नकिरणैः सुवर्णादिषु प्रतिफलितैर्मणिवद्भूमिकिरणैर्वाऽमन्दा
भूयसी चन्द्रिका ज्योत्स्ना यत्र । तमोलेशस्याप्यभावात् । तथा—तपेऽप्युष्णबहुले ग्रीष्मता-
वपि जलधारासंचारिमण्डपस्तम्भादिरचितजलयन्त्रेभ्यः पातुकैर्निर्गमनशीलैरासारैर्बारासंपातै-
र्दूरं नितरां धुता निराकृता तापजनिता तन्द्रिका मूर्च्छा निःसंश्लेषा येन सः । शीतत्वात्सुख-
कर इत्यर्थः । तामसी, मत्वर्थीयप्रकरणे 'ज्योत्स्नादिभ्य उपसंख्यानम्' इत्यण् । तन्द्रिका,
तन्त्रीशब्दात्सार्थं कनि 'केऽणः' इति ह्रस्वः ॥

यत्र पुष्पशरशास्त्रकारिकासारिकाध्युषितनागदन्तिका ।

भीमजानिषधसार्वभौमयोः प्रत्यवैक्षत रते कृताकृते ॥ १५ ॥

यत्रेति ॥ यत्र सौधेऽध्युषितोऽधिष्ठितो नागदन्तः शयनस्थाने गृहावयवभूतगजदन्त-
निर्मितः पजरो यया सा । तथा—पुष्पशरस्य कामस्य वात्स्यायनादिप्रणीतं शास्त्रं तस्य कारि-

काऽभ्यासबाहुल्यात्कामशास्त्रनिर्माणसमर्थशब्दं करोति एवंभूता सारिका पक्षिणी भीमजा-
निषधसार्वभौमयोभैमीनलयो रते विषये चुम्बनालिङ्गनादीनां कृताकृते विहिताविहिते कर्म-
भूते प्रत्यवैक्षतानुकारेणानुसंदधे । आलिङ्गनादीनां बहवो भेदाः कामशास्त्रे निरूपिताः ।
तत्र किञ्चिदालिङ्गनं कृतम्, किञ्चिन्न कृतमित्याद्यपश्यदित्यर्थः । अनुवदति स्म च । अनुच-
कार चेत्यर्थः । शास्त्रे श्लोकरूपाः कारिका भवन्ति । यज्ञादौ ब्रह्मापि कृताकृतावेक्षको भवति ।
नागदन्तिका, 'शेषाद्विभाषा' इति कपि 'प्रत्ययस्थात्-' इतीत्वम् ॥

यत्र मत्तकलविङ्कशीलिताश्लीलकेलिपुनरुक्तवत्तयोः ।

कापि दृष्टिभिरवापि वापिकोत्तंसहंसमिथुनसरोत्सवः ॥ १६ ॥

यत्रेति ॥ यत्र सौधे मत्तैः कलविङ्कैर्गृहचटकैः शीलितानां मुहुः क्रियमाणानां चुम्बना-
दिराहिल्याजनसमक्षं करणाच्चाश्लीलानां ग्राम्याणां केलीनां सुरतक्रीडानां पुनरुक्तं वर्तते यत्र,
तैवां कृत्वा पुनरुक्तियुक्तं यथा तथा कापि कस्मिंश्चित्प्रदेशे वापिकाया उत्तंसभूतानि भूषणी-
भूतानि तत्र वर्तमानानि हंसमिथुनानि तेषां सरोत्सवः सुरतक्रीडा तयोभैमीनलयोर्दृष्टिभि-
स्तद्यापारैर्वा अवाप्यलम्भि । अदर्शाल्यर्थः । आदौ कलविङ्ककेलिर्दृष्टा, अनन्तरं च हंसके-
लिरिति पुनः पुनः सुरतदर्शनात्पुनरुक्तिः । 'रतान्ते श्लथीभूतगात्राणां कामिनां तिर्यगादिसं-
योगदर्शनं पुनः कामोद्दीपकं भवति' इति कामशास्त्रातिर्यक्संभोगं पश्यतः स्मेति भावः ॥

यत्र वैणरववैणवस्वरैर्दुक्तैरुपवनीपिकालिनाम् ।

कङ्कणालिकलहैश्च नृत्यतां कुञ्जितं सुरतकूजितं तयोः ॥ १७ ॥

यत्रेति ॥ यत्र सौधे संभोगं कुर्वतोस्तयोः भैमीनलयोः सुरतकूजितं कण्ठमात्रस्थान्यक्त-
मधुरस्वरूपं वैणरववैर्वाणाशब्दैः, तथा—वैणवस्वरैर्वैणुसंवन्धिभिर्गोतैः, तथा—उपवनीपि-
कालिनामारामवर्तिनां कोकिलषट्पदानां हुंकृतैः कूजितैः संभुजानाभ्यां ताभ्यां नृत्यन्तो यत्र
दृश्यन्ते तैश्च तौ न दृश्येते तादृशे देशे नृत्यतां स्त्रीपुरुषाणां कङ्कणादीनां केयूरनूपुरादिभूष-
णगणानां कलहैरन्योन्योपमर्दोदितशिञ्जितैश्च कुञ्जितं मन्वीकृतम् । आच्छादितमित्यर्थः ।
नृत्यन्त्यश्च नृत्यन्तश्च 'पुमान्निषया' इत्येकशेषः । कुञ्जितं, 'तत्करोति-' इति ण्यन्ताभिष्टा ॥

सीत्कृतान्यशृणुतां विशङ्कयोर्यत्प्रतिष्ठितरतिसरार्चयोः ।

जालकैरपवरान्तरेऽपि तौ त्याजितैः कपटकुब्ज्यतां निशि ॥ १८ ॥

सीत्कृतानीति ॥ अपवरान्तरे गर्भगृहमध्ये रतिसरप्रतिमागृहापेक्षयाऽन्यस्मिन्वा गृहे
स्थितावपि तौ भैमीनलौ दिवा गवाक्षेष्वपि भित्तिभ्रमादच्छिद्रगृहनिवासवशादन्यानाकर्णेन-
बुद्ध्या विशङ्कयोः शङ्कारहितयोः ससंभ्रमं कूजनादि कुर्वतोर्यस्मिन्सौधे प्रतिष्ठितयोः पुरोधसा
मन्त्रसामर्थ्याच्चैतन्यमवलम्ब्य प्रतिमायां कृताधिष्ठानयोः रतिसरयोर्ये अर्चे सुवर्णादिरचित-
प्रतिमे तयोः सीत्कृतानि नखदन्तजपीडानुभावसूचकानि सीच्छब्दाभिनेयानि शब्दितानि
निशि रात्रौ कपटकुब्ज्यतामलीकभित्तिभ्रमं त्याजितैर्जालकैर्गवाक्षैः कृत्वा अशृणुताम् । दिने
रजतादिभित्तीनां मणीनां वा भासा छादितानि जालानि भित्तिगुल्यानि भवन्ति, रात्रौ तु

१ 'पुनरुक्तिम् । पुनरुक्तिवदिति पाठे—उपमानार्थे वत्प्रत्ययः' इति सुखाबबोधः । २ अयं श्लोको
जीवानुसुखावबोधयोनोक्तिः ।

रजतादिभितीनां तादृशप्रकाशभावात्ताभिरेव कपटकुञ्जत्वं त्याजितानि जालरूपेणैव प्रतीयन्ते । ततश्च प्रतिष्ठासामर्थ्यात्सचेतनौ सुरतलोलुपौ रतिस्मरावपि गवाक्षेषु दिवा जातभित्तिभ्रमावुभावपि कुञ्जभ्रमेणाविचार्यैव विशङ्कौ यत्र सुरतं चक्रतुः, जालमार्गेण शब्दसंचाराच्च तत्कूजितानि तौ शुश्रुवतुरिति भावः । पुरोधसो मन्त्रप्रभावश्च सूचितः । तण्डुलचूर्णादिमण्डलितं चित्रमयं वल्लं कपटकुञ्जम् । दिवोष्मप्रवेशभिया गवाक्षेषु चित्रपटा ध्रियन्ते, रात्रौ च पवनागमनार्थमपनीयन्ते, तथा च दिनवद्वान्रावपि कुञ्जबुद्ध्या विशङ्कं मणितानि चक्रतुरिति वा । अपवृणोत्याच्छादयतीत्यपवरो गृहगर्भं, पचाद्यच । 'प्रतिकृतिरर्चा पुंस्ति—' इत्याद्यमरः ॥

कृष्णसारमृगशृङ्गमञ्जुरा स्वादुरुज्ज्वलरसैकसारिणी ।

नानिशं त्रुटति यन्मुखे पुरा किन्नरीविकटगीतिशृङ्गतिः ॥ १९ ॥

कृष्णेति ॥ कृष्णो वर्णः सारः श्रेष्ठो यस्य तस्य मृगस्य शृङ्गवद्भुराऽतिवका बहुभञ्जियुक्ता, तथा—स्वादुः श्रुतिमधुराः, अत एव उज्ज्वलाः प्रकाशमानाः शृङ्गारादयो रसास्तेषामुज्ज्वलस्य शृङ्गाररूपस्यैव वा रसस्य एकाऽद्वितीया मुख्या वा सारिणी कृत्रिमनदी शृङ्गाररसपरिपूर्णैत्यर्थः । एवंभूता गाननिपुणानां किन्नरीणां विकटा पञ्चादिसप्तस्वराणामारोहावरोहरीत्या विषमा गीतिर्गानं तस्या शृङ्गतिर्ध्वनिविशेषः तस्य सौधस्य मुखे पुरोदेशेऽनिशं सर्वदा न त्रुटति कदाचिदपि विच्छिन्ना नाभूत्, भैम्याः सकाशाद्गानकलाशिक्षाद्देतोश्चतरस्य तस्य सुन्दरे द्वारि आगत्य गन्धर्वकन्या अपि यत्र सर्वदा जगुरिति भावः । वक्त्रे च ज्ञा(गा)—नसद्भावाद्यः सर्वदा गायतीवेत्युत्प्रेक्षा च (मुखशब्देन) सूच्यते । अथ च—मृगशृङ्गवद्वक्रगामिनी, तथा—स्वादूदका, तथा—किन्नर्य इव किन्नर्यो भ्रमर्यः कमलबाहुल्यात्तासां श्रेष्ठा गुञ्जनहं कृतिर्यस्या एवंविधा विकसत्कमलभ्रमरीमञ्जुगुञ्जनयुता निर्मलजला एका कुल्या यस्य सौधस्य पुरोभागे कदाचिद्वीष्मर्तावपि मानुत् । बहुजलैव स्थितेत्यर्थः । एकविंशे सर्गे (१४४ श्लो०) 'तुङ्गप्रसादवासात्' इत्यनेन कुल्याया अपि वर्णयिष्यमाणत्वात्प्रकृते सौधवर्णेनोपयोगिलादयमर्थः कविना विवक्षित इति प्रतीयते । 'विकटः सुन्दरे प्रोक्तो विशालविकरालयोः' इति विश्वः । त्रुटति, भूते 'पुरि लुङ् चास्मे' इति लट् ॥

भित्तिचित्रलिखिताखिलक्रमा यत्र तस्थुरितिहाससंकथाः ।

पद्मनन्दनसुतारिरंसुतामन्दसाहसहसम्मनोभुवः ॥ २० ॥

भित्तीति ॥ यत्र सौधे पद्मनन्दनस्य ब्रह्मणः सुतायां सरस्वत्यां रिरंसुता संभोगामिलाषस्तद्रूपममन्दं महत्साहसं अविचार्यकारित्वं तेन हसन्स्वसामर्थ्यदर्पेण सोल्लासो मनोभूर्यासुताः, ब्रह्मणः सुतारिरंसुतायां भोगोत्पादने विषये तद्रूपे वा महत्साहसं कामस्यैव, तेन पौरुषदर्पेण सोल्लासस्य कामस्य संबन्धिन्यो वा इतिहाससंकथाः पुरावृत्ताख्यायिकाः भित्तिषु चित्ररूपेण चित्रकारलिखितोऽखिलः क्रमः परिपाटीयासामेवंभूताः सत्यः तस्थुः । ब्रह्मपरामर्वादिकामप्रभावाश्चित्ररूपेण यद्विभित्तिषु लिखिता वर्तन्ते स्मेत्यर्थः । ब्रह्मणः सुतारिरंसुतादिकं मत्स्यपुराणादवगन्तव्यम् ॥

१ 'अत्र गीतिशृङ्गतेः शृङ्गाररससरणीयत्वेन रूपणाद्रूपकालंकारः' इति जीवानुः ।

पुष्पकाण्डजयडिण्डिमायितं यत्रगौतमकलत्रकासिनः ।

पारदारिकविलाससाहसं देवभर्तुर्ददङ्कि भित्तिषु ॥ २१ ॥

पुष्पेति ॥ यत्र सौधे गौतमकलत्रमहत्यां कामयते स कामी तस्य संभुजानस्य देवभर्तु-
रिन्द्रस्य पुष्पकाण्डस्य कामस्य लोकत्रयजये डिण्डिमायितं वाद्यविशेषवदाचरितं पारदारि-
कस्य परस्त्रीगामिनो विलासवैभवं सुवर्णादिभित्तिषु रचितासु उददङ्कि टङ्कैरुत्कीर्य लिखितम् ।
येनेन्द्रोऽपि पराभूतः तादृशस्य महाप्रभावस्य स्मरस्य सेवा युवाभ्यामपि नियतं कार्येति सुव-
र्णैश्चकितभित्तिषु कामोद्दीपनार्थमिन्द्रपारदारिकविलासा यत्र टङ्कैरुल्लिखिता इत्यर्थः । डिण्डि-
मायितम्, उपमानात्कर्तुः क्यङन्तामिष्टा । परदारानाच्छति पारदारिकः, 'गच्छतौ परदारा-
दिभ्यश्चग्वक्तव्यः' इति ठक् । उददङ्कि, 'दकि वन्धे' इत्यस्मात्कर्मणि चिण् ॥

उच्चलत्कलरवालिकैतवाद्द्वैजयन्तविजयार्जिता जगत् ।

यस्य कीर्तिरवदायति स्म सा कार्तिकीतिथिनिशीथिनीस्वसा ॥ २२ ॥

उच्चलदिति ॥ उच्चलसौन्दर्यादिना वैजयन्ताख्यस्येन्द्रप्रासादस्य विजयेन याऽर्जिता
लब्धा सा कार्तिकी कृत्तिकानक्षत्रयुक्ता तिथिः पूर्णिमा तस्या निशीथिनी रात्रिस्तस्याः स्वसा
तद्ददत्युज्ज्वला यस्य प्रासादस्य कीर्तिः कान्तिरुच्चलतामुद्गीयमानानां कलरवाणां पारावताना-
मालिः पङ्क्तिस्तस्याः कैतवाद्याज्जगदवदायति स्म शोधयति स्म । उज्ज्वलं चकारेत्यर्थः । एते
कलरवा न भवन्ति, किंतु शरच्चन्द्रचन्द्रिकातुल्या कीर्तिरेवैतस्येत्यर्थः । 'पारावतः कलरवः'
'स्यात्प्रासादो वैजयन्तः' इत्यमरः । दायति, 'दैप्, शोधने' इति भ्वादिप्रवर्णपूर्वः सकर्मकः,
'लट् स्मे' इति लट् । कार्तिकी, 'नक्षत्रेण युक्तः कालः' इत्यणि ङीप् । अत्र कृत्तिकायुक्तो दिवसः
कार्तिक इति भाषितपुंस्कत्वसंभवेऽपि 'तिथयो द्वयोः' इत्यभिधानात्पुंलिङ्गेन तिथिशब्देन
समासे स्त्रीलिङ्गस्य समानाधिकरणस्योत्तरपदस्याभावात् 'पुंवत्कर्मधारय-' इति सूत्रेण न
पुंवत् । ततश्च कार्तिकी चासौ तिथिश्चेति समासः ॥

गौरभानुगुरुगेहिनीस्मरोद्धृत्तभावमिति वृत्तमाश्रिताः ।

रेजिरे यदजिरेऽभिनीतिभिर्नाटिका भरतभारतीसुधा ॥ २३ ॥

गौरेति ॥ गौरभानोश्चन्द्रस्य गुरुगेहिन्यां बृहस्पतिभार्यायां तारायां विषये स्मरजनितो य
उद्धृत्तभावो गुरुतत्परागमित्वादाचारत्यागित्वं, चन्द्रतारयोर्विषये स्मरस्योद्धृत्तभावः कामजनित-
सामर्थ्यातिशयस्तत्क्षणं वा, इतिवृत्तं पुरावृत्तमाश्रिताः प्रतिपादयन्त्यः, तथा—भरतेन मुनि-
ना प्रणीता भारती भरताख्यो नाट्यवेदस्तस्मिन्सुधा अमृतरूपाः । भरतोक्ताख्यरीत्याऽभि-
नीयमानाः सत्यः, सुधाप्राया इति यावत् । एवंभूता नाटिका दशरूपकान्तर्गतचतुरङ्गबन्धवि-
शेषा यस्य सौधस्याजिरेऽङ्गणेऽभिनीतिभिः सात्त्विकाङ्गिकाचिकाहार्यमेदमिन्नैश्चतुर्विधैर्नाट-
मिनीयमानैरभिनयैः कृत्वा रेजिरे । तयोः स्मरोद्धृत्तभावस्य मितिः सम्यक्परिच्छित्तिः सैव
वृत्तं व्यापारोऽतीतं वा प्रमेयं यत्रैवंविधनाटकादिप्रबन्धमाश्रिता इति वा ॥

शंभुदाखनसंभुजिक्रियामाधवव्रजवधूविलासयोः ।

गुम्फितैरुशनसा सुभाषितैर्यस्य हाटकविटङ्कमङ्कितम् ॥ २४ ॥

१ 'उच्छलत्' इति सुखावबोधोपाठः ।

शंखिति ॥ यस्य सौधस्य हाटकविटङ्कं सुवर्णघटितकपोतपालिका शंभोर्दाखने मन्दर-
कन्दरायां देवदाखने गौर्या सह दिव्यसहस्रवर्षपर्यन्तं या सुरतक्रीडा, माधवस्य श्रीकृष्णस्य
ब्रजवधूभिर्गोपिकाभिः सह विलासो रासक्रीडादिः, तयोर्विषय उशनसा शुक्राचार्येण गुम्फितैः
श्लोकरूपेण प्रथितैः सुभाषितैरतिचमत्कारकारिनवीनार्थशब्दविशेषैः करणैः कर्तृभिर्वाऽङ्कितं
चिह्नितम् । हरकृष्णकामविलासवर्णककाव्यरचितकाव्यश्लोकाः कामोद्दीपनार्थं यदीयहाटकवि-
टङ्के टङ्कैरुदङ्किता इत्यर्थः । 'कपोतपालिकायां तु विटङ्कं पुनपुंसकम्' इत्यमरः । विशेषेण
टङ्क्यते बध्यत इति विटङ्कं पक्षिविश्रमार्थं कुञ्जाद्वह्निर्निर्गतं दातु ॥

अह्नि भानुभुवि दाशदारिकां यच्चरः परिचरन्तमुज्जगौ ।

कालदेशविषयासहात्सरादुत्सुकं शुकपितामहं शुकः ॥ २५ ॥

अह्नीति ॥ यस्मिन्सौधे चरतीति यच्चरः शुकः पक्षी शुकपितामहं पराशरमुज्जगौ तार-
स्वरं गायति स्म । किंभूतम्—अह्नि दिने भानुभुवि सूर्यपुत्र्यां यमुनायां विषये दाशदारिकां
कैवर्तकुमारीं योजनगन्धां परिचरन्तं संभुज्जानम् । अतएव—यथाक्रमं कालस्य रात्र्यादेरनि-
षिद्धस्य, देशस्य तीर्थदेवस्थानादिव्यतिरिक्तस्यानिषिद्धस्य निजशयनागारादेः, विषयस्य परदा-
रादिव्यतिरिक्तस्य स्वभार्यालक्षणस्य, असहात्कालादीनसहमानादर्थैर्यजनकात्सराद्धेतोस्तुत्सुकं
कामातिरेकं सोढुमसमर्थमित्यर्थः । पौराणिककथ्यमानभारतादिकथाश्रवणमात्रेण प्राज्ञः शिक्षा-
तिशयादतिमुखरो यद्विहारी कीरस्तादृशीं भारताद्युक्तां कथामुच्चैरनूदितवानिति भावः । अह्नी-
त्यादिना कामानुरस्य कालाद्यसहनत्वं समर्थितम् । अन्योऽपि साधुरेवंभूतं स्वपितामहमपि
निन्दति । 'कैवर्तं दाशधीवरौ' इत्यमरः । यच्चरः, अधिकरणे चरेष्टः ॥

नीतमेव करलभ्यपारतामप्रतीर्य मुनयस्तपोर्णवम् ।

अप्सरःकुचघटावलम्बनात्स्थायिना कचन यत्र चित्रगाः ॥ २६ ॥

नीतमिति ॥ मुनयः परमात्मज्ञानचतुरा ऋषयो यत्र सौधे कचन कस्मिन्नपि भित्ति-
भागे चित्रगाश्चित्रे लिखिता वर्तन्ते । किंभूताः—करलभ्यं पारं परतीरं यस्य तद्भावस्तत्तां
नीतमेव लक्षणया संनिहितभाविफलत्वात्समाप्तिं प्रापितप्रायमेव । अथ च—संनिहितपरतीर-
मपि तपोरूपं दुस्तरमर्णवं समुद्रमप्रतीर्यपरिसमाप्यानुत्तीर्य च तपोविघ्नाथमिन्द्रेण प्रेषिताना-
मप्सरसां रम्भावीनामत्युच्चकठिनकुचलक्षणानां घटानामवलम्बनाद्वारणादाधाराद्धेतोः स्थायि-
नः स्थातुं शक्ताः । कुचमर्दनादिसंभोगकारिण इत्यर्थः । योऽपि प्रतीर्यमाणं समुद्रं नद्यादि वा
तीरे संनिहितेऽपि श्रान्तिवशादुत्तरीतुमशक्तः स जलमध्य एव घटादिकमवलम्बनमासाद्य
चित्रलिखित इव निश्चलस्तिष्ठति । कुटेति पाठे—'कुटः कोटे घटे गेहे' इति विश्वः ॥

स्वामिना च वहता च तं मया स स्मरः सुरतवर्जनाजितः ।

योऽयमीदृगिति नृत्यते स्म यत्केकिना मुरजनिस्वनेर्धनैः ॥ २७ ॥

स्वामिनेति ॥ यस्य सौधस्य संबन्धिना केकिना क्रीडामयूरेणेति हेतोर्धनैर्निबिडैर्मुरज-
स्वनेर्मृदङ्गध्वनिभिः, अथ च—तैरेव मेधैर्नृत्यते स्म । इति किम्—योऽयमीदृग्वद्वादिवशी-
कारकारी स महाप्रभावः स्मरः स्वामिना कार्तिकेयेन प्रभुणा च तदीयमानत्वेन तं वहता पृष्टेन

१ अयं श्लोको जीवातौ न व्याख्यातः ।

धारयता मया मयूरेण च सुरतवर्जनाजित इति । चावन्योन्यसमुच्चये । कुमारस्य नैष्ठिकव्र-
ह्मचारिणान्मयूराणां च वर्षर्तुकामभाजां नेत्रोपान्तरन्ध्रमार्गेण निर्गच्छतामश्रुमयशुकविन्दूनां
मयूरीमुखग्रहणमात्रेण गर्भसंभूतेर्लिङ्गसंघर्षणरूपरतपरित्यागो जयहेतुः । मयूराश्च मेघशब्द-
भ्रान्त्या मृदङ्गशब्दैर्नृत्नन्ति ॥

यत्र वीक्ष्य नलभीमसंभवे मुह्यतो रतिरतीशयोरपि ।

स्पर्धयेव जयतोर्जयाय ते कामकामरमणीवभूवतुः ॥ २८ ॥

यत्रेति ॥ यत्र सौधे संभोगपरे नलभीमसंभवे नलभैम्यो वीक्ष्य मुह्यतोः सुरतामिलाषिणोः,
अथ च—भ्रान्तिं प्राप्नुवतोः तथा—जयतोः सर्वोत्कर्षेण वर्तमानयोः अथ च—नलभैम्यौ
स्ववशे कुर्वतोः, रतिरतीशयो रतिकामयोः स्पर्धयेव ईर्ष्ययेव जयाय तौ पराभवितुं ते नल-
भैम्यौ कामकामरमणीवभूवतुः स्मररती अभूताम् । संभोगयुक्तौ स्त्रीपुंसौ दृष्ट्वाऽन्यावपि स्त्रीपुं-
सावुद्दीप्तस्मरौ भवत इति तादृशौ भैमीनलौ दृष्ट्वा प्रतिष्ठावशात्तत्र कृतावासौ चेतनौ रतिकामौ
संजातसुरतेच्छौ जातौ, तथा—सौन्दर्यातिशयाद्वर्तेर्नले काम इति, कामस्य च भैम्यां रतिरिति
संजातभ्रमौ च जातौ । एवंभूतावतिशयितान्योन्यरागजननाद्वशीकृतभैमीनलौ यत्र मूर्तौ रतिकाम-
मावेवाभूतामिति रतिकामयोर्द्वन्द्वद्वयं जातमित्यर्थः । अयमेव च तयोर्जयः । अथ च—स्वसं-
भोगदर्शनात्तयोरपि संभोगवाञ्छोत्पादनाज्जयः तज्जयार्थं बुद्धिपूर्वव्यापाराभावात्स्पर्धयेवेत्यु-
त्प्रेक्षा । स्पर्धाकारणं तूक्तम् । अथ च—रतिकामसंनिधाने यथा स्त्रीपुंसयोः संभोगवाञ्छास-
मुदयः, तथाऽनयोरपि रतिकामसंनिधानमेव प्रेमरसातिशयादन्योन्यसंनिधानमात्रेणैव काम-
संमोहः प्रादुरासीदिति भावः । नलभैम्यौ दृष्ट्वा मोहं भजतोः अतएव नलभैमीभ्यामावां
जिताविलपि ते चेतव्ये इति स्पर्धयेव जयतोरिति यथाश्रुत एव वा संवन्धः । अत्र सर्वत्रा-
ल्पान्तरत्वाज्ज्ञायप्राप्तोऽपि पूर्वेनिपातो रतेर्नले कामभ्रमोदयाच्चलरतिकामपदानां प्राक्प्रयोगस्य,
रतीशस्य भैम्यां रतिभ्रमोदयाङ्गीमसंभवारतीशकामरमणीपदानां पश्चात्प्रयोगस्य, औचित्तीं
सूचयतीति ज्ञेयम् । रतिरतीशयोर्विषये स्पर्धयेति केचित् । ते प्रथमाद्विवचनान्तम् । काम-
कामरमणीवभूवतुरिति च्विः । कुलकम् ॥

तत्र सौधसुरभूधरे तयोराविरासुरथ कामकेलयः ।

ये महाकविमिरप्यवीक्षिताः पांसुलाभिरपि ये न शिक्षिताः ॥ २९ ॥

तत्रेति ॥ अथ तत्रोक्तगुणे सौधरूपे सुरभूधरे मेरौ ययोस्ते कामकेलय आविरासुः स्रष्टं
दिदीपिरे । ते के कामकेलयः—महाकविभिर्व्यासकालिदासादिभिर्निगूढभावदर्शिभिरप्यवी-
क्षिता न बुद्धिगोचरीकृताः । तेषामपि न स्फुरिता इति यावत् । तथा—अनेकनरसंभोगच-
तुराभिः पांसुलाभिः स्त्रैरिणीभिरपि ये न शिक्षिता अभ्यस्ता नानाजारशिक्षोपदेशादपि न
ज्ञाताः । एतेनालौकिकाः कामविलासा वर्णयिष्यन्त इति सूचितम् । 'द्रवकेलिपरीहासाः' इति
केलिशब्दः पुंलिङ्गोऽपि ॥

पौरुषं दधति योषिता नले स्वामिनि श्रिततदीयभावया ।

यूनि शैशवमतीर्णया कियत्प्रापि भीमसुतया न साध्वसम् ॥ ३० ॥

पौरुषमिति ॥ एवंभूतया भीमसुतया एवंभूते नले विषये कियत्किंपरिमाणं साध्वसं भयं न प्रापि, अपि तु बहुभयं प्राप्तम् । अधार्थ्यं प्रापेत्यर्थः । किंभूते नले—पौरुषं दधति बलिनि । किंभूतया—स्वयं तु—योषिताऽवलया । तथा—स्वामिनि आत्मनः प्रभौ राजनि च । स्वयं तु—श्रितोऽङ्गीकृतस्तदीयभावस्तदीयत्वं यया नलदासीभूतया । तथा—यूनि तरुणे । स्वयं तु—शैशवं बाल्यमतीर्णयाऽनतिक्रान्तया वयःसंघौ वर्तमानया । बलिनः स्वामिनो राजस्तरुणाच्चावलया दासीभूतया बालया भयं प्राप्यत इति युक्तमिति । अत्र च प्रथमसंभोगे किं वा भावीति ईदृशे नले ईदृश्या तया महद्भयं प्रापीति भावः । सर्वाण्यपि विशेषणानि हेतुगर्भाणि । अथ च—श्रितो नलविषयो भावो रमणाभिलाषो यथैतादृश्यापि स्वामिनि भर्तरि नले महद्भयं प्रापि । यतः—पूर्वोक्तगुणविशिष्टया चेति । एवंभूतेऽपि नले एवंभूतया तया साध्वसं कियदल्पमेव प्राप्तम् । बहु साध्वसं वर्तत एव, तथापि किञ्चित्साध्वसं परित्यक्तम् । यस्मात्—श्रितो नलविषयो रमणाभिलाषो ययेति वा । अथ च—श्रितः परिशीलितो ज्ञातो नलाशयो यया बाल(ला)या मम कण्ठोपभोगं न करिष्यतीति निश्चितनलाभिप्राया भयं न प्रापेति भाव इति वा । श्रितोऽनुष्ठितो नलाशयो यया नलभावानुकूलवर्तिन्या प्रथमसंभोगे पौरुषमवलम्ब्य क्रीडाकौतुककारी भवति, कान्ता चानुतीर्णशैशवा किमत्र भावीति सभया किञ्चिदप्यजानानाऽल्पभयं विहाय प्रियभावानुकूलमाश्रयतीति । एतदनुभवसाक्षिकमिति भावः ॥
इदानीं लज्जानुभावपूर्वं कामशास्त्रानुरोधेन प्रथमसंभोगक्रममाह—

दूत्यसंगतिगतं यदात्मनः प्रागशिश्रवदियं प्रियं गिरः ।

तं विचिन्त्य विनयव्ययं ह्रिया न स्म वेद करवाणि कीदृशम् ॥३१॥

दूत्येति ॥ इयं प्राक् विवाहात्पूर्वं दूत्येन देवदूतव्यापारेण संगतिं गतं संबन्धं प्राप्तं साक्षाद्दृष्टं नलं प्रियमात्मनो त्रिरहप्रकाशिनीर्नवमसर्गांका गिरो वाणीरशिश्रवदाश्रावयामासेति यत्, तं प्रियस्य स्ववचनश्रावणलक्षणं विनयस्य व्ययं नाशं धार्थ्यं विचिन्त्य विशेषेण स्मृत्वा ह्रिया कृत्वा कीदृशं करवाणीति न वेद स्म नाज्ञासीत् । तदानीं मया यदुक्तं तन्महदनुचितं कृतं, तत्प्रतिक्रिया कीदृशी, प्रकृते चार्थे किं कार्यमिति विनयव्ययस्मरणाज्जातया ह्रिया किंकर्तव्यतामूढाभूदित्यर्थः । उत्तमत्वं सूचितम् । उत्तमा हि पूर्वानुचितस्मरणाह्वज्जन्ते । अतीतस्मरणेनापि सलज्जाऽभूत्, प्रारब्धसंभोगानुभवदशायां तु सलज्जत्वं किं वाच्यमिति भावः । अशिश्रवत्, शृणोतेणौ चङि द्विवचने उपधाह्रस्वत्वे 'सन्वल्लघुनि-' इति सन्वल्लावे 'स्रव-तिशृणोति-' इत्यभ्यासस्य वेत्त्वम् । प्रियं, शृणोतेः शब्दकर्मत्वाणौ कर्मत्वम् ॥

यत्तया सदसि नैषधः स्वयं प्राग्वृतः सपदि वीतलज्जया ।

तन्निजं मनसिकृत्य चापलं सा शशाक न विलोकितुं नलम् ॥३२॥

यदिति ॥ तया सदसि मिलितलोकत्रयसमक्षं वीतलज्जया निर्लज्जया सत्या सपदि स्वयं परप्रवर्तनाद्यभावेऽप्यात्मनैव वरणमालया कृत्वा प्राक् नैषधो वृत इति यत्, सा तत्तथा नल-वरणलक्षणं निजं चापलं धार्थ्यं मनसिकृत्य विचार्य तदानीं लज्जां त्यक्त्वा मया महद्दार्ढ्यमवलम्बितमेतदनुचितमिति स्मृत्वा लज्जातिशयवशात्तदानीं नलं विलोकितुमपि न शशाक । अत्राप्युत्तमत्वं सूचितम् । तच्चापलं मनसिकृत्य विशेषेणेता प्राप्ता चासौ लज्जा च तया कृत्वा नलं वीक्षितुं नाशकदिति वा । मनसिकृत्य पूर्ववत् ॥

आसने मणिमरीचिमांसले यां दिशं स परिरभ्य तस्थिवान् ।

तामसूयितवतीव मानिनी न व्यलोकयदियं मनागपि ॥ ३३ ॥

आसन इति ॥ अनुरागातिशयादेकासने वर्तमानयोस्तयोर्मध्ये स नलो मणिमरीचिभिः खचितोत्तमरत्नप्रसारिकिरणैर्मांसले व्याप्त आसने सिंहासने (स नलः) यां दिशं परिरभ्य यं सिंहासनप्रदेशमाश्रित्य तस्थिवान्, इयं भैमी तां दिशं मनागपि न व्यलोकयत् । उत्प्रेक्षते—असूयितवतीव ईर्ष्यावतीव । दिशः स्त्रीत्वादियं मङ्गत्रालिङ्गितेति सपत्नीबुद्ध्याऽसूयां कृतवतीव तां नापश्यदित्यर्थः । यतो मानिनी । लज्जाभयाभ्यां नापश्यत्, तत्रैयमुत्प्रेक्षा । असूयितवती, कण्ड्वादियगन्तात् क्वचतुः, उगित्वान्डीप् ॥

ह्रीसरञ्जिजनिमज्जनोचितं मौलिदूरनमनं दधानया ।

द्वारि चित्रयुवतिश्रिया तया भर्तृद्वृतिशतमश्रुतीकृतम् ॥ ३४ ॥

ह्रीति ॥ निरन्तरप्रवाहरूपत्वाद्भीरुपायां सरिति निजस्यात्मनो निमज्जनं तस्योचितं योग्यं मौलः शिरसो दूरं नितरां नमनमानामेर्नम्रीभावं दधानया, तथा—द्वारि गृहद्वारदेशे चित्रलिखितयुवतिवत् श्रीः शोभा यस्यास्तया लज्जाभयाभ्यामन्तःप्रवेष्टुमशक्ततयाऽतिनिश्चलया तत्रैव स्थितया भैम्यापि भैम्यागच्छेति भर्तुर्नलस्य दृतीनामाह्वानानां शतमश्रुतीकृतं श्रुतमश्रुतं कृतम् । श्रुतं लज्जाभयाभ्यामनुत्तरदानानागमनाच्चाश्रुतमिव कृतमित्यर्थः । नवोढाजातिरियम् ॥

वेश्म पत्युरविशन्न साध्वसाद्वेशितापि शयनं न साऽभजत् ।

भाजितापि सविधं न सास्वपत्स्वापितापि न च संमुखाऽभवत् ३५

वेश्मेति ॥ सा किमप्रे भविष्यतीति साध्वसाद्भयात्पत्युर्वेश्म न खयमविशत् । अनन्तरं सख्या नलेन वा वेशितापि गृहमध्यं प्रापितापि शयनं नाभजत् । ततोऽपि सख्या नलेन वा शयनं भाजितापि सा सविधं नलसमीपं यथा तथा नास्वपत्, किंतु दूरत एव निद्राति स्म । ततोऽपि सख्या नलेनैव बाङ्गपाल्यादिना सविधं स्वापितापि न च संमुखाऽभवत्, किंतु शय्यापार्श्वपट्टिकावलम्बिनी पराङ्मुख्येवाभूदित्यर्थः । प्रथमसंभोगे मुग्धाया जातिरियम् । साध्वसादिति सर्वत्र । अस्वपत्, 'अज्ञागर्थ-' इति लङ्यद् । संमुखा, 'स्वाङ्गाचोपसर्जनात्-' इति विकल्पाच्च ङीष् ॥

केवलं न खलु भीमनन्दिनी दूरमत्रपत नैषधं प्रति ।

भीमजाहृदि जितः स्त्रिया द्विया मन्मथोऽपि नियतं स लज्जितः ३६

केवलेति ॥ भीमनन्दिनी केवलं नैषधं प्रत्युद्दिश्य दूरं नितरामत्रपत लज्जां प्रापेति न, किंतु भीमजाहृदि वर्तमानया द्विया लज्जारूपया स्त्रिया जितः खलु जित एव सोऽतिप्रसिद्ध-पराक्रमः ह्येव वर्तमानो मन्मथोऽपि नियतं बहुकालं लज्जितः । अथच—मनो मन्नाति पीडयतीति मन्मथः पृषोदरादिः । एवंविधोऽपि जितो लज्जितः संकुचितश्चेति चित्रम् । ह्रीवशात्रलविषयेऽतिपीडाकरोऽपि कामो बहुकालं तामभिभवति स्मेति भावः । अन्योऽपि स्त्रिया जितो लज्जते ॥

१ इदं पद्यं जीवातौ न वर्तते ॥

आत्मनापि हरदारसुन्दरी यत्किमप्यभिललाष चेष्टितुम् ।
स्वामिना यदि तदर्थमर्थिता मुद्रितस्तदनया तदुद्यमः ॥ ३७ ॥

आत्मनेति ॥ हरदारवद्गौरीवत्सुन्दरी सा आत्मनापि स्वयमेव यत्किमपि यत्किञ्चि-
ष्टितुं तदवसरोचितं कटाक्षवीक्षणताम्बूलदानतालवृत्तचालनाद्यभिललाष कर्तुमैच्छत् । तदर्थं
तस्मै प्रयोजनाय तद्वस्तुदानाय इक्षितज्ञेन स्वामिना नलेन ताम्बूलं देहीति यदि अर्थिता
याचिता तर्ह्यनया भैरव्या तस्य नलस्योद्यमो याचनप्रयत्नो मुद्रितः ताम्बूलादीनामदानाद्यर्थ-
कृतः । तेन याचिता सती न ददाविति भावः । अपिरेवार्थे । स्वामिनेत्यनेनावश्यकर्तव्य-
तायां सत्यामपीति सूचितम् । गौर्यपि प्रथमसंभोगे हरेणार्थिता सत्येवमेवाकरोदिति ध्वनिः ॥

हीभराद्विमुखया तया भियं सञ्जितामननुरागशङ्किनि ।

स स्वचेतसि लुलोप संसरन्दूल्यकालकलितं तदाशयम् ॥ ३८ ॥

हीभरादिति ॥ दूल्यकाले कलितं परीक्षितं तदाशयं भैरव्यभिप्रायं सम्यग्दृढसंस्कारतया
स्मरणपथारूढं स्मरन्विचारयन्स नलो हीभराद्विमुखया तया विमुखत्वादेवाननुरागशङ्किनि
किमस्या मध्यनुरागो नास्तीति शङ्काशीले स्वचेतसि सञ्जितां जनितामनुरागाभावसंभावनां
भीतिं लुलोप निरस्यति स्म । दूल्यावसरे मध्यनुरागातिशयादिन्द्रादीनपि परित्यज्य मदलामे-
कृतमरणनिश्चयेयमिदानीमनुरागं न लक्ष्यतीतिनिश्चित्य जातां शङ्कां तस्याज । मुग्धा
लज्जाभरादेव विमुखीयं नत्वननुरागादिति निश्चिकायेत्यर्थः । तदाशयं, शेषत्वाविवक्षया
षष्ठ्यभावः ॥

पार्श्वमागमि निजं सहालिभिस्तेन पूर्वमथ सा तयैकया ।

क्वापि तामपि नियुज्य मायिना स्वात्ममात्रसचिवावशेषिता ॥ ३९ ॥

पार्श्वमिति ॥ तेन नलेन भयवशादेकाकिनी नलस्य सविधमनागच्छन्ती सा आलि-
भिर्भूयसीभिः सह निजं पार्श्वमागमि प्रापिता । भवतीभिरपि किञ्चित्कालमनया सार्धमाग-
न्तव्यमित्यादिश्रमिस्ताभिस्तां स्वसंनिधिं प्रापितवानित्यर्थः । अथानन्तरं कियतापि कालेन
किञ्चिद्विश्वासप्राप्त्यनन्तरमेकयैकाकिन्यैव तया सख्या सह सख्यन्तरपरिहारेण संनिधिं
प्रापिता । अथानन्तरं कियतापि कालेन तामपि सखीं क्वापि गन्धमाल्यताम्बूलाद्याहरणे
विषयेऽलीकं नियुज्य गन्धाद्यानयेति व्याजाल्पेभ्य यतो मायिना कामशास्त्रोक्तकन्याविक्षम्भ-
णकपटपटुना चतुरेण तेन स्वात्ममात्रो नल एव सचिवः सखा यस्याः स्वसहायैवैकाकिनी अव-
शेषिता स्वसमीपे स्थापिता । विजनोचितं स्त्रीयमिज्ञितमदर्शयत्, तदीयं चापश्यदिति
भावः । कन्याविक्षम्भप्रकारोऽयम् । आगमि, ण्यन्तात्कर्मणि चिण् (विभोषा) चिण्णमुलोः-
इति दीर्घविकल्पात्पक्षे ह्रस्वः ॥

संनिधावपि निजे निवेशितामालिभिः कुसुमशस्त्रशास्त्रवित् ।

आनयद्व्यवधिमानिव प्रियामङ्गपालिवलयेन संनिधिम् ॥ ४० ॥

१ बहुत्रोपलभ्यमानमपि विभाषापदमत्र प्रक्षिप्तम् । 'विभाषा चिण्णमुलोः' इति सूत्रस्य नुन्विधा-
यकत्वेन दीर्घविधायकत्वाभावात् । तस्मात् 'चिण्णमुलोर्दीर्घोऽन्यतरस्याम्' इति सूत्रं बोध्यम् ॥

संनिधाविति ॥ स नल आलिभिः स्वयमेव निजे संनिधौ निवेशितां तेनैव प्रयो-
जकेन स्वसमीपे प्रयोज्याभिः सखीभिः स्थापितामपि प्रियामङ्कपालेभ्यमीपृष्ठभागस्यार्धिनः
स्त्रीयैकमुजालिङ्गनविशेषस्य वलयाकारेण वेष्टनेन कृत्वा संनिधिमानयत् । यतः—कुसुम-
शस्त्रः कामस्तस्य वात्स्यायनादिप्रणीतं शास्त्रं वेत्तीति वित् । उत्प्रेक्षते—व्यवधिमानीव दूर-
स्थो यथा प्रियां संनिधिमानयति । कामशास्त्रे—‘आदौ रतं बाह्यमिह प्रयोज्यं तत्रापि
चालिङ्गनमेव पूर्वम्’ इति । ‘तथा सामीप्यगां मीरुं नवोढां संनिधापयेत् । विश्वासच्छ्रयना
गाढालिङ्गनात्याजयेद्भयम्’ इत्यादि । संनिधिस्थापनव्याजेन गाढमालिङ्ग्य भयं त्याजित-
वानिति भावः ॥

प्रागुचुम्बदलिके ह्रियानतां तां क्रमाहरनतां कपोलयोः ।

तेन विश्वसितमानसां झटित्यानने स परिचुम्ब्य सिष्मिये ॥ ४१ ॥

प्रागिति ॥ स ह्रिया आनतामतिनम्रां तां प्रागलिके ललाट एवाबुम्बत् । अतिनम्रत्वा-
त्तदानीं कपोलादिचुम्बनस्याशक्यत्वादित्यर्थः । ततः—किञ्चिद्व्रतचुम्बनभयत्वात्पूर्वापेक्षया
दरमीषन्नतां किञ्चिदुन्नतमुखीं क्रमात्परिपाठ्या तदानीमेवान्यदा वा कियता द्वयोरपि कपो-
लयोश्चुम्ब्य । तेन कपोलचुम्बनेन ततोऽपि विश्वसितं मानसं यस्यास्तां ततोऽप्युन्नतमुखीमा-
नने झटिति मुखवक्रणाभयाच्छीघ्रं परिचुम्ब्य दुर्लभाधरचुम्बनलाभजनितानन्दवशात्सिष्मिय
ईषदव्यक्तमहसत् । स्फुटहासे पुनर्लज्जा स्यादिति भयादीषज्जहासेत्यर्थः । अथ च यदेताव-
त्पर्यन्तं लया वञ्चितं तदपीदानीं मया लब्धमिति हासः । ललाटादीनि कामशास्त्रोक्तानि
चुम्बनस्थानानि । इयमपि विश्वम्भरणीतिः ॥

लज्जया प्रथममेत्य हुंकृतः साध्वसेन वलिनाथ तर्जितः ।

किञ्चिदुच्छ्वसित एव तच्छुद्धि न्यग्वभूव पुनर्भक्तः स्मरः ॥ ४२ ॥

लज्जयेति ॥ ललाटादिचुम्बनक्रमानुभवजातसुखविशेषोल्लसितकामोदयायास्तस्या हृदि
मानसे किञ्चिदुच्छ्वसित एव विकसित एवार्मको मुग्धत्वादप्रौढः स्मरः प्रथमं चुम्बनजनितया
लज्जया एत्यागत्य हुंकृतः हुंकारेण निषिद्धः । अथ पश्चाद्वलिना प्रबलेन चुम्बनजन्येन
साध्वसेन सान्त्विकभयेन तर्जितो भत्सितोऽस्मदीयं मैत्रीहृदयलक्षणं स्थानं त्वया प्रविष्टं तिष्ठे-
त्याक्षेपपूर्वं लज्जाभयाभ्यां भत्सित इत्यर्थः । एवकारो विलम्बद्योतनार्थः । अर्मकोऽपि किञ्चि-
च्छेष्टुमुद्युक्तो मात्रा पूर्वमागत्य हुंकृत्य पश्चात्प्रमुणापि वाचा तर्जितः सन्संकुचितो भवति ।
हुंकृत इव तर्जित इवेति च प्रतीयमानोत्प्रेक्षा ॥

वल्लभस्य भुजयोः स्मरोत्सवे दित्सतोः प्रसभमङ्कपालिकाम् ।

एककश्चिरमरोधि बालया तल्पयन्त्रणनिरन्तरालया ॥ ४३ ॥

वल्लभस्येति ॥ स्मरोत्सवे सुरतोत्सवारम्भेऽङ्कपालिकां कृतपृष्ठवेष्टनबाहुवलयालिङ्गनं
प्रसभं दृष्टादित्सतोः कर्तुमिच्छतोर्वल्लभस्य नलस्य भुजयोर्मध्ये एकको भुजः बालया सुरता-
प्रौढया तथा चिरमरोधि प्रतिबद्धः । कीदृश्या—तल्पस्य शय्याया यन्त्रणेन स्वपृष्ठदृढपीडनेन
निरन्तरालया निरवकाशया । आलिङ्गनार्थं पृष्ठदेशे नलभुजप्रवेशो यथा न भवति तथा दृढं
शय्यासंलीनयन्त्रणेन निरवकाशलाङ्घनरोधनाच्चालिङ्गनविघ्नं समाचरदित्यर्थः । अबलत्वादेक-

दैव द्वयोर्भुजयोः प्रतिरोद्धुमशक्यत्वाद्वाभ्यामपि निजभुजाभ्यामेकैकस्य नलभुजस्य पर्यायेण रोधनादेकक इत्युक्तेऽपि द्वावपि भुजौ निरुद्धाविति ज्ञेयम् । एकक इति पर्यायाशयेनोक्तम् । द्वाभ्यामेकस्यैव निरोधेऽपि द्वितीयेन स्पर्शमात्रं कर्तुं शक्यते, न तु द्विभुजसाध्यमङ्गपाल्यालिङ्गनमित्येकक इत्युक्तमिति वा अन्योन्याभिमुख्येन सुप्तयोस्तयोरधस्तनवाद् शय्यासंलग्नत्वाच्छय्ययैव नियञ्चितौ । आलिङ्गनोद्युक्तः शय्यासंलग्नो नलबाहुस्तल्पयन्त्रणनिरवकाशत्वात्पृष्ठदेशे प्रवेष्टुमशक्यत्वादवरुद्धः । उपरितनस्तूपरितनेन भैमीबाहुना चिरं प्रतिरुद्ध इत्याशयः ॥

हारचारिमविलोकने मृषाकौतुकं किमपि नाटयन्नयम् ।

कण्ठमूलमदसीयमस्पृशत्पाणिनोपकुचधाविना धवः ॥ ४४ ॥

हारेति ॥ हारस्य एकावल्यादिमुक्ताहारस्य चारिमा सौंदर्यं तस्य विलोकने विषयेऽतिवृत्तस्थूलमुक्तायुक्तोऽत्यद्भुतोऽयं लवीयो हारो दर्शय दर्शयैनमित्यादि किमपि लोकोत्तरं मृषाकौतुकं नाटयन्नभिनयन्नयं धवो भर्ता नलः स्पर्शलोभवशादुपकुचं स्तनसमीपं धावत्येवंशीलेन पाणिनाऽदसीयं भैम्याः संबन्धि कण्ठमूलं कण्ठाधोभागमस्पृशत् । सार्वभौमस्य तस्यापूर्वस्य वस्तुजातस्य दृष्टत्वात्कुचस्पर्श एव तात्पर्याच्च तात्त्विककौतुकाभावेऽपि साक्षात्करस्पर्शमसहमानायास्तस्या हरसौन्दर्यदर्शने मृषाकौतुकनाटनेन कण्ठमूलस्पर्शव्याजेन कुचावेव स्पृशति । मुग्धाविस्मम्भनजातिः ॥

पुनः स्तनस्पर्श उपायान्तरमाह—

यत्त्वयासि सदसि स्रजाञ्जितस्तन्मयापि भवदर्हणार्हति ।

इत्युदीर्य निजहारमर्पयन्नस्पृशत्स तदुरोजकोरकौ ॥ ४५ ॥

यदिति ॥ स इत्युदीर्योक्त्वा भैमीकण्ठे निजमुक्ताहारमर्पयन् सन् हारार्पणमिवेण तस्या उरोजावेव काठिन्यादिगुणत्वेन कोरकौ पस्पर्श । इति किम्—हे भैमि, सदसि सभामध्ये खयाऽहं स्रजा मधूकमालया कृत्वा यद्यस्मादञ्जितः सर्वेषां समक्षं पूजितोऽसि । तत्तस्मान्मयापि मत्कर्तृका भवत्या अर्हणा पूजा अर्हति । उपकारस्य प्रत्युपकर्तव्यमिति न्याययुक्तेति । अर्हणा कृतेत्यपि पाठः ॥

नीविसीम्नि निहितं स निद्रया सुभ्रुवो निशि निषिद्धसंविदः ।

कम्पितं शयमपास यन्नयं दोलनैर्जनितबोधयाऽनया ॥ ४६ ॥

नीवीति ॥ जाग्रदवस्थायां करं निराकरिष्यतीति बुद्ध्या निशि निद्रया निषिद्धा वारिता संविज्ज्ञानं यस्यास्तस्याः सुभ्रुवो भैम्या नीविसीम्नि रसनाकलापमोचनार्थं वसनपट्टिकापरिसरे निहिते स्थापित एव नीविस्पर्शमात्रेण कम्पितं सात्त्विककम्पयुक्तं शयं हस्तं स नलो दोलनैः समुद्भूतस्वगतसात्त्विककम्पनिमित्तहस्तचालनैर्जनितबोधया त्याजितनिद्रयाऽनया भैम्या करणभूतयापास निराकृतवान् । कीदृशः—अयं शुभावहविधिम् । संभोगानन्दमिति यावत् । तं यन् प्राप्नुवन् । ‘अपासयन्निजम्’ इति पाठे—भैम्या प्रयोज्यया स प्रयोजको नलो निजं करमपासयदमोचयदित्यर्थः । कम्पमानकरसंस्पर्शमात्रेण जातबोधया तदीयः करो निराकृत इत्यर्थः । अनयेति करणे तृतीया । पाठान्तरे तु प्रयोज्यकर्तरी ॥

स प्रियोरुयुगकञ्चुकांशुके न्यस्य दृष्टिमथ सिष्मिये नृपः ।

आवचार तदथाम्बराञ्चलैः सा निरावृतिरिव त्रपावृता ॥ ४७ ॥

स इति ॥ स नृपः प्रियया ऊरुयुगस्य कञ्चुकांशुके आवरणभूते वस्त्रे दृष्टिं न्यस्य अथानन्तरमेव सिष्मिये ईषदहसत् । सूक्ष्मवस्त्रावृतत्वात्सर्वं मया द्रष्टुं शक्यत एवेत्याशयेनेत्यर्थः । स्यपा पूर्वकालत्वेऽभिहिते स्मितस्थानन्तर्येऽप्यव्यवहितेतरत्वद्योतनार्थमथशब्दः । नीविस्थापितकरापासनानन्तरमिति वा । अथ नलस्मितानन्तरं निरावृतिरिव वस्त्ररहितेव त्रपावृता सती सा तदूरुयुगवस्त्रं वस्त्रस्य तस्यैवाञ्चलैरग्रभागैराववाराच्छादयामास । वस्त्रस्यातिसूक्ष्मत्वाद्द्वयासंभावितनिजगोप्याङ्गदर्शना सती घनावयवत्वसंपादनार्थं तद्वस्त्रं तदञ्चलैरेव प्रावृणोदिति भावः । कामिनोरियं जातिः । अञ्चलैरिति बहुत्वं पुनःपुनरावरणक्रियाभेदात् ॥

बुद्धिमान्व्यधित तां क्रमादयं किञ्चिदित्थमपनीतसाध्वसाम् ।

किञ्च तन्मनसि चित्तजन्मना हीरनामि धनुषा समं मनाक् ॥ ४८ ॥

बुद्धिमानिति ॥ बुद्धिमान् कामशास्त्रोक्तकन्याविस्मम्भणप्रकारचतुरोऽयमित्थं पूर्वोक्तरीत्या क्रमात्परिपाठ्या तामपनीतसाध्वसां त्याजिताकस्मिकसंभोगभयां व्यधिताकृत । किञ्चेत्यधिकोक्तौ । न परमेतावदेव, किंन्यञ्च—तस्या मनसि वर्तमाना हीस्तत्रैव स्थितेन चित्तजन्मना खधनुषा समं सह मनाक् अनामि शिथिलिता । कामेन धनुषि किञ्चिदारोप्यमाणे लज्जाप्यल्पा जातेत्यर्थः । पूर्वं कामो भयलज्जाभ्यां त्याजितः । इदानीं तु मैत्रीभयं नलेन निराकृतम्, एका स्त्रीव हीरवशिष्टा, सा कामेन सुखेनाल्पितेति भयलज्जयोः किञ्चिदपासनेन पूर्वं मन्दीभूतोऽपि कामः स्तोक् पुनरुल्लसति भावः । अनामि, 'ज्वलहल—' इति वार्तिकान्मित्वस्य पाक्षिकत्वान्मित्वाभावे ह्रस्वाभावः । मित्वेऽपि वा 'चिण्णमुलोः—' इति पाक्षिको दीर्घः ॥

सिष्मिये हसति न स्म तेन सा प्रीणितापि परिहासभाषणैः ।

स्वे हि दर्शयति ते परेण कानर्च्यदन्तकुरुविन्दमालिके ॥ ४९ ॥

सिष्मिय इति ॥ तेन परिहासभाषणैः परिहासप्रधानैः सप्रेमवचनैः प्रीणिता जनितप्रीतिरपि सा तस्मिन्हसत्यपि विकसत्कपोलनयनमलक्षितदन्तं सिष्मिये स्मितं चकार । दर्शितदन्तं प्रसरद्वास्यं तु न चकार । अन्या तु परिहासप्रीणिता हसति, इयं तु नेति चित्रमित्यपिशब्दार्थः । हि यस्मात्ते प्रसिद्धे अनर्घ्या निर्मूल्याः सुलक्षणा दन्तास्त एव ताम्बूलरागलात्कुरुविन्दानि माणिक्यानि तेषां मालिके अल्पे हस्ते वा माले । स्वे आत्मीये सर्वस्वरूपे का कुलीना स्त्री परेणान्येन हास्येन येन केनचित्पुरुषेण च दर्शयति दर्शनवलयौ करोति । अपि तु हास्यं स्त्रीणां दोषायेत्युक्तमस्त्रीत्वात्प्रकटितदशनं हास्यं न चकारेति युक्तम् । नखनर्घ्यवस्त्वन्यस्मै प्रदर्शयते । तेन स हसति स्मेति वा । स्मितहसितविहसितोपहासाट्टहासप्रकारैर्हास्यरसो भरतेन पञ्चधा निरूपित इति स्मितहसितयोर्भेदः । 'अणौ यः कर्ता' इति कर्तृसंज्ञानु-

१ 'आवृतमप्यनावृतमितीवावृणोदिति त्रपातिशयोक्तिः' इति जीवातुः । २ 'अत्र हि नमनधनुर्नमनयोः कार्यकारणयोः पौर्वापर्येण सहोत्पत्त्यलंकारः' इति जीवातुः ।

नै० च० ६०

वादेन कर्मत्वविधानात्संज्ञापूर्वकविधेरनित्यत्वात्परेणेत्यत्र दशैर्बुद्धर्थत्वाद् 'गतिबुद्धिः' इति प्राप्तकर्मत्वाभावः ॥

वीक्ष्य भीमतनयास्तनद्वयं मग्नहारमणिमुद्रयाङ्कितम् ।

सोढकान्तपरिरम्भगाढता सान्वमायि सुमुखी सखीजनैः ॥ ५० ॥

वीक्ष्येति ॥ सखीजनैः सा सुमुखी सोढा कान्तस्य परिरम्भभाणामालिङ्गनानां गाढता दृढपीडनं यया एवंभूताऽन्वमाय्यनुमिता । किं कृत्वा—भीमतनयायाः स्तनद्वयं स्तनद्वये मग्नानां हारमणीनां मुद्रया किञ्चिद्रम्भीररक्तीभूतस्थानश्रियाऽङ्कितं चिह्नितं वीक्ष्य । स्तनयोर्मग्नहारमणिदर्शनादन्यथानुपपत्त्या गाढालिङ्गनमनया सोढमिति सखीभिर्ज्ञातमित्यर्थः । सुमुखीत्यनेनालिङ्गनसंजातहर्षोऽपि सूचितः ॥

याचते स्म परिधापिकाः सखीः सा खनीविनिविडक्रियां यदा ।

अन्वमिन्वत तदा विहस्य ता वृत्तमत्र पतिपाणिचापलम् ॥ ५१ ॥

याचत इति ॥ सा यदा यस्मिन्समये परिधापयन्तीति परिधापिकाः सखीः खनीव्या आत्मीयवस्त्रमेखलावन्धस्य निविडक्रियां गाढवन्धनं याचते स्म प्रार्थितवती तदा ताः सख्योऽन्योन्यविलोकनपूर्वं विहस्यात्र नीविबन्धश्चयीकरणार्थं वृत्तं जातं पत्युः पाणिचापलं बलादुन्मोचनव्यापारमन्वमिन्वत अनुमितिविषयान्यथानुपपत्त्यैवं प्रार्थनं युज्यत इति पूर्ववृत्तं निश्चितवत्य इत्यर्थः । याचिद्विकर्मा । अन्वमिन्वत, मिनोतिः, स चानुपूर्वो ज्ञानार्थः ॥

कुर्वती निचुलितं ह्रिया कियत्सौहृदाद्विवृतसौरभं कियत् ।

कुङ्कुलोन्मिषितसूनसेविनीं पद्मिनीं जयति सा स पद्मिनी ॥ ५२ ॥

कुर्वतीति ॥ कामशास्त्रोक्तलक्षणा पद्मिनी सा भैमी पद्मिनीं कमलिनीं जयति स्म । किंभूता—कियत्किञ्चिन्नुन्म्वनादि संभोगकर्म ह्रिया निचुलितं स्थगितमप्रकटं कुर्वती (तथा—) कियदालिङ्गनादिकं सौहृदाच्चित्तसौख्यादिवृत्तं प्रकटितं सौरभं कामशास्त्रोक्तकौशलं यत्र एवंभूतं कुर्वाणा । किंभूतां पद्मिनीम्—कुङ्कुलोन्मिषितानि मुकुलान्येव प्रफुल्लानि सूनानि पुष्पाणि सेवते भजत्येवंशीलाम् । अर्धविकसितपुष्पवतीम् । निचुलितं कलिकास्थानीयम्, विवृतसौरभं विकसितपुष्पस्थानीयम् । कियत्कलिकारूपा कियद्विकसितकमला कमलिनीव साऽभूदित्यर्थः । विवृतं सौरभं मनोज्ञत्वं सौगन्ध्यं वा यस्येति वा ॥

नाविलोक्य नलमासितुं सरो हीनं वीक्षितुमदत्त सुभ्रुवः ।

तदृशः पतिदिशाचलन्नथ व्रीडिताः समकुचन्मुहुः पथः ॥ ५३ ॥

नेति ॥ सरोः सुभ्रुवो भैम्या नलमविलोक्याऽसितुं स्थातुं नादत्त । हीश्च तमीक्षितुं नादत्त । यस्मात्, तस्मात्तस्या दृशः कटाक्षविक्षेपो नेत्रव्यापाराः क्रमेण पतिदिशा नलाधिष्ठितदेशमुद्दिश्य बलितग्रीवं वारंवारमचलन् । अथ पश्चादभिमुखं नलनेत्रसंमीलने सत्यनन्तरं व्रीडिताः सख्यो नलमप्राप्य पथो मार्गादेव मुहुः पुनः समकुचन्परावृत्ताः कामप्रेरितत्वादीक्षि-

१ स्थितस्य गत्यन्वेषणमिदम् । वस्तुतस्तु—'स्वे ह्यदर्शयत' इति पाठसत्त्वेन 'अभिवादिदृशोरात्मनेपदे वा' इति विकल्पेन कर्मत्वाभावः । किञ्च संज्ञाया अनूद्यमानतायामेव 'संज्ञापूर्वको विधिरनित्यः' इत्यङ्गीकारे 'ओरुणः' इति धर्मिग्राहकमानविरोधः । २ 'वीक्षितुमदानृणीदृशः' इति जीवातुसंमतः पाठः ।

नुसारेमे, लज्जया निषिद्धत्वाच्च तवीक्षणाभिप्रेततेति भावः । लज्जाकामयोः समवललाङ्गावसंधिः ।
दशः व्यापारापेक्षया बहुलम् ॥

नाऽनया पतिरनयायि नेत्रयोर्लक्ष्यतामपि परोक्षतामपि ।

वीक्ष्यते स खलु यद्विलोकने तत्र तत्र नयने ददानया ॥ ५४ ॥

नेति ॥ अनया पतिः प्रियो नेत्रयोर्लक्ष्यतां गोचरत्वमपि नानायि, परोक्षतामगोचरत्वमपि न प्रापि । नन्वेकस्य वस्तुनः परोक्षता वा भवेदपरोक्षता वा भवेत्, न त्वमथ्या, विरोधादित्याशङ्कोपपादयति—खलु यस्माद्धेतोर्यस्य हारमुकुररत्नस्तम्भादेर्विलोकने सति स नलो वीक्ष्यते तत्र तत्र हारादिवस्तुनि विषये नयने ददानया प्रेरयन्त्या । मुकुरादेर्विलोकने तत्र तत्र प्रतिबिम्बितो नलोऽनुपलक्षितदर्शनेन दृष्टो मामिद्यं पश्यतीति तेनाज्ञातत्वात्, उद्देश्यतया विम्बरूपस्तु न दृष्ट इति विषयान्तरविलोकनव्याजेन प्रसङ्गात्संजातदर्शनस्य नलस्योभयरूपपाकारेण वैचित्र्यादिकस्यापि विरुद्धोभयरूपसंभवे संस्कारेन्द्रियाभ्यां सहोत्पादनाच्छास्त्रे प्रत्यभिज्ञावत्, लोके च खरतुरगोभयोद्भूतत्वाद्देसरवच्च युक्तैत्यर्थः । लज्जावशात्साक्षाद्यद्यपि नापश्यत्, तथापि कामप्रेरितत्वाद्दर्पणादिद्वाराऽपश्यदिति भावः । वीक्ष्यते स्मेति पाठः सुयोज्यः । यद्यस्माद्विलोकननिमित्तं तत्र तत्र वस्तुनि नेत्रे ददत्या स वीक्ष्यते स्मैव, तस्माद्विषयतां परोक्षतां च नानायीति वा ॥

वासरे विरहनिःसहा निशां कान्तसङ्गसमयं समैहत् ।

सा हिया निशि पुनर्दिनोदयं वाञ्छतिस्म पतिकेलिलज्जिता ॥ ५५ ॥

वासर इति ॥ सा यस्माद्वासरे दिने विरहनिःसहा संभोगविच्छेदं सोढुमशक्ता, तस्मात्कान्तस्य सङ्गसमयं संभोगसमयरूपां निशां समैहत् रात्रिः कदा वा समेष्यतीति । निशि प्राप्तायां पत्युः केलिभिर्नवनवकामक्रीडामिर्लज्जिता, अत एव—हिया कृत्वा पुनर्दिनोदयं वाञ्छति स्म प्रभातं कदा वा समेष्यतीति हेतुहेतुमद्भावाच्च पौनरुक्त्यम् । सहजया हिया युक्ता ततोऽपि पतिकेलिभिर्विशेषेण लज्जितेति वाऽपौनरुक्त्यम् ॥

तत्करोमि परमभ्युपैषि यन्मा ह्रियं ब्रज भियं परित्यज ।

आलिवर्ग इव तेऽहमित्यमुं शश्वदाश्वसनमूचिवाचलः ॥ ५६ ॥

तदिति ॥ नलोऽमुं मैमीं शश्वद्विरन्तरमित्याश्वसनं विश्वासहेतुं वच ऊचिवान् । इति किम्—हे मैमि, बहुविधेष्वालिङ्गनचुम्बनादिषु मध्ये यत्त्वमभ्युपैषि मन्यसे तत्परं केवलं करोमि, नान्यत् । तस्माद्विद्यं मा ब्रज पुनरङ्गसङ्गेन किं वा भावीति चित्ते घृताभिर्यं परित्यज । यतोऽहं त आलिवर्ग इव सखीसमूहतुल्यः । तस्मात्तस्मिन् यथा विश्वसिषि तथा मय्यपि विश्वसिहि । भयं मा यासीरिति । इह त इति पाठे—इह चुम्बनादौ विषयेऽहं तवालिवर्ग इव । सखीकर्तृके चुम्बनादौ यथा कापि न मीतिस्तथात्रापीत्यर्थः ॥

येन तन्मदनवह्निना स्थितं ह्रीमहौषधिनिरुद्धशक्तिना ।

सिद्धिमद्भिरुदतेजि तैः पुनः स प्रियप्रियवचोभिमन्त्रणैः ॥ ५७ ॥

येनेति ॥ येन तस्या मदनरूपेण वह्निना ह्रीरेव महौषधिर्दिव्यौषधिस्तया निरुद्धा शक्तिः सामर्थ्यं यस्य तेन लज्जया निलीनेन स्थितं स कामाभिः पुनः सिद्धिमद्भिः प्रकृतार्थसाधनस-

मयैस्तैरुक्तरूपैः प्रियस्य प्रियवचांसि तद्रूपाण्यनुमन्त्रणानि रहस्यमन्त्रजपास्तैरुदतेजि अदीपि,
प्रकाशीकृतसामर्थ्योऽकारीत्यर्थः । पूर्वोक्ताश्वासनवचनैः पुनरुद्दीप्तकामा जातेति भावः ।
अन्योऽपि वह्निरौषधप्रतिबद्धशक्तिः सुसिद्धैरभिप्रकाशकैर्मन्त्रैः पुनरुदतेजि उद्दीप्यते स्म ।
'तिज निशाने' निशानमुद्दीप्तकरणम् । अत्र क्षमार्थाभावान्न सन् ॥

यद्विधूय दयितार्पितं करं दोर्द्वयेन पिदधे कुचौ दृढम् ।

पार्श्वगं प्रियमपास्य सा हिया तं हृदिस्थितमिवालिलिङ्गं तत् ॥५८॥

यदिति ॥ सा दयितेन मर्दनार्थं कुचयोरुपर्यर्पितं करं कराभ्यां विधूय निराकृत्य स्वदो-
र्द्वयेन कररूपेण दृढं कुचौ यत्पिदधे तत्तेन कुचपिधानप्रकारेण पार्श्वगं पुरः समीपे स्थितं
प्रियं हियाऽपास्य हृदि स्थितं तमेवालिलिङ्गेत्युत्प्रेक्षा । स्त्रीणां याचने यन्निवारणं तदेव का-
मस्य परमायुधम् । आलिङ्गनेन यथा कामः प्रवीप्तो भवति, तथा कुचमर्दननिषेधपरेण कुच-
पिधानेनापि नलः प्रवीप्तकामो जात इति भावः । मुग्धाजातिरियम् ॥

अन्यदस्मि भवतीं न याचिता वारमेकमधरं धयामि ते ।

इत्यसिखददुपांशुकाकुवाक्सोपमर्दहठवृत्तिरेव तम् ॥ ५९ ॥

अन्यदिति ॥ इति एवंप्रकारा उपांशुर्मन्दा मीत्या प्रार्थनादन्यवशात्, काकुर्ध्वनि-
विकारयुक्ता वाक् यस्य स नलो दीनप्रार्थनवशात्किंचिदनुमतौ सत्यामुपमर्दे दन्तदशनौष्ठपी-
डनगाढालिङ्गनादौ यो हठस्तेन सहिता वृत्तिरधरपानादिव्यापारो यस्य, सोपमर्दा करधूनना-
दिना सविघ्नाधरपानहठवृत्तिर्यस्य वा एवंभूत एव सन् तमधरमसिखददपात् । एवमालिङ्ग-
नाद्यपि । इति किम्—हे मैमि, अहं भवतीं त्वामन्यदपरं किमपि कुचमर्दनादि न याचि-
तास्मि याचिष्ये, किं तर्हि—अहमेकवारं तेऽधरं धयामि पिबामीति । औशया दीनवचनम्,
पाने तु बलात्कारः । एकवाराधरपानानुमतेरुपमर्दे भङ्गेन सहिता हठवृत्तिरनुमतद्वितीयाद्य-
धरपानव्यापारो यस्येति वा एकवाराधरपानमात्रानुमतौ लब्धायामालिङ्गनाद्यपि द्वितीयाद्यध-
रपानमप्यकरोत्, अपराधमार्जनं त्वनन्तरं करिष्यामीति बुद्ध्येति भावः । पूर्वमोष्ठपानमात्र-
मकरोत् अनन्तरं नखक्षताद्यपीति केचित् । अन्यदेति पाठे—क्षणान्तरे पुनरधरपानमपि
न याचिष्य इत्यर्थः । सोऽयमर्धेति पाठे—सोऽयमर्धः किंचिन्मात्रो हठो यत्रैवंविधो व्यापारो
यस्य । पूर्वपाठे स इति ज्ञेयम् । याचिता, तृच् । वारं, काले द्वितीया ॥

पीतैतावकमुखासवोऽधुना भृत्य एष निजकृत्यमर्हति ।

तत्करोमि भवदूरमित्यसौ तत्र संन्यधित पाणिपल्लवम् ॥ ६० ॥

पीतेति ॥ असौ नल इत्युक्तिव्याजेन तत्रोरौ पाणिपल्लवं मृदुसुखस्पर्शतया पल्लवतुल्यं
पाणिं संन्यधित स्प्रष्टुं संनिवेशितवान् । इति किम्—हे मैमि, एष भृत्यो मल्लक्षणो दासः ।
पीतस्त्वावकमुखमेवासवो मयं येन, अथच—पीतस्त्वदीयमुखस्य सुरागण्डूषो येन एवंभूतः
सन्नधुना निजकृत्यं चरणसंवाहनादिरूपं भृत्यसंबन्धिकार्यं कर्तुमर्हत्युचितो भवति । तत्तस्मा-
द्गृहारागपुष्पावचयादिना खिन्नं भवदूर्लब्धदीयमूर्धं करोमि संवाहयामि । अथच—सामर्थ्या-

१ 'स्वस्ति(क)स्वरूपेण करद्वयेन' इति कलिकातामुद्रितपाठः । २ 'अपाने' इति कलिकातामुद्रित-
पाठः । ३ अयं श्लोको जीवातौ न व्याख्यातः ।

दूर्ध्वं करोमीति । अनेकार्थत्वात्करोतिः संवाहनार्थः । अन्योऽपि श्रुत्यो भुक्तमुखोच्छिष्टश्चरण-
संवाहनं करोति ॥

चुम्बनादिषु वभूव नाम किं तद्वृथा भियमिहापि मा कृथाः ।

इत्युदीर्य रसनावलिव्ययं निर्ममे मृगदृशोऽयमादिमम् ॥ ६१ ॥

चुम्बनेति ॥ इत्युदीर्य अयं मृगदृशस्तदानीमतितमां चञ्चलदृशो भैम्या आदिमं कदा-
चिदप्यकृतपूर्वत्वात्प्रथमं रसनावलिव्ययं मेखलाकलापमोचनं निर्ममे चक्रे । ऊरुस्पर्शादौ
वाम्यं भयं च भजन्या भैम्या एवं विस्मम्भणपूर्वकं वसनमाचकषेति भावः । इति किम्—
हे भैमि, नामेत्यनुभूतविषयप्रश्राप्तिनये । हे भैमि, चुम्बनालिङ्गनादिषु किं नाम विरुद्धं
वभूव, अपि तु न किञ्चित् । तत्तस्मादिहाप्यस्मिन्क्रियमाणे सुरतारम्भेऽपि ऊरुपीडने वा,
मेखलामोचने वा वृथा अकारणं भियं मा कृथाः ॥

अस्तिवास्यभरमस्तिकौतुकं सास्तिधर्मजलमस्तिवेषथु ।

अस्तिभीति रतमस्तिवाञ्छितं प्रापदस्तिमुखमस्तिपीडनम् ॥ ६२ ॥

अस्तीति ॥ सा एवंभूतं रतं प्रापत् । किंभूतम्—आरम्भसमयेऽस्ति वर्तमानो वाम्य-
भरो रतिप्रातिकूल्याचरणबाहुल्यं यत्र, आरम्भानन्तरं चास्ति कौतुकमननुभूतचरत्वादस्त्या-
श्रयं यत्र । ततोऽपि—सास्तिकोत्पत्तेः श्रान्तेश्चास्ति धर्मजलं यत्र । तथा—अस्ति वेषथु-
र्यत्र । ततः—संभोगे प्रारब्धे भये निवृत्तेऽपि किमन्ते भावीत्यस्ति भीतिर्यत्र । तथा—
सुखहेतुत्वादस्ति वाञ्छितमभिलाषो यत्र । तथा—लिङ्गक्रमसंमर्दादस्ति सुखं यत्र । समरस-
सुरतावसानसंजातसुखमिति यावत् । ततोऽप्यस्ति पीडनं संभोगावसाने सर्वाङ्गाढालिङ्गनं
यत्र । एवंभूतं प्रथमसंभोगमन्वभूदिति भावः । अस्तीति विभक्तिप्रतिरूपकमव्ययम् । ‘अस्ति-
क्षीरादयश्च’ इति समासः ॥

हीस्तवेयमुचितैव यन्नवस्तावके मनसि मत्समागमः ।

तत्तु निरूपमजस्रसंगमाद्भीडमावहति मामकं मनः ॥ ६३ ॥

इत्युपालभत संभुजिक्रियारम्भविघ्नघनलज्जितैर्जिताम् ।

तां तथा स चतुरोऽथ सा यथा त्रमुमेव तमनु त्रपामयात् ॥ ६४ ॥

हीति ॥ इतीति ॥ युगम् । चतुरः कामकलाकुशलः स नलः संभुजिक्रियायाः सुरत-
सारम्भे विघ्नभूतैर्धनेर्निर्विडैर्लज्जितैर्लज्जानिर्मितैरङ्गसंकोचादिभिर्जितामतिलज्जितां तामिति
पूर्वोक्तप्रकारेणोपालभत सोल्लुण्ठमूचे । सा भैमी यथा येन प्रकारेणोपालम्भनानन्तरं तमनु-
लक्ष्यकृत्य त्रमुमेव लज्जितुमेव त्रपामयाल्लज्जां प्राप । लज्जागुप्तिविषयेऽपि लज्जा यथा जायते
तथेयमुपालब्धेत्यर्थः । मम लज्जावशादन्यथास्य चेतसि स्फुरितमिति मिया लज्जां विहाय
विस्मम्भेण तेन सह चिक्रीडेति भावः । इति किम्—हे भैमि, तवेयं वर्तमाना हीर्युक्ता
उचितैव । यद्यस्मान्मत्समागमस्तावके मनसि नवो नूतनो जातः । नवसंभोगे हि स्त्रिया लज्जा
युक्तैवेत्यर्थः । तत्प्रसिद्धं विवाहात्पूर्वमप्यजस्रसंयमात्सदाखप्रसंजातसंभोगवशाभिरूपं नि-
रलज्जमपि मामकं मनस्तु पुनः व्रीडं लज्जामावहति धारयति यत्, सेयमनौचित्यं सामर्थ्या-

१ ‘आलपन्निति तदीयमादिमं स व्यञ्जत रसनावलिव्ययम्’ इति जीवानुसंगतः पाठः ।

लभ्योऽर्थः । निर्लजस्य लज्जाविरोधादयुक्ता । बहुवासरसंजातसंगमस्याप्यतिपरिचयाल्लज्जा न युक्तेत्यर्थः । यद्वा—लज्जाया औचित्ये कारणान्तरमाह—तुरप्यर्थः । अजस्रसंगमाश्लिष्यं मामक्रमपि मनो लज्जितां त्वां दृष्ट्वा यस्माल्लज्जते किमु वक्तव्यं प्रथमसंभोगे ते मनो लज्जत इति व्याख्या ॥

बाहुवक्रजघनस्तनाङ्घ्रितद्वन्द्वगन्धरतसंगतानतीः ।

इच्छुरस्तसुकजने दिनेस्मिते वीक्षिते ति समकेति तेन सा ॥ ६५ ॥

बाह्विति ॥ तेन वीक्षिता सा भैमी इति पूर्वोक्तप्रकारेण समकेति संकेतिता । इति किम्—हे भैमि, उत्सुकाः स्वस्वकार्यसाधनोत्साहवन्तो जना यत्र रात्रिवृत्ताकर्णनाद्यर्थमुत्सुकः सखीजनो यत्रैवंविधे वा दिने दिवसेऽपि ते संबन्धिनीः बाहू च वक्रं च जघनं च स्तनौ चाङ्घ्री च तस्य बाह्वादेः कामशास्त्रप्रसिद्धा ये वन्धा नागपाशादीनि करणानि तेषां गन्धो लेशो विद्यते यत्र तादृशं रतं तेन संगता मिलिताश्च ता आनतयश्च नितरां नम्रत्वानि कौशलातिशयनिर्मितानवयवमन्त्रीभावान् । संगता इति पृथग्वा । नतीरिच्छुरमिलाषुकोऽस्मीति । स्मित इति भैमीसंबोधनं वा । रात्रिकृतवन्धरतप्रत्यभिज्ञानं यथा भवति वीक्षणमात्रेणेज्जितं कृत्वाऽनुरागातिशयाद्दिनेऽपि स्वीयं तादृशतामिलाषं तां प्रति ज्ञापितवानिति भावः । यद्वा—बाह्वादेस्ताः प्रसिद्धाः क्रमेण वन्धश्च, गन्धश्च, रतं च, संगतं च, आनतिश्च, ताः । बाह्वोर्नागपाशादिवन्धः, वक्रस्य गन्धः पद्मिनीत्वात्सौरभम्, जघनस्य रतम्, स्तनयोः संगतं श्लेषः, वक्रस्य गन्धः पत्यर्थः, त्वत्संबन्धिनीस्ताः स्वस्वव्यापारकरणमात्रनिरता दुश्चिता जना यत्रैवंभूते दिनेऽपि इच्छुरस्मीति वीक्षिता साऽनेन खाशयं ज्ञापितेति भावः । यद्वा—त्वां पद्यामि तदैव ममैवं वाञ्छोदेति, त्वद्दर्शनमेव संभोगसमय इति च ज्ञापितेति भावः । उत्सुकसखीजनेऽस्मिते व्रीडितेति पाठे—रात्रिवृत्तप्रश्नवाञ्छागोपनार्थं तस्माल्लज्जा मा भूदित्यस्मिते स्मितरहित एवंविधे ज्ञातुमेवोत्सुके सखीजने सखीजनसंनिधौ पूर्वोक्तप्रकारेण सा तेन समकेति संकेतिता शब्दिता । यद्वात्रावाचरितं बाहुवन्धादि तदिदानीमिच्छुरस्मीति रात्रिवृत्तज्ञापनार्थं सखीसंनिधावेवमुवाचेत्यर्थः । अत एव सा व्रीडिता । उत्सुके सखीजने स्मिते प्रारब्धहास्ये सति व्रीडितेति वा । हे भैमि, ते बाह्वादिवन्धादीन् दिने वीक्षिता द्रष्टा एवंभूतोऽमिलाषुकोऽस्मि । रात्रौ यद्यपि कृताः, तथापि न दृष्टाः तस्माद्दिने तद्दर्शनेच्छुरस्मीत्येवं सा तेन शब्दिता । न परमहमेव, किंतु त्वत्सखीजनोऽपीत्युत्सुकपदेन सूचितमिति वा । व्याख्यानान्तरं ग्रन्थगौरवभयान्नोक्तम् । नतीरित्यत्र इच्छुर्वीक्षितेत्येताभ्यां योगे 'न लोकाः' इति षष्ठीनिषेधः ॥

प्रातरात्मशयनाद्विनिर्यतीं संनिरुध्य यदसाध्यमन्यदा ।

तन्मुखार्पणमुखं सुखं भुवो जम्भजित्क्षितिशचीमचीकरत् ॥ ६६ ॥

प्रातरिति ॥ भुवो जम्भजिद्धमीन्द्रो नलः प्रातरात्मशयनादुत्थाय विनिर्यतीं शीघ्रं बहिर्निर्गन्तुकामां संनिरुध्य चेलाञ्चलादौ सम्यग्भृत्वा क्षितिशचीं भूमीन्द्राणीं सुन्दरीं सौभाग्यवतीं चान्यदान्यसिन्काले रात्रौ प्रागेव हीमयवशाद्यदसाध्यमप्राप्यं तत्तस्या मुखार्पणं मुखमादिर्यस्य तत्सुखं सुरतमचीकरत् । रात्रिप्रान्तसमये त्वं मनुक्तं चेत्करिष्यसि तर्हि दुष्करमप्राप्यं

१ अयं श्लोको जीवातौ न व्याख्यातः ।

तुभ्यं दास्यामि नान्यथेति तां संरुध्यालिङ्गनादि कारितवान् । सा गन्तुकामापि चेदेतदुक्तं न करिष्यामि, तर्ह्ययं गन्तुं न दास्यति, सखीनां चायमत्रागमनसमय इति विचार्यं नुम्बनादि दत्त्वा शीघ्रं निर्गतेति भावः । सुखमनायासेनाचीकरदिति क्रियाविशेषणं वा । 'प्रभातप्रहरे यन्निनी रन्तव्या' इति कामशास्त्रम् । क्षितिशचीमिति, 'हृक्कोः-' इति कर्मत्वम् ॥

नायकस्य शयनादहर्मुखे निर्गता मुदमुदीक्ष्य सुभ्रुवाम् ।

आत्मना निजनवस्मरोत्सवस्सारिणीयमहणीयत स्वयम् ॥ ६७ ॥

नायकस्येति ॥ अहर्मुखे प्रातर्नायकस्य शयनान्निर्गता इयं मैमी सुभ्रुवां प्रौढानां सुन्दरीणां सख्यादीनां स्वस्वप्राणेशसुरतजनितां मुदमानन्दमुदीक्ष्यात्मनैव निजः स्वीयः नवः स्मरोत्सवः संभोगस्तस्य स्सारिणी स्मरणशीला सती स्वयमेवाहणीयत लज्जिता । अनतिप्रौढोत्तमस्त्री-जातिः शयनान्निर्गता सखीनामोष्ठयावककपोलपत्रवल्लीमार्जनादि दृष्ट्वा स्वसंभोगचिह्नेन स्वस्वरूपेण कृत्वा निजनवस्मरोत्सवं सखीः स्मरयत्येवशीला सती स्वयं ललजे । निजधवेत्यपि पाठः । हृणीङ् कण्ठादिः ॥

तां मिथोऽभिदधतीं सखीं प्रियस्यात्मनश्च स निशाविचेष्टितम् ।

पार्श्वगः सुरवरात्पिधां दधदृश्यतां श्रुतकथो हसन्गतः ॥ ६८ ॥

तामिति ॥ स नलस्तां मैमीं हसन् सन् दृश्यतां गतः स्वेच्छयैव नयनगोचरत्वं प्राप्तः । किंभूताम्—प्रियस्य नलस्यात्मनः स्वस्य च स्वसखीं प्रति मिथो रहसि निशाविचेष्टितं संभोगादिरात्रिवृत्तान्तमभिदधतीं कथयन्तीम् । किंभूतः—सुराणां वरात्पिधामदृश्यत्वं दधत् । अत एव—पार्श्वगो निकटस्थः । अत एव—श्रुता मैम्याऽभिधीयमाना रात्रिवृत्तान्तकथा येन । अदृश्येन मयाऽत्रैव स्थित्वा सर्वं श्रुतमिति प्रत्यक्षो भूत्वा हसन्, न चाकथयदित्यर्थः । हसद्गत इति पाठे—श्रुतकथो दृश्यतां गतस्तामहसदित्यर्थः । पिधेति, 'आतश्चोपसर्गे' इत्यङ् ॥

चक्रदारविरहेक्षणक्षणे बिभ्यती धवहसाय साभवत् ।

कापि वस्तुनि वदत्यनागतं चित्तमुद्यदनिमित्तवैकृतम् ॥ ६९ ॥

चक्रेति ॥ सा मैमी चक्राणां चक्रवाकाणां दारैश्चक्रवाकीभिः सह विरहस्तस्येक्षणक्षणे दर्शनकाले संध्यायां ममामपि प्रियेण सहैतद्वियोगो मा भूदिति क्षणमात्रमपि वियोगाद्विभ्यती धवस्य नलस्य हसाय हास्यार्थमभवत् । संध्यावन्दनमात्रजन्येन वियोगेन चक्रवियोगदर्शनमात्रेण च किमिति विमेषीत्येवं सा प्रियेण हसितेत्यर्थः । तावतैव वियोगेन तद्वियोगदर्शनमात्रेण च किमिति भीतेत्याशङ्क्याह—कापि कस्मिंश्चिद्वस्तुनि विषय उद्यदुत्पद्यमानमनिसि-त्तमकारणं वैकृतं हर्षशोकभयादि यस्मिन्नेवंभूतं चित्तं कर्तुं अनागतं भाविनमर्थं शुभमशुभं वा वदति । तस्माद्भाववियोगसूचिका साधारणी तस्या भीतिर्युक्तेत्यर्थः । भावी विरहः सूचितः । इयं ज्ञातास्वादा मध्यनुरक्ता चेति संतोषवशात्सा तेन हसितेति भावः । बिभ्यतीं स परि-रभ्य नामुचदिति पाठे—भयमोचनार्थं गाढमालिङ्गयैव तस्यावित्यर्थः । विकृतिरेव वैकृतं, प्रज्ञादित्वादर्णं ॥

चुम्बितं न मुखमाचकर्ष यत्पत्युरन्तरमृतं ववर्ष तत् ।

सा नुनोद न भुजं तदर्पितं तेन तस्य किमभून्न तर्पितम् ॥ ७० ॥

चुम्बितमिति ॥ सा क्रमेण गतभीर्गतलज्जा च सती चुम्बितं प्रियेण चुम्बितुमारब्धं मुखं यन्नाचकर्ष वक्रीचक्रे, तच्चुम्ब्यमानमुखानाकर्षणं कर्तुं पत्युरन्तश्चेतस्यमृतं ववर्ष । तदीयं मनः सुधावृष्ट्येव परितुष्टं चक्र इत्यर्थः । तथा—तेन स्तनादावर्पितं भुजं न नुनोद निराचकार, तेन भुजस्वीकारेण प्रयोजकेन तस्य किमङ्गं तर्पितं नाभूदपि तु सर्वाङ्गं तेन प्रीणितमभूत् ॥

नीतयोः स्तनपिधानतां तथा दातुमाप भुजयोः करं परम् ।

वीतबाहुनि ततो हृदंशुके केवलेऽप्यथ स तत्कुचद्वये ॥ ७१ ॥

नीतयोरिति ॥ स नलस्तया भर्तृकृतपाणिपीडनभिया स्तनपिधानतां कुचाच्छादनतां नीयतोः प्रापितयोस्तदीयभुजयोः परं केवलं करं दातुं स्थापयितुं पूर्वमाप । शक्तोऽभूदित्यर्थः । ततोऽनन्तरं वीतबाहुन्यपनीतभैमीकरे हृदंशुके हृदयावरणवस्त्रे करं दातुमाप । अथ ततोऽपि पश्चात्केवले निरंशुके तत्कुचद्वये करं दातुमाप । मुग्धाजातिः । लज्जापचयकामोपचयौ क्रमेणोक्तौ ॥

याचनाञ्च ददतीं नखक्षतं तां विधाय कथयाऽन्यचेतसम् ।

वक्षसि न्यसितुमात्ततत्करः स्वं विभिद्य मुमुदे स तन्नखैः ॥ ७२ ॥

याचनादिति ॥ त्वमपि नखोल्लेखं कुर्विति प्रेमभरेण याचनादपि नखक्षतं न ददतीं कयापि कथयाऽन्यस्मिन्नोष्ठीरस एव चेतो यस्यास्तां विचितां विधाय गोष्ठीसंवादमुखाभिनयव्याजेन खवक्षसि न्यसितुं स्थापयितुमात्तः खहस्तेन गृहीतस्तस्याः करो येनैवंभूतः सन् तस्याः खहस्तघृतहस्तनखैः स्वं खशरीरं विमिश्रोह्लिष्य मुमुदे ॥

स प्रसह्य हृदयापवारकं हर्तुमक्षमत सुभ्रुवो वहिः ।

ह्रीमयं तु न तदीयमान्तरं तद्विनेतुमभवत्प्रभुः प्रभुः ॥ ७३ ॥

स इति ॥ स प्रभुः स्वामी सुभ्रुवो भैम्या वहिर्हृदयापवारकं वक्षःस्थलादिवसनं प्रसह्य हठाद्वर्तुमक्षमत । तु पुनर्ह्रीमयमान्तरमन्तःस्थं भैमीसंवन्धितत्कामक्रीडानिवारकं कुलस्त्रीहृदयभूषणीभूतमपवारकमपनेतुं प्रभुः समर्थो नाभवत् । एवं विसम्भनक्रमेण यद्यपि लज्जां त्याजिता तथापि हृदयाच्छादिवस्त्रापाकरणपूर्वकुचस्पर्शादिना पुनरपि लज्जितैवेति भावः ॥

सा सरेण बलिनाऽप्यहापिता ह्रीक्षमे भृशमशोभताबला ।

भाति चापि वसनं विना न तु व्रीडधैर्यपरिवर्जनैर्जनः ॥ ७४ ॥

सेति ॥ बलिना प्रभावता, अथच—उद्दीप्तेनापि सरेण ह्रीक्षमे लज्जाधैर्ये अहापिताऽस्याजिता साऽबला स्त्री, अथच—व्रीत्वाहुर्वला भृशमशोभत । युक्तोऽयमर्थः—यतो जनो वसनं विनापि भाति च शोभत एव । तु पुनर्व्रीडधैर्ययोः परिवर्जने परित्यागे नैव शोभते । तस्माद्युक्तमर्थान्तरन्यासः । उद्दीप्तेति कामे लज्जाधैर्यापरित्यागाभितरां नलस्य स्पृहणीयत्वाच्छुभ इति भावः ॥

१ 'अत्रैकस्य करस्य क्रमादनेकेषु भुजांशुकुचेषु वृत्तिकथनात् 'क्रमेणैकमनेकसिन्' इत्याद्युक्तलक्षणः पर्यायालंकारभेदः' इति जीवानुः ।

आत्थ नेति रतयाचिनं न यन्मामतोऽनुमतवत्यसि स्फुटम् ।

इत्यमुं तदभिलापनोत्सुकं धूनितेन शिरसा निरास सा ॥ ७५ ॥

आत्थेति ॥ सा इत्येवं भङ्ग्या खनिषेधार्थमपि तस्या अभिलापने मञ्जुलवाणीश्रवण उत्सुकं कौतुकिनममुं धूनितेन कम्पितेन शिरसा कृत्वा निरास निषेधेध । इति किम्—हे मैमि, त्वं मह्यं सुरतं देहि प्रसीदेति सुरतयाचिनं मां यद्यस्मात्तेति न आत्थ अतो हेतोः 'अप्रतिषिद्धमनुमतं भवति' इति न्यायेन सुरतं कुर्विति मामनुमतवत्यसि अनुज्ञातवती त्वमसीति । इयं सुरतं नानुमन्यते परं मया सह न वदत्यपीत्येवं परिहासभाषणे क्रियमाणे निषेधार्थमपि किञ्चिद्विषयतीत्याशया नलेन तद्वाचनार्थमेवं यत्ने कृतेऽपि कुशला लज्जाधैर्यवशाच्छिरोधूननेनैव तं न्यषेधत्, नतु साक्षादक्षरमप्युवाचेति भावः ॥

या शिरोविधुतिराह नेति ते सा मया न किमियं समाकलि ।

तन्निषेधसमसंख्यता विधिं व्यक्तमेव तव वक्ति वाञ्छितम् ॥ ७६ ॥

येति ॥ हे मैमि, ते या शिरोविधुतिः शिरःकम्पः नेत्याह निषेधार्थं ब्रूते, मया सेयं किं न समाकलि न सम्यग्ज्ञाता, अपि तु सम्यग्ज्ञातैव । कथमित्याह—तयोः शिरोविधुतियुगलपयोर्निषेधयोर्था समसंख्यता तुल्यता सा तव वाञ्छितं सुरतरूपं विधिं व्यक्तमेव वक्ति वदति । सुरतं तवेष्टमित्याहेत्यर्थः । द्वयोरेव निषेधयोः सुन्दोपसुन्दन्यायेनान्योन्यघातात् 'द्वौ नञौ प्रकृतमर्थं गमयतः' इति न्यायेन च सुरतं त्वया विधेयमेवेति मां प्रति विधावेव तात्पर्यमिति मया त्वदाशयो ज्ञात इति भावः । इति पुनरपि मैमीवादनार्थं वक्रोक्तिः । विधिरिति पाठे—तस्य मत्प्रार्थितस्य शिरोधूनति(न) द्वयरूपौ निषेधौ तयोः समसंख्यतैव विधिस्ते तवाभिलाषं स्पष्टमेव वक्तीति व्याख्येयम् ॥

नात्थ नात्थ शृणवानि ते न किं तेन वाचमिति तां निगद्य सः ।

सा स्म दूत्यगतमाह तं यथा तज्जगाद् मृदुभिस्तदुक्तिभिः ॥ ७७ ॥

नेति ॥ स नलः तामिति पूर्वोक्तं निगद्योक्त्वा सा दूत्यं गतं दूत्येन हेतुना वा मैमीस-विधं गतं तं नलं 'तदद्य विश्रम्य वृणे—' इति यथा आह स ब्रूते स तदेव मृदुभिरतिमञ्जुलाभिस्तस्या भैम्या उक्तिभिस्तद्भाषणानुकारिणीभिः जगाद् । ताहगेवानुदितवानित्यर्थः । इति किम्—हे मैमि, अहं ते वाचं न शृणवानि, तेन मदश्रवणेन हेतुना मया नाकर्णनीयमिति बुद्ध्या त्वं नात्थ नात्थ न ब्रूषे न ब्रूषे किम् । त्वद्वाक्यानि मया पूर्वमेवाकर्णितानि, इदानीं तव भाषणं मया न श्रोतव्यमिति वृथैवेयं मुखमुद्रणेति त्वया वक्तव्यमित्यवददिति भावः । त्वं नात्थेति स्वरभङ्ग्या मा वादीरित्यर्थः । किमित्याक्षेपे वा शुभम् ॥

नीविसीञ्चि निविडं पुराऽरुणत्पाणिनाऽथ शिथिलेन तत्करम् ।

सा क्रमेण नननेति वादिनी विघ्नमाचरदमुष्य केवलम् ॥ ७८ ॥

नीवीति ॥ सा पुरा प्रथमसंभोगारम्भे नीविसीञ्चि वर्तमानं तस्य करं स्वपाणिना निविडमतिगाढं यथा तथाऽरुणत् । अथानन्तरं क्रमेण मयभञ्जानन्तरं दिनान्तरे नितम्बजघनस्पर्शकारिणं नलकरं शिथिलेन पाणिना स्रोध । ततोऽपि लज्जाविजयानन्तरं न न नेति वादिनी सती आमुष्य नलकरस्य नलस्यैव वा केवलं विघ्नमाचरत् । नननेत्युक्ते यदि न निव-

तेत, तर्हि मा निवृत्तत्, वदामि तावदेवमिति वचोमात्रेणवि भ्रमाचरत्, न तु कर्मणेति भावः । मुग्धाजातिः । भयलज्जात्यागः सूचितः ॥

रूपवेषवसनाङ्गवासनाभूषणादिषु पृथग्विदग्धताम् ।

सान्यदिव्ययुवतिभ्रमक्षमां नित्यमेत्य तमगान्धवा नवा ॥ ७९ ॥

रूपेति ॥ सा रूपेषु देववरदानात्कायधारणानिमित्तेषु सौन्दर्यविशेषेषु, वेषेषु महाराष्ट्र-
लाटगुर्जरादिस्त्रीधृतवस्त्रालंकारादिशृङ्गारभङ्गीषु, वसनेषु नीलपीतदुकूलादिवस्त्रेषु, अङ्गवास-
नासु चन्दनकस्तूरीकर्पूराद्यङ्गरागैरगुरुचन्दनादिधूपैश्च कृतेषु देहामोदेषु, भूषणेषु सौवर्णेषु
मुक्तामाणिक्यहीरकादिखचितेष्वलंकारेषु, तदादिषु च भाषान्तरेषु विषये पृथक् प्रत्येकं प्रति-
दिनमन्यस्या दिव्ययुवते रम्भादिखर्गस्त्रिया भ्रमे क्षमां समर्था रम्भादिरियमेवेति भ्रान्तिका-
रिणीं विदग्धतां चातुरीमेत्य प्राप्यात् एव नवा नवा नूतना नूतना सती नित्यं तमगात् ।
संबुभुज इत्यर्थः । अन्वहमन्यैवेयमिति तस्य चेतसि स्फुरितेत्यर्थः । वा इवार्थः । नित्यं नवेन
नागात्, अपि तु नवीनेव जगामेति काकुर्वा । अन्वहं नूतनत्वादनुरागातिशयादन्यावरोधा-
ङ्गनासंभोगविमुखो नलो जात इति भावः । क्षमेति पाठे—भैमीविशेषणम् ॥

इङ्गितेन निजरागनीरधिं संविभाव्य चटुभिर्गुणज्ञताम् ।

भक्ततां च परिचर्ययाऽनिशं साधिकाधिकवशं व्यधत्त तम् ॥ ८० ॥

इङ्गितेनेति ॥ सा अधिका सर्वगुणैरुत्कृष्टा चतुरा च तमधिकमतितरां वशमात्मन्यनु-
रागिणं व्यधत्त चकार । किञ्चित्प्रौढाभूदित्यर्थः । किं कृत्वा—इङ्गितेन 'सख्यादिषु भर्तृगु-
णवर्णनपूर्वं भाषणम्, तद्दोषापलापः, पश्चादाभिमुख्येन शयनम्, पूर्वमुत्थानम्, आगमने
तुष्टिः, प्रवासे वैमनस्यम्, सदा समसुखदुःखता' इत्याद्यनुरागद्योतकेन चेष्टितेन निजम् अगा-
धत्वादनुरागमेव नीरधिं नलं संविभाव्य सम्यग्ज्ञापयित्वा, तथा—चटुभिः 'भवाद्दशोऽतिसु-
न्दरोऽतितेजस्वी वदान्यः सर्वकलाकुशलः कः, अपितु—न कोपि' इत्यादि प्रियभाषणैर्गुण-
ज्ञतां च स्वीयगुणप्राहित्वं वैदग्ध्यं च ज्ञापयित्वा, तथा—अनिशं सर्वदा परिचर्यया चरणा-
दिसंवाहनतालवृन्तंचालनादिरूपया सेवया निजां भक्ततां भक्तियुक्तां च ज्ञापयित्वा ।
अनिशं निशामभिव्याप्य मर्यादीकृत्य । अहोरात्रमित्यर्थ इति वा ॥

स्वाङ्गमर्पयितुमेत्य वामतां रोषितं प्रियमथानुनीय सा ।

आतदीयहठसंबुभुतां नान्वमन्यत पुनस्तमर्थिनम् ॥ ८१ ॥

स्वाङ्गमिति ॥ सा संभोगार्थिने नलाय स्वाङ्गं स्तनादिकं निजमङ्गमर्पयितुं दातुं किञ्चि-
द्दामतां प्रातिकूल्यमेत्य किञ्चिदङ्गमदत्त्वा, अथानन्तरं तेनैव व्यापारेण रोषितमुत्पादितरोष-
मौदासीन्यं प्राप्तं प्रियं नलं चुम्बनालिङ्गनाचरणपतनादिनाऽनुनीय प्रसादानन्तरमयं मां

१ 'अत्रैकस्मिन्निविदेशे क्रमादनेकव्यापारसंबन्धोक्तेः पर्यायालंकारमेदः' इति जीवातुः ।

२ इतः प्राक्

'यत्क्रियां प्रति यदसजस्तया (?) स्वस्वरस्य लघुतां दधानया ।

पत्युरन्वहमहीयत स्फुटं तत्किलाह्वयत तस्य मानसम् ॥'

इत्यधिकः श्लोकः कापि दृश्यते ॥

प्रसादयति चेत्तर्हि मदीप्सितं करिष्यतीति बुद्ध्या पुनरर्थिनं तदङ्गं याचमानं तं तदीयां नलीयां हठाद्वलात्कारेण संवुभुतां संभोगेच्छताम् आ मर्यादीकृत्य नान्वमन्यत तावन्नानुमेने । पूर्वं याज्ञापूर्वं संभोगे प्रवृत्तः, अनन्तरं तदीयवामत्वादोषवशादौदासीन्यं गतः कृत्यन्तरं प्रति गमिष्यतीति बुद्ध्या तयाऽनन्तरमनुनीतः सन् पुनरर्थयमानोऽपि यावद्वलात्संभोगं करोति तावन्नानुमतः, अनन्तरं त्वनुमत इत्यर्थः । याज्ञानन्तरमेवानुमनने तादृशोऽनुरागो न वर्धते । तदीयमनुरागमात्मनि परां कोटिं प्रापयितुं हठसंभोगमेवैच्छदिति भावः । अनुनयानन्तरं संभोगे कृतेऽप्यनुरागातिशयात्पुनः सुरतामिलाषी नानुमेन इति पुनःशब्दार्थो वा । रोषितं, प्यन्तान्निष्ठा । आतदीयेति, मर्यादायामव्ययीभावो नपुंसकत्वाद्भस्वत्वम् ॥

आद्यसंगमसमादराण्यधाद्वल्लभाय ददती कथंचन ।

अङ्गकानि घनमानवामताव्रीडलम्भितदुरापतानि सा ॥ ८२ ॥

आद्येति ॥ सा अङ्गकानि हस्वानि सौकुमार्यातिशयादनुकम्प्यानि निजान्यङ्गान्याद्यसंगमेन प्रथमसंभोगेन समस्तुल्य आदरः प्राप्त्युपायासक्तिषु प्रथमसंभोगे भयलज्जाल्यागपूर्वं विश्वासार्थं यावान् प्रतारणाद्युपायः कृतः, तावानेव पाश्चात्येष्वपि संभोगेषु यत्प्राप्तये नलेनोपायः कृतः, तादृशीं नीतिं यावदधादधार । यतः—वल्लभायातिप्रियसे नलाय कथंचन भूयसा प्रयासेन तान्वेव ददती । तत्रापि हेतुः—यतः—घनैर्दृढैर्मानवामताव्रीडैः मानः प्रीतिकलहजोदासीनता, वामता स्वाङ्गसमर्पणप्रातिकूल्यम्, व्रीडा लज्जा, तैः घनेन मानेन या वामता तया लज्जया च, लम्भिता प्रापिता दुरापता दुर्लभता येषां तानि । आदौ विवाहात्पूर्वं यः संगमस्तत्कालीनेनादरेण तुल्यादराणीति वा । मानादिना तदङ्गानां दुष्प्रापत्वादिच्छाविबुद्धेर्नलीयोऽनुरागः प्रलहं परां कोटिमध्यारोहदिति भावः । अङ्गकानि, ‘हस्वै’ ‘अनुकम्प्यायाम्’ इति वा कन् । वामतायुक्तो व्रीड इति समासः ॥

पत्युरागिरिशमातरु क्रमात्स्वस्य चागिरिजमालतं वपुः ।

तस्य चार्हमखिलं पतिव्रता क्रीडति स्म तपसा विधाय सा ॥ ८३ ॥

पत्युरिति ॥ सा पतिव्रता धर्मेण कार्ये कारणोपचारात्तपसा तपःफलेनेन्द्रादिवरदानेन वा पत्युर्नलस्य वपुरागिरिशं हरमारभ्य आतरु वृक्षपर्यन्तं, तरुमारभ्य गिरिशपर्यन्तं वा तं, तथा—स्वस्य चात्मनः शरीरमागिरिजं गिरिजां पार्वतीमारभ्य आलतं लतापर्यन्तम्, लतामारभ्य पार्वतीपर्यन्तं वारोहवरोहक्रमेण प्रथमं प्रियस्य, पश्चादात्मन इत्येवंरूपेण, गिरिशरूपे गिरिजारूपं, तरुरूपे लतारूपमित्येवं वा क्रमेण विधाय तत्तद्रूपं विरचय्य तस्यावलम्बितशरीरान्तरस्य संबन्ध्यखिलं यद्वाषादि क्रीडादि चार्हं योग्यं तदपि विधाय क्रीडति स्म । यतः—पतिव्रता । नहि पतिव्रतानां किंचिदसाध्यमस्ति । चोऽवधारणे । अखिलं भाषावेपादि तस्यैवार्हं यथा तथा रेमे इति वा ॥

न स्थली न जलधिर्न काननं नाद्रिभूर्न विषयो न विष्टपम् ।

क्रीडिता न सह यत्र तेन सा सा विधैव न यया यया न वा ॥ ८४ ॥

नेति ॥ सा तेन सह यत्र न क्रीडिता संभोगं नाकृत सा स्थली अकृत्रिमा भूरेव नास्ति । तथा—जलधिः कूपमारभ्य समुद्रपर्यन्तं स जलाशयो नास्ति । तथा—काननं तदुर्गमं वनं

नास्ति । साऽद्रिभूर्नास्ति । स विषयः कर्णाटादिरूपो देशविशेष एव सुखहेतुः स्रक्चन्दना-
दिर्वा नास्ति । तद्विष्टपं भूर्भुवःस्वराद्येव नास्ति । यस्यां यस्मिन्वा तेन चिक्रीडेति प्रत्येकं
योज्यम् । वा समुच्चये । तथा—सा विधैव पुरुषायितादिरूपः कामशास्त्रोक्तः प्रकार एव
नास्ति । यया यया येन येन प्रकारेण सा न क्रीडिता । जलान्तःसंभोगनिषेधे पूर्वश्लोके
नानारूपधारणोक्तेर्मत्स्यादिरूपत्वाभिषेधो न, मनुष्याधिकारत्वाच्छास्त्रस्येति ज्ञेयम् । क्रीडिता,
'गल्यार्थकर्मक—' इति कर्तरि निष्ठा ॥

नम्रयांशुकविकर्षिणि प्रिये वक्रवातहतदीप्तदीपया ।

भर्तृमौलिमणिदीपितास्तया विस्मयेन ककुभो निभालिताः ॥ ८५ ॥

नम्रयेति ॥ प्रियेऽशुकविकर्षिणि सति लज्जावशाद्गुप्तावग्नवानवलोकनार्थं नम्रया, अत
एव वक्रवातेन हतो निर्वापितो दीप्तः प्रकाशमानो दीपो यया तथा भर्तृमौलौ मणयो मुकु-
टरत्नानि तैर्दीपिताः प्रकाशिताः ककुभो दिशः विस्मयेन निर्वापितेऽपि दीपे कथमयं प्रकाश
इत्याश्चर्येण निभालिता विलोकिताः । रत्नप्रकाशाज्ञानाद्विस्मयः, रत्नप्रभातिशयाद्वा ॥

कान्तमूर्ध्नि ददती पिधित्सया तन्मणेः श्रवणपूरमुत्पलम् ।

रन्तुमर्चनमिवाचरत्पुरः सा खवल्लभतनोर्मनोभुवः ॥ ८६ ॥

कान्तेति ॥ तस्य पूर्वोक्तस्य दिक्षु दीप्तस्य मुकुटमणेः पिधित्सया आच्छादितुमिच्छया
श्रवणपूरं कर्णभूषणीकृतं नीलोत्पलं कान्तमूर्ध्नि दधती स्थापयन्ती सा रन्तुं खवल्लभस्येव
तनुः शरीरं यस्य नलदेहव्याजं धारयतो मनोभुवः पुर आदौ सुरतारम्भेऽर्चनमिवाचरत्पूजा-
मिव चकार । पुष्पपूजा शिरसि कर्तुमुचिता । रतारम्भे च स्मरः समुचिता देवतेति तत्पूजा
युक्ता । प्रकाशाभावार्थं कर्णोत्पलेन मुकुटमणिं पिदधाविति भावः ॥

तं पिधाय मुदिताथ पार्श्वयोर्वीक्ष्य दीपमुभयत्र सा स्वयोः ।

चित्तमाप कुतुकाद्भुतत्रपातङ्कसंकटनिवेशितस्मरम् ॥ ८७ ॥

तमिति ॥ सा तं नलीयं मुकुटमणिं पिधाय कर्णोत्पलेनाच्छाद्य मुदिता सती अथ पश्चा-
त्स्वयोर्निजयोरुभयत्र द्वयोर्वामदक्षिणयोः पार्श्वयोर्दीपं वीक्ष्यार्थादौ दीपौ दृष्ट्वा स्वचित्तमघटमा-
नघटनात्कुतुकं तद्दर्शनजातमाः किमेतदिति चमत्करणमद्भुतमाश्चर्यं, लज्जा त्रपा, आकस्मिक-
दीपदर्शनादातङ्को भयं गोप्यान्यपि मदीयाङ्गानि प्रियेण दृष्टानीति शङ्कातिशये वातङ्कः, तेषां
संकटे संमर्दे मध्ये निवेशितः स्मरो यत्र तदेवंभूतमाप । विशेषणविधौ तात्पर्यम् । दीपौ
दृष्ट्वा कौतुकादिसहिताभूदिति भावः ॥

एककस्य शमने परं पुनर्जाग्रतं शमितमप्यवेक्ष्य तम् ।

जातवह्निवरसंस्मृतिः शिरः सा विधूय निमिमिल केवलम् ॥ ८८ ॥

एककस्येति ॥ द्वयोर्दीपयोर्मध्य एककस्य दीपस्य मुखचेलाम्बलादिना शमने निर्वाणे
क्रियमाणे सति पूर्वशमितमपि तं द्वितीयं दीपं नलेच्छामात्रेण पुनरपि जाग्रतं प्रदीप्तमवेक्ष्य
जाता वह्निवरसंस्मृतिर्यस्याः सा स्मरणाभिनयवशाद्वा शिरो विधूय केवलं निमिमिल निमी-
लितवती । लज्जाभिनयः । कौतुकवशात्तदीयगोप्यावयववलोकनार्थं तस्या निरुपायस्यार्थं पुनः
पुनः शमितानपि दीपानिच्छामात्रेणाजिज्वलदिति भावः । एकस्य शमने कृतेऽपरदीपं जाग्रतं
दृष्ट्वा शमितमपि पुनर्जाग्रतं दृष्ट्वेति व्याख्येयम् । एककः पूर्ववत् ॥

पश्य भीरु न मयापि दृश्यसे यन्निमीलितवती दृशावसि ।

इत्यनेन परिहस्य सा तमः संविधाय समभोजि लज्जिता ॥ ८९ ॥

पश्येति ॥ अनेनेति परिहस्य सोपहासमुक्त्वा तदीयलज्जापाकरणार्थं दीपाभावेच्छामात्रेण तमः संविधायान्धकारं निर्माय सा समभोजि संभुक्ता । ततो लज्जिता । इति किम्—हे भीरु लज्जाभयकातरे, यद्यस्मात्त्वं दृशौ निमीलितवत्यसि तस्मात्त्वं मयापि न दृश्यसे पश्य नेत्रनिमीलनात्त्वया यथा स्वीयमङ्गं न निरीक्ष्यते, तथा मयापि त्वदङ्गमित्यर्थः । अथ च—त्वया नेत्रे निमीलिते, मया तु त्वं न दृश्यसे चित्रमेतत् । यस्मान्मया न दृश्यमिति हेतोस्त्वया नेत्रे निमीलिते, तावतैव मया न दृश्यसे, अपि तु दृश्यस एव । अन्या हि गोप्यमङ्गं वस्त्रादिनाच्छादयति, त्वया तु नेत्रे एव निमीलिते । तथा च मया त्वदीयगोप्यमङ्गं कामं दृष्टमेवेति किं नेत्रनिमीलनेन पश्येति । ‘अमुना नलेन लज्जिता सा तमः सम्यग्विधायानन्तरं चैवं परिहासपूर्वमुक्ता । भीरु, ऊढन्तत्वाच्चदीत्वाङ्गसः । तत्सामर्थ्याच्च गुणः ॥

चुम्ब्यसेऽयं मयमङ्ग्यसे नखैः श्लिष्यसे यममप्यसे हृदि ।

नो पुनर्न करवाणि ते गिरं हुं त्यज त्यज तवासि किंकरा ॥ ९० ॥

इत्यलीकृतकातरा प्रियं विप्रलभ्य सुरते द्वियं च सा ।

चुम्बनादि विततार मायिनी किं विदग्धमनसामगोचरः ॥ ९१ ॥ युग्मम्

चुम्ब्यसे इति ॥ इतीति ॥ युग्मम् । हे प्रिय, मयाऽयं त्वं चुम्ब्यसे, अयं त्वं नखैरङ्ग्यसे चिह्नयसे, अयं त्वं श्लिष्यस आलिङ्ग्यसे, अयं त्वं हृदि अप्यसे हृदयोपरि धार्यसे । ते तव पुनरहं गिरं नो करवाणीति न, अपि तु करोम्येव । यत्त्वया चुम्बनादि याचितं तत्सर्वं करोम्येव । यत इत्यर्थः । हुमिति सुरतसंमर्दासहत्वेन पूर्यतामित्यर्थः । त्यज त्यज इति पीडानटने । मुञ्च मुञ्च मामित्यर्थः । अहं तव किंकरास्मीति दैन्यनटने । इत्येवंप्रकारेणालीकरोते मिथ्यैव सुरते कातरा भीरुः । सुरते विषये बलात्कारभीता सती आत्मानं यथाकथंचिन्नोचयितुमेवेयं वदति, न तु हेलयेति । यथा—अद्यापीयमग्नौदेति प्रियं विप्रलभ्य प्रतार्य एतादृशीं वृथाबुद्धिं तस्योत्पाद्य तथा ह्रियमपि प्रतार्य मामियमद्यापि न मुञ्चति । बलात्कारभयाच्चुम्बनादि करोति, न तु स्वेच्छयेति लज्जात्यागमप्यप्रकटीकृत्य चुम्बनादि पूर्वोक्तं सकलमपि सुरतसंभारं प्रौढतयैव विततार प्रियाय ददौ । यतो मायिनी मायावती । उक्तप्रकारेण कपटेनाच्छादितनिजकामोन्मादप्रौढिरिति यावत् । यस्मात्—विदग्धं व्यवहारचतुरं मनो येषां मानवानां किं वस्तु अगोचरो विषयो न भवति, अपि तु—सर्वमपि साध्यमेव । चतुरा हि असाध्यमपि साध्यन्ति । अलीकतरकातरेति पाठे—अलीकतरं कातरेति समासः । त्यज-त्यज, वीप्सायां द्विरुक्तिः । किंकरेति, ‘दिवाविभा—’ इति टच्प्राप्तावपि ‘कियत्तद्बहुषु कृजोऽज्विधानम्’ इत्यच् ततश्चाप् ॥

स्वेप्सितोद्गमितमात्रलुप्तया दीपिकाचपलया तमोघने ।

निर्विशङ्करतजन्मतन्मुखाकूतदर्शनसुखान्यमुङ्क्त सः ॥ ९२ ॥

स्वेति ॥ स तमसा घने तस्मिन्सौधे, अथ च, तमसुल्लये घने मेघे तमोरूपे मेघे स्वेप्सितेन स्वेच्छामात्रेणोद्गमितमात्रा प्रकाशिता चासौ तदानीमेव लुप्ता शमिता च, तथा—
नै० च० ६१

दीपिकयैव चपलया विद्युता दृष्टनष्टया निर्विशङ्कं यद्गतं तस्माज्जन्म येषां तानि च तानि तस्या मुखाकूतानि वदनेज्जितानि तेषां दर्शनानि तज्जन्यानि सुखान्यमुक्त्वान्वभूत् । अन्धकारव-
शाङ्गैरी खेच्छाविरचितमुखाकूतदर्शनमुखानुभवार्थं बह्विवरदानवशात्तदानीमेव दीपिकां
प्रकाशितवान्, तदानीमेव च लज्जावती स्यादिति मिया पुनस्तां शमितवानिति भावः ।
विद्युदप्येवभूता भवति । छत्तेत्यन्तर्भावितप्यर्थे ज्ञेयः ॥

यद्भुवौ कुटिलिते तथा रते मन्मथेन तदनामि कार्मुकम् ।

यत्तु हुंहुमिति सा तदा व्यधात्तत्स्मरस्य शरमुक्तिहुंकृतम् ॥ ९३ ॥

यदिति ॥ तथा रते भुवौ कुटिलिते वक्रिते इति यत्, तन्मन्मथेन कार्मुकमेवानामि ।
यत्तु पुनः सा तदा सुरतसमये सुरतसंमर्दनिःसहतावारणव्याजेन हुंहुमिति रतिहृतशब्दं
व्यधात्, तत्स्मरस्य शरमुक्तिहुंकृतं वाणमोचनकालीनं हुंकारमेवाकृतं हुंकार एवाभूत् । तस्या
हुंकरणं कामस्य चापनमनमित्यर्थः । कामस्य वामत्वाद्भ्रूवक्रणादिना कामः पुनरुज्जृम्भित
एवाभूदिति भावः ॥

ईक्षितोपदिशतीव नर्तितुं तत्क्षणोदितमुदं मनोभुचम् ।

कान्तदन्तपरिपीडिताधरा पाणिधूननमियं वितन्वती ॥ ९४ ॥

ईक्षितेति ॥ चुम्बनरसात्कान्तदन्तैः परिपीडिताधरा दद्याधरा, अत एव—पाणिधूननं
वितन्वती इयं तत्क्षणे सुरतसमये उदितमुदं संजातहर्षं मनोभुवं नर्तितुमुपदिशतीव नृत्यं
शिक्षयन्तीव प्रियेणेक्षिता । यापि नृत्यं शिक्षयति सापि हस्तकामिनयवशात्करकम्पनं
करोति । उपदिशती, 'आच्छीनद्योः' इति पाक्षिकत्वानुमभावः ॥

सा शशाक परिरम्भदायिनी गाहितुं बृहदुरः प्रियस्य न ।

चक्षमे च स न भङ्गुरमुचस्तुङ्गपीनकुचदूरतां गतम् ॥ ९५ ॥

सेति ॥ परिरम्भदायिनी सा प्रियस्य बृहदुरो गाहितुं सामस्त्येन स्पृष्टुं न शशाक ।
यतो बृहदतिविशालम् । सा च कृशाङ्गीत्यर्थः । स च नलोऽपि भङ्गुरे भुवौ यस्यास्तस्या वक्षः
सर्वमपि स्पृष्टुं न चक्षमे । यतः—तुङ्गाभ्यां कुचाभ्यां पीनाभ्यां दूरतां व्यवहिततां गतं
प्राप्तम् । कुचमात्रमेवालिङ्गितम्, नतु सर्वं वक्ष इत्यर्थः । उभावपि संपूर्णालिङ्गनाप्राप्तेर्नितरां
सस्पृहत्वादुज्जृम्भितकामौ जाताविति भावः ॥

बाहुवल्लिपरिरम्भमण्डली या परस्परमपीडयत्तयोः ।

आस्त हेमनलिनीमृणालजः पाश एव हृदयेशयस्य सः ॥ ९६ ॥

बाह्विति ॥ तयोर्बाहव एव दैर्घ्यकार्श्याभ्यां बल्लयो लतातुल्यास्तासां परिरम्भ आलिङ्ग-
नविषये या मण्डलीवृत्ताकाराङ्गुली परस्परमपीडयद्वाढमालिङ्गत् । स हृदयेशयस्य कामस्य
हेमनलिनीमृणालाज्जातस्तेन निर्मितः पाश एव आस्त बभूव । अतिगौरत्वान्मार्दवत्वाच्च
बाहुनां सौवर्णमृणालतुल्यत्वम् । पाशबद्धो यथा वश्यो भवति, तथाऽङ्गुलीपाशेन हृदं बद्धौ
कामवशं याताविति भावः ॥

वल्लभेन परिरम्भपीडितौ प्रेयसीहृदि कुचाववापतुः ।

केलतीमदनयोरुपाश्रये तत्र वृत्तमिलितोपधानताम् ॥ ९७ ॥

वल्लभेनेति ॥ प्रेयसीहृदि वल्लभेन परिरम्भपीडितौ गाढालिङ्गनेन वामनीकृतौ कुचौ केलतीमदनयो रतिकामयोरुपाश्रये विश्रान्तिस्थाने तत्र वक्षसि वृत्तमिलितोपधानतां वर्तुलसंगतोच्छीर्षकभावमवापतुः । प्रभोहिं विश्रान्तिस्थाने शय्यादौ गण्डोपधानं वृत्तमुच्छीर्षकं भवति, रतिकामौ च प्रभू तत्र वर्तन्ते, अतस्तत्रैव वर्तमानौ वृत्तौ वामनीभूतौ कुचौ द्वयोरुच्छीर्षके इव बभूवतुरित्यर्थः । इत्युत्प्रेक्षा । केलती रतिपर्यायः ॥

मीमजोरुगुगलं नलार्पितैः पाणिजस्य मृदुभिः पदैर्बभौ ।

तत्प्रशस्ति रतिकामयोर्यस्तम्भयुग्ममिव शातकुम्भजम् ॥ ९८ ॥

मीमजेति ॥ मीमजोरुगुगलं नलार्पितैर्मृदुभिः पाणिजस्य नखस्य पदैः स्तोकत्वव्यात्रो-
ल्लेखिभिर्नखक्षतैः कृत्वा रतिकामयोः शातकुम्भजं सौवर्णं तयोर्यशःप्रशस्तिर्लिपिरूपा यत्र, सैव नखस्वरूपैव यशःप्रशस्तिर्यत्रैवंभूतं वा, निजजयप्रकाशकं स्तम्भयुग्ममिव बभौ । रतिकामयोरियमेव यशःप्रशस्तिर्यत्रनखक्षतादिकरणं नाम । सुवर्णेतुल्यत्वादूर्ध्वः सुवर्णस्तम्भत्वम् । अन्यस्यापि प्रभोर्यशःप्रशस्तिर्यस्तम्भे लिख्यते ॥

बह्वमानि विधिनापि तावकं नाभिमूरुगुगमन्तराङ्गकम् ।

स व्यधादधिकवर्णकैरिदं काञ्चनैर्यदिति तां पुराह सः ॥ ९९ ॥

बह्विति ॥ स तां पुरेसाह अवोचत् । इति किम्—हे भैमि, नाभिमूरुगुगमन्तरा नाभ्यूरुद्वयमप्येङ्गकं कोमलतातिशयान्मर्दनासहतयात्पं ह्रस्वं वा मदनसदनाख्यं तावकमङ्गं न केवलं मया, किंतु वीतरागेण विधिना ब्रह्मणापि बहु नितराममान्यादृतम् । यद्यस्मात्कारणात्स ब्रह्माधिको वर्णो येषां तैरतिगौरवणैरत्युत्तमैः काञ्चनैरिदं कामगृहं व्यधादकृत । निरन्तरावृतत्वादुष्णशीतवातादिसंबन्धाभावादलोमत्वाच्चाङ्गान्तरापेक्षयाऽधिकवर्णं वराङ्गं दृष्ट्वा प्रवीतकामः सन्नेवमुवाचेत्यर्थः । अश्लीलमप्येतन्मैथुनादन्यत्र निषेधाद्वाराङ्गदर्शनं युक्तमिति ज्ञेयम् । नाभिमिल्यादौ, 'अन्तरान्तरेण—' इति द्वितीया । अङ्गकम्, 'अल्पे' 'ह्रस्वे' इति वा कन् । पुराहेति, भूते 'पुरि छुङ् चासे' इति लट् ॥

पीडनाय मृदुनी विगाह्य तौ कान्तपाणिनलिने स्पृहावती ।

तत्कुचौ कलशपीननिष्ठुरौ हारहासविहते वितेनतुः ॥ १०० ॥

पीडेति ॥ कलशवत्पीनौ पीवरौ निष्ठुरौ कठिनौ च तावतिप्रसिद्धगुणौ तस्याः कुचौ कर्तृभूतौ कान्तस्य पाणिनलिने करकमले कर्मभूते हारस्य हासः प्रकाशस्तेन विहते आच्छादिते वितेनतुश्चक्रतुः । स्पृशन्तावपि नलकरौ हारदीप्त्या पिहितनावित्यर्थः । अथवा हार एव हासस्तेन पराभूते कृतोपहासे चक्रतुः । यतो—विगाह्य तावेवाभितः स्पृष्ट्वा पीडनाय मर्दनाय स्पृहावती साभिलाषे धृतेच्छे । यतो—मृदुनी मर्दयितुमसमर्थौ । स्वयं मृदुहिं महतः कठिनस्य च पीडनाय न प्रभवतीति मृदुभ्यां युवाभ्यां विशालौ कठिनौ चावां मर्दयितुमशक्यावितीयं वाञ्छा वृथा धार्यते खपरतारतम्यं न ज्ञायते भवञ्चामिति तत्कुचाभ्यां नलकरौ हारहास्येन विडम्बितावित्यर्थः । सर्वतः स्पृष्टावेव न तु पीडिताविति भावः । 'अकर्मकठिनौ हस्तौ—' इति लक्षणात्काठिन्यमेव राजकरस्य गुणः, तथापि नलिनरूपणात्कठिनत्वेऽपि कुचापेक्षया मार्दवान्मृदुनी इत्युक्तम् । पीडनाय स्पृहावती ते मृदुनी विशेषेण ज्ञात्वा हासविहते चक्रतुरिति वा । अन्योऽपि निष्ठुरो मृदुमुपहसति ॥

यौ कुरङ्गमदकुङ्कुमाञ्चितौ नीललोहितरुचौ वधूकुचौ ।

स प्रियोरसि तयोः स्वयंभुवोराचचार नखकिंशुकार्चनम् ॥ १०१ ॥

याविति ॥ यौ वधूवरौ कुरङ्गमदेन कस्तूर्या कुङ्कुमेन चाञ्चितौ पूजितौ कृतविलेपनावत एव क्रमेण नीला लोहिता रुक्कान्तिर्ययोः, अथ च—नीललोहितो हरस्तत्कान्ती एवंभूतौ स नलस्तयोर्यौवनारम्भे प्रियोरसि भैमीवक्षसि स्वयमेव भवतोः प्रादुर्भवतो रक्तीक्ष्णाप्रलाभखैरेव किंशुकैः पलाशपुष्पैरर्चनं पूजामाचचार । कृताङ्गरागयोः कुचयोरनखपदानि रचितवानिलयैः । अल्पनखोल्लेखस्य व्यथाराहित्येन शोभामात्रहेतुत्वापादनमिवेत्युत्प्रेक्षा । कस्तूर्या अभ्यर्हितत्वात्पूर्वनिपातः ॥

अम्बुधेः कियदनुत्थितं विधुं स्वानुविम्बमिलितं व्यडम्बयत् ।

चुम्बदम्बुजमुखीमुखं तदा नैषधस्य वदनेन्दुमण्डलम् ॥ १०२ ॥

अम्बुधेरिति ॥ सुरतावसरेऽम्बुजमुख्या भैम्या मुखं चुम्बद्वयनैषधस्य वदनेन्दुमण्डलं कर्तुं प्रतिदिनमुदयसमयेऽम्बुधेः समुद्रात्कियत्स्तोकमनुत्थितम्, तथा—समुद्रजले जातेन स्वानुविम्बेनात्मीयप्रतिविम्बेन मिलितं निरन्तरसंबद्धं विधुं चन्द्रं व्यडम्बयदनुचकार । भैमीमुखं कर्तुं नलमुखं कर्माभूतं चुम्बदिति वा । अनेन विपरीतरतं सूचितम् । विम्बप्रतिविम्बभावनिरूपणेनान्यन्तं तन्मुखयोः सादृश्यं सूचितम् । कामसुहृच्चन्द्रोदयनिरूपणाच्च कामोन्मत्तमणं व्यज्यते ॥

पूगभागवहुताकषायितैर्वासितैरुदयभास्करेण तौ ।

चक्रतुर्निधुवनेऽधरामृतैस्तत्र साधुमधुपानविभ्रमम् ॥ १०३ ॥

पूनेति ॥ पूगफलफालिकानां भागोऽशस्तस्य बहुतया कषायितैस्खुररसं प्रापितैः, 'कषायः खुरभावपि—' इत्यभिधानात्खुरमितैर्वा । तथा पक्वेनोदयभास्कराख्येन ताम्बूलमध्ये गृहीतेन कर्पूरेण वासितैः, खुरमितैरन्योन्याधरामृतैर्वा, अधररसैरेवामृतैः कृत्वा तौ दमयन्तीनलौ तत्र निधुवने खुरते मधुपानस्य विभ्रमं मद्यपानरूपं विलासं साधु सम्यग्यथा तथा अथ च—मद्यपानजन्यं विभ्रमं चक्रतुः । मद्यपानस्थानेऽन्योन्याधरपानमेव चक्रतुस्तेनैव च नितरां सोन्मादौ जाताविति भावः । अन्योऽपि कषायरसं कर्पूरवासितं शीतलं मधु पिबति । साध्वनिषिद्धं मध्विति वा । खुरते मधुपानविभ्रममधरामृतैः साधु यथा तथा चक्रतुः । उपदंशस्थानेऽधरामृतानि जातानीत्यर्थः । भोगेति पाठे—अनुभवः । रागेति पाठे—बहुताम्बूलचर्वणक्रमविवर्धमानरक्तिमबाहुल्येनेत्यर्थः । कषायितैः, 'तत्करोति' इति ष्यन्तान्निष्ठा ॥

आह नाथवदनस्य चुम्बतः सा स शीतकरतामनक्षरम् ।

सीत्कृतानि सुदती वितन्वती सत्तदत्तपृथुवेषथुस्तदा ॥ १०४ ॥

आहेति ॥ तदा सुरतचुम्बनावसरे सीत्कृतानि वितन्वती कुर्वती, तथा कामावस्थाविकारविशेषेण सत्त्वेन दत्तः पृथुवेषथुः कम्पो यस्यास्तादृशी सती चुम्बने(तो) नाथवदनस्यानक्षरं वर्णैर्विना तत्कार्यकारित्वेन शीतकरतां चन्द्रतामाह स । चन्द्रसर्शाद्यथा सुखं भवति,

१ 'सादृश्याक्षेपाभिदर्शनालंकारः' इति जीवानुः ।

तथा नलमुखसर्शात्तस्या अभूदित्यर्थः । शीतेऽपि सीत्कारः कम्पश्च भवति, मुखादक्षरं च न निर्गच्छति । शीतं कर्तुं शीलमस्य शीतकरः, 'कृञो हेतुताच्छील्य-' इति टः ॥

चुम्बनाय कलितप्रियाकुचं वीरसेनसुतवक्त्रमण्डलम् ।

प्राप भर्तुममृतैः सुधांशुना सक्तहाटकघटेन मित्रताम् ॥ १०५ ॥

चुम्बनायेति ॥ चुम्बनाय कलितः स्पृष्टः प्रियाकुचो येन वीरसेनसुतस्य वक्त्रमण्डलं सुधांशुना चन्द्रेण मित्रतां साम्यं प्राप । किंभूतेन चन्द्रेण—स्वैरेवामृतैरात्मानं भर्तुं पूरयितुं सक्तः संगतो हाटकघटः सुवर्णकलशो येन । मुखं चन्द्रसमममृतभरणार्थं चन्द्रसंबद्ध-स्वर्णघटसमो भैमीकुचः । मुखेन्दुना स्वीयममृतं कुचकलशे निक्षिप्तम्, ननु तत्रत्यं गृहीतमिति अनौचित्यं नाशङ्कनीया । मुखचुम्बनादमृतांशुयोगादिव भैमीकुचः शान्ततापो जातसु-खश्चाभूदिति भावः । 'मुखनेत्रस्तनबाहुमूलकपोलौष्ठद्वयवराङ्गान्यष्टौ चुम्बनस्थानानि, रागतः सर्वाण्यपि च' इति वात्स्यायनः । नयनगल्लकपोलदन्तवासोमुखान्तस्तनयुगललाटं वा चुम्बन-स्थानम् । स्तने चूचुकं परिहृत्येति विशेषः । मित्रशब्दस्य तुल्यार्थत्वात्सुधांशुनेति 'तुल्यार्थैः-' इति तृतीया ॥

वीक्ष्य वीक्ष्य पुनरैक्षि सा मुदा पर्यरम्भि परिरम्भ्य चासकृत् ।

चुम्बिता पुनरचुम्बि चादरात्तृप्तिरापि न कथंचनापि च ॥ १०६ ॥

वीक्ष्येति ॥ अमुना सा वीक्ष्य वीक्ष्य पुनरैक्षि । तथा—असकृद्द्वारंवारं परिरम्भ्य च पुनः पर्यरम्भि पुनरालिङ्गि । तथा—आदराद्द्वारंवारं चुम्बितापि पुनरचुम्बि च । तथापि कथंचनापि केनापि प्रकारेणानेन तृप्तिकारणसद्भावेऽपि तृप्तिर्नापि न प्राप्ता ॥

छिन्नमप्यतनु हारमण्डलं मुग्धया सुरतलास्यकेलिभिः ।

न व्यतर्कि सुदृशा चिरादपि स्वेदविन्दुकितवक्षसा हृदि ॥ १०७ ॥

छिन्नमिति ॥ सुदृशा निरीक्षणे नितरां चतुरयापि मुग्धया सुन्दर्या, अथ च—वालया भैम्या सुरतलास्यकेलिभिः सुरतसंबन्धिभिर्नृत्तविलासैः करधूननाद्यङ्गविक्षेपविलास-विशेषैः कृत्वा हृदि छिन्नं त्रुटितगुणमप्यतनु आनामिलम्बित्वाद्विशालं हारमण्डलं मुक्ताहारदामचिरादपि भूयसापि कालेन न व्यतर्कि । यतः—स्वेदविन्दुकितं संजातस्वेदविन्दुकं वक्षो यस्यास्तया । सुरतायाससंजातस्वेदविन्दुमण्डलस्य हारसादृश्यान्मौग्याच्च त्रुटितोऽपि हारो नावोधीत्यर्थः । स्वार्थिककप्रलयान्तात्स्वेदविन्दुकशब्दात्तारकादित्वादितैश्च ॥

यत्तदीयहृदि हारमौक्तिकैरासि तत्र गुण एव कारणम् ।

अन्यथा कथममुत्र वर्तितुं तैरशाकि न तदा गुणच्युतैः ॥ १०८ ॥

यदिति ॥ हारमौक्तिकैस्तदीये हृदि वक्षसि, अथ च—चित्ते, यदासि स्थितं लग्नम्, तत्र गुणो दोरकस्तारत्वादिरेव कारणं हेतुः । अन्यथा नचेदेवं तर्हि तदा सुरतसमये गुण-च्युतैः सूत्रभ्रष्टैर्मौक्तिकैरमुत्र तदीये हृदि वर्तितुं स्थातुं कथं कस्मान्नाशकि समर्थैर्न जातम् । अथ च—तारत्वादिगुणहीनैर्मौक्तिकैस्तदीयहृदये न स्थीयते किंतुलमैरेव । तस्मादुभयवि-

१ 'अमृतांशुरिवेत्युल्लेख्याऽमृतकरत्वं व्यज्यत श्ललंकारेण वस्तुध्वनिः' इति जीवातुः ।

२ 'भ्रान्तिमदलंकारः' इति जीवातुः ।

चेऽपि भैमीहृदये स्थातुं मौक्तिकानामन्यव्यतिरेकाभ्यां द्विविधोऽपि गुणो हेतुरित्यनुमानम् ।
सुरतसंमर्दान्मुक्ताहारस्तुति इति भङ्ग्यन्तरेणोक्तम् । अन्यस्यापि विदग्धहृदयगामित्वे गुण
एव हेतुः, गुणहीनेन तु चित्ते स्थातुं न शक्यते इति भङ्ग्या सूचितम् । गुणच्युतैः, 'पञ्चमी'
इति योगविभागात्समासः ॥

एकवृत्तिरपि मौक्तिकावलिश्छिन्नहारविततौ तदा तयोः ।

छाययाऽन्यहृदये विभूषणं श्रान्तिवारिभरभाविताऽभवत् ॥ १०९ ॥

एकेति ॥ तदा संभोगसमये तयोर्द्वयोर्मध्य एकस्मिन्नल एव वृत्तिर्यस्या एवंभूतापि
मौक्तिकावलिरन्यस्या भैम्या हृदये छायाया विभूषणमभवत् । किंभूतेऽन्यहृदये—छिन्ना
हारस्य विततिर्विस्तारो यस्य । यतः—श्रान्तिवारीणि स्वेदविन्दवस्तेषां भरः पूरस्तेन भाविता
ह्यस्ते । द्वयोः समीपे संमुखस्थितयोर्मध्ये भैम्या हारे वृत्तिरेऽपि स्वेदजलपूरिते हृदये
प्रतिविम्बितो नलस्य हार एवाभरणं बभूवेत्यर्थः । अन्यहृदय इति सर्वनामत्वात्पुंवद्भावेः ॥

वामपादतल्लुप्तमन्मथश्रीमदेन मुखवीक्षिणानिशम् ।

भुज्यमाननवयौवनामुना पारसीमनि चचार सा मुदाम् ॥ ११० ॥

वामेति ॥ वामपादतलेन छतो मन्मथश्रीमदः कामसौन्दर्यगर्वो येनातिसुन्दरेणाप्यनिशं
भैमीमुखवीक्षिणा केवलभैम्यधीनेनामुना नलेन भुज्यमानं नवं नूतनं यौवनं तारुण्यं यस्याः
सा भैमी मुदा संतोषाणां पारसीमनि परतीरमर्यादायां परमोत्कर्षे चचारावर्तत । भावावसा-
न्वसमयं प्रापेत्यर्थः । वामपादतल—, मुखवीक्षि—, इति पदद्वयं लौकिकोक्तिः । एवंभूतेन
च भुज्यमानत्वान्मुदां परमोत्कर्षं प्रापेति युक्तम् । मुखवीक्षणं दिने रात्रावपि वरदानप्रका-
शितदीपवशाज्ज्ञेयम् ॥

आन्तरानपि तदङ्गसंगमैस्तर्पितानवयवानमन्यत ।

नेत्रयोरमृतसारपारणां तद्विलोकनमचिन्तयन्नलः ॥ १११ ॥

आन्तरानिति ॥ नलः स्त्रीयानान्तराब्धरीरमध्यवर्तिनः स्पृश्यमानानप्यवयवान् तद-
ङ्गसंगमैः सुकुमारभैम्यवयवस्पर्शैरतिवेधकतया तर्पितान्मुखितानमन्यत । तथा—तद्विलोकनं
च स्वीयनेत्रयोरमृतस्य सारेण श्रेष्ठभागेन पारणां तद्रूपं तृमीकरणमचिन्तयद्बुधे । पुनःपुन-
र्भैमीगाढालिङ्गनदर्शनादन्तर्वह्निश्च प्रीणितोऽभूदित्यर्थः । अन्तरशब्दाद्वा भावार्थेऽण् । तर्पि-
तान्, प्यन्तात्कर्मणि क्तः ॥

भूषणैरतुषदाश्रितैः प्रियां प्रागथ व्यषददेष भावयन् ।

तैरभावि कियदङ्गदर्शने यत्पिधानमयविघ्नकारिभिः ॥ ११२ ॥

भूषणैरिति ॥ एष नलः प्रियामाश्रितैः खशरीरं मण्डयिस्त्रिस्ताटङ्कादिभिर्भूषणैर्दृष्टैः प्राग-
नुषत्पूर्वं संतोषमगात् । अथ तोषानन्तरं भावयन्विचारयन्व्यषदद्विषण्णोऽभूत् । यद्यस्मा-
त्तैर्भूषणैरस्याः कियतोऽलंकृतस्याल्पस्याङ्गस्य दर्शने विषये पिधानमयानामाच्छादनरूपाणां दर्श-
नान्तरायाणां कारिभिरुद्धेतुभूतैरभावि जातम् । अनलंकृतं चेत्तर्हि सर्वं दर्शनगोचरोऽभविष्यत्,

१ अत्रैकस्यैव हारस्योभयत्र भूषणत्वेनासंबन्धेऽपि संबन्धोक्तेस्तद्रूपातिशयोक्तिरलंकारः इति
जीवातुः ।

नत्वेवम्, तस्माद्यपददित्यर्थः । भैमीसौन्दर्यं तस्यां नलानुरागातिशयश्च सूचितः । रतसमये भूषणमोचनस्यैव युक्त्वाद्भूषणसद्भाववर्णनं यद्यप्यनुचितम्, तथापि यावद्भूषणानि मोचयति, तावदपि विलम्बासहिष्णुतया दृढसुरतसूचनाद्भूषणवर्णनौचित्यं न दोषायेति, तदाप्यत्यन्ता-परिहार्यभूषणाभिप्रायेण वेति ज्ञेयम् । 'बह्वमन्यत दृशा न चेतसा भूषणानि स विदर्भसु-भ्रुवः' इति वा पाठः सुगमः । अनुषत्, पुषादित्वादद् ॥

योजनानि परिरम्भणेऽन्तरं रोमहर्षजमपि स्म बोधतः ।

तौ निमेषमपि वीक्षणे मिथो वत्सरव्यवधिमध्यगच्छताम् ॥ ११३ ॥

योजनानीति ॥ तौ रोमहर्षजं सात्विकभावोत्थरोमाश्चाज्जातमत्यल्पमप्यन्तरं परिर-म्भण आलिङ्गने विषये बहूनि योजनानि बोधतः स्म अजान(नी)ताम् । तथापि मिथो वीक्षणे प्रारब्धेऽन्योन्यविलोकनेऽत्यल्पं निमेषमक्षिपक्षमसंकोचसमयमपि वत्सरेण वर्षेण व्यवधि व्यवधानं बहुवर्षदर्शनविच्छेदकालमध्यगच्छतामज्ञासिद्धाम् । अल्पीयसाऽपि देशकालव्यवधानेन प्रेमभरादन्योन्यविच्छेदस्ताभ्याममानीत्यर्थः । बोधतः, 'बुध अवगमने' भौवादिकः । सयोगे लट् ॥

वीक्ष्य भावमधिगन्तुमुत्सुकां पूर्वमच्छमणिकुट्टिमे मृदुम् ।

कोऽयमित्युदितसंभ्रमीकृतां खानुविम्बमददर्शतैष ताम् ॥ ११४ ॥

वीक्ष्येति ॥ एष नलो मृदुं बालत्वात्सुरतभरासहं लघुद्रवां पद्मिनीम्, अत एव—स्वस्मात्पूर्वमेव विन्दुपतनरयरूपं भावमधिगन्तुं प्राप्तुं नेत्रनिमीलनगाढालिङ्गनादिचिह्नेनोत्सुकां सत्वरं वीक्ष्य ज्ञात्वा तद्विन्दुस्तम्भनार्थं कोऽयमपूर्वः पुरुष इति प्रश्नेन पूर्वमसंजातभयामपि नलरूपधारिणान्येनाहमुक्तेति बुद्ध्या सुरतसमयसमागतजनान्तरदर्शनाद्वा उदितसंभ्रमीकृतां समुत्पादितभयां विमनस्कतया प्रतिबद्धभावोदयाम्, अनन्तरं का कुत्र तिष्ठतीति कृतप्रश्नां तां भैमीमच्छमणिकुट्टिमे निर्मले मणिवद्धमितिभागे खानुविम्बं स्वप्रतिविम्बमददर्शत दर्शयामास । नायमपूर्वः कश्चित्, किंतु मदीयमेवेदं प्रतिविम्बम् तत्र ममान्य इति भ्रान्तिर्जातेति स्वप्रतिविम्बं तामदर्शयदित्यर्थः । अन्यतरस्य पूर्वं विन्दुपतने विषमरतलाद्वैरस्यं स्यादिति विन्दुस्तम्भार्थम् 'अन्यचित्ततया संभ्रमजननेन च भावबन्धं कुर्यात्' इति कामशब्दात्तस्या विन्दुपातप्रतिबन्धमकरोदिति भावः । अददर्शत, 'णिचश्च' इति तड् । ('ऋदृशोऽङि गुणः') । तां बुद्धर्थत्वात्कर्मत्वम् ॥

एवं भैम्या भावलाभवेगभङ्गोपायमुक्त्वा नलस्य भावलाभवेगभङ्गभङ्गीमाह—

तत्क्षणावहितभावभावितद्वादशात्मसितदीधितिस्थितिः ।

खां प्रियामभिमतक्षणोदयां भावलामलघुतां नुनोद सः ॥ ११५ ॥

तत्क्षणेति ॥ स प्रियाय अभिमते क्षणे खेष्टसमये भैमीभावलाभौत्सुक्यात्पूर्वमेवोदय उत्पत्तिः समयो यस्यास्तां भावलाभे खां निजां विन्दुच्युतौ लघुतां शीघ्रतां नुनोद । अन्य-

१ लेखकप्रमादपतितोऽयं पाठः । गिनिमित्तकगुणेन सकलेष्टसिद्धेः । अङोऽभावेनोक्तसंज्ञाप्रवृत्तेः । अदृक्चोरोमेदाक्षीकरणे तु अवीचचदित्यत्रोमः, अपीपतदित्यत्र पुमोऽन्यापत्तेः । २ 'दृशे' इति वार्तिकेनेति सुवचम् । सूत्रे ज्ञानविशेषार्थानामग्रहणात् ।

चित्तीकरणेन व्यलम्बयदित्यर्थः । तदेवाह—किंभूतः—तस्मिन्नेव क्षणे निजभावौत्सुक्यसमयेऽ-
वहितभावेनैतस्या इव ममापि भावलाभश्चेत्स्यात्, तर्हि विषमरतत्वाद्वैरस्यमेव स्यात्, अत-
स्तुल्यकालनेवोभयोर्भावलाभं करवाणीति सावधानतयोक्तप्रकारेणैव सावधाने वा भावे चित्ते
भाविता ध्यानवासनादिभिश्चिन्तिता द्वादशात्मनः सूर्यस्य, सितदीधितेश्चन्द्रस्य, स्थितिर्मर्यादा
गगनगमनादिप्रकारो येन सः । तद्भ्यानेन निजवीजस्तम्भनार्थं स्वस्यैव संपादितवैचित्त्यः
सन्निति यावत् । अथ च—सावधानतया कृता सूर्यचन्द्रापरपर्यायेडापिङ्गलाख्यदक्षिणवामनाडी-
स्थयोर्महत्तोः स्थितिः स्थैर्यं येन । कुम्भितपवन इत्यर्थः । अन्यचित्ततासंपादनेन नासावायु-
स्तम्भनेन चोपायेनैकसमयोभयभावप्राप्तिपर्यन्तं स्वीयं भावं स्थिरीचक्रेति भावः । एतेन
भङ्ग्या नलस्य योगाभ्यासोऽपि सूचितः, अन्येन तथा कर्तुमशक्यत्वात् । ‘दक्षिणनासामुद्रणे
पुरुषस्य, वामनासिकामुद्रणे योषितो बिन्दुस्तम्भो भवति’ इति कामशास्त्रात्स्वीयं तदीयं च
भावं स्थिरीचक्रेति वा । विस्तरेणालम् ॥

इदानीं समरतमाह—

स्वेन भावजनने स तु प्रियां बाहुमूलकुचनाभिचुम्बनैः ।

निर्ममे रतरहःसमापनाशर्मसारसमसंविभागिनीम् ॥ ११६ ॥

स्वेनेति ॥ स तु नलः पुनः स्वेन स्वयमेव भावजनन उभयोर्भावप्राप्तिसमये स्वेन सह
वा स्वेनात्मनैव कर्त्रा यद्भावजननं तस्मिन्सति वा । स्वस्य भावजनकसमय इति यावत् । तत्र
बाहुमूलं कक्षौ, कुचौ, नाभिश्च एतेषां चुम्बनैः कृत्वा रतस्य रहसि समापना तज्जनितं परम-
काष्ठापन्नं शर्मं सुखं, समापनारूपो वा शर्मसारस्तस्य समस्तुल्यो यः संविभागोऽशस्तद्वर्ती सम-
रतप्रापणेन सुखिनीं निर्ममे चकार । स्वेनेत्यस्य प्रथमद्वितीयव्याख्ययोः कक्षादिचुम्बनं
जातिः । तृतीयायां तु—कक्षादेर्निरन्तरं कामाधिष्ठानत्वात्तच्चुम्बनैरुपायैः स्वस्य भावप्राप्तिसमये
तामपि भावमलम्बयदिति भावः । ‘भावभजनेन तु—’ इति पाठे—स्वीयेन भावभजनेन
निमित्तेन बाह्वादिचुम्बनैरिति व्याख्या ॥

पुनरपि भङ्गान्तरेण तदेवाह—

विश्वयैरवयवैर्निमीलया लोमभिर्द्वृतमितैर्विनिद्रताम् ।

सूचितं श्वसितसीत्कृतैश्च तौ भावमक्रमकमध्यगच्छताम् ॥ ११७ ॥

विश्वयैरिति ॥ तौ भावलाभश्रमवशात्स्वोद्वहनेऽपि विश्वयैः शिथिलीभूतैरवयवैरङ्गैः,
तथा—निद्राभावेऽपि निमीलया श्रमजनितनयनसंकोचत(न)या, तथा—तस्मिन्क्षणे द्रुतं शीघ्रं
विनिद्रतामुल्लासमितैर्गतैर्लोममी रोमाश्चैः, तथा—श्वसितैः श्रमजमुखनासिकाश्वासाः सीत्कृतैश्च
तैः सर्वैः सूचितमक्रमकं युगपत्संजातं बिन्दुच्युतिजन्यसुखरूपं भावमध्यगच्छताम् । सम-
रतं प्राप्तावित्यर्थः । भोगिनोः संभोगान्ते श्लथावयवत्वादि जातिः । क्रमकं, ‘क्रमादिभ्यो वुन्’
इति वुन् ॥

आस्त भावमधिगच्छतोस्तयोः संमदेषु करजक्षतार्पणा ।

फाणितेषु मरिचावचूर्णना सा स्फुटं कटुरपि स्पृहावहा ॥ ११८ ॥

आस्तेति ॥ एवं भावमधिगच्छतोः सुरतान्तसुखमनुभवतोस्तयोः करजक्षतानां नखक्ष-
तानामर्पणां दानं संमदेषु परमानन्देषु मध्ये आस्ताभूत् । आनन्ददायिकैवाभूदित्यर्थः । ननु

क्षतस्य सुखदायित्वं कथमित्यत आह—स्फुटं यस्मात्फाणितेषु दुग्धविकाररूपेषु खण्डविकारेषु वा पानकेषु मध्ये सा सूपशाल्मप्रसिद्धा मरिचावचूर्णेना कटुरसापि स्पृहावहा मधुररसजन्याश्चिपरिहारेण दृढामिच्छामावहति, तथा—कटुः पीडाजनिकापि नखक्षतार्पणा सुखकारिण्येवाभूदित्यर्थः । संमदेषु नानाप्रकारेषु सुरतेषु भावं प्राप्नुवतोस्तयोस्तस्मिन्नेव समये सा कामशाल्मप्रसिद्धा कटुः पीडाजनिकापि नखक्षतार्पणा स्पृहावहाऽभूत् । स्फुटशब्द इवार्थः । केषु केव—फाणितेषु कटुरसा मरिचावचूर्णेनैव । सुरतान्ते कृताऽपि पुनः सुरतेच्छामेवोददीपदिति भाव इति वा । भावमधिगच्छतोस्तयोः कटुरपि सुरतेषु स्पृहावहा या नखक्षतार्पणा सा स्फुटं निश्चितेषु फाणितेषु मरिचावचूर्णेनाऽभूत् तद्रूपैव तद्रूपेव वाऽभूदित्यर्थ इति वा । ‘मत्स्यण्डी फणितं खण्डविकारः शर्करा सिता’ इत्यमरः । चूर्णेना, ‘सत्यापपाश—’ इति णिजन्ताद्युच् ॥

अर्धमीलितविलोलतारके सा दृशौ निधुवनक्लमालसा ।

यन्मुहूर्तमवहन्न तत्पुनस्तृप्तिरास्त दयितस्य पश्यतः ॥ ११९ ॥

अर्धेति ॥ निधुवनक्लमेन सुरतश्रमेणालसा । सुरतायासनिःसहाङ्गीत्यर्थः । सा दृशौ मुहूर्तं क्षणमात्रमर्धनिमीलिते ईषत्संकुचिते विलोले तारके ययोस्तादृशे(शौ) यदवहद्धार, तत्तादृग्भैमीनेत्रावस्थानं पश्यतो दयितस्य पुनस्तृप्तिर्नास्ति ना भूत् । पुनः पुनः पश्यत इति वा (भावः) । पौनःपुन्यदर्शनाभिलाषस्यानिवृत्तत्वात्पश्यन्नेव स्थित इत्यर्थः । तादृशी तस्य सुतरां सुखायाभूदिति भावः ॥

तत्क्लमस्तमदिदीक्षत क्षणं तालवृन्तचलनाय नायकम् ।

तद्विधा हि भवदैवतं प्रिया वेधसोऽपि विदधाति चापलम् ॥ १२० ॥

तदिति ॥ इदानींतनस्तस्याः क्लमः सुरतजः श्रमः नायकं सैन्यस्वामिनं राजानमपि तं क्षणमात्रं तालवृन्तचलनायादिदीक्षतोपदिदेश । सुरतश्रान्तां तां दृष्ट्वा व्यजनवीजनेन श्रमापनयनं चकारेत्यर्थः । हि यतो—भवस्य संसारस्य कामसुखसर्वस्वस्य दैवतमिष्टदेवता तद्विधा भैमीसदृशी अतिसुन्दरी प्रियसौभाग्यवती प्रिया वेधसो ब्रह्मणोऽपि स्वविषये चापलमनुरागततरलतां विदधाति करोति, किं पुनर्मनुष्यस्य नलसेत्यर्थः । पुनरपि सानुरागो जात इति भावः । ‘व्यजनं तालवृन्तकम्’ इत्यमरः । अदिदीक्षत, नियमार्थादीक्षेहेतुमणिच् चङ् ॥

स्वेदबिन्दुकिटनासिकाशिखं तन्मुखं सुखयति स्म नैषधम् ।

प्रोषिताधरशयालुयावकं सामिलुप्तपुलकं कपोलयोः ॥ १२१ ॥

स्वेदेति ॥ तस्या मुखं नैषधं सुखयति स्म । किंभूतम्—स्वेदबिन्दुकाः संजाता यस्यास्तादृशी नासिकाशिखा नासाग्रं यस्य । तथा—प्रोषितो गतोऽधरशयालुरोष्ठस्थितो यावको यस्य । तथा—परिचुम्बनवशात्कपोलयोः साम्यर्थं लुप्ताः पुलका रोमाश्चा यस्य एवंभूतं दृष्ट्वा स सुखी जातः, संजातकामश्च जात इत्यर्थः । अत्र पूर्वोत्तरार्धे व्यत्यस्ते पठनीये, अन्यथा समाप्तपुनरास्तदोषापातः । सुखयति, मनुबन्तात् ‘तत्करोति—’ इति णिचि ‘णाविष्टवत्—’ इति मनुल्लोपः ॥

हीणमेव पृथु सस्मरं कियत्कान्तमेव बहुनिवृत्तं मनाक् ।

कान्तचेतसि तदीयमाननं तत्तदालभत लक्षमादरात् ॥ १२२ ॥

हीणमिति ॥ तदतिसुन्दरं तदीयमाननं तदा सुरतान्तसमये कान्तचेतसि विषय आदरातिशयाल्लक्षं लक्षसंख्यं द्रव्यमलभत । मूल्यरहितेऽत्युत्कृष्टे वस्तुनि 'एतल्लक्षं लभते' इति लोकोक्त्या परमोत्कर्षस्याभिव्यञ्जनात्परमत्युत्कर्षं प्रापेत्यर्थः । किंभूतम्—सुरतसुखानुभववेगसंजातस्वीयस्मरचापलस्मरणात्पुरुषायितस्मरणाद्वा बहुतरं हीणं लज्जितमेव । तथा—पुनः सुरताभिलाषधारणात्क्रियदीप्तस्मरमुद्गीतकामम् । तथा—सौकुमार्यातिशयायासबाहुल्याद्बहुसुतरां क्लान्तं म्लानमेव । तथा—प्रलयाख्यया कामावस्थया साध्यसाधनमेदावगमराहित्यादेः क्रीमावात्परब्रह्मानन्दानुभवादिव महासुखानुभवविषयसुखापलापान्मनाद्विर्वृतमल्पं सुखितम् । विस्मृतानुभूतसुखमिति यावत् । रतान्तसमये योषिन्मुखमत्यादरकारि भवति' इति कामशास्त्रम् । तदा तादृक्कदाननं दृष्ट्वा पुनः समदनोऽभूदिति भावः । अथ च—लक्षं विषयतामलभतेत्यर्थः ॥

स्वेदवारिपरिपूरितं प्रियारोमकूपनिवहं यथायथा ।

नैषधस्य दृगपात्तथातथा चित्रमापदपटुष्णतां न सा ॥ १२३ ॥

स्वेदेति ॥ नैषधस्य दृक्स्वेदवारिणा सुरतश्रमजलेन परिपूर्णं प्रियारोमकूपनिवहं यथा यथा यावदपात्सादरं व्यलोकयत्, सा नलहक् तथातथा तावत्तावदपटुष्णतां तृप्तिं नापदिति चित्रम् । पुनः पुनरवलोकने हि तृप्तिर्भवति अत्र तु न जातेत्याश्चर्यमित्यर्थः । च—पिपासोरञ्जलजलेनापि पिपासा शाम्यति, अस्यास्त्वाकण्ठवारिपरितकूपसङ्घस्य पुनः पुनः पानेऽपि पिपासा न शान्तेति चित्रमित्यर्थः । एवंभूतमैमीरोमकूपदर्शनमात्रेण पुनः सकामोऽभूदिति भावः ॥

वीतमाल्यकचहस्तसंयमव्यस्तहस्तयुगया स्फुटीकृतम् ।

बाहुमूलमनया तदुज्ज्वलं वीक्ष्य सौख्यजलधौ ममज्ज सः ॥ १२४ ॥

वीतेति ॥ स सुरतसंमर्दाद्वीतमाल्याक्ष्युतकुसुमाः कचहस्तास्तेषां संयमाय ग्रन्थिवन्धनाय व्यस्तमूर्ध्वव्यापारितं हस्तयुगं यया तया भैम्या स्फुटीकृतं तदतिरमणीयं कामवसतिस्थानमुज्ज्वलमतिगौरं बाहुमूलं वीक्ष्य सौख्यजलधौ ममज्ज । निरवधिं सुखमन्वभूदित्यर्थः । वान्तेति वा पाठः । कचहस्त इति हस्तशब्दः प्रशंसावाची । सुखमेव सौख्यं चतुर्वर्णादित्वात्पञ्च ॥

वीक्ष्य पत्युरधरं कृशोदरी बन्धुजीवमिव भृङ्गसंगतम् ।

मञ्जुलं नयनकज्जलैर्निजैः संवरीतुमशक्तस्मितं न सा ॥ १२५ ॥

वीक्ष्येति ॥ सा कृशोदरी नेत्रचुम्बनवशात्संलभैर्निजैर्नयनकज्जलैर्भिन्नवर्णतया मञ्जुलं शोभमानं पत्युरधरं शृङ्गेण भ्रमरेण संगतं मिलितं पीयमानमकरन्दं बन्धुजीवपुष्पमिव वीक्ष्य समुत्पद्यमानं स्मितभीषद्वायं संवरीतुं गोपायितुमुत्पद्यमानमेव निरोद्धुं वा नाशक्तस्मर्था नाभूत् । उत्तमस्त्रीत्वात्सलज्जत्वात्प्राणेशस्य सविधे स्मितं कर्तुमशक्तं यद्यपि, तथापि स्वीयसंभोगसौभाग्यवशादुत्पन्नस्य स्मितस्य संवरीतुमशक्यत्वात्सपत्नीदर्शने च सलज्जत्वेऽपि प्रागल्भ्यागमनशङ्कया सिम्भिय इति ॥

तां विलोक्य विमुखश्रितस्मितां पृच्छतो हसितहेतुमीशितुः ।

हीमती व्यतरदुत्तरं वधूः पाणिपङ्कुरुहि दर्पणार्पणाम् ॥ १२६ ॥

तामिति ॥ वधूर्मैत्री विमुखं तिर्यङ्मुखं यथा तथा पराङ्मुखीभूय श्रितस्मिता कृतेष-
द्वास्या विमुखी चासौ श्रितस्मिता च तादृशीं वालां विलोक्य हसितहेतुं पृच्छत ईशितुर्नलस्य
पाणिरेव पङ्कुरुद् कमलं तस्मिन्करकमले दर्पणस्यार्पणामेवोत्तरं व्यतरद्दौ स्मितहेतुमाचष्ट ।
यतो—हीमती । खनेत्रचुम्बनवशात्तवोष्ठे नेत्रकज्जलं लग्नमिति लज्जावशात्साक्षादुत्तरं दातु-
मशक्ता कज्जलाङ्कितं स्वाधरं पश्येति भावेन दर्पणार्पणामेवोत्तरं ददावित्यर्थः ॥

लाक्षयात्मचरणस्य चुम्बनाच्चारुभालमवलोक्य तन्मुखम् ।

सा हिया नतनताननाऽस्मरच्छेषरागमुदितं पतिं निशः ॥ १२७ ॥

लाक्षयेति ॥ कुपितमैत्रीप्रसादनार्थं चरणे पतनाद्वैम्याः पद्मिनीत्वात्पङ्कजासनबन्धेन
सुरतारम्भवशाद्वात्मचरणस्य लाक्षया चुम्बनात्संवन्धाद्देतोश्चारु भालं ललाटं यस्यैवंभूतं तस्य
नलस्य मुखमवलोक्य निजसुरतधार्यस्मरणजातया हिया हेतुना नतनतं नतप्रकारमाननं
यस्याः सैवंभूता सती उदितं प्राप्तोदयम्, उदयानन्तरं च कालक्रमापचीयमानः शेषः किय-
दवशिष्टो रागो लौहित्यं यस्य तं निशो रात्र्याः पतिं चन्द्रमस्मरत् । तन्मुखं तादृगभूदित्यर्थः ।
ईषदवशिष्टरक्तिमचन्द्रदर्शने यथा प्रीतिर्भवति, तथा तादृङ्मुखदर्शनेऽपि तस्याः प्रीतिर्जातेति
भावः । नतनतेति प्रकारे द्विरुक्तिः । पतिं, कर्मलविवक्षया षष्ठ्यभावः ॥

स्वेदभाजि हृदयेऽनुविम्बितं वीक्ष्य मूर्तमिव हृद्गतं प्रियम् ।

निर्ममे धुतरतश्रमं निजैर्हीनतातिमृदुनासिकानिलैः ॥ १२८ ॥

स्वेदेति ॥ ललाटलाक्षादर्शनसंजातनिजसुरतधार्यस्मरणवशाद्विया नता सा स्वेदभाजि
श्रमजलयुते खहृदयेऽनुविम्बितं प्रियं नलं मूर्तं साकारं हृद्गतं चित्तस्थमिव वीक्ष्य निजैरति-
मृदुमिर्विश्रान्तिक्लममन्दीभूतैर्नासिकानिलैः कृत्वा धुतोऽपनीतो रतश्रमो यस्यैतादृशं निर्ममे
चकार । लज्जानम्रत्वाच्चासाश्वासानां हृदयप्रतिविम्बितप्रियसंवन्धाच्छ्रमापनोदनं युक्तम् ।
निर्ममे इवोत्प्रेक्षा वा, तादृशीं तां दृष्ट्वा स गतश्रमः सहर्षः संजातः, सापि तं तादृशं दृष्ट्वा
हर्षवशान्मन्दतराश्वासाश्वासान्मुमोचेति भावः ॥

सूननायकनिदेशविभ्रमैरप्रतीतचरवेदनोदयम् ।

दन्तदंशमधरेऽधिगामुका सास्पृशन्मृदु चमच्चकार च ॥ १२९ ॥

सूनेति ॥ सूननायकस्य कामस्य निदेश आज्ञा तस्य विभ्रमैर्विलासैर्हेतुभिरप्रतीतचरः
पूर्वं संभोगवेलायामज्ञातो वेदनोदयः पीडोद्भवो यस्मात्तं दन्तदंशमधरेऽधिगामुकाधुना पीडा-
कारिणं ज्ञातवती सा मृद्वनिष्ठुराङ्गुलिसर्शं यथा तथा दन्तदंशधरमेवास्पृशत् । अनन्तरं च
स्पर्शजपीडानुभवाच्चमच्चकार ससीत्कारमङ्गकम्पमपि चकार । आकस्मिकतयैव किमेतत्कदा
जातमिति साश्चर्यां चाभूत् । दन्तदंशं, 'न लोका-' इति षष्ठीनिषेधः ॥

वीक्ष्य वीक्ष्य करजस्य विभ्रमं प्रेयसार्जितमुरोजयोरियम् ।

कान्तमैक्षत हसस्पृशं कियत्कोपंकुञ्चितविलोचनाञ्चला ॥ १३० ॥

वीक्ष्येति ॥ इयं प्रेयसा नलेन उरोजयोरुपरि बुद्धिपूर्वमर्जितं कृतं करजस्य नखस्य विभ्रमं कोपसंभ्रमवशाद्वीक्ष्य वीक्ष्य वारं वारं विलोक्य, अनन्तरमेव कियत्किञ्चित्कोपेन कुञ्चितापुन्मील्य मुकुलितौ पर्यायेण विलोचनाञ्चलौ नेत्रपल्लवौ यया एवंभूता सती स्वयंकृत-
त्वात्संभोगसमये तथा ज्ञातत्वाच्च हसस्पृशं श्रितस्मितं कान्तमैक्षत । कोपेन वक्रमपश्यदि-
त्यर्थः । कोपस्याल्पत्वेनोत्तमत्वं धीरत्वं च भैम्या व्यज्यते । वीक्ष्य वीक्ष्य, संभ्रमे द्विरुक्तिः ।
हसस्पृशं, 'स्पृशोऽनुदके-' इति किन् ॥

रोषरूपितमुखीमिव प्रियां वीक्ष्य भीतिदरकम्पिताक्षराम् ।

तां जगाद स न वेद्मि तन्निव तं कश्चकार तव कोपरोपणाम् ॥ १३१ ॥

रोषेति ॥ स रोषरूपितं कोपयुक्तं मुखं यस्यास्तामिव दन्तदंशादेः सुखकारित्वेन तत्त्वतः कोपरहितत्वेऽपि कृत्रिमकोपेन भ्रुकुटितमुखीं प्रियां वीक्ष्य भीत्या दरमीपत्कम्पि-
तानि सगद्गदान्यक्षराणि यस्यां क्रियायां तद्यथा तामिति जगाद । इति किम्—हे तन्निव, अहं
तं न वेद्मि, कस्तव कोपरोपणां चकार । ब्रूहि शास्मि तव कोपरोपिणम्' इति पाठे—कोपस्य
रोपिणमाधायकम् । 'न वेद्मि' इत्यात्मनः कोपरोपित्वं गोपायति ॥

रोषकुङ्कुमविलेपनान्मनाङ्गन्ववाचि कृशतन्ववाचि ते ।

भूदयुक्तसमयैव रज्जनामानने विधुविधेयमानने ॥ १३२ ॥

रोषेति ॥ पुनरपि, इति किम्—ननु कृशतनु अवाचि कोपवशादभाष्यभाषणे, तथा
अवाचि नम्रीभूते, तथा—विधुनापि विधेया गुणाधिक्यवशात्कार्या मानना पूजा यस्यैवंभूते
चन्द्राधिके तवानने रोषरूपेण कुङ्कुमेन विलेपनाद्धेतोर्मनागल्पीयसी इयं रज्जना रक्तिमसंपा-
दना मा भूत् न कार्या । यस्मादयुक्तसमयैवाप्रस्तावसमुद्भूतैव । किमपि मया नापराद्धमिति
निर्हेतुकेयमनुचिता कोपरज्जना त्यजतामित्यर्थः । अथ च—अयं संभोगसमयो रात्रिरियं, ननु
कोपरज्जनासमयः, तस्मादन्यदा कोपः कार्यः, अधुना तु त्यज्यतामित्यर्थः । अथ च—चन्द्रा-
धिकं तव मुखम्, इदानीं रोषरूपितं सञ्चयूनं भविष्यतीत्ययुक्तसमया रज्जना न कार्या कोप-
स्यज्यतामित्यर्थः । अथ च—कोपकुङ्कुमविलेपनरज्जनाऽयुक्तसमया । यतः, तस्मान्नैव कार्या ।
शीतकाले ह्युष्णवीर्यतया वदनप्रसाधनं कुङ्कुमविलेपनं युक्तम्, इदानीं वसन्तजेन श्रमजेनो-
ष्मणा श्रीखण्डपाण्डिमैवाननप्रसाधनायालम्, न कुङ्कुमरज्जनेत्यर्थः ॥

क्षिप्रमस्य तु रजा नखादिजास्तावकीरमृतसीकरं किरत् ।

एतदर्थमिदमर्थितं मया कण्ठचुम्बि मणिदाम कामदम् ॥ १३३ ॥

क्षिप्रमिति ॥ हे भैमि, कण्ठचुम्बि मम कण्ठे स्थितं, तथा—कामदमिच्छादायि, अत
एव एतदर्थं त्वदीयकरजर्जनक्षतजपीडापाकरणार्थं भैमीकरजादिक्षतपीडापनोदनं कुर्विति
मयाऽर्थितं प्रार्थितं सदिदं चिन्तामणिरत्नानां दाम मालामृतसीकरं सुधाविन्दुं किरत्स्रवत्स्र-
तावकीस्त्वदीया नखादिजा नखक्षतादिसमुद्भवा रजाः पीडाः क्षिप्रमस्यतु । शमयत्वित्यर्थः ।

१ 'कोपसंकुचितलोचनाञ्चलाम्' इति जीवानुसंमतः पाठः । २ 'भूषित' इति जीवानुसंमतः पाठः ।

तस्मात्कोपं मा कार्षीरिति भावः । अर्पितमिति पाठे—पीडाशान्त्यर्थं मया त्वदीयकण्ठे क्षिप्तं सत्त्वदीयकण्ठचुम्बीति व्याख्येयम् । रुजा, मिदादित्वादङ् ॥

स्वापराधमलुपत्पयोधरे मत्करः सुरधनुष्करस्तव ।

सेवया व्यजनचालनाभुवा भूय एव चरणौ करोतु वा ॥ १३४ ॥

स्वापराधमिति ॥ हे मैमि, मत्करस्तव पयोधरे स्तने सुरधनुष्कर इन्द्रचापाख्यनख-क्षतविशेषकारी सन् नखक्षतपीडाकरणजं स्वापराधं व्यजनस्य चालना तस्याः सकाशाद्भव-तीति भूस्तया व्यजनवीजनसमुद्भूतया सेवयाऽलुपत् । वाऽथवा एतावत्यापि सेवया यदि न तुष्यति तर्हि भूय एव पुनरप्ययं करस्तव चरणौ करोतु संवाहयतु । चरणसंवाहने ह्यपराध-मार्जनं भवति, तस्मात्तदयं करोत्वित्यर्थः । अथ च—चरणौ संमोगार्थमूर्ध्वोक्तोत्तित्यर्थोऽव-सेयः । अथ च—नानावर्णमुद्रिकायुक्तत्वात्त्वत्कुचे सुरधनुष्करः । तथा चापराधो नास्त्येव । अथ च—मेघे सुरधनुर्युक्तमेवेति पयोधरे तत्कारिणां न कोऽप्यपराधः । यद्यपि भवेत्, तथापि व्यजनसेवयाऽवलोपितः । चरणसंवाहनमपि करोत्वित्यर्थः । ‘भूय एवः’ इति पाठे—एष मत्करः । अलुपत्, लुदित्वादङ् । धनुष्करः, ‘दिवाविभा-’ इति टः, ‘इसुसोः सामर्थ्ये’ इति पक्षे विसर्जनीयस्य सः । करोतीति करः पचाद्यच् । सुरधनुषः कर इति षष्ठीसमासः चलना, न्यन्ताद्युच् । मित्वस्य पाक्षिकत्वाद्वद्धिः ॥

आननस्य मम चेदनौचिती निर्दयं दशनदंशदायिनः ।

शोध्यते सुदति वैरमस्य तर्त्कि त्वया वद विदश्य नाधरम् ॥ १३५ ॥

आननस्येति ॥ हे सुदति, ममानस्य चेद्यदनौचिती । यतो—निर्दयं यथा तथा दश-नदंशदायिनो दन्तक्षतदानशीलस्य । तस्मात्तस्य यद्यपराधिता तत्तर्हि अपराधकारिणोऽस्य मन्मुखस्याधरं निदश्यातितरां खण्डयित्वा त्वया किमिति तदन्तदशनरूपं वैरं न शोध्यते त्वं वद कथय, अपि त्वपराधिनोऽस्यावयवमोष्ठं दन्तैः खण्डयित्वा वैरनिर्घातनं कुरु । तथा च समः समाधिरित्यर्थः ॥

दीपलोपमफलं व्यधत्त यस्त्वत्पटाहृतिषु मच्छिखामणिः ।

नो तदागसि परं समर्थना सोऽयमस्तु पदपातुकस्तव ॥ १३६ ॥

दीपेति ॥ हे मैमि, यो मच्छिखामणिस्त्वत्पटाहृतिषु त्वदीयवसनकर्षणेषु सतीषु लज्जा-वशान्मुखवाग्वादिना लया कृतं दीपलोपं स्वकिरणैरेव तिमिरनिराकरणादफलं व्यर्थं व्यधत्त । तस्य मणेरोगस्यपराधे परं केवलं करादिवत्समर्थना परिहारो नो अस्ति, तस्मादुपायान्तरा-भावात्सोऽयं मौलिमणिस्तव पदयोः पातुको वन्दारस्तु । उपायान्तराभावे हि नमस्कारेणा-प्यपराधमार्जनं क्रियते, तस्मादयमपि नमस्कारं करोत्वित्यर्थः ॥

इत्थमुक्तिमुपहृत्य कोमलां तल्पचुम्बिचिकुरश्चकार सः ।

आत्ममौलिमणिकान्तिभङ्गिनीं तत्पदारुणसरोजसङ्गिनीम् ॥ १३७ ॥

इत्थमिति ॥ स इत्थमुक्तप्रकारेण कोमलां सामयुक्तामुक्तिं वाचमुपहृत्योपहारीकृत्य प्रणामाद्वरणवशात्तल्पचुम्बिनः शय्यासांशिनश्चिकुराः केशा यस्य स आत्ममौलिमणिकान्ति-निर्जडिखामणिद्युतिस्तद्रूपा भङ्गिनी नदी तां तत्पदे मैमीचरणौ तद्रूपे अरुणसरोजे तत्सङ्गिनीं नै० च० ६२

संबद्धां चकार । प्रणनामैत्यर्थः । नद्याश्च रक्तोत्पलसंबन्धो युक्त एव । तल्पचुम्बीत्यनेन शय्यायामेव प्रणामः सूचितः । भङ्गास्तरङ्गाः सन्त्यस्यां सेति विग्रहः ॥

तत्पदाखिलनखानुबिम्बनैः स्वैः समेत्य समतामियाय सः ।

रुद्रभूमविजिगीषया रतिस्वामिनोपदशमूर्तिताभृता ॥ १३८ ॥

तदिति ॥ कृतप्रणामः स नलः स्वैर्निजैस्तस्याः पदयोरखिलेषु दशखपि नखेषु जातै-
रनुबिम्बनैः प्रतिबिम्बैः समेत्य मिलित्वा रुद्रस्य भूमा बहुत्वमेकादशत्वं तस्यापि संधावशा-
द्विजिगीषया जेतुमिच्छ्योपदशमूर्तितां धारयता रतिस्वामिना कामेन समतां साम्यमियाय
मदीयः शत्रुर्यथेकादशत्वं धारयति तर्हि मयापि तावत्संख्याकेन भवितुं युक्तमिति । एका-
दशत्वं यदि कामो धारयेत्, तर्हि भैमीदशनखसंजातस्वप्रतिबिम्बसंबन्धादेकादशमूर्तिधारी
नलस्तेनोपमीयेतेत्यभूतोपमा । रुद्रमीतीति पाठे—एकादशभ्यो रुद्रेभ्यो भीतेर्विजिगीषया
तदपाकरणाद्धेतोर्यथेकादशमूर्तितां मदनो धारयेत्तर्हि स्वप्रतिबिम्बयोगादेकादशमूर्तिस्तेनोप-
मीयेतेत्यर्थः । प्रणामवशात्तन्त्रलेषु प्रतिबिम्बित इति भावः । दशानां समीपे उपदशाः 'संख्य-
याऽप्यया—' इति समासः । 'बहुव्रीहौ संख्येये' इति ङच् । उपदशा मूर्तयो यस्येति
समासः ॥

आख्यतैष कुरु कोपलोपनं पश्य नश्यति कृशा मधोर्निशा ।

एतमेव तु निशान्तरे वरं रोपशेषमनुरोत्स्यसि क्षणम् ॥ १३९ ॥

आख्यतेति ॥ एष तामिल्याख्यतावोचत् । इति किम्—हे भैमि, त्वं कोपलोपनं
कुरु । मधोर्वसन्तस्य कृशा दिनापेक्षया स्वभावत एवाल्पपरिमाणा, अथ च—प्रतिक्षणमप-
चीयमाना, निशा नश्यतीति पश्य । कोपापरिख्यागे एवंप्रकारेणावशिष्टा रात्रिर्गमिष्यति,
तस्मात्कोपं मुञ्च । तु पुनस्त्वमेतमेव रोषशेषं निशान्तर आगामिरात्र्यन्तरे दिनापेक्षयाऽ-
धिकपरिमाणायां शिशिरुर्गुणत्रौ क्षणमात्रमनुरोत्स्यसि कामयिष्यसे वरमेतन्मनागिष्टम् ।
शिष्टं कोपं तदा कुरु, इदानीं संभोगार्थं प्रसन्ना भव । सर्वं कोपमिदानीमेव चेत्करिष्यसि, तर्हि
तदा किं करिष्यसि, तस्मादल्पं रोषं निशान्तरार्थं स्थापयेति लौकिकरीत्याऽधुना तावत्कोपं
त्यजेति भैमी प्रार्थयति स्मेत्यर्थः । आख्यत्, 'चक्षिहः ख्याब्' 'अस्यतिवक्ति—' इत्यङ्,
क्त्वात्तद् ॥

साथ नाथमनयत्कृतार्थतां पाणिगोपितनिजाङ्घ्रिपङ्कजा ।

तत्प्रणामधुतमानमाननं स्मेरमेव सुदती वितन्वती ॥ १४० ॥

सेति ॥ अथ प्रणामभाषणानन्तरं प्रणामं मा कार्षीरित्यादिवचनपूर्वं पाणिभ्यां गोपिते
निजाङ्घ्रिपङ्कजे यथा तथा तस्य प्रणामेन धृतो निरस्तो मानः कोपजमौदासीन्यं यस्यैवभूत-
माननं प्रसादात्स्मेरं सस्मितमेव वितन्वती कुर्वाणा सती सा सुदती नाथं कृतार्थतां कृतकृत्य-
तामनयत्प्रापयामास । तावन्मात्रेण प्रसन्नाऽभूदिति भावः ॥

तौ मिथो रतिरसायनात्पुनः संवुभुक्षुमनसौ बभूवतुः ।

चक्षमे नतु तयोर्मनोरथं दुर्जनी रजनिरल्पजीवना ॥ १४१ ॥

ताविति ॥ तौ मिथोऽन्योन्यं रतिरससायनात्प्राप्तेः परस्परानुरागविबुद्धेर्हेतोः, अथ च—

प्रीतिरेव रसायनं प्रशान्तसुरतेच्छायाः पुनरुज्जीवनौषधं तस्माद्वेतोः, पुनः संवृमुक्षुमनसौ सुरतामिलाषिवित्तौ च बभूवतुः । द्वितीयसुरतेच्छु जातावित्यर्थः । तु पुनः रजनिस्तयोर्मनोरथं द्वितीयसुरतवाञ्छां न चक्षमे न विपेहे । यतः—दुष्टा जनिर्जन्म यस्याः । तथा—अल्पं जीवितं सत्त्वं यस्यास्तादृशी संजातप्रभातसमया । अथ च—अल्पायुषो जन्म दुष्टमेवेति । यद्वा—प्रभातस्यासन्नलाद्विरहसंभावनावशाद्वा दुष्टा व्याकुला जन्यो नवोढा यस्यां सा दुर्जेनी । संभोगेच्छा तु न निवृत्ता, परं प्रभातसमयस्य जातत्वात्संभोगं न चक्रुरिति भावः । अन्योऽपि सुरतविषये यद्रसायनं वीर्यवृद्ध्यर्थमौषधं सेवमानः पुनः पुनः सुरतेच्छुर्भवति । अल्पचित्ताऽन्यापि दुष्टा वधूः सपत्न्यादिस्त्रीपुरुषयोः संभोगं न क्षमते । जननं जनि, 'जनि-घसिभ्यामिञ् (ण), 'जनिवध्योश्च' इति वृद्धिर्न । 'दूलोपे-' इति दीर्घः । पक्षे—समासान्तविधेरनित्यत्वात्कवभावः ॥

खलुमाप्तशयनीययोस्तयोः स्वैरमाख्यत वचः प्रियां प्रियः ।

उत्सवैरधरदानपानजैः सान्तरायपदमन्तरान्तरा ॥ १४२ ॥

खलुमिति ॥ खलुमाप्तं शयनीयं शय्या याभ्यां तयोर्मध्ये प्रियः प्रियां प्रति खैरं रहसि स्थितत्वात्स्वच्छन्दं यथा तथा आख्यतावोचत् । किंभूतं वचः—परस्परमधरस्य दानं खण्डनं पानं च ताभ्यां जातैरुत्सवैः परमानन्दकारणैर्निमित्तैरन्तरान्तरा मध्ये मध्ये सान्तरायाणि सविभ्रानि कियन्तं कालमनुच्चारितानि सुसिद्धानि पदानि यत्र तत् ॥

किमुवाचेत्याह—

देवदूत्यमुपगम्य निर्दयं धर्मभीतिकृततादृशागसः ।

अस्तु सेयमपराधमार्जना जीवितावधि नलस्य वक्ष्यता ॥ १४३ ॥

देवदूत्यमिति ॥ देवदूत्यमुपगम्याद्भीकृत्य निर्दयं यथा तथा धर्माद्भीत्या चित्तशुद्ध्या दूत्याकरणे प्रतिश्रुतापरिपालनाद्धर्मो लुप्येतेति लुप्यमानाद्धर्माद्भीत्या धर्मस्यैव वा भीतिलोप-लक्षणा तथा हेतुभूतया कृतं तादृशमनिर्वाच्यं भवत्पीडनरूपमुक्तप्रकारमागोऽपराधो येन तस्यापराधिना नलस्य मम जीवितावधि यावज्जीवं या वक्ष्यता भवदधीनता सेयमपराधस्य मार्जना शोधयिष्यसु । अद्यप्रभृति यावदहं जीवामि तावत्तव वक्ष्यः किंकर एवेति प्रतिज्ञां तभ्यां मत्वा तमपराधं क्षमस्वेत्यवोचदिति भावः । मार्जना, ण्यन्ताद्भावे युच् ॥

स क्षणः सुमुखि यत्त्वदीक्षणं तच्च राज्यमुरु येन रज्यसि ।

तन्नलस्य सुधयाभिषेचनं यत्त्वदङ्गपरिरम्भविभ्रमः ॥ १४४ ॥

स इति ॥ हे सुमुखि, यत्त्वदीक्षणं स एव नलस्य क्षणो महानुत्सवः, शोभनवदनत्वा-देवेत्यर्थः । अथ च यत्र महस्यपि काले भवदीक्षणं स महानपि कालः सुखरूपत्वात्क्षण-तुल्यः । सुखेनातिवाहितुं शक्य इत्यर्थः । तथा—येन त्वद्विषये मदीयेन मद्विषयव्यापारेण त्वं रज्यते प्रीता भवसि तच्च तदेव मम उरु महद्राज्यं त्वदनुरागहेतुव्यापार एव साम्राज्यम्, ननु निःफलभूमण्डलाधिपत्यमित्यर्थः । तथा—यत्त्वदङ्गस्य परिरम्भविभ्रम आलिङ्गनविला-सस्त्वं प्रीतिरेण मदङ्गे कृतो वा परिरम्भविभ्रमस्तदेव नलस्य मम सुधयाऽष्ट्युतेनाभिषेचनम-मित्यर्थः । सुधाभिषेकादपि भवदङ्गसुखकर इत्यर्थः । सर्वथा त्वमेव मम सकलपुरुषार्थसर्वभूतासीत्यर्थः ॥

शर्म किं हृदि हरेः प्रियार्पणं किं शिवार्धघटने शिवस्य वा ।

कामये तव महेषु तन्वि तं नन्वयं सरिदुदन्वदन्वयम् ॥ १४५ ॥

शर्मैति ॥ हरेः श्रीविष्णोर्हृदि प्रियार्पणं लक्ष्म्याः स्थापनं किं नाम शर्मं सुखम् । तथा
—वाऽथवा शिवस्य शिवायाः पार्वत्या अर्धेन घटनं किं शर्मं तदप्यल्पीयः । तर्हि किं नाम
परमं सुखमित्याशङ्क्याह—ननु तन्वि मैमि, महेषु सुरतोत्सवेषु तव तमतिप्रसिद्धं सरिदुद-
न्वतोर्नदीसमुद्रयोरिवान्वयमभिन्नजलोपलम्भेन तादात्म्यलक्षणमयमहमयं शुभावहविधिरूपं वा
संबन्धं कामये वाञ्छामि । इष्टदेवताभ्य इति शेषः । महेषूत्सवेषु मय्ये तव सरिदुदन्वद-
न्वयमेकं कामये नत्वन्यमिति वा । हरेर्हृदि प्रियार्पणे, शिवस्य च शिवार्धघटन आलिङ्गना-
दीनां पृथक्स्थितभिन्नदेहसाध्यत्वादालिङ्गनादिजन्यं सुखं तावन्नास्त्येव किंत्वेकदेशस्पर्शमात्र-
जन्यमेवास्ति, तस्मादावयोर्येदि पृथक्त्वम्, तर्हि तदा सुरतसमये क्षीरवदेकीभावोऽस्तु ।
यद्यपृथक्त्वमिष्टम्, तर्हि नदीसमुद्रजलवत्तादात्म्यमेव भवतु, ननु हरिलक्ष्म्यादिवद्भेदोद्वेग
इति भावः । नन्वहमित्यपि पाठः । 'तव मयेह—' इति पाठे—अयमहमिह भूलोके मया
सह तव तं तादृशं सरिदुदन्वदन्वयं कामय इत्यर्थः ॥

धीयतां मयि दृढा ममेति धीर्वक्तुमेवमवकाश एव कः ।

यद्विधूय तृणवद्विवस्पर्ति क्रीतवत्यसि दयापणेन माम् ॥ १४६ ॥

धीयतामिति ॥ हे मैमि, मयि त्वं ममेति धीर्निश्चिता बुद्धिर्धीयतां न्यस्यताम् ।
मयि स्वत्वबुद्धिरासंसारं लया क्रियतामिति वक्तुमेवाभिधातुमप्यवकाशोऽवसर एव कः, अपि
तु—तात्त्विकेऽर्थे एवं वक्तुमवकाशलेशोऽपि नास्ति, यद्यस्माद्धेतोर्दिवस्पर्तिमिन्द्रं तृणवत्तृणेन
तुल्यं वर्तते तृणवदेव यथा तथा तृणमिव परित्यज्य दयारूपेण पणेन मूल्येन मां क्रीतव-
त्यसि । उदासीने हि ममत्वबुद्धिः कार्येत्यारोपः प्रार्थ्यते । विक्रीय मूल्येन गृहीते वस्तुनि तु
स्वत्वं न्याप्यमस्त्येवेति तदारोपो न प्रार्थ्यत इत्यर्थः । यदि मयि स्वत्वं नाभविष्यत्तर्हि इन्द्रं
परित्यज्य मां नावरिष्यः । वृत्तवत्यसि तावत्, तस्मादेवमपि मया याचितुमयुक्तमेवेति तव
किंकरोमीति भावः । दिवस्पर्ति, दयापणेनेत्येताभ्यामिन्द्रापेक्षया लवपेक्षया चाहमतितरां
गुणवानिति वृत्त इति न, किंतु मद्भरणे तव कृपैव हेतुः, सा यावज्जीवं कार्येत्यर्थः ॥

शृण्वता निभृतमालिमिर्भवद्वाग्विलासमसकृन्मया किल ।

मोघराघवविवर्ज्यजानकीश्राविणी भयचलासि वीक्षिता ॥ १४७ ॥

शृण्वतेति ॥ किल कदाचित्समये आलिभिः सह असकृद्भवत्वा वाग्विलासं कथासंवादं
निभृतं पश्चादागत्याज्ञातं यथातथा वरदानाददृश्यत्वेन वा गुप्तं यथातथा शृण्वता, निभृतं
रहसि स्थितत्वान्मच्छ्रवणशङ्काभावात्स्पष्टं स्वच्छन्दं सखीभिः सह भवत्संवादं किल शनैः
पश्चादागमनाददृष्टिकरणादिना कपटेन शृण्वता सता वा, मया त्वं वीक्षिता एवंभूता दृष्टा-
ऽसि । किंभूता—मोघं बहौ परीक्ष्याप्यकारणं श्रीराघवेण विवर्ज्या लक्षां स्वस्मिन्नेव लक्षा-
मपि ज्ञानकीं शृणोतीति तच्छीला, सीतेव भयेन स्वसागशङ्कामीत्या चला व्याकुला सा-
त्किंकरभूते मय्यन्यथा धीर्न कार्येति भावः ।) यद्वा यस्माद्धीता दृष्टासि, तस्मादेव मयि

१ अयं पाठः पूर्वश्लोकन्याख्यानन्तर्गतः प्रतिभाति ॥

तवानुरागोऽस्तीति निश्चित्य 'धीयतां मयि-' इति वक्तुमयुक्तमिति भावः । राघवः गोत्रा-
पत्ये विदादेराकृतिगणत्वाद्व । बहुत्वे तु 'यबजोश्च' इत्यजो लुक् । तेन 'रघूणामन्वयं
वक्ष्ये' इति साधुः ॥

छुप्तपत्रविनिमीलितात्क्षुपात्कच्छपस्य धृतचापलात्पलात् ।
त्वत्सखीषु सरटाच्छिरोधुतः स्वं भियोऽभिदधतीषु वैभवम् १४८
त्वं मदीयविरहान्मया निजां भीतिमीरितवती रहःश्रुता ।
नोज्झितास्मि भवतीं तदित्ययं व्याहरद्वरमसत्यकातरः ॥ १४९ ॥

छुप्तेति ॥ त्वमिति ॥ युगम् । अयं नलस्तां प्रतीति वरमभीष्टं व्याहरदुवाच । अम-
यदानं प्रादात् । इति किम्—हे मैमि, कदाचित्सखीसमूहेन सह गोष्ठ्यां प्रसृतायां प्रसङ्गात्का
कस्माद्विभेति, का कस्मादिति तथ्यं कथ्यतामित्यन्योन्यं भयहेतुप्रश्ने कृते छुप्तानि स्पृष्टानि
पत्राणि यस्यैवंभूतोऽङ्गुल्यादिना स्पृष्टमात्रः सन्विशेषेण निमीलितः संकुचितः तस्मात्क्षुपाल-
ज्वालुसंज्ञकादोषमिविशेषात्सकाशादहं सुतरां विभेमीति कयाचिदुक्तम्, धृतं चापलं येन
स्वभावत एव चलतः कच्छपस्य पलान्मांसादहमित्यन्यथा कथितम्, अनिशं शिरोधुतो
मूर्धानं कम्पयतः प्रतिक्षणमन्यवर्णात्सरटात्कृकलासात्सकाशादहमित्यपरया, इत्येवं त्वत्सखीषु
स्वं निजं भियो भयस्य वैभवं हेतुमभिदधतीषु भाषमाणानु सतीषु कयाचिदस्माभिर्निजभ-
यहेतुरुक्तस्त्वयापि कथ्यतामिति त्वां प्रत्युक्ते सति नलवियोगादेतोरहं विभेमि क्षणमात्रमपि
तेन न भाव्यमिति तस्मादेव विभेमि नत्वन्यस्मादिति मदीयविरहान्निजां भीतिं रहसि ईरि-
तवती त्वं मया श्रुतासि यस्मात् तस्मान्मा मैषीरहं भवतीं कदाचिदपि नोज्झितास्मीति ।
यतः—असत्ये नारीप्रलोभनवचनविषये कातरो भीरुः । भाविनस्त्यागस्य दैवाधीनत्वान्नास-
त्यवादित्वमिति भावः । यद्वा—असतीष्वकातरः, सतीषु विषये भीरुरेव । तद्भयनिराकरणा-
र्थमेवमवददित्यर्थः । छुप्तेति, 'छुप स्पृष्टे' इति तौदादिकादनिटो निष्ठा । शिरोधुत इति
किञ्चन्तम् ॥

संगमय्य विरहेऽस्मि जीविका यैव वामथ रताय तत्क्षणम् ।

हन्त दत्थ इति रुष्टयावयोर्निद्रयाऽद्य किमु नोपसद्यते ॥ १५० ॥

संगेति ॥ हे मैमि, इत्यतो हेतो रुष्टया कुपितयेव निद्रयाऽद्यास्यां रात्रावावयोर्नोपसद्यते
आसन्नया न भूयते ॥ किञ्चित् । वितर्कं । इति किम्—हे मैमिनलौ, यैवाहं निद्राविरहे विवा-
हात्पूर्वं वियोगसमये वा युवां स्वप्रदर्शनादिवशात्संगमय्य संयोगं प्रापय्य युवयोर्जीविकास्मि
प्राणधारणहेतुरभूवमित्यर्थः । तत्क्षणं तस्या मम संवन्धिनं क्षणं रात्रिलक्षणं समयमवसरं वा
अथ विवाहानन्तरं स्वकार्यार्थं रताय युवां दत्थः । रात्रिलक्षणे मदीयसमय एव सुरतस्य
क्रियाध्वलात् । हन्त कष्टमनुचितम् । कृतमुपकारं न स्मरथेत्यर्थः । आपदि कृतोपकारा हि
तदीने हरेऽन्यस्मै दत्ते सति कोपात्स्वामिसमीपं नागच्छन्तीत्यापदि कृतोपकाराया मम रात्रि-
रूपेण धिरः सुरताय दत्तो युवाभ्याम्, मह्यं तु मदीयवासरस्य लेशोऽपि न दत्तः, प्रभातप-
र्यन्तं सुरतस्यैव करणादिति कोपवशादिवायोर्निद्रा नायातीति नलस्तामवोचदित्यर्थः । आप्र-
भातं युवाभ्यां कामकलयः कृता इति भावः । न क्षणमिति पाठे—यैव जीविका तस्या मम

रताय प्रीतये क्षणमल्पमपि समयं न दत्त इति रुष्टयेति व्याख्येयम् । संगमय्य, 'त्यपि लघु-
पूर्वाद्' इति णेरयादेशः । जीविका, कर्तरि ण्वुल् । वां, षष्ठीद्वितीयाद्विवचने वामादेशः ॥

ईदृशं निगदति प्रिये दृशं संमदात्किमदियं न्यमीलयत् ।

प्रातरालपति कोकिले कलं जागरादिव निशः कुमुद्वती ॥ १५१ ॥

ईदृशमिति ॥ इयं प्रिये ईदृशमेवंप्रकारमन्यदपि निगदति सत्येव संमदाद्धर्षात् । सुर-
तानन्दजश्रमादिति यावत् । तस्माद्धेतोर्दृशं नेत्रे कियत्किंचिन्न्यमीलयन्निमीलितवती । श्रमसं-
जातया निद्रया प्रयोजिकयेति शेषः । निद्रावित्यर्थः । श्रान्तो हि निद्राति । संमदादेवं गदति
सतीति वा । दृशं न्यमीलयत् । संमदादिव प्रियप्रियोक्तिश्रवणसंजातहर्षवशादिवेत्यर्थः ।
आनन्दातिशयसुखमनुभवन् हि निमीलितदृग्भवतीति प्रतीयमानोत्प्रेक्षा वा । कियदित्यनेन
दृशोऽर्धनिमीलनस्य सूचितत्वाद्धन्यतमत्वमस्याः सूचितम् । केव—प्रातः कोकिले कलं मधु-
रास्फुटध्वनिं श्रोत्रसुखमालपति सति कुमुदिनीव । कुमुदिनी यथा निमीलितोत्पला भवति तथे-
यमपि । कस्मादिव—निशो रात्रिसंबन्धिनो जागरादिव । रात्रावनिद्रो हि प्रातर्दृशं घूर्णेन
निमीलयति । कुमुदिन्यपि रात्रावनिद्रावशादिव प्रातर्निमीलयति, तस्मादियमपि । प्रतीयमा-
नोत्प्रेक्षा । न्यमीलितमिति पाठे—णौ चङि 'भ्राजभास-' इति पाक्षिक उपधाह्रस्वः । जाग-
राद्भावे घञि 'जाग्रोऽविचिण्णलिङ्त्सु' इति वृज्यपवादो गुणः ॥

मिश्रितोरु मिलिताधरं मिथः स्वप्नवीक्षितपरस्परक्रियम् ।

तौ ततोऽनु परिरम्भसंपुटैः पीडनां विदधतौ निदद्रतुः ॥ १५२ ॥

मिश्रितेति ॥ ततोऽनु तादृक्प्रियभाषणमध्य एव भैमीसंभोगरसानन्तरं परिरम्भरूपे
संपुटे । संश्लेषपेटिकायामिति यावत् । तत्र पुनरपि पीडनां गाढालिङ्गनां विदधतौ कुर्वाणौ
तौ मिश्रिते परस्परान्तरालघटिते कुरु यस्यां क्रियायां तद्यथातथा, मिथः पानवशादन्योन्य-
मिलितावधरौ यस्यां क्रियायां तद्यथातथा, स्वप्ने वीक्षिता परस्परक्रियाऽन्योन्यचुम्बनादिव्या-
पारो यस्यां क्रियायां तद्यथातथा निदद्रतुः क्षीरनीरालिङ्गनं कृत्वा निद्रितावित्यर्थः । पीडनां,
प्यन्तलाद्युच् ॥

तथातायातरंहच्छलकलितरतश्रान्तिनिश्वासधारा-

जलव्यामिश्रभावस्फुटकथितमिथःप्राणमेदव्युदासम् ।

बालावक्षोजपत्राङ्कुरकरिमकरिं मुद्रितोर्वीन्द्रवक्ष-

श्रिङ्गाख्यातैकभावोभयहृदयमयाद्वन्द्वमानन्दनिद्राम् ॥ १५३ ॥

तदिति ॥ तद्वन्द्वं स्त्रीपुंसमिथुनमानन्देन संभोगसुखभरेण निद्रामयात्प्राप । किंभूतम्—
निद्रासंबन्धिश्वासानां यातायातयोर्निर्गमप्रवेशयोः संबन्धिनो रंहसो वेगस्य छलेन व्याजेन
कलिताऽङ्गीकृता या रतश्रान्तिनिश्वासधाराः सुरतश्रमसंजातनिश्वासपरम्परास्तासाम् । न्यम-
जलमनवरतं सुतरां यो व्यामिश्रभावः निद्रावशमैमीनासानिर्गतश्वासपरम्परासु नि- नल-
नासानिर्गतनिश्वासपरम्पराः प्रविष्टाः, एवं वैपरीत्येनापि ज्ञातव्यम् । भैमीनिश्वासधार- र्गस्य
नलनिश्वासधारया सह मिलित्वा नलनासिकां प्रविशति, अत्रापि वैपरीत्यं ज्ञातव्यम् इति
मिश्रीभावार्यमिव यातायाते । तथा च—जले जलप्रवेशवदन्योन्यस्य निश्वासपरम्परा- मति-

तराममेदोपलम्भ इति यावत् । तेन कर्तुंभूतेन स्फुटं स्पष्टं कथितः मिथोऽन्योन्यस्य प्राणानां मेदन्युदासो मेदनाशः प्राणैक्यं यस्य तथा—वालाया वक्षोजौ स्तनौ तत्र पत्राङ्कुराः पत्रवल्लीभूताः, तत्पत्रवल्लीषु वर्तमानाः करिमकर्यः कस्तूर्यादिरचिता हस्तिमकर्यस्ताभिर्मुद्रितं चिह्नितं निद्रासमयकृतगाढालिङ्गनवशात्संलभप्रतिरूपकं कृतमुर्वान्द्रवक्षस्तद्रूपं चिह्नं तेनाख्यातोऽतितरां स्पष्टं कथित एकभाव एकत्वममेदो यस्यैवंभूतमुभयोर्मैमीनलयोर्हृदयं वक्षस्थलम्, अथ च चित्तं यत्र । यातेत्यादि, बालेत्यादि च द्वयं क्रियाविशेषणत्वेन वा योज्यम् । आत्मैक्यं शरीरैक्यं च क्रमेण वर्णितमिति ज्ञेयम् । उभयोरपि मिश्रितश्वासलादेकप्राणशब्दश्लेषादुत्प्रेक्षितम् ॥

श्रीहर्षं कविराजराजिमुकुटालंकारहीरः सुतं

श्रीहीरः सुषुवे जितेन्द्रियचयं मामल्लदेवी च यम् ।

यातोऽस्मिञ्शिवशक्तिसिद्धिभगिनीसौभ्रात्रभव्ये महा-

काव्ये तस्य कृतौ नलीयचरिते सर्गोऽयमष्टादशः ॥ १८ ॥

श्रीहर्षमिति ॥ शिवस्य शक्तेश्च सिद्धिर्यत्र (शिवशक्तिसाधनं यत्र कृतं) स शिवशक्तिसाधननामा ग्रन्थः । शिवभक्तीतिपाठे—शिवस्य भक्तेः सिद्धिर्यत्र शिवभक्तिप्रतिपादको ग्रन्थविशेषः । तस्य (सैव) भगिनी एककर्तृकत्वात्, तस्यां सौभ्रात्रेण शोभनभ्रातृभावेन भव्ये प्रशस्ते तत्तुल्यसरसशब्दार्थन्यासे नलीयचरितेऽष्टादशानां पूरणः सर्गः समाप्तः । शिवशक्तिसिद्धिरपि मया कृतेति सूचितम् । सौभ्रात्रमिति भावे युवादित्वाद् । अष्टादशः, 'तस्य पूरणे ङट्' ॥

इति श्रीवेदरूपनामकश्रीनरसिंहपण्डितात्मजनायणविरचिते

नैषधीयप्रकाशेऽष्टादशः सर्गः समाप्तः ॥

एकोनविंशः सर्गः ।

निशि दशमितामालिङ्गन्त्यां विबोधविधित्सुभि-

र्निषधवसुधामीनाङ्कस्य प्रियाङ्गमुपेदुषः ।

श्रुतिमधुपदस्त्रगवैदग्धीविभावितभाविक-

स्फुटरसभृशाभ्यक्ता वैतालिकैर्जगिरे गिरः ॥ १ ॥

निशीति ॥ सर्गसंगतिः स्पष्टा । वैतालिकैर्बन्दिमिर्गिरो जगिरे । किंभूतैः—निशि रात्रौ ।

'वात्यं वृद्धिर्वपुः पुष्टिः प्रशोत्साहौ बलं महः । दशकेन निवर्तन्ते मनः पथेन्द्रियाणि च' इति वचनात् । दशकस्य शतायुषः पुरुषस्यावसानोपलक्षकोऽवस्थाविशेषो दशमः स विद्यते येषां दशमिने हृद्वास्तेषां भावो दशमिता तामालिङ्गन्यामवसानं प्राप्तया संजातप्रायप्रभातायां सत्यां द्वाङ्गं भैमीसमीपमुपेयुषः प्राप्तवतस्तया सह निद्रितस्य निषधदेशवसुधायां मीनाङ्कस्य कामसमीपलस्य विबोधं जागरां विधित्सुभिः कर्तुमिच्छुभिः । कीदृशो गिरः—श्रोतॄणां श्रुत्योः श्रवणमधु अमृतरूपाऽतिमधुरा पदस्त्रं सुतिष्ठन्तपदमाला तस्या वैदग्ध्या वक्रोक्त्यादिरच-

नाचातुर्येण विभाविता ध्वनिवृत्त्या व्यञ्जनान्यापारेण प्रकाशिता भाविका रत्यादिस्थायिव्यमि-
चारसहचारिरूपैर्भावैर्युक्ता । ज्ञापिता इति यावत् । तादृशाः स्फुटाः प्रसन्नतरत्वेन वालिशैरपि
प्रतीता ये रसाः शृङ्गारादयस्तेभ्यस्तैर्नितरामभ्यक्ताः सर्वतः सिक्ताः । एकमपि पदं नीरसं यासु
नास्त्यतिरसिकाः । नलप्रबोधार्थं भागधैर्मधुरं प्रातर्वर्णेनमारब्धमित्यर्थः । रत्यादयः स्थायि-
भावाः, निर्वेदादयश्चयस्त्रिंशद्भावाः । 'वैतालिका बोधकराः' इत्यमरः । दशमोऽवस्थाविशेषो
विद्यते यस्यासौ दशमी वृद्धः । अत इनिः । योगरूढोऽयं शब्दः । दशमिन्या वृद्धाया भावो
दशमितेति वा । विशिष्टस्तालो वितालः स शिल्पं येषां वैतालिकाः 'शिल्पम्' इति ठक् ।
सौखशायिका इत्यर्थः । तदुक्तम्—'वैतालिकास्तु कथ्यन्ते कविभिः सौखशायिकाः । राज्ञः
प्रबोधसमये घण्टाशिल्पास्तु घाण्टिकाः ।' जमिरे 'गै शब्दे' कर्मणि तद् । अस्मिन्सर्गे 'ब्रूमः—'
(१९-५६) इति यावद्धरिणीछन्दः ॥

जय जय महाराज प्राभातिकीं सुषमामिमां
सफलयत मां दानादक्ष्णोर्दरालसपक्षमणी ।

प्रथमशकुनं शय्योत्थायं तवास्तु विदर्भजा

प्रियजनमुखाम्भोजात्तुङ्गं यदङ्ग न मङ्गलम् ॥ २ ॥

जयेति ॥ भो महाराज, त्वं जय जय सर्वोत्कर्षेण वर्तस्व । त्वमिमां प्रत्यक्षदृश्यां प्राभा-
तिकीं प्रातःकालसंध्यादिजनितां सुषमां परमां शोभां दरमीषदलसे तत्कालमेव निद्रालागादीष-
दूर्णेनयुते अधोन्मिषिते पक्षमणी ययोरक्ष्णोर्नेत्रयोर्दोनाद्विषयीकरणाद्धेतोः सफलयतमामतितरां
सफलां कुरु । तत्कृतदर्शनेनेयं धन्या भविष्यति तस्माच्छीघ्रमुद्वृध्यस्वेति भावः । विदर्भजा
शय्योत्थायं शय्यायाः सकाशादुत्थाय तव प्रथमं पूर्वं प्रातःकालभवं च शकुनं शुभसूचकं
वस्त्वस्तु । तत्स्थाने भैम्येव भूयादुत्थितः सन् प्रथमोत्थितभैमीमुखमेव प्रथमं पश्येत्यर्थः ।
यद्यस्मात्—हे अङ्ग खामिन्, प्रियाजनस्य मुखाम्भोजादन्यत्तुङ्गमुत्कृष्टं मङ्गलं शुभावहं वस्तु
नास्ति । प्रातरुत्थाय प्रथमं प्रियजनमुखं द्रष्टव्यमिति लौकिकी स्थितिः । तत्तः पूर्वं भैम्युत्ति-
ष्ठत्विति भावः । दरालसपक्षमत्वं तत्कालमुद्वृद्धस्य जातिः । 'पश्चाच्छयनं पूर्वमुत्थानम्' इति
स्थितिः, उत्तमकुलस्त्रीजातिश्च । जय जयेति वीप्सायां द्विरुक्तिः । प्रभाते भवेति 'कालाद्वृज्' ।
सफलयतमाम् 'तत्करोति—' इति प्यन्ताल्लोटि तमपि 'किमेत्तिङ्—' इत्यामुः । शय्योत्थायम्,
'अपादाने परीप्सायाम्' इति णमुल् । परीप्सा लरा । 'तृतीयाप्रभृतीनि—' इति समासः ॥

वरुणगृहिणीमाशामासादयन्तममुं रुची-

निचयसिचयांशांशग्रंशक्रमेण निरंशुकम् ।

तुहिनमहसं पश्यन्तीव प्रसादमिषादसौ

निजमुखमितः स्मेरं धत्ते हरेर्महिषीहरित् ॥ ३ ॥

वरुणेति ॥ हे राजन्, हरेरिन्द्रस्य महिषी राज्ञी असौ प्राची हरिदिक् इतः प्रसन्नोऽहः
प्रारम्भभाग एव निजमुखं तिमिरलागे प्रसादमिषाद्वैर्मल्यव्याजात्स्मेरं सहासं धत्ते इति ।
उत्प्रेक्षते—कथंभूतेव—वरुणस्य गृहिणीं भार्यां प्रतीचीमाशामासादयन्तमभिगच्छन् अत

१ 'अर्थान्तरन्यासः' इति जीवातुः ।

एव—रुचिनिचयस्य कान्तिसमूहरूपस्य सिचयस्य वल्लस्यांशा भागास्तेषामप्यंशेन लेशेन अंश-
स्तस्य क्रमेणैकैकभागापगमक्रमेण निर्गता अंशवो यस्य तं निरंशुकम्, अथ च—विवल्लममुं
तुहिनमहसं पश्यन्तीव । मय्यनुरक्तस्त्वभ्युदयभागभूत् इदानीमन्यस्यामनुरक्त इमां दशामा-
पन्नोऽयमितीव हसतीत्यर्थः । अन्यापि नार्यनुरागातिविह्वलं गलद्वल्लं परत्रीं सेवमानं विटं दृष्ट्वा
मुखं स्मेरं करोति । प्राच्यामरुणोदयोऽभूत्, प्रतीच्यां त्वरुणकिरणप्रसरणवशाच्चन्द्रो निष्प्रसो-
ऽस्तं जिगमिषुरस्ति, तस्माच्छीघ्रं बुध्यस्वेति । अंशेन अंशः, 'तृतीया—' इति योगविभागा-
त्समासः, ततः पूर्वेण षष्ठीसमासः । इतः सप्तम्यर्थे तसिः । एवंभूतं चन्द्रं पश्यती इतोऽस्मा-
द्धेतोरिवेति । इतो दृश्यमानादस्मात्प्रसादमिषादिति वा संवन्धे पञ्चम्येव ॥

अमहतितरास्तादृकारा न लोचनगोचरा-

स्तरणिकिरणा घामञ्चन्ति क्रमादपरस्परः ।

कथयति परिश्रान्तिं रात्रीतमस्सहयुध्वना-

मयमपि दरिद्राणप्राणस्तमीदयितस्त्विषाम् ॥ ४ ॥

अमहतीति ॥ भो राजन्, अमहतितराः स्वरूपेणैव सूक्ष्मतरा ध्रुवास्त्वहत्यादयस्तारा
इदानीं तादृक् पूर्ववल्लोचनगोचरा न भवन्ति । स्वरूपेण सूक्ष्मत्वात्पूर्वमपि चक्षुष्मतामपि
महता यत्नेन या दृश्यन्ते ता इदानीं सर्वथा न दृश्यन्त एवेत्यर्थः । तादृयो बहुसंख्याः पूर्वं
प्रकाशमानाश्च यास्तारकाः खाल्यार्द्रादयस्ताः संप्रति सुतरामल्पाः सूक्ष्माश्च सत्यो नेत्रगोचरा
न भवन्तीति वा । यस्मात्तरणेः सूर्यस्य किरणा अपरस्परा अहमहमिकया सततमविच्छेदेन
प्रवृत्ताः सन्तः क्रमाद्दृष्टां गगनमञ्चन्ति गाहन्ते । सूर्यकरसर्शान्निष्प्रमल्लात्तारा न दृश्यन्त
इत्यर्थः । तथा—दरिद्राणाः क्षीणाः प्राणा असवो यस्यैवंभूतोऽस्तं जिगमिषुरथं तमीदयितो
निशानाथश्चन्द्रोऽपि रात्रीतमसा सहयुध्वनां संप्रामं कुर्वतीनां निजलिषां परिश्रान्तिं साम-
स्येन म्लानिं रणपातं च कथयति न केवलं त्विष एव दरिद्राणप्राणाः किंतु चन्द्रोऽपीत्यपिश-
ब्दार्थः । अतिशयेन महस्यो महतितराः 'धरूप—' इति ह्रस्वः, ततो नञ्समासः । गोचरः
पुमान् । अपरे च परे च 'अपरस्पराः क्रियासातत्ये' इति सुट् । द्यां सततमविच्छेदेनाश्च-
तीत्यर्थः । सहयुध्वनां, 'सहे च' इति युधेः कनिपि 'वनो र च' इति प्रासौ ङीत्रौ 'वनो न
हृशः' इति निषेधाच्च भवतः । दरिद्राणेति, 'दरिद्रातेरार्धधातुके—' इत्यादिना प्राप्तोऽप्या-
लोपो 'न दरिद्रायके लोपो दरिद्राणे च नेष्यते' इत्यादिनिषेधाच्च भवति ॥

स्फुरति तिमिरस्तोमः पङ्कप्रपञ्च इवोच्चकैः

पुरुसितगरुच्चञ्चञ्चपुटस्फुटचुम्बितः ।

अपि मधुकरी कालिमन्या विराजति धूमल-

च्छविरिव रवेर्लाक्षालक्ष्मीं करैरतिपातुकैः ॥ ५ ॥

स्फुरति ॥ हे राजन्, तिमिरस्य स्तोमः समूहः लाक्षा लक्ष्मीमतिपातुकैरतिक्रामद्भि-
स्तोमैर्धूमलैश्च रक्तैरैवैः करैः कृत्वा पुरुषां बहूनां सितगरुतां श्वेतपक्षाणां च चक्षुष्यपलैः,

१ मी मेषशब्देन प्रसादरूपापह्वेन पराङ्गनासंगतपुरुषदर्शनजन्यसितत्वोत्प्रेक्षणात्सापह्ववोत्प्रेक्षा-
इति जीवातुः । २ 'समुच्चयोलंकारः' इति जीवातुः ।

अरुणिन्ना विलसद्भिर्वा चक्षुपुटैः स्फुटं यथा तथा चुम्बितः स्पृष्टः पङ्क्तस्य प्रपञ्चः समूह इवो-
च्चकैरतितरां स्फुरति शोभते । तिमिरस्तोमोऽन्तराप्रविष्टसूर्यकिरणस्यार्शद्विसखननार्थं पङ्क्तप्रवि-
ष्टहंसारुणचपलचक्षुपुटशवलपङ्क्तवच्छोभतेतरामित्यर्थः । तथा—आत्मानं कालीं मन्यते कालि-
मन्या अतिकृष्णा भ्रमर्यप्यरुणतरैः सूर्यकिरणैर्धूमलच्छविरिव च कृष्णारुणकान्तिरिव शोभ-
तेतराम् । सूर्यकराः प्रसृताः तिमिरं चालपीभूतमिति भावः । 'धूमलौ कृष्णलोहिते' इत्यमरः ।
उच्चकैः, अव्ययत्वादकच् । मधुकरी, जातिवाचित्वान्डीष् । कालिमन्या, 'आत्ममाने खश्च'
इति खश्, दिवादित्वाञ्छयन्, 'खित्यनव्ययस्य' इति ह्रस्वः 'अरुद्विषद्-' इति मुमु । लाक्षा-
लक्ष्मी, 'न लोका-' इति षष्ठीनिषेधः ॥

रजनिवमथुप्रालेयाम्भःकणक्रमसंभृतैः

कुशकिसलयस्याच्छैरग्रेष्यैरुदविन्दुभिः ।

सुधिरकुशलेनायःसूचीशिखाङ्कुरसंकरं

किमपि गमितान्यन्तर्मुक्ताफलान्यवमेनिरे ॥ ६ ॥

रजनीति ॥ रज्याः वमथुवत्करिणीवदननिर्गतजलवत्प्रालेयाम्भसो हिमजलस्य कणा
लेशास्तेषां गलनक्रमेण संभृतैः सन्वितैः कुशकिसलयस्याग्रेष्यैरप्रस्थितैः सूचीतीक्ष्णाग्रभागे
स्थितैरच्छैर्निर्मलतरैरुदविन्दुभिर्हिमजलकणैः कर्तृभिर्मुक्ताफलान्यवमेनिरेऽवगणितानि । मौक्तिक-
कतुल्यैर्जातमित्यर्थः । किंभूतानि मुक्ताफलानि—सुधिरं विवरकरणे कुशलेन मणिकारेण
मध्ये किमपि लोकोत्तरं, स्तोकं वा, अयःसूच्या लोहसूच्या वेधनशलाकायाः शिखैव सूक्ष्म-
लादङ्कुरस्तेन संकरं संयोगं गमितानि प्रापितान्यर्धविद्वानि । 'वमथुः करिशीकरः' इत्यमरः ।
'द्वितोऽथुच्' । अग्रेष्यैः, 'अधिकरणे शेतेः' इत्यजन्ते शयशब्दे 'शयवास-' इति
सप्तम्या अङ्क । सूची, 'हृदिकारात्-' ङीष् । संकरं, 'ऋदोरैप्' ॥

रविरुचिऋचामोकारेषु स्फुटामलविन्दुतां

गमयितुममूर्च्छीयन्ते विहायसि तारकाः ।

स्वरविरचनायासामुच्चैरुदात्ततया हताः

शिशिरमहसो विम्बादस्मादसंशयमंशवः ॥ ७ ॥

रवीति ॥ रवेः पौर्वाहिक्यो रुचय एव ऋचस्तासां [प्रातःकाले रविकिरणानामृग्रूप-
लात् । 'ऋग्मिः पूर्वाह्णे दिवि देव ईयते यजुर्वेदे तिष्ठति मध्येऽहः' इत्यादिश्रुतैः] ऋग्वेद-
वाक्यानामोकारेषु प्रारम्भप्रणवेषु, अथ च—लक्षणया प्रारम्भेषूदयसमयेषु स्फुटां प्रकटाम-
मलां खरोच्चारणादिदोषरहितां विन्दुतामनुस्वाररूपां गमयितुममूर्च्छीयन्ते विहायसि स्थितास्तारकाः
केनाप्युच्चीयन्तेऽवचयेन संगृह्यन्त एव । वृत्तामललायोग्यत्वाच्च ऋक्प्रणवविन्दुनिर्माणार्थ-
मेता गृह्यन्त इव ततो न दृश्यन्त इत्यर्थः । प्रत्यृचमोकारसद्भावात्तद्वाहुल्यात्तारारविना गमयि-
तुमंशवः । अथ च—उद् ऊर्च्य चीयन्ते, नीयन्ते इति यावत् । सूर्यप्रमोदय एव तारका
नश्यन्तीति भावः । तथा—अस्तमयोन्मुखादस्माच्छिशिरमहसश्चन्द्रस्य विम्बात्—अदंश-

१ 'अत्र कात्या शृङ्गा रविकरैर्लोहिलाजीविकाराचद्रतेन तदुत्थापिता धूमलत्वोत्प्रेक्षेति स' इति
जीवातुः । २ 'अत्र दर्माग्रविन्दूनां सूच्यग्रलभमुक्ताफलैरुपमा, प्रालेयाम्भःकणेषु वमथुवत्प्रा-
लेयैः करिणीलरूपणसिद्धिरकदेशावर्तक इत्यनयोर्ङ्गाभिभावात्संसृष्टिः' इति जीवातुः ।

बोऽप्यासामृचामुच्चैर्नंतरामुदूर्ध्वमात्ततया गृहीततया, अथ च—लक्षणावशाद्विशालतयोपरि-
स्थिततया वा, अथ च—‘उच्चैरुदात्तः’ इत्युदात्तलक्षणयोगादुच्चैरुदात्तत्वेन योग्यत्वादुदात्तस्व-
रस्य विरचनाय निर्माणाय असंशयं निश्चितं केनापि हृता इव । उदात्तस्य शिरस्त्युपलभ्यमा-
नलव्यञ्जिकोर्ध्वा रेखा लिख्यते । यजुर्वेदे चरकशाखायामुपनिषदि ‘उच्चैरुदात्तः’, ‘नीचैर-
नुदात्तः’, ‘समाहारः स्वरितः’ इति लक्षणं द्रष्टव्यम् । चन्द्रकिरणानामप्यस्तमये उपरिगामि-
त्वात्सूक्ष्मोपरितनरेखातुल्यत्वादेवमुत्प्रेक्षितम् । सूर्यप्रभोद्गमक्रमेण चन्द्रकिरणा अपि कृशी-
भूता इति भावः । वृता इति पाठे—स्वीकृताः । असंशयमुभयत्रापि योज्यम् । रुचिक्रचाम्,
‘ऋत्यकः’ इति प्रकृतिभावः ॥

व्रजति कुमुदे दृष्ट्वा मोहं दशोरपिधायके
भवति च नले दूरं तारापतौ च हतौजसि ।

लघु रघुपतेर्जायां मायामयीमिव रावणि-

स्तिमिरचिकुरग्राहं रात्रिं हिनस्ति गभस्तिराद् ॥ ८ ॥

व्रजतीति ॥ गभस्तिराद् सूर्यः तिमिरमेव चिकुरास्तिमिरतुल्याः केशास्तेषु गृहीत्वेति
ग्राहं रात्रिं हिनस्ति लघु शीघ्रं विनाशयति । कः कामिव—रावणिरेन्द्रजिन्मायामयीं माया-
निर्मितां रघुपतेर्जायां सीतामिव । कस्मिन्सति—वाक्यार्थस्य कर्मत्वात्तदीयं रात्रिर्हिंसनरूपं
कर्म दृष्ट्वा कुमुदे कैरवे मोहं संकोचं व्रजति सति । अथ च—सीतार्हिंसनरूपं कर्म दृष्ट्वा
कुमुदाख्ये वानरे मूर्च्छां गच्छति । तथा—नले च भवति लयि दृष्ट्वा सूर्योदयसमयं ज्ञात्वा
दशोरपिधायके उन्मीलितनेत्रे सति । यद्वा—नले लयि नेत्रयोरारच्छादके भवति सति ।
अथ च—नले वानरसेनापतौ दारुणं तदीयं कर्म दृष्ट्वा किमपि कर्तुमशक्यत्वाद्दुःखवशाद्वा
तारापतौ च सुग्रीवे दशोरपिधायके हतौजसि च निस्तेजस्के म्लानवदने च सति । रात्रिर्गता,
रविरुदितः, कुमुदं च निमीलितम्, कमलं चोन्मीलितम्, चन्द्रश्च निष्प्रभो जात इत्यर्थः ।
मायामय्याः सीताया वध इन्द्रजिता कृत इति रामायणे । मायामयीं, प्राचुर्ये मयटि लीप् ।
रावणिः, अपलार्थे बाह्वादित्वादिव् । चिकुरग्राहं, सप्तम्यन्त उपपदे ‘समासत्तौ’ इति ग्रहेण-
मुल् । गभस्तिमी राजते गभस्तिराद्, ‘सत्सूद्विष-’ इति क्तिप् ॥

त्रिदशमिथुनक्रीडातल्पे विहायसि गाहते

निधुवनधुतस्त्रग्भागश्रीभरं ग्रहसंग्रहः ।

मृदुतरकराकारैस्तूलोत्करैरुदरंभरिः

परिहरति नाखण्डो गण्डोपधानविधां विधुः ॥ ९ ॥

त्रिदशेति ॥ ग्रहसंग्रहः शुक्रादिस्थूलतारासमूहः त्रिदशा देवास्तेषां मिथुनं तस्य
क्रीडातल्पे निधुनि तल्पे मञ्चरूपे विहायसि गगने निधुवनं सुरतसंमर्दस्तेन धुता विक्रीणाः स्रजः
पुष्पगणे इत्यासां भाग एकदेशस्तस्य श्रीभरं शोभातिशयं गाहते । तथा—विधुरखण्डः पूर्णो
वृत्तश्च त्रिगण्डोपधानविधां कपोलतलाधःस्थाप्यमानवृत्तं शुभ्रतरच्छीर्षकप्रकारं न परिहरति
न लम्बितं, अङ्गीकरोत्येव, तद्वच्छोभत इत्यर्थः । किंभूतो विधुः—मृदुतरकराकारैरतिमृदुर-
श्मिभूतस्तूलोत्करैः कार्पाससमूहैरुदरंभरिः परिपूरितमध्यः । गण्डोपधानं मृदुतरकार्पासपूरित-

मध्यं वृत्तं शुभ्रं च भवति । स्थूलतरास्तारास्तल्पविकीर्यमाणकुसुमतुल्या इतस्ततो दृश्यन्ते । चन्द्रोऽपि सौरप्रकाशस्यासन्नत्वेन संकुचिताभिः स्वकान्तिर्मिर्मध्यमेव पूरयन्मर्दितगण्डोपधान-
वन्निःशोभोऽस्तमयोन्मुखो जात इति भावः । संप्रहः, 'ग्रहवृद्धनिश्चिगमश्च' इत्यप् । उत्करः,
'ऋदोरप्' । उदरंभरिः, 'फलेग्रहिरात्मंभरिश्च' इति चकारस्यानुक्तसमुच्चयार्थकत्वादिन्
नुमागमश्च ॥

दशशतचतुर्वेदीशाखाविवर्तनमूर्तयः

सविधमधुनाऽलंकुर्वन्ति ध्रुवं रविरश्मयः ।

वदनकुहरेऽप्यध्येतृणामयं तदुदञ्चति

श्रुतिपदमयस्तेषामेव प्रतिध्वनिरध्वनि ॥ १० ॥

दशेति ॥ दश शतानि यासां ता एकसहस्रसंख्याश्चतुर्णामृगवेदादिवेदानां समाहारश्चतु-
र्वेदी तस्याः शाखानामाश्वलायनतैत्तिरीयकादिसंज्ञानां तत्तद्वेदभागानां विवर्तनरूपा अतात्त्विका
अन्यथाभावरूपाः शाखारूपतां प्राप्ता मूर्तयः स्वरूपाणि येषां तादृशा रविरश्मयो ध्रुवं यस्मा-
दधुना प्रातःसमये सविधमस्मदादिसमीपदेशं भूषयन्ति सर्वेऽपि समीपदेशमागच्छन्ति । तत्त-
स्मादयमध्येतृणां वेदं पठतां वदनलक्षणेषु कुहरेषु दरीषु विषय आकर्ण्यमानवर्णानुरूपस्तेषां
वेदशास्त्रीभवन्मूर्तानां सूर्यकराणामेव श्रुतिपदमयो वेदपदरूपः प्रतिध्वनिः प्रतिशब्दोऽध्वनि
गगन उदञ्चत्यूर्ध्वं प्रसरति । दरीषु प्रतिशब्दो युक्तः । अध्वनि मध्यतारध्वनिरहितं यथा
तथेति । अध्वेतारो हि प्रातर्मेन्द्रध्वनिना वेदानधीयते । ध्रुवमुत्प्रेक्षायां वा । सूर्योदयो
जातः, अध्वेतारश्च वेदानधीयत इत्यर्थः । दशशतेति मूर्तिविशेषणम् । चतुर्वेदी, समाहारे
द्विगोर्होप् । पदमयः, ताद्रूप्ये मयद् ॥

नयति भगवानम्भोजस्याऽनिबन्धनबान्धवः

किमपि मधवप्रासादस्य प्रघाणमुपपन्नताम् ।

अपसरदरिध्वान्तप्रत्यग्वियत्पथमण्डली-

लगनफलदधान्तखर्णाचलभ्रमविभ्रमः ॥ ११ ॥

नयतीति ॥ अम्भोजस्य कमलकुलस्यानिबन्धनबान्धवोऽकारणमित्रं तदानन्दकारी भग-
वान् षड्गुणैश्वर्यसंपन्नः श्रीसूर्यो मधवत इन्द्रस्य वैजयन्ताख्यस्य प्रासादस्य प्रघाणमलिनदं
किमपि स्तोकं तथातथोपपन्नतामाश्रयतां नयति प्रापयत्याश्रयति । तावत्पर्यन्तमूर्ध्वमागत
इत्यर्थः । अथ च—तं श्लिष्यति । पराङ्मुखशत्रोः शूरस्य परस्पराश्लेषो युक्तः । किंभूतः—
अपसरत्पुरः पलायमानमरिरूपं ध्वान्तं तस्य प्रतीचः पश्चिमाशायाः संबन्धिनि वियत्पथे
गगनमार्गे मण्डल्या संधिभावेन यल्लगनं संश्लेषः प्रत्यगिदगन्तागमित्वम्, लयनमिति पाठे—
संधिभावेन यत्तिरोधानं सामस्त्येनादर्शनं तेन फलन्सफलो भवन्नश्रान्तो निरन्तरः शार्णाच-
लस्य मेरोः प्रदक्षिणलक्षणो भ्रमः स एव विभ्रमो विलासो यस्य । सद्रस्तुपरिपाल-
भ्रमतो यामिकस्य चौरपलायनेन यथा साफल्यं भवति तथा खर्णाचलरक्षणाय सूर्य-
मण-

१ 'अत्र श्रियमिव श्रियम्', 'विधामिव विधाम्' इति सादृश्याक्षेपादुभयत्र निदर्शनोत्थानात्प्रा-
सङ्घटिः' इति जीवाहुः ।

विलाससाफल्यं युक्तमित्यर्थः । अत एव स्वर्णाचलपदं प्रायोजि । अत्रापि पूर्वोत्तरार्धविपर्ययो
ज्ञातव्यः । 'प्रघाणप्रघणालिन्दाः' इत्यमरः । वान्धवः, प्रह्लादित्वात्स्वार्थेऽण् । मैघवप्रासादस्य
प्रातिपदिकान्तत्वान्नलोपः । 'अगारैकदेशे प्रघणः प्रघाणश्च' (इति) 'उपघ्न आश्रये' इति च
प्रघाणोपघ्नशब्दौ साधू । प्रत्यक्, 'दिक्शब्देभ्यः-' इत्यस्तातेः 'अञ्छेळक्' इति लृक् । 'तसि-
लादिस्तद्धितः' (?) इत्यव्ययत्वम् ॥

नभसि महसां ध्वान्तध्वाङ्गप्रमापणपत्रिणा-

सिंह विहरणैः श्यैनं पातां रवेरवधारयन् ।

शशविशसनत्रासादाशामयाच्चरमां शशी

तदधिगमनात्तारापारापतैरुदडीयत ॥ १२ ॥

नभसीति ॥ शशी निजाङ्गवर्तिशशाख्यपञ्चविशेषस्य विशसनं मारणं तस्माद्यन्त्रासो भयं तस्माच्चरमामाशां पश्चिमां दिशमयाद्यथौ । तथा—तारा नक्षत्राणि तद्रूपैः पारापतैस्तस्य चन्द्र-पलायनवृत्तान्तस्य सूर्यस्य मृगयाख्यमवृत्तान्तस्य चाधिगमनात्परिज्ञानादुददीयत पलायितम् । किंविधः शशी—नभसि गगने ध्वान्तमन्धकारस्तद्रूपाणां ध्वाङ्क्षाणां काकानां प्रमापणे मारणे विषये पत्रिणां श्येनाख्यपक्षिरूपाणां महसां सूर्यतेजसामिह प्राग्भागे विहरणैः क्रीडनैः रवेः श्रीसूर्यस्य श्यैनंपातां मृगयामवधारयन्निर्धारयन् । अन्यस्मिन्नपि राज्ञि मृगयाश्येनपातेन काकादीन् हिंसति सति शशयुक्तः पुरुषो मदीयं शशमपि मांसार्थमेतदीयाः श्येना हनिष्यन्तीति भिया पलाय्य गच्छति । पारापता अप्युद्धीय यान्ति । सूर्यकिरणा गगने खेलन्ति, चन्द्रः प्रतीचीं गतः, ताराश्च न दृश्यन्त इति भावः । इह नभसीति वा । शशेन नित्ययुक्तः शशी । त्रासादिव, तदधिगमनादिवेति च प्रतीयमानोत्प्रेक्षा । ‘अथ शशादनः । पत्री श्येनः’, ‘श्यैनंपाता च मृगया’, ‘पारावतः कलरवः’ इत्यमरः । पतनं पातः । भावे घञ्, श्येनानां पातः श्येनपातः सोऽस्यां क्रियायां वर्तते श्यैनंपाता मृगयेति ‘घञः सास्यां क्रिया—’ इति वः, ‘श्येनतिलस्य—’ इति मुम् ॥

भृशमविभरुत्तारा हाराज्युता इव मौक्तिकाः

सुरसुरतजक्रीडालूनादयुसद्वियदङ्गणम् ।

बहुकरकृतात्प्रातःसंमार्जनादधुना पुन-

निरुपधिनिजावस्थालक्ष्मीविलक्षणमीक्ष्यते ॥ १३ ॥

भृशमिति ॥ सुरसुरतं देवमिथुनरतं तस्माज्जाता क्रीडा विलाससंमर्दः, अथ च—
सुरतुल्यराजादिरतक्रीडासंमर्दः, तेन लुनाद्वृदिताद्वाराच्युता मुक्ता इव वृत्ततरास्तारा द्युस-
द्वियदङ्गणं सुराणामजिरभूतं यद्गगनं भृशं नितरामबिभरत्तूपूरन् । तद्गगनमधुना पुनः बहवः
सहस्रं रा यस्य स सूर्यस्तेन, अथ च—रजःशोधकेन खलपद्मा कृतात्प्रातःसंमार्जनात्प्रा-
भाति नि—अन्यद्भार्जनात्तिमिरनिराकरणद्वारा शोधनात्, अथ च—शोधन्या रजोपनयनेन
शोधने नि—रूपधिरुपाधिरहिता स्वाभाविकी निजावस्था सहजदशा तस्याः स्त्रिया कृत्वा तमी-
संवा नि—मात्यागात्, अथ च—रजः पुष्पमालामुक्ताद्युपाधित्याजनात्, सहजश्रिया विल-

१ 'अथवत्प्रासादस्ये'ति पाठो बहुपुस्तकस्यः । २ 'रूपकालंकारः' इति जीवातुः ।

न० च० ६३

क्षणमन्यादृशमीक्ष्यते विलोक्यते । सूर्यकरैर्गगनं भूषितम्, ताराश्च सर्वथा न दृश्यन्त
इत्यर्थः । इयदिति पाठे—हस्तामिनयादतिमहदित्यर्थः । 'खलपूः स्याद्बहुलरः' इत्यमरः ।
अविभक्तः, 'सिजभ्यस्त-' इति शेर्जुस् । दिवि सीदन्तीति द्युसदः, 'सत्सूद्विष-' इति किप्
'हृद्द्युभ्यां डेरुपसंख्यानम्' इत्यल्लुक्प्राप्तावपि 'तत्पुरुषे कृति बहुलम्' इति बाहुलकान्डेर्लुक्,
'दिव उत्', 'सात्पदाद्योः' इति षत्वनिषेधः । बहुकरः, खलपूपक्षे 'दिवाविभा-' इति टः ।
उपधिः, 'उपसर्गे घोः किः' ॥

प्रथममुपहृत्यार्धं तारैरखण्डिततण्डुलै-
स्तिमिरपरिषद्पूर्वापर्वावलीशवलीकृतैः ।

अथ रविरुचां प्रासातिथ्यं नभः स्वविहारिभिः

सृजति शिशिरक्षोदश्रेणीमयैरुदसक्तुभिः ॥ १४ ॥

प्रथममिति ॥ नभः कर्तुं रविरुचां तिमिरपरिषत्तमः समूहस्तद्रूपा दूर्वापर्वावल्यो दूर्वा-
ग्रन्थिपरंपरास्ताभिः शवलीकृतैः कर्तुमीकृतैर्मिश्रितैस्तारैर्नक्षत्ररूपैरुज्ज्वलैश्चाखण्डिततण्डुलैरभ-
ननिस्तुषशालिवीजैः कृत्वाऽर्धं पूजां प्रथममुपहृत्य दत्त्वा, अथानन्तरमेव स्वविहारिभिः
स्वस्मिन्वर्तमानैः स्वसत्ताकैश्च शिशिरस्य हिमस्य क्षोदश्चूर्णविन्दवस्तेषां श्रेणीमयैः परम्परा-
रूपैरुदसक्तुभिर्जलमिश्रयवचूर्णैर्प्रासातिथ्यं भोज्यान्नदानलक्षणमतिथिपूजनं सृजति करोति ।
अन्योऽपि तण्डुलदूर्वादलयुतेन जलेन पूर्वमर्घं दत्त्वा सकृत्वादिना खगृहप्राप्तायातिथये भोज्यं
ददाति । सूर्यवीक्ष्यतः पूर्वं तारास्तिमिरं च हिमजलकणानप्यपनयन्ति स्मेति भावः । 'मूल्ये
पूजाविधावर्घः', 'मुक्ताशुद्धौ च तारः स्यात्' इत्यमरः । अत्र तारशब्दः पुंलिङ्गः । तारयति
सांयात्रिकानिति प्यन्तात्तरतेः पचाद्यच् । रविरुचां, संबन्धसामान्यविवक्षया षष्ठी । उदक-
युक्ताः सक्तवः मध्यमपदलोपी, उदकानि च सक्तवश्चेति वा समासः । 'मन्थौदन-'
इत्युदादेशः ॥

असुरहितमप्यादित्योत्थां विपत्तिमुपागतं

दितिस्तुतगुरुः प्राणैर्योक्तुं न किं कचवत्तमः ।

पठति लुठतीं कण्ठे विद्यामयं मृतजीवनीं

यदि न वहते संध्यामौनव्रतव्ययभीरुताम् ॥ १५ ॥

अस्त्विति ॥ दितिस्तुता दैत्यास्तेषां गुरुः शुक्रः आदित्येभ्यो देवेभ्यो हेतुभ्य उत्थां जा-
ताम्, अथ च—सूर्यात्संजातां विपत्तिं मरणं नाशं च कचवद्बृहस्पतिपुत्रवदुपागतं प्राप्तम-
सुरेभ्यो हितमाप तेषां रात्रिचरत्वादनुकूलमपि तमः प्राणैर्योक्तुं संयोजयितुं कण्ठे लुठतीं
जाग्रद्रूपां मृतानां जीवनीमित्यनुगतार्था विद्यां किं न पठति, अपि तु स्पष्टं पठेदेव । परं
चेदयं शुक्राचार्यः प्रातःकालीनसंध्यायां मौनव्रतं मौनलक्षणो नियमस्तस्य व्ययो भ्रातृसा-
ङ्गीरतां भयशीलत्वं यदि न वहते न धारयेत्, तर्हीति संबन्धः । पठति वहते प्रातःकाल-
मान्ये लट् । लुठतीम्, वैकल्पिकत्वाश्रमभावः ॥

उदयशिखरिप्रस्थान्यह्ना रणेऽत्र निशः क्षणे

दधति विहरत्पूषाण्यूष्मद्भुताश्मजतुल्लवान् ।

उदयदरुणप्रह्वीभावादरादरुणानुजे

मिलति किमु तत्सङ्गाच्छङ्कया नवेष्टकवेष्टना ॥ १६ ॥

उदयेति ॥ अह्ना दिनेन सह निशो रात्रे रणे सङ्ग्रामरूपेऽत्रास्मिन्क्षणे । प्रातःकाल इत्यर्थः । तत्रोदयशिखरी उदयाचलस्तस्य प्रस्थानि शिखराणि कर्तृष्युष्मभिः प्रातःकालीनात-
पसंतापैः द्रुतानामश्मजतूनां शिलाजतूनां स्रवान्प्रवाहान्दधति । यद्वा—क्षण उत्सवतुल्ये रात्रिविनाशकारित्वात्सङ्ग्राम इव सङ्ग्रामे विहरंस्तयोर्युद्धकौतुकदर्शनेन परिक्रीडमानः पूर्वा-
सूर्यो ग्रहराजो यत्रैवंभूतान्युदयाचलसानूनि बालातपसंतापविलीनशिलाजतुस्रवत्प्रवाहानेव-
क्रियत्कालविलम्बधूमलीभूतरुधिरप्रवाहान्धारयन्ति । रणभूमिषु हि कालविलम्बेन धूमला-
रुधिरप्रवाहा भवन्ति । अत एव—उदयत्रुदयं प्राप्नुवन्नरुणोऽप्रजस्तत्संवन्धिनि प्रह्वीभावे-
नमस्कारे विषये य आदरो भक्त्यतिशयस्तस्माद्धेतोरुणानुजे मिलति संगमं प्राप्नुवति सति-
तयोररुणगरुडयोः सङ्गान्मेलनाद्धेतोः रक्तप्रवीड्या नवास्तत्कालमापाकादाकृष्टा इष्टका यत्र-
तादृशी नूतनेष्टकानिर्मिता वेष्टना, नवा इष्टका यत्र शिल्पे तन्नवेष्टकं तेन वा वेष्टना प्रा-
कारः किमु न शङ्क्या न तर्क्या, अपि तु सैव तर्क्येत्यर्थः । परिवारभूते दिनप्रकाशे गुध्य-
माने तद्दर्शिनो लीलाविहारिणो ग्रहराजस्य स्वामिनो महाराजोचितगैरिकसुवर्णभूषितनवेष्टका-
निर्मितप्राकारोर्ध्वस्थितिरुचिता संभाव्यते । अथ च दिनरात्र्योः सेनानीभूतयोः सङ्ग्राम उदया-
चलसानूनि तद्भटतुल्यानि रुधिरं धारयन्ति । भटाः प्रहारवशाद्रक्तसिक्ता भवन्ति । तत्र च-
दिनपक्षीयप्रस्थानां जयत्वात्सुवर्णमयगरुडसंपर्काद्वेष्टकस्य वेष्टनां सुवर्णपट्टिकाया धारणा न-
तर्क्या किमु अपि तु जयिनां तया भवितव्यमेवेति । गरुडस्तेषां सुवर्णमयवीर(विरुद)-
पट्टिकास्थाने जात इत्युचितमित्यर्थः । नवेष्टकवेष्टनेति, 'क्षियाः पुंवत्-' इति पुंवत् ।
वेष्टकः, कर्तरि ण्वुल् ॥

रविरथहयानश्वस्यन्ति ध्रुवं वडवा बल-

प्रतिबलबलावस्थायिन्यः समीक्ष्य समीपगान् ।

निजपरिवृढं गाढप्रेमा रथाङ्गविहंगमी

सरशरपराधीनस्वान्ता वृषस्यति संप्रति ॥ १७ ॥

रवीति ॥ भो राजन्, संप्रति प्रातःकाले बलस्य दैत्यस्य प्रतिबलः शत्रुः प्राचीवर्तीन्द्र-
स्तस्य बलं सैन्यं तत्रावस्थायिन्यो मध्यवर्तिन्यो वडवास्तुरङ्गयो गाढप्रेमाः सूर्याश्वेषु दृढानु-
रागाः सत्यो रविरथहयान्समीपगान्समीक्ष्य मैथुनार्थमात्मनोऽश्वानिच्छन्ति ध्रुवमुत्प्रेक्षायाम्,
निश्चितं वा इच्छन्तीवेत्यर्थः । यतः—सरशरपराधीनं स्वान्तं चित्तं यासाम् । तथा—रथा-
ङ्गविहंगमी चक्रवाक्यपि निजं स्वीयं परिवृढं चक्रवाकमिदानीं प्रातः, समीपमागतं दृष्ट्वा
कामवन्निश्चित्वा, अत एव—रात्रियोगेन दृढानुरागा सती मैथुनवाञ्छया वृषस्यति । वृष-
वद्वलानेनैतं मैथुनार्थं कामयत इत्यर्थः । सूर्याश्वः पूर्वस्यामागताः, चक्रवाकयोश्च संगमो-
जात इति भावः । अश्वस्यति वृषस्यति आत्मनोऽश्वानिच्छति वृषमिच्छति च, क्यपि 'अश्ववृ-
षयोर्मैथुनीच्छायां' इति मैथुनेच्छायामसुगागमः । व्युत्पत्तिमात्रं चैतत् । रुढ्या तु मैथुनार्थ-
मिच्छातीत्येवार्थः । तथाच—'वृषस्यन्ती तु कामुकी' इत्यमरः । 'इति रामो वृषस्यन्तीम्'

इति च कालिदासः । 'प्रभौ परिवृढः' इति निपातः । गाढप्रेमेति, 'डाबुभाभ्याम्-' इति पल्लव्येऽपि डाप् । डापो वैकल्पिकत्वादेकत्र नान्ततापि । विहंगमी, जातित्वान्डीप् । रथाङ्गं चासौ विहंगमी चेति समासः ॥

निशि निरशनाः क्षीरस्यन्तः क्षुधाऽश्वकिशोरका

मधुरमधुरं हेषन्ते ते विलोलितवालयधि ।

तुरगसमजः स्थानोत्थायं कणन्मणिमन्थभू-

धरभवशिलालेहायेहाचणो लवणस्यति ॥ १८ ॥

निशीति ॥ भो राजन्, निशि रात्रौ निरशना निराहाराः, अत एव—क्षुधा क्षीरस्यन्त आत्मनोऽत्यर्थं क्षीरं दुग्धमिच्छन्तः ते अश्वकिशोरका अतिप्रसिद्धा अश्ववालकाः मधुरमधुरं यथातथा तिलकशब्दं, तथा—विलोलिताः पुनःपुनश्चालिता वालधयः पुच्छानि यस्यां कियथायां तद्यथा तथा हेषन्ते हेषारवं कुर्वन्ति । तथा—तव मन्दुरायां स्थितस्तुरगाणां समजः समूहः स्थानोत्थायं शय्यास्थानांछीघ्रमुत्थाय कणन् हेषमाणः मणिमन्थनामके भूधरे भवानां जातानां शिलानां सैन्धवशिलानां लेहायास्वादनाय ईहया इच्छया पुनःपुनर्मुखादिचालनचेष्टया वा चणः ख्यातः सन् लवणस्यत्यात्मनो लोलुपत्वेन लवणमिच्छति । अश्वकिशोरकाः प्रातः क्षीरपानार्थं हेषन्ते, अश्वस्तु प्रातः सैन्धवास्वादनाय हेषन्त इति जातिः । सूर्योदयो जात इत्यर्थः । क्षीरस्यन्तो, लवणस्यन्तीत्यत्र चात्मेच्छायां क्यचि 'अश्व-क्षीर-' इत्यादिना 'क्षीरलवणयोर्लालसायाम्' इति वचनाल्लालसायाममुक् । किशोरकाः, 'अल्पे' इति कन् । मधुरमधुरं प्रकारे द्विः । 'हेषद् स्वनं' । समजः पशुविषयत्वात् 'समुदोरजः पशुषु' इत्यप् । स्थानोत्थायम्, 'अपादाने परीप्सायाम्' इति णमुल् । लेहः, भावे घञ् ॥

उडुपरिषदः किं नार्हत्वं निशः किमु नौचिती

पतिरिह न यदृष्टस्ताभ्यां गणैयरुचीगणः ।

स्फुटमुडुपतेराश्मं वक्षः स्फुरन्मलिनाश्मन-

श्छवि यदनयोर्विच्छेदेऽपि द्रुतं बत न द्रुतम् ॥ १९ ॥

उड्विति ॥ हे राजन्, उडुपरिषदो नक्षत्रपरम्पराया अर्हत्वं किं न, अपि त्वौचित्यमेवैतत् । तथा—निशो रात्रेरौचिती न किमु, अपि त्वौचित्यमेव । यद्यस्मात्ताभ्यां तारापङ्क्तिविभावरीभ्यां गणैयोऽल्पो रुचीगणो दीप्तिसमूहो यस्य सः क्षीणतेजाः पतिः प्राणेशश्चन्द्र इहास्मिन्समये न दृष्टः । तस्मात्तयोरौचित्यमेवेत्यर्थः । 'धन्यास्तात न पश्यन्ति पतिमङ्गकुलक्षयम्' इति वचनात्पतिविषदमदृष्टैवं द्वयोरपि ध्वस्तत्वादौचित्येव जातेत्यर्थः । स्फुरन्ती प्रकाशमाना कलङ्कव्याजेन मलिना कृष्णा आश्मनी पाषाणसंबन्धिनी छविः कान्तिर्यैवंभूतमुडुपतेर्वक्षो मध्यम्, अथ च—हृदयम्, स्फुटं निश्चितमाश्मं पाषाणविकाररूपं पटितमिवातिकठिनं मलिनं चेत्यर्थः । यद्यस्मादनयोस्तारारान्योर्विच्छेदे वियोगे, उडुपतिना विनाशे सत्यपि द्रुतं शीघ्रं न द्रुतं स्फुटितम् । पाषाणनिर्मितमेवेत्यर्थः । बत खेदे वक्षोविशेषणं वा । स्वस्यापि विलये निकटे सत्यपि तत्पतिना चन्द्रेण स्वप्रेयस्योः प्रेम नाशैतमिति तस्यानौचितीयार्थः । तारापरम्परा रात्रिश्च विनष्टा । चन्द्रोऽपि क्षीणतेजा आसत्ताशो

जात इत्यर्थः । आर्हन्तीति पाठे—‘अर्हः प्रशंसायाम्’ इति शतरि, अर्हतो भाव इति ब्राह्मणादित्वात्पञ्चि षित्वान्दीषि ‘अर्हतो नुम् च’ इति नुम् । आश्मन्, विकारेऽणि ‘अश्मनो विकारे टिलोपः’ इति टिलोपः । आश्मनेति संवन्धेऽणि विकाराभावाटिलोपामावे आश्मनी चासौ छविश्चेति समासे ‘पुंवत्कर्मधारय—’ इति पुंवत् ॥

अरुणकिरणे वह्नौ लाजानुद्गनि जुहोति या
परिणयति तां संध्यामेतामवैमि मणिर्दिवः ।

इयमिव स एवाग्निभ्रान्तिं करोति पुरा यतः

कर्मणि न कस्तस्यैवोत्कः सकौतुकमीक्षितुम् ॥ २० ॥

अरुणेति ॥ भो राजन्, या संध्या अरुणस्य किरणरूपे वह्नौ उद्गनि नक्षत्राण्येव लाजानुद्गोति, दिवो मणिस्तामेतां प्रातःसंध्यां परितो नयति प्रापयति विवाहयतीत्यहमवैमि मन्ये । यत इयमिव संध्या यथा रक्तवर्णत्वादग्निभ्रान्तिं वह्निविपर्ययज्ञानं पुरा करोत्यकरोत् । यद्वा—यथैवं करोति, तथा स एव सूर्योऽपि रक्ततरत्वादुष्णकरत्वाच्च वह्निबुद्धिं पुरा करोत्युदितमात्र एव करिष्यति । अथ चेयं संध्या पुरा प्रथमं वह्निप्रदक्षिणपरिभ्रमणं यथा करोति, तथैवास्या अनन्तरमेव सूर्योऽपि वह्निप्रदक्षिणपरिभ्रमणमिदानीमेव करिष्यति । एवकारोऽप्यर्थः । यतश्च सकौतुकं यथा तथा तस्य सूर्यस्यैव करं किरणमपीक्षितुं कः पुरुषो नोत्कः नोत्क्षिप्तजलः, अपितु मन्देहराक्षसनिराकरणद्वाराऽस्य किरणमीक्षितुं सर्वोऽप्यर्घ्यदानं करोतीत्यर्थः । अथच—सकौतुकं माङ्गलिकसूत्रकङ्कणेन सह तस्य विवोदुः सूर्यस्यैव हस्तमपि वीक्षितुं कः पुरुषो नोन्मनाः, अपि तु—सकङ्कणं वरकरं सर्वोऽपि द्रष्टुमुत्कण्ठित एव । या च बधूः परिणीयते, सा प्रदीप्ते वह्नौ लाजानुद्गोति । सा च वह्निं पूर्वं प्रदक्षिणीकरोति; वरोऽपि तया सह पश्चात्प्रदक्षिणीकरोतीति संध्यासूर्ययोर्वैध्वरत्वमुक्तम् । अरुणोदयो जातः तत्प्रभया च तारा न दृश्यन्ते, संध्यासमयश्च जातः, अधुना रविर्दृश्यतेति भावः । ‘कौतुकं कुतुके ख्यातं हस्तसूत्रेऽपि कथ्यते’ इति विश्वः । किरण इति पक्षे जातावेकवचनम् । परिणयति, णोपदेशत्वाण्णत्वम् । इयमिव पुरा करोतीति पक्षे ‘पुरि लुङ् चास्मे’ इति लट् । पक्षान्तरे तु ‘यावत्पुरानिपातयोर्लट्’ इति भविष्यति लट् ॥

रतिरतिपतिद्वैतश्रीकौ धुरं बिभ्रमस्तारां

प्रियवचसि यन्नग्नाचार्या वदामतमां ततः ।

अपि विरचितो विद्मः पुण्यद्रुहः खलु नर्मणः

परुषमरुषे नैकस्यै वामुदेति मुदेऽपि तत् ॥ २१ ॥

रतीति ॥ रतिरतिपत्यो रतिकामयोर्द्वितैव द्वैतम् । रतिद्वैतं कामद्वैतं चेति यावत् । तस्यैवाध्वर्ययोस्तत्संबोधनं हे भैमीनलौ, नम्रानां बन्दिनामाचार्या वैतालिका वयं प्रियेऽनुकूले ज्ञाने ते यद्यस्माद्धुरं भारं बिभ्रमस्तारां चाटुवचनेषु वयमेव प्रगल्भतरास्ततस्तस्माद्वदामतमां वदामां श्रुवाम । सूर्योदयो जातः, तस्मात्कीडां त्यक्त्वा शीघ्रं शय्याया उतिष्ठतमिति वचनमस्माकं प्राप्तः काल इति धार्येण ब्रूम इत्यर्थः । यद्ययं प्रियवचनचतुरास्त्रस्यैवं परुषं किमिति वदथेत्याशङ्क्याह—तदस्मदुक्तं परुषं वच एव पुण्यद्रुहः प्रातःकालीनज्ञानसंध्यादि-

धर्मविरोधिनः नर्मणः प्रातःकालीनालिङ्गनचुम्बनादिविलासस्य पुनः प्रबोधपूर्वमुत्थापनाद्विर-
चितः परुषरूपो विघ्नोऽपि वां युवयोरैकस्यै अरुषे केवलाय क्रोधाभावाय उदेत्विति न, किंतु
खलु निश्चितं मुदेऽपि हर्षायाप्युदेतु । यद्यप्येतत्परुषमुक्तम्, तथापि रोषो न कार्यः परुषस्यापि
पुण्यहेतुत्वाद्वर्षोऽपि यस्माद्भविष्यति । तथा च हितवादिष्वेव तात्पर्यात्प्रियवचनचतुर्थम-
व्याहृतमेवेत्यर्थः । क्रीडां विहाय शीघ्रमुत्तिष्ठतमिति भावः । रतीत्यादिविशेषणेन द्वयोरौ-
चिती सूचिता । वां युवयोर्मध्येऽरुषे रोषहीनायै एकस्यै भैम्यै मुदे नोदेतु । भैम्याः संभो-
गप्रियत्वात्तन्मित्रे यद्यपि संतोषो न भवेत्, तथापि तव प्रियपुण्यत्वादेवास्माभिरुच्यत
इत्यर्थ इति वा । भैम्यै कोपाभावायापि नोदेतु मुदेऽपि नोदेतु । भैम्या रोषो वास्तु हर्षोऽपि
वा माभूत्, तथापि समयोचितमुच्यत एवेति वा । तत्तस्मादवसरोचितभाषित्वात्पुण्यद्वहो
नर्मणः परुषं यथा तथा विरचितो विघ्नोऽपि निश्चितमक्रोपाय केवलमुदेत्विति न, किंतु मुदे-
ऽप्युदेतु । सदा स्त्रोपजीविनाभिहितेऽपि परुषे रोषो न भवति, किंतु हर्ष एव भवतीत्यर्थ इति
वा । किंच प्रियवचःप्रवीणा अपि वयं यतो नम्राचार्या जितलज्जाः, अतः स्वच्छन्दं वदाम
इति भावः । 'नम्रो वन्दिक्षपणयोर्विवस्त्रे तु' इति विश्वः । द्वैतं पूर्ववत् । 'शेषाद्विभाषा'
इति कप् । वदामतमां, 'प्रैषातिसर्ग-' इति प्राप्तकाले लोट् । 'तिडश्च' इत्यतिसंज्ञे तमप् ।
पुण्यद्वहः, 'सत्सूद्विष-' इति क्तिप् । उदेतीति पाठे—'वर्तमानसामीप्ये-' इति लट् । एकस्यै,
तादर्थ्यमात्रविवक्षया चतुर्थी ॥

भव लघुयुताकान्तः संध्यामुपास्व तपोमल
त्वरयति कथं संध्येयं त्वां न नाम निशानुजा ।

द्युतिपतिरथावश्यंकारी दिनोदयमासिता
हरिपतिहरित्पूर्णभ्रूणायिता कियतः क्षणान् ॥ २२ ॥

भवेति ॥ हे राजन्, त्वं तस्माच्छु शीघ्रं युता पृथग्भूता कान्ता यस्मादेवंभूतो भव ।
इदानीं भैम्या सह क्रीडां त्यज, ततः संध्यां नित्यकृत्योपासनामुपास्व कुरु । हे तपसा नित्य-
कर्माद्यनुष्ठानरूपेणामलोज्ज्वल निर्दोष, निशानुजा राज्यनन्तरजाता प्राभातिकीयं संध्या त्वां
कथं नाम न त्वरयति, अपि तु त्वरयत्येव । अथ मुहूर्तानन्तरक्षणे द्युतिपतिः सूर्यो दिनो-
दयं दिवसप्रारम्भमवश्यंकारी अवश्यं करिष्यति । उदेष्यतीत्यर्थः । यतः—हरिरिन्द्रः पतिर्य-
स्यास्तस्या हरितो दिशः प्राच्याः पूर्णभ्रूणो दशमासगर्भ इवाचरितो रक्ततरः कियतस्त्रिचतुरा-
नेव क्षणानासिता स्थाता । प्रातःसंध्यायाः सूर्योदयात्प्रागेव विधानाच्छीघ्रमुत्थाय प्रातःसंध्या-
मुपास्वेत्यर्थः । युतेति, 'यु मिश्रणमिश्रणे' क्तः । त्यक्तादिपदत्यागेनामङ्गलप्रतीतिपरिहारार्थं
युतेति श्लिष्टपदं प्रायोजि । संध्यापदेन कर्मानुष्ठानपर्यन्तमेव कान्तारहितो भव, यान्तरं
पुनरपि युता संयुक्ता कान्ता येनेति मिश्रणमपि विवक्षितम्, एतदर्थमेतत्प्रायोक्तम् ।
कान्ताशब्दस्य प्रियादित्वाद्युतेत्यस्य न पुनर्वत् । त्वरयति । हेतुमणिञ्च । कारीति । त्वं त्वया-
वश्यंके णिनिः तद्योगे च 'अकेनोः-' इति निषेधादिनोदयमिति षष्ठ्यभावः । सता,
लुट् । भ्रूणायितः, आचारक्यङन्तात् क्तः । क्षणान्, कालवाचिन्वाद्भितीया ॥

मुषितमनसश्चित्रं भैमि त्वयाच कलागृहै-
निषधवसुधानाथस्यापि श्रुथश्रुथता विधौ ।

अजगणदयं संध्यां वन्ध्यां विधाय न दूषणं
नमसितुमना यन्नाम स्यान्न संप्रति पूषणम् ॥ २३ ॥

मुषितेति ॥ हे भैमि, चतुःषष्टिकलानां गृहैर्निवासभूतयाच मुषितं चोरितं मनो यस्य तस्यापहतचित्तस्य त्याजितस्वभावस्य वा निषधवसुधानाथस्य नलस्यापि विधौ श्रुतिविहितसंध्यादिनित्यकर्मणि विषये श्रुथश्रुथता श्रुथप्रकारता आलस्यातिशयोऽनादरातिशयो वा वर्तत इति चित्रम् । परधार्मिकोऽप्यनेककलाभिज्ञत्वात्त्वया खवशीकारेण धर्मविमुखः कृत इत्याश्चर्यम् । अनुचितमेतदित्यर्थः । अथ च—कलानिधिभूतया त्वया मुषितमनस्कत्वात्कलानिधौ विधावप्यनादर इति चित्रम् । कथं शैथिल्यमित्यत आह—यद्यस्मात्परमधार्मिकोऽप्ययं संध्यां संध्योपलक्षितं प्रातःकालं वन्ध्यां नित्यस्नानादिप्रातःकृत्यरहितं विधाय कृत्वा विहिताकरणजन्यं दूषणं नाजगणत् । यच्च संप्रति पूषणं सूर्यं नमसितुमना नमस्कर्तुं कामोऽपि न स्याद्भवति । नामाप्यर्थे । परित्यक्तनित्यकर्मा सूर्यस्य नमस्कारमपि न करोतीत्युपालम्भः । अन्योऽपि कामी कस्यांचिदासक्तो निजधर्मपत्नीमसंभुञ्जानो वन्ध्यां विधत्ते, दोषं न गणयति, संभोगविघ्नभूतत्वाद्दिनकरमपि नाद्रियते तथायमपि । संध्यादिनित्यकर्मणुष्ठानार्थं क्षणमिमं मुञ्चेति भावः । गृहस्य पुंस्त्वाद्वहुवचनान्तत्वेऽपि लयेत्यनेन सामानाधिकरण्यं युक्तम् । स्यात्, संभावने लिङ् ॥

न विदुषितरा कापि त्वत्तस्ततो नियतक्रिया-

पतनदुरिते हेतुर्भर्तुर्मनस्विनि मा स्म भूः ।

अनिशभवदत्यागादेनं जनः खलु कामुकी-

सुभगमभिधास्यत्युद्दामा पराङ्मवदावदः ॥ २४ ॥

नेति ॥ भो मनस्विन्यतिथैर्युक्ते सावधाने वा, त्वत्सकाशाद्विदुषितरातितरां पण्डिता सर्वलोकशास्त्ररहस्यं विदुषी काप्यन्या यद्यस्मान्नास्ति तत्तत्तस्माद्भर्तुर्नलस्य नियतक्रियापतनाभित्यसंध्यादिकर्मलोपाद्यदुरितं तत्र त्वं हेतुर्मा स्म भूः । संध्याद्यनुष्ठानार्थं शीघ्रमेनं मुञ्चेत्यर्थः । किंच—खलु यस्मादुद्दामा निरङ्कुशोऽत एव पराङ्मवदावदोऽन्यदीयकलङ्कभाषणशीलो जनोऽनिशं भवत्या अत्यागात्, भवत्या कर्तृभूतया वा मोचनाद्देतोरेनं नलं कामुक्यामतितरां मैथुनेच्छावत्यां सुभगं तत्परवशं कामुकी पूर्वोक्ता सुभगा सौभाग्यवती भवादृशी स्त्री यस्य एवंभूतं वा अभिधास्यति वदिष्यति । स्त्रीपरवशत्वादयं नित्यकर्मापि त्यजतीति निन्दां करिष्यति तस्माद्विहिताकरणप्रत्यवायलोकगर्हादिपरिहारार्थमेनं मुञ्चेति भावः । विदुषितरा, उगित्वाङ्गं तरपि 'उगितश्च' इति पक्षे हस्तः । भवदत्यागात्सर्वनामत्वात्पुंवत् । पूर्वेण सह मयूनि कादित्वात्समासः । सुभगाशब्दस्य प्रियादित्वात्पूर्वस्य न पुंवत् । वदतीति वद-
वद इति धाव् 'वरिचलि-' इत्यादिना द्वित्वमभ्यासस्यागागमश्च ॥

रह सहचरीमेतां राजन्नपि स्त्रितमां क्षणं
तरणिकिरणैः स्तोकान्मुक्तैः समालभते नमः ।

उदधिनिरयद्वास्वत्स्वर्णोदकुम्भदिदृक्षुतां

दधति नलिनं प्रस्थायिन्यः श्रियः कुमुदान्मुदा ॥ २५ ॥

रहेति ॥ हे राजन्, त्वं सहचरीं सदा सहचरणशीलाम्, तथा—स्त्रितमां स्त्रीषु श्रेष्ठमेवं-
भूतामप्येनां क्षणमात्रं रह मुञ्च । यतः—नभः स्तोकान्मुक्तैरल्पनिर्गतैर्बालैस्तरणैः सूर्यस्य किरणैः
समालभत आत्मनः कुङ्कुमानुलेपनं करोति । तथा—संकुचतः कुमुदात्सकाशाद्विकासोन्मुखं
नलिनं कमलवनं प्रति मुदा प्रस्थायिन्यः प्रस्थास्यन्ते तच्छीलाः श्रिय उदधेः सकाशान्निरय-
निर्गच्छन्मास्वान्स एव स्वर्णस्योदकुम्भो जलपूर्णः कलशस्तं दिदृक्षुतां दर्शनेच्छुतां दधति
धारयन्ति । कुमुदान्निर्गताः सत्यः कमलवनं प्रति गन्तुं सूर्योदयं प्रतीक्षन्त इत्यर्थः । जिगमि-
षवो हि जलपूर्णं कुम्भं दिदृक्षन्ते । प्रभातं जातमित्यर्थः । तस्मान्नित्यकर्मानुष्ठानार्थममोचनी-
यामप्येतां क्षणमात्रं मुञ्चेति भावः । रहेति 'रह त्यागे' । स्त्रितमां पूर्ववत् । स्तोकान्मुक्तैः
'स्तोकान्तिक-' इति पञ्चमीसमासः । अत एव पञ्चमी । 'पञ्चम्याः स्तोकादिभ्यः' इत्य-
लुक् । निरयत्, 'इ गतौ' इत्यस्माच्छता । उदकुम्भः, 'एकहलादौ पूरयितव्ये-' इत्युदक-
स्योदादेशः । दिदृक्षुरित्युप्रत्ययान्तत्वात् 'न लोका-' इति षष्ठीनिषेधाद्वितीया, 'द्वितीया'
इति योगैविभागात्समासः ॥

प्रथमककुभः पान्थत्वेन स्फुटेक्षितवृत्रहा-

प्यनुपदमिह द्रक्ष्यन्ति त्वां महांसि महस्पतेः ।

पटिमवहनादूहापोहक्षमाणि वितन्वता-

महह युवयोस्तावल्लक्ष्मीविवेचनचातुरीम् ॥ २६ ॥

प्रथमेति ॥ हे राजन्, महस्पतेः सूर्यस्य महांसि तेजांसि प्रथमककुभः प्राच्याः पान्थ-
त्वेन पथिकतया तेनैव मार्गेण गमनवशात्स्फुटं सविशेषमीक्षितो वृत्रहा यैस्तादृशानि सन्त्य-
नुपदमनन्तरं सविधमागत्य इह प्रासादे वर्तमानं त्वां द्रक्ष्यन्ति विलोकयिष्यन्ति । अनन्तरं
पटिन्नोऽतितैक्ष्ण्यस्य, अथ च—प्रज्ञातिशयस्य वहनाद्वारणादसतः प्रकाशादेः प्रकटीकरण-
मुहा, सतश्च तिमिरादेरपोहो निराकरणं, तयोः क्षमाणि समर्थानि सामान्यविशेषभावादिति-
र्णयनिपुणानि तानि रवितेजांसि युवयोरिन्द्रनल्योस्तावतीनामनेकप्रकाराणां शोभासंपदप्राणां
लक्ष्मीणां विवेचनचातुरीं तारतम्यविचारकौशलं वितन्वतां विस्तारयतु । अहह चित्रम् ।
अन्यत्रैवंविधस्य चातुर्यस्यादर्शनादार्थ्यम् । इन्द्रोऽतिशयशोभासंपत्तिमान्नलो वेति संशये
प्रथममिन्द्रदर्शनादिन्द्रे शोभासंपत्तिमत्त्वसामान्यबुद्धिः अनन्तरं च नलदर्शनान्नले शोभा-
संपत्तिमत्त्वविशेषबुद्धिरिति सामान्यापेक्षया विशेषस्य बलवत्तरत्वाद्बुभयदर्शिभिः सूर्यकिरणै-
रिन्द्रापेक्षया शोभासंपत्तिभ्यां नल एवाधिक इति निर्णयतामिति भावः । अन्योऽपि प्राज्ञ
ऊहापोहक्षमः सामान्यविशेषभावादिचातुरीं तनोति । 'अन्वगन्वक्षमनुगोऽनुपदं क्लीबव्य-
यम्' इत्यमरः । पटिमा, पृथ्वादिः । ऊहा, स्त्रीत्वविवक्षायां 'गुरोश्च हलः' इत्यप्रत्यय-
मा

अनतिशिथिले पुंभावेन प्रगल्भबलाः खलु

प्रसभमलयः पाथोजास्ये निविश्य निरित्वराः ।

१ इदं च 'गम्यादीनामुपसंख्यानम्' इति वार्तिकविसरणमूलकम् ।

किमपि मुखतःकृतवानीतं वित्तीयं सरोजिनी-

मधुरसमुषोयोगे जायां नवान्नमचीकरन् ॥ २७ ॥

अनतीति ॥ हे राजन्, खलु यस्मात्पुंभावेन पौरुषेण प्रगल्भबला उत्कटशक्त्योऽति-
वृष्टाः, अत एव—अनतिशिथिले विकासोन्मुखेऽत्यक्तकलिकावन्धकाठिन्येऽपि पाथोजात्ये
कमलमुखे मकरन्दग्रहणार्थं प्रसभं दृष्टान्निविश्य प्रविश्य निरित्वरा निर्गमनशीला एवंभूता
अल्यो भ्रमराः किमपि कियदर्धं मुखतो मुखे कृत्वाऽऽनीतं किमप्यपूर्वरसं स्वादुतरं
सरोजिनीमधुरसं कमलिनीमकरन्दरूपं रसमास्वाद्यं वस्तु उषोयोगे प्रभातकाले वित्तीयं दत्त्वा
नवान्नं नूतनमपूर्वम्, अथ च—प्रेमभरात्स्वयमभुक्तमनुच्छिष्टम्, अन्नं जायां मधुर्या अची-
करन्कारयामासुः । अविकसिते कठिने कमलेऽवलत्वात्प्रवेष्टुमशक्ता एता इति कृत्वा पौरुषेण
स्वयं तत्र प्रविश्य मकरन्दं मुखे कृत्वा समानीय मधुकरीभ्यो दत्त्वा तामिस्तद्भोजयामासुरि-
त्यर्थः । किञ्चिद्वासन्नसौरप्रकाशत्वात्कमलानि विकासोन्मुखानि जातानीति भावः । अन्येनापि
प्रातः शुभयोगे वान्नप्राशनं कार्यते । उषायोगेति पाठे—‘विभावरी नक्तमुषा च शर्वरी-’
इति हलायुधः । उषाया अर्धाहिनेन सह योगे । प्रातरित्यर्थः । निरित्वराः, ‘इण्णश्च’ इति
करपि तुक् । मुखतःकृत्वेति ‘खाङ्गे तस्प्रत्यये’ इति कृचः क्त्वा । जायाम्, ‘ह्रक्कोः’ इति
कर्मत्वम् । जाया इत्यपि पाठः ॥

सिहिरकिरणाभोगं भोक्तुं प्रवृत्ततया पुरः

कलितचुलुकापोशानस्य ग्रहार्थमियं किमु ।

इति विकसितेनैकेन प्राग्दलेन सरोजिनी

जनयति मतिं साक्षात्कर्तुर्जनस्य दिनोदये ॥ २८ ॥

मिहिरेति ॥ सरोजिनी कमलिनी दिनोदये प्रातःकाले प्रागन्यदलापेक्षया पूर्वविकसिते-
नैकेन दलेन पत्रेणोक्षिता साक्षात्कर्तुर्जात्मानं पश्यतो जनयेति मतिं जनयति । इति किम्—
इयं मिहिरस्य सूर्यस्य किरणानामाभोगं परिपूर्णतां भोक्तुमनुभवितुम्, अथ च—भक्षयितुं
प्रवृत्ततया कृतप्रारम्भतया हेतुभूतया पुरो भोजनादावन्ना(ल)प्राप्तकरणाथस्यापोशानस्यामृ-
तोपस्तरणमन्त्रोदकस्य ग्रहार्थं कलितो बद्धचुलुकः प्रसूतिविशेषो यया एवंभूता किमु । ‘भोजने
प्रवृत्तेनापोशानक्रियापूर्वमादावन्ते च भोक्तव्यम्’ इति स्मृतेः आपोशानग्रहीता करकमले
एकां कनिष्ठामङ्गुलिं प्रसारयति, अन्याश्च संकोचयतीति संप्रदायः । कमलविकाससमयो
जातः, तस्मादुद्बुध्यतेति भावः ॥

तटतरुखगश्रेणीसाराविणैरिव सांप्रतं

सरसि विगलन्निद्रामुद्राजनिष्ट सरोजिनी ।

अधरसुधया मध्ये मध्ये वधूमुखलब्धया

धयति मधुपः स्वादुंकारं मधूनि सरोरुहाम् ॥ २९ ॥

तानि ॥ सांप्रतं सरसि सरोजिनी सरसस्तटे तरुषु वर्तमानानां खगश्रेणीनां साराविणै-
र्मिलितैर्विकलकलशब्दैरिव विगलन्ती अद्रयन्ती निद्रैव मुद्रा कोरकबन्धो यस्याः, यद्वा—विग-
लन्ती मीनप्रायाः संकोचस्य मुद्रा भङ्गी यस्याः, सा त्यक्तीनिद्रा, उन्मीलितकमललोचनेवाजनिष्ट
जाता विकलकलेन च निद्रितस्य निद्रापयाति । तथा—मधुपो भ्रमरः सरोरुहां मधूनि कमल-

मकरन्दान् वच्चा भ्रमर्या मुखालब्धयाधरसुधया ओष्ठगतपीयूषेण मध्ये मध्ये खादुंकारं खादूनि माधुर्यातिशययुक्तानि कृत्वा धयति पिबति । कमलानि विकसितानि, भ्रमराश्च तन्मधूनि भ्रमर्यधरं च पिबन्तीत्यर्थः । मधुप इति सामिप्रायम् । मधुपा अन्येतादृशा भवन्ति । समन्ताद्वावाः साराविणानि, 'अभिविधौ भाव इनुण्' इतीनुणन्तात्स्वार्थे 'अणिनुणः' इत्यण् । खादुंकारं, 'खादुमि णमुल्' मान्तत्वं च पूर्वस्य 'खादुमि' इति निर्देशात् ॥

गतचरदिनस्यायुर्भ्रंशे दयोदयसंकुच-

त्कमलमुकुलक्रोडात्रीडप्रवेशमुपेयुषाम् ।

इह मधुलिहां मित्रेष्वम्भोरुहेषु समायतां

सह सहचरैरालोक्यन्तेऽधुना मधुपारणाः ॥ ३० ॥

गतेति ॥ गतचरदिनस्यातीतानन्तरदिनस्यायुर्भ्रंशेऽऽवसानकाले सायंसमये दयाया उद-
यादिव संकुचतां म्लानानां कमलानां मुकुलानि कलिकास्तेषां क्रोडान्मध्याद्धेतोर्नीडेषु प्रवेश-
मुपेयुषां प्राप्तानाम् । मकरन्दाखादलाम्पट्यात्सार्यसंध्यासमयेऽपि कमलेषु स्थितानाम्,
अनन्तरं च तेषु संकुचितेषु बहिर्निर्गन्तुमशक्तत्वात्संकुचकमलगर्भरूपेषु नीडेषु स्थिताना-
मिति यावत् । 'क्रोडम्' इति पाठे विशिष्टकमलक्रोडमेव नीडप्रवेशं गतानाम्, अनन्तरं च
रात्रावतीतायामिह प्रातःसंध्यासमये मित्रेषु ईषद्विकसितेष्वम्भोरुहेषु समायतां स्थितानाम् ।
यद्वा—इह पूर्वदिनान्तसंकुचितेष्वीषदुन्मिषितेषु सत्सु सुखेन निर्गन्तुं शक्तत्वात्तेभ्यः सकाशा-
दर्याञ्जवीनकमलानि उद्दिश्य समागच्छताम् । मधुलिहामधुना सहचरैः पूर्वदिनान्ते कमलसंक्रो-
चात्पूर्वमेव कमलक्रोडाभिर्गतैः सहचरैः सहचरीभिश्च मित्रकलत्रादिभिः सह मधुना मकरन्देन
कृत्वा पारणा उपोषितसंबन्धीनि भोजनान्यालोक्यन्ते । लोकैरिति शेषः । ये रात्रौ कमलव-
द्धास्ते तत्र मकरन्दाभावाभिर्वन्धवशाच्च कृतोपवासाः, अनिवद्धाः सहचरास्तु रात्रौ निद्रावशा-
त्तद्वियोगाद्वा कृतोपवासाः, अतः सर्वेऽपि प्रातर्मिलित्वा विकसितकमलमधुना पारणां कुर्वन्ती-
त्यर्थः । पूर्वदिनान्ते संकुचितानि कमलानि प्रातः पुनः किञ्चिद्विकसितानीति प्रसिद्धम् ।
भ्रमराश्च मधु पिबन्ति, भ्रूयान्समयो जातः, तस्मादुद्बुध्यस्वेत्यर्थः । अन्येऽपि कस्मिंश्चिन्मही-
यसि मृते बन्धादौ वा निबद्धे कृपया संकुचितदर्षा भवन्ति । केचिच्च महागुरुनिपात उप-
वासं कुर्वाणा गृहमध्यं प्रविश्य दिनान्तरे ज्ञातिभिः सह भुञ्जते । 'ज्ञातिभिः सह भोक्तव्यमेत-
त्प्रेतेषु दुर्लभम्' इति शास्त्रार्थः सहचरपदेन सूचितः । निगडबद्धोऽपि कारागृहेषु मित्रेषू-
न्मोचितः समागच्छन्सन्ध्यां बन्धनवशान्निराहारैर्ज्ञातिभिः सह मधुरैरन्नैः पारणां करोति ।
क्रोडादिति यथापथं हेतौ ल्यब्लोपे च पञ्चमी । समायताम्, इणः शता । सहचरैः, 'पुमा-
न्त्रिया' इत्येकशेषः ॥

तिमिरविरहात्पाण्डूयन्ते दिशः कृशतारकाः

कमलहसितैः श्येनीवोच्चीयते सरसी न का ।

शरणमिलितध्वान्तध्वंसिप्रभादरधारणा-

द्रगनशिखरं नीलत्येकं निजैरयशोभरैः ॥ ३१ ॥

तिमिरेति ॥ प्राच्यादयो दिशस्तिमिरस्य विरहाच्चाशात्पाण्डूयन्ते शुभ्रा इवाचरन्ति ।

अत एव—कृशा अप्रकाशाः किंचिदृश्यास्तराकाः कतिपयनक्षत्राणि यासु । अन्यापि प्रिय-
वियोगात्पाण्डुरा निमग्नातिकृशनेत्रकनीनिका च भवति । तथा—का सरसी कमलानां हसि-
तैर्विकसैः कृत्वा श्येनीव श्वेतवर्णेन नोन्नयते न तक्वर्ते, अपितु—सर्वा अपि सरस्यस्यैः
शुभ्रायन्ते । अन्यापि प्रियप्राप्तेः कमलतुल्यमुखहसितैः श्वेता भवति । एकं गगनशिखरं गग-
नमध्यभागः शरणार्थं स्वपरित्राणार्थं गगनं प्रति मिलितस्य प्रत्यागतस्य चान्तस्य ध्वंसिनी
विनाशिनी या सूर्यप्रभा तस्या आदरधारणाद्धेतोर्निजैरयशोभरैः स्त्रीयैरकीर्तिसमूहैर्नीलति-
श्याम इवाचरति, अन्योऽपि शरणागतं परित्यज्य तद्वैरिणमादरेणाङ्गीकुर्वन्दुर्यशसा श्यामो
भवति । दिशः सरांसि च प्रसेदुः, गगनं च नक्षत्राहार्यशोभापगमाभ्रिजं नीलिमानं प्राप्तमिति
भावः । पाण्डूयन्ते, उपमानादाचार्ये 'कर्तुः क्यङ्-' इति क्यङ् 'अकृत्सावधातुकयोः-'
इति दीर्घः । श्येनी, श्येतशब्दाद्वर्णवाचिनो 'वर्णादनुदात्तात्-' इति ङीष् तस्य नश्च । नीलति,
'नील वर्णे' इति धातुः । आचारक्रिवन्ताभीलशब्दात्तिष्वा ॥

सरसिजवनान्युद्यत्पक्षार्यमाणि हसन्तु न
क्षतरुचिसुहृच्चन्द्रं तन्द्रामुपैतु न कैरवम् ।

हिमगिरिदृषद्दायादधि प्रतीतमदः स्मितं

कुमुदविपिनस्याथो पाथोरुहैर्निजनिद्रया ॥ ३२ ॥

सरसिजेति ॥ सरसिजवनानि न हसन्तु, अपि तु—विकसन्त्वेव । यद्यस्मादुद्यद्भुदि-
त्वरः पक्षः सहायभूतः अर्यमा सूर्यो येषाम् । विकस्वराणीत्यर्थः । अथ च—यदि मित्रस्यो-
दयो भवति, तदा सर्वोऽपि हर्षवशाद्विहसत्येव । तथा—कैरवं कुमुदं तन्द्रां संकोचं नोपैतु,
अपि तु—प्राप्नोत्वेव । यतः—क्षतरुचिर्गतलक्ष्मीकः सुहृच्चन्द्रो यस्य तादृशम् । चन्द्रोदयवि-
कासिनः कुमुदस्य चन्द्रक्षये संकोचोयुक्त एवेत्यर्थः । अन्योऽपि सुहृत्क्षये मूर्च्छावशान्निमी-
लति । अथो अथवा पाथोरुहैर्विकसितकमलैः रात्रिसंबन्धिन्या निद्रया कृत्वा कुमुदवनस्यादः
प्रत्यक्षदृश्यं स्मितं विकसितं प्रतीतं विनिमयेन गृहीतम् । किंभूतं स्मितम्—हिमगिरिर्हिमाच-
लस्य दृषदां शिलानां दायादांशभागिनी सदृशी श्रीः शोभा यस्य । शुभ्रतरमित्यर्थः । कम-
लानां रात्रौ निद्राभूतः, कुमुदानां विकासः । प्रातस्तु कमलानां विकासः, कुमुदाणां च
संकोचो दृश्यते, ततः स्त्रीयां निद्रां कुमुदेभ्यो दत्वा कमलैस्तद्विकासः परिवर्त्य गृहीत इति
संभाव्यत इत्यर्थः । सूर्य उदितः, कमलानि विकसितानि, कुमुदानि च संकुचितानीति भावः ।
प्रतीतम्, प्रतिपूर्वादिणो निष्ठा । 'प्रतीष्टम्' इति च पाठः । अर्थः पूर्वोक्त एव ॥

धयतु नलिने माध्वीकं वा न वामिनवागतः

कुमुदमकरन्दौघैः कुक्षिभरिभ्रमरोत्करः ।

इह तु लिहते रात्रीतर्षे स्थाङ्गविहंगमा

मधु निजवधूवक्रास्मोजेऽधुनाधरनामकम् ॥ ३३ ॥

वहति ॥ अभिनवो नूतनः प्रभात आगतो भ्रमरोत्करो नलिने वर्तमानं माध्वीकं
मकरम् । धयतु पिबतु वा न वा । यतः—रात्रौ कुमुदमकरन्दौघैः कुक्षिभरिः परिपूर्णोदर
आकृतः । रात्रौ कुमुदमकरन्दद्वन्द्वैः पूरितोदरत्वात्प्रातर्मधु पिबतु वा मा पिबतु वा । न

तत्रास्माकमाग्रह इत्यर्थः । अन्योऽप्याकण्ठतृप्तोऽतिथिमुक्ते न वा, न तत्रादरः । रथाङ्गविहंग-
मास्तु रात्रीतर्षं सकलां रात्रिं तर्षित्वा वियुक्तत्वात्कुमुदमकरन्दं परित्यज्य पिपासयैव स्थित्वा
इह प्रत्यक्षदृश्ये निजवधूवकलक्षणेऽम्भोजे वर्तमानमधरनामकमोष्ठसंज्ञं मधु अधुना प्रातः-
समये लिहन्त आस्वादयन्ति । एतद्युक्तम् तावतैव चाम्भोजस्यापि कृतार्थत्वं जातमित्यर्थः ।
अन्यत्रापि तृप्तापेक्षयोपोषितभोजनं युक्ततरं भवति । भ्रमरा मकरन्दमास्वादयन्ति, चक्रवा-
काश्च प्रातर्वियोगापगमात्कमलमकरन्दमनादस्य निजसहचरीश्रुम्बन्तीति भावः । 'फलेग्रहिरा-
त्मंभरिश्च' इति चात्कुक्षिभरिः । रात्रीतर्षम्, 'अस्यतितृषोः-' इति णमुल्, 'तृतीयाप्रभ-
तीनि-' इति समासः ॥

जगति मिथुने चक्रावेव स्मरागमपारगौ
नवमिव मिथः संभुज्जाते वियुज्य वियुज्य यौ ।

सततममृतादेवाहाराद्यदापदरोचकं
तदमृतमुजां भर्ता शंभुर्विषं बुभुजे विभुः ॥ ३४ ॥

जगतीति ॥ जगति त्रैलोक्यमध्ये चक्रावेव मिथुने स्त्रीपुंसौ स्मरागमपारगौ कामशास्त्र-
पारगामिनौ तद्रहस्यवेदिनौ नान्यौ । यद्वा—स्मरागमपारगौ चक्रवाकावेव जगति मिथुने ।
नान्ये एतादृशे चतुरे मिथुने स्त इत्यर्थः । कुत एतज्ज्ञातमित्यत आह—यौ चक्रवाकस्त्रीपुंसौ
वियुज्य वियुज्य पुनः पुनरन्योन्येन सह रात्रौ वियोगं प्राप्य मिथोऽन्योन्यं नवमिवातिपरि-
चयजन्यावज्ञाशून्यं सातिस्पृहमिव संभुज्जाते सुरतसुखमनुभवतः । अजस्रकामसेवनाद्विरागो
भवेदिति वियुज्य संभोगः प्रत्यप्रसंभोगवद्वसातिशयचमत्कारकारी भवति, कामशास्त्ररहस्यं
ज्ञात्वैव तावेवं कुस्त इत्यर्थः । अत्र दृष्टान्तः—यद्यस्मादमृतमुजां केवलपीयूषहाराणां सुराणां
भर्ता स्वामी । सुलभतरामृत इति यावत् । विभुर्व्यापकः समर्थः । विषमक्षणेऽप्यसंभावितोप-
द्रव इति यावत् । स शंभुर्नारोगकरणद्वारा सर्वेषामारोग्यसुखकार्यसंभावितरोगोपीश्वरः सतत-
ममृतलक्षणादेवाहाराद्भक्ष्यादरोचकममृतात्यन्तानमिलाषरूपं रोगमापत्प्राप । तत्तस्मात्तत्परिहा-
रार्थं विषं बुभुजे । सततमधुरतरास्वादजन्यारुचिपरिहारार्थमेव स कालकूटं भक्षितवान् ।
अनन्तरं च पुनरमृतभक्षणे प्रत्यग्रैव रुचिस्त(र्य)था जायते तथा वियोगपूर्वः संभोगो नितरां
रुचिमुत्पादयतीति बुद्ध्वा चक्रवाकाभ्यां क्रियत इति तावेव कामशास्त्ररहस्यज्ञाविति भावः ।
पारगौ, 'अन्तात्यन्ता-' इति डः । 'संभुज्जाते', 'भुजोऽनवने' इति तड् । अनेन संभोगस्य
वियोगादेव नूतनत्वं भवतीति सूच्यते ॥

विशति युवतित्यागे रात्रीमुचं मिहिकारुचं
दिनमणिमणिं तापे चित्ताग्निजाच्च यियासति ।

विरहतरलज्जिह्वा बह्वाह्वयन्यतिविह्वला-

मिह सहचरीं नामग्राहं रथाङ्गविहंगमाः ॥ ३५ ॥

विशतीति ॥ युवतित्यागे चक्रवाकनिष्ठे स्त्रीवियोगे मिहिकारुचं शीतांशुं विश-
यतो—रात्रीमुचं रात्रीलक्षणाप्रियास्याग्निम्, तथा—वियोगजन्ये तापे परितपापे आग्ने च
निजाचित्ताच्चक्रवाकहृदयात्सकाशाद्दिनमणिमणिं सूर्यकान्तं यियासति जिगमिषति सति विरहेण

तरलन्ती तरलेवाचरन्ती विह्वलीभवन्ती स्खलन्ती जिह्वा येषां ते रथाङ्गविहंगमाः विरहेणाति-
विह्वलां सहचरीं चक्रवाकीं नामग्राहं स्वसंकेतेन नाम गृहीत्वेह प्रभाते क्रीडासरसि वा बहु
वारंवारं आह्वयन्त्याकारयन्ति । अन्योऽप्यतिविशङ्खलो वारंवारमाकार्यते । श्वसिति न वेति
संदेहात् । प्रातश्चक्रवाकानां संयोगः परितापत्यागः परस्परान्धानम्, चन्द्रे धूसरत्वम्, सूर्य-
कान्ते तापश्च । 'प्रालेयं मिहिका' इत्यमरः । रात्रीमुचम्, 'किप्च' इति किप् । रुगिति
संपदादित्वात् । मिहिका रुग्यस्येति समासः । तरलजिह्वा, तरलेवाचरतीत्याचारकृत्वन्ता-
च्छतरि (ढीप्यपि) पुंवत् । आह्वयन्ति, स्पर्धाभावात्तडभावः ॥

स्वमुकुलमयैर्नैत्रैरन्ध्रं भविष्णुतया जनः

किमु कुमुदिनीं दुर्व्याचष्टे रवेरनवेक्षिकाम् ।

लिखितपठिता राज्ञो दाराः कविप्रतिभासु ये

शृणुत शृणुतासूर्यपद्मया न सा किल भाविनी ॥ ३६ ॥

स्वेति ॥ जनो लोकः स्वमुकुलमयैरात्मीयकलिकारूपैर्नैत्रैः कृत्वान्धं भविष्णुतया अन-
न्धाया अप्यन्धत्वाङ्गीकाराद्धेतोः रवेरनवेक्षिकामनवलोकिकां कुमुदिनीं किमु किमर्थं दुर्व्या-
चष्टे दुष्टां कथयति । अवश्यदर्शनीयपवित्रसूर्यादर्शननियमादियं मित्रोदयं न सहत इति लोकः
किमिति निन्दति, अपित्वयुक्तेयं निन्देत्याक्षेपः । नु अहो किं निन्दतीति वा । अन्धं भवि-
ष्णुतयाऽविचारतया रहस्यमजानन्नेव किमिति निन्दतीति जनविशेषणं वा । कथमयुक्तमि-
त्यत आह—हे श्रोतारः, यूयं शृणुत तस्याः सूर्यादर्शने हेतुमाकर्णयत । ये राज्ञो नृपस्य
दाराः कवीनां पाणिन्यादीनां प्रतिभासमुत्पन्नेषु व्याकरणादिग्रन्थेषु विषये लिखितास्तच्छिष्यैः
पठिताश्च, अतोऽवश्यदर्शनीयं सूर्यमपि न पश्यन्तीत्यसूर्यपद्मया राजदारा इत्येव लिखिताः,
तच्छिष्यैश्च तथैव पठिताः । ननु प्रकृते किमित्याशङ्काह—सा कुमुदिनी किल प्रसिद्धं न
भाविनी भविष्यति, अर्थाद्वाज्ञो दाराः, अपि तु राज्ञश्चन्द्रस्य, अथ च—नृपस्य दारा भव-
त्येव । राजमहिष्यो ह्यतिसुरक्षितत्वादसूर्यपद्मयाः, इयमपि तथा । तस्मादेतस्या अप्यसूर्यप-
द्मया युक्तेति रहस्यानभिज्ञो जनो वृथैवैता निन्दतीत्यर्थः । किलशब्दः किमर्थो वा । अत्र य
इति कुमुदिनीपरामर्शोऽपि दारैः सामानाधिकरण्याद्बहुवचनम् । येति पाठः समीचीनः ।
पठिता, एकवचनं बहुवचनं वा । सूर्योदयवशात्कुमुदिनी संकुचितेति भावः । अन्धं भवि-
ष्णुतया, 'कर्तारं भुवः खिष्णुच' इति च्यर्थेऽन्धशब्द उपपदे भुवः खिष्णुच् खित्त्वान्मुम् ।
अवेक्षिका, ण्वुलि 'प्रत्ययस्थात्' इति कात्पूर्वस्येत्त्वम् । लिखितपठिताः, कर्मधारयो द्वन्द्वो
वा । असूर्यपद्मयाः, 'असूर्यललाटयोः' इति खश्, खित्त्वान्मुम् । अत एव शापकात्क्रिया-
योगिनोऽपि नञः समासः ॥

चुलुकिततमः सिन्धोर्भृङ्गैः करादिव शुभ्यते

नभसि विसिनीबन्धोरन्ध्रच्युतैरुदविन्दुभिः ।

शतदलमधुस्रोतः कच्छद्वयीपरिरम्भणा-

दनुपदमदः पङ्काशङ्काममी मम तन्वते ॥ ३७ ॥

चुलुकितेति ॥ गगने गच्छद्भिर्भृङ्गैरुदविन्दुभिरिव नभसि शुभ्यते दीप्यते । किंभूतैरुद-
नै च० ६४

विन्दुभिः—चुलुकः कृतशुलुकं धृत्वा पीतस्तमःसिन्धुस्तिमिरसमुद्रो येन तस्य विसिनीबन्धोः पद्मिनीसिन्नस्य सूर्यस्य करात्किरणादेव हस्ताद्रन्ध्रेभ्योऽङ्गुल्यन्तरालविवरेभ्यश्च्युतैर्गलितैः । चुलुकेन पीततमःसिन्धोस्परिवर्तमानस्य रवेः कराङ्गुलीविवरेभ्योऽधो गलिताः कृत्स्ना जल-विन्दव इव भृङ्गा गगने शोभन्त इत्यर्थः । चुलुकितेति करविशेषणं वा । अनुपदं गगनात्स-काशात्कमलानि प्रति पातानन्तरं शतदलाख्यान्यतिस्थूलानि कमलानि तेषां मधुस्रोतसो मकरन्दप्रवाहस्य कच्छद्वयी मकरन्दाद्रंभागद्वयं यत्तटद्वयं तस्याः परिरम्भणात्संश्लेषादुभयत-स्तत्र लगनाद्देतोरमी भृङ्गा अदः—पङ्काशङ्काममुष्य पीतस्य तमःसिन्धोरधःस्थितावशिष्टक-र्दमसंभावनां मम वैतालिकस्य मम तन्वते विस्तारयन्ति । सकलेऽपि तमोजले पीतेऽवशिष्ट-तदीयपङ्क इव भृङ्गाः शोभन्त इत्यर्थः । अमुष्या मकरन्दप्रवाहकच्छद्वय्याः पङ्क इति वा । प्रवाहतटद्वये पङ्को युक्तः । भृङ्गाश्च मकरन्दस्योपरि नोपविशन्ति; किंतु अभित इति तेषां जातिः । प्रातःकालो जातः, अन्धकारः साकल्येन विनष्टः, भ्रमरास्तस्मिन्निधेभ्यो निर्गत्य गग-नमुद्गीय मधुपानार्थं कमलान्युद्दिश्यायान्तीति भावः । चुलुकित इति 'तत्करोति—' इति ण्यन्तात्कृतः । शुभ्यते, 'शुभद् वीसौ' भावे यक् ॥

घुसृणुसुमनःश्रेणीश्रीणामनादरिभिः सरः-

परिसरचरैर्भासां भर्तुः कुमारतरैः करैः ।

अजनि जलजामोदानन्दोत्पतिष्णुमधुव्रता

वलिशवलनाडुञ्जापुञ्जश्रियं गृह्यालुभिः ॥ ३८ ॥

घुसृणेति ॥ घुसृणुसुमनसः कुङ्कुमकुसुमानि तासां श्रेणिस्तस्याः श्रीणां कान्तीनामनाद-रिभिरनादरणशीलैस्ताभ्योऽपि रक्ततरैः सरसःपरिसरचरैस्तीरसंचरणशीलैः कुमारतरैरतिवा-लैर्भासां भर्तुः करैः सूर्यकिरणैर्जलजामोदो गगनावगाहियमलपरिमलस्तद्विषय आनन्दस्तेनो-त्पतिष्णुरुपतनशीला मधुव्रतावलिस्तया शवलनान्मिश्रणाद्देतोर्गुञ्जापुञ्जश्रियमर्धरक्तार्धकृष्ण-गुञ्जाराशिशोभां गृह्यालुभिर्ग्रहणशीलैरजनि । तत्सदृशैर्जातमित्यर्थः । वाला अपि सुमनसां धीराणामप्यनादरिणो भवन्ति, वाला अपि रक्तकरा भवन्तीति केचित् । अजनि, भावे चिप् । उत्पतिष्णुः, 'अलंकृष्—' इतीष्णुच् । शवलनं, 'तत्करोति—' इति ण्यन्तान्नपुंसके भावे ल्युट् ॥

रचयति रुचिः शोणीमेतां कुमारितरा रवे-

र्यदलिपटली नीलीकर्तुं व्यवस्यति पातुका ।

अजनि सरसी कल्माषी तद्भुवं धवलस्फुट-

त्कवलकलिकाषण्डैः पाण्डूकृतोदरमण्डला ॥ ३९ ॥

रचयतीति ॥ यद्यस्माद्रवेः कुमारितरातिवाला रुचिरेतां सरसीं शोणीं रचयतीति । यस्माच्च कमलमकरन्दस्वादार्थं पातुका अलिपटली भृङ्गाश्रेणी स्वसंबन्धादेः नीली-कर्तुं व्यवस्यति । यतश्चेयं धवलानां स्फुटन्तीनां विकसन्तीनां कमलकलिकानां षण्डैः समूहैः पाण्डूकृतमुदरमण्डलं मध्यदेशो यस्याः सैतादृशी । तस्माद्भुवं निश्चितमित्यं सरसी कल्माषी

कर्तुं राजनि जाता । रक्तकृष्णश्चेतवर्णमिश्रणात्कर्तुं त्वोत्प्रेक्षा । ध्रुवमुत्प्रेक्षायाम् । बाला-
तपो जातः, भ्रमराः परितो भ्रमन्ति, कमलानि विकसितानीति भावः । 'चित्रं किमीरक-
ल्माष-' इत्यमरः । शोणीं, 'शोणात्प्राचाम्' इति ङीष् । कुमारितरा, 'घरूप-' इति ह्रस्वा ।
पटलकल्माषौ गौरादी ॥

कमलकुशलाधाने भानोरहो पुरुषव्रतं
यदुपकुरुते नेत्राणि श्रीगृहत्वविचक्षुभिः ।
कविभिरुपमानादप्यम्भोजतां गमितान्यसा-
वपि यदतथाभावान्मुञ्चत्युलूकविलोचने ॥ ४० ॥

कमलेति ॥ कमलमात्रस्य कुशलाधाने आनुकूलाचरणे भानोरहो अत्यश्चर्यरूपं पुरुष-
संवन्धि व्रतं नियमः । अङ्गीकृतपरिपालनशीलत्वमितियावत् । यं दृष्ट्वाऽहो आश्चर्यरूपः
पुरुष इति सर्वे वदन्ति । कुतो ज्ञातमत आह—यद्यस्मात्तात्त्विकानि कमलानि विकासय-
तीति किं वाच्यम् । किंतु श्रियोः कान्तिलक्ष्म्योर्गृहत्वं स्थानतां विवक्षुभिर्वक्तुमिच्छुभिर्व्या-
सवाल्मीकिकालिदासादिभिः कविभिरुपमानात्किञ्चिच्छ्रीगृहत्वादिगुणसादृश्यादप्यम्भोजतां कम-
लत्वं गमितानि प्रापितान्यारोपितकमलत्वान्यपि नेत्रकमलानीति निर्दिष्टानि लोकनेत्राण्यसौ
रविरुपकुरुते उन्मीलयति । उदित्वरे हि सूर्ये लोकनेत्राण्युन्मीलन्ति । अथ च—घटाद्यर्थग्र-
हणसमर्थानि करोति । यत आलोकसहकृतमेव चक्षुः पदार्थग्रहणसमर्थम् । यदप्यतथाभावा-
च्छ्रीगृहत्वाभावात्कविभिः कमलत्वेनानुक्तत्वादुलूकविलोचने नोन्मीलयति, न च पदार्थान्प्रा-
हयति । यत्रोलूकस्य दृष्टिस्तत्रालक्ष्मीरिति लोकप्रसिद्धेस्तत्रेवयोः श्रीगृहत्वं दूरं निरस्तम् ।
सूर्येण कमलानि कमलतुल्यानि लोकनेत्राणि विकास्योलूकनेत्राणि कमलगुणयोगाभावादवि-
कास्यान्वयव्यतिरेकाभ्यां स्वप्रतिज्ञा सत्या कृता । एवंविधः सत्यप्रतिज्ञः कोऽपि नास्तीत्यर्थः ।
कमलानि विकसितानि, सर्वोऽपि लोकः प्रबुद्धः कौशिकनेत्रे च निमीलिते । प्रातःकालो जात
इति भावः । श्रीगृहत्वविचक्षुभिः, 'द्वितीया' इति योगविभागात्समासः । उपमितिरुपमानम् ।
नपुंसके भावे ल्युट् । उपमीयतेऽनेनेत्युपमानं सादृश्यमिति वा ॥

यदतिमहती भक्तिर्भानौ तदेनमुदित्वरं
त्वरितमुपतिष्ठस्वाध्वन्य त्वमध्वरपद्धतेः ।
इह हि समये मन्देहेषु व्रजन्त्युदवज्रता-
मभि रविमुपस्थानोत्क्षिप्ता जलाञ्जलयः किल ॥ ४१ ॥

यदिति ॥ यद्यदि त्वं भानावतिमहती भक्तिर्यस्यैवंभूतो वर्तसे तत्तर्हि हे अध्वरपद्धतेर्यज्ञ-
मार्गस्थाध्वन्य महायाज्ञिक नल, उदित्वरमुदयशीलमेतं सूर्यं त्वरितमुपतिष्ठस्व पूजय । शीघ्र-
मुपस्थाने हेतुमाह—हि यस्मादिह समये प्रभाते किल प्रसिद्धं रविमभिलक्षीकृत्योपस्थानम-
न्त्रेणोर्ध्वं क्षिप्ता जलाञ्जलयो मन्देहाख्येषु राक्षसेषूदवज्रतां जलरूपाशनिभावं व्रजन्ति वज्रीभूय
तान्मस्मीकुर्वन्तीति श्रुतावुक्तमित्यर्थः । 'तिस्रः कोट्योर्ध्वकोटी च मन्देहा नाम राक्षसाः'
इति पुराणं च । तस्मादुदयात्पूर्वं शीघ्रमुपतिष्ठस्वेत्यर्थः । 'अध्वन्यम्' इति पाठे—अध्वरप-

द्वितीयैर्ध्वानमलंगामिनम् । भक्तिशब्दस्य प्रियादित्वात्पुंवद्भावाभावः । अध्वन्यम्, अलंगाम्यर्थे 'अध्वनो यत्नौ' इति यत् । उदवज्रेति, 'मन्थौदन-' इत्युदकस्योदादेशः । 'अभिरभागे' इत्यमेः कर्मप्रवचनीयत्वाद्वितीया ॥

उदयशिखरिप्रस्थावस्थायिनी खनिरक्षया

शिशुतरमहोमाणिक्यानामहर्मणिमण्डली ।

रजनिदृषदं ध्वान्तश्यामां विधूय पिधायिकां

न खलु कतमेनेयं जाने जनेन विमुद्रिता ॥ ४२ ॥

उदयेति ॥ इयमहर्मणिः सूर्यस्तस्य मण्डली उदयशिखरिण उदयाचलस्य प्रस्थे सानुन्य-
वस्थायिनी वर्तमानाऽक्षया भूयसी शिशुतराणि महंसि तेजांसि तान्येव माणिक्यानि तेषां
खनिरुत्पत्तिर्भूमिध्वान्तेन तिमिरेण ध्वान्तवच्च श्यामां पिधायिकामाकरद्वाराच्छादिकां रज-
निरूपां दृषदं शिलां विधूयापनीय कतमेन केन जनेन विमुद्रितोद्घाटितेति न खलु नैव जाने ।
रात्रिविगमे यतो दृश्यत इत्यर्थः । वाक्यार्थः कर्म । न जाने । अर्थात्तं जनमित्यर्थ इति वा ।
अन्यापि माणिक्यादिखनिः पर्वतप्रस्थावस्थायिनी कृष्णतरशिलापिहिता केनापि भाग्यवतो-
द्घाव्यते । अतिशयितः कः कतमो ब्रह्मा तेन विमुद्रितेत्यहं न जाने, अपित्वेवमेव जानामि ।
कालपरिवर्तनकारिणा ब्रह्मणैवोद्घाटितेत्यर्थ इति काकुर्वा । खनिः खलु खनिरेवेत्युत्प्रेक्षा वा ।
कतमः, इतमच्, अतिशये स्वार्थे वा तैमच्वा ॥

सुरपरिवृढः कर्णात्प्रत्यग्रहीत्किल कुण्डल-

द्वयमथ खलु प्राच्यै प्रादान्मुदा स हि तत्पतिः ।

विधुरुदयभागेकं तत्र व्यलोकि विलोक्यते

नवतरकरस्वर्णस्त्रावि द्वितीयमहर्मणिः ॥ ४३ ॥

सुरेति ॥ सुरपरिवृढः शक्रः कर्णात्कुण्डलद्वयं कर्णभूषणयुगं ब्राह्मणवेषं धृत्वा प्रतिग्रह-
रूपेणाग्रहीत् । किलेति पुराणादौ । अथ प्रतिग्रहानन्तरं मुदा तत्कुण्डलद्वयं खलु निश्चितं
प्राच्यै दिशे प्रादात् । हि यस्मात्स शक्रस्तस्याः प्राच्याः पतिर्धनो रक्षिता च । प्रेयान्प्रियायै
प्रीत्या निजकर्णादिभूषणं प्रयच्छति । तस्यै दत्तमिति कुतो ज्ञातमत आह—तत्र प्राच्यां
तयोर्द्वयोर्मध्ये वा सायमुदयभागुदित्तर आरक्तकिरणरूपमेकं कुण्डलं व्यलोकि दृष्टम् । प्रात-
रहर्मणिर्नवतरास्तत्कालनिर्गताः करा रक्ततरकिरणास्तद्रूपस्वर्णस्त्रावि सुवर्णस्रवणशीलं तादृश-
मेव द्वितीयं कुण्डलं विलोक्यते । तस्मात्तस्यै तद्वयं तेन दत्तमित्यहं शङ्क इत्यर्थः । सूर्यस्य
कुण्डलसमर्थत्वमवश्यं वक्तव्यम्, प्रसङ्गाच्चन्द्रस्य कुण्डलत्वम् । बालतरकिरणः सूर्य उत्तमसुव-
र्णस्त्राविकर्णकुण्डलमिव शोभत इति भावः । कर्णेनैन्द्राय कुण्डलद्वयं दत्तमित्यारण्यके पर्वणि
कथा ॥

दहनमविशद्दीप्तिर्यास्तं गते गतवासर-

प्रशमसमयप्राप्ते पत्यौ विवस्वति रागिणि ।

१ 'अत्र सूर्यमण्डल्यादीनां खनित्वाधारोपाद्रूपालंकारः' इति जीवातुः ।

अधरभुवनात्सोद्भूत्यैषा हठात्तरणेः कृता-

मरपतिपुरप्राप्तिर्धत्ते सतीव्रतमूर्तिताम् ॥ ४४ ॥

दहनमिति ॥ या वीथी रागिण्यारक्ता सती विवस्वति सूर्यलक्षणे पत्यौ गतवासरप्रशमे पूर्वदिनावसाने सायंकाले प्रशमसमयमस्तमयकालं प्राप्ते, अत एव—अस्तं विनाशमस्ताचलं वा गते प्राप्ते सति । ‘अभिज्योतिः—’ इत्याद्यभिहोत्रमन्त्रादिप्रामाण्याद्दहनमविशत् । सैषा वीथिरधरभुवनात्पातालात्सकाशाद्धठाद्वलात्कारेणार्थात्तरणिमेवोद्भूत्योदयं प्रापय्य तरणेरेषे कृतामरपतिपुरस्य स्वर्गस्य प्राच्या वा प्राप्तिर्यथा एवंभूता तीव्रतया तीक्ष्णतया सह वर्तमाना मूर्तिर्यस्यास्तत्तां धत्ते । सूर्ये ऊर्ध्वदेशं प्राप्ते वीप्सिः खरतरा जातेति भावः । या नारी भर्तरे विनाशसमयं प्राप्ते विनष्टे सति तस्मिन्नुरागिणी सती जन्मान्तरेऽपि तत्प्राप्त्यर्थमग्निप्रवेशं कुरुते सा दुष्कृतैः पातालप्राप्तमपि निरयपतितं ‘व्यालग्राही यथा व्यालम्—’ इत्यादिवचन-प्रामाण्यान्निरयाद्वलादुद्भूत्य तस्य कृतस्वर्गप्राप्तिः सती सतीनां पतिव्रतानां व्रतमेव मूर्तिः शरीरं यस्याः, सती गौरी तस्या व्रतयुक्ता मूर्तिर्यस्यास्तां धत्ते । गौरीवदियमपीत्यर्थः । समयप्राप्ते, ‘प्राप्तापन्ने च द्वितीयया’ इति समौसः ॥

बुधजनकथा तथ्यैवेयं तनौ तनुजन्मनः

पितृशितिहरिद्वर्णाद्याहारजः किल कालिमा ।

शमनयमुनाक्रोडैः कालैरितस्तमसां पिवा-

दपि यदमलच्छायात्कायादभूयत भास्वतः ॥ ४५ ॥

बुधेति ॥ तनुजन्मनोऽपत्यस्य तनौ वर्तमानः कालिमा श्यामत्वं किल प्रसिद्धं निश्चितं वा पितुः पित्रोर्वा शितिहरिद्वर्णादीनां कृष्णनीलवर्णपत्रशाकादीनां य आहारो भक्षणम् । शिति हरिद्वर्णं यदाद्यमदनीयं पत्रशाकादि वा । तस्माज्जातः ‘स श्यामो मित्रातनयत्वात्’ इत्यादि बुधानामुदयनाचार्यादीनामियं कथा गोष्ठी तथ्यैव सत्यैव । यद्यस्माद्धेतोर्भास्वत इतः प्रत्यक्षद-श्यादमलच्छायादुज्ज्वलकान्तेः शुक्लभास्वरादपि तमसां पिवात्तमित्त्रेकाहारात्कायाच्छमनयमुना-शनैश्चरैः कालैः श्यामैरभूयतोत्पन्नम् । सूर्यकायस्योज्ज्वलत्वेऽपि श्यामतमतमीतमित्त्राहारपरि-णतिवशाद्यमादिभिरपत्यैः श्यामैर्यतो जातम् । तस्मादियं पण्डितकथा सत्यैवेत्यर्थः । सर्वमपि तमः सूर्येण नाशितमिति भावः । आद्यम्, अदेः ‘ऋहलोर्ण्यत्’ । काली च कालौ चेति ‘पुमान्निष्ठाया’ इत्येकशेषः । तमसां, कर्मणि षष्ठी । अभूयत, भावे तद् । ‘क्रोडः कालोऽ-सितः पङ्कर्मन्दश्छायासुतः शनिः’ इत्यमरशेषः ॥

अभजत चिराभ्यासं देवः प्रतिक्षणदात्यये

दिनमयमयं कालं भूयः प्रसूय तथा रविः ।

न खलु शकिता शीलं कालप्रसूतिरसौ पुरा

यमयमुनयोर्जन्माधानेप्यनेन यथोज्झितुम् ॥ ४६ ॥

१ इदं तु चिन्त्यम्, प्राप्तशब्दस्य पूर्वनिपातापत्तेः । तस्मात् ‘द्वितीया भिता—’ इति समौसः । २ ‘अत्र प्रस्तुतवीप्सि विशेषणस्यादप्रस्तुत(सती)प्रतीतेः समौसोकिरलंकारः’ इति जीवानुः । ३ ‘अत्र शम-नादिकालिञ्जसात्पितृशितिभिरभार(राहार) परिणतिपूर्वकत्वोत्प्रेक्षा’ इति जीवानुः ।

अभजतेति ॥ अयं रविर्देवः क्षणदा रात्रिस्तस्या अत्यये प्रत्यूषं प्रति । रात्र्यवसान इत्यर्थः । दिनरूपं कालं बुद्ध्यादिलक्षणसमयम्, अथ च—तद्रूपं श्यामं वस्तु भूयो बहुतरं यथा तथा पौनःपुन्येन वा प्रसूयोत्पाद्य चिरं बहुकालमभ्यासं तथा तेन प्रकारेणाभजताशि-
थ्रियत् । यथा येन प्रकारेण पुरा पूर्वं कालः प्रसूतिर्यस्य, अथ च—काली श्यामा प्रसूतिर्य-
स्यैवंभूतोऽसौ सूर्यः । यमयमुनयोरपि प्रसविष्यतोर्जन्माधाने जन्मार्थं वीजक्षेपसमयेऽप्यनेन
चिराभ्यासेन हेतुना शीलं कालोत्पादनस्वभावमुज्झितुं खलु निश्चितं न शकिता न समर्थो
भविता । कालप्रसूतिस्वभावः सूर्यः स्वभावस्य दुरतिक्रमत्वात्तावपि कालानुदपादयदित्यर्थः ।
उदयमानेन सूर्येण दिवसः कृत इति भावः । प्रातःकाले क्रियमाणोऽभ्यासः पटुतरो भवति ।
चिराभ्यासम्, मयूरव्यंसकादित्वात्समासः । यद्वा—अकारान्तस्य चिरशब्दस्य ‘अत्यन्तसं-
योगे च’ इति समासः । प्रतिक्षणदात्यये, वीप्सायामव्ययीभावे ‘नाव्ययीभावात्—’ इति सुपो
न लुक् । ‘अत्ययम्’ इति पाठे पक्षे ‘तृतीयासप्तम्योः—’ इत्यम् । कालप्रसूतिः पुंवत् ॥

रुचिरचरणः सूतोरुश्रीसनाथरथः शनिं

शमनमपि स त्रातुं लोकानसूत सुताविति ।

रथपदकृपासिन्धुर्वन्धुर्दशामपि दुर्जनै-

र्यदुपहसितो भास्वान्नास्मान्हसिष्यति कः खलः ॥ ४७ ॥

रुचिरेति ॥ सुजनैरेवंभूतो यो भास्वानिति संस्तुतः दुर्जनैर्यद्यस्मादेवमुपहसितः, तस्माद-
तितुच्छान्परवर्णनोपजीविनः को नाम खलो नोपहसति, अपि तु—सर्वोऽप्युपहसत्येव ।
यथा—उदिते सूर्ये सद्भिः सूर्यस्यार्हणा क्रियते, तथा खलैर्न । एवं तुच्छा एते खोदरभर-
णार्थं यत्किञ्चिद्दन्तीत्यस्माकं खलैर्निन्दायां कृतायां भवादृशै राजशिरोमणिभिरस्माकमर्हणा
क्रियत एवेत्यर्थः । एवं कथं स्तुतः कथमुपहसित इत्यत आह—स सूर्यः रुचिराश्चरणा
लक्षितलक्षणया किरणा यस्य, तथा—सूतस्यारुणस्योर्व्यां महत्या श्रिया, सूता सूर्येणैव प्रसूता
उर्वी श्रीस्तया सनाथोऽलंकृतो रथो यस्य सः । तथा—शनिं शमनमपि शनैश्चरदण्डधरौ
सुतौ लोकान्नातुमसूत । शनिर्हि श्रुत्यादिसिद्ध्या ग्रहेषु लोकपालतया लोकान्नक्षति, यमोऽपि
दुष्टादुष्टयोर्निग्रहानुग्रहौ कुर्वन् धर्माधर्माचरणप्रवृत्तिनिवृत्तिजननद्वारा रक्षति । एतादृशौ परो-
पकारपरौ पुत्रौ प्रासूत । तथा—रथपदानामनाथानां चक्रवाकानां कृपासिन्धुर्यसामुद्रः,
रथस्य पदेन व्यवसायेन गत्या जगतो दयासमुद्रो वा । तथा—सकलपदार्थग्रहणसहकार्यालो-
कसंपादनद्वारा दृशां सर्वजननेत्राणां बन्धुर्मित्रम् । एवंभूतः सुन्दरः परोपकारकरणैकस्वभा-
वोऽपीति स्तुतिपक्षः ॥

रुचिस्तेजोरूपः ॥ तापकर इति यावत् । तथा—अचरणश्चरणरहितः, यद्वा—विप-
रीतलक्षणया रुचिरौ चरणौ यस्य, पुराणादौ चरणालुल्यादिध्याने कृष्णादिदुष्टफलश्रवणात् ।
ध्यानेऽप्यचरण एव सूर्यः, विश्वकर्मणा कुन्द आरोपितस्य सूर्यस्य तेजसां दुःसहत्वाच्चरणा-

१ ‘अत्र कालशब्दे वाच्यप्रतीयमानयोरभेदाध्यवसायेन भगवतो भानोः प्रत्यहं कालप्रसूत्यभ्यासाद-
पलेष्वपि शमनयमुनादिषु कालप्रसवितृत्वमुल्लेख्यते, तत्र कालयोः कृष्णानेहसोरभेदाध्यवसाय इति
तयोरेकत्वेनात्र संकरः’ इति जीवातुः ।

कारो न निर्मित इति वा । अन्धं प्रति सुनेत्रलवचनवदचरणस्यापि रुचिरचरणत्वोक्तयोप-
हासः । तथा—सूतस्यानूरोः सारथेरुक्षोभया सनाथो रथो यस्य स इत्यपि विरुद्धलक्षणा ।
तथा—शनेः क्रूरग्रहत्वाच्चिरकालभोग्यदुःखदत्वात्, यमस्यापि जगत्प्राणहरणशीलत्वात्,
परपीडाहरणैकस्वभावौ शनिशमनौ पुत्रौ लोकांन्नातुमसूतेत्यपि विरुद्धलक्षणा । तथा—
तिर्यग्योनिपक्षिविशेषचक्रवाकाणामेव दयासिन्धुनान्येषां तापकरत्वात् । तथा—दृशामेव
बन्धुः, नान्येषाम् । यद्वा—तेजोभरेण दृष्टिं प्रति घातकारित्वादबन्धुरपि दृशां बन्धुरि-
त्यपि विरुद्धलक्षणेत्युपहासपक्षः । एवंभूतः सूर्यः समुदेतीति भावः ॥

शिशिरजरुजां धर्मं शर्मोदयाय तनूभृता-

मथ खरकरइयानास्यानां प्रयच्छति यः पयः ।

जलभयजुषां तापं तापस्पृशां हिमसिन्धयं

परहितमिलत्कृत्यावृत्तिः स भानुरुदञ्चति ॥ ४८ ॥

शिशिरेति ॥ सोऽयं भानुरुदञ्चत्युदेति । स कः—यः शिशिरतौ शिशिरं हिमं तस्मा-
ज्जाता रुक् पीडा येषां तेषां तनूभृतां जनानां शर्मणः सुखस्योदयाय प्राप्तये वसन्तनिदाघसं-
बन्धिनं धर्ममुष्णं क्रमेण प्रयच्छति, अथानन्तरं च वसन्तनिदाघसंबन्धिनः खरास्त्रीक्ष्णतराः
कराः सूर्यकिरणास्तैः श्यानं शुष्कं म्लानमास्यं मुखं येषां तेषां देहिनां सुखाय पथो वर्षासंब-
न्धुदकं दत्ते, ततो जलभयजुषां वर्षासंबन्धिजलमीतानां तापं दत्ते, ततः—तापस्पृशां शार-
दतापवतां देहिनां हेमन्ते हिमं दत्ते, एवंप्रकारेण परेभ्यो यद्धितं तस्मिन्विषये मिलन्ती
पौनःपुन्येन घटमाना कृतेः शीततापहिमदानरूपपुरुषत्रयापारस्यावृत्तिरावर्तनं यस्य । यद्वा—
कृत्यानां शीतादिदानरूपाणां कार्याणामावृत्तिर्यस्यैवंभूतः । परोपकारपरः सूर्य उदेतीत्यर्थः ।
इयानेति द्रवमूर्तिसर्शवाचित्वाभावात्संप्रसारणाभावः । 'इयो स्ये' इति निष्ठानत्वम् । परहि-
तेति, 'चतुर्थी तदर्थार्थ—' इति समासः । 'कृजः श च' इति योगविभागात् क्तिनि कृतिः,
चकारात्क्यपि तुकि च कृत्या । पक्षे—अर्हार्थे 'विभाषा कृवृषोः' इति क्यपि तुक् ॥

इह न कैतमश्चित्रं धत्ते तमिस्रततीर्दिशा-

मपि चतसृणामुत्सङ्गेषु श्रिता ध्रुवतां क्षणात् ।

तरुशरणतामेत्य छायामयं निवसत्तमः

शमयितुमभूदानैश्वर्यं यदर्यमरोचिषाम् ॥ ४९ ॥

इहेति ॥ पूर्वादीनां चतसृणामिह दिशामुत्सङ्गेषु प्रान्तदेशेषु श्रिता वर्तमानास्तमिस्रतती-
त्तिमिपरम्पराः क्षणाद्व्यतां विनाशयतामप्यर्यम्णः सूर्यस्य रोचिषां तेजसां तरवः शरणं यस्य
तद्भावं वृक्षतलवासित्वमेत्य प्राप्य निवसद्वर्तमानं छायामयं छायारूपं तमः शमयितुं विनाश-
यितुमानैश्वर्यमसामर्थ्यमभूदिति यत्, इहान्नासामर्थ्यविषये कतमः को नाम जनश्चित्रं विस्रयं
न धत्ते । अपि तु सर्वोऽप्याश्वर्यं प्राप्नोत्येव । दिगन्तगताया अपि तिमिरपरम्परायाः संहारे

१ कैमुलेनार्थान्तरापादनादर्थापत्तिरलंकारः' इति जीवातुः । २ 'क्रियासमुच्चयोऽलंकारः' इति
जीवातुः । ३ 'कतरेति पाठोऽपि साधीयान्' इति सुखावबोधः । ४ 'स्थिता' इति पाठः सुखा-
वबोधार्थमतः ।

येषां शक्तिस्तेषां रवितेजसां तस्तलमात्रस्थितं छायारूपं समीपवर्त्यपि तमः शमयितुमपि शक्तिर्नाभूदित्याश्चर्यमित्यर्थः । 'तनु' इति पाठे—तनुरल्पः शरीरं वा शरणं यस्य तद्भावं प्राप्य निवसत् । महदाश्रयेण स्थितमपि यो विनाशयितुं शक्नोति सोऽल्पाश्रयेण वर्तमानं शमयितुमपि न शक्नोतीत्याश्चर्यमेव । तरुच्छायाभयं देहच्छायाभयं वा तमो विहाय सर्वमपि तमः सूर्येण विनाशितमिति भावः । आनैश्वर्यम्, अनीश्वरस्य भाव इत्यर्थे 'नन्पूर्वात्-' इति भावप्रत्ययनिषेधेऽपि ब्राह्मणादिष्वनीश्वरशब्दस्य पाठाख्यवि 'नञः शुचीश्वर-' इति पक्षे उभयपदवृद्धिः ॥

जगति तिमिरं मूर्च्छामद्वज्रजेऽपि चिकित्सतः

पितुरिव निजादृक्षावस्मादधीत्य भिषज्यतः ।

अपिच शमनस्यासौ तातस्ततः किमु नौचिती

यदयमदयः कल्लाराणामुदेत्यपमृत्यवे ॥ ५० ॥

जगतीति ॥ दसौ नासलौ निजात्स्वीयादस्मात्पितुः सूर्यादधीत्येवायुर्वेदं पठित्वैव भिषज्यतः स्वलोकचिकित्सां कुरुतः । किंभूतात्पितुः—जगति वर्तमानं तिमिरम्, अथ च—चक्षुदर्शनासामर्थ्यजनकं नेत्ररोगविशेषं चिकित्सतो नाशयतः । आयुर्वेदोक्तप्रतीकारेण शमयतः । तथा—अद्वज्रजे कमलख(ष)ण्डे वर्तमानां मूर्च्छां संकोचमपि नाशयतः, अथ च—'अप एव ससर्जादौ-' इति वचनादपां मूलभूतत्वादद्वज्रजे लोकसमूहे वर्तमानां मूर्च्छां वैचित्र्यध्वस्तचैतन्यभावरूपं मोहमपाकुर्वतः । उपचारचतुरात्कल्याणपाणेवैद्यादधीत्यैव हि राजवैद्यो भवति, तस्माद्वैद्यात्स्वपितुरेव वैद्यकमधीत्य ताभ्यामिन्द्रवैद्यत्वं प्राप्तमित्यर्थः । अपि च किंच सर्वभूतानि शमयति नाशयतीति शमनो यमस्तस्यासौ सूर्यो यस्मात्तातः पिताऽतस्तस्मात्कल्लाराणां कुमुदानामपमृत्यवे संकोचाय, अथ च—अकालमरणायोदेति । यतोऽयं सूर्योऽदयो निष्कृपः, साऽस्य सूर्यस्य नौचिती किमु, अपित्वेषाऽस्यौचित्येव । कारणगुणप्रक्रमेणैव कार्ये गुणारम्भाददयताऽपमृत्युदायिता च यमेनाप्यस्मात्स्वपितुरेव सकाशात्पठितेत्यर्थः । उदयता सूर्येण तमो नाशितम्, कामलान्युन्मीलितानि, कुमुदानि कुमुलितानीति भावः । पितुः, 'आख्यातोपयोगे' इत्यपादानत्वम् । भिषज्यतः कण्ड्वादिः । 'तपति' इति वा पाठः ॥

उडुपरिवृढः पत्या मुक्तामयं यदपीडय-

द्यदपि विसिनीं भानोर्जायां जहास कुमुद्वती ।

तदुभयमतः शङ्के सङ्कोचितं निजशङ्कया

प्रसरति नवार्के कर्कन्धूफलारुणरोचिषि ॥ ५१ ॥

उड्विति ॥ अयमिदानीमस्तं जिगमिषुरुडुपरिवृढधन्त्रः सायमुदितः सन् अस्तं गतेन पत्या सूर्येण मुक्तां विद्योमिनीं भानोर्भायां विसिनीं पद्मिनीं यद्यस्माद्भूतरात्रावपीडयत्संकोचितवान् । अथ च—कौर्द्धषितवान् । यदपि यस्माच्चन्द्रे पद्मिनीं पीडयति सति कुमुद्वती कुमुदविकासव्याजेन रात्रौ जहास । अत एव हेतोस्तदुभयं चन्द्रकुमुदिनीरूपं द्वयमिदानीं कर्क-

१ 'किमनौचिती' इति पाठः जीवातुसुखाबोधार्थमतः ।

न्धूफलवत्पक्वदरवत्कोपादिवारुणरोचिषि रक्तकान्तौ नवाकै तर्पणादित्ये प्रसरति प्रकर्षेणागच्छत्युदयति सति निजशङ्कया स्वकृतानाचारनिमित्तभयेनेव प्रयोजकेन संकोचितं संकोचं प्रापितम् । निष्प्रमीकृतमित्यर्थः । इत्यहं शङ्के मन्ये । सूर्य उदितः, पद्मिनी च विकसिता, चन्द्रो निष्प्रमोऽस्तमेति, कुमुदिनी संकुचितेति भावः । अन्यत्राप्युक्तं प्रमेयं बोद्धव्यम् । संकोचितमिति प्यन्तात्कर्मणि निष्ठा । अन्यथा व्याख्याने संकुचितमित्येव स्यात् । तदुभयं निजशङ्कया करणभूतया स्वयमेव संकुचितुं कृतारम्भमिति वा व्याख्येयम् । कैर्कन्धूकुणेति पाठश्चिन्त्यः । ग्रन्थविस्तरभयात्साधनिकादि नोक्तम् । सुबुद्धिभिर्विविच्य बोद्धव्यम् ॥

श्रुतिमयतनोभानोर्जानेऽवनेरधराध्वना

विहरणकृतः शाखा साक्षाच्छतानि दश त्विषाम् ।

निशि निशि सहस्राभ्यां दृग्भिः शृणोति सहस्रराः

पृथगहिपतिः पश्यत्यस्याक्रमेण च भास्वराः ॥ ५२ ॥

श्रुतीति ॥ अहिपतिः शेषो ज्योतिःशास्त्रानुसारेणावनेर्भूमेरधराध्वनाधस्तेन मार्गेण पातालमार्गेण रात्रौ विहरणकृतः परिभ्रमतः, तथा—श्रुतिमयी वेदरूपा तनुर्देहो यस्य तस्यास्य भानोस्त्विषां दश शतानि एकसहस्रमेव दश शतानि कठकणादिशाखाः निशि रात्रौ सहस्रफणल्लात्प्रतिफणं च नेत्रद्वयसद्भावाद्भाभ्यां सहस्राभ्यां दृग्भिः सहस्रद्वयपरिमिताभिर्दृष्टिभिरक्रमेण युगपत्पृथक्चक्षुःश्रवस्त्वात्साक्षाच्छृणोति पश्यति चेत्यहं जाने । क्रियाद्वये क्रमेण हेतुद्वयम्—यतः सहस्रराः स्वरूपेणोदात्ततयोदात्तादिस्वरैः सह वर्तमानाः । खराणां शब्दरूपत्वाच्छृणोति । तथा—भास्वराः शुक्लभास्वरूपाः । ततः साक्षात्पश्यति च रात्रौ पातालगामित्वात्तत्र च शेषस्य वर्तमानत्वाद्वेदमयशरीरस्य किरणसहस्ररूपं शाखासहस्रं शेषो नेत्रसहस्रद्वयस्य सत्त्वाद्युगपत्पृथगेकेन नेत्रसहस्रेण शृणोति, द्वितीयेन च पश्यतीति युगपत्पृथक् श्रवणदर्शनाभ्यामेव शेषनेत्रसहस्रद्वयस्य सार्थक्यमभूदित्यर्थः । ‘श्रुतिमयतरोः’ इति पाठे—वेदवृक्षरूपस्य वृक्षस्य शाखा युक्ताः । अध्वना वलिसद्वनेति पाठे—‘वलिसद्व रसातलम्’ इत्यभिधानात्स एवार्थः । दशशतानीति काकाक्षिवदुभयत्रापि संबध्यते । सहस्रराः, ‘वोपसर्जनस्य’ इति पाक्षिकत्वात्सभावाभावाच्च ॥

बहुनखरता येषामग्रे खलु प्रतिभासते

कमलसुहृदस्तेऽमी भानोः प्रवालरुचः कराः ।

उचितमुचितं जालेष्वन्तःप्रवेशिभिरायतैः

क्रियद्वयवैरेषामालिङ्गिताङ्गुलिङ्गिमा ॥ ५३ ॥

बह्विति ॥ येषां करणां खरता तीक्ष्णताग्रे पूर्वं पूर्वाह्नसमये बह्वतितरां न प्रतिभासते

१ ‘कैर्कन्धूः पक्वदरीफलमित्यर्थः । तत्कणावदरुणरोचिषि’ इति जीवातुः । २ ‘जाने’ इत्युपेक्षा । रूपकसंकीर्णां चेत्युत्प्रेक्षेति व्यक्तमेव । एकेन दृक्सहस्रेण शृणोति, अपरेण दृक्सहस्रेण पश्यतीति विश्वेश्वरमद्वारकव्याख्यानं चिन्त्यम् । दृशां प्रत्येकमुभयशक्तियुक्तानां शक्तप्रविभागयोगात् । तस्माद्ब्राह्मकस्योभयशक्तिमत्त्वात्, ग्राह्यस्य च तेजःशब्दोभयात्मकत्वात्सर्वाभिरेव दृग्भिः सर्वाश्च शाखा युगपत्पश्यति शृणोति चेति रमणीयम्’ इति जीवातुः ।

स्फुरति । सर्वथा नोपलक्ष्यत इत्यर्थः । यद्वा—नसमासेन नखरताऽतीक्ष्णता । पूर्वाह्ने येषामतितरां तीक्ष्णत्वाभाव उपलभ्यते । खलु निश्चितम् । अथ च—येषामुपरिभागे बहवो नखरा नखा येषां ततोपलभ्यते । तेऽमी प्रत्यक्षदृश्या विकासहेतुत्वात्कमलानां सुहृदो बन्धोर्भानोः कमलबन्धवो वा कराः किरणा एव पाणयः प्रवालरुचो विद्रुमवद्रक्तकान्तयः, अथ च—प्रकृष्टवालकान्तयोऽतिवालाः, अथ च—वालपल्लववद्रक्तकान्तयः । दृश्यन्त इति शेषः । तथा—जालेष्वन्तःप्रवेशिभिर्गवाक्षादिविवरमध्यप्रविष्टैः, अतएव—आयतैस्तद्वशादेव दण्डाद्दीर्घाभूतैरेषामेव कियदवयवैः कतिपयैरवयवैः करणैरेषां किरणानां पाणीनां च य आलिङ्गितः संवद्धश्चासावङ्गुलिलङ्गिमा च, अङ्गुलिवल्लङ्गिमा मञ्जिमा, अथ च—अङ्गुलिभिर्लङ्गिमा आलिङ्गिताङ्गुलिलङ्गिमा तदुचितमुचितम् । इयमतिशयेनौचिती । गवाक्षविवरप्रविष्टैः किरणावयवैः किरणानामङ्गुलितुल्यत्वादाश्रिताङ्गुलिवच्चारुता युक्तैव । पाणीनामपि दीर्घैः कतिपयैरङ्गुलिकृता चारुता भवतीत्यपि युक्तमेवेत्यर्थः । जालेष्वन्तःप्रवेशिभिरायतैरेषां कियदवयवैः कर्तुमिरङ्गुलिलङ्गिता आलिङ्गिता गवाक्षविवरप्रवेशानन्तरं समालिङ्गिष्यत इत्युचितम् । ‘अङ्गुलिचारुता’ इति पाठः स्पष्टार्थः । ‘नखोऽस्त्री नखरः’ इत्यमरः । उचितमुचितम्, वीप्सायां द्विरुक्तिः । प्रवेशिभिस्ताच्छील्य आवश्यकं वा णिनिः । आलिङ्गिता, लिङ्गिधातोः पक्षे कर्मणि लुट् पक्षे निष्ठा । लङ्गति रमणीयतया चित्तं प्राप्नोतीति गत्यर्थाङ्गिधातोः पचाद्यचि पृथ्वादेराकृतिगणत्वादिमनिच् समर्थनीयैः ॥

नय नयनयोर्द्राक्पेयत्वं प्रविष्टवतीरमू-

र्भवनवलभीजालाञ्चाला इवार्ककराङ्गुलीः ।

भ्रमदणुगणक्रान्ता भान्ति भ्रमन्त्य इवाशु याः

पुनरपि धृता कुन्दे किंवा न वर्धकिना दिवः ॥ ५४ ॥

नयेति ॥ भो राजन्, त्वं भवनस्याधो गृहस्योपरि वर्तमानानां वलभीनां गृहविशेषाणां जालाद्गवाक्षविवराद्वेतोर्वलभीमेवार्थात्प्रविष्टवतीरमूर्ककररूपा अङ्गुलीर्जालप्रवेशादङ्गुलितुल्यान्सूर्यकरान्, अथ च—करेष्वङ्गुलीनां युक्तत्वादकंकराणामङ्गुलीर्नाला इव कमलदण्डसदृशीर्नयनयोः पेयत्वं गोचरत्वं (द्राक् शीघ्रम्) नय प्रापय सादरं पश्य । त्वन्नेत्रयोः कमलत्वाज्जालमार्गप्रविष्टास्त्वया विलोक्यमाना एतास्त्वन्नेत्रकमलनाला इव जनैर्द्रक्ष्यन्त इत्यर्थः । जालानां वा कमलतुल्यत्वात्तन्नाला इव त्वं पश्येति वा । अमूः काः—या भ्रमतां जालप्रविष्टकिरणमध्ये परिभ्रमतामणूनां त्रसरेष्वादिरूपरजःकणानां गणेन समूहेनाक्रान्ता व्याप्ताः, अत एव—दिवो वर्धकिना खलोकतक्षणा श्वशुरेण विश्वकर्मणा पुनरपि कुन्दे शाणक्ये धृता आरोपिताः सत्य आशु भ्रमन्त्य इव किंवा न भान्ति अपि तु—तथैव शोभन्ते । यद्वा—भ्रमन्तः शाणघर्षणवशात्परितः पतन्तो येऽणवः शातिततेजसः कणास्तेषां गणैराक्रान्तत्वं युक्तम् । विश्वकर्मणा सूर्यः शाणमारोपित इति पुराणम् । ‘नयनयोराधेयत्वम्’ इति पाठे—गुणेन वशेनेत्यर्थः । जालात्, जातावेकवचनम् ॥

१ अङ्गुलिव्युतेतिपाठो जीवातुसंमतः । २ ‘विशेषणसंकीर्णो निदर्शनाभेदः’ इति जीवातुः । ३ ‘अर्कस्य करा इव करा हस्ता इति छिद्ररूपकम् । भ्रमन्त्य इव भ्रमन्तीत्युत्प्रेक्षा’ इति जीवातुः ।

दिनमिव दिवाकीर्तिस्तीक्ष्णैः क्षुरैः सवितुः करैः
स्तिमिरकवरीलूनां कृत्वा निशां निरदीधरत् ।
स्फुरति परितः केशस्तोमैस्ततः पतयालुभि-
ध्रुवमधवलं तत्तच्छायच्छलादवनीतलम् ॥ ५५ ॥

दिनमिति ॥ दिवाकीर्तिरिव नापित इव दिनं दिवसस्तीक्ष्णैः सवितुः करैरेव क्षुरैर्निशां
तिमिरकवरीलूनां तमोरूपां वेणीं छिन्नमूलां कृत्वा निरदीधरन्निर्धारितवान् । मुण्डयित्वा
कापि कश्चित्केशोऽवशिष्टः स्यादिति गवेषितवानित्यर्थः । अथ च—बहिर्निष्कासयामास ।
नापितोऽपि व्यभिचारादिदुष्टां स्त्रीयां परकीयां वा स्त्रियं क्षुरैर्मुण्डयित्वा देशाद्बहिर्निष्कास-
यति । ततोऽनन्तरं, तस्मान्मुण्डनाद्वा परितस्तत्र तत्र पतयालुभिरधः पतनशीलैः केशस्तोमैः
कृत्वावनीतलं तेषां तेषां वृक्षादिपदार्थानां छाया प्रतिबिम्बं तस्य छलाद्याजेन ध्रुवं निश्चितम-
धवलं श्यामं स्फुरति शोभते । वृक्षाद्यधोभागे कृष्णत्वं मुण्डितकवरीपतयालुकेशसंबन्धकृतम्,
नतु प्रतिबिम्बकृतमित्यर्थः । छायाव्यतिरिक्तं सर्वमपि तमो दिवसेन सूर्यकरैर्नाशितमिति
भावः । ‘दिवाकीर्तिस्तु नापितः’ इत्यमरः । कवरी, ‘जानपद—’ इति ङीष् । लूनाम्, त्वादि-
त्वान्निष्ठानत्वम् । निरदीधरत्, धारेश्चङि ‘णौ चङि—’ इत्युपधाह्रस्वत्वेऽभ्यासस्य सन्व-
द्भावादित्वम्, ‘दीर्घो लघोः’ इति दीर्घः । तत्तच्छायेति, ‘विभाषा सेना—’ इति वा
नपुंसकत्वम् ॥

इदानीं शाङ्गिकानां शङ्खशब्दं श्रुत्वा तद्याजेन नलयशोवर्णनं कुर्वन्ति—

ब्रूमः शङ्खं तव नल यशः श्रेयसे सृष्टशब्दं
यत्सोदर्यं स दिवि लिखितः स्पष्टमस्ति द्विजेन्द्रः ।
अद्धा श्रद्धाकरमिह करच्छेदमप्यस्य पश्य
म्लानिस्थानं तदपि नितरां हारिणो यः कलङ्कः ॥ ५६ ॥

ब्रूम इति ॥ हे नल, वयं श्रेयसे मङ्गलाय सृष्टः कृतः शब्दो यस्य तं शङ्खं तव यश एव
ब्रूमः त्वत्कीर्तिमेव शङ्खरूपतया वर्णयामः । शाङ्गिकैर्यः शङ्खो वाद्यते तत्त्वद्यश एव । तद्-
दुज्ज्वलतरं तव यश इत्यर्थः । शङ्खखनो हि मङ्गलदायकः । त्वद्यशोऽपि लोकानां शुभाय
तव पुण्यश्लोकत्वाद्ववति । यस्य शङ्खस्य यशसश्च समुद्रप्रभवत्वाच्छ्रुततरत्वाच्च सोदर्यः समा-
नोदर्यो भ्राता स प्रसिद्धो द्विजेन्द्रश्चन्द्रो दिवि स्पष्टं लिखितोऽस्ति । निष्प्रमत्वाच्चित्रलिखित
इव निर्व्यापारः स्फुटो दृश्यत इत्यर्थः । त्वमिह गगने प्रत्यूषसमये वास्य चन्द्रस्याद्धा निश्चितं
श्रद्धाकरं शङ्खसहोदरत्वास्तिक्यबुद्धिजनकं करच्छेदं किरणविनाशमपि पश्य । शङ्खेऽपि
किरणा न सन्ति, अस्यापीदानीं न सन्ति । किंच—अस्य हरिणसंबन्धी हारिणो यः कलङ्क-

१ ‘तीक्ष्णाक्षुरात्सवितुः करात्’ इति जीवातुसंमतः पाठः । २ ‘निशां शर्वरीं तिमिरकवरीं
ध्वान्तलक्षणां वेणीं लूनां कृत्वा छिन्नमूलां विधाय । ‘तिमिरकवरीलूनाम्’ इति पाठस्तु लूनशब्दस्य
चान्तत्वेन पूर्वनिपातप्रतिरोधेय’ इति सुखावबोधः । ‘जातिकालसुखादिभ्यः परवचनम्’ इति
लूनेति निष्ठायाः (न्तस्य) परनिपातः । ‘बहुव्रीहेश्वान्तोदात्तात्’ इति ङीष् इति जीवातुः ।
यवंच ‘लूनीम्’ इति पाठो जीवातुसंमतः प्रतिभाति

स्तद्रूपं नितरामतिशयितं म्लानेः श्यामतायाः स्थानमपि पश्य । शङ्खस्याप्युदरभागे नितरां श्यामतास्ति सा चन्द्रेऽपि । तस्मादपि चन्द्रस्य शङ्खसोदर्यत्वं निश्चितं, तथा चन्द्रमपि तव यशो ब्रूम इत्यर्थः । उक्तप्रकारेण शङ्खसोदर्यत्वं चन्द्रस्य यद्यप्यस्ति (तदपि) तथापि हरिणसंबन्धी यः कलङ्कस्तदस्य सुतरां म्लानिस्थानं पश्य । चन्द्रस्य श्रेष्ठयशङ्खभ्रातृत्वेऽपि निष्कलङ्कं शङ्खमेव तव यशो ब्रूमो, नतु सकलङ्कं चन्द्रमिति भाव इति वा । अथ च—हे राजन्, तव यशःश्रेयसे यशोविवृद्धये सृष्टशब्दं विरचितस्मृतिवाक्यं शङ्खनामानं मुनिं ब्रूमः । शङ्खस्तव यशोविवृद्धये स्मृतिं चकारेत्यर्थः । यस्य शङ्खमुनेः सोदर्यो भ्राता स लिखितनामा द्विजेन्द्रो ब्राह्मणश्रेष्ठो दिवि सृष्टमस्ति । इह लिखिते श्रद्धाकरं सत्यविश्वासकारकमद्वा साक्षान्निश्चितं वा करयोः पाण्योश्छेदं कर्तनमपि पश्य । अथ च—श्रेयसे लोकानां कल्याणाय सृष्टः पुण्य- (श्लोको) नल इति शब्दो यस्मिन्नेवंभूतं तव यशः शङ्खनामानमृषिं ब्रूमः समानधर्मत्वात्, नतु तद्भातरं कलङ्कित्वात् । सोऽपि धर्मार्थस्मृतिवाक्यानि सृष्टवान् । यस्य भ्रातेति पूर्ववत् । लिखितस्य शौर्यं हस्तच्छेदश्च भारते ज्ञातव्यः । शाङ्खिकास्त्वत्प्रबोधार्थं शङ्खं वादयन्ति तस्माच्छीघ्रमुत्तिष्ठेति भावः । लिखितमुनिरेव दिवि ताराशङ्खो जात इति केचित् । समानोदरे शयित इत्यर्थे 'सोदराद्यत्' इति यत् । अस्मादेव निर्देशाद्यत्प्रत्ययविवक्षायामेव 'विमा- षोदरे' इति पाक्षिकः समानस्य सः । हरिणः, संबन्धेऽण्, पक्षे आवश्यकं णिनिः ॥

ताराशङ्खविलोपकस्य जलजं तीक्ष्णत्विषो भिन्दतः

सारम्मं चलता करेण निविडां निष्पीडनां लम्भितः ।

छेदार्थापहृताम्बुकम्बुजरजोजम्बालपाण्डूभव-

च्छङ्खच्छित्करपत्रतामिह वहन्नस्तंगतार्थो विधुः ॥ ५७ ॥

तारेति ॥ विशाखानक्षत्ररूपस्य मातृमण्डलसंज्ञस्य शङ्खाकारत्वाच्छङ्खस्य विलोपकः खप्रभया विनाशकस्तस्य, तथा—जलजं कमलानि भिन्दतो विकासयतः । अथ च—यतस्ता- राशङ्खविलोपकस्य, अतएव जलजं शङ्खं खण्डयतः । तीक्ष्णत्विषः सूर्यस्यैव शाङ्खिकशिल्पिना सारम्मं सोद्योगं चलता प्रसरता । अथ च—वर्षणवशात्साटोपं गमनागमने कुर्वता । करेण रश्मिना पाणिना च निविडां निष्पीडनां बाधां दृढां यन्त्रणां च लम्भितः प्रापितः । अस्तंगतमर्थं यस्य स विधुश्चन्द्रः शङ्खच्छेदसौकर्यार्थमुपहृतमानीतं यदम्बु जलं तस्य कम्बु- जरजोजम्बालदिद्यमानशङ्खसंजातरजश्चयकदमः । उदकसंबन्धादजः कर्दमीभवति । तेन पाण्डूभवलोहमयत्वादधवलमपि धवलपङ्कवशाद्वलं भवयच्छङ्खच्छेदकारि करपत्रं तद्भावमिह प्रातःसमये वहति । शाङ्खिकशिल्पिनो हि छेदसौकर्यार्थं दिद्यमानशङ्खादिदेशे जलं क्षिपन्ति । दृढतरग्रन्थिच्छेदादौ च करपत्रं करेण निविडं पीडयन्ति । शङ्खादिच्छेदकरपत्रं चार्धच- न्द्राकारं संजातरजःपङ्कपाण्डुरं च भवति । अस्तमितार्धचन्द्रस्तादृकरपत्रतुल्यो दृश्यत इत्यर्थः । सूर्योदयो जातः, तारा क्षप्ताः, कमलानि विकसितानि, चन्द्रार्धेनास्तमित इति भावः । जलजं, करेणेति च पक्षे जात्येकवचनम् । पाण्डूभवदिति च्चिः ॥

जलजभिदुरीभावं प्रेप्सुः करेण निपीडय-

त्यशिशिरकरस्ताराशङ्खप्रपञ्चविलोपकत् ।

रजनिरमणस्यास्तक्षोणीधरार्धपिधावशा-

दधतमधुना विम्बं कम्बुच्छिदः करपत्रताम् ॥ ५८ ॥

जलजेति ॥ जलजं कमलं शङ्खश्च । करेणांशुना पाणिना च । अयं श्लोकः पूर्वेण समानार्थत्वात्क्षेपकः ।

यत्पाथोजविमुद्रणप्रकरणे निर्निद्रयत्यंशुमा-

न्दृष्टीः पूर्णयति स्म यज्जलरुहामक्षणा सहस्रं हरिः ।

साजात्यं सरसीरुहामपि दशामप्यस्ति तद्भास्तवं

यन्मूलाद्रियतेतरां कविनृमिः पद्मोपमा चक्षुषः ॥ ५९ ॥

यदिति ॥ अंशुमान्पाथोजानां कमलानां विमुद्रणप्रकरणे उन्मीलनप्रस्ताव एव यद्यस्माद्दृष्टीर्लोकनेत्राणि निर्निद्रयति विगतनिद्राणि करोत्युन्मीलयति । यस्माच्च हरिः श्रीविष्णुः शिव-पूजासमये एककमलन्यूनं जलरुहं कमलानां सहस्रं स्वीयेनाक्षणा पूर्णयति स्म तत्तस्मात्सरसीरुहं दशामपि वास्तवमवाधितं साजात्यं तुल्यजातीयत्वमस्ति । यत्साजात्यं मूलमारोपकारणं यस्यास्तादृशी यन्निबन्धना चक्षुषः पद्मेन सह उपमा सादृश्यं कविनृमिः कालिदासादिभिः कविभिराद्रियतेतरामत्यादरेणोपनिबध्यते । यदि नेत्राणि कमलसजातीयानि नामविष्यन्, तर्हि रविः कमलोन्मीलनप्रस्तावे तानि नोदमीलयिष्यत् । श्रीविष्णुश्च कमलसहस्रं नेत्रेण नापूरयिष्यत् । न ह्यन्यप्रस्तावेऽन्यस्य योग्यताऽस्ति । तस्माद्दृशां कमलानां च साजात्यं वास्तवमस्त्येवेत्यर्थः । उदितः सूर्यः, कमलानि विकसितानि, सर्वोऽपि जनः प्रबुद्धः तस्मात्त्वमपि प्रबुध्यस्वेति भावः । विष्णुः स्वचक्षुषा कमलसहस्रं पूरितवानिति लिङ्गपुराणादौ द्रष्टव्यम् । विमुद्रणेति, विगतमुद्रं करोतीति प्यन्ताद्भावे ल्युट् । निर्निद्रयति, 'तत्करोति-' इति णिच् । पूर्णयतीत्यत्रापि समाना जातिः साजात्यमिति विग्रहे चातुर्वर्ण्यादित्वात्स्वार्थे प्यञ् (नतु) 'समानस्य' इति योगविभागात्समानस्य सः । वास्तवम्, आगतार्थे संबन्धे वाऽण् । तत्त्वपर्यायाव्ययवस्तुशब्दात्प्रज्ञादित्वात्स्वार्थे वा । पद्मोपमा, षष्ठीसमासः ॥

अवैमि कमलाकरे निखिलयामिनीयामिक-

श्रियं श्रयति यत्पुरा विततपत्रनेत्रोदरम् ।

तदेव कुमुदं पुनर्दिनमवाप्य गर्भभ्रम-

द्विरेफरवधोरणाघनमुपैति निद्रामुदम् ॥ ६० ॥

अवैमीति ॥ यत्कुमुदं कमलानामाकरे ख(प)ण्डे सरसि वा । अथ च—कमलायाः संपद्रूपाया लक्ष्म्या वाकरे गृहे कोशागारे, विततं विस्तारितं पत्ररूपनेत्राणामुदरं येन, विततानि पत्राण्येव नेत्रमध्यानि येन, तद्विकस्वरम् । अथ च—प्रसारितपत्रमनेत्रोदरम् उन्मीलितनेत्रम् । सत् (सा) निखिलयामिन्याः सकलरात्रिसंबन्धिनो यामिकस्य रात्रिचतुःप्रहर-प्राहरिकस्य सकलरात्रिजागरूकस्य श्रियं शोभां पुरा श्रयत्यशिश्रियत् । सायमारभ्य सूर्योदयावधि यद्विकसितमभूत् । अथ च—सकलां रात्रिं जजागार, तदेव कैरवं पुनरिदानीं दिनमवाप्य गर्भे अमन्तः सूर्यकिरणसंबन्धसंजातशीघ्रसंकोचवशाभिर्गन्तुमशक्तेरन्तःसंचारिणो द्विरेफास्तेषां निर्वन्धसंजातो रवस्तद्रूपा या घोरणा प्रसुप्तघर्घरारवाढम्बरस्तस्या घनं निविडं नै० च० ६५

यथा तथा निद्रामुदं निद्रासंवन्धिसुखमुपैति । अन्तर्गतभ्रमरः सन् संकुचतीत्यर्थः । अथ च—यः कोशागारे सकलां रात्रिं जागर्ति स दिवसे घोरणाघनं यथा तथा निद्रातीत्यर्थः । इत्यहमवैमि । पुरा श्रयतीति, 'पुरि छुङ् चास्मे' इति भूते लट् । भीमशब्दार्थाद्धरेणिजन्तात् 'प्यासश्च' इति युच् ॥

इह किमुपसि पृच्छाशंसिकिशब्दरूप-

प्रतिनियमितवाचा वायसेनैष पृष्टः ।

भण फणिभवशास्त्रे तातङः स्थानिनौ का-

विति विहिततुहीवागुत्तरः कोकिलोऽभूत् ॥ ६१ ॥

इहेति ॥ इह प्रभाते पृच्छाशंसिनः प्रश्नवाचिनः किंशब्दस्य प्रथमान्तं रूपं तेनैव प्रतिनियमिता प्रतिक्षणं शब्दान्तरभाषणाध्यावर्तिता वाग्येन कौ कौ इति नियतभाषिणा वायसेन काकेन फणिना शेषाद्भवमुत्पन्नं महाभाष्यलक्षणशास्त्रम् । पाणिनीयमिति यावत् । तत्र तातङ्लक्षणदेशस्य स्थानिनौ आदेशिनौ कौ भण कथयेति पृष्टः कृतप्रश्न एव कोकिलो विहिता कृता या तुहीतिवाक् सैवोत्तरं यस्यैवंभूतोऽभूत् किम् । काकः प्रातः स्वभावात् 'कौ कौ' इति वदति । कोकिलश्च 'तुही तुही' इति । काकः स्वभावात् 'कौ कौ' इति प्रथमाद्विवचनान्तं प्रश्नशब्दं ब्रूते, कोकिलश्च 'तुही तुही' इति । तत्रोत्प्रेक्षा । तुश्च द्विश्च तुही, 'तुह्योस्तातङ्गाशिष्मन्यतरस्याम्' इति पाणिनिसूत्रस्मरणशीलः सन् तुहिस्थाने तातङो विधानात्तुहीति तातङः स्थानिनावित्युत्तरं कोकिलो दत्तवान् किम् । प्रभातं जातं, काकादयः शब्दायन्ते इति भावः । सूत्रवार्तिकयोर्महाभाष्येणैवार्थसंपादनात्फणिभवेत्युक्तम् । स्थानं प्रसङ्गः सोऽस्त्यनयोरेति स्थानिनौ, अत इति ॥

दाक्षीपुत्रस्य तच्चे ध्रुवमयमभवत्कोऽप्यधीती कपोतः

कण्ठे शब्दौघसिद्धिस्तवहुकठिनीशेषभूपानुयातः ।

सर्वे विस्मृत्य दैवात्स्मृतिमुपसि गतां घोषयन्त्यो घुसंज्ञां

प्राक्संस्कारेण संप्रत्यपि ध्रुवति शिरः पट्टिकापाटजेन ॥ ६२ ॥

दाक्षीति ॥ अयमाकर्ण्यमानशब्दः कोऽपि कश्चित्कपोतो धूलक्षणः पक्षी दाक्षीपुत्रस्य दक्षगोत्रसंजातमातृकस्य पाणिनेस्तन्त्रे पाणिनीयव्याकरणेऽधीतं पठनमस्यास्तीति पठितपाणिनीयव्याकरणोऽभवत् । अनेकेषु पाणिनिशिष्येषु मध्ये कोऽपि कपोतरूपः शिष्योभूत् । ध्रुवमित्यहमुत्प्रेक्षे । किंभूतः—तदध्ययनवशादेव कण्ठे देवादिशब्दौघानां सिद्धये उदाहरणसाधनाय क्षता घृष्टा बह्वी कठिनी खटिका तस्याः शेषोऽङ्गुलीलमोऽवशिष्टभागस्तद्रूपया भूषयानुयातः संवद्धः । खटिकाशेषरेखया कण्ठेऽलंकृत इत्यर्थः । बाला हि पट्टिकादौ खटिकया लिखितं पठित्वा सरस्वतीबुद्ध्या सायं लिपिप्रोच्छनाङ्गुलिलमखटिकादिरजसा कण्ठे रचयन्तीति । कपोतस्य धूसरे कण्ठे स्वभावेनैव धवला रेखा भवति । यः कपोतः सर्वमपि शास्त्रं विस्मृत्य दैवात्स्मृतिं गतामुपसि प्रातः स्मृतां 'दा धा ध्वदाप्' इति पाणिनिकृतां घुसंज्ञां पुनर्विस्मरण-

१ 'अवैमीत्युत्प्रेक्षायाम् । एकस्मिन्कुमुदेऽनेकयोर्निद्राजागरयोः क्रमेण प्रत्यभिधानात् 'एकस्मिन्नथवा-नेकम्' इत्युक्तलक्षणपर्यायालंकारेण पूर्वोक्तनिदर्शनासंकीर्णा' इति जीवानुः ।

भिया घोषयन्पुनः पुनः पठन्सन् भूयसि कालेऽतीतेऽपि संप्रत्यपि प्राक् काष्ठघटितपट्टिकालि-
खितसूत्रपाठादिपाठजेन संस्कारेण पट्टतराभ्यासाहितवासनया शिरो ध्रुवति । विस्मृतस्य
प्रातः स्मृतिर्भवति । कपोताश्च प्रातर्घुंशब्दं कुर्वन्ति, शिरश्च कम्पयन्ति, तस्मादियमुत्प्रेक्षा ।
वालाश्च श्यामासु काष्ठघटितपट्टिकासु खटिकादिलिखितं धवलक्षरं सूत्रपाठाद्यावेशेन घोष-
यन्तः शिरः कम्पयन्ति । योऽपि विस्मृतं पुनः स्मरति सोऽपि शिरः कम्पयति । दक्षस्यापत्यम्,
'अत इज्' इतीञि 'इतो मनुष्यजातेः' इति ङीप् । तन्ने 'क्तस्येन्विषयस्य कर्मणि' इति
कर्मणि सप्तमी । अधीतमनेनेत्यधीती इष्टदेराकृतिगणलादिनिः । घोषयन्, चौरादिकाद्घुषेः
शता । ध्रुवति, दीर्घात्तौदादिकात् 'धू कम्पे' इत्यस्माच्छस्य ङित्वाद्गुणनिषेधे उवङ् ॥

पौरस्त्यायां युष्टुणमसृणश्रीजुषो वैजयन्त्याः

स्तोमैश्चित्तं हरिति हरति क्षीरकण्ठैर्मयूखैः ।

भानुर्जाम्बूनदतनुरसौ शक्रसौधस्य कुम्भः

स्थाने पानं तिमिरजलधेर्भाभिरेतद्भवाभिः ॥ ६३ ॥

पौरस्त्यायामिति ॥ जाम्बूनदतनुरुत्तमखर्णतुल्यस्वरूपोऽत एव शक्रसौधस्य वैजयन्ता-
ख्यस्योपरिवर्ती सुवर्णकलशरूपोऽसौ भानुः पौरस्त्यायां हरिति प्राच्यां दिशि कुङ्कुमेन कुङ्कुम-
वद्वा मसृणा स्निग्धरक्ता या श्रीः शोभा तां जुषो भजन्त्या वैजयन्त्याः पताकायाः स्तोमैः
संघर्षैः क्षीरयुक्तकण्ठैर्लक्षणयातिवालैर्मयूखैः कृत्वा चित्तं हरति । इन्द्रसौधस्योपरिवर्तमाना
वालतराः सूर्यकिरणास्तदीयरक्तपताकासमूहा इव, सूर्यश्च खर्णकलश इव शोभत इत्यर्थः ।
राजादिप्रासादेषु हि रक्ता भूयस्यः पताकाः सुवर्णकलशाश्च वर्तन्ते । यतोऽयमिन्द्रसौधस्य
खर्णकुम्भरूपः, अत एव— एतस्माद्भवाभिरुत्पन्नाभिर्भाभिः कर्त्राभिः तिमिररूपोऽतिश्यामो
जलधिस्तस्य पानं प्राप्तेन तिरोधापनं तत्स्थाने नितरासुचितम् । कुम्भोद्भवो ह्यगस्त्यः पूर्व-
समुद्रमपात् । अत एतासामपि भानुरूपकुम्भोद्भवत्वात्समुद्रपानं युक्तमित्यर्थः । सूर्य ऊर्ध्वमा-
गतः, तिमिरं च सर्वं निरस्तमिति भावः । 'युष्टुणसुमनः—' इति पाठे—कुङ्कुमकैसरश्रीजुष
इत्यर्थः । 'तोकैः' इति पाठे—तोकमपत्यम्, पताकाया अपत्यरूपैस्तत्सदृशैरित्यर्थः । पुरोदेशे
भवा, 'दक्षिणापश्चात्पुरसस्त्यक्' 'किति च' इति वृद्धिः । 'कर्तृकर्मणोः कृति' इति कर्तरि
प्राप्तापि षष्ठी 'उभयप्राप्तौ कर्मणि' इति नियमेन व्यावर्तितत्वात्तिमिरजलधेरित्यत्रैव भवति,
भाभिरित्यत्र तु कर्तरि तृतीयैव ॥

द्वित्रैरेव तमस्तमालगहनप्रासे दवीभावुकै-

रुक्षैरस्य सहस्रपत्रसदसि व्यश्राणि घस्रोत्सवः ।

धर्माणां रयञ्चुम्बितं वितनुते तत्पिष्टपिष्टीकृत-

क्ष्मादिगव्योमतमोघमोघमधुना मोघं निदाघद्युतिः ॥ ६४ ॥

द्वित्रैरिति ॥ तमस्तमालानां तिमिररूपातिश्यामलतरूणां गहनस्य गाम्भीर्यस्यैव वनस्य
वा प्राप्ते विनाशे दवीभावुकैर्वनवह्नितां व्रजद्विद्वित्रैरल्पसंख्यैरेवास्य सूर्यस्योन्नैः किरणैः
सहस्रपत्राणां सदस्याकरे घस्रोत्सवो दिनसंबन्धी हर्षो विकासो यस्माद्यश्राणि वितीर्णः ।
तत्सत्सात्कारणान्निदाघद्युतिः सूर्यः धर्माणासुष्णानां किरणानामोघं समूहमधुना द्वित्रैरेव करैस्त-

मोविनाशे पद्मविकासे च जाते रयनुम्बितं वेगवत्तरं मोघं निष्फलं वितनुते विस्तारयति । किंभूतम्—अत एव—पिष्टस्य पिष्टं पिष्टपिष्टमतत्तत्कृतं पिष्टपिष्टीकृतमत्यन्तचूर्णीकृतं क्षमादि-
न्योत्रां भूदिगगनानां तम एवाधं मालिन्यात्पातकं येन । तिमिरविनाशस्य कमलविकासस्य
च द्वित्रैरेव किरणैः कृतत्वादप्यकिरणैस्तत्करणे पिष्टपेपणात्तद्वैयर्थ्यमित्यर्थः । ‘दवदावौ वना-
रण्यवहौ’, ‘किरणोत्तमयूख—’इत्यादि, ‘घसो दिनाहनी—’ इत्याद्यमरः । द्रौ वा त्रयो वा द्वि-
त्राः, ‘संख्ययाऽव्यया—’ इति बहुव्रीहौ ‘बहुव्रीहौ संख्येये—’ इति डच् । दवीभावुकैः,
भुवो ‘लषपतपद—’ इति ताच्छील्यादावुकञि अदवा दवा भावुका इत्यर्थे च्विः । व्य-
ध्राणि दानार्थाच्छृणतेः चौरादिकाच्छृणयतेर्वा कर्मणि चिष् । नुम्बितम्, पिष्टीकृतमिति च
कर्मणि भावे च निष्ठा ॥

दूरारूढस्तिमिरजलधेर्वाडवश्चित्रभानु-

भानुस्ताम्यद्वनरुहवनीकेलिवैहासिकोऽयम् ।

न स्वात्मीयं किमिति दधते भास्वरश्वेतिमानं

धामद्यापि द्युमणिकरणश्रेणयः शोणयन्ति ॥ ६५ ॥

दूरेति ॥ अयं भानुस्तिमिरजलधेस्तमःसमुद्रस्य शोपकत्वाद्व्वाडवो वडवानलः चित्रभानु-
विभावसुः । तथा—ताम्यन्त्याः खिदन्त्या वनरुहवन्त्याः कमलवन्त्या एव कान्तायाः
केत्या क्रीडया वैहासिकः परिहासकः क्रीडानर्मकारी हेलामात्रेण विकासकश्च । तथा—दूरं
गगनमार्गमारूढ ऊर्ध्वमागतः, एवंभूतः सन् स्वात्मीयं स्वीयं तेजोरूपत्वात्सहजं भास्वरश्वे-
तिमानं स्वपरप्रकाशशुक्लभास्वररूपत्वमद्यापि दूरारूढत्वेऽपि किमिति कुतो न दधते धारयति ।
तथा—द्युमणेः सूर्यस्य किरणश्रेणयश्चाद्यापि द्यां गगनं किमिति शोणयन्ति रक्तीकुर्वन्तीति
प्रश्नद्वयम् । यद्वा—स्वीयं रूपं रविर्न धत्त इति कुतो ज्ञातमित्याशङ्क्य प्रत्यक्षं प्रमाणयति—
यद्यस्मादद्यापि सूर्यकिरणपङ्क्तयो द्यां शोणयन्ति, तस्माद्भास्वरश्वेतिमा सूर्येण न धृत इति
ज्ञायत इत्यर्थः । एवंविशिष्टः सूर्यो दूरारूढः संज्ञातः, तस्मादद्यापि सूर्यकिरणाः स्वीयं शुक्ल-
भास्वरत्वं किमिति न दधते न धारयन्ति । ऊर्ध्वमागतः सूर्यः, कमलानि च विकसितानि,
तस्माच्छीघ्रमुत्तिष्ठेति भावः । ‘चित्रभानुर्विभावसुः’ इत्यमरः । दूरारूढः, गम्यादिदर्शनात्स-
मासः । विहासे नियुक्तः स प्रयोजनम्, शिल्पं वास्येति ‘तत्र नियुक्तः’ इति ‘शिल्पम्’ इति
वा ठक् । ‘प्रयोजनम्’ इति वा ठक् । स्वात्मीयं, ‘वृद्धाच्छः’, दधते ‘दध धारणे’ एतस्यैक-
वचनान्तम्, धाजश्च बहुवचनान्तम् । श्वेतिमा, पृथ्वादिः । ‘शोणीं कुर्वन्तीति ‘तत्करोति’
इति ण्यन्तात् ‘णाविष्टवत्’ इति पुंवद्भावष्टिलोपो वा ॥

प्रातर्वर्णनयानया निजवपुर्भूषाप्रसादानदा-

देवी वः परितोषितेति निहिलामान्तःपुरीभिः पुरः ।

सूता मण्डनमण्डलीं परिदधुर्माणिक्यरोचिर्मय-

क्रोधावेगसरागलोचनरुचा दारिद्र्यविद्राविणीम् ॥ ६६ ॥

प्रातरिति ॥ सूता मागधा मण्डनमण्डलीं भूषणश्रेणीं परिदधुः तत्तद्वस्तुकर्णाद्यवय-
वेषु धारयामासुः । किंभूताम्—आन्तःपुरीभिरवरोधसंचारिणीभिः सखीभिरित्युक्त्वा

पुरो मागधानामप्रेनिहितां स्थापिताम् । इति किम्—हे मागधाः, अनया प्रातर्वर्ण-
नया प्रयोजिकया परितोषिता नितरां संतोषं प्रापिता देवी कृताभिषेका राज्ञी भैमी निजव-
पुर्भूषाः स्वीयशरीरालंकारभूता अनेकविधसुवर्णमणिप्रभृतीनि भूषणान्येव प्रसादान्परितोषि-
काणि यो गुह्यमभ्यमदादिति । पुनः किंभूताम्—माणिक्यरोचिर्मन्या पद्मरागप्रभारूपया
क्रोधस्यावेग आलम्बरस्तेन सरागलोचनरुचारुणनेत्ररुचा कृत्वा दारिद्र्यस्य विद्राविणीं पलाय-
नकारिणीम् । मयि स्थितायामप्यत्र दारिद्र्यं, त्वं कथं नाम स्थातुपिच्छसीति क्रुद्धया यया
माणिक्यप्रभारूपनेत्रारुणकान्त्या कृत्वा दारिद्र्यं दूरादपसारितम् । एवं प्रभातवर्णने क्रियमाणे
भैम्या निजशरीरभूषणैस्ते संमानिता इत्यर्थः । अन्योपि रोषारुणलोचनरुचा किंचिद्विद्रावयति ।
आन्तःपुरीभिरिति बहुत्वेन माणिक्येत्यादिना च भूषणानां बहुलममूल्यत्वं च सूचितम् ।
देवी प्रादादित्यनेन च नलः स्नानार्थं गतः प्रासादे नास्तीति सूचितम् । प्रातर्लुप्तषष्ठीकमव्य-
यम् । परितोषिता, ष्यन्ताभिघ्रा । आन्तःपुरीभिः, संबन्धेऽण् ‘आन्तः पुरिक्या’ इति
पाठे—अन्तःपुरशब्दाद् अन्तःपूर्वपदादृक् इति भवार्थे ठक् । रोचिमयेति, ‘क्षियाः पुंवत्-’
इति पुंवत् ॥

आगच्छन्मणतामुषः क्षणमथातिथ्यं दशोरानशे

स्वर्गङ्गाम्बुनि वन्दिनी कृतदिनारम्भाहुतिर्भूपतिः ।

आनन्दादतिपुष्पकं रथमधिष्ठाय प्रियायौतके

प्राप्तं तैरवरागतैरविदितप्रासादतो निर्गमः ॥ ६७ ॥

आगच्छन्निति ॥ अथ भूपतिर्नलो वन्दिनां दशोरातिथ्यं प्रेक्षणविशेषद्योतितप्रेमभक्ति-
बाहुल्यनेत्रगोचरत्वमानशे लेभे । किंभूतानाम्—क्षणमात्रमुषः प्रभातसमयं भणतां वर्णय-
ताम् । किंभूतः—स्वर्गङ्गाम्बुनि मन्दाकिनीजले कृतदिनारम्भाहुतिः कृतप्रातःस्नानः । तथा
—अवरागतैर्नलबहिर्गमनान्तरमागतैस्त्रैर्मागधैरविदितोऽज्ञातः प्रासादतो निर्गमो राजगृहा-
द्वहिर्निर्गमो यस्य । तथा— प्रियायौतके भैमीपाणिग्रहणसमये कन्यादानप्रतिष्ठाङ्गतया दीय-
माने वस्तुनि मध्ये प्राप्तमतिपुष्पकमतिक्रान्तपुष्पकाख्यकुवैरविमानमतिरमणीयवेगवत्तरं सर्व-
त्राप्रतिहतगमनं च रथमधिष्ठायारुह्यानन्दात्तज्ज्वातिशयसंजातहर्षादागच्छन् । मागधागमनात्पू-
र्यम्, नतु वर्णनानन्तरं प्रबुद्धः प्रासादान्निर्गच्छन्नित्यर्थः । अत एव भैम्यैव ते संभाविता इति
पूर्वश्लोक उक्तम् । तस्य परमधार्मिकत्वं सूचितम् । कृतदिनारम्भाहुतिरागच्छन्नित्यनेन वक्ष्यमा-
णभैमीप्रत्युद्गमनम्, उत्तरसर्गसंगतिश्च सूचिता । नलस्य पुष्पश्लोकलात्सर्वत्राप्रतिहतगतित्वा-
त्तस्य च रथस्य पूर्वमेव ‘सुलङ्घ्याद्रिसमुद्रकापथम्’ इत्यादिना सर्वत्राप्रतिहतगतित्वोक्तेश्चाति-
पुष्पकत्वोक्तेश्च स्वर्गगमनोक्तिर्युक्तैव । आनशे, ‘अश्रोतेश्च’ इति नुट् । अतिपुष्पकम्, ‘अत्या-
दयः क्रान्ताद्यर्थे—’ इति समासः । रथम्, ‘अधिश्रीङ्—’ इत्याधारस्य कर्मलम् । ‘यौतकप्रा-
प्तम्’ इति पाठे—‘कर्तृकरणे—’ इति समासः । अवरागतैः, ‘कालाः’ इति द्वितीयासमासः ।
प्रासादतो निर्गमः ‘पञ्चमी’ इति योगविभागात्समासः, पश्चाद्बहुव्रीहिः ॥

श्रीहर्षे कविराजराजमुकुटालंकारहीरः सुतं

श्रीहीरः सुषुवे जितेन्द्रियचयं मामल्लदेवी च यम् ।

एकामत्यजतो नवार्थघटनामेकान्नविंशो महा-

कान्ये तस्य कृतौ नलीयचरिते सर्गोऽयमस्मिन्नगात् ॥ १९ ॥

श्रीहर्षमिति ॥ मुख्यां नवार्थघटनामपूर्वार्थनिर्मितमत्यजतोऽमुञ्चतो नूतनमेव प्रमेयं सर्वत्र वदतः श्रीहर्षस्य । एकान्नविंशः विंशतेः पूरण इत्यर्थे ङटि 'ति विंशतेङिति' इति तिलोपे च विंशः । तत एकेन न विंश इति 'तृतीया' इति योगविभागात्समासे 'एकादिश्चैकस्य त्रादुक्' इति नञः प्रकृतिभावः, एकशब्दस्यादुगागमः ॥

इति श्रीवेदरकरोपनामकश्रीमन्नरसिंहपण्डितात्मजनारायण-

कृते नैषधीयप्रकाश एकान्नविंशः सर्गः ॥

विंशः सर्गः ।

सौधाद्रिकुट्टिमानेकधातुकाधित्यकातटम् ।

स प्राप रथपाथोभृद्वातजातजवो दिवः ॥ १ ॥

सौधेति ॥ सर्गसंगतिरुक्तैव । स रथ एव पाथोभृन्मेघः दिवः स्वर्गादुगनाच्च सौधो राजसदनमेवाद्विस्तस्य कुट्टिमो नानावर्णानेकमणिवद्भूमिः सैवानेकधातुका नानाविधगैरिकादिधातुयुक्ता अधित्यकोर्ध्वभूमिस्तस्यास्तटं पर्यन्तप्रदेशं प्राप । किंभूतः—वातात्सकाशाद् (अर्थादधिको) जातो जवो वेगो यस्य । यद्वा—जातो जवो यस्य स जातजवः, वातो जातजवो यस्माद्धेतोः, तेनापि यस्माद्रथात्सकाशाद्वेगः शिक्षितः । अथवा—(वा) तेन जातः । मेघोऽप्युक्तविशेषणविशिष्टः पर्वतोर्ध्वदेशं गगनात्पतति । धातुकेति 'शेषाद्विभाषा' इति कप् ॥

ततः प्रत्युदगान्नैमी कान्तमायान्तमन्तिकम् ।

प्रतीचीसिन्धुवीचीव दिनोकारे सुधाकरम् ॥ २ ॥

तत इति ॥ ततः सौधोपरिभूमिप्राप्त्यनन्तरं दिनोकारे दिनप्रारम्भे प्रभातेऽन्तिकमायान्तं सुधाकरं चन्द्रं प्रतीचीसिन्धुवीचीव पश्चिमदिक्समुद्रलहरीव भैमी रथादवतीर्यान्तिकं गृहपरिसरप्रदेशमागच्छन्तं कान्तं नलं प्रति लक्ष्मीकृत्योदगात्प्रत्युज्जगाम । एतेन भैम्या नल आदरातिशयः सूचितः । 'अन्तिके' इत्यपि पाठः । 'अधिकरणे च' इति चात्सप्तमी । वीची, 'कृदिकारात्—' इति ङीप् । दिनोकारे, 'ओमाद्धे' इति पररूपम् ॥

स दूरमादरं तस्या वदने मदनैकहृक् ।

दृष्टमन्दाकिनीहेमारविन्दश्रीरविन्दत ॥ ३ ॥

स इति ॥ दृष्टा मन्दाकिन्या हेमारविन्दश्रीर्येन स नलस्तस्या वदने दूरं स्वर्णकमलादपि नितरामादरमविन्दत लेभे । अत एव मदने एका केवला मुख्या वा दृश्यस्य सः । स्वर्णकमलादप्यधिकं तद्दृष्ट्वा संभोगवासनयापदयदित्यर्थः । एका दृश्यस्येति एकहृक्, मदने एकहृक् । 'सप्तमी' इति योगविभागात्समासः । माद्यति सहर्षा भवतीति मदना, नन्यादित्वाह्वयुः, ततः समानाधिकरणो वा बहुव्रीहिः ॥

तेन स्वर्देशसंदेशमर्पितं सा करोदरे ।

वज्राजे विभ्रती पद्मं पद्मेवोन्निद्रपद्मदृक् ॥ ४ ॥

तेनेति ॥ सा पद्मेव श्रीरिव वज्राजे । किंभूता—स्वर्देशस्य स्वर्गदेशस्य गमनसमये मन्दाकिनीस्वर्णकमलं मम क्रीडार्थमानेयमिति संदेशरूपं तेन नलेनार्पितं दत्तं (पद्मं) करोदरे विभ्रती । तथा—हर्षादुन्निद्रपद्मदृक्कसितकमलतुल्यनेत्रा । लक्ष्मीरपि करे पद्मं धारयति, प्रसादाद्विकसितपद्मदृग्भवति । संदेशः, कर्मणि घञ् ॥

प्रियेणाल्पमपि प्रप्तं बहु मेनेतरामसौ ।

एकलक्षतया दध्यौ यत्तमेकवराटकम् ॥ ५ ॥

प्रियेणेति ॥ असौ भैमी प्रियेण प्रेम्णा प्रप्तं दत्तमेककमलरूपत्वादल्पमपि बहु मेनेतरां नितरां बह्वमन्यत । यद्यत्साद्वेतोरेको मुख्यः श्रेष्ठो वराटको बीजकोशो यस्य तं पद्ममेकमेव लक्षं नयनविषयो यस्य यस्या वा तद्भावेनान्यवस्तुविलोकनपरित्यागेन तदेकपरतयात्यादरेण दध्यावचिन्तयत् । शोभां पुनः पुनरपश्यदित्यर्थः । अथ च—यद्यल्पमपि दत्तं बहुतरं न मन्ये तदैकस्यासौ वराटकश्च तमेकं कपर्दकमपि एकलक्षसंख्यापरिमितद्रव्यत्वेन न ध्यायेदिति श्लेषप्रतिभोत्थार्थापत्तिः । तेन प्रेम्णा स्वर्णकमलदानात् 'वसन्ति हि प्रेम्णि गुणा न वस्तुनि' इति न्यायेन तत्स्वर्णकमलं लक्षकोटिपरार्धद्रव्यादपि नितरामधिकं मेन इति भावः । प्रियपदेन प्रेमभरः सूचितः । पद्मस्य पुंलिङ्गत्वात्तमिति पुनिर्देशः ॥

प्रेयसावादि सा तन्नि त्वदालिङ्गनविघ्नकृत् ।

समाप्यतां विधिः शेषः क्लेशश्चेतसि चेन्न ते ॥ ६ ॥

प्रेयसेति ॥ प्रेयसा नलेन सा भैमी इत्यवाद्युक्ता । इति किम्—हे तन्नि कृशाङ्गि, तवालिङ्गनविघ्नं करोतीति कृत् शेषः ज्ञानसंस्थानन्तरकरणीयत्वेनावशिष्टः श्रुतिस्मृत्युक्तोऽनतिक्रमणीयो नित्याग्निहोत्रादिरूपो विधिर्मया समाप्यतां परिपूर्णक्रियतां वदेति सामप्रश्नः । परं यदि ते चेतस्याश्लेषविलम्बवशात्क्लेशः खेदश्चेन्न भवेत् । समागतेनाश्लेषलोलुपेन मया भवदाश्लेषः कर्तव्यः, परमन्तरायस्तपःशेषो विधिरस्ति स पुनः प्रसन्नचित्तत्वेन यद्यनुजानासि तर्ह्येव समाप्तिं नेष्यते नान्यथेत्यर्थः । भैमीकर्मकालिङ्गनविषयमेतत् । भैमीकर्तृकालिङ्गनविषये अनालिङ्गनखिन्नां तां प्रत्येवं तेन प्रार्थना कृतेति भावः । 'विधेः शेषः' इत्यपि पाठः ॥

कैतावाचर्ममर्माविद्धिद्यते विधिरद्य ते ।

इति तं मनसा रोषादवोचद्वचसा न सा ॥ ७ ॥

केति ॥ सा भैमी इति रोषादीर्ष्याया तं मनसैवावोचन्मनस्यैवैवमचिन्तयत्, न वचसा साक्षात्त वाचा । इति किम्—हे प्रिय, नम्रमर्माविदालिङ्गनादिकेलिरहस्यमेवी एतावानतिबहुरथापि ते तव विधिः क्व कुतः, कियति वा काले विद्यते, अपि तु नास्त्येव सर्वोऽपि विधिस्त्वया कृत एव केवलं ममालिङ्गनार्थम् । जात्युत्तरमेतत् । यद्वा—अथैतावान्क विद्यते, अपि तु नास्त्येव । पूर्वं कदाप्येतावतो विधेरदर्शनात् । इदमपि जात्युत्तरमेवेत्यर्थः । रोष-

१ शर्ममर्माविदिति पठित्वा शर्मणः क्रीडासुखस्येति व्याख्यातं जीवातौ ।

वशाल्लज्जवशाद्वा साक्षाज्ज वभाष इत्यर्थः । प्रतारणमेव मम करोषीति स्थाभूदिति भावः ।
नर्ममर्मं विध्यतीति व्यधेः क्विपि संप्रसारणे च 'नहिदृति-' इति पूर्वपदस्य दीर्घः ॥

क्षणविच्छेदकादेव विधेर्मुग्धे विरज्यसि ।

विच्छेत्ता न चिरं त्वेति हृदाह स तदा कलिः ॥ ८ ॥

क्षणेति ॥ तदा भैमीचिन्तावसरे गृहारामस्थविनीतकनिवासी कलिः हृदा मनसा
इत्याह स्मावोचत् । इति किम्—हे मुग्धे मूढे भैमि, क्षणविच्छेदकात्क्षणमात्रमेव वियोगका-
रिणो विधेर्नित्यकर्मण एव हेतोस्त्वं विरज्यस्युद्विग्ना भवसीति काकुप्रश्नः । एतावतैवोद्वेगो न
कार्य इत्यर्थः । यतोऽहं कलिस्त्वं चिरं न विच्छेत्ता विच्छेदनशीलो भवामि, अपि तु वियो-
जयिष्याम्येवेति । एवमहं करिष्यामि न जानासीति सप्रतिभं मनोरथमकरोदित्यर्थः । भावी
वियोगः सूचितः । विच्छेत्ता, ताच्छील्ये तृन् । त्वेति, 'त्वामौ' इति लादेशः ॥

सावज्ञेवाथ सा राज्ञः सखीं पद्ममुखीमगात् ।

लक्ष्मीः कुमुदकेदारादारादम्भोजिनीसिच ॥ ९ ॥

सावज्ञेति ॥ अथैवं नलवाक्यश्रवणोद्वेगानन्तरं सा भैमी नलेनानालिङ्गनात्स्वयमारब्धा-
लिङ्गनानङ्गीकाराद्वा सावज्ञेव सापमानेव सती पद्ममुखीं नलात्सकाशाङ्गैर्म्यागमनसंजातहर्ष-
त्वाद्विकसितकमलतुल्यवदनां सखीमगात्प्रतिजगाम । का कस्मात्कामिव-लक्ष्मीः कुमुदानां
केदारात्क्षेत्रादारात्त्रिकटे पद्मरूपवदनामम्भोजिनीं कमलिनीमिवेत्युपमा । लक्ष्मीनिर्गमे च
कुमुदक्षेत्रस्य यथा म्लानत्वं, तथा भैमीनिर्गमे नलस्य, अम्भोजिन्याश्च लक्ष्म्यागमनानन्तरं
यथा हर्षः, तथा भैम्यागमनानन्तरं सख्याः, इति सूचितमुपमया ॥

ममासावपि मा संभूत्कलिद्वीपरवत्परः ।

इतीव नित्यसत्रेतां स त्रेतां पर्यतूतुषत् ॥ १० ॥

ममेति ॥ स नल इतीव हेतोर्नित्यसत्रे नित्याग्निहोत्रे विषये तामाहवनीयगार्हपत्यदक्षि-
णाग्निरूपेण प्रसिद्धां त्रेताम् । अथ च-त्रेतारूपं द्वितीयं युगम् । आज्यादिना पर्यतूतुषत्परि-
तोषितवान्पूजितवांश्च । इति किम्—असौ त्रेतापि कलिद्वीपरवन्मम परः शत्रुर्मा संभू-
दिति । अग्नित्रयमप्यपूजनेऽहितकारिलाच्छत्रुरेव भवति । एतेन चाकरणे प्रत्यवायमिवैव
नित्याग्निहोत्रमकरोत्, तत्त्वतस्तु भैमीपर(वश) एवाभूदिति भावः । 'त्रेता त्वग्नित्रये युगे'
इत्यमरः । अतूतुषत्, 'णौ चङि-' इत्युपधाह्रस्वः ॥

क्रियां प्राह्वेतनीं कृत्वा निषेधन्पाणिना सखीम् ।

कराभ्यां पृष्ठगस्तस्या न्यमिमिलदसौ दृशौ ॥ ११ ॥

दमयन्त्या वयस्याभिः सहास्याभिः समीक्षितः ।

प्रसृतिभ्यामिवायामं मापयन्प्रेयसीदृशोः ॥ १२ ॥

क्रियामिति ॥ दमयन्त्या इति ॥ युगम् । असौ नलः पृष्ठगः सन् कराभ्यां तस्या
दृशौ न्यमीमिलत्पिदशौ । किं कृत्वा, प्राह्वेतनीं प्राभातिकीमग्निहोत्रादिक्रियां कृत्वा । किं कुर्वन्
—पाणिनाहमागत इति तस्या अग्रे न कथनीयमिति करसंज्ञयैव सखीं निषेधन् । तथा—अत

एव सहास्याभिर्नलस्य संमुखीभिर्दमयन्त्या वयस्याभिः समीक्षितः । तथा किं कुर्वन्निव—
प्रसूतिभ्यां करद्वयचुलकाभ्यां प्रेयसीदृशोरियत्परिमाणमेतयोर्दैर्घ्यमायासं मापयन्निव । क्रीडा-
कारिणामियं जातिः । प्रसूतिप्रमाणे दशाविति सूचितम् । प्राहेतनीं, 'सायंचिरम्—' इति
व्युस्तुद् च, टित्वाऽङ्गीप् । मीलेरकर्मकलात् 'गतिबुद्धि—' इत्यादिनाऽणौ कर्तुणौ कर्मलाट्-
शाविति द्वितीया । मापयन्, 'मा माने' अस्माद्धेतुमण्णिचि शता ॥

तर्कितालि त्वमित्यर्थवाणीका पाणिमोचनात् ।

ज्ञातस्पर्शान्तरा मौनमानशे मानसेविनी ॥ १३ ॥

तर्कितेति ॥ हे आलि सखि, मया नेत्रपिधायिनी त्वं तर्किता ज्ञातासीत्येवंरूपाऽर्धा
मां मुखेत्याद्यवचनादपरिपूर्णपदा वाणी यस्याः सा, तथा—स्वकराभ्यां नलपाण्योर्मोचना-
द्धेतोः ज्ञातं स्पर्शान्तरं स्वीयस्पर्शाद्विलक्षणो नलस्पर्श इति यया, ज्ञातस्पर्शमान्तरं चेतो
यस्या इति वा । सा मौनमानशे प्राप, यतो मानसेविनी मानिनी । स्पर्शेन नलं ज्ञात्वा माम-
वज्ञाय त्रेतायामनुरक्तोऽधुना वृधैव किमित्यागत इत्यभिमानात्किमपि नावददित्यर्थः । वाणी-
केति, नद्यन्तत्वात्कप् ॥

सावादि सुतनुस्तेन कोपस्ते नायमौचिति ।

त्वां प्रापं यत्प्रसादेन प्रिये तन्नाद्रिये तपः ॥ १४ ॥

सेति ॥ तेन नलेन सुतनुः शुभाङ्गी सा इत्यवाद्युक्ता । (इति किम्—) अयि प्रिये
भैमि, ते तवायं मयि कोपो नौचिति । औचितीशब्दस्याविष्टलिङ्गत्वादुचितोयं नेत्यर्थः । अहं
यस्य तपसः प्रसादेन त्वां प्रापं प्राप्तवानस्मि, तत्तपोऽभिहोत्रादि नाद्रिय आदरेण न कुर्या-
दिल्लाक्षेपकाङ्कुप्रश्नः । एवंविधमहाफलस्य तपसोऽत्यादरो युक्त एवेत्यर्थः । त्वत्प्रापकत्वादेवा-
स्यादरः क्रियते, न लन्यथा, तस्मात्कोपं मा कार्षीरिति भावः ॥

निशि दास्यं गतोऽपि त्वां स्नात्वा यन्नाभ्यवीवदम् ।

तं प्रवृत्तासि मन्तुं चेन्मन्तुं तद्वद वन्द्यसे ॥ १५ ॥

निशीति ॥ हे भैमि, अहं निशि तव दास्यमालिङ्गनमुन्मनादि चरणपर्यन्तसेवाकारित्वं
गतोऽपि सन् प्रातः स्नात्वा त्वां नाभ्यवीवदं न नमस्कृतवानिति यत्, तं मन्तुमपराधं मन्तु-
मङ्गीकर्तुं त्वं प्रवृत्तासि चेत्, तत्तर्हि वद तदपराधमार्जनायेदानीमेव वन्द्यसे नमस्कृत्यसे ।
रात्रौ दास्यं प्राप्त इत्यनेन सखीषु भैमीरात्रिवृत्तमपि सूचितम् । अभ्यवीवदम्, अग्निपूर्वा-
नमस्कारार्थाचौरादिकाद्वदेः स्वार्थेणिवि चङि च 'णौ चङि—' इत्युपधाह्रस्वः ॥

इत्येतस्याः पदासत्यै पत्यैष प्रेरितौ करौ ।

रुद्धा सकोपं सातङ्कं तं कटाक्षैरमूमुहत् ॥ १६ ॥

इतीति ॥ एष इत्येवमुक्तप्रकारेणैतस्याः भैम्याः पदासत्यै चरणनिकटीभावाय प्रमा-
णार्थं पत्या प्रेरितौ करौ नमस्कारारम्भानौचिल्लाद्रात्रिवृत्तस्य प्रकटनेन वा सरोषं पतित्वा-

१ 'इतः परं लिखितपुस्तकेषु 'युग्मम्' इति कलिकातामुद्रितपुस्तके 'युग्मपाणिनिकरप्रसूतिरित्यमरः'
इत्यस्ति । २ 'अवाचि' इति जीवानुसंगतः पाठः । ३ प्रापेति पाठे 'परोक्षोत्तमैकवचनम्' इति सुखा-
वबोधा । ४ 'प्रेषितौ' इति पाठः सुखावबोधार्थमतः ।

स्त्रीयचरणयोः पतिकरसर्शस्यानौचित्याद्वा आतङ्को भयं तेन च सह यथा तथा चरणस-
र्शात्पूर्वमेव स्त्रकराभ्यां ऋद्धा निवार्य तं कटाक्षैरमूमुहत्कामाधीनं चकार । एवं तथा विलो-
कित एव कामवशो जात इति भावः । पदासत्त्यै, तादर्थ्यमात्रे चतुर्थी । मुहुरकर्मकत्वात् ।
'गतिबुद्धि-' इत्यादिनाऽणौ कर्तुणौ कर्मत्वात्तमिति द्वितीया । अमूमुहत्, हेतुमणिन्वि
चक्षुषधाहखादि ॥

अवोचत ततस्तन्वीं निषधानामधीश्वरः ।

तदपाङ्गचलत्तारझलत्कारवशीकृतः ॥ १७ ॥

अवोचतेति ॥ ततस्तस्यास्तादृशकटाक्षविलोकनानन्तरं निषधानामधीश्वरस्तन्वीं वक्ष्य-
माणमवोचत । किंभूतः—तारशब्दस्य कनीनिकावाचित्वे नपुंसकलिङ्गत्वात्तस्या अपाङ्गे चल-
तस्तारस्य कनीनिकायाः किरणोल्लासलक्षणदर्शनचमत्काररूपो झलत्कारस्तेन वशीकृतः । य-
द्वा—चलन्ती तरला तारा यत्र तादृशश्चासौ झलत्कारश्च ततः पूर्वेण षष्ठीसमासः । झल-
त्कार इति देश्यपदम् ॥

कटाक्षकपटारब्धदूरलङ्घनरंहसा ।

दृशा भीत्या निवृत्तं ते कर्णकूपं निरूप्य किम् ॥ १८ ॥

कटाक्षेति ॥ हे प्रिये, कटाक्षकपटेन नेत्रप्रान्तवक्रविलोकनव्याजेनारब्धं कर्तुं व्यवसितं
दूरलङ्घनेऽतिदूरदेशातिक्रमणे रंहो वेगो यया एतादृश्या ते दृशा कर्णरूपं कूपमग्रे निरूप्य वि-
लोक्य भीत्या पुनर्निवृत्तं परावृत्तं किमित्युत्प्रेक्षा । दूरं गन्तुमुपक्रान्ता हि महान्तं कूपं पुरो
दृष्ट्वा भयेन शीघ्रं परावर्तन्त एव । दृशेत्यनेन स्त्रीत्वं युज्यते । स्त्रिया हि भीतिर्युक्ता ॥

सरोषापि सरोजाक्षि त्वमुदेषि मुदे मम ।

तप्तापि शतपत्रस्य सौरभायैव सौरभा ॥ १९ ॥

सरोषेति ॥ हे सरोजाक्षि, सरोषापि त्वं मम मुदे हर्षायैवोदेषि भवसि । अज्ञानामा-
लिङ्गनाद्यर्थं दुरापत्वेन स्पृहणीयतरत्वात्सौन्दर्यातिशयाच्चेत्यर्थः । यस्मात्तत्ताप्युष्णस्पर्शापि
सूरः सूर्यस्तत्संवन्धिनी सौरि भा दीप्तिः शतपत्रस्य कमलस्य विभासपूर्वं सौरभायैव भवति
न तु म्लान्यै । सौरमेत्यत्र 'पुंवत्कर्मधारय-' इति पुंवत् ॥

छेत्तुमिन्दौ भवद्वक्त्रबिम्बविभ्रमविभ्रमम् ।

शङ्के शशाङ्कमानङ्के भिन्नभिन्नविधिविधिः ॥ २० ॥

छेत्तुमिति ॥ हे भैमि, विधिर्वद्वा पूर्वं निष्कलङ्केऽपीन्दौ विषयेऽतिसादृश्यात्प्रतिक्षणं
भवन्नुत्पद्यमानो भवत्या वा वक्त्रबिम्बस्य विभ्रमो विशिष्टा भ्रान्तिस्तस्य विभ्रमं विलासं छेत्तुं
शशाङ्कमानङ्के शशरूपेण कलङ्केन चिह्नितवानित्यहं शङ्के । यतो भिन्नभिन्नो भिन्नप्रकारः
किंचिद्भेदयुक्तो विधिर्घटपटादिविधानं यस्य तादृशः । तस्माद्भवन्मुखमृगाङ्कयोस्तपद्यमानसा-
दृश्यभ्रान्तिनिरासाय चन्द्रं कलङ्केन चिह्नितवानित्यर्थः । इत्यहं मन्ये । निष्कलङ्कं भवन्मुखं
चन्द्रादप्यधिकमिति भावः । आनङ्के, चौरादिकालक्षणायां दङ्केलिङ्, भिन्नभिन्नेति प्रकारे
द्विशक्तिः ॥

१ 'दृशाम्येत्येति पाठे—श्रोत्रकूपमम्येत्यल प्रत्यागत्य भूयो व्याघुटितं किमित्यर्थः । अस्मिन्पाठे कर्ण-
कूपमित्यनेन भयं व्यङ्ग्यम्' इति सुखावबोधः । २ 'दृष्टान्तालंकारः' इति जीवातुः ।

ताम्रपर्णीतटोत्पन्नैर्मौक्तिकैरिन्दुकुक्षिजैः ।

वद्धस्पर्धतरा वर्णाः प्रसन्नाः स्वादवस्तव ॥ २१ ॥

ताम्रपर्णीति ॥ तव वर्णास्त्वद्वदननिर्गता वर्णाः प्रसन्नाः स्पष्टतरा निर्दोषत्वादुज्ज्वलाश्च, तथा—स्वादवो मधुराः सुध्राव्याः क्रमेण मलयनिर्गतदक्षिणसमुद्रगामिताम्रपर्ण्याख्यनद्यास्तटे उत्पन्नैः, तथा—अमृतमयस्येन्दोः कुक्षौ जातैर्मौक्तिकैः सह वद्धा धृता स्पर्धा सादृश्यदर्पो यैस्तेऽतिशयेन वद्धस्पर्धा वद्धस्पर्धतराः । 'इक्षुकुक्षिजैः' इति पाठे—इक्षुकुक्षेजतैर्मौक्तिकैः । ताम्रपर्णीजातस्य मौक्तिकस्य सौन्दर्यम्, न माधुर्यम् । इक्षुकुक्षौ यदि मौक्तिकानि जायेरन्, तदा माधुर्यातिशयात्तैः सह वद्धस्पर्धतरा इत्यभूतोपमा । इक्षुर्विशेषः, तत्रोत्पन्नस्य मौक्तिकस्य वैद्यकनिघण्टौ शैत्यं माधुर्यं पित्तोपशमकत्वं चोक्तम् । वंशान्मौक्तिकोत्पत्तिः प्रसिद्धा पूर्वमुक्ता च ॥

त्वद्गिरः क्षीरपाथोधेः सुधयैव सहोत्थिताः ।

अद्ययावदहो धावद्गुग्धलेपलवसिताः ॥ २२ ॥

त्वदिति ॥ तव गिरः क्षीरपाथोधेः क्षीरसमुद्रात्सकाशात्सुधयैव सहोत्थिता उत्पन्नाः । यस्माद्—अद्ययावदद्यतनदिनमवधीकृत्याद्याप्यहो चित्रं धावत्प्रसरद्गुग्धलेपलवरूपं स्मितं हास्यं यासु तादृशः । अमृतेन सह निर्गतत्वादमृतवन्मधुराः, क्षीरसमुद्राच्च निर्गतत्वात्स्मितव्याजेन तद्गुग्धलेपलेश एवाद्याप्यनुवर्तते । तद्वद्वलसिताश्चेति भावः । धावत्, 'धावु गतिशुब्धोः' इत्यस्माच्छता ॥

पूर्वपर्वतमाश्लिष्टचन्द्रिकश्चन्द्रमा इव ।

अलंचक्रे स पर्यङ्कमङ्कसंक्रमिताप्रियः ॥ २३ ॥

पूर्वेति ॥ स नलः पर्यङ्कमलंचक्रे । किंभूतः—अङ्के संक्रमिता समारोपिता प्रिया येन सः । कः कमिव—आश्लिष्टा चन्द्रिका कौमुदी येन स चन्द्रमाः पूर्वपर्वतमिव ॥

प्रावृडारम्भणास्मोदः स्निग्धां द्यामिव स प्रियाम् ।

परिरभ्य चिरायास विश्लेषायासमुक्तये ॥ २४ ॥

प्रावृडिति ॥ स प्रियां विश्लेषः प्रातःस्नानादिनित्यकर्मानुष्ठानवशेन तावन्मात्रभिन्नदेशावस्थायितया वा वियोगस्तज्जनितो य आयासः खेदस्तस्योभयोर्वा मुक्तये निवृत्तये परिरभ्य चिरायास तस्यौ शुशुमे वा । कः कामिव—प्रावृडारम्भणे वर्षारम्भेऽस्मोदो मेघो द्यामिव । (किंभूतो मेघः—) स्निग्धः सजलत्वादरुक्षः श्यामः । मेघो यथा वीनां श्लेषो योगः शरदादौ सदा गगने क्रीडद्भिः पक्षिभिर्यः श्लेषः संबन्धस्तज्जनितादुःखपरिहाराय जलभिया पक्षिणां नीडनिवेशत्वात्तद्योगे क्लेशमुक्तये दिवमालिङ्ग्य चिरं तिष्ठति । किंभूतः । सः—स्निग्धोऽतिप्रीतिमान् । आस, 'असगतिदीप्त्यादानेषु' ॥

चुचुम्बास्यमसौ तस्या रसमग्नः श्रितस्मितम् ।

नभोमणिरिवाम्भोजं मधुमध्यानुविम्बितः ॥ २५ ॥

चुचुम्बेति ॥ असौ रसमग्नः प्रेमभरपरवशः सन् तस्या गतरोषत्वादालिङ्गनसुखाच्च

१ 'संक्रमिताप्रिय इत्यत्र प्रियादित्वात्पूर्वपदस्य न पुंवद्भावः' इति जीवानुसुखावबोधे ।

श्रितस्मितमास्यं चुचुम्ब । कः किमिव—मधुमध्येऽनुविम्बितः प्रतिफलितः, अत एव रस-
मग्नो नमोमणिः सूर्योऽम्भोजमिव । तदपि श्रितविकासम् । सूर्यपद्मयोर्दूरदेशत्वात्कथं चुम्ब-
नमिति प्रश्ने मधुमध्यानुविम्बित इत्युत्तरम् ॥

अथाह्वय कलां नाम पाणिना स प्रियासखीम् ।

पुरस्ताद्वेशितामूचे कर्तुं नर्मणि साक्षिणीम् ॥ २६ ॥

अथेति ॥ अथ चुम्बनानन्तरं स पाणिना हस्तसंज्ञया कलां नाम प्रियायाः सखीमाह्वय
कूचे । किंभूताम्—नर्मण्यन्योन्यरहःक्रीडाहासे साक्षिणीं कर्तुं पुरस्तादग्रे वेशितां स्थापि-
ताम् । वेशिताम्, ण्यन्ताभिष्टा ॥

कस्मादस्माकमस्मास्य वयस्या दयते न ते ।

आसक्ता भवतीष्वन्यं मन्ये न बहु मन्यते ॥ २७ ॥

कस्मादिति ॥ हे कले, अञ्जास्या पद्ममुखी ते वयस्या भैमी कस्मात्कारणादस्माकं न
दयते कृपां न करोति, कथय पृच्छ वेति शेषः । स्वयमेव कारणमाशङ्कते—भवतीषु भवा-
दृशीषु सखीषु मध्य आसक्ता सामस्त्येनानुरक्ता सती हितकारिणमप्यन्यं मादृशं बहु
यथा तथा नितरां न मन्यत इत्यहं मन्ये । तेन मयि कृपां न करोतीत्यर्थः । रात्रावा-
त्मानं मम हस्तेन स्पृष्टुमपि नादादिति तां प्रति सूच्यते । भवदासक्तेरस्माकमियं दशाऽनया
कृतेति कलां प्रलपि सोल्लुण्ठम् । अथ च—नवपरिचयेऽप्यस्माकं दयते, विरपरिचयेऽपि ते
तुभ्यं न दयते । कुतः—भवतीषु नासक्ता सती अन्यं मल्लक्षणं बहु मन्यते यत इत्युत्तरा-
नुरोधेन व्याख्येयम् । अस्माकम्, 'अधीगर्थ-' इति पठ्ठी, 'अस्मदो द्वयोश्च' इत्येकत्वेऽपि
बहुवचनम् ॥

अन्वग्राहि मया प्रेयाञ्चिनि स्वोपनयादिति ।

न विप्रलभते तावदालीरियमलीकवाक् ॥ २८ ॥

अन्विति ॥ अलीकाऽसत्या वागस्याः सेयं इत्युक्त्वातिविश्वासस्थानभूता भवादृशीरालीः
सखीस्तावन्न विप्रलभते प्रतारयति । इति किम्—मया निशि आलिङ्गनचुम्बनादिना स्वस्या-
त्मशरीरस्योपनयादानुदानुकूल्येन रमणान्मया प्रेयाञ्जलोऽन्वकम्पीति (विप्रलभते प्रतार-
यति) । मादृशान्यपि वञ्चयति, तथापि भवादृशीः कथं वञ्चयेदिति तावच्छब्दार्थः । अलीक-
वाङ्ग प्रतारयतीति विपरीतलक्षणया सोल्लुण्ठमाषणाद्विप्रलभत एवेत्यर्थः । आलीस्तावन्न विप्र-
लभते, अपि तु ता अपि वञ्चयत्येव, अस्मादृशां तु का कथेति काकुर्वा । तस्मादियमस्माकं
न दयत इत्येव तथ्यं जानीत, सर्वथा वास्या वचसि भवतीभिर्न विश्वसनीयमिति भावः ।
एतेन मेदोपायप्रयोगः कृत इति सूचितम् ॥

पुनरप्यलीकतामेवाह—

आह सैषा नलादन्यं न जुषे मनसेति यत् ।

यौवनानुमितेनास्यास्तन्मृषाभून्मनोभुवा ॥ २९ ॥

आहेति ॥ एषा भवादृशीनां पुर इति यदाह स । इति किम्—अहं नलादन्यं मन-
सापि न जुषे भज इति । तदेतस्याः प्रतिज्ञावाक्यं यौवने प्रस्तुते सत्यनुमितेन प्रकटीभू-

तेन मन एव भूः स्थानं यस्य तेन कामेन कृत्वा मृषा मिथ्याभूत् । मदन्यस्य कामस्य मनसि धारणादसत्यप्रतिज्ञेयमिति निन्दा । वस्तुतस्तु तारुण्यमारभ्य मय्येवानुरक्तेति स्तुतिरेवास्याः कृता । व्याजस्तुतिः ॥

आस्यसौन्दर्यमेतस्याः शृणुमो यदि भाषसे ।

तद्धि लज्जानमन्मौलेः परोक्षमधुनापि नः ॥ ३० ॥

आस्येति ॥ हे कले, त्वमेतस्या आस्यसौन्दर्यं चिरपरिशीलनज्ञानाशेषविशेषत्वाद्यदि भाषसे तर्हि वयं शृणुमः । आदर्शे हस्तकङ्कणदर्शनवदसंगतमेतदित्याशङ्का हेतुमाह—हि यस्मात्तदेतदास्यसौन्दर्यमधुनापि विवाहमारभ्याद्यतनक्षणपर्यन्तं नोऽस्माकं परोक्षमप्रत्यक्षम् । नेत्रविषयो न जातमित्यर्थः । यतः—लज्जया नमन्मौलेर्नम्रमस्तकायाः । नम्रमौलित्वादेतन्मुखं कदापि मया न दृष्टम् । तस्मादेतदास्यसौन्दर्यं त्वं कथयेत्यर्थः । एतस्या मुखमपि न दृष्टं संभोगकथा तु दूरापास्ता । तस्मादेतदीयवचने सर्वथा न विश्वसनीयमिति भावः । अधुनेत्यस्य वर्तमानार्थत्वात्परोक्षस्य भूतार्थत्वाद्वर्तमानस्य भूतत्वविरोधात्परोक्षाधुनाशब्दयोरर्थान्तरपरिग्रहाद्विरोधाभासोऽपि ॥

पूर्णयैव द्विलोचन्या सैषालीरवलोकते ।

द्राग्दृगन्ताणुना मां तु मन्तुमन्तमिवेक्षते ॥ ३१ ॥

पूर्णयेति ॥ सैषा आलीर्भवादृशीः पूर्णयैव द्विलोचन्या नेत्रद्वयेनावलोकते, मां तु पुनः मन्तुमन्तमिव सापराधमिव एकस्या अपि दृशोऽन्तः प्रान्तदेशस्तस्याप्यणुलेशस्तेनापि द्राक् झटिति क्षणमात्रमेवेक्षते । पूर्णद्विलोचन्या चिरकालविलोकनस्य का कथयेत्यर्थः । सापराधोऽपि सरोषया दृशा विलोक्यते । प्रियया च प्रेयान्दृगन्तेनैव विलोक्यते । सख्यादिवान्धवजनस्तु सरलैः सकलैर्नैत्रैः । द्विलोचन्या, समाहारद्विगौ 'द्विगोः' इति ङीप् ।

नं लोकते यथेदानीं मामियं तेन कल्पये ।

योऽहं दूत्येऽनया दृष्टः सोऽपि व्यस्मारिषीदृशा ॥ ३२ ॥

नेति ॥ हे सखि, यथा येन प्रकारेण । यत इति यावत् । यस्मादिदानीमित्यं मां न लोकते तेन हेतुना योऽहं दूत्यावसरेऽनया दृष्टोऽप्यहमीदृशा सर्वथानवलोकित्याऽनयैव व्यस्मारिषि विस्मृत इति कल्पये संभावयामि । संप्रति जिज्ञासिताशेषविशेषं मां द्रक्ष्यतीति तु कथा दूरे । किंतु सर्वथा नावलोकयत्यपीत्यर्थः । स एवायमिति प्रत्यभिज्ञानं यद्यभविव्यत्, तर्हि तादृगेव व्यलोकयिष्यदपि, नत्वेवं तस्माद्विस्मृत एवाहमनयेति कल्पना युक्तेति सोल्लुण्ठम् । पूर्ववद्वक्त्रोक्तिः । कल्पये चिन्तार्थाच्चौरादिकात्कृपेः 'णिचश्च' इति तद्ध । व्यस्मारिषि, स्मरतेः कर्मणि लुङ्कुतमैकवचन इटि 'स्यसिन्तूसीयुद्-' इत्यादिना सिच इडागमे तस्य चिन्वाद्वावे 'अचोऽङ्गिति' इति वृद्धिः ॥

रागं दर्शयते सैषा वयस्याः स्रज्जुतामृतैः ।

मम त्वमिति वक्तुं मां मौनिनीं मानिनी पुनः ॥ ३३ ॥

१ 'नालोकते' इति पाठो जीवातुसुखावबोधासंमतः ।

रागमिति ॥ हे कले, सैषा वयस्या भवाद्दशीः सूत्रानि प्रियसत्यानि वचनानि तद्ग-
पैरमृतैः कृत्वा रागं निजं प्रीतिं दर्शयते बोधयते । भवतीष्वतितमां मम प्रीतिरिति ज्ञाप-
यतीत्यर्थः । मां पुनः त्वं ममेत्येतावन्मात्रमपि वक्तुं मौनिनी । तूष्णीं भवतीत्यर्थः । यतो
वृथैव मानिनी वृताभिमाना । नहि मया किमप्यपराद्धमित्यर्थः । त्वं मदीय इत्येतावतैव वच-
नेनाहं सनाथः, परं तावदपि न वदति, मध्यस्याः कृपा नास्त्येवेति सोल्लुण्ठम् । लज्जावशाच्च
वदतीति व्याजेन स्तुतिर्वा । दर्शयते, 'णिचश्च' इति तद्ध् । वयस्याः, दशैर्बुद्ध्यर्थत्वात् 'गति-
बुद्धि-' इति अणौ कर्तुणौ कर्मत्वम् ॥

कां नामन्त्रयते नाम नामग्राहमियं सखीम् ।

कले नलेति नास्माकीं स्पृशत्याह्वां न जिह्वया ॥ ३४ ॥

कामिति ॥ हे कले, इयं कां नाम सखीं नामग्राहं नाम गृहीत्वा नामन्त्रयते संबोध-
नपूर्वं नाह्वयति । अपितु सर्वामपि । नाम क्षिरश्चालने । आस्माकीमस्मत्संबन्धिनीं तु पुनर्न-
लेति संबुध्यन्तामाह्वां संज्ञां जिह्वया न स्पृशति नोच्चारयत्यपि । रहस्यभाषणं तु दूरापास्त-
मित्यर्थः । स्त्रीणां भर्तृनामग्रहणस्य निषिद्धत्वादनौचित्यारोपेणोपालम्भाद्वाजस्तुतिः । आह्वान-
माहा, 'आतश्चोपसर्गे' इत्यद्ध् ॥

अस्याः पीनस्तनव्याप्ते हृदयेऽस्मासु निर्दये ।

अवकाशलवोऽप्यस्ति नात्र कुत्र विभर्तु नः ॥ ३५ ॥

अस्या इति ॥ अस्याः परिदृश्यमानेऽत्र हृदये अवकाशलवः स्थापनलेशोऽपि नास्ति ।
तस्मान्नोऽस्मान्कुत्र कस्मिन्स्थाने विभर्तुं धारयतु । अवकाशलेशाभावे हेतुमाह—यस्मात्पी-
नाभ्यामाबाहुमूलप्रसृताभ्यां स्तनाभ्यां व्याप्ते समन्तादावृतेऽतिसंकटे । संकटेऽपि दयया
समावेशो भवतीत्याशङ्क्य सापि नास्तीत्याह—अस्मासु निर्दयेऽस्मद्विषये कृपारहिते । एतेन
नास्याः कश्चिदपराध इति सोल्लुण्ठम् । उच्चकुचाभ्यामहमुपर्येव ध्रिये, नतु मम हृदयस्पर्शः
कदापि दीयत इत्यौचित्येऽप्यनौचित्यारोपाद्वक्रोक्तिर्व्याजस्तुतिर्वा ॥

अधिगत्येहगेतस्या हृदयं मृदुतामुचोः ।

प्रतीम एव वैमुख्यं कुचयोर्युक्तवृत्तयोः ॥ ३६ ॥

अधिगत्येति ॥ हे कले, वयमीहगेवं पूर्वोक्तप्रकारेण कठिनमेतस्या हृदयमधिगत्य
प्राप्य ज्ञात्वा वा मृदुतामुचोः कठिनाश्रयवशात्काठिन्यं भजतोः । कदाप्यनालिङ्गनान्मयि वि-
षये निर्दययोरिति यावत् । तथा—युक्तमुचितं वृत्तमाचरणं ययोः । कदाचिदप्यालिङ्गना-
करणाद्विरुद्धलक्षणयाऽनाचारशीलयोरिति यावत् । एवंभूतयोरस्याः स्तनयोः कदाचिदप्या-
लिङ्गनादानाद्वैमुख्यं पराङ्मुखत्वमेव प्रतीमो जानीमः । आलिङ्गने कुचौ संमुखौ भवतः, निर्द-
यहृदयत्वादेतस्याः पराङ्मुखत्वादेवंभूतावेतत्कुचावपि सदा मम पराङ्मुखावेव जातावित्यर्थः ।
अथ च—स्त्रीणां हृदयस्यातिमृदुत्वादेतस्या हृदयमीहगतिमृदु ज्ञात्वापि सर्वस्य तस्यावरणा-
न्निर्दयत्वं भजतोः । अत एव विपरीतलक्षणया युक्तवृत्तयोरनाचारशीलयोः । मृदुं प्रति मृदु-
नैव भवितव्यम्, विशेषतस्तु स्त्रीं प्रति । तथा च विपरीताचरणादनाचारयोः । अत एव

चैमुख्यं पराङ्मुखत्वम् । अथ च विरुद्धमुखत्वं जानीम एव । अनाचारशीलो हि कस्मैचि-
दपि स्वमुखं न दर्शयति मलिनमुखश्च भवति । एतयोरप्युक्तप्रकारेण पराङ्मुखत्वं चूचुकयोः
श्यामत्वान्मलिनमुखत्वं जानीम इति सोल्लुण्ठम् । अथ च—एतस्या हृदयं कठिनं ज्ञात्वा
'आर्जवं हि कुटिलेषु न नीतिः' इति न्यायेन निष्ठुरत्वमङ्गीकुर्वतोः । यस्मादुचितं वृत्तं
स्थितिर्ययोः । अथ च—युक्ताचारयोः पराङ्मुखत्वं प्रतीम एव । हृदयस्योपर्यूर्ध्वमुखेन
वर्तमानत्वाद्दृढं प्रति कुचौ सदा पराङ्मुखावेवेत्यर्थः । युक्ताचारो हि कठिनहृदयं प्रति नि-
र्दयो भूत्वा तस्मात्पराङ्मुख एव भवति, तं न पश्यति । अथ च—ईदृक्कुन्दरतरं क्वन्तर-
परिस्थानेनास्या हृदयं प्राप्य कठिनतरत्वं गुणं भजतोः, तथा—पीवरत्नादन्योन्यसंश्लिष्टयो-
र्वर्तुल्योश्च विगतमुखत्वं निमग्नचूचुकत्वं गौरत्वविरुद्धश्याममुखत्वं च जानीम एव । अथ
च—ईदृगति कोमलमेतदीयं हृदयं ज्ञात्वा प्राप्य वा मूढताममुञ्चतोरालिङ्गनादिना मयि वि-
षये सकृपयोः, अत एव युक्ताचारयोर्विशिष्टमत्युन्नतं मुखमग्रं ययोस्तादृक्त्वं प्रसन्नमुखं च
जानीम एवेति । इत्यादि ज्ञातव्यम् ॥

इति मुद्रितकण्ठेऽस्मिन्सोल्लुण्ठमभिधाय ताम् ।

दमयन्तीमुखाधीतस्मितयाऽसौ तथा जगे ॥ ३७ ॥

इतीति ॥ अस्मिन्नले इत्युक्तप्रकारेण सोल्लुण्ठं वक्रोक्त्यादिसहितं यथा तथा तां भैमी
कलां वाऽभिधायोक्त्वा मुद्रितकण्ठे मौनिनि सति दमयन्तीमुखाधीतं स्मितं यथा नलवक्रो-
क्तिमाकर्ण्य हसद्भैमीमुखं दृष्ट्वा संजातहासया, भैमीमुखेनाधीतं स्मितं यस्याः सकाशात् ।
नलीयसोत्प्रासवचनात्स्वयं हसन्तीं भैमीमपि हासयति स्मेत्यर्थः । तादृश्या वा तथा कलया
असौ नलो जगेऽभाणि । 'सोल्लुण्ठनं तु सोत्प्रासम्' इत्यमरः । उल्लुण्ठनमुल्लुण्ठः, भावे घञ् ।
तेन सह यथा स्यादिति क्रियाविशेषणम् । मुखाधीतेति, 'पञ्चमी' इति योगविभागात्स-
मासः । ('स्मितया')ऽस्मै तथा' इति पाठे—'क्रियया यमभिप्रैति—' इति संप्रदानत्वम् ॥

'कस्मादस्माकम्—' (२०।२७) इत्यसोत्तरमाह—

भावितेयं त्वया साधु नवरागा खलु त्वयि ।

चिरंतनानुरागार्हं वर्तते नः सखीः प्रति ॥ ३८ ॥

भावितेति ॥ हे राजन्, त्वयेयं साधु सम्यग्भाविता तर्किता । या त्वयि विषये खलु
निश्चितं नवरागा नवप्रीतिर्वर्तते । नवोढत्वादधाष्ट्येन सलज्जा वर्तते इत्यर्थः । त्वयि नवरागा
सती नः सखीः प्रति चिरंतनो योऽनुरागस्तस्यार्हं योग्यं यथा तथा वर्तते । बहुकालीनलेहव-
शान्निःशङ्कं वर्तते इत्यर्थः । त्वयि नवरागा सती नः प्रति चिरंतनानुरागार्हमतिदृढप्रीति (यथा
तथा) वर्तते, नतु त्वयीत्येकवाक्यता वा । तस्माल्लज्जावशादधाष्ट्यान्मन्युदासीनां, भवतीषु
तु प्रीतिमतीति तव बुद्धिरुपनेत्यर्थः । अथ च—त्वयेयं साधु तर्किता । साध्विति काका
विपरीतलक्षणया वा साध्वेव विपरीतमेव तर्कितेत्यर्थः । यद्वाऽकारप्रश्लेषेणासाधु तर्किता ।
खलु यस्मात्त्वयीयं नूतनानुरागाऽतिदृढप्रीतिर्वर्तते, अस्मासु तु जीर्णानुरागयोग्यं यथा तथाऽ-
तिविश्रितप्रीतिर्वर्तते, नतु त्वयि । 'अतिपरिचयादवज्ञा' इति न्यायादित्यर्थः । यतो मह्यं

दयते तुभ्यं न दयते इति वदता त्वया सत्यमुक्तमित्यर्थः । यद्वा—सम्यग्भाविता भावं प्रा-
पिता । श्रवितेत्यर्थः । यस्मात्त्वयि नवरागत्वादृढप्रीतिः सती अस्मान्प्रति पुराणप्रीतिसदृश-
मतिश्चिह्निलप्रीति (यथा तथा) वर्तते, नतु त्वयि । तथा सम्यग्भाविता यथा त्वय्येव दृढ-
प्रीतिः सत्यस्मान्सर्वथा न गणयत्यपीत्यर्थः । तस्मादस्मान्मृत्यैवोपहससीति भावः । इति
सोऽष्टुष्टम् ॥

‘अन्वग्राहि—’ (२०।२८) इत्यादेरुत्तरमाह—

स्मरशास्त्रविदा सेयं नवोढा नस्त्वया सखी ।

कथं संभुज्यते बाला कथमस्मासु भाषताम् ॥ ३९ ॥

स्मरेति ॥ ‘बालां बलाच्च भुज्जीत विरागोत्पत्तिशङ्कया । भुज्जीत चेन्नपामीतित्याजनक्रम-
संगताम् ॥’ इत्यादिस्मरशास्त्रविदा कामशास्त्ररहस्यज्ञेन त्वया नवोढा नवपरिणीता सेयं
बाला नोऽस्माकं सखी कथं संभुज्यते । अपि तु विरागोत्पत्तिभिया बलादुपमर्द्य न कथंचिद्र-
म्यते, अत एव त्वया संभुक्तत्वादेवास्मासु कथं केन प्रकारेण भाषतां कथयतु, अपि
तु—त्वत्कृततरत्वादेव किंचिदपि न कथयतीति स्पष्टोऽर्थः । अथ चैवं वक्तोक्तिः । काम-
शास्त्रज्ञेन त्वयेयं नवोढा बाला कथं किंवा संभुज्यते, अपितु सामस्येन भोगो न क्रियत
एव, किंतु स्मरशास्त्रवित्त्वात्स्वल्पमेव भुक्त्वा मुच्यत इत्यर्थः । अत एवास्मासु किं
भाषताम्, अपितु—अतिपीडनाभावाच्च किंचिदप्यस्मासु भाषते । या हि बाला सुरते
नितरां पीड्यते, सैव सखीषु ममातिपीडा भवति मया सोढुं न शक्यते इत्यादि वदति,
नतु सामि भुक्तमुक्तेत्यर्थः । अथ च—कामशास्त्रज्ञेन त्वया बालापीयमेतन्मनोनुकू-
लमेव भुक्ता, अतः कथमस्मासु भाषताम्, अपितु न कथंचिद्भाषते । बाला हि कामशास्त्र-
कौशलवशाद्यथानुरागं भुक्ता यद्यपि भोगं सहते, तथाप्यतीव लज्जालुत्वात्संभोगरहस्यं
कस्याप्यग्रे न कथयतीत्यर्थः । तस्मादुभावपि वक्ष्ये युवामस्मान्वद्भय इति भावः । अथ
च—सामर्थ्याच्छास्त्रविदा कामशास्त्रज्ञेन त्वया नवोढेयं बाला केन प्रकारेण संभुज्यते स्मर-
चिन्तय । तं प्रकारमित्यर्थात् । रात्रौ कृतमेव संभोगमकृतमेव कथयति । संभोगः प्रायेण
विस्मृतः, अतः स्मरेति काकूक्तिः । कथं चेयमस्मासु भाषताम्, अपितु नास्मासु कथयती-
त्यर्थः । अथ च विपरीतलक्षणया त्वयेयं भुक्ता, अनया रहस्यमस्मासु कथितम्, किमिति नः
प्रतारयसीत्यर्थः । अथ च—त्वयेयं बाला परिणीता कथं समन्ताद्भुज्यते, अपि त्वनुचितमे-
तत् विदुषापि त्वया क्रियते अस्मासु कथं नाभाषत एवेत्यादि ज्ञातव्यम् ॥

‘आलीरियमलीकवाक्—’ (२०।२८) इत्यंशस्य ‘आह स्म—’ (२०।२९) इत्यत्र ‘तन्मृ-
षाभूत—’ (२०।२९) इत्यंशस्य चोत्तरमाह—

नासत्यवदनं देव त्वां गायन्ति जगन्ति यम् ।

प्रिया तस्य सरूपा स्यादन्यथालपना न ते ॥ ४० ॥

नासत्येति ॥ हे देव राजन्, जगन्ति त्रयोऽपि लोका यं त्वामसत्यं वदनं भाषणं यस्य
तादृशं न गायन्ति, किंतु सत्यवादिनमेव वदन्ति । यद्वा—न असत्यं नासत्यं सत्यमेव भाषणं

यस्य तम् । तस्य तादृशस्य सत्यभाषिणस्ते तव प्रिया अन्यथा विपरीतार्थमलीकमालपनं भाषणं यस्यास्तादृश्यसत्यवादिनी सरूपा तुल्यस्वभावा योग्या न स्यात् किंतु सत्यवादिन्येव प्रिया तव योग्या स्यादित्यर्थः । तस्मादस्मात्तु यदनया कथितं तत्सत्यमेवेति भावः । अथ च—वक्रोक्तिः । त्रयो लोका यं त्वामसत्यं भाषणं यस्य तं सदानृतवादिनं त्वां वदन्ति तस्यानृतवादिनस्तवान्यथा लपनाऽसत्यवादिनी सदृशी योग्या न स्यात् किंलसत्यवादिन्येवोचिता । कृतमपि संभोगमहं न कृतवानिति वदसि, तथेयमपि रात्रौ कृतमपि संभोगं नेति वदति । ‘योग्यं योग्येन संबध्यते’ इति न्यायो युक्तः । इति द्वावपि प्रति सोल्लुण्ठम् । भो राजन्, त्रयोऽपि लोका नासत्यवदध्विनीकुमारवन्मुखं यस्य तमति सुन्दरमुखं वदन्ति तस्य तव प्रियाऽन्यथा कुरूपं लपनं मुखं यस्यास्तादृशी तुल्यरूपा न स्यात्, किंतु सुन्दरतरवदनैव योग्या स्यात् । तथा च लन्मुखवदेवैतस्या अपि मुखं सुन्दरमिति जानीहीति भावः ॥

‘आह स—’ (२०।२९) इत्यादेः श्लोकत्रयेणोत्तरमाह—

मनोभूरस्ति चित्तेऽस्याः किंतु देव त्वमेव सः ।

त्वदवस्थितिर्भूर्यस्यान्मनः सख्या दिवानिशम् ॥ ४१ ॥

मनोभूरिति ॥ अस्याश्विते मनोभूः कामोऽस्ति सत्यम् । हे देव, किंतु त्वमेव स मनोभूः । नतु त्वदन्यः कश्चिदित्यर्थः । कुतः—यस्मात्कारणात् सख्या भैम्या मनो दिवानिशं तवावस्थितेर्भूः स्थानम् । कामपरत्वे मनसि भवति, नलपरत्वे मनो भूस्थानं यस्य अस्याश्वेतसि सुन्दरतरो मनोभूस्त्वमेव वर्तसे नान्य इति ॥

यद्यहमेव कामस्ताहिं मद्विषयेऽस्याः कामो नास्तीति नलीयावान्तरच्छलाशङ्कानिराकरणव्याजेन प्रकारान्तरेण तस्यैवोत्तरमाह—

सतस्तेऽथ सखीचित्ते प्रतिच्छाया स मन्मथः ।

त्वयास्य समरूपत्वमतनोरन्यथा कथम् ॥ ४२ ॥

सत इति ॥ अथाथवा स मन्मथो(थः) सख्या भैम्याश्विते सतो वर्तमानस्य तव प्रतिच्छाया प्रतिबिम्ब एव, नतु स्वतन्त्रो विम्बरूपः । प्रतिबिम्बश्च स्वच्छ एव मुकुरादौ भवतीति भैमीमनसः स्वच्छतरत्वं द्योतितम् । कुत एतदित्याशङ्क्यान्यथानुपपत्तिं प्रमाणयति—अन्यथा यदि प्रतिच्छाया न भवेत्, तर्ह्यतनोरशरीरस्यास्य कामस्य त्वया सह समरूपत्वं कथं स्यात्, अपितु न कथंचित् । एतेनासत्यादीनां सशरीरत्वात्त्वया सह सारूप्यं (न) युज्यते । अथ त्वतनुः तस्मादस्य प्रतिबिम्बत्व एव त्वत्सारूप्यं युज्यते प्रतिबिम्बमेव ह्यशरीरमपि तुल्यरूपं भवति तस्मात्प्रतिबिम्बस्य विम्बं विना स्थातुमशक्तत्वान्मनसि तव धारणात्सारूप्यम् । त्वत्प्रतिबिम्बभूतं त्वदेकविषयं कामं नान्तरीयकतया धारयतीत्यर्थः । बिम्बत्वेऽनङ्गत्वेन सारूप्यानुपपत्तेः प्रतिबिम्ब एवायमित्यनुमानम् ॥

कः स्मरः कस्त्वमत्रेति संदेहे शोभयोभयोः ।

त्वय्येवार्थितया सेयं धत्ते चित्तेऽथवा युवाम् ॥ ४३ ॥

क इति ॥ अथवोभयोर्द्वयोर्मवतोस्तुल्यया शोभया कृत्वात्र द्वयोर्मध्ये स्मरः कः, त्वं नलश्च कः, इति सादृश्यात्संदेहे सति अत्रास्मिन्संदेहे सति वा त्वय्येव विषयेऽर्थितया साभि-

लाषतया सेयं मैत्री युवां द्वावपि स्मरनलौ चित्ते धत्ते । सर्वो ह्यतिसदृशयोः काचमण्यादिपदार्थयोः संदेहे एकतरपरित्यागे मणिरेव परित्यक्तः स्यात्, तन्मा भूदिति मण्यर्थित्वेनैव यावन्निर्णयं काचमपि न मुञ्चति, तथा तुल्यशोभत्वेन निश्चेतुमशक्यत्वात्स्मरपरित्यागे भवानेव परित्यक्तः स्यात् तन्मा भूदिति त्वय्येव सामिलाषतया द्वावपि न मुञ्चतीत्यर्थः । त्वदर्थमेव कामं धारयति, न तु कामार्थं त्वामिति भावः । त्वयेति पाठे—त्वया हेतुना यार्थिता तयेत्यर्थः न ॥

‘पूर्णया—’ (२०।३१) इत्यादेरुत्तरमाह—

त्वयि न्यस्तस्य चित्तस्य दुराकर्षत्वदर्शनात् ।

शङ्कया पङ्कजाक्षी त्वां दृग्गंशेन स्पृशत्यसौ ॥ ४४ ॥

त्वयीति ॥ पङ्कजाक्षी असौ त्वयि न्यस्तचित्तस्य दुराकर्षत्वस्याप्रत्यावर्तमानत्वस्य दर्शनाद्धेतोः शङ्कया चित्तवत् पुनरप्रत्यावृत्तिभियां त्वां दृग्गंशेन नेत्रप्रान्तेन स्पृशति पश्यति, नतु पूर्णया द्विलोचन्या । त्वयि न्यस्तस्येति अनुरागातिशयः, पङ्कजाक्षीति च दृशोरतिसौन्दर्यं सूचितम् । सुन्दरस्य वस्तुनः पुनरप्रत्यावृत्तौ महद्भयमिति च सूचितम् । शङ्कयेवेति प्रतीयमानोत्प्रेक्षा ॥

‘नालोकते—’ (२०।३२) इत्यादेरुत्तरमाह—

विलोकनात्प्रभृत्यस्या लग्न एवासि चक्षुषोः ।

खेनालोकय शङ्का चेत्प्रत्ययः परवाचि कः ॥ ४५ ॥

विलोकनादिति ॥ विलोकनात्प्रभृति अनया त्वं यदा दृष्टोऽसि तदारभ्य त्वमस्याश्चक्षुषोः संलग्न एवासि । त्वामेवेयं सदा पश्यसि नान्यत्किंचिदपीत्यस्यास्त्वयि महती नेत्रप्रीतिरित्यर्थः । एवं सति मद्बचने इयं मिथ्या वदतीति शङ्काऽविश्वासश्चेत्, तर्हि एतदीयचक्षुषोर्मध्येऽहं वर्ते नवेति निश्चेतुं खेनात्मनैवालोकय । एतदीयचक्षुषी पश्य, अहमत्र वर्त इत्यनुभवेनैव निर्धारयिष्यसीत्यर्थः । खेनालोकने हेतुमाह—परवाचि को नाम प्रत्ययो विश्वासः, अपि त्वनुभवयोग्येऽर्थे परवचनमप्रमाणमेवेत्यर्थः । दृश्यकनीनिकायां संमुखं द्रष्टुरवश्यं प्रतिबिम्बो भवत्येवेति छलोक्तिः । अथ च—नेत्रलग्नत्वादेव नेत्रकज्जलवदीक्षितुमसामर्थ्यान्नालोकत इति त्वया सत्यमेवोक्तमित्यर्थः । अथ चेत् शङ्का तर्हि खनेत्रगतमेव गोलकादि स्वयमालोकय तदा ज्ञास्यसि परवाचि कः प्रत्ययः । विलोकनात्, ‘आरभ्यार्थयोगेऽपि’ इति पञ्चमी ॥

‘रागं दर्शयते—’ (२०।३३) इत्यादेरुत्तरमाह—

परीरम्भेऽनयारभ्य कुचकुङ्कुमसंक्रमम् ।

त्वयि मे हृदयस्यैवं राग इत्युदितैव वाक् ॥ ४६ ॥

परीति ॥ अनया परीरम्भे गाढालिङ्गने क्रियमाणे तव हृदये कुचकुङ्कुमस्य संक्रममारभ्योपक्रम्य तद्याजेन मे हृदयस्य मनसः । अथ च—वक्षसः । त्वय्येवमनेन प्रकारेण रागः । अथ च—रक्तिमा । एतादृशी वागुदितैव । साक्षाद्यपि नोक्तं तथाप्युक्तप्रायमेवेत्यर्थः । गाढालिङ्गनं ह्यनुरागं विना न घटत इति गाढालिङ्गने कुचकुङ्कुमाङ्गरागलेपनव्याजेन मम

त्वय्येवमनुरागो वर्तत इत्यन्तर्गतोऽनुरागभर एव प्रकटीकृत इति भावः । 'हृदयस्यैव' इति पाठे त्वय्येवेति योजना । त्वयि मे हृदयस्यैव रागो नतु वाचिकः, सख्यादौ तु वाङ्मात्रेणैव रागो नतु हृदयस्येति वा । 'उदितेव' इति पाठे—उत्प्रेक्षा । अनया गाढालिङ्गनेन तव हृदये लग्नमिदं परिदृश्यमानं कुचकुङ्कुमादिकमेव सर्वमपि रात्रिवृत्तान्तमस्मान्बोधयतीति वृथैव वञ्चयसीति सूचितम् ॥

‘कां नामञ्चयते—’ (२०।३४) इत्यादेरुत्तरमाह—

मनसायं भवन्नामकामसूक्तजपव्रती ।

अक्षसूत्रं सखीकण्ठश्चुस्वत्येकावलिच्छलात् ॥ ४७ ॥

मनसेति ॥ अयं सख्या भैम्याः कण्ठः मनसैव भवतो नलेति नाम तदेव कामसूक्तं स्मररहस्यप्रकाशको मन्त्रस्तस्य जपः स एव व्रतमस्यास्तीति तादृशः सन् एकावलिच्छलादेक-यष्टिकमुक्ताहारविशेषव्याजादक्षसूत्रं पद्माक्षदिरचितां जपमालां चुम्बति । भर्तृनामग्रहणनिषेधात् 'साहस्रो मनसो जपः' इति मानसजपे फलविशेषश्रवणाच्च मुक्ताहारजपमालिकया त्वज्जामैव मनसा जपतीति भावः । नलेति स्मरणमात्रेणैव कामोद्रेकाच्चान्नः कामसूक्तत्वम् ॥

‘अस्याः पीनस्तन—’ (२०।३५) इत्यादेरुत्तरमाह—

अध्यासिते वयस्याया भवता महता हृदि ।

स्तनावन्तरसंमान्तौ निष्क्रान्तौ ब्रूमहे वहिः ॥ ४८ ॥

अध्यासित इति ॥ महता नितरां गौरवयुक्तेन । अथ च—महापरिभागेन भवता त्वया वयस्याया भैम्या हृदि अध्यासिते समावृते सति अन्तर्हृदयमध्येऽसंमान्तौ स्थातुमशक्तौ स्तनौ हृदयाद्वहिर्देशे निष्क्रान्तौ इति वयं ब्रूमहे संभावयामः । यदाप्रभृति त्वं चित्ते लग्नः, तदाप्रभृत्येवैतौ बहिर्दृश्येते, तस्मात्पूर्वमन्तरेव स्थितत्वाद्वहिर्न दृश्येते । त्वदधिष्ठानानन्तरं तु वहिर्निर्गतौ इति तवैवावकाशोऽभूत् नतु कुचयोः, तस्मादस्यानेव प्रतारयसीति भावः । अन्योऽपि महताधिष्ठिते स्थाने स्थातुमशक्तौ बहिर्निर्गच्छत्येव । बहिरपि यदादि त्वया हृदयं स्पृष्टं तदादि साटोपं निर्गताविलयर्थः । अध्यासिते हृदयन्तरसंमान्ताविति वान्वयः ॥

‘अधिगत्य—’ (२०।३६) इत्यादेरुत्तरमाह—

कुचौ दोषोज्झितावस्याः पीडितौ व्रणितौ त्वया ।

कथं दर्शयतामास्यं बृहन्तावावृतौ ह्रिया ॥ ४९ ॥

कुचाविति ॥ दोषेणोज्झितौ निर्दोषौ, अथ च—दोषायां रात्र्यां (अर्थात्) कूर्पासकेन त्यक्तौ, तथा—बृहन्तावतिपीवरौ, अत एव—त्वया पाणिभ्यां पीडितौ मर्दितौ व्रणितौ नखैश्च क्षतयुक्तौ कृतौ अस्याः कुचौ दिने ह्रिया हेतुना आवृतौ वक्षेणाच्छादितौ आस्यं चूचु-काग्रं कथं दर्शयताम्, अपि तु न कथंचित् । रात्रौ हि संभोगसमये निर्विघ्नं स्तनदर्शनं

१. 'यदि वा दोषा बाहुना उच्चत्वात्पीनत्वादुज्झितौ' इत्यपि सुखावबोधायाम् ॥

भवेत्, दिवा तु नखक्षतादिसंभोगचिह्नदर्शनभिया वल्लावृतत्वात्कथं नाम चूचुकाप्रस्थापि दर्शनं स्यात्, न कथंचिदित्यर्थः । दोषया रात्र्या त्यक्तौ रात्रेर्गतत्वाद्दिनप्रकाशसंबन्धौ, अत एव हिाया वल्लावृतत्वाद्दिवा वैमुख्यमेव तथोक्तमित्यर्थ इति वा । वहिःस्थितं त्वां प्रति वैमुख्यासंभवाद्दृढस्थितस्य तव स्वमुखं कथं दर्शयतामिति हिाया भैम्याः पराञ्जुखत्वाद्वा कुचौ स्वमुखं नलस्य न दर्शयतः । स्वाश्रयभूतस्य भैमीहृदयस्य वा कुचौ स्वमुखं न दर्शयतः । नहि कुचौ हृदयस्य संमुखौ भवतः । अन्योऽपि दोषोज्झितो निरपराधो लब्धप्रतिष्ठो धनादिग्रहणेन पीडितो नासादिकर्तनेन कृतव्रणो लज्जितः कस्याप्यग्रे मुखं न दर्शयति । व्रणितौ, तारकादित्वादितच् ॥

इत्यसौ कलया सूक्तैः सिक्तः पीयूषवर्षिभिः ।

ईदृगेवेति पप्रच्छ प्रियामुन्नमिताननाम् ॥ ५० ॥

इतीति ॥ कलया पीयूषवर्षिभिरमृतं क्षरद्भिरतिमधुरैः सूक्तैः शोभनवक्रोक्त्यादिरूपैर्वाक्यैः सिक्तः संजातगाढप्रेमभरोऽसौ नलः उन्नमितं पाणिना चिवुकं धृतोर्ध्वीकृतमाननं यस्यास्तां प्रियां भैमि, इदं कलावचनमीदृगेवमेवेति सत्यमिति पप्रच्छ । उन्नमितेति 'ज्वलह्वल-' इति मित्त्वपक्षे ह्रस्वः ॥

वभौ च प्रेयसीवक्रं पत्युरुन्नमयन्करः ।

चिरेण लब्धसंधानमरविन्दमिबेन्दुना ॥ ५१ ॥

वभाविति ॥ पत्युः करोऽरविन्दमिव वभौ च । किंभूतः—प्रेयसीवक्रमुन्नमयन् । किंभूतमरविन्दम्—चिरेण कालेन वैरं विस्मृत्य निवृत्तवैरतया इन्दुना सह लब्धं संधानं येन । अभूतोपमा । चन्द्रकमलयोः सदा वैरम् ॥

हीणा च स्मयमाना च नमयन्ती पुनर्मुखम् ।

दमयन्ती मुदे पत्युरुच्चैरप्यभवत्तदा ॥ ५२ ॥

हीणेति ॥ नलोक्तेः कलोक्तवक्रोक्तिप्रत्युक्तिपरिहासेन हीणा च स्मयमाना च, अत एव लज्जावशेन स्मितं च नलेन द्रष्टव्यमिति बुद्ध्याऽत्युच्चैर्नितरामुन्नमितमपि मुखं पुनर्नमयन्ती दमयन्ती सदा तस्मिन्मुखोज्जमनसमये पत्युर्मुदेऽभवत् । अत्युच्चैर्मुदेऽभूदिति वा तादृशीं तां दृष्ट्वा हृष्टोऽभूदिति भावः ॥

भूयोऽपि भूपतिस्तस्याः सखीमाह स सस्मितम् ।

परिहासविलासाय स्पृहयालुः सहप्रियः ॥ ५३ ॥

भूय इति ॥ सह प्रियया वर्तमानो भूयोऽपि पुनरपि वक्रोक्त्यादिपरिहासविलासाय स्पृहयालुरभिलाषुको भूपतिस्तस्याः सखी कलां सस्मितं यथा तथा आह स । विलासाय, 'स्पृहे-रीप्सितः' इति संप्रदानत्वम् । सहप्रियः, 'वोपसर्जनस्य' इति पाक्षिकत्वात्सादेशाभावः ॥

क्षन्तुं मन्तुं दिनस्यास्य वयस्येयं व्यवस्यतात् ।

निशीव निशिधात्वर्थं यदाचरति नात्र नः ॥ ५४ ॥

क्षन्तुमिति ॥ हे कले, इयं तव सदस्याऽस्य वर्तमानस्य दिनस्य मन्तुमपराधं क्षन्तुं सोढुं व्यवस्यतात्प्रथयतात् । कोऽपराधो दिनस्येत्यत आह—यद्यस्मादियं भैमी निशीव रात्रा-

विव नोऽस्माकं 'निशि' चुम्बने' इति पठितस्य घातोरर्थमत्र दिने नाचरति । रात्रौ यथा निःशङ्कं मां चुम्बति तथा भवतिभ्यो लज्जया दिने नेति दिनस्यैवापराधः, तस्मात्तस्यापराधं क्षमस्वेति प्रार्थ्यत इत्यर्थः । 'व्यवस्यताम्' इति पाठे आत्मनेपदं विन्यस्य ॥

दिनेनास्या मुखस्येन्दुः सखा यदि तिरस्कृतः ।

तत्कृता शतपत्राणां तन्मित्राणामपि श्रियः ॥ ५५ ॥

दिनेनेति ॥ दिनेनास्या मुखस्य सखा इन्दुर्यदि तिरस्कृतः निष्प्रभीकृत्य पराभूतः । एनमपराधं चेन्मन्येत तत्तर्हि तस्य भैमीमुखस्य सादृश्यान्मित्रभूतानां बहूनां शतपत्राणां कमलानां श्रियो विकासलक्ष्म्यः, अथच—संपदोऽपि, कृताः । अनेकापकारकारिण्येकस्मिन्पराभूते यदि बहूनां क्षेमं भवति तदा महानुपकार एवेति । त्वन्मुखमित्रभूतानां कमलानां प्रकाशकरत्वादिनेनोपकार एव कृतः, नापकारः । तस्मादेतस्यापराधो नास्तीति मन्मुखचुम्बनं दिनेऽपि कुर्विति भावः । 'एकस्मिन्धर्षिते पापे बहूनामपकारिणि । बहूनां भवति क्षेमं तस्य पुण्यप्रदो वधः ॥' इत्याद्युक्तेः । 'कृता' इति पाठे—दिनस्य मित्रभूतानां तत्संबन्धात्सलक्ष्मीकाणां कमलानाम्, अथच—शतसंख्याकानि बहूनि पत्राणि बाहूनानि येषां मित्राणां श्रियोऽपि तेन चन्द्रेण कृताश्छिन्नाः रात्रौ संकोचकरणात् । दिनेन तु त्वन्मुखमित्रं चन्द्रो धर्षितः, चन्द्रेण तु दिनमित्राणि बहूनि कमलानि धर्षितानीति चन्द्रेण स्वयं वैरनिर्यातनं कृतमेवेति दिनस्यापराधोऽनया न गणनीय इत्यर्थः । त्वन्मुखमित्राणां कमलानां श्रियोऽपि छिन्नाः, अपि तु—न । किंत्वभिष्टुद्धिमेव प्रापिताः । तस्मात्पूर्ववदेवापराधो नास्तीति काकुर्वा । त्वन्मुखमित्रं चन्द्रो यदि तिरस्कृतः, तर्हि दिनमित्राणां कमलानामपि श्रियस्तेन त्वन्मुखेन छिन्नाः खकान्त्या तेषां निष्प्र(शो)भीकरणात् । वैरं निर्यातितमेवेति दिनस्यापराधो न गणनीय इति भाव इति वा ॥

लज्जितानि जितान्येव मयि क्रीडितयाऽनया ।

प्रत्यावृत्तानि तत्तानि पृच्छ संप्रति कं प्रति ॥ ५६ ॥

लज्जितानीति ॥ हे कले, अनया मयि विषये तावल्लज्जितानि लज्जाविशेषानि जितान्येव निरस्तान्येव । यतो रात्रौ क्रीडितया कृतसुरतक्रीडया मयि प्रदर्शितबहुविधसुरतचातुर्यया तत् तस्मात्संप्रति तानि लज्जितानि यत्पुनः प्रत्यावृत्तानि तत्कं प्रत्युद्दिश्येति त्वमेनां पृच्छ । मयास्याः सुरतचातुर्यार्थं बहु बहुवारं दृष्टमेव लामेव प्रतीयं लज्जत इति जानीहीति भावः ॥

इदानीं श्लोकचतुष्टयेन स्थापराधमाशङ्क्य परिहरति—

निशि दृष्टाधरायामपि सैषा मह्यं न रुष्यतु ।

क फलं दशते विम्बीलता, कीराय कुप्यति ॥ ५७ ॥

१ 'आभरणकारस्तु तालव्यान्तोऽयमिति वज्राम' इति सिद्धान्तकौमुदी । अतएव भाष्ये 'निसेः (पत्वस्व) प्रतिषेधो वाच्यः । निस्से निस्त्व' इत्युक्तम् । 'तालव्यान्तरस्याप्यङ्गीकारे' न बाधकमित्यन्ये' इति शब्दरत्नम् । प्राचीनलिखितप्रकाशटीकापुस्तकयोस्तु 'गिसि' इत्येव पाठो दृश्यते । २—'इयं वयस्याऽदिनस्य मनुं क्षतुं त्वया व्यवस्यतां व्यवसायं प्रार्थयतामिति कर्मण्यात्मनेपदमिति केचित् । तदपीत्वप्राप्तौ व्यवसीयतामिति प्राप्तेरपेक्ष्यम्' इति सुखावबोधा ।

निशीति ॥ सैषा निशि दद्योऽधरो येन तस्मा अपि मह्यं न रुष्यतु कुप्यतु । यस्मात् विम्बीलता फलं पक्वं विम्बीफलं दद्यते आखादितवते कीराय क कुप्यति, अपि तु न कुतोऽपि । किंतु स्वसंबन्धेन शोभाहेतवे तस्मै स्निह्यत्येवेत्यर्थः । दन्तक्षते कृतेऽपि व्रणसंबन्धवशान्नितरामधरशोभाकारित्वेन मह्यं प्रसाद एव युक्तः, नतु कोप इति भावः । 'रुष्यति' इति पाठे—सिद्धवत्कारेणोक्तिः । मह्यं कीराय च, 'कुघट्टह-' इति (संप्रदानत्वे) चतुर्थी ॥

सृणीपदसुचिह्ना श्रीश्चोरिता कुम्भिकुम्भयोः ।

पश्यैतस्याः कुचाभ्यां तद्वृपस्तौ पीडयानि न ॥ ५८ ॥

सृणीति ॥ एतस्याः सृणीपदमङ्कुशाघातक्षतमेव शोभनं चिह्नं यस्याः, अथच—अङ्कुशाकारनखपदविशेष एव शोभनं चिह्नं यस्याः सा कुम्भिनः करिणः कुम्भयोः श्रीः शोभा संपन्न यस्माच्चोरिता । पश्य एतत्कुचयोरङ्कुशाकारं नखं नास्ति तर्हि त्वमेव विलोक्य । तत्तस्मान्नृपो दण्ड्यदण्डकरणाधिकारी अहं तौ स्तेयकारिणावेतत्कुचौ न पीडयानि, अपि तु—पीडयाम्येव । तयोः पीडनं दण्डरूपं नखक्षतादिरूपं चोचितमित्यर्थः । राज्ञा हि चोरस्य दण्डः क्रियते, ममापराधो नास्तीति भावः । 'अङ्कुशोऽस्त्री सृणिर्द्वयोः' इत्यमरः । सृणी, 'कृदिकारात्' ङीष् ॥

अधरामृतपानेन ममास्यमपराध्यतु ।

मूर्ध्ना किमपराद्धं यः पादौ नाप्नोति चुम्बितुम् ॥ ५९ ॥

अधरेति ॥ ममास्यं मुखमेतस्या अधरामृतस्य पानेन कृत्वाऽपराध्यतु । अयं मुखस्यापराधोऽङ्गीकृत इत्यर्थः । मम मूर्ध्ना पुनः किमपराद्धम्, यो मस्तकः प्रणामहेतुनास्याः पादौ चुम्बितुं स्पृष्टुमपि नाप्नोति नमस्कर्तुमपि न ददाति । कोऽपराधोऽनेन कृतः पृच्छेत्यर्थः ॥

अपराद्धं भवद्वाणीश्राविणा पृच्छ किं मया ।

वीणाह परुषं यन्मां कलकण्ठी च निष्ठुरम् ॥ ६० ॥

अपराद्धमिति ॥ भवद्वाणीश्राविणा त्वद्वचनाकर्णनशीलेन मया वीणायाः कोकिलायाश्च तव वा किमपराद्धम् को वापराधः कृत इति कले, त्वं मैमीमनेन किमपराद्धमिति पृच्छ । यद्यस्माद्वीणा सांप्रतं परुषमाह, कलकण्ठी कोकिला च मां प्रति निष्ठुरं ब्रूते । तस्मादपराधः संभाव्यते । येन हि यस्याः कश्चिदपराधः क्रियते तं प्रति सा तदीयो वा तत्सदृशः कश्चित्परुषं भाषते । अथच—वीणाकोकिलयोः स्वरे यस्मान्माधुर्यं नास्ति तस्मात्पश्चादागल्य निष्ठुरं मयाऽसमक्षभाषमाणायाम् भवत्या भारती श्रुता, नखन्येन केनाप्याशयेनेति सोप्यपराधो न भवतीत्यर्थः । वीणाकोकिलालापपेक्षया मैमीवाणी मधुरतरा, रात्रौ एतद्वाणीमाधुर्यं मया बहनुभूतम् । इदानीं तु त्वां दृष्ट्वा मां प्रति तूष्णीमास्ते इति । परुषं निष्ठुरं च क्रियाविशेषणम् । परुषं निःश्रेहम्, निष्ठुरं सतिरस्कारम् । कलकण्ठी, 'अङ्गगात्र-' इति ङीष् ॥

सेयमालिजने स्वस्य त्वयि विश्वस्य भाषताम् ।

ममताऽनुमताऽस्मात् पुनः प्रसर्यते कुतः ॥ ६१ ॥

१ 'वृष्टान्तालंकारः' इति जीवातुः । २—पीडयामीति बहुव्र पाठः । ३ क्षियामित्येव पाठः सत्वेऽपि द्वयोरित्यर्थकत्वं तथा मुकुटे वित्तरः ।

सैति ॥ हे कले, सेयं स्वस्यालिजने त्वयि विषये विश्वस्य (विश्वासमधिगम्य) भाषतां कथयतु । अस्मासु विषयेऽनुमताङ्गीकृता ममता स्वीयतामतिः पुनः कुतः प्रस्मर्यते विस्मर्यते इति त्वं पृच्छ, इयं च त्वयि विश्वस्य कथयत्वित्यर्थः । रात्रौ रतानुकूल्यमाचरितमनया, इदानीं तु तव समक्षं प्रातिकूल्यं किमित्याचरतीति भावः । इत्युपालम्भनभङ्गिः । प्रशब्दस्य गतार्थतया विसरणार्थता ॥

अथोपवदने भैरव्याः स्वकर्णोपनयच्छलात् ।

संनिधाप्य श्रुतौ तस्या निजास्यं सा जगाद ताम् ॥ ६२ ॥

अथेति ॥ अथैवं नलोक्तयनन्तरं सा कला भैरव्या उपवदने वदनसमीपे स्वकर्णस्य उपनयच्छलात्समीपनयनव्याजात् तस्या भैरव्याः श्रुतौ कर्णे निजास्यं संनिधाप्य संनिहितं कृत्वा तां जगाद । अवदन्त्या अपि भैरव्या वचनं शृण्वतीव स्वकर्णं भैरवीमुखसमीपे कृत्वाऽनन्तरं च तद्वचःप्रतिवचनमेकान्ते वितरन्तीव भैरवीकर्णसमीपे निजमुखं कृत्वा भैरवीं जगादेत्यर्थः । कथकासुकथकजातिः । उपवदने, अव्ययीभावे सप्तम्या अम्भावाभावः । संनिधाप्य, हेतुमण्यन्ताल्लयप ॥

अहो मयि रहोवृत्तं धूर्तं किमपि नाभ्यधाः ।

आस्व सभ्यमिमं तत्ते भूपमेवाभिधापये ॥ ६३ ॥

अहो इति ॥ हे धूर्तं वचनचतुरे, त्वं मयि विषये रहोवृत्तमेकान्ते निष्पन्नमालिङ्गनादि किमप्येकमप्यल्पमपि च नाभ्यधाः । अहो आश्चर्यम् । एतादृशी धूर्ता कापि न दृष्टेत्यर्थः । त्वम् आस्व तिष्ठ तिष्ठ । यद्यपि त्वं नाचकथः, तथापि ते तव तद्रहोवृत्तं सभ्यं मध्यस्थं सत्यवादिनमिमं भूपं नलमेवाभिधापये वादयामि । अहमपि त्वया यतो वक्षिता तथा किञ्चिद्रचयिष्यामि यथा नल एव स्वयं लवीयसुरतप्रागल्भ्यं प्रकटयति मां वक्षयित्वा कथंकारं स्थास्यति क्व यास्यति क्षणमात्रं स्थिरा भवेति सरोषोक्तिः । 'सत्यम्' इति पाठे—अभिधापये सत्यं जानीहीत्यर्थः । 'आश्चसभ्यम्' इति पाठे—इमं भूपमेव तवेदमसभ्यम् सभायां जनसमक्षं वक्तुमनर्हं तद्रहोवृत्तमाश्विदानीमेवाभिधापये तिष्ठ तिष्ठेत्यर्थः । भूपम्, 'अकथितं च' इति कर्मत्वं ब्रू इत्यर्थग्रहणात् । अभिधापये, अभिपूर्वाद्भाषणार्थाद्वाधतेर्हेतुमणिवि 'णिचश्च' इति तद् ॥

सरशास्त्रमधीयाना शिक्षितासि मयैव यम् ।

अगोऽपि सोऽपि कृत्वा किं दाम्पत्यव्यत्ययस्त्वया ॥ ६४ ॥

सरेति ॥ सरशास्त्रं वात्स्यायनादिप्रणीतमधीयाना पठती (ठन्ती) त्वं तत्र प्रतिपादितं यं दाम्पत्यव्यत्ययं विपरीतसंभोगं मयैव शिक्षितासि स दाम्पत्यव्यत्ययस्त्वया कृत्वापि निष्पाद्यापि मम पुरस्तात्किं किमर्थमगोपि गोपितः कथयेति प्रश्नः । नितरां धार्ष्ट्यमवलम्ब्य मया शिक्षितं विपरीतसुरतं कृत्वापि ममैव पुरस्तादकृतमेव कथयसीति नितरां वञ्चनचतुरासीति भावः । सरशास्त्रं, 'न लोका—' इति षष्ठीनिषेधः । दम्पत्योर्भावः संभोग इति यावत् । 'पत्यन्तपुरोहितादिभ्यो यक्' इति यक् ॥

मौनिन्यामेव सा तस्यः तदुक्तीरिव शृण्वती ।

वादं वादं मुहुश्चक्रे हुंहुमित्यन्तरान्तरा ॥ ६५ ॥

मौनिन्यामिति ॥ सा कला तस्यां भैम्यां मौनिन्यामवदन्यामेव सत्यां तदुक्तीर्भैमीव-
चनानि शृण्वतीव भैम्यामवदन्यामपि भैमी मां प्रति किमपि वदति अहं शृणोमीति नलं
प्रति प्रकटयन्ती वादं वादं भैमीवचनप्रतिवचनव्याजेन स्वयमेव किंचिदुक्तवोक्त्वा अन्तरा-
न्तरा मध्येमध्ये हुंहुमिति शब्दं चक्रे । 'वदत्यचिहि-' (२०।६८) इत्यादेर्वक्ष्यमाणस्य
सत्यलबुद्धिजननार्थं पूर्वरङ्गमलीकमेव श्रवणोत्तरदानरीतिप्रकटनमकरोदिति भावः । वादं
वादम्, आभीक्ष्ये णमुलि, आभीक्ष्य एव द्विवचनम् ॥

अथासावभिसृत्यास्था रतिप्रागल्भ्यशंसिनी ।

सख्या लीलाम्बुजाघातमनुभूयालपन्नृपम् ॥ ६६ ॥

अथेति ॥ अथ श्रवणप्रकारप्रकटनान्तरमसौ कला नृपमभिसृत्य भैम्याः सकाशाच्चलं
प्रति गत्वा वक्ष्यमाणमवोचत् । किंभूता—अस्या भैम्या रतिप्रागल्भ्यं शंसति वर्णयति
तच्छीला । विपरीतसुरतमपि करोषि सांप्रतं नितरां धृष्टा जातासीति भैमीकर्णे प्रेमभाषणं
कुर्वाणा । अत एव—किं कृत्वा—सख्या भैम्या लीलाम्बुजेनाघातमनुभूय प्राप्य । रतिप्रा-
गल्भ्यं नलेन शंसयति तच्छीलेति वा शंसिनी । केवलाद्धेतुमण्यन्ताद्वा शंसेस्ताच्छील्ये
णिनिः ॥

दृष्टं दृष्टं महाराज त्वदर्थभ्यर्थनक्रुधा ।

यत्ताडयति मामेवं यद्वा तर्जयति भ्रुवा ॥ ६७ ॥

दृष्टमिति ॥ हे महाराज सार्वभौम, इयं नलाय संभोगं वितरेति त्वदर्थं त्वत्संभोगसं-
बन्धि मया क्रियमाणमभ्यर्थनं तस्माज्जातया क्रुधा कोपेन हेतुना मामेवं लीलाकमलाघात-
प्रकारेण यत्ताडयति, यद्वा यच्च भ्रुवा कटाक्षेण तर्जयति भीषयते तत्त्वया दृष्टं दृष्टं त्वं पश्य
पश्येत्यर्थः । त्वयि परपुरुषबुद्धिं कृत्वा तत्र मां कथं प्रवर्तयसीति मां ताडयति, भ्रूक्षेपेण
चेतः परं मा वावीरिति तर्जयति च, तत्त्वं पश्येति भावः । दृष्टं दृष्टं, संभ्रमे द्विरुक्तिः ॥

वदत्यचिहि चिहेन त्वया केनैष नैषधः ।

शङ्के शक्रः स्वयं कृत्वा मायामायातवानियम् ॥ ६८ ॥

वदतीति ॥ हे राजन्, इयमिति वदति । इति किं—हे कले, यदर्थमर्थनां त्वं करोषि
एष नैषधः त्वया केन चिहेनाविहि निर्धारितः । तर्हि कः—अयं शक्रः स्वयं करणकाल
इव मायां नलरूपां कृत्वा स्वयमायातवानित्यहं शङ्के । त्वदर्थमर्थनां कुर्वत्या मम कर्णे इति
वदति । चिह्नवान्कृत इति, णिवि मनुञ्चक् ॥

भैमी त्वदिन्द्रत्व इदं प्रमाणमाह—

स्वर्णदीस्वर्णपद्मिन्याः पद्मदानं निदानताम् ।

नयतीयं त्वदिन्द्रत्वे दिवश्चागमनं च ते ॥ ६९ ॥

स्वर्णदीति ॥ इयं स्वर्णद्यां मन्दाकिन्यां स्वर्णपद्मिन्याः पद्मस्यात्मने दानं, दिवः स्वर्गात्ते
भूमिं प्रति आगमनं च, त्वेन्द्रत्वे निदानतां प्रथमकारणतां नयति प्रापयति । नहि मनुष्यस्य

खर्णदीखर्णपद्मिनीसुवर्णकमलानयने खर्गादागमने च सामर्थ्यं दृष्टम् । तस्मान्नलरूपं धृत्वा पूर्ववदिन्द्र एवायमागत इति एतदर्थं प्रत्यर्थना त्वया कर्तुमयुक्तेतीयं मत्कर्णे कथयतीति भावः । खर्णदीति, 'पूर्वपदात्संज्ञायामगः' इति णत्वम् ॥

भाषते नैषधच्छायामायामायि मया हरेः ।

आह चाहमहल्यायां तस्याकर्णितदुर्नया ॥ ७० ॥

भाषते इति ॥ हरेरिन्द्रस्य नैषधस्य छायायाः कान्तेर्माया कापट्यं मया खयंवरकालेऽमायि ज्ञातेतीयं मां भाषते । खयंवरकाले तव परस्त्रीत्वाभावात्नलरूपं धृतम्, इदानीं तु परस्त्रीत्वमियैवं न करिष्यतीति मया प्रत्युक्ता सतीयं भैमी अहल्यायां गोतमपत्न्यां तस्येन्द्रस्याकर्णितो व्यभिचारलक्षणेो दुष्टो नयो यया, एवंविधाहमिति च ब्रूते । परस्त्रीत्वमीतिरपि तस्य नास्ति, तस्मादिन्द्र एवायमिति त्वयाऽभ्यर्थना न कार्येति मां प्रति भाषत इति भावः । नैषधस्येव छाया यस्यामिति मायाविशेषणत्वेन पृथग्वा ॥

संभावयति वैदर्भी दर्भाग्राभमतिस्तव ।

जम्भारित्वं कराम्भोजाद्भोलिपरिरम्भणः ॥ ७१ ॥

सप्तिति ॥ कुशाग्राभा मतिर्यस्याः सा वैदर्भी दम्भोलिः सार्वभौमत्वसूचकं वज्रं तत्परिरम्भणस्तद्युक्ताकराम्भोजाद्भेतोस्तव जम्भारित्वमिन्द्रत्वं संभावयति तर्कयति । नह्यनिन्द्रो वज्रहस्तः । रेखारूपादपि वज्रादेवमनुमानात्कुशाग्रबुद्धित्वमस्याः ॥

अनन्यसाक्षिकाः साक्षात्तदाख्याय रहःक्रियाः ।

शङ्कातङ्कं तुदैतस्या यदि त्वं तत्त्वनैषधः ॥ ७२ ॥

अनन्येति ॥ तस्माद्भो राजन्, त्वं यदि तत्त्वेन नैषधो भवसि, ननु छद्मना तत्तर्हि न विद्यतेऽन्यो भैमीभवद्यतिरिक्तः साक्षी यासु । युवाभ्यामेव या ज्ञायन्त इत्यर्थः । तादृशी रहःक्रिया एकान्तक्रीडाः साक्षात् स्वयमेव, अथ च—व्यङ्ग्यवृत्तिं विना आख्याय प्रकटं कथयित्वा एतस्याः शङ्कातङ्कमिन्द्रमायासंशयामयं त्वं तुद निराकुरु । एतत्प्रत्यायिकां क्रीडासमयचेष्टामुक्त्वाऽस्माकमेतस्याश्च संदेहमपनुदेत्यर्थः । 'सत्यनैषधः' इति च पाठः ॥

इति तत्सुप्रयुक्तत्वनिहृतीकृतकैतवाम् ।

वाचमाकर्ण्य तद्भावे संशयालुः शशंस सः ॥ ७३ ॥

इतीति ॥ इत्युक्तप्रकारेण तया कलया सुप्रयुक्तत्वेन कैतवद्योतकहास्यादिविकारव्यतिरेकेण सुवर्णकमलदानादीन्द्रत्वनिश्चायकोपपत्तिमत्तया च सम्यक्प्रयुक्तत्वेन निहृतीकृतमाच्छन्नं कैतवं छद्म यस्यास्तां कलां वाचमाकर्ण्य तद्भावे मयीन्द्रधन्यैवेयं सुम्बनादि न करोति किमिति भैम्याशये संशयालुः संदिहानः स नलो भैमीभ्रान्तिनिरासार्थं शशंस । रहोदृप्तमित्यर्थः ॥

स्मरसि छद्मनिद्रालुर्मया नाभौ शयार्पणात् ।

यदानन्दोल्लसल्लोमा पद्मनाभीमविष्यसि ॥ ७४ ॥

स्मरसीति ॥ हे भैमि, छद्मना निद्राणाऽलीकमेवाङ्गीकृतनिद्रा त्वं मया नाभौ शयस्य करकमलस्यार्पणाद्भेतोरानन्देन सात्त्विकभावेनोल्लसन्ति लोमानि यस्यास्तादृशी मत्करनाभि-
नै० च० ६७

स्पर्शेन जातरोमाश्चा सती पद्मयुक्ता नाभिर्यस्यास्तादृशी भविष्यसि संजातासीत्तस्मरसि । पाणिरोमाश्चसंबन्धात्सकण्टकमलसंबन्धसंभावनया पद्मनाभीत्वं तव यज्जातं तत्स्मरेत्यर्थः । नलपाणिः पद्मस्थानीयः, रोमाश्च तत्कण्टकस्थानीयः । अथ च—विकसितकमलदलतुल्यरोमाश्चोद्गमात्पद्ममिव नाभिर्यस्यास्तादृशी जातासि तत्स्मर । शयार्पणं रोमाश्चोद्गमे हेतुः । अथ च—नाभौ शयार्पणादपद्मनाभः पद्मनाभः श्रीविष्णुर्भविष्यसि पद्मनाभीभविष्यसीति चिवः । तत्स्मरसि, नाभौ करकमलधारणाच्छ्रीविष्णुरुपा जातासि । नहि विष्णुं विनाऽन्यस्य नाभौ कमलमस्तीत्यर्थः । निद्रितासीति बुद्ध्या वसनक्षंसनार्थं नामिसमीपे मया करेऽर्पिते तत्संस्पर्शाज्जातसात्त्विकरोमाश्चा जातासि तत्स्मरेति भावः । आनन्दोल्लासिलोमेति निद्राया अलीकत्वं द्योतितम् । नहि निद्रायाः सत्यत्वे करस्पर्शाद्गोमाश्चोद्गमो भवति । भैमीपक्षे पद्मनाभीति चिवः । स्मरतियोगे त्व(नद्यतन)भूतेऽपि 'अमिज्ञावचने लट्' इति लट् । 'तदानन्द-' इति पाठः सभ्यः ॥

जानासि द्वीभयव्यग्रा यन्नवे मन्मथोत्सवे ।

सामिभुकैव मुक्तासि मृद्धि खेदभयान्मया ॥ ७५ ॥

जानासीति ॥ हे मृद्धि सुकुमाराङ्गि, शीघ्रद्राविणि च भैमी, मया नवे मन्मथोत्सवे द्वीभयाभ्यां व्यग्रा व्याकुलचित्ता त्वं अतिमृदुत्वात्संपूर्णसंभोगोपमदर्शसहृदया तव खेदो भविष्यतीति भयात्सामि अर्धभुकैवाप्राप्तपुरतावसानैव यन्मुक्तासि तज्जानासि स्मरसि । सामि-मुक्ता, 'सामि' इति समासः ॥

स्मर जित्वाजिमेतस्त्वां करे मत्पदधाविनि ।

अङ्गुलीयुगयोगेन यदाश्लिष्यं जने घने ॥ ७६ ॥

स्मरेति ॥ हे भैमि, आजि सङ्ग्रामं जित्वा त्वामा सांमुख्येनेतः प्राप्तोऽहं नमस्कारार्थं क्षालनार्थं वा मत्पदधाविनि मच्चरणसर्शनिं तव करेऽङ्गुलीयुगयोगेन मदीयचरणाङ्गुलीद्वयसंबन्धेन दर्शनार्थं समागते घने भूयसि जने मध्ये यदाश्लिष्यमालिङ्गितवान् तत्स्मर । जनसमक्षं साक्षादालिङ्गनस्यानौचित्यात्प्रवासोत्कण्ठाभरतरलतया चरणाङ्गुलिद्वयेन त्वत्पाणिपीडनवशात्त्वदालिङ्गनवाञ्छां त्वां प्रति द्योतितवांस्तस्मरेत्यर्थः । आश्लिष्यं, 'श्लिष्य आलिङ्गने' इति लुङ्कुत्तमैकवचने च्लेः कसः । 'विभाषा साकाङ्क्षे' इति वैकल्पिकलालुडभावः ॥

वेत्थ मानेपि मत्त्यागदूनां स्वं मां च यन्मिथः ।

मद्दृष्टालिख्य पश्यन्ती व्यवाधा रेखयाऽन्तरा ॥ ७७ ॥

वेत्थेति ॥ हे भैमि, माने प्रीतिकलहे सत्यपि रोषात्त्वया कृतेन मत्कर्मकल्याणेन दूना खिन्ना क्षणमात्रमपि मद्विरहं सोढुमशक्ता सती मिथ एकान्ते स्त्रीरूपं स्वं, पुरुषं मां चालेख्ये आलिख्य पश्यन्ती संयुक्तपरस्परदर्शनसुखमनुभवन्ती त्वं मया दृष्टा सती यच्चित्रलिखितयो-

१ यदानन्देति पाठे यद्योगसत्त्वेन 'न यदि' इति निषेधेन लटोऽप्राप्तिमभिप्रेत्येदम् । तथा पाठेपि यदिति स्थाने यदेति पदच्छेदं कृत्वा व्याख्याने यच्छब्दयोगेपि व्याजशयनेन लक्षणेन पद्मनाभीमवनस्य लक्ष्यत्वालक्ष्यलक्षणसंबन्धे 'विभाषा साकाङ्क्षे' ति इति परत्वाल्लुटो विधानेन च न दोषः इति सुखावबोधवागतोर्थः ।

रावयोरन्तरा मध्ये तूलिकादिलिखितया रेखया व्यवधाः व्यवधानं कृतवत्यसि वेत्थ जाना-
सि । तत्सरेत्यर्थः । व्यवधाः, व्यवपूर्वाद्वाजो लुब्धमः ॥

प्रस्मृतं न त्वया तावद्यन्मोहनविमोहितः ।

अतृप्तोऽधरपानेषु रसनानामपिबं तव ॥ ७८ ॥

प्रस्मृतमिति ॥ हे भैमि, मोहनेन सुरतेन विशेषेण मोहितः सुरतपरवशः, अथ
च—मोहनकारिणा कामवाणेन मोहितो निरस्तविवेकोऽहं तवाधरपानेषु अतृप्तः संस्तव
रसनां जिह्वामपि यदपिबं तत्तावत्साकल्येन त्वया न प्रस्मृतम् । जिह्वाग्रलेहनेमपि कामशा-
लोक्तम् । प्रशब्दः प्रगतार्थः । ‘अधरपानानाम्’ इति पाठे तृप्त्यर्थानां करणे षष्ठी वा ॥

त्वत्कुचार्द्रनखाङ्गस्य मुद्रामालिङ्गनोत्थिताम् ।

स्मरेः स्वहृदि यत्स्मेरसखीः शिल्पं तवाब्रवम् ॥ ७९ ॥

त्वदिति ॥ अहं स्वहृदये तवाल्लिङ्गनोत्थितां तव कुचे तात्कालिकत्वादार्द्रस्याशुष्कधिरस्य
मया कृतस्य नखाङ्गस्य मुद्रां नखक्षतदर्शनादेव स्मेरसखीः हास्यपरास्तव सखीः प्रति तव शिल्पं
भवत्सख्या भैम्येदं नखक्षतं कृतं पश्यतेति लब्धिर्माणं यदब्रवं तत्स्मेरश्चिन्तयेः । ‘स्मेरः’ इति
पाठे—स्मेरः सचहमित्यर्थः । सखीः, मुख्यं कर्म । शिल्पमिति, ‘अकथितं च’ इति कर्मत्वम् ॥

त्वयान्याः क्रीडयन्मध्येमधुगोष्ठिं रूपेक्षितः ।

वेत्सि तासां पुरो मूर्ध्ना त्वत्पादे यत्किलास्खलम् ॥ ८० ॥

त्वयेति ॥ मधुगोष्ठ्या मद्यशालाया मध्ये मद्यसहपानावसरे अन्याः सपत्नीः क्रीडयन्
त्वया रूपा रोषरूपितया दृशा ईक्षितोऽहं तासां सपत्नीनां पुरः समक्षमेव किल मद्यमत्तत्वा-
त्स्खलनव्याजेन त्वत्पादे मूर्ध्ना यदस्खलं स्खलित्वा यदपतं तद्वेत्सि जानासि । स्खलनव्याजेन
प्रणामेन त्वां प्रसादितवानस्मि तत्स्मेरेति भावः । मध्येमधुगोष्ठिं, ‘पारे मध्ये षष्ठ्या वा’
इति समासः ॥

वेत्थ मय्यागते प्रोष्य यत्त्वां पश्यति हार्दिनि ।

अचुम्बीरालिमालिङ्ग्य तस्यां केलिमुदा किल ॥ ८१ ॥

वेत्थेति ॥ मयि प्रोष्य विजययात्रां कृत्वा आगते, अत एव हार्दिनि प्रेमभरतरले त्वां
पश्यति सति आलिं खसखीमालिङ्ग्य अन्याः प्रति तस्यां केलिमुदा क्रीडाहर्षेण किल विलास-
प्रकटनव्याजेन यत्तामचुम्बीः तद्वेत्थ स्मरसि । कामशास्त्राभ्यासकौशलवशात्सख्यालिङ्गनचु-
म्बनव्याजेन मां प्रत्यालिङ्गनचुम्बनद्वारा खप्रेमभरं यत्सूचितवत्यसि तत्स्मेरेति भावः । हे
हार्दिनीति भैमीसंबुद्धिर्वा । प्रोष्य, प्रपूर्वाद्भूतेः क्तो ल्यपि यजादित्वात्संप्रसारणम् । हार्दि-
नि, (युवादित्वाद्दिणि) ‘हृदयस्य हृल्लेख-’ इति हृद्भावे च ‘अत इतिः ॥

जागर्ति तत्र संस्कारः स्वमुखान्नवदानने ।

निक्षिप्यायाचिषं यत्ता न्यायात्ताम्बूलफालिकाः ॥ ८२ ॥

जागर्तीति ॥ अहं ताम्बूलस्य चर्वितपूगफलनागवल्लीदलस्य फालिकाः शकलानि खमु-
खात्सकाशाद्भवत्या आनने निक्षिप्य निधाय ‘यदीयो निक्षेपः स तस्मै दातव्योऽन्यथा

दण्ड्यः' इति न्यायाच्छास्त्रोक्तयुक्त्येत्तास्ताम्बूलफालिकाः (यदहमयाचिषं) पुनर्मह्यं देहीति याचितवान्, तत्र विषये स्मरणभूतो भावनाख्यः संस्कारो जागर्ति स्फुरद्रूपो वर्तते तत्स्मरसि किमिलर्थ इति प्रश्नः ॥

चित्ते तदस्ति कञ्चित्ते नखजं यत्कुधा क्षतम् ।

प्राग्भावाधिगमागस्थे त्वया शम्बाकृतं क्षतम् ॥ ८३ ॥

चित्त इति ॥ मयि प्राक् लघ्यप्राप्तसुरतान्तसुखायामेव सत्यां यो भावाधिगमः सुरतान्तसुखप्राप्तिसिद्धौपे आगस्यपराधे तिष्ठति एवंभूते सति मयि विषये वा समरतस्यैव सुखहेतुत्वाद्विषमरतस्यासुखहेतुत्वात्कुधा मध्य एव सुखजन्याद्रोषाद्धेतोर्नखजं क्षतं त्वया शम्बाकृतं प्रथमं फालकृष्टे क्षेत्रे पुनरपि सा(सी)रावदारणवत्प्रथमकृतनखक्षतमध्य एव पुनरपि गाढतरं नखक्षतं यदारोपितं तत्ते चित्तेऽस्ति कञ्चित् । तत्स्मरेत्यर्थः । 'शम्बाकृतं द्वितीयं स्यात्' इति निघण्टुः । शम्बाकृतं, 'कृनो द्वितीय-' इति ङच् । लक्षणया प्रयोगः ॥

खद्विग्विनिमयेनैव निशि पार्श्वविवर्तिनोः ।

स्मरेष्वप्यस्तवैमुख्ये सख्ये सौख्यं स्मराचयोः ॥ ८४ ॥

स्वेति ॥ स्त्रीयस्त्रीयदिशो विनिमयेनैव परिवर्तनेनैव निशि पार्श्वविवर्तिनोर्वाग्मदक्षिणकुक्षिपरिवर्तनशीलयोः नतु यथावस्थितयोः संमुखयोरेवैवंभूतयोरवयोस्तव मम च स्मरेष्वपि निद्रास्वपि मध्ये अस्तं त्यक्तं वैमुख्यं पराङ्मुखत्वं यत्र तादृशे सख्ये भैत्रे यत्सौख्यं सुखं सुखित्वं वा तत्स्मर । संमुखयोर्हि यथावस्थितयोरेव पार्श्वपरिवर्तने द्वयोरपि पृष्ठभागघटनात्पराङ्मुखत्वमेव स्यादिति खद्विग्विनिमयपूर्वकमेकदैव पार्श्वपरिवर्तने वैमुख्याभावाद्भिद्रासमयेऽपि सांमुख्येन यदावयोर्भैत्रीसौख्यं तत्स्मरेत्यर्थः । खद्विग्विनिमयेन पार्श्वपरिवर्तने चान्योन्यं सांमुख्यमेव भवतीति सर्वसाक्षिकम् । सौख्यम्, स्वार्थं भावे वा व्यञ् ।

क्षणं प्राप्य सदस्येव नृणां विमनितेक्षणम् ।

दर्शिताधरमदंशा ध्याय यन्मामतर्जयः ॥ ८५ ॥

क्षणमिति ॥ सदस्येव सभायामेव वर्तमानापि त्वं सभास्थानां नृणां विमनितानि कार्यान्तरदर्शनपराणि कृतानीक्षणानि यत्र येन वा तादृशं क्षणमवसरं नृताद्युत्सवं वा प्राप्य मह्यमङ्गल्यादिना दर्शितोऽधरे वर्तमानो मदंशो मत्कृतो दन्तव्रणो ययैवंभूता सती तर्जन्यादिना मां यदतर्जयः, तच्चाय स्मर । विमनितेति, 'तत्करोति-' इति णिच् 'णाविष्ठवत्' इति टिलोपः ॥

तथावलोक्य लीलाब्जनालभ्रमणविभ्रमात् ।

करौ योजयताध्ये(धी)हि यन्मयासि प्रसादिता ॥ ८६ ॥

तथेति ॥ तथा अधरदन्तक्षतदर्शनपूर्वं तर्जनीतर्जनाप्रकारमवलोक्य लीलाब्जनालस्य करभ्यां भ्रमणरूपादिभ्रमात्तथाजातप्रणामसादाञ्जलिबन्धनरूपेण करौ योजयता संयुक्तौ कुर्वता मया कोपत्याजनपूर्वं यत्प्रसादितासि तदध्ये(धी)हि । स्मरेत्यर्थः । 'इक् स्मरणे' ॥

ताम्बूलदानमन्यस्तकरजं करपङ्कजे ।

मम न स्मरसि प्रायस्तव नैव स्मरामि तत् ॥ ८७ ॥

ताम्बूलेति ॥ त्वं त्वदीयकरपङ्कजे मम ताम्बूलदानमन्यस्तकरजमक्षिप्तनखक्षतं प्रायो

बाहुल्येन न स्मरसि । अहमपि मदीयपाणिपद्मे त्वत्कृतं तृपाच्छेदकं यथा ताम्बूलदानमक्षिप्त-
नखक्षतं बाहुल्येन नैव स्मरामि । किंतु—अन्योन्यवीटिकादानक्षणे प्रेमभरात्पाणिपद्मगर्भारो-
पितनखक्षतमेव सदा ताम्बूलदानमावयोः, तत्स्मरेति भावः ॥

तदध्ये (धी) हि मृषोद्यं मां हित्वा यत्त्वं गता सखीः ।

तत्रापि मे गतस्याग्रे लीलयैवाच्छिनस्तृणम् ॥ ८८ ॥

तदिति ॥ कमप्यपराधं कृत्वाप्यहमेतन्नाकार्षेमिल्यादिमृषोद्यमलीकभाषिणं मां कोपेन
हित्वा सखीः प्रति गता त्वं तत्रापि सखीसमीपे भवदीयपृष्ठदेशानुवर्तित्वेन गतस्य मेऽग्रे
लीलयैव स्वभावेनैव यत्तृणमच्छिनश्चिच्छेद(दिथ), तदध्ये(धी)हि इति पूर्ववत् । अद्यप्रभ-
त्यलीकभाषिणस्तवाहं न कापि, त्वं मम न कोपीति मैत्रीविच्छेदसूचकं तृणच्छेदं यथा
बालकाः कुर्वन्ति, तद्वत्त्वयापि कृतमिति स्मरेत्यर्थः । मृषोद्यम्, 'राजसूय-' इति निपातः ॥

स्मरसि प्रेयसि प्रायो यद्वितीयरतासहा ।

शुचिरात्रीत्युपालब्धा त्वं मयापिकनादिनी ॥ ८९ ॥

स्मरसीति ॥ हे प्रेयसि, बालत्वात्सौकुमार्यविशेषाच्च द्वितीयरताभिलाषिणो मम द्विती-
यस्य रतस्यासहा, तथा—पिकवन्नदति तच्छीला कोकिलतुल्यकूजना त्वं मया शुचिरात्री
ग्रीष्मर्तुसंवन्धिनी रात्रीत्युपालब्धा सोपालम्भमामन्त्रितासि तत्प्रायः स्मरसि कथयेत्यर्थः ।
शुचिरात्रिरपि स्वल्पप्रमाणत्वादेकवारसुरतनिर्माणेनैव जातप्रभातत्वाद्वितीयसुरतनिर्माणसहा
वसन्तनैकव्याच्च पिकनादोऽस्यां वर्तत इति । तत्रापि प्रभाते कोकिलालापो भवतीत्यर्थः ।
यद्वा—वसन्तस्यातीतत्वात्कोकिलानामभावात्पिकव्यतिरिक्ताः पक्षिणोऽपिकाः, तच्चादयुक्ता ॥

भुञ्जानस्य नवं निम्बं परिवेविषती मधौ ।

सपत्नीष्वपि मे रागं संभाव्य स्वरुषः स्मरेः ॥ ९० ॥

भुञ्जानस्येति ॥ मधौ वसन्ते नवं नूतनसमागतपत्रपुष्पादिकं निम्बं भुञ्जानस्य मे
सपत्नीष्वपि रागं प्रीतिं संभाव्यानुमाय कोपवशात् पुनःपुनः निम्बमेव मम भोजनार्थं परि-
वेविषती पात्रे परितः क्षिपन्ती त्वं स्वरुषः स्त्रीयान्कोपान् स्वरुषस्य वा स्मरेः । मधुरतर-
शर्करादिपरिल्यागेनातिकट्टरसेऽपि चेदस्यैवं रुचिस्तिर्हि मदीयापेक्षयाऽतिहीनास्तु मत्सपत्नीष्व-
प्यस्य रुचिः स्यादिति संभाव्य बहुतरं निम्बमेव भुङ्क्ष्वेति वारं वारमतिकट्टनिम्बातिदानेन
यत्कोपान्मां प्रति व्यञ्जितवत्यसि तत्स्मरेति भावः । वसन्ते च जना निम्बं भुञ्जते । परिवेवि-
षती, परिवेषणार्थात्परिपूर्वाद्धिषेः शता 'श्लौ' इति द्विवचनम् । स्वरुषः, 'अधीगर्थ-' इति
षष्ठी, कर्मत्वविवक्षया द्वितीया वा ॥

स्मर शार्करमास्वाद्य त्वया राद्धमिति स्तुवन् ।

स्वनिन्दारोषरक्तात्तु यदभैषं तवाधरात् ॥ ९१ ॥

स्मरेति ॥ शार्करं शर्कराविकारभूतं शर्करासंस्कृतं वा किमपि भक्ष्यमास्वाद्य एतत्सर्वा-

१ 'यद्वा अपिशब्दः समुच्चये । वर्षाकालसान्निध्यात् कस्य जलस्य नादोऽस्यां सा कनादिनी' इत्यधिकं
सुखावबोधायाम् ।

तिशायिरसामृतस्त्राविहस्तया त्वया साधितं किमिति स्वादातिशयानतिस्तुवन् वारं वारं तदेव वर्णयन्नहं सर्वातिशायिरसमेतच्छार्करमिति स्तुतौ अधरस्यापि सर्वमधुरवर्गान्तःपातितया निन्दापर्यवसानान्मदपेक्षयाप्येतदधिकरसमित्यं वर्णयति, ननु, तर्हि अद्यप्रभृति अयमेतदेव रसयतु मम तु कथाप्यनेन न कार्येति स्तनिन्दया रोषस्तेन रक्तात्तवाधरात्पुनर्यदभैषं भीतवानस्मि तत्स्मर । कोपेन लौहित्यं युक्तम् । त्वदधरकल्पशार्करवर्णनया कुपितया त्वया-धरस्फुरणादिना व्यञ्जितात्कोपाद्यदभैषं तत्स्मरेति भावः । शार्करम्, विकारे संस्कृतार्थे वाण । अधरात्, 'भीत्रा-' इत्यपादानलम् ॥

मुखादारभ्य नाभ्यन्तं चुम्बं चुम्बमवृत्तवान् ।

न प्रापं चुम्बितुं यत्ते धन्या तच्चुम्बतु स्मृतिः ॥ ९२ ॥

मुखादिति ॥ मुखादारभ्य नाभ्यन्तं नाभिपर्यन्तं त्वदङ्गं चुम्बं चुम्बं चुम्बित्वा चुम्बित्वा अवृत्तवान् असमाप्तचुम्बनेच्छुः (च्छः) सन्नहं स्मरमन्दिरं यत्त्वदङ्गं पाण्यादिना प्रतिबन्धाद्भ्रज्जातिशयाद्वा गोपितत्वाच्चुम्बितुं न प्रापं तत्स्मरमन्दिरं धन्या स्मृतिश्चुम्बतु । तत्स्मरमन्दिरं स्मृतिविषयीभवतु । अतिरागात्स्मरमन्दिरमपि चुम्बितुं प्रवृत्तस्य मम तन्न दत्तवती तत्स्मरेति भावः । चक्रवर्तिनापि मया यच्चुम्बितुं न प्राप्तं तत्स्मृत्या प्राप्तम्, अत एव सा धन्येति भावः । मुखाक्षिकक्षाकुचनाभिमूलवराङ्गागाशुम्बनस्थानानि ॥

कमपि स्मरकेलिं तं स्मर यत्र भवन्निति ।

मया विहितसंबुद्धिर्ब्रीडिता स्मितवत्यसि ॥ ९३ ॥

कमिति ॥ त्वं कमपि तमनिर्वचनीयं लोकोत्तरपुरुषायिताख्यं स्मरकेलिं स्मर । (तं कम्—) यत्र कामकेलौ पुंस्वारोपेण भवन्नित्येवं पुल्लिङ्गोचितसंबुद्ध्या मया विहिता संबुद्धिर्यस्याः सा त्वं ब्रीडिता स्मितवत्यसि । कामशास्त्राभ्यासकौशलद्यद्विपरीतसुरतमकार्षीः, तत्स्मरेत्यर्थः । केलेः पुंस्त्वं पूर्वं दर्शितम् ॥

नीलदाचिवुकं यत्र मदाक्तेन श्रमाम्बुना ।

स्मर हारमणौ दृष्टं स्वमास्यं तत्क्षणोचितम् ॥ ९४ ॥

नीलदिति ॥ तत्रोक्तरूपे पुरुषायिते ललाटकपोललिखितपत्रवल्लीसंबन्धिना मदेन कस्तूर्याक्तेन मिश्रितेन कलुषितेन गच्छता श्रमाम्बुना आचिवुकं हनुभागमभिव्याप्य नीलनीलवर्णं भवदुपरिस्थितत्वादधोविलोक्यतो मुखस्य कस्तूरीमिलितेन गलता श्रमजलेन चिवुकसंबन्धस्यौचित्यानीलं भवत् एवंभूतम्, अधोभागे वर्तमानस्य मम हृदि वर्तमाने मुक्ताहारमध्यमणौ तत्क्षणे विपरीतरताचरणसमये तल्लक्षण उत्सवे वोचितमुक्तीत्या योग्यम्, अथ च—पुरुषायितक्षणे तादृशस्य श्रमजलस्य कूर्चकान्तिदायित्वेनोचितम्, दृष्टं स्वमास्यं स्मर । 'मदो रेतसि-कस्तूर्यां गर्वे हर्षेभदानयोः' इत्यभिधानान्मदशब्द एकदेशलक्षणया मृगमदवाची । नीलद्, आचारक्लिवन्ताच्छता । 'नील वर्णे' धातुरिति केचित् ॥

स्मर तन्नखमत्रोरौ कस्तेधा(दा)दिति ते मृषा ।

हीदैवतमलुम्पं यद्भूतं रतपरोक्षणम् ॥ ९५ ॥

१ 'नीलज्जातश्मश्रु यत्रेति पाठो दुर्योन्यत्वाच्चिन्त्यः' इति सुखावबोधा ।

स्मरेति ॥ अहं अत्रास्मिस्ते तवोरौ को नखमधा[दा]दत्तवानिति मृषा असत्यभाषी सन् हीरेव दैवतं यस्य तत्, अत एव रतस्य परोक्षणं परोक्षकरणं ब्रह्मचर्यरूपं सुरतप्रतिबन्धकं व्रतं नियमं यदलुप्तं निवर्तितवान् तत्स्मर । परपुरुषसंबन्धशङ्कोत्पादनार्थं मृषाभाषणेन रसान्तरमुत्पाद्य लज्जाकृतं सुरतप्रतिबन्धकमनुद्योगं यन्निवर्तितवांस्तत्स्मरेत्यर्थः । व्रतं सदैवतं भवतीति हीदैवतमित्युक्तम् ॥

वनकेलौ स्मराश्वत्थदलं भूपतितं प्रति ।

देहि मह्यमुदस्येति मद्गिरा व्रीडितासि यत् ॥ ९६ ॥

वनेति ॥ त्वम् इति मद्गिरा यद्रीडितासि तत्स्मर । इति किम्—हे भैमी, त्वं वनकेलौ आरामविहारसमये भुवि पतितमश्वत्थदलं प्रति उद्दिश्य इदम् उदस्यै पाणिनोत्क्षिप्य मह्यं देहीति । ‘अश्वत्थपत्रसदृशं विपुलं च गुह्यम्’ इति कामशास्त्रवचनाद्भूपतिताश्वत्थदलयाचनेन वराङ्गयाचनस्य सूचितत्वाद्यद्रीडितासि तत्स्मरेति भावः ॥

इति तस्या रहस्यानि प्रिये शंसति सान्तरा ।

पाणिभ्यां पिदधे सख्याः श्रवसी ह्रीवशीकृता ॥ ९७ ॥

इतीति ॥ सा भैमी प्रिये इति पूर्वोक्तप्रकारेण तस्या भैम्या रहस्यानि एकान्तरतद्वृत्तानि शंसति सति ह्रीवशीकृता लज्जिता सती अन्तरा मध्य एवासमाप्त एव वचने पाणिभ्यां सख्याः कलायाः श्रवसी कर्णौ पिदधे आच्छादितवती । इतः परमप्य(ति)संगुप्तमपि रहस्यमस्यै कथयिष्यति, तदनया नाकर्णनीयमिति बुद्ध्या तस्याः कर्णौ प्यधत्तेत्यर्थः ॥

कर्णपिधान एवोत्प्रेक्षते—

कर्णौ पीडयती सख्या वीक्ष्य नेत्रासितोत्पले ।

अप्यपीडयतां भैमीकरकोकनदे तु (तु) तौ ॥ ९८ ॥

कर्णाविति ॥ भैमीकरावेव कोकनदे रक्तोत्पले अपि कर्तारौ (?) सख्याः कलाया नेत्रे एवासितोत्पले तस्या एव कर्णौ पीडयती यन्त्रयन्ती वीक्ष्य तौ कलाकर्णौ कर्मभूतौ अपीडयतां तु कलानेत्रनीलोत्पलयोराकर्णपूर्णतया कर्णाक्रमणात्पीडाकरणमिव भैमी—कररक्तोत्पले अपि साजालानेत्रनीलोत्पलसाहायकाचरणबुद्ध्यैव सार्धयेव वा (भैमीकरकोकनदे अपि) तत्कर्णौ पीडयामासतुः । किमिति भावः । सवर्णयोः साहायकं सार्धा च युक्ता । पीडयती, ‘वा नपुंसकस्य’ इति नुमभावः ॥

पुनरप्यन्यथोत्प्रेक्षते—

तत्प्रविष्टं सखीकर्णौ पत्युरालपितं द्विया ।

पिदधाविच वैदर्भी स्वरहस्याभिसंधिना ॥ ९९ ॥

तदिति ॥ वैदर्भी सखीकर्णौ प्रविष्टं तत्पूर्वोक्तं रहस्यरूपं पत्युरालपितं स्वरहस्यमेत-

१ ‘वनकेलौ आरामविहारसमये’ इति ‘व्रीडिता’ इत्यतः प्राग्योजनं साधिष्ठम् । २ ‘अथ च—उत्क्षिप्य (उच्छल्य) देहीति याचितेन भगोपमस्य तस्योर्ध्वभावेन पुरुषायितसुरतस्यापि सूचितत्वाद्यलज्जितासीति’ इति सुखावबोधायामधिकम् ।

त्कर्णाभ्यां सकाशाद्बहिर्मा गादित्यभिसंधिनाभिप्रायेणेव हिया पिदधौ आच्छादितवती ।
अन्यदपि गोप्यं वस्तु भाण्डे निक्षिप्यान्यो मा स्म ज्ञासीदिति तद्भारं पिधीयते ॥

तमालोक्य प्रियाकेलिं नले सोत्प्रासहासिनि ।

आरात्तत्त्वमबुद्धापि सख्यः सिम्भियिरेऽपराः ॥ १०० ॥

तमिति ॥ आरादूरे स्थिता अप्यपराः सख्यस्तत्त्वं नलहासकारणमबुद्धापि सिम्भियिरे
जहसुः । कस्मिन्सति—नले तं पूर्वोक्तं प्रियायाः केलिमालोक्य सोत्प्रासहासिनि उत्प्रासेनोच्चै-
स्त्वेन सह यथा तथा हसति सति । नलादृहासश्रवणमात्रेण सिम्भियिरित्यर्थः ॥

दम्पत्योरुपरि प्रीत्या ता धराप्सरसस्तयोः ।

ववृषुः स्मितपुष्पाणि सुरभीणि मुखानिलैः ॥ १०१ ॥

दम्पत्योरिति ॥ ताः सख्य एव धरायामुर्वदयाद्यप्सरसस्तयोर्दम्पत्योरुपरि प्रीत्या प्रेमा-
तिशयेन सुरभीणि स्मितान्येव पुष्पाणि ववृषुः । सर्वा अपि सख्यस्तावुभौ क्रीडावशाज्जहसु-
रित्यर्थः । मुखानिलसुरभित्वेन तासां पद्मिनीत्वं सूचितम् । तयोः, 'पद्म्यतसर्थ—' इति षष्ठी ॥

तदास्यहसिताज्जातं स्मितमासामभासत ।

आलोकादिव शीतांशोः कुमुदश्रेणिजृम्भणम् ॥ १०२ ॥

तदिति ॥ तस्य नलस्यास्यहसिताज्जातमासां सखीनां स्मितं शीतांशोरालोकात्प्रकाशा-
जातं कुमुदश्रेण्या जृम्भणं विकासनमिवाभासत । 'तदस्य' इति क्वचित्पाठः ॥

प्रत्यभिज्ञाय विज्ञाथ स्वरं हासविकस्वरम् ।

सख्यास्तासु खपक्षयाः कला जातवलाऽजनि ॥ १०३ ॥

प्रतीति ॥ अथ सखीसमूहहासानन्तरं विज्ञात्सितचतुरा कला तासु सखीषु मध्ये खप-
क्षया निजमित्रभूतायाः कस्याश्चित्सख्याः स्वरं हासेन विकस्वरं सुव्यक्तम्, अत एव—
सोऽयं मत्सख्या एव स्वर इति प्रत्यभिज्ञाय परोक्षप्रत्यक्षोभयांशात्मकज्ञानविषयं कृत्वा जातं
बलं यस्यास्तादृशी, भैमीप्रतारणार्थं सहायोत्साहशक्तियुक्ता वाऽजनि । मत्पक्षीयाऽत्र विद्य-
तेऽतोऽस्याः सकाशान्मां मोचयिष्यति, शिष्टं वाकर्णयिष्यतीति साश्वासभूदिति भावः ।
अन्योपि केनचित्प्रतिबद्धः खपक्षीयं दृष्ट्वा जातबलो भवति । सखीस्वरश्रवणं तु कर्णपिधाना-
त्पूर्वमेव ज्ञातव्यम् । अन्यथा स्वरश्रवणानुपपत्तेः । भैमीकरयोः कोमलतरतया कर्णनिविड-
पीडने सामर्थ्याभावेन वा श्रवणोपपत्तिः ॥

साह्वयोच्चैरथोचे तामेहि स्वर्गेण वञ्चिते ।

पिव वाणी सुधावेणीर्नृपचन्द्रस्य सुन्दरि ॥ १०४ ॥

सेति ॥ अथ खपक्षीयस्वरप्रत्यभिज्ञानानन्तरं सा कला तां स्वसखीसुचैस्तारस्वरं यथात-
थाह्वय इति ऊचे । इति किम्—दूरस्थत्वात् हे स्वर्गसुखेन वञ्चिते सुन्दरि, एहि समीपमा-
गच्छ, आगत्य त्वं नृप एवाहादकत्वाच्चन्द्रस्तस्य सुधावेणीरमृतप्रवाहरूपा वाणीः पिव सादर-

१ 'खपक्षया इति दिगादित्वाद्यः । खपक्षया इति पाठे—पक्षशब्दस्य नित्यपुंलिङ्गत्वात्तत्पुरुषासंभवा-
द्बहुव्रीहिः कार्यः' इति सुखावबोधा । २ 'स्वाचैताम्' इति मूलपुस्तकपाठः ।

माकर्णयेति खर्गेपि चन्द्रामृतपानमेव विशिष्टं नलपरिहासाकर्णनमुखं खर्गमुखमेव तदनु-
भवैत्यर्थः ॥

साशृणोत्तस्य वाग्भागमनत्यासत्तिमत्यपि ।

कल्पग्रामाल्पनिर्घोषं वदरीच कृशोदरी ॥ १०५ ॥

सेति ॥ कलया आहूता अनत्यासत्तिमत्यपि अत्यन्तनैकद्व्यरहितापि यत्र स्थितौ किञ्चि-
च्छ्रूयते किञ्चिन्नेति तत्र स्थिता कृशोदरी सा कलासखी तस्य वाचो भागं शिष्टमंशमशृणोत् ।
कलाकर्णयोर्भैम्या पिहितत्वादाहूता सखी नलकथ्यमानरहस्यकथाशेषमशृणोदित्यर्थः । का कमि-
व—कृशोदरी कृशमध्या । अल्पजनेति यावत् । एवंभूता वदरी कल्पग्रामान्नो ग्रामस्याल्प-
निर्घोषं लोककलकलं तत्र पठतां वेदध्वनिं वा तमिव । वदरिकाश्रमस्थो लोकः मुनिजनस्था-
नभूतकल्पग्रामनिवासिनो जनस्य कोलाहलं शृणोतीति ती(तै)र्थिकप्रसिद्धिः ॥

अथ स्वपृष्ठनिष्ठायाः शृण्वत्या निषधाभिधाः ।

नलमौलिमणौ तस्या भावमाकलयत्कला ॥ १०६ ॥

अथेति ॥ अथ कलासख्या नलवाक्यशेषश्रवणानन्तरं कला स्वपृष्ठे निष्ठा स्थितिर्यस्याः
कर्णपिधानपरतया कलापश्चाद्भागे स्थितायाः, तथा—कलासखीं प्रति रहस्यं श्रुवतो नैषध-
स्याभिधा वचनानि शृण्वत्यास्तस्या भैम्या भावं रहस्यकथनाद्वासकोपायमिच्छन्मुखचेष्टावि-
शेषं नलस्य मौलिमणौ शिरोरत्ने प्रतिबिम्बवशादाकलयदज्ञासीत् । ददर्शेत्यर्थः । नलेन कला-
सखीं प्रति रहस्ये उक्ते भैम्या हास्यकोपादिचेष्टां नलमौलिरत्ने प्रतिबिम्बितं सा कला ददर्श
नलशृणोदित्यर्थः ॥

प्रतिबिम्बेक्षितैः सख्या मुखाकूतैः कृतानुमा ।

तद्ग्रीडाद्यनुकुर्वाणा शृण्वतीवान्वमायि सा ॥ १०७ ॥

प्रतिबिम्बेति ॥ प्रतिबिम्बेति ईक्षितैः सख्याः पृष्ठस्थितया भैम्याः स्वपक्षसख्या मुखा-
कूतैर्ग्रीडाहास्यादिसूचकमुखसंकोचविकासादिचेष्टितैः कृत्वा कृताऽनुमितिर्यया तादृश्विविकार-
दर्शनात्प्रायेण नलेनैवमुक्तं स्यादित्येवंकृता नलवाक्यार्थसंभावना यया सा, तथा—तस्या
भैम्याः स्वपक्षसख्या वा नलवाक्यानु रूपं ग्रीडाद्यनुकुर्वती प्रतिबिम्बदर्शनादेवाङ्गसंकोचाद्यमि-
नयेनानुकुर्वाणा दर्शयन्ती सा कला भैमीपाणिपिहितकर्णाऽपि तद्ग्रीडाद्यनुकरणदेव भैमीवत्,
सखीवद्वा नलवचनं शृण्वतीवान्वमानि(यि) भैमीनलाभ्यां संभाविता । तद्ग्रीवादि, 'न
लोका—' इति निषेधाद्वितीया । अनुकुर्वाणा, 'अनुपराभ्यां कृञः' इति परस्मैपदविधानाच्छा-
नजभावे 'ताच्छीत्यवयवचनशक्तिषु चानश्' इति ताच्छीत्ये शक्तौ वा चानश् ॥

कारं कारं तथाकारमूचे साऽशृण्वंतमाम् ।

मिथ्या वेत्थ गिरश्चैतद्व्यर्थाः स्युर्मम देवताः ॥ १०८ ॥

कारमिति ॥ सा कला तथा पूर्वोक्तं भैम्याः स्वपक्षसख्या वा नलमौलिमणिरदृष्टं मुखग्री-
डाहर्षाद्याकारं कारं कारं कृत्वा कृत्वा अनया सर्वं श्रुतमिति यथा प्रतीतिर्भवति तथाभिनयं
कृत्वा इति ऊचे । इति किम्—अहं भवदीयं सर्वं वृत्तान्तमशृण्वंतमां नितरामाकर्णितव-

त्यस्मि । हे मैमि, त्वं भवद्वचनश्रवणसूचिका मम गिरो मिथ्या चेद्वेत्य जानीषे । अनाकर्णितमप्याकर्णितमियं वदतीति मन्यसे चेत्तत्तर्हि अभीष्टसिद्ध्यर्थं प्रत्यहं पूज्यमाना मम गौर्यादी-
ष्टदेवता निष्फलाः स्युरिष्टदायिन्यो मा भूवन्निति मया शपथः क्रियत इति नलं प्रत्यवोचद्वा ।
अशृण्वन्तमाम्, 'तिडश्च' इति तमप् ॥

मत्कर्णभूषणानां तु राजन्निविडपीडनात् ।

व्यथिष्यमाणपाणिस्ते निषेद्धमुचिता प्रिया ॥ १०९ ॥

इति सा मोचयांचक्रे कर्णौ सख्याः करग्रहात् ।

पत्युराश्रवतां यान्त्या मुधायासनिषेधिनः ॥ ११० ॥

मदिति ॥ इतीति । युगम् । सा कला इति पूर्वोक्तं नलं प्रत्युक्त्वा सख्या भैम्याः कर-
ग्रहात् पाणिभ्यां पीडनात्सकाशात्कर्णौ मोचयांचक्रे । अर्थाङ्गैर्मयैव प्रयोज्यया । तृतीयान्त-
(पाठ)स्तु सप्तार्थः । किंभूतायाः—कर्णपिधानरूपान्मुधायासादृथाप्रत्यासाभिषेधिनो निवार-
यितुः पत्युराश्रवतां वचनकारित्वं यान्त्या गच्छन्त्याः । तद्वचनकारिण्या इत्यर्थः । शपथरूपं
कलावचनमाकर्ण्य कर्णपिधानप्रयासो व्यर्थ इति निविडपीडनात्तव पाणिपीडैव भविष्यतीति
तत्कर्णौ मुधेति नलवचनाङ्गैमी तत्कर्णावमुद्धदित्यर्थः । इति किम् । हे राजन्, मत्कर्णपि-
धानवशान्मत्कर्णभूषणानां निविडपीडनाद्धेतोस्तु पुनः सौकुमार्यातिशयादितः परमपि व्यथि-
ष्यमाणौ पीडां प्राप्स्यन्तौ पाणी यस्यास्तादृशी ते तव प्रिया निषेद्धमुचितेति । कर्णपिधान-
फलं नास्ति पिधानप्रयासो व्यर्थः प्रत्युतास्याः पाणिपीडा भविष्यतीतीत्यं त्वया निषेध्येत्यर्थः ॥

श्रुतिसंरोधजध्वानसंततिच्छेदतालताम् ।

जगाम झटिति त्यागस्वनस्तत्कर्णयोस्ततः ॥ १११ ॥

श्रुतीति ॥ ततः कर्णमोचनानन्तरं ततो विस्तृतो वा तस्याः कलायाः कर्णयोः झटिति
शीघ्रं त्यागस्तस्माच्छीघ्रहस्तमोचनाज्जातो यथादिस्वनः स श्रुत्योः संरोधान्निविडपीडनाज्जातो
यो ध्वानः शब्दस्तस्य संततिरविच्छिन्नता निरन्तरसमुत्पन्नो गुमुगुमारव इति यावत्, तस्य
च्छेदे विरतौ तालतां हस्ततालद्वयवाद्यपरिच्छेद्यगीतादिक्रियामानभूतकालतां जगाम । झटिति-
मुद्रितकर्णमोचनादनुभूयमानघ्रादिशब्दः, कर्णपिधानसमयेऽनुभूयमानगुमुगुमारवविरामज्ञाप-
कोऽभूदित्यर्थः । एतच्च स्वप्रत्यक्षसिद्धम् ॥

सापसृत्य कियदूरं मुमुदे सिग्मिये ततः ।

इदं च तां सखीमेत्य ययाचे काकुभिः कला ॥ ११२ ॥

सेति ॥ सा कला ततोऽनन्तरं तस्माङ्गैर्युपवेशनस्थानाद्वा सकाशात्क्रियत्किंचिदूरमप-
सृत्य गत्वा मुमुदे सिग्मिये । प्रतारणकौशलवशाज्ज्ञास च । तां स्वसखीं श्रुतनलवचनामे-
त्येदं वक्ष्यमाणं काकुभिरर्थविशेषव्यञ्जकैरुच्चनीचैर्ध्वनिविकारैः कृपणभाषणैर्ययाचे च । अवो-
चदिति यावत् ॥

अभिधास्ये रहस्यं ते यदश्रावि मयानयोः ।

वर्णयाकर्णितं मह्यमेह्यालि विनिमीयताम् ॥ ११३ ॥

१ 'यथेति' इति पाठे—'संग्रमे द्विरक्तिः' इति सुखावबोधा ।

अभिधास्य इति ॥ हे सखि, मयाऽनयोर्धद्रहस्यमश्रावि, अहं तद्रहस्यं तुभ्यमभिधास्ये, मत्कर्णपिधानान्तरमनयो रहस्यं त्वया आकर्णितं तत्त्वं मह्यं वर्णय कथय एहि शीघ्रमागच्छ विनिमीयतां परिवृत्तिः क्रियताम् । मह्यम्, 'क्रियया यमभिप्रैति—' इति संप्रदानत्वम् । भिन्नवाक्यत्वाद्वादेशाभावाच्च मयादेशः ॥

वयस्याभ्यर्थनेनास्याः प्राक्कूटश्रुतिनाटने ।

विस्मितौ कुरुतः स्मृतौ दम्पती कम्पितं शिरः ॥ ११४ ॥

वयस्येति ॥ अश्रुतरहस्यश्रवणार्थमाहूताया वयस्याया अभ्यर्थनेन स्वाश्रुतश्रवणप्रार्थनेन हेतुनास्याः कलायाः 'अश्रुणवंतमाम्' इत्यादि प्राक्कूटश्रुतिः पूर्वं कृतं मिथ्याशिरःकम्पादिपूर्वं श्रवणं तस्या नाटनेऽभिनये विस्मितौ अनया कथमावां प्रतारितौ स्वः दृष्टं दृष्टमिति मिथोवचनपूर्वं साश्चर्यौ तौ दम्पती शिरः कम्पितं कुरुतः स्म । नाटने, चौरादिकान्नाटेर्नपुंसके भावे ल्युट् ॥

तथालिमालपन्तीं तामभ्यधान्निषधाधिपः ।

आस्व तद्वञ्चितौ स्वश्चेन्मिथ्याशपथसाहसात् ॥ ११५ ॥

तथेति ॥ निषधाधिपः तथा रहस्यविनिमयकथनप्रार्थनरूपेण स्वपक्षभूतामालिं प्रत्यालपन्तीं तां कलामभ्यधादवोचत् । हे कले, मिथ्याशपथरूपात्साहसादविचारितकारित्वाद्धेतोश्चेदावां कर्णमोचनार्थमेव तथालीकवचनोक्त्या वञ्चितौ प्रतारितौ खो भवावस्तर्हि आस्व तिष्ठ । तत्तर्हि आस्वेति भिन्नं वा । प्रतारणनिमित्तां तर्जनोक्तिमूचे इत्यर्थः ॥

प्रत्यालापीत्कलापीमं कलङ्कः शङ्कितः कुतः ।

प्रियापरिजनोक्तस्य त्वयैवाद्य मृषोद्यता ॥ ११६ ॥

प्रतीति ॥ कलापीमं नलं प्रति उद्दिश्यालापीदवोचत् । हे राजन्, त्वया प्रियाया भैम्याः परिजनस्य सेवकभूताया ममोक्तस्य वचनस्यैतावत्सु दिनेषु मध्येऽद्यैव मृषोद्यता मिथ्याभाषणतारूपः कलङ्को दोषः कुतः कस्माद्धेतोः शङ्कितः संभावितः, तत्कारणं कथयेति । सत्यवादिन्या भैम्याः परिचारिकाया ममालीकभाषित्वं संभावयितुमप्यशक्यमित्यर्थः । भैमी रात्रिवृत्तमपि सुरतमत्सदग्रेऽवृत्तमिति कथयति । परिजनश्च प्रभुसदृशो युक्तः । तथालीकभाषणं मम गुण इव नतु कलङ्क इत्यपि । 'परिजनस्योक्तौ' इति च पाठः ॥

स्ववचनस्य सत्यतां प्रतिपादयति—

सत्यं खलु तदाश्रौषं परं गुमुगुमारवम् ।

शृणोमीत्येव चावोचं नतु त्वद्वाचमित्यपि ॥ ११७ ॥

सत्यमिति ॥ अहं तदा श्रवणपिधानकाले खलु निश्चितमश्रौषमिति सत्यम्, परं केवलं गुमुगुमारवं नतु त्वद्वचनम् । तथाच—श्रवणमात्रं सत्यमेवेत्यर्थः । शपथकरणसमये धातोः सकर्मकत्वेपि कर्माविवक्षयाहं शृणोमीत्येव चावोचम्, नतु त्वद्वाचमिति विशेषणमप्यवोचम् । शपथोपि, साधारणश्रवणमात्रविषयत्वात्सत्य एवेति न कथंचिदपि ममालीकभाषित्वं त्वया

१ 'शिरःकम्पं चक्रतुरिति विसयभावोक्तिः' इति जीवातुः ।

शङ्कनीयमित्यर्थः । अशृण्वन्तमामिति तत्रोक्तत्वाद् अशृणोमीति श्रवणमात्रोपलक्षणपरं नतु भूतवर्तमानपरमिति ज्ञातव्यम् ॥

‘व्यर्थाः स्युर्मम देवताः’ (२०।१०८) इत्यत्र देवताशब्दस्यान्यार्थत्वेन ‘शपथो मया न कृत एव’ इति समर्थयते—

आमन्त्र्य तेन देव त्वां तद्वैयर्थ्यं समर्थये ।

शपथः कर्कशोदर्कः सत्यं सत्योपि दैवतः ॥ ११८ ॥

आमन्त्रयेति ॥ हे राजन्, अहं तेन ‘व्यर्थाः स्युः—’ (२०।१०८) इत्यादिवाक्येन देवेति त्वामामन्त्र्य संबोध्य ताः श्रवणप्रतिपादका अशृण्वन्तमामित्यादयो मम गिरो व्यर्था अलीकाः स्युः, यथा त्वं मिथ्याभूता वेत्थ तादृश्य एव कामं स्युरिति अशृण्वन्तमामित्यादीनां त्वद्वचनप्रतिपादिकानामपि गिरां वैयर्थ्यमेव समर्थये सिद्धान्तत्वेन प्रतिपादयामि । अथ च— या गुप्तगुमारवरूपा अधौषम्, याश्च त्वं मिथ्या वेत्थ तासां गिरामनुकरणशब्दत्वादर्थशून्यत्वान्निरर्थकत्वाद्वैयर्थ्यं समर्थये । पूर्वं कृतस्य शपथस्यान्यमर्थं कृत्वा कथमपलपसीत्यत आह— ‘सत्येनापि शपेयस्तु देवाभिगुरुसंनिधौ । तस्य वैवस्वतो राजा धर्मस्यार्थं निष्कृन्तति ॥’ इत्यादिमन्त्रादिवचनप्रामाण्याद्देवतासंबन्धी सत्योपि शपथः सत्यं निश्चितं यस्मात्कर्कशोदर्कः दारुणपरिणामः, किं पुनरसत्यः तस्मादिति ज्ञात्वा मया शपथो न कृत एव परं देवस्यैव शपथभ्रान्तिर्जातेत्यर्थः । अत एव त्वां देवेत्यामन्त्रितवती । दैवतः सत्योपि शपथः कर्कशोदर्क इति यन्मन्त्रादिभिरुक्तं, तत्सत्यं यस्माच्छपथभ्रान्त्या संप्रत्येव त्वया मयि कलङ्क आरोपित इत्यर्थ इति वा ॥

इदानीम् ‘आर्जवं हि कुटिलेषु न नीतिः’ इति न्यायादप्याः कलङ्कप्राप्तेऽप्यदोषत्वमाह—

असंभोगकथारम्भैर्वञ्चयेथे कथं नु माम् ।

हन्त सेयमनर्हन्ती यन्न विप्रलभे युवाम् ॥ ११९ ॥

असंभोगेति ॥ हे भैमीनलौ, युवां ‘भैमी महां स्पृष्टुमपि न ददाति, नलेनाहं कदाचिदपि न स्पृष्टापि’ एत्यसंभोगकथारम्भैरन्योन्यसंभोगाभावविषयवृत्तान्तारम्भैर्मिथोभूतसुरतभरनिहवैः कृत्वा मां कथं नु कथमिव वञ्चयेथे प्रतारयथः । यत् तु पुनः अहं कर्माभूतो युवां विप्रलभे प्रतारयामि सेयमनर्हन्ती अयोग्या अनुचितकारिणी हन्त कष्टं चित्रं वेति काकुः । भवञ्चामहं वञ्चनीया मया तु भवन्तौ न वञ्चनीयौ का वा रीतिरियम्, वञ्चनकरणासाम्यात्समदोषगुणौ, ‘युवामहं’ चेति भावः । अर्हन्तीति ‘अर्हः प्रशंसायाम्’ इति शतरि उगित्वान्धीपि नुम् । युवां कर्तृत्वेन (कर्मत्वेन) चावृत्त्या योज्यम् ॥

कर्णे कर्णे ततः सख्यौ श्रुतमाचख्यतुर्मिथः ।

मुहुर्विस्मयमाने च स्मयमाने च ते बहु ॥ १२० ॥

कर्ण इति ॥ ततः खवञ्चकत्वदोषपरिहारानन्तरं भैमीसुरतप्रागल्भ्ये मुहुर्विस्मयमाने

१ ‘अनर्हन्तीतिपाठे’—यत्पुनर्युवामहं विप्रलभे सेयमनर्हन्ती अयोग्यता । अर्थान्ममेत्यर्थः’ इति सुखावबोधा ।

आश्चर्यं कुर्वाणे च बहु नितरां स्मयमाने हसन्त्यौ च ते कलाकलासखीलक्षणे सख्यौ मिथो
मैम्या वा सहचर्यौ मिथोऽन्योन्यस्य कर्णे कर्णे खस्रुतं खरहस्यमाचख्यतुः । चावन्योन्य-
समुच्चये । अन्योन्यकर्णापेक्षया वीप्सायां द्विवचनम् ॥

अथाख्यायि कलासख्या कुप्य मे दमयन्ति मा ।

कर्णाद्वितीयतोऽप्यस्याः संगोप्यैव यदब्रवम् ॥ १२१ ॥

अथेति ॥ अथान्योन्यकर्णे तद्रहस्यकथनानन्तरं कलायाः सख्या कलयैव सख्या वा मैमी
आख्यायि इति उक्ता । हे दमयन्ति, त्वं मे मह्यं मा कुप्य । अहं यदब्रवं तदस्याः द्विती-
यतोऽपि कर्णात्संगोप्यैवाब्रवम् । अस्या एकेन कर्णेन श्रुतं ननु द्वितीयेनेति लौकिकादाभाण-
कात्परिहासोऽपि । 'एवम्' इति पाठे—एवंप्रकारेण संगोप्येति । कुप्य मे, 'कुपद्वह-' इति
संप्रदानत्वम् । मा निरनुबन्धकः । अब्रवम्, लङ् ॥

प्रियः प्रियामथाचष्ट दृष्टं कपटपाटवम् ।

वयस्योरिदं तेऽस्मान्मा सखीष्वेव विश्वसीः ॥ १२२ ॥

प्रिय इति ॥ अथ सख्युत्तयनन्तरं प्रियः प्रियामाचष्ट इत्युच्ये । इति किम्—हे मैमि,
त्वं वयस्योः कपटपाटवमिदं वचनचातुर्यं दृष्टमनुभूतं यतः, तस्मात्सखीष्वेव मा विश्वसीः
किं तु मयि कदाचिद्विश्वसिहि । सखीषु मैव विश्वसीः, किंतु मय्येवेति वा । यद्वा—मा
विश्वसीरेव ॥

आलापि कलयापीयं पतिर्नालपति क्वचित् ।

रहस्येऽसौ रहस्यं तत्सभ्ये विस्मभ्यमीदृशि ॥ १२३ ॥

आलापीति ॥ कलयापीयं मैमी मधुरकाकृत्या आलापि इत्युक्ता । इति किम्—हे
वयस्ये, असौ तव पतिः क्वचिदपि देशे जने वा त्वद्रहस्यं नालपति, किंतु गोपायत्येव ।
तत्तस्मादीदृशि एतत्तदृशेऽन्यस्मिन्नपि सभ्ये साधौ विस्मभ्यं विश्वसनीयं त्वया किं पुनरेत-
स्मिन्निति विरुद्धलक्षणया—अयं सर्वस्याप्रे त्वद्रहस्यं प्रकटयत्येव, असभ्यश्चायमित्यस्मिन्नेतनु-
त्येऽन्यस्मिन्नपि मैव विश्वसीरिति । नालपति, अपि लालपति । विस्मभ्यमपि तु नेति
आकुर्वा । 'अलापि' इत्यपि क्वचित्पाठः ॥

इति व्युत्तिष्ठमानायां तस्यामूचे नलः प्रियाम् ।

भण मैमि बहिः कुर्वे दुर्विनीते गृहादमुम् ॥ १२४ ॥

इतीति ॥ नलः तस्यां कलाकृत्युत्तयप्रकारेण प्रतिबन्ध्या व्युत्तिष्ठमानायां प्रतिरोधका-
रिण्यां सत्यां प्रियां प्रतीत्युच्ये । इति किम्—हे मैमि, अहं दुर्विनीते दुष्टे नितरां विश्वासघा-
तिन्यौ अमू सख्यौ गृहाद्वहिः कुर्वे निष्कासयामि भणान्नापय । एतेन नलस्य संभोगेच्छता
व्यज्यते । तदर्थमेव कुर्वे इति लट् । 'व्युत्थानं प्रतिरोधे च विरोधाचरणेऽपि च' इत्यभि-
धानादूर्ध्वकर्मत्वाभावात् 'उदोऽनूर्ध्वकर्मणि' इति तङ् । व्युत्तिष्ठमानायां विरोधाचरणे कृतो-
द्यमायां वा ॥

शिरःकम्पानुमत्याथ सुदत्या प्रीणितः प्रियः ।

चुलुकं तुच्छमुत्सर्प्य सख्योः सलिलमक्षिपत् ॥ १२५ ॥

नै० च० ६८

शिर इति ॥ अथोक्तविषयप्रश्नानन्तरं सुदत्या भैम्या शिरःकम्पेन या सखीनिष्कासन-
स्यानुमतिरनुज्ञा तथा कृत्वा प्रीणितो जनितानन्दः प्रियः सख्योर्विषये तुच्छं रिक्तं चुलुकमु-
त्सर्प्योद्यम्य वरुणवरेण प्राप्तं सलिलं तन्निष्कासनार्थमक्षिपत् । सख्योर्दुष्टत्वाच्छिरःकम्पेन भैम्या
तद्वहिःकरणमङ्गीकृतम् । नलस्तु खाशयानुसारेण भैम्यपि संभोगेच्छयैवैता वहिः कर्तुमि-
च्छति मत्संभोगोऽनुमतोऽस्या इति संतुष्टः, अत एव तन्निर्गमनार्थं जलं निक्षिप्तवानिति
भावः । शिरःकम्प एवानुमतिर्यस्यास्तया सुदत्येति वा ॥

तच्चित्रदत्ताचित्ताभ्यामुच्चैः सिचयसेचनम् ।

ताभ्यामलम्भि दूरेऽपि नलेच्छापूरिमिर्जलैः ॥ १२६ ॥

तदिति ॥ तुच्छचुलुकमोचनमात्रेण जलसेचनात् तेन नलेन चित्रे आश्चर्यं दत्तं स्थापितं
चित्तं ययोस्ताभ्यां सखीभ्यां तुच्छं चुलुकं नलेच्छामात्रेण पूरयन्ति सर्वमाप्लावयन्ति तच्छीलैः
परिपूर्णतैर्जलैः कृत्वा उच्चैर्नितरां सिचयस्य वल्लस्य सेचनमाद्रीभावः अलम्भि प्रापि ॥

वरेण वरुणस्यायं सुलभैरम्भसां भरैः ।

एतयोः स्तिमितीचक्रे हृदयं विस्मयैरपि ॥ १२७ ॥

वरेणेति ॥ अयं नलः वरुणस्य वरेण सुलभैरनायासलभ्यैरम्भसां भरैः पूरैः, तथाक-
स्मिकतद्दर्शनप्रभवैर्विस्मयैराश्चर्यैरपि कृत्वा एतयोः सख्योः क्रमेण हृदयमुरःस्थलमान्तरं च
स्तिमितीचक्रे पूर्वमनार्द्रमप्यार्द्रं चक्रे, तथा—अनिश्चलमपि निश्चलीचक्रे । नीरपूरसेकेनाति-
तरां साश्चर्यं जाते इत्यर्थः । 'तिम ष्टिम आद्रीधावे' ॥

तेनापि नापसर्पन्त्यौ दमयन्तीमयं ततः ।

हर्षेणादर्शयत्पश्य नन्वि मे तन्वि मे पुरः ॥ १२८ ॥

क्लिन्नीकृत्याम्भसा वल्लं जैनप्रव्रजितीकृते ।

सख्यौ सक्षौमभावेऽपि निर्विघ्नस्तनदर्शने ॥ १२९ ॥

तेनेति ॥ क्लिन्नीकृत्येति । युग्मम् । ततो जलसेकानन्तरमयं नलस्तेन तावता जलसेके-
नापि गृहाद्वहिर्नापसर्पन्त्यौ निर्गच्छन्त्यौ ते सख्यौ कुचदर्शनाज्जातेन हर्षेण दमयन्तीमदर्श-
यत् । ननु तन्वि, त्वं मे पुरः इमे सख्यौ पश्य । किंभूते सख्यौ—अम्भसा कर्तृभूतेन,
करणभूतेन कर्तृभूतेन वा मया वसनं क्लिन्नीकृत्यार्द्राकृत्य जैनप्रव्रजितीकृते दिगम्बरपरिव्राजि-
कात्वं प्रापिते । यतः—सक्षौमभावे दुकूलसाहित्ये सत्यपि निर्विघ्नमन्तरायरहितं स्तनदर्शनं
ययोस्ते । सूक्ष्मतरे वस्त्रे जलसिके निरन्तरमङ्गदर्शनं भवति । नमप्राये एते सख्यौ ममाग्रे
विलोकयेति तयोर्लज्जात्याजनद्वारा वहिर्निर्गमनार्थं कुचदर्शनोपलक्षकपाणिचेष्टाभिनयेनादर्शय-
दित्यर्थः । दृशेदुल्लस्यैतवाहमयन्तीमित्यणौ कर्तुणौ कर्मलम् । जैनानां दिगम्बराणां प्रवा-
जिता प्रव्रजिका । अतादृश्यौ तादृश्यौ कृते इति चिवः ॥

अम्बुनः शम्बरत्वेन मायैवाविरभूदियम् ।

यत्पटावृतमप्यङ्गमनयोः कथयत्यदः ॥ १३० ॥

१ हस्तेनेति पाठे—'कुचदर्शनोपलक्षकपाणिचेष्टाभिनयेन' इति कलिकातामुद्रितटीकायामधिकम् ।

अम्बुन इति ॥ अदो जलं कर्तुं अनयोः सख्योः पटावृतमप्यङ्गं स्तनजघनादि कर्म यत्कथयति प्रकटयति सेयं अम्बुनः 'नीरक्षीराम्बुशम्बरम्' इत्यभिधानाच्छम्बरसंज्ञत्वेन, अथ च शम्बराख्यदैत्यभावेन मायैवाविरभूत् प्रकटा अजनि । शाम्बरी हि मायाऽविद्यमानमपि वस्तु प्रकाशयति । अत्रापि निर्जले जलदर्शनादनग्रे नग्रीकरणाच्चैयं शाम्बरी मायैव प्रकटा-भूदिति नलवचः । कविवचो वा । एवमुत्तरश्लोकेऽपि ज्ञेयम् ॥

अत्रैव पक्षान्तरमाह—

वाससो वास्वरत्वेन दृश्यतेयमुपागमत् ।

चारुहारमणिश्रेणितारवीक्षणलक्षणा ॥ १३१ ॥

वासस इति ॥ वाऽथवा स्तनाद्यङ्गानामियं दृश्यता प्रलक्षणोचरता वाससोऽम्बरत्वेना-तिसूक्ष्मवल्लविशेषत्वेन, अथ चाम्बरशब्दवाच्यत्वसादृश्यादाकाशत्वेनोपागमत्समागता जाता । निरावरणमम्बरे स्थितं वस्तु यथा प्रकटं दृश्यते तथैव वल्लावृतमपि चेद्दृश्यते तर्हि तत्राम्बर-त्वमेव हेतुरित्यर्थः । किंभूता—चारवः स्थूलतरनिर्मलमनोहरा हारमणयः मौक्तिकानि तेषां श्रेणयः पङ्क्तय एव तारा नक्षत्राणि तेषां वीक्षणमेव लक्षणं स्वरूपं चिह्नं वा यस्याः सा । अम्बरे हि नक्षत्रदर्शनं भवति । तदेव चास्य लक्षणं तद्वदत्रापि वल्लावृतत्वेऽपि जलसेकद्वारा मुक्ताफलानि स्फुटानि दृश्यन्ते । तस्मादम्बरत्वमेव हेतुर्युक्त इत्यर्थः । तारशब्दस्य नक्षत्रवा-चित्वं बहुधा दर्शितम् ॥

ते निरीक्ष्य निजावस्थां ह्रीणे निर्ययतुस्ततः ।

तयोर्वीक्षारसात्सख्यः सर्वा निश्चक्रमुः क्रमात् ॥ १३२ ॥

ते इति ॥ ते सख्यौ नितरां जलसेकाद्गोप्याङ्गदर्शनरूपां निजावस्थां निरीक्ष्य ह्रीणे लज्जिते सख्यौ ततस्तस्माद्वतिगृहान्निर्ययतुर्वहिर्निर्जग्मतुः । अन्या अपि सर्वाः सख्यस्तयोर्जला-द्रौकृतवल्लयोः सख्योर्वीक्षारसाद्दर्शनकौतुकातिशयात्तयोः पश्चात्क्रमान्निश्चक्रमुः ॥

ता बहिर्भूय वैदर्भीमूचुर्नीतावधीतिनि ।

उपेक्ष्ये ते पुनः सख्यौ मर्मज्ञे नाधुनाप्यमू ॥ १३३ ॥

ता इति ॥ ताः सख्यौ बहिर्भूय गृहाद्बहिः स्थित्वा वैदर्भीमूचुः । हे नीतौ नीतिशास्त्रे अधीतिनि सुतरां कृताभ्यासे भैमि, ते खया मर्मज्ञे लब्धदृश्यवेदिन्यावमू सख्यौ अधुनापि पूर्वं यत्कृतं तत्कृतमेव, इतः परमपि यावद्दूरं न गमिष्यतः, तावत्पुनर्नोपेक्ष्ये । 'विरोधयेन्न सर्वज्ञं नोपेक्षेत विरोधिनम् । प्रसादयेदशक्यं तु—' इत्याद्युक्तान्स्मरणान्मर्मज्ञयोरेतयोस्त्वया नीतिशास्त्रप्रवीणयोपेक्षा नैव कार्या किंत्वेते पुनः प्रसादनीये आकारणीये चेत्यर्थः । 'मर्मज्ञो ह्युपेक्षितो विकरोति' इति नीतिज्ञा लम् । तस्मादेते आकारय प्रसादय चेत्यर्थः । नीतौ, 'क्तस्येन्विषयस्य—' इति कर्मणि सप्तमी । ते, 'कृत्यानाम्—' इति षष्ठी ॥

उच्चैरुचेऽथ ता राजा सखीयमिदमाह वः ।

श्रुतं मर्म ममेताभ्यां दृष्टं तनु मयानयोः ॥ १३४ ॥

१ 'उपेक्षेते' इति पाठः सुखावबोधासंमतः ।

उच्चैरिति ॥ अथ राजा ताः सखीरुच्चैर्दूरादाकर्णनयोग्यं तारस्वरं वक्ष्यमाणप्रकारेणोचे हे सख्यः, वो गुष्माकमियं सखी गुष्मानिदं वक्ष्यमाणमाह । एताभ्यां मम मर्म रहस्यं श्रुतमित्येतावत्, मया तु पुनरनयोः सख्योस्तन्मम गुह्यमङ्गं दृष्टम् । 'श्रुतादृष्टं बलवत्' इति न्यायादेताभ्यामहमेव बलवतीति न कापि मे भीतिरिति वक्ष्यमाणमैमीवचनानुवादरूपेण नलोऽवोचदित्यर्थः । 'राज्ञा' इति पाठे—ताःप्रति राज्ञा ऊचे इत्यर्थः । व इत्यावृत्त्या षष्ठीद्वितीयान्तम् ॥

मद्विरोधितयोर्वाचि न श्रद्धातव्यमेतयोः ।

अभ्यविश्वदिमे मायामिथ्यासिंहासने विधिः ॥ १३५ ॥

मदिति ॥ हे सख्यः, बहिर्निष्कासनाद्यनुमतिद्वारा मया विरोधितयोः कृतवैरयोरेतयोः सख्योर्वाचि न श्रद्धातव्यं सत्यत्वबुद्धिर्न कार्या । विरोधिनो हि प्रायेणासत्यमेव वदन्तीत्यर्थः । किंच विधिर्ब्रह्मा इमे सख्यौ मायानां कपटानां मिथ्या असत्यानां च सिंहासने कपटासत्यसर्वाधिपत्येऽभ्यविश्वत् । योऽनयोर्जलसेको दृश्यते स ब्रह्मकृतो मायामिथ्यासिंहासनाभिषेक एवेति मैमी मन्यत इत्यर्थः । तस्माद्भवतीभिरेतयोर्वचसि न विश्वसनीयमिति भावः । श्रद्धातव्यम्, अपितु न कथंचिदिति वार्थः ॥

शत्रुवचसि न विश्वसनीयमित्येतदेवार्थान्तरन्यासेन समर्थयते—

धौतेऽपि कीर्तिधाराभिश्चरिते चारुणि द्विषः ।

मृषामपीलवैलक्ष्म लेखितुं के न शिल्पिनः ॥ १३६ ॥

धौतेऽपीति ॥ कीर्तिधाराभिः कीर्तिपूरैर्धौते अत एव चारुणि मनोज्ञे धवले एवंविधेऽपि द्विषश्चरिते मृषामपीलवैरसत्यलक्षणमपीलेषैः कृत्वा लक्ष्म कलङ्कं लेखितुं के जनाः शिल्पिनश्चतुरा न भवन्ति । अपितु सर्वेऽप्यलीकदोषारोपं कुर्वन्त्येवेति मद्विरोधितयोरेतयोर्वचसि न विश्वसनीयमित्यर्थः । अन्येऽपि शिल्पिनो जलधाराक्षालिते रमणीये कुब्ज्यादौ मध्यादिवर्णकैश्चित्रं लिखन्ति । के द्विषः शिल्पिनो नेति वा ॥

ते सख्यावाचचक्षाते न किंचिद् ब्रूवहे बहु ।

वक्ष्यावस्तत्परं यस्यै सर्वा निर्वासिता वयम् ॥ १३७ ॥

ते इति ॥ ततस्ते सख्यौ इति आचक्षते ऊचतुः । इति किम्—आवामन्यत्किंचिद्बुद्धिकं न ब्रूवहे । किंतु यस्यै प्रयोजनाय सर्वा वयं युवाभ्यां गृहाद्बहिर्निष्कासितास्तदेव परं केवलमावां वक्ष्यावो वदिष्यावः सर्वेषामग्रे 'सुरतार्थं वयं निष्कासिताः' इति कथयिष्यावो न त्वन्यत्किंचिदिति ॥

स्थापत्यैर्न स्म वित्तस्ते वर्षीयस्त्वचलत्करैः ।

कृतामपि तथावाचि करकम्पेन वारणाम् ॥ १३८ ॥

स्थापत्यैरिति ॥ ते सख्यौ तथावाचि सुरतार्थं वयं निष्कासिता इति वचने विषये स्थापत्यैः सौविदल्लैर्नपुंसकैः करकम्पेन कृतामपि वारणां निषेधं न वित्तः स्म न जानीतः स्म

१ 'विराधितयोरिति पाठेऽपि स पार्थः । विपूर्वो राधिर्विरोधार्थ' इति । २ 'ब्रह्मस्यैवमिति पाठस्तु-शुद्ध एव' इति च सुखावबोधा ।

यस्माद्वर्षीयस्त्वेनातिवार्धकेन चलन्तः करा येषां तैः । वार्धकातिशयजनितवातदोषवशेन
स्वाभाविककरकम्पनभ्रान्त्या कृतमपि निषेधं न वित्तः स्मेल्यर्थः । 'सौविदल्लाः कञ्चुकिनः
स्थापल्याः सौविदाश्च ते' इत्यमरः । अतिशयेन वृद्धो वर्षीयान् । ईयमुनि 'प्रियस्थिर—'
इति वर्षादेशः ॥

अपयातमितो धृष्टे धिग्वामश्लीलशीलताम् ।

इत्युक्ते चोक्तवन्तश्च व्यतिद्राते स्म ते भिया ॥ १३९ ॥

अपेति ॥ हे धृष्टे अतिनिर्लज्जे, सख्यौ युवामितो गृहादपयातं निर्गच्छतम् । यस्माद्वां
युवयोरश्लीलशीलतां ग्राम्यभाषणस्वभावत्वं धिक् निन्द्यमिति तैः स्थापत्यैरुक्ते गदिते ते
सख्यौ तेभ्यो मारणभिया व्यतिद्राते स्म पलायांचक्रुः । एवमुक्तवन्तस्ते कञ्चुकिनश्च व्यति-
द्राते स्म पलायांचक्रुः । तयोः पलायमानयोः पश्चाल्लगन्ति स्म । तयोः संभोगेच्छतां ज्ञात्वा
सखीतर्जनव्याजेन तेऽपि निर्गता इति भावः । ते इति, व्यतिद्राते इति च द्विवचनबहुवच-
नश्लेषः । इत्युक्ते सतीति वा । व्यतिद्राते वचनत्रयेऽपि तुल्यं रूपम् । द्रातेः परस्मैपदित्वा-
दात्मनेपदं चिन्त्यम् । व्यतिद्रान्ति स्मेति पठनीयम् । इत्युक्ते ते ते उक्तवन्तश्च सर्वे व्यति-
द्रान्ति स्मेल्यर्थः ॥

आह स्म तद्विरा द्वीणां प्रियां नतमुखीं नलः ।

ईदृग्भण्डसखी कापि निहपा न मनागपि ॥ १४० ॥

आहेति ॥ नलः सुरतार्थं सर्वे वयं निर्वासिता इति सख्योर्गिरा द्वीणां लज्जिताम्, अत
एव—नतमुखीं प्रियामित्याह स्म । इति किम्—ईदृशोऽश्लीलभाषणशीला भण्डा निर्लज्जाः
सख्यो यस्यास्तादृशी कापि (इयपि का) मनागपि निहपा निर्लज्जा न, अपितु सखीयुक्ता
त्वमेव । 'समानशीलव्यसनेषु सख्यम्' इति न्यायादनुरूपयोर्हि सख्यं युक्तमिति त्वमपि
लज्जां मुञ्चेति सकामस्य नलस्य वचः । भण्डसखीकापि ईदृक् कलासदृशी न । त्वं तु मना-
गपि निहपा नासीति वा भण्डस्य निर्लज्जत्वं भवत्येव । सखीका, नयन्तलात्कप् । मनाग-
सीति पाठः तदावृत्त्याऽपिशब्दो योज्यः ॥

अहो नापत्रपाकं ते जातरूपमिदं मुखम् ।

नातितापार्जनेऽपि स्यादितो बुर्वर्णनिर्गमः ॥ १४१ ॥

अहो इति ॥ अहो मैमि, ते इदं मुखं जातं रूपं सौन्दर्यं यस्यैवंविधं सदपत्रपाकं गत-
लज्जं न भवति किंतु सलज्जमेव । स्त्रीणां तु लज्जैव महद्गुणमित्यर्थः । नापत्रपाकमिति नस-
मासेनैकपद्यं वा । अथ च—पत्राणां नागवल्लीदलानां पाकः फलभूतः पूगादियोगसंजातो
रागः स नास्ति यस्य तदपत्रपाकं तादृशं न भवति ताम्बूलरागसहितमिति यावत् । अत एव
—नितरां जातलावण्यम् । अथ च—सुन्दरमपि नापत्रपाकं सलज्जम् । अहो चित्रम् ।
असुन्दरं हि सलज्जं भवति त्वं न दर्शयति, इदं तु सुन्दरमपि त्वं न दर्शयतीत्याश्चर्यम् ।

१ 'द्रा कुत्सायां गतौ' इति धातोर्लटि 'कर्तरि कर्मव्यतिहारे' इत्यात्मनेपदम्' इति जीवानुः । 'न
गतिहिंसाधेयः' इत्यात्मनेपदनिषेधाच्चिन्त्यमेव । 'बहिर्भावमात्रविवक्षायां गत्यर्थत्वाभावादात्मनेपदमिति
यथाकथञ्चित्समर्थनीयम् । प्रकारान्तरं वा गवेषणीयम्' इति सुखावबोधः ।

अथ च—त्रपैवाकं दुःखम्, अपगतं त्रपाकं यस्मात्तदपत्रपाकं तादृशं न भवति लज्जारूप-
दुःखसहितम् । अत एव न जातं रूपं यस्य । सुरतार्थं सर्वनिर्वासने ताभ्यामुक्ते लज्जातिश-
यान्मुखं नितरां मलिनं जातं चित्रमेतदित्यर्थः । अथ च—पत्रयोर्धृत्पुटयोर्मध्ये यः पाकः स
नास्ति यस्य तादृशमपि न भवति यत्तन्नापत्रपाकम् । कृतपुटपाकमिति यावत् । एवंभूतं
सुवर्णमेव तव मुखमहो चित्रम् । मुखस्य सुवर्णत्वमाश्चर्यकारीत्यर्थः । यतः सलज्जम्, अत
एवातितरां तापस्य क्रोधाभेरर्जने संपादने सत्यपि समक्षमश्लीलभाषणादिना सखीभिः कोपे
समुत्पादिते सत्यपीतो मुखात्सकाशादुर्वर्णानां परुषाक्षराणां निर्गमो न स्यात् । कोपे सत्यपि
लज्जाबाहुल्यात्सखीः प्रत्यक्षरमपि परुषं न भाषसे एतदपि चित्रमित्यर्थः । अथ च—कृत-
पुटपाकसुवर्णसुरूपं यतोऽत एव पुटरहितम् । नितरामभिदाहे सत्यप्यस्मात्सुवर्णादुर्वर्णस्य
रजतस्य निर्गमो न स्यात् । पुटपाकादेव मिश्रितरजतनिर्गमे सति निर्दुष्टस्य शुद्धतरस्य सुव-
र्णस्य पश्चात्सुतरामभिदाहे कृतेऽपि दुष्टाशयस्य पूर्वमेव गतत्वात्तस्माद्रजतनिर्गमो न भवत्येव ।
तथातितापार्जनेऽपि ते मुखादुर्वर्णनिर्गमो नास्त्येवेत्याश्चर्यमित्यर्थः । अत्युत्तमषोडशवर्णक-
सुवर्णवर्णोऽपरुषभाषिणी चासीति भावः । अपत्रपाकम्, पक्षे 'न कपि' इति हस्त्रनिषेधः ॥

तामथैष हृदि न्यस्य ददौ तल्पतले तनुम् ।

निमिष्य च तदीयाङ्गसौकुमार्यमसिखदत् ॥ १४२ ॥

तामिति ॥ अथैष नलः तां हृदि न्यस्य तल्पतले शय्यायां तनुं शरीरं ददौ । पृष्ठेन
शय्यां पश्यत्यर्थः । तदालिङ्गनसुखवशादेव निमिष्य नेत्रे निमील्य तदीयाङ्गसौकुमार्यमसि-
खददनुबभूव च ॥

न्यस्य तस्याः कुचद्वन्द्वे मध्येनीवि निवेद्य च ।

स पाणेः सफलं चक्रे तत्करग्रहणश्रमम् ॥ १४३ ॥

न्यस्येति ॥ स तस्याः कुचद्वन्द्वे स्वरं न्यस्य निक्षिप्य, तथा नीवीनां मध्ये च
नाभिमूले निवेद्य स्थापयित्वा पाणेः स्वरस्य तस्याः करग्रहणे (पाणि) विवाहने विषये
जातं श्रमं सफलं चक्रे । स्तनजघनादिसर्शसुखानुभवादित्यर्थः । एतदेव विवाहफलम् ।
यत्स्तनादिसर्शसुखानुभवनम् । अथ च—तत्प्रसिद्धं करस्य राजोपदायाः ग्रहणं तज्जनितं
स्वपाणेः श्रमं सफलं चक्रे । स्तनादिमर्दनं राजदण्ड इत्यर्थः । अथ च—स्वपाणेर्भैम्याः करेण
यद्ग्रहणं निरोधनं तज्जनितं श्रमं सफलं चक्रे । कुचनीविसर्शमात्रेण निर्धुतो, न लज्जान्तरे
करं निवेशितवान् न च संवुभुजे । एतच्चोत्तरत्र संभोगनिषेधाद्ब्रूम्यते ॥

स्थापितामुपरि स्वस्य तां हृदा स मुदा वहन् ।

तदुद्वहनकर्तृत्वमाचष्ट स्पष्टमात्मनः ॥ १४४ ॥

स्थापितामिति ॥ स मुदा कामाभिलाषेण स्वस्योपरि स्थापितां वक्षसि निवेशितां तां
वहन् सुखातिशयाज्जहर्षं स्पष्टमुत्प्रेक्षे । आत्मनस्तस्या भैम्या उद्वहनं विवाहं प्रति, अथ च—
ऊर्ध्वधारणं प्रति कर्तृत्वमाचष्टे चेति शब्दच्छलेनोत्प्रेक्षा ॥

स्विद्यत्कराङ्गुलीलुप्तकस्तूरीलेपमुदया ।

पूत्कार्यपीडनौ चक्रे स सखीषु प्रियास्तनौ ॥ १४५ ॥

स्विद्यदिति ॥ स प्रियास्तनौ स्विद्यन्तीभिः संजातसात्विकस्वेदाभिः कराङ्गुलीभिर्छेतया कस्तूरीलेपसंवन्धिन्या मुद्रया पञ्चवल्लीरचनाविशेषेण कृत्वा सखीषु विषये पूत्कार्यं महाकलकलकथनीयं पीडनं मर्दनं ययोर्थाभ्यां वा तथा चक्रे । भैमीकुचयुगले स्वरचितां कस्तूरीपञ्चवल्लीरचनां प्रोच्छितां दृष्ट्वा त्रियेण गाढमेतौ पीडिताविति अन्योन्यमुच्चैः कलकलं सख्यो यथा कुर्वन्ति वृत्तं कुचमर्दनं स्वयमेव जानन्ति तथा तत्कुचौ ममर्दंति भावः । लोकेऽपि स्वकृतां मुद्रां छसां दृष्ट्वान्यथाभावशङ्कयोच्चैः पूत्कारं कुर्वन्तीति ॥

तत्कुचे नखमारोप्य चमत्कुर्वन्त्येक्षितः ।

सोऽवादीत्तां हृदिस्थं ते किं मामभिनदेष न ॥ १४६ ॥

तदिति ॥ तस्याः कुचे नखमारोप्य निखाय स्वयमेव चमत्कुर्वन्नसंकोचाभिनयपूर्वं शङ्कमानः नखक्षतपीडाविशेषादेव तथा किञ्चित्कोपेनेक्षितः स तामवादीत्—हे भैमि, एष नखस्ते हृदिस्थं मां किं नाभिनद, अपितु—मामपि व्यदारयदेव अन्यथा कथं त्वदीये हृदि नखे क्षिते ममाङ्गचमत्कार इति ॥

अहो अनौचित्यं ते हृदि शुद्धेऽप्यशुद्धवत् ।

अङ्गुः खलैरिवाकल्पि नखैस्तीक्ष्णमुखैर्मम ॥ १४७ ॥

अहो इति ॥ हे भैमि, तीक्ष्णमुखैर्नापितकल्पितशिताग्रैर्मम नखैः शुद्धे निष्कपटे हृदि अशुद्धं रुधिरं वर्तते (कल्पते) यत्र तद्यथा तथाऽङ्गो मयूरपदादिचिह्नमकल्पि अकारीति यत्, सेयं महती अनौचित्यी अहो चित्रम् । कैरिव—दोषारोपरूपपरुषभाषणवशात्तीक्ष्णमुखैर्दुःसहवदनैः खलैरिव । यथा—खलैः शुद्धेऽपि पुरुषे अशुद्धवत्सदोषपुरुष इवाङ्गो दोषारोपः कल्प्यते, सा यथानौचित्यी । नखक्षतेन रुध्रायाः स्वेनैव नखानामनौचित्यप्रकटनव्याजेन प्रसादनामकरोदित्यर्थः । अशुद्धवदिति पक्षे सप्तमीसमर्थाद्वृत्तिः ॥

यच्चुम्बति नितम्बोरु यदालिङ्गति च स्तनौ ।

भुङ्क्ते गुणमयं तत्ते वासः शुभदशोचितम् ॥ १४८ ॥

यदिति ॥ हे भैमि, गुणमयं सूक्ष्मशुद्धतरतन्तुकं ते वासः नितम्बोरु जघनमूरु च यद्यच्चुम्बति स्पृशति, तथा यस्माच्च ते स्तनौ आलिङ्गति तत्तस्मात्कारणाच्छुभानां रमणीयानां दशानां प्रान्ततन्तूनां यद्योग्यमुचितं तद्भुङ्क्ते तादृशं भोगमनुभवतीत्यर्थः । यत्तदौ वासोविशेषणे वा । अथ च—यो गुणमयः शौर्यौदार्यादिगुणपूर्णः निर्दोषश्च शुभाया दशायाः पूर्वाचरितपुण्यपाकोपनतशुभग्रहयोगानुकूलसमयविशेषस्योचितं भोगं लभते स एव सुन्दरतर-रमणीनितम्बोरुचुम्बनं तत्कुचालिङ्गनं च लभते नान्य इति । ललितम्बादिचुम्बनकारिणो मत्तोऽपि वसनमेव धन्यमिति । नितम्बोरु, प्राण्यङ्गत्वादेकवद्भावः ॥

लीनचीनांशुकं स्वेदि दरालोक्यं विलोकयन् ।

तन्नितम्बं स निश्चस्य निनिन्द दिनदीर्घताम् ॥ १४९ ॥

लीनेति ॥ सात्विकस्वेदवशादतिसूक्ष्मत्वात्समच्छवीभूय लीनं संलभं चीनं नेत्राख्यमंशुकं यत्र, तथा—स्वेदि सात्विकस्वेदयुक्तम्, अतएव—दरालोक्यमीषदुर्ग्रहं तस्या नितम्बं विलोकयन् स कामोन्मत्तो भूत्वा निश्चस्य दिने सुरतनिषेधाभिराशतया निश्वासमोचनेन दुःख-

मभिव्यज्य दिनस्य दीर्घतां कथं वा दिनं शीघ्रं गमिष्यतीति निनिन्द । सुरतार्थं दिनावसानमभिल्लाषेत्यर्थः । कामपरवशत्वात्संभोगेच्छुरभूत्, दिवा तन्निषेधाच्च सुरते सहसा न प्रवृत्त इति भावः ॥

देशमेव ददंशासौ प्रियादन्तच्छदान्तिकम् ।

चकाराधरपानस्य तत्रैवालीकचापलम् ॥ १५० ॥

देशमिति ॥ असौ प्रियाया दन्तच्छदोऽधरस्तस्यान्तिकं समीपवर्तिनं देशं कपोलचिबुकादिभागमेव पूर्वं दशनैर्ददंश । अनन्तरं तत्रैवाधरसमीपदेश एव अधरोपान्तस्थापितमुख एवाधरपानस्यालीकमेव चापलं (पुनः) पुनरोष्ठचालनञ्चकारादित्वरां चकार । चापलस्यालीकत्वं च तादृगस्मिन्यमात्रकरणात्तात्त्विकचापलकरणेऽप्यधरसंबन्धाभावाज्ज्ञेयम् । संबुभुक्षातिशयाद्यावता क्षणेनाधरक्षुम्बितुं प्राप्यते तावन्तमपि विलम्बं सोढुमशक्तः सन्नयमधर एवेति भ्रान्त्या वाऽधरोपान्तदेश एव दंशादि चकारेति भावः । अतिरिंसोरियं जातिः ॥

न क्षमे चपलापाङ्गि सोढुं स्मरशरव्यथाम् ।

तत्प्रसीद प्रसीदेति स तां प्रीतामकोपयत् ॥ १५१ ॥

नेति ॥ स परिहासादिवशादालिङ्गनादिवशाच्च पूर्वं प्रीतां प्रसन्नामपि तामित्युक्त्वाऽकोपयत् । इति किम्—हे चपलापाङ्गि, अहं स्मरशरव्यथां सोढुं न क्षमे न शक्नोऽस्मि यतः, तत्तस्मात्त्वं मम प्रसीद प्रसीद मयां सुरतं देहि देहि । दिने रन्तुमनुचितत्वात्कोपव्याजेनापि दिनं गमयितुं तामकोपयदित्यर्थः । प्रसादनमपि कोपं विना न संभवतीति कोपसंपादनम् । शरव्यतामिति च पाठः । चपलापाङ्गि, 'अङ्गगात्र--' इति ङीष् ॥

नेत्रे निषधनाथस्य प्रियाया वदनाम्बुजम् ।

ततः स्तनतटौ ताभ्यां जघनं घनमीयतुः ॥ १५२ ॥

नेत्रे इति ॥ निषधनाथस्य नेत्रे पूर्वं प्रियाया वदनाम्बुजम्, ततोऽनन्तरं स्तनतटौ, ततोऽनन्तरं च ताभ्यां स्तनतटाभ्यां सकाशात् घनं पीवरं जघनमीयतुः प्रापतुः । सुरतौत्सुक्यात्सादरं वदनादिकमेणालोकयदिति भावः । अम्बुजतटघनपदैः सादरावलोकनार्हत्वं सूचितम् । घनपदं सादरावलोकनद्योतनार्थं क्रियाविशेषणत्वेन सर्वत्र वा योज्यम् ॥

इत्यधीरतया तस्य हठवृत्तिविशङ्किनी ।

झटित्युत्थाय सोत्कण्ठमसावन्वसरत्सखीः ॥ १५३ ॥

इतीति ॥ इत्येवं वदनादिविलोकनपूर्वं जघने चिरकालं सादरदृष्टिस्थापनद्वाराऽधीरतया रतौत्सुक्यतया हठवृत्तौ बलात्सुरतारम्भे विशङ्किनी विशेषतः शङ्कमाना संभावयन्ती असौ झटिति मत्तादुत्थाय चिरनिर्गतसखीगवेषणाय सोत्कण्ठं यथातथा कलाद्याः सखीरन्वसरत् । सख्यनुसरणोत्कण्ठाव्याजेन प्रियसुरतारम्भं पर्यवर्षादिति भावः । अतितरां रसपरवशता दोषाय, रसत्यागश्च नायकस्य नीरसतामेवापादयतीति तदुभयपरिजिहीर्षया रसान्तरद्वारेण संभोगशृङ्गारं परां काष्ठां प्रापयितुं श्रीहर्षेण मैमीनलयोर्भिन्नदेशावस्थायिलकथनोपक्रमः कृतः ॥

१ इदं च व्याख्यानं 'आत्मवित्सह तथा दिवानिशं भोगभागिनि न पापमाप सः । आहता हि विषयैकतानता ज्ञानयौतमनसं न लिप्सति' (१८ सर्गे २) इति प्रागुक्ताविरोधाच्चिन्त्यम् । तस्मादस्य ग्रीष्मर्तुपरतया व्याख्यानं कल्पयित्वा यथाकथंनिधोजना कार्या ।

न्यचारीव यथाशक्ति स्पन्दं मन्दं वितन्वता ।

भैमीकुचनितम्बेन नलसंभोगलोभिना ॥ १५४ ॥

न्यचारीति ॥ नलसंभोगलोभिना भैमीकुचनितम्बेन मन्दं शनैः स्पन्दं गमनं वितन्वता स्त्रीयपीवरतातिशयेन शीघ्रं गन्तुमददता सता भैमी, शक्तिमनतिक्रम्य शीघ्रगमनप्रतिबन्ध-
कलरूपनिजशक्त्यनुसारेणेतो रतिगृहाद्वहिस्त्वया न निर्गन्तव्यमिति न्यचारीव न्यपेधीव ।
निर्गतापि स्तननितम्बभराक्रान्तत्वाच्छीघ्रं गन्तुं न शक्नोति भावः । कुचनितम्बेन, प्राण्यज्ञ-
त्वादेकवद्भावः । लोभिना, अत इतिः ॥

अपि श्रोणिभरस्वैरां धर्तुं तामशकन्न सः ।

तदङ्गसङ्गजस्तम्भो गजस्तम्भोरुदोरपि ॥ १५५ ॥

अपीति ॥ स श्रोणिभरेण नितम्बभाराक्रान्तत्वेन स्वैरां मन्दगामिनीमपि समीपे गच्छ-
न्तीमपि तां स्वयं गजबन्धनस्तम्भवदूरे दीर्घौ पीवरौ च दोषौ बाहू यस्यैवंभूतोऽपि सचङ्कपाल्या
धर्तुं नाशकत् । यतः—तस्या अङ्गसङ्गजजघनाद्यङ्गस्पर्शाज्जातो निष्क्रियत्वरूपसात्त्विकभावः
स्तम्भो यस्य सः । सात्त्विकस्तम्भवशात्तां धर्तुं नाशकदित्यर्थः । भरास्वैरामिति पाठे—श्रोणि-
भरनिमित्तमस्वैरा स्वाधीना न भवति तदधीनैव तादृशीमित्यर्थः ॥

आलिङ्ग्यालिङ्ग्य तन्वङ्गि मामित्यर्धगिरं प्रियम् ।

सित्वा निवृत्य पश्यन्ती द्वारपारमगादसौ ॥ १५६ ॥

आलिङ्ग्येति ॥ असौ भैमी इति पूर्वोक्तप्रकारेणार्धगिरं वाक्यशेषं वक्तुमसमर्थं प्रियं
नलं सित्वाऽधीरतरत्वेन हसित्वा निवृत्य परावृत्य वलितग्रीवं पश्यन्ती सती द्वारस्य पारं
देहलीवहिःप्रदेशमगात् । इति किम्—हे तन्वङ्गि, प्रियं मामालिङ्ग्यालिङ्ग्या(ङ्ग्येत्यर्धाऽ)-
परिपूर्णा वाणी यस्य तमित्यर्थः । कामोन्मादबाहुल्येन गद्गदभिन्नस्वरतया आलिङ्ग्यालिङ्ग्य
मां सुख्य पश्चाद्गच्छेति वाक्यशेषः । सित्वादयः संभोगशृङ्गाररासाङ्गीभूततयाऽलंकाराः ॥

प्रियस्याप्रियमारभ्य तमन्तर्दूनयाऽनया ।

शेके शालीनयालीभ्यो न गन्तुं न निवर्तितुम् ॥ १५७ ॥

प्रियस्येति ॥ प्रियस्य तत्संभोगप्रातिकूल्यलक्षणमप्रियमारभ्य कृत्वा तद्वशादेवान्तर्हृदये
दूनयोपतप्तया । प्राप्तपश्चात्तापयेति यावत् । द्वारवहिर्देशं प्राप्तयाऽप्यनया प्रियस्यानभीप्सिता-
चरणानन्तरं तस्य प्रसादमकृत्वैव सखीः प्रति गन्तुमयुक्तमिति विचार्यालीभ्यः सखीः प्रति-
गन्तुं न शेके न समर्थंभूतम् । तत्रैव तस्यावित्यर्थः । सखीभ्यः सकाशात्निवर्तितुं नलं प्रति
परावर्तितुमपि न शेके । यतः—शालीनयाऽदृष्टयाऽतिसलज्जया असुदृढेदेशेनागतापि सुरतार्थं
प्रियं प्रति पुनर्गतेति सख्यो वदिष्यन्ति, तथा च लज्जा स्यादिति प्रिया पुनर्न निवृत्तेत्यर्थः ।
नलविषयैव वा लज्जा क्षणमात्रं मार्गमध्ये चिन्तावशात्तूष्णीं स्थितेति भावः । आलीभ्यः,
'गल्यर्थकर्मणि—' इति चतुर्थी, निवृत्तिं प्रत्यपादानत्वात्पञ्चमी च ॥

अचकथदथ बन्दिस्तुन्दरी द्वाःसविधमुपेत्य नलाय मध्यमह्नः ।

जय नृप दिनयौवनोभतप्ताल्लवनजलानि पिपासति क्षितित्ते ॥ १५८ ॥

अचकथदिति ॥ अयं परिहासपूर्वं मैत्रीवर्हिर्निर्गमनानन्तरं पुरुषस्थान्तः प्रवेष्टुमश-
क्त्वा दवरज्ञापकवचनस्यावश्यं श्रावणीयत्वाद्बन्दिदुन्दरी विदग्धमागधवनिता द्वाःसविधं द्वार-
देशसमीपमुपेत्य इति अहो मध्यं मध्याह्नमचकथत् । व्यज्ञापयदित्यर्थः । इति किम्—हे
नृप, जय सर्वोत्कर्षेण वर्तस्व । दिनस्य यौवनं मध्याह्नस्तत्संबन्धिनोष्मणा तप्ता आतपसंतापेन
कृत्वा संतापवती क्षितिस्ते आल्लवनजलानि माध्याह्निकलानजलानि पिपासति पातुमिच्छतीति ।
अचकथत्, प्यन्ताच्चङ् । अचकथदिति पाठे—लङ् । नलाय, 'क्रियया यमभिप्रैति—' इति
संप्रदानत्वम् ॥

उपहृतमधिगङ्गमम्बुः कम्बुच्छवि तव वाञ्छति केशभङ्गिसङ्गात् ।

अनुभवितुमनन्तरं तरङ्गासमशमनस्वस्मिश्रभावशोभाम् ॥ १५९ ॥

उपेति ॥ अधिगङ्गं गङ्गामधिकृत्य वर्तमानमुपहृतं भागीरथ्याः सकाशादानीतं कम्बु-
च्छवि शङ्खधवलमम्बु तव कृष्णतरकुटिलकेशपाशस्य भङ्गिभिः कुटिलभावैः सह सङ्गात्संब-
न्धादनन्तरं संबन्धे जाते तरङ्गैः कृत्वाऽसमा अनुत्प्यरूपा विषमा वाऽतिकृष्णा शमनस्वसा
यमभगिनी यमुना तथा सह मिश्रभावेन मिलितत्वेन संगमे या शोभा तां गङ्गायमुनासंभूत-
प्रयागकामनीयकमनुभवितुं प्राप्तुं वाञ्छति । शुभ्रतरजलस्य कृष्णतरकेशपाशसङ्गे सति प्रया-
गजलशोभा भविष्यतीति गङ्गाजलेच्छां पूरय । माध्याह्निकलानं कुर्विति भावः । अधिगङ्गम्,
विभक्त्यर्थेऽव्ययीभावः ॥

तपति जगत एव मूर्ध्नि भूत्वा रविरधुना त्वमिवाद्भुतप्रतापः ।

पुरमथनमुपास्य पश्य पुण्यैरधरितमेनमनन्तरं त्वदीयैः ॥ १६० ॥

तपतीति ॥ हे राजन्, अद्भुतोऽसह्यः प्रकृष्टस्तापः करौण्यं यस्य स रविरधुना मध्याह्न-
समये जगतं एवं विश्वस्यापि मूर्ध्नि भूत्वा तपति । क इव—त्वमिव । यथाद्भुतः प्रतापः क्षात्रं
तेजो यस्य स त्वं विश्वस्य मूर्ध्नि चरणमारोप्य तपसि राजलक्ष्म्या दीप्यसे तथेत्यर्थः । मध्याह्नस-
मयो निश्चितो वर्तत इत्यर्थः । अत एव पुरमथनं हरमुपास्याराध्योपाजितैरिति शेषः । एवंभू-
तैस्त्वदीयैः पुण्यैर्देवपूजानन्तरं त्वमेनं सूर्यमधरितं मस्तकोपरिभागाच्चयावितं तिर्यग्गगनभागे
वर्तमानमेनं सूर्यं पश्य । देवपूजानन्तरं हि सूर्यो नमस्क्रियत इत्याचारात्त्वमप्यत्रापराद्धे
सूर्यं नमस्कुर्विति भावः । अधुना तु त्वत्सदृशः हरपूजाजनितपुण्यैस्त्वया जितोऽधोगतो
भविष्यतीत्यर्थः ॥

आनन्दं हठमाहरन्निव हरध्यानार्चनादीक्षण-

स्यासत्तावपि भूपतिः प्रियतमाविच्छेदखेदालसः ।

पक्षद्वारदिशं प्रति प्रति मुहुर्द्राङ्गिर्गतप्रेयसी-

प्रत्यासत्तिधिया दिशन्द्दशमसौ निर्गन्तुमुत्तस्थिवान् ॥ १६१ ॥

आनन्दमिति ॥ असौ भूपतिः स्नानाद्यर्थं बहिर्निर्गन्तुं शय्यायाः सकादुत्तस्थिवान् ।
किंभूतः—द्राक् क्षादिति बहिर्निर्गतायाः प्रेयस्या भैम्याः प्रत्यासत्तिधिया परावृत्त्यागमनस्य
बुद्ध्या पुनरप्यागमिष्यति किमिति संभावनया तद्विलोकनार्थं पक्षद्वारदिशं पार्श्वद्वारप्रदेशं प्रति

१ 'निदर्शनालंकारः' इति जीवातुः ।

लक्ष्मीकृत्य प्रतिमुहुर्मुहुर्मुहुर्दशं दिशन् ददानं, तथा—प्रियतमाया विच्छेदो वियोगस्तज्जन्येन खेदेन दुःखेनालोऽपि । तथा—हरध्यानार्चनादेः क्षणस्य मध्याह्नस्यासत्तावतिनैकव्ये सत्यामपि हठं यथा स्यादेवं बलात्कारेण गतमप्यानन्दमाहरन्निव परावर्तयन्निव । अर्चनादिरेव क्षण उत्सवस्तदासत्तावपीति वा । विरहखेदायासे सत्यपि नित्याह्निककाललोपमिया शिव-भक्त्या च सानन्दं बलाद्बहिर्निर्गत इत्यर्थः । श्लोकचतुष्टयेनोत्तरसर्गसंगतिः सूचितेति ज्ञेयम् । प्रतिमुहुर्, मुहुरित्यर्थे प्रतेर्मुहुःशब्देन 'सह सुपा' इति समासः । मुहुर्मुहुरित्यर्थः ॥

श्रीहर्षं कविराजराजिमुकुटालंकारहीरः सुतं

श्रीहीरः सुषुवे जितेन्द्रियचयं मामल्लदेवी च यम् ।

अन्याक्षुण्णरसप्रमेयभणितौ विंशस्तदीये महा-

काव्येऽयं व्यगलन्नलस्य चरिते सर्गो निसर्गोज्ज्वलः ॥ २० ॥

श्रीहर्षमिति ॥ अन्यैः श्रीहर्षव्यतिरिक्तैः कविभिरक्षुण्णा रसस्य शृङ्गारादेः प्रमेयस्य समासोक्तयुत्प्रेक्षादेश्च भणितिर्गुम्फना यत्र तादृशेऽपूर्वरसादिमति महाकाव्ये विंशः सर्गो विंशतेः पूरणः व्यगलत्समाप्तिमितः । भणितौ, भाषितपुंस्कम् । पूरणे ङटि 'ति विंशतेः—' इति तिलोपः ॥

इति श्रीवेदरकरोपनामकश्रीमन्नरसिंहपण्डितात्मजनारायणकृते
नैषधीयप्रकाशे विंशः सर्गः ॥

एकविंशः सर्गः ।

इदानीं पूर्वसर्गान्तप्रस्तावितमध्याह्नानन्देवपूजादिवर्णनार्थमेकविंशं सर्गमारभते—

तं विदर्भरमणीमणिसौधादुज्जिह्वानमनुदर्शितसेवैः ।

अर्पणाभिजकरस्य नरेन्द्रैरात्मनः करदता पुनरुचे ॥ १ ॥

तमिति ॥ विदर्भरमण्या भैम्या मणिसौधान्मणिवद्धसुधाधवलितप्रासादादुज्जिह्वानं बहिर्निर्गच्छन्तं नलमनु लक्ष्मीकृत्य दर्शिता अन्तःपुरद्वारि प्रणामादिना ज्ञापिता सेवा यैरवसरपर्यन्तं बहिःस्थितैरन्तरङ्गैर्नरेन्द्रनलहस्तावलम्बनार्थं निजकरस्यापणाद्वेतोरात्मनः स्वस्य करदता पुनरुचे पुनरुक्ता चक्रे इत्यर्थः । पूर्वं सर्वेऽपि राजानो बलिरूपकरसमर्पणात्करदा अभूवन्, इदानीं तु सोपानमार्गेणावरोहतो नलस्य हस्तावलम्बनार्थं निजपाणिसमर्पणात्करदा जाता इति च्छलेनोत्प्रेक्षा । एतेन नलस्य चक्रवर्तिलं द्योत्यते ॥

तस्य चीनसिचयैरपि बद्धा पद्धतिः पद्युगात्कठिनेति ।

तां प्यधत्त शिरसां खलु माल्यैराजराजिरमितः प्रणमन्ती ॥ २ ॥

१ अन्याक्षुण्णेति पूर्वपदं भाषितपुंस्कमतः पुंवदित्यर्थः । यथाद्यतत्यासस्तु चिन्त्यः ।

तस्येति ॥ खत्वितीव हेतोरभितः पार्श्वद्वयेऽपि प्रणमन्ती राजराजिनृपपरम्परा तां सिचयैर्वद्धामपि पद्धतिं शिरसां माल्यैः शिरसि धृताभिः पुष्पमालाभिः प्यधत् आच्छादयति स्म । इति किम्—चीनसिचयैर्देशविशेषोद्भवैः सूक्ष्ममृदुभिर्वर्णैर्वद्धा सज्जिता छादितापि सती पद्धतिस्तस्य नलस्य पदयुगात्सकाशात्कठिनेति । मृदुतरयोर्हि चरणयोर्मृदुतरपुष्पवद्धायां भुवि गमनं युक्तम् । शिरोधृतपुष्पसंसनं यावद्भवति तावत्पर्यन्तं मध्येमार्गं तस्य सादरं दण्डवत्प्रणामं सर्वेऽपि चक्रुरित्यर्थः ॥

द्रागुपाह्रियत तस्य नृपैतदृष्टिदानबहुमानकृतार्थैः ।

स्वस्य दिश्यमथ रत्नमपूर्वं यत्कल्पितगुणाधिकचित्रम् ॥ ३ ॥

द्रागिति ॥ अथ प्रणामानन्तरं तेन कृतं दृष्टिदानं नेत्रनिरीक्षणं तत्तत्क्षणेन बहुमानेन कृतार्थैः सफलभ्रमेनृपैर्दिशि भवं दिश्यं स्वस्य दिश्यं स्वीयदेशभवं तत्रान्यत्र वा पूर्वं दुर्लभमत्युत्तमम्, तथा—यत्नेन बुद्धिपूर्वं शिक्षावशेन कल्पितैरारोपितैर्वृत्तत्वोज्ज्वलत्वातिरमणीयगत्या(कत्वा)दिगुणविशेषैरधिकं नितरां चित्रमाश्चर्यरूपं सहजैराहितैश्च गुणैरतिरामाश्चर्यकारिमणिमुक्ताकरितुरगादिरत्नं वस्तु तस्य द्राक् शीघ्रं प्रणामानन्तरमव्यवहितमेवोपाह्रियतोपदीकृतम् । तत्रोपदीकृते रत्नजाते दृष्टिदानमेव बहुमान इति वा । केनेदमानीतमित्यादरप्रश्रमपूर्वं तेषु राजस्वपि दृष्टिदानमेवेति वा । स्वस्वेतिपाठे—स्वं स्वं च तद्दिश्यं चेत्यर्थः । यत्नेति पाठे—यत्कल्पितगुणाधिकचित्रं न भवति, किंतु स्वाभाविकगुणाधिकचित्रमेव, तद्गन्तमिति संबन्धः । दिश्यम्, भवार्थे दिगादित्वाद्यत् । देश्यमिति पाठेऽपि । रत्नं जातावेकवचनम् । एवमुत्तरश्लोकेऽपि ॥

अङ्गुलीचलनलोचनभङ्गिभूतरङ्गविनिवेदितदानम् ।

रत्नमन्यनृपदौकितमन्ये तत्प्रसादमलभन्त नृपास्तत् ॥ ४ ॥

अङ्गुलीति ॥ अन्ये चिरकालसेविनस्तदानीमेवागता वा नृपा अन्यनृपैर्दौकितमुपदीकृतं तत्पूर्वोक्तं मणिमुक्तादिरत्नजातमेव तस्य नलस्य प्रसादं पारितोषिकं दानमलभन्त । किंभूतम्—अङ्गुलीचलनेन लोचनभङ्ग्या प्रसादसूचकनेत्रवीक्षणविशेषेण भूतरङ्गेण च एतस्मै एतत्, एतस्मै एतद्देहीति सेवकान् प्रति एतत्त्वं गृहाण, एतत्त्वं गृहाणेति राज्ञः प्रत्येव वा विशेषेण निवेदितं दानं यस्य । अन्यैरानीतमन्येभ्यो दत्तवान्, न तु कोशागारे निवेशितवानित्यनेनौदार्यातिशयव्याधुर्यं च सूच्यते । चतुरो हि तदीयमेव तस्मै न ददाति । अङ्गुल्यादिचालनेन दाननिवेदनमीश्वरजातिः ॥

तानसौ कुशलसूनुतसेकैस्तर्पितानथ पितेव विसृज्य ।

अस्त्रशस्त्रखुरलीषु विनिन्ये शैष्यकोपनमितानमितौजाः ॥ ५ ॥

तानिति ॥ अथ नूतनागत राजकृतोपदानानन्तरं चिरागतराजभ्यो वितरणानन्तरमसौ अमितौजा अतुल्यपराक्रमो नलो नूतनागतान् राज्ञः कुशलसूनुतसेकैः कुशलप्रश्रंसंबन्धिसल्यप्रियवचनामृतसेचनैः 'भवतां राष्ट्रे देहे च कुशलं, भवतां कार्यं करिष्यामि' इत्येवंरूपैः कृत्वा तर्पितान् प्रीणितान् सबहुमानं स्वशिविरं प्रति विसृज्य शैष्यकेण क्षिप्रभावेन प्रयोजकेनोपनमितान्समीपमागतान्नादिशिक्षार्थं समीपमागतानन्यान्प्राप्तान्प्राप्त्याग्नेयादीनि, शस्त्राणि

चाणादीनि तेषां खुरलीषु हस्तचरणादिसंस्थानचातुरीविशेषेषु विनिन्ये । तद्विषयकौशलमशिक्षयदित्यर्थः । क इव—पितेव । शैष्यकेति भावे योपधाद्बुञ् । शिष्यतेति च पाठः ॥

मर्त्यदुष्प्रचरमस्त्रविचारं चारुशिष्यजनतामनुशिष्य ।

स्वेदबिन्दुकितगोधिरधीरं स श्वसन्नभवदाप्लवनेच्छुः ॥ ६ ॥

मर्त्येति ॥ स नल आप्लवनेच्छुः जलावगाहनाय सामिलाषोऽभवत् । किंभूतः—मर्त्येषु दुष्प्रचरमविद्यमानप्रसरं मर्त्यैर्दुःप्रचर्यते दुःप्रचरं नलव्यतिरिक्तैर्मर्त्यमात्रैरज्ञाताशेषविशेषमात्रेयाद्यस्त्राणां विचारं मोक्षोपसंहारोपायप्रकारविशेषं चारुः प्रौढप्रतिभः शिष्यजनस्तत्समूहं, चारु सम्यग्वाऽनुशिष्य शिक्षयित्वा स्थितः, अनन्तरं श्रमवशाज्जाता ये स्वेदबिन्दुकास्ते संजाता यस्य तादृशो गोधिर्ललाटं यस्य, अत एव—धीरं दीर्घं न धीरंमधीरमल्पं श्वसन् । बिन्दुकैल्यल्पार्थं कन् । तारकादित्वादितच् । ‘ललाटमलिकं गोधिः’ इत्यमरः ॥

यक्षकर्ममृदून्मृदिताङ्गं प्राक्कुरङ्गमदमीलितमौलिम् ।

गन्धवार्भिरनुबन्धितभृङ्गैरङ्गना सिषिचुरुच्चकुचास्तम् ॥ ७ ॥

यक्षेति ॥ उच्चकुचा अङ्गनास्तं बहलपरिमलेन अनुबन्धिता मिलन्तो भृङ्गा येषु तैर्गन्धवारिभिः कर्पूरवासितजलैः सिषिचुः । अभ्यङ्गस्नानमकारयन्नित्यर्थः । किंभूतम्—प्राक् पूर्वं कर्पूरागरुकस्तूरीचन्दनकक्कोलचूर्णरूपेण यक्षकर्ममेन सुगन्धिद्रव्येण कृत्वा मृदु यथा तथा शनैर्मृदितमङ्गं यस्य पश्चात्कुरङ्गमदेन कस्तूरिकया मीलितः संबन्धं प्रापितो मौलिर्यस्य । कस्तूरिकानिर्वासिततैलशिरसमिति यावत् । ‘तथा कर्पूरमशुक्रः कस्तूरी चन्दनं तथा । कक्कोलं च भवेदेभिः पञ्चभिर्यक्षकर्मः ॥’ इति गरुडपुराणम् ॥

भूभृतं पृथुतपोघनमाप्तस्तं शुचिः स्नापयति स पुरोधाः ।

संदधज्जलधरस्खलदोघस्तीर्थवारिलहरीरुपरिष्ठात् ॥ ८ ॥

भूभृतमिति ॥ अभ्यङ्गस्नानानन्तरं शुचिः साचारः आप्तो हितः परम्परायातः पुरोधाः जलधराज्जलपूर्णोत्सर्णकलशात्स्खलन् पतन् ओघः संततधारापरम्परा यासां ताः प्रयागादितीर्थवारीणां लहरीस्तरङ्गानुपरिष्ठात्संदधत् प्रक्षिपन्सन् पृथुना तपसा चान्द्रायणादिजन्येन पुण्येन घनं पूर्णं तं भूभृतं नलं स्नापयति स । पूर्वमुष्णोदकस्नानेन शरीरशुद्धिं कारयित्वा संकल्पपूर्वं शीतलोदकेन वेदोक्तमन्त्रस्नानमकारयदिति भावः । शुचिराषाढः पृथुना तपसा माघमासेनाघनं माघमारभ्य वृक्षाणां गलितपत्रत्वाद्गहनम्, एवंभूतं पर्वतमभिषिञ्चतीति वा । ‘तपा माघे(ऽथ)’ इत्यमरः । ‘शुचिस्त्वयम् । आषाढे’ इति च ॥

स्नानक्रममाह—

प्रेयसीकुचवियोगहविर्भुग्जन्मधूमविततीरिव बिभ्रत् ।

स्नायिनः करसरोरुहयुग्मं तस्य गर्भभृतदर्भमराजत् ॥ ९ ॥

प्रेयसीति ॥ स्नायिनो मन्त्रवतीर्थजलावगाहनस्नानविधिना स्नानं कुर्वाणस्य तस्य करसरोरुहयुग्मं गर्भयोस्तर्जनीकनिष्ठान्तरालयोर्धृतौ दर्भौ येनैवंभूतमराजत् शुशुभे । किंभूतमिव—उत्प्रेक्षते—प्रेयस्याः कुचवियोग एव हविर्भुक् तस्माज्जन्म यासां ता धूमविततीर्विभ्रदिव । दर्भोणां श्यामत्वादधूमततित्वं युक्तम् ॥

नै० च० ६९

कल्प्यमानममुनाचमनार्थं गाङ्गमम्बु चुलुकोदरचुम्बि ।
निर्मलत्वमिलितप्रतिबिम्बद्यामयच्छदुपनीय करे नु ॥ १० ॥

कल्प्येति ॥ अमुना आचमनमर्थः प्रयोजनं यस्य आचमनं कर्तुं वा कल्प्यमानं स्त्रीकि-
यमाणं चुलुकोदरचुम्बि चुलुकमध्यवर्ति गाङ्गमम्बु कर्तुं निर्मलत्वेन मिलितः खस्मिन्नातः प्रति-
बिम्बो यस्यास्तां द्यां खर्गमुपनीय समीपां कृत्वा हस्तप्राप्यां कृत्वा करेऽयच्छत् । 'द्राण्
दाने' । नु उत्प्रेक्षायाम् । स्नानप्रारम्भाचमनं चकारेत्यर्थः । अन्यदपि दुर्लभं वस्तु हस्ते
आनीय दीयते ॥

मुक्तमाप्य दमनस्य भगिन्या भूमिरात्मदयितं धृतरागा ।
अङ्गमङ्गमनुकं परिरेमे तं मृदो जलमृदुर्गृह्यालुम् ॥ ११ ॥

मुक्तमिति ॥ भूमिरात्मनो भूपतित्वादयितं प्रियं भर्तारं नलं स्नानकाले दमनस्य भगिन्या
भैम्या मुक्तं विरहितमाप्य लब्ध्वा धृतो रागो लौहित्यं यया, अथ च—सानुरागा सती ऊष-
रादिमृत्तिकानिषेधात्तत्परिहाराय जलस्पर्शमात्रेण मृदूः शिथिलवयवाः मृदुतरस्पर्शाः स्नाना-
र्थमानीता मृदो गङ्गादिमृत्तिका गृह्यालुं गृह्णन्तमनुकमारमनः कामुकं तमङ्गमङ्गं परिरेमे
आलिलिङ्ग । श्रौतमार्गेण ललाटाद्यङ्गेषु रक्तमृत्तिकालगनव्याजेनान्यदा दुष्प्रापं खवल्लभं भूमि-
रालिलिङ्गेति भावः । प्रतीयमानोत्प्रेक्षा । अन्यापि सपत्नीमुक्तं वल्लभं चिरात्प्राप्य सानुरागा
सती प्रत्यङ्गमालिङ्गति । कं सुखं (अनु) लक्षीकृत्य सुखोद्देशेनालिलिङ्गेति वा । 'शुक्ला विप्रस्य,
रक्ता क्षत्रियस्य, मिश्रा विशः, कृष्णा शूद्रस्य' इति स्मृतिः । अनुकम्, 'अनुकामिकाभीकः
कमिता' इति साधुः । 'अनु किम्' इति पाठे—सर्वाण्यङ्गानि लक्षीकृत्य परिरेमे किमित्यर्थः ॥

मूलमध्यशिखरस्थितवेधःशौरिशंभुकरकाङ्घ्रिशिरःस्थैः ।

तस्य मूर्ध्नि चकरे शुचि दमैर्वारि वान्तमिव गाङ्गतरेङ्गैः ॥ १२ ॥

मूलेति ॥ साग्रमूलैर्बिभिरगर्भैर्दमैस्तस्य मूर्ध्नि शुचि निर्मलं कुत्राप्यसंबन्धात्पवित्रतरं च
मार्जनमत्र तत्संबन्धि वारि चकरे विक्षिप्तम् । 'कृ विक्षेपे' । किंभूतैः (किंभूतमिव)—
'कुशमूले स्थितो ब्रह्मा कुशमध्ये जनार्दनः । कुशाग्रे शंकरं विद्यात्रयो देवाः कुशस्थिताः ॥'
इति वचनान्मूले मध्ये शिखरेऽग्रे च स्थितानां वेधःशौरिशंभूनां ब्रह्मविष्णुहराणां क्रमेण
करके कमण्डलौ, अङ्गौ पादाम्बुजे, शिरसि च गङ्गा सर्वदेति पुराणप्रामाण्यात्स्थितैरेवंप्रका-
रेण दमैषु संभवद्भिर्गङ्गासंबन्धिभिस्तरङ्गैर्वान्तमिवोद्गीर्णमिव । कुशमूलस्थितब्रह्मादिदेवत्रय-
करकादिनिष्ठगङ्गातरङ्गप्रैरिव पवित्रैर्दर्भाप्रजलैः स्नानाङ्गभूतमार्जनमकरोदित्यर्थः । 'कमण्डलौ
च करकः' इत्यमरः । वान्तम्, उदित्वात् क्त्वायां वेद् इति 'यस्य विभाषा' इति निष्ठाया-
ङिण्येधः ॥

प्राणमायतवतो जलमध्ये मज्जिमानमभजन्मुखमस्य ।

आपगापरिवृढोदरपूरे पूर्वकालमुषितस्य सितांशोः ॥ १३ ॥

प्राणमिति ॥ सुवर्णघटितमहापात्रस्थतीर्थत्वोपकल्पितसमन्त्रककरकृतावगाहनजलमध्ये

१ 'विकरे इति कान्तिकोऽपपाठः' इति सुखावबोधा ।

‘गायत्रीं शिरसा सार्धं जपेद्वाहतिपूर्विकाम् । प्रतिप्रणवसंयुक्तां त्रिरयं प्राणसंयमः’ इति याज्ञवल्क्योक्तलक्षणलक्षितं प्राणं प्राणायाममायतवतः कृतवतः । जलमध्ये मुखं नम्रीकृत्य कनिष्ठाङ्गुष्ठनासामुखश्वासनिरोधपूर्वमधमर्षणं कृतवत इति यावत् । एवंभूतस्य नलस्य जलान्तर्वर्तिमुखमापगानां परिवृढस्य स्वामिनः समुद्रस्योदरपूरे गर्भप्रवाहमध्ये मन्थनात्पूर्वकालमुषितस्य कृतवासस्य सितांशोश्चन्द्रस्य मज्जिमानं सौन्दर्यमभजत् । सागरोदरस्थचन्द्रसदृशमभूदित्यर्थः । ‘पुंसि भूयसवः प्राणाः’ इत्यमरोक्तेः । प्राणशब्दस्य बहुवचनान्तत्वनियमादेकवचनं चिन्त्यम् । आयतवतः, यमेः क्तवतुः । पूर्वकालम्, अत्यन्तसंयोगे द्वितीया ॥

मर्त्यलोकमदनः सदशत्वं विभ्रदभ्रविशदद्युतितारम् ।

अम्बरं परिदधे विधुमौलेः स्पर्धयेव दशदिग्बसनस्य ॥ १४ ॥

मर्त्येति ॥ मर्त्यलोके मदनो नलः दश दिश एव वसनं यस्य दिग्गम्बरस्य विधुमौलेश्चन्द्रशेखरस्य स्पर्धयेवाम्बरं वल्लम्, अथ च—गगनं परिदधे । अत्र कृतदशदिग्भूपविभागं गगनमुच्यते, तेन गगनवसनस्येत्यर्थः । किंभूतम्—सदशत्वं दशाभिर्दार्धप्रान्ततन्तुभिः सह वर्तते तद्भावम्, अथ च—दशभिः सह वर्तमानं तद्भावं दशत्वसंख्यायोगिदिग्विभागोपधिभिरेव दशत्वसंख्यायोगित्वं विभ्रत् । सदशत्वमुदितभाग्यत्वं विभ्रदिति नलविशेषणं वा । तथा—अभ्रवदौचिलाच्छरन्मेघस्येव, अभ्रकापरपर्यायस्य शुभ्रतरद्रव्यविशेषस्यैव वा विशदा शुभ्रतरा द्युतिर्यस्य । अत एव—तारं सूक्ष्मतरम् । धवलद्युति च तत्तारं चैत्यैकपदं वा । अभ्रवद्विशदा द्युतिर्यस्य तद्भावस्तत्ता तामारात्यादत्ते तद्वलतरं वा । शरन्मेघवदभ्रकद्रव्यवद्वा निर्मला द्युतिर्यासां तादृश्यस्तारका यत्र तद्वा । अभ्राणि मेघान्विशन्ति, अत एव मेघाच्छादितत्वाद् अद्युतयः कान्तिरहितास्तारका यत्रेति वा । अच्छिन्नं धौतं वल्लं परिदधे इत्यर्थः । ईश्वरोऽपि विशिष्टमाकाशमेव वस्ते । शिवकामयोर्विरोधात्स्पर्धा युक्ता । अभ्राणि विशन्तीति पक्षे ‘द्वितीया’ इति योगविभागात्समासः । आरातीत्यादन्तत्वात्कः ॥

भीमजामनु चलत्प्रतिवेलं संयियंसुरिव राजऋषीन्द्रः ।

आवचार हृदयं न समन्तादुत्तरीयपरिवेषमिषेण ॥ १५ ॥

भीमजामिति ॥ राजर्षीणां सदाचारनृपाणां मध्ये इन्द्रो नल उत्तरीयस्योपरितनवत्नस्य परिवेषमिषेण वेष्टनव्याजेन हृदयं मनः, अथ च—वक्षःस्थलं, समन्तात् नाववार न बबन्धपिदधे वा, अपितु बबन्ध पिदधे वा । किंभूतम्—यतः प्रतिवेलं वारंवारं भीमजामनु लक्ष्मीकृत्यानु-रागातिशयाच्चलदमिमुखं धावत्, अत एव—किंभूत इव—तद्दृश्यं संयियंसुरिव सम्यक् नितरां नियन्तुमिच्छुरिव । क्षणमात्रं लब्ध्वा न गन्तव्यमिति गाढं संयतं कर्तुमिच्छन्निव । स्मृत्यादवेकवाससः कर्मानधिकारोक्तैरुत्तरीयवस्त्रधारणमुक्तम् । अन्योऽप्यन्यत्र गमनोत्सुको बलाद्-ज्वादिना बद्धा स्थाप्यते । स समन्तादिति चन्पाठः । राजऋषिः, ‘ऋत्यकः’ इति प्रकृतिभावः ॥

ज्ञानचारिघटराजदुरीजा गौरमृत्तिलकबिन्दुमुखेन्दुः ।

केशशेषजलमौक्तिकदन्ता तं बभाज सुभगाप्लवनश्रीः ॥ १६ ॥

१ (‘हृदि प्राणो गुदेऽपानः’ इत्यादिपु) कन्धिदेष्टव्यमेकत्वमपि वृद्ध्यते इति वचनादेकत्वेपि न दोषाय इति सुखावबोधः ।

ज्ञानेति ॥ सुभगा मनोहरा, अथ च—सौभाग्यवती, आल्लवनश्रीः ज्ञानलक्ष्मीस्तं वभाज
सिषेवे । ज्ञानेन नितरां शुशुमे इत्यर्थः । किंभूता—ज्ञानार्थं वारि तद्युक्ताः सुवर्णघटास्त एव
राजन्ताबुरोजौ कुचौ यस्याः सा । तथा—‘ऊर्ध्ववृत्ततिर्यगर्धचन्द्राकारा वर्णानां कमात्ति-
लकाः’ इति दक्षवचनाल्ललाटे धृतो गौरमृत्तिलकबिन्दुर्गङ्गातीरगोपीचन्दनादिरचितो वर्तुल-
स्तिलकः स एव गौरवृत्तत्वान्मुखेन्दुर्यस्याः सा । तथा—‘हस्तवल्लीर्न मार्जयेत्’ इति व्यासव-
चनेन वैधज्ञानानन्तरं वस्त्रादिना केशपरिमार्जनस्य निषेधात्केशेषु शेषं जलं केशप्रान्तेभ्यो
गलयज्जलं जलविन्दवस्त एव मौक्तिकानि दन्ताश्च यस्याः सा । यद्वा—जलमौक्तिकानि मुक्ताव-
त्स्थूलजलविन्दवस्त एव दन्ता यस्याः सा । एवंभूता रमणीयदशना तिलकं दधारेति भावः ।
अन्याप्येवंविधा तरुणी कंचिद्भजत इति ॥

श्वैत्यशैत्यजलदैवतमन्त्रस्वादुताप्रमुदितां चतुरक्षीम् ।

वीक्ष्य मोघधृतसौरभलोभं प्राणमस्य सलिलव्रसिवासीत् ॥ १७ ॥

श्वैत्येति ॥ श्वैत्येन शैत्येन च अलं दैवतं येषां तैराप्यैः, जलदैवतं वरुणस्तत्संवन्धि-
भिर्वा वारुणैः मन्त्रैः शब्दात्मकैः स्वादुतया मधुररसतया च जलगतविशिश्रुपस्पर्शशब्दरस-
लक्षणस्वीयस्वीयविषयलोभेन प्रमुदितामतितरां संतुष्टां चतुरक्षीं क्रमेण चक्षुस्त्वक्श्रोत्ररसन-
समाहाररूपां नेत्रादिचतुष्टयीं वीक्ष्य अस्य प्राणेन्द्रियं सहजगन्धस्य पृथिव्यसाधारणगुणत्वा-
ज्जले तदसंभवात्कपूरादिवासितस्य च जलस्य देवस्नपनादिधर्मकर्मसु प्रतिषेधादौपाधिकस्या-
प्यसंभवान्मोघो निष्फल एव धृतः सौरभे शोभनगन्धे लोभो येन, लोभसजातीयस्पर्शा विग-
लितविवेकं सत् ‘ऋतं च—’ इत्यादिसंघ्याघमर्षणचुल्लकोदयस्पर्शमिषेण सलिलं जिघ्रतीति
सलिलघ्नं जलाघ्राणं कुबेदिवाभूत् । लोभस्यर्थाभ्यां विगलितविवेको ह्यविषयेऽपि प्रवर्तते ।
संघ्याघमर्षणं चकारेति भावः । श्वैत्यं, वर्णवाचित्वात्पञ्च । चतुरक्षीं, समाहारद्विगौ ‘द्विगोः’
इति ङीप् । सलिलघ्नम्, आदन्तत्वात्कः ॥

राज्ञि भानुमदुपस्थितयेऽस्मिन्नात्तमम्बु किरति स्वकरेण ।

भ्रान्तयः स्फुरति तेजसि चक्रुस्त्वधृतकुंचलदर्कवितर्कम् ॥ १८ ॥

राज्ञीति ॥ अस्मिन् राज्ञि भानुमतः सूर्यस्योपस्थितये उपस्थानार्थमात्तं गृहीतमर्घ्यदान-
संवन्धिं अर्घ्यदानानन्तरं वा । ‘असावादित्यः—’ इत्यादिमन्त्रपूर्वं जलं शिरः परितः स्वपा-
णिना स्फुरति प्रकाशमाने तेजसि सौरप्रभाप्रसरे मध्ये गलद्विन्दुक्रमेण किरति सति भ्रान्तयः
क्षितोदकस्यैव प्रादक्षिण्यपरिभ्रमणानि लोकस्य त्वष्टुर्विश्वकर्मणः तर्कः शाणचक्रं तत्र घर्षणवशा-
च्चलतो आभ्रम्यतो विष्वक्पतनशीलतेजःकणस्यार्कस्य वितर्कं तद्विषयं विशिष्टमूहं चक्रुः ।
प्रकाशमानसौरप्रभाप्रदक्षिणप्रक्षिप्तगलद्विन्दुजलभ्रमणदर्शनेन विश्वकर्मणा सूर्यः पुनरपि शाण-
चक्रे धृतः किम्, अत एवैतेऽणवः कणाः पतन्तीति लोकस्य तदानीं बुद्धिरभूदित्यर्थः ।
भानुमदुपस्थितये गृहीतमम्बु स्वकरेण विक्षिपत्यस्मिन्नाज्ञि विषये लोकस्य भ्रान्तयो नलाङ्ग-
प्रभाप्रसरे प्रकाशमाने सति निशाणचक्रपरिभ्रमत्सूर्यसंभावनां लोकस्य चक्रुरिति वा । राज्ञा
यदम्बु गृहीतं तस्मिन्नुत्क्षिप्ते जले स्फुरति प्रतिफलति रवितेजसि जायमाना भ्रान्तयो भ्रम-
णानि त्वधृतकुंचलदर्कवितर्कं चक्रुः । उत्क्षिप्ता आपो वियति भ्रमन्त्यः पतन्ति, तत्प्रतिबि-

म्विते तेजस्यपि भ्रमणानि जायन्ते, तत्रोत्प्रेक्षेति वा । अर्घ्यदानं सूर्योपस्थानं च कृतवानिति भावः । स्फुरिततेजसीति पाठे नलविशेषणम् ॥

सम्यगस्य जपतः श्रुतिमन्त्राः संनिधानमभजन्त कराब्जे ।

शुद्धबीजविशदस्फुटवर्णाः स्फाटिकाक्षवलयच्छलभाजः ॥ १९ ॥

सम्यगिति ॥ श्रुतिमन्त्राः सम्यग्जपतः सावित्र्यादिमन्त्रमावृत्त्योपांशुच्चारयतोऽस्य कराब्जे संनिधानमभजन्त । किंभूताः—शुद्धैरागमोक्तक्रमोच्चारणनिर्मलैर्वह्निवारुणादिबीजैः कृत्वा विशदाः स्फुटा मात्रादिसाकल्योच्चारणेनासंदिग्धा वर्णा अक्षराणि येषु, अथ च—शुद्धेषु त्रासादिदोषरहितेषु बीजेषु स्फटिकगुटिकासु विशदो धवलः प्रकटो वर्णः कान्तिर्येषाम् । यद्वा—निर्दोषस्फाटिकबीजान्येव धवलाः प्रकटा वर्णा अक्षराणि येषु । तथा—स्फाटिकाक्षाणां वलयस्य मालायाश्छलं भजन्ति ते, तदाकारेण परिणताः । भक्त्यतिशयान्मूर्तीभूय तत्पाणिपद्मे वसन्ति स्मेत्यर्थः । उपस्थानानन्तरं सावित्रीजपं च कृतवानिति भावः ॥

पाणिपर्वणि यवः पुनराख्यद्देवतर्पणयवार्पणमस्य ।

न्युप्यमानजलयोगितिलौघैः स द्विरुक्तकरकालतिलोऽभूत् ॥ २० ॥

पाणीति ॥ अस्य पाणिपर्वणि हस्ताङ्गुलीनां ग्रन्थौ काण्डे वर्तमानो यवाकारः सामुद्रकलक्षणभूतशुभरेखाविन्यासरूपो यवो देवतर्पणजले यवार्पणं कर्माभूतं पुनरुक्तमाख्यत् । अकरोदित्यर्थः । देवतर्पणं हि यवैः क्रियते, ते चाङ्गुलीपर्वसु पूर्वमेव वर्तन्ते, एतावतैव पौनरुक्त्यम् । तथा न्युप्यमानेन पितृभ्यो दीयमानेन जलेन योगिमिः सह क्षिप्यमाणैः कृष्णतिलौघैः कृत्वा स नलो द्विरुक्तः पुनरुक्तः, करकालतिलः करकमलमध्यवर्ती सामुद्रकलक्षणभूतः सूक्ष्मकालतिलाकारोऽङ्को यस्य तादृशोऽभूत् । पितृतर्पणं हि तिलैः क्रियते । स च तिलो हस्तमध्ये वर्तत एवेति पौनरुक्त्यम् । ब्रह्मयज्ञोऽपि तेनाकरीति भावः । आद्यन्तयोर्देवपितृतर्पणोक्तर्मध्ये वर्तमानमृषितर्पणं कृतमिति ज्ञेयम् । न्युप्यमानं, यजादिस्वात्संप्रसारणम् ॥

पूतपाणिचरणः शुचिनोच्चैरध्वनानितरपादहतेन ।

ब्रह्मचारिपरिचारि सुरार्चा वैश्व राजऋषिरेष विवेश ॥ २१ ॥

पूतेति ॥ एष राजा चासौ ऋषिर्गुनिधर्माचरणशीलो नलो देवपूजागृहप्रवेशोचित्यार्थं पूतं जलक्षालितं पाणिचरणं येनैवभूतः सन् शुचिना गोमयोपलिप्तेन पवित्रेण, तथा—इतरस्य नलातिरिक्तस्य पादेन हतेन, अन्यचरणस्पर्शाद्विषितेनेत्यर्थः । उच्चैर्ध्वमध्वना सोपानं बद्धमार्गेण, यद्वा—अनितरपादहतेन, अतएवोच्चैर्नितरां शुचिना, ब्रह्मचारिण उपनीता द्विजाः परिचारिणो देवसेवाकारिणो यत्रैवभूतं सुरार्चावैश्व सुवर्णादिनिर्मितमन्त्रसंस्कृतप्रतिमागृहं देवपूजासंबन्धि वा गृहं विवेश ॥

क्वापि यन्नभसि धूपजधूमैर्मन्त्रकागुरुभवैर्धूमराणाम् ।

भूयते स सुमनःसुमनःस्नग्दामधामपटले पटलेन ॥ २२ ॥

क्वेति ॥ यस्य देवपूजागृहस्य नभसि अन्तरावकाशे क्वापि कस्मिन्नपि प्रदेशे सुमनसां

देवानां पूजार्थमानीताः सुमनसः पुष्पाणि तासां स्रग्दामानि मालापरम्पराः, यद्वा—स्रजः कण्ठ-मालाः, दामानि शिरोमाल्यानि, तेषां धामानि स्थानानि मध्यस्थापितपुष्पवेणुसुवर्णादिपात्राणि तेषां पटलेषु समूहे विषये तेषामुपरिष्ठान्मेचकागुरुभवैः कृष्णागुरुसमुद्भवैर्धूपजैः सौगन्ध्यार्थं रचितैर्धूपोत्पन्नैर्धूमैरेव भ्रमराणां पटलेन गणेन भूयते स्म जातम् । पुष्पाणामुपरि भ्रमरैर्भाव्यम्, तथाच—धूपजधूमा एव तत्स्थाने जाता इत्यर्थः । सुमनसो मालत्याः पुष्पाणां माला परम्पराः, तासां स्थानं । तद्वचितमिति यावत् । एवं(भूतं) पटलं वितानं यत्र तादृशो वा । देवानामुपरि पुष्पवितानमपि यत्रेत्यर्थः । देवपूजार्थमुपहृतपुष्पमालापरम्पराणां स्थान-भूतं पटलं गृहप्रान्तच्छेदित्यत्र तादृशे । यदन्तरप्रदेशे । देवतागारे हि छदिः प्रान्ते सौरभरामणीयकार्यं पुष्पमाला बध्यन्ते, तासामुपरि धूमा एव भृङ्गा जाता इत्यर्थं इति वा । बहु-तरा धूपाः पुष्पमालाश्च यत्र सन्तीति भावः । ‘सुमना मालती जातिः’ इत्यमरः । ‘पटलं छदिः—’ (इति च) । ‘नैकवर्ण—’ इति यावदादिकुलकम् ॥

साङ्कुरेव रुचिपीततमा यैर्यैः पुरास्ति रजनी रजनीव ।

ते धृता वितरितुं त्रिदशेभ्यो यत्र हेमतिलका इव दीपाः ॥ २३ ॥

साङ्कुरेति ॥ यत्र गृहे ते दीपा हेमतिलका इव त्रिदशेभ्यो वितरितुं समर्पयितुं धृताः स्थापिताः सन्ति । ते के—यैर्दीपै रूच्या दीप्त्या पीतं प्रसृतं तमो यस्यास्तादृशी सती सा भूता भविष्यन्ती वा रजनी रात्रिः साङ्कुरेवोद्भिन्नप्रत्यप्रतेजोङ्कुरसहितेव पुराऽस्ति अभूत् भविष्यति वा । तथा—यैः कृत्वा कान्त्या पीततमा अतितरां पीतवर्णाऽत्यन्तगौरी रात्रिरुद्भिन्नप्रत्यग्राङ्कुरा रजनीव हरिद्रेवाभूद्भवविष्यति वा । रात्रिः पीतीभूततया हरिद्रेव, प्रदीपक-लिकाश्च तदङ्कुरा इवेत्युत्प्रेक्षोपमा वा । ‘निशाख्या काञ्चनी पीता’ इत्यमरः । पीततमा पक्षे सान्तम्, पक्षे तमवन्तम् । पुरास्तीति ‘पुरि छुङ् चास्मे’ इति (भूते) ‘यावत्पुरा—’ इति भविष्यति वा लट् ॥

यत्र मौक्तिकमणेर्विरहेण प्रीतिकामधृतवह्निपदेन ।

कङ्कुमेन परिपूरितमन्तः शुक्तयः शुशुमिरेऽनुभवन्त्यः ॥ २४ ॥

यत्रेति ॥ यत्र देवागारे मौक्तिकमणेः प्रियतमस्य विरहेण कर्त्रा कुङ्कुमस्य खोदीपनहे-तुतया प्रीतिस्तया कामं दत्तं कामेन कर्त्रा वा दत्तं बह्वेः पदं दाहकत्वादिरूपोऽधिकारस्तद्गुणं चिह्नं वा यस्य तेन कुङ्कुमकेसरेण परिपूरितमन्तर्मध्यभागमनुभवन्त्यो विभ्राणाः शुक्तयः शुशुमिरे । वियोगिन्यो हि विरहाग्रिततं हृदयमनुभवन्ति । कुङ्कुमपूर्णाः शुक्तयो वियोगिनीरूप-केण वर्ण्यन्ते । यद्वा—मौक्तिकमणिविरहेणोपलक्षिताः शुक्तयः कुङ्कुमस्य कामोदीपनहेतुतया या प्रीतिस्तया युक्तेन कामेन । अन्यत्पूर्ववत् । प्रीतो हि किञ्चित्पदं ददाति शुक्तयो विशि-ष्टेन कुङ्कुमेनोपलक्षिताः सत्यो मौक्तिकमणिविरहेण पूर्णं मध्यमनुभवन्त्य इव शुशुमिर इति प्रतीयमानोत्प्रेक्षा वा । प्रीतेतिपाठे—खोदीपकत्वेन प्रीतात्कामाद्भूतं वरेण लब्धं वह्निपदं येनेत्यर्थः । शुक्लाफलोत्पत्तिहेतुभूताः शुक्तयः पुत्रविरहेण मातरो यथा हृदयान्तर्हन्ति, तथा कुङ्कुमरूपमन्तर्दाहं वहन्त्यः शुशुमिर इति वा ॥

अङ्गचुम्बिघनचन्दनपङ्कं यत्र गारुडशिलाजममत्रम् ।

प्राप केलिकवलीभवदिन्दोः सिंहिकासुतमुखस्य सुखानि ॥ २५ ॥

अङ्गेति ॥ यत्र देवागारे अङ्गचुम्बी मध्यवर्ती घनश्चन्दनपङ्को यस्य तस्य गारुडशिलाज-
मतिनीलस्थूलगह्वोद्गारमणिघटितममत्रं पात्रं केल्या लीलमात्रेण कवलीभवन् प्रासीमवन्
मुखमध्यवर्त्यर्धभाग इन्दुर्यस्य सिंहिकासुतमुखस्य राहुवदनस्य शीतान्नभोजनसुखानि प्राप ।
तत्सममभूदित्यर्थः । गारुडमणिपात्राणि यत्र चन्दनमृतानि सन्तीति भावः । अमत्रमिति
जात्येकवचनम् । भवदिन्दोः भाषितपुंस्कम् ॥

गर्भमैणमदकर्मसान्द्रं भाजनानि रजतस्य भजन्ति ।

यत्र साम्यमगमन्नमृतांशोरङ्गरङ्गकलुषीकृतकुक्षेः ॥ २६ ॥

गर्भमिति ॥ यत्र देवागारे एणमदः कस्तूरी तस्य कर्मस्तेन सान्द्रं पूर्णं गर्भं मध्यं
भजन्ति विभ्राणानि रजतघटितानि भाजनानि अङ्गरङ्गः कलङ्कमृगस्तेन कलुषीकृतो मलिनी-
कृतः कुक्षिर्यस्य तस्यामृतांशोश्चन्द्रस्य साम्यमगमत् । देवपूजार्थं रजतपात्राणि कस्तूरीपूर्णानि
यत्र सन्तीति भावः ॥

उज्जिह्वानसुकृताङ्कुरशङ्का यत्र धर्मगहने खलु तेने ।

भूरिशर्करकरम्भवलीनामालिभिः सुगतसौधसखानाम् ॥ २७ ॥

उज्जिह्वानेति ॥ धर्मेण गहने निविडे, अथ च—पुण्यकाननरूपे यत्रोच्चवर्तुलधवलत-
राणां सुगतसौधानां बौद्धदेवालयानां सखायः सहशास्त्रेषां भूरिः शर्करा येषु तेषां करम्भव-
लीनां दधिसक्तूपहाराणां दध्योदनोपहाराणां वा आलिभिः पङ्क्तिभिरुज्जिह्वान उद्गच्छन् सुकृ-
ताङ्कुरस्तस्य शङ्का संभावना खलु निश्चितं तेने व्यरचि आम्नादिवने ह्याम्नायङ्कुरा एवोद्गच्छन्ति,
तथा धर्मकानने धर्माङ्कुरा एवेति । यत्र शर्करामिश्रदध्योदनवलिश्रेणय उपकल्पिताः सन्तीति
भावः । सखानां, 'राजाह—' इति टच् ॥

खर्वमाख्यदमरौघनिवासं पर्वतं क्वचन चम्पकसंपत् ।

मल्लिकाकुसुमराशिरकार्षीद्यत्र च स्फटिकसानुमनुच्चम् ॥ २८ ॥

खर्वमिति ॥ यत्र क्वचन प्रदेशे विकसितचम्पककुसुमानां संपदुच्चतरपुञ्जोऽमरौघानां
निवासभूतपर्वतं मेरुं खर्वं ह्रस्वमाख्यत् । सुवर्णमेख्वर्णश्चम्पकराशिर्मेरोरप्युच्चतरो यत्रास्ती-
त्यर्थः । तथा—मल्लिकाकुसुमराशिः स्फटिका एव शिखराणि यस्य तं कैलासपर्वतमनुच्चं खर्वम-
कार्षीत् । शुभ्रतरस्फटिकवर्णमल्लिकापुष्पराशिः कैलासादप्युच्चतरो यत्रास्तीत्यर्थः । पृथगन्वया-
त्स्वर्वानुच्चपदद्वयं भिन्नमिति ज्ञेयम् ॥

स्वात्मनः प्रियमपि प्रति गुंतिं कुर्वती कुलवधूमवज्रौ ।

हृद्यदैवतनिवेद्यनिवेशाद्यत्र भूमिरवकाशदरिद्रा ॥ २९ ॥

स्वात्मन इति ॥ यत्र ह्ययानां वर्णरसादिना मनोहारिणां देवतासंबन्धनां निवेद्यानां
पञ्चखाद्याद्युपहाराणां निवेशादवस्थापनाद्धेतोस्तिलमात्रावकाशेनापि दरिद्रा रहिता भूमिः
स्वात्मनः प्रियं प्रत्यपि लक्ष्मीकृत्य गुंतिं सर्वाङ्गसंवरणरूपं गोपनं कुर्वती शोभनस्य स्वस्य वा

देहस्य गोपनं कुर्वती वा तिलमात्रमपि प्रदेशं द्रष्टुमददाना सती कुलवधूमवजज्ञौ अवमेने ।
कुलव्रीडुल्याभूदित्यर्थः ॥

यत्र कान्तकरपीडितनीलप्रावरश्मिचिकुरासु विरेजुः ।

गातमूर्धविधुतेरनुविम्वात्कुट्टिमक्षितिषु कुट्टिमितानि ॥ ३० ॥

यत्रेति ॥ यत्र वर्तमानासु कुट्टिमक्षितिषु चन्द्रकान्तादिमणिवद्भूमिषु देवपूजावसरे
गातृणां गायकानां गानवशान्मूर्धविधुतेः शिरःकम्पस्यानुविम्वात्प्रतिविम्बाद्धेतोस्तद्व्याजेन कुट्टि-
मितानि हठक्रियमाणचुम्बनादिपरिहारार्थं कामिनीशिरःकम्पविलसितानीव विरेजुः । किंभू-
तासु—भीमो भीमसेनवत् कान्ता सूर्यकान्ताश्चन्द्रकान्ता वा तेषां करैः किरणैः पीडिताः
पुरस्ताद्गन्तुं प्रतिबद्धाः । तत्रैव घनीभूता इति यावत् । नीलप्रावरश्मयो नीलमणिकिरणा एव
चिकुराः सुनीलाः केशा यासां तासु । कामिन्यो हठपरिचुम्ब्यमानाः प्रियपाणिगृहीता नीलमणि-
रश्मितुल्याः सुनीलाः केशा यासां कृतकचग्रहाः सत्यक्षुम्बनादिपरिहाराय शिरःकम्पनरूपान्
विलासान् कुर्वन्ति । नानामणिवद्धा भूमयो देवसेवका गायकाश्च यत्र सन्तीति भावः ॥

नैकवर्णमणिभूषणपूर्णे स क्षितीन्दुरनवद्यनिवेद्ये ।

अध्यतिष्ठदमलं मणिपीठं तत्र चित्रसिचयोच्चयचारौ ॥ ३१ ॥

नेति ॥ स क्षितीन्दुर्भूचन्द्रो नलस्तत्रोत्तररूपे देवपूजागृहे अमलं मणिमी रत्नैः खचितं
पीठमध्यतिष्ठत् । किंभूते—नैकवर्णा मणयो येषु देवार्थं कल्पितैर्नानावर्णैर्भूषणैः पूर्णं । तथा—
अनवद्यानि मोदकादिनिवेद्यानि यस्मिन् । तथा—चित्राणां नानावर्णानामाश्चर्यकारिणां वा
देवार्थमानीतानां सिचयानां वज्राणामुच्चयेन राशिना चारौ रमणीये पूर्णं । मणिपीठम्,
'अधिशीङ्' इति कर्मलम् । चार्चितं पाठे—पीठविशेषणम् ॥

पञ्चायतनपूजायां प्राथम्येन सूर्यपूजाया विहितत्वात्प्रथमं सूर्यपूजामाह—

सम्यगर्चति नलेऽर्कमतूर्णं भक्तिगन्धिरमुनाकलि कर्णः ।

श्रद्धानहृदयप्रति चातः साम्बमम्बरमणिर्निरचैषीत् ॥ ३२ ॥

सम्यगिति ॥ नले सूर्यकान्तमणिरूपं सुवर्णादिघटितप्रतिमारूपं वाऽर्कं सम्यक् श्रौत-
स्मार्तमार्गेण अतूर्णं त्वरारहितं सावधानतया चिरकालमर्चति सति अमुना सूर्येण कर्णो
राधेयो भक्तिगन्धिः अल्पा भक्तिर्यस्य तादृशोऽकलि व्यङ्गापि । सूर्यभक्तोऽपि कर्णो नला-
पेक्षयाऽतिहीन एवेति सूर्येणान्तर्निश्चित इत्यर्थः । तथा—नलेऽर्कं शनैरर्चति सति अम्बर-
मणिः सूर्यः श्रीकृष्णपुत्रं साम्बमन्तःकरणे श्रद्धानहृदयप्रति श्रद्धानहृदयमात्रं निरचैषीन्नि-
श्चितवान् । साम्बोऽपि भक्ततया प्रसिद्धोऽप्यल्पभ्रद्वावान्, नतु नलवदत्यन्तं भक्त इति
निश्चिकायेत्यर्थः । उभाभ्यामपि सकाशान्नलस्य सूर्यं महती भक्तिरभूदिति भावः । अर्चती-
त्यचौरादिकार्चतेः शता । भक्तिगन्धि, अल्पाख्यायां गन्धस्येत् । हृदयप्रतीति 'सुप् प्रतिना
मात्रार्थे' इत्यव्ययीभावः ॥

१ 'श्रद्धानहृदयं प्रतीति पाठे—श्रद्दावद्भृदयमुं नलं प्रति लक्ष्मीकृत्य भानुमान् साम्बं निरचैषीत्
साम्बं यत्रासविति ज्ञातवानित्यर्थः । पूर्वं एव पाठः पटीयान्' इति सुखावबोधः ।

तत्तदर्यमरहस्यजपेषु सङ्ख्यः शयममुष्य बभाज ।

रक्तिमानमिव शिक्षितुमुच्चै रक्तचन्दनजवीजसमाजः ॥ ३३ ॥

तदिति ॥ तेषां तेषामर्थमसंबन्धिनं सूर्यसंबन्धिनं रहस्यानां श्रौतस्मार्तमन्त्राणां जपेषु उपांशवृत्तिषु विषये सङ्ख्यो जपमालिकारूपः रक्तचन्दनकाष्ठजानां बीजानां कृतच्छिद्रमणीनां फलमध्यवर्तिबीजानां वा समाजः समूहो जपतोऽमुष्य शयं हस्तं बभाज सिषेवे । उत्प्रेक्षते—तत्करे वर्तमानमुच्चैरतिशयितं रक्तिमानं रक्तत्वं रक्षितुमिव । अन्योऽपि क्षिप्य उपाध्यायं सेवत एव । रक्तचन्दनबीजजपमालिकाजपेन सौरमन्त्राणां शीघ्रफलत्वात्सौरमन्त्रान् रक्तचन्दनमालिकया जजापेल्यर्थः । सङ्ख्यः, एकाच्चवान्मयद् ॥

इदानीं श्लोकाष्टकेन हरपूजामाह—

हेमनामकतरुप्रसवेन त्र्यम्बकस्तदुपकल्पितपूजः ।

आत्तया युधि विजित्य रतीशं राजितः कुसुमकाहलयेव ॥ ३४ ॥

हेमेति ॥ हेमनामकस्य धतूरस्य तरोः प्रसवेन विकसितकुडुमेन कृत्वा तेन नलेनोपकल्पिता पूजा यस्य स त्र्यम्बको राजितः शुशुमे । उत्प्रेक्षते—रतीशं युधि विजित्य बलादात्तया गृहीतया कुसुमरूपकाहलया धतूरपुष्पाकारवाद्यविशेषेणैव । कुसुमकाहलयोपलक्षित इवेति वा । शराणां कौसुमलाद्वादित्राणामपि कौसुमतया युक्तत्वात्कामकाहलयाः कौसुमत्वमुचितमेव । पराभूतात्कामाद्वलाद्गृहीतया कौसुमकाहलयेव धतूरपुष्पेण रजित इत्यर्थः । अन्योऽपि शत्रुं जित्वा बलाद्गृहीतेन तच्छस्त्रवादित्रादिना शोभते । सौन्दर्येण स्वसर्धितया स्वस्य शिवभक्तत्वात्कामस्य च शिवविरोधित्वात्स्वविरोधिनं स्वस्वामिविरोधिनं च स्मरं रणे जित्वा तस्माद्वलान्नलेनैव गृहीतया कुसुमकाहलयेव धतूरपुष्पेण कृत्वा नलेन कृतोपदः, अथच—कृतपूजः शुशुमे । सेवको हि स्वविरोधिनं स्वस्वामिविरोधिनं वा रणे जित्वा तच्छस्त्रवादित्रादि बलाद्गृहीत्वा स्वामिन उपवीकरोति । तेन च स्वामी शोभते इति वा । प्रियतरेण धतूरपुष्पेण स नलः शिवमपूपुजदिति भावः । ‘धतूरः कनकाह्वयः’ इत्यमरः । ‘वाद्यमाण्डविशेषे तु काहला’ इति विश्वः ॥

अर्चयन्हरकरं स्मितभाजा नागकेसरतरोः प्रसवेन ।

सोयमापयदतिर्यग्वाग्दिक्पालपाण्डुरकपालविभूषाम् ॥ ३५ ॥

अर्चयन्निति ॥ स्मितं विकासं भजते स्मितभाक् तेन विकसितेन नागकेसराख्यस्य तरोः प्रसवेन पुष्पेण कृत्वा हरकरं सुवर्णादिघटितदक्षिणामूर्त्यादिशिवप्रतिमापाणिमर्चयन् पूजार्थं स्थूलतरं शुभ्रतरं केसरतरकुसुमं तत्पाणौ स्थापयन् सोयं नलस्तिरश्चया दिशः प्राच्यादिदिगष्टकाद् अवाच्या अघो दिशः सकाशादन्याऽतिर्यग्वाग्दिक् ऊर्ध्वा दिक् कायाः पालो रक्षको ब्रह्मा तस्य चिरकालधर्षणाद्गतकृत्ति पाण्डुरं धवलतरं कपालं शिरस्तेन कृत्वा विभूषामलंकृतिं कपालरूपां विभूषामापयदलम्भयत् । हरेण ब्रह्मणः पञ्चमं शिरश्छिन्नं प्रायश्चित्तं कुर्वतो हरस्य मिक्षार्थं करे तिष्ठति । ततश्च तत्प्रतिमायामपि तेन भवितुं युक्तमिति केसरपुष्परूपेण ब्रह्मकपालेन तत्करमलंककारेत्यर्थः । ‘चाम्पेयः केसरो नागकेसरः काञ्चना-

हयः' इत्यमरः । हरकरम्, अर्चनापेक्षया कर्मत्वम् । पक्षे आप्रोतेर्गल्यर्थत्वादनौ कर्तुणौ कर्मत्वम् । तिर्यगवागिति वाऽव्ययम्, अतिर्यगवाक् चासौ दिक् चेति समासः ॥

नीलनीररुहमाल्यमयीं स न्यस्य तस्य गलनालविभूषाम् ।

स्फाटिकीमपि तनुं निरमासीन्नीलकण्ठपदसान्वयतायै ॥ ३६ ॥

नीलेति ॥ स नलस्तस्य हरस्य स्फटिकनिर्मितामपि तनुं हरप्रतिमां नीलनीररुहाणां माल्यं माला तन्मयीं गलनालः कण्ठस्तस्य विभूषां भूषणं न्यस्य आवध्य नीलकण्ठवाचकं पदं तस्य सान्वयतायै अन्वयसाहित्याय नीलः कण्ठोऽस्येति संबन्धसाधक्याय निरमासीन्निर्मितवान् । नीलोत्पलमालां कण्ठे बद्ध्वा स्फाटिकीमपि शिवप्रतिमां नीलकण्ठपदसहितामकरोदित्यर्थः । कण्ठे एव नीलोत्पलपूजां चकार, अन्यत्र तु चन्दनश्वेतपुष्पादिभिः पूजितवानिति भावः ॥

प्रीतिमेध्यति कृतेन ममेदकर्मणा पुररिपुर्मदनारिः ।

तत्पुरः पुरमतोयमधाक्षीद्धूपरूपमथ कामशरं च ॥ ३७ ॥

प्रीतिमिति ॥ पुराणां दैत्यविशेषाणां रिपुः, तथा—मदनस्यारिः शिवो मम कृतेन ईदृशा कर्मणा पुरकामशरदाहरूपव्यापारेण प्रीतिमेध्यति प्रसन्नो भविष्यति । अतो हेतोरेव इति बुद्ध्या वायं नलस्तस्य पुररिपोः कामारेः पुरो धूपरूपं धूपस्वरूपम्, अथ च—धूपवेष्टारिणं पुरं गुग्गुलुमधाक्षीत् ददाह । अथ तद्वाहानन्तरं धूपविशेषरूपं कामशरं कामबाणं च ददाह । यस्यारिर्यद्रिपुशरश्च यदग्रे येन दह्यते स तस्मिन् प्रीत एव । शिवमयेन वेष्टान्तरधारिणं पुरं दैत्यं कामबाणं च मोहनाख्यं ददाहेत्यर्थः । धूपसमर्पणान्तां शिवपूजामकरोदिति भावः । ईदृशा पुष्पपूजान्तेन भक्तियुक्तेनापि कर्मणा पुररिपुः कामारिः शिवो मम कृते मदर्थं मयि विषये प्रीतिं न यास्यति एतावतापि संतुष्टो न भविष्यति, अतः कारणादिव तदग्रे पुरं कामशरं च ददाह । एवं कृते शंकरस्तुष्टो भविष्यतीति भाव इति वा । पुररिपुर्मदनारिरिति च योगस्यैवात्र प्राधान्यान् पौनरुक्त्यम् । 'गुग्गुलौ कथितः पुरः' इति विश्वः । तत्पुरः शेषषष्ठीसमासः । अन्यथा—अव्ययेन सह षष्ठीसमासनिषेधः स्यात् । तदिति छुस्तषष्ठीकं विभक्तिप्रतिरूपकमव्ययं पृथक्पदं वा ॥

तन्मुहूर्तमपि भीमतनूजाविप्रयोगमसहिष्णुरिवायम् ।

शूलिमौलिशशिभीततयाऽभूद्भयानमूर्च्छननिमीलितनेत्रः ॥ ३८ ॥

तदिति ॥ स चासौ मुहूर्तश्च तमपि तस्मिन् देवपूजाक्षणेऽपीत्यर्थः । भीमतनूजाविप्रयोगं विप्रयोगमसहिष्णुरयं नलः शूलिमौलौ वर्तमानाच्छिनो भीततयेव नेत्रध्यानेन यन्मूर्च्छनमेकाग्रतालक्षणात् प्रलयस्ते हेतुना निमीलिते संकोचितपक्ष्मीकृते नेत्रे येनैवभूतोऽभूत् । विरहित्वा इत्येव शब्ददर्शनस्य नितरां संतापकारित्वमभ्या ध्यानमूर्च्छनव्याजेन नेत्रे निमीलितवानिति भावः । पूजानन्तरं शिवस्य ध्यानं चकारेति भावः । शूलधारिणापि यः शिरसि भूतः, तस्मादधिकं भयं युक्तमिति सूचयितुं शूलिपदं प्रायोजि । तन्मुहूर्तम्, अत्यन्तसंयोगे द्वितीया, विप्रयोगं, 'न लोका—' इति षष्ठीनिषेधाद्वितीया ॥

दण्डवद्भुवि लुठन्स ननाम त्र्यम्बकं शरणभागिव कामः ।

आत्मशस्त्रविशिखासनवाणाद्यस्य तत्पदयुगे कुसुमानि ॥ ३९ ॥

दण्डवदिति ॥ स नलो दण्डेन तुल्यं साष्टाङ्गपातेन भुवि लुठन् सन् त्र्यम्बकं ननाम । किं कृत्वा—तस्य हरस्य पदयुगे पुष्पाञ्जलिदानार्थमञ्जलिदानाय धृतानि कुसुमानि न्यस्य समर्प्य । तत्रोत्प्रेक्षते—तान्येव कुसुमानि आत्मनः खट्वादि शस्त्रं विशिखासनं धनुः, वाणान् स्वशस्त्रभूतानि पुष्पाणि हरपदयुगे समर्प्य 'अद्यप्रभृति शस्त्रं न धारयामि दासोस्मि मां रक्ष' इत्यादि वदन् शरणं रक्षितारं शिवमेव भजमानो रूपसाम्यात्काम इव ध्यानानन्तरं पुष्पाञ्जलिदानपूर्वकं शक्त्यतिशयेन दण्डवत्प्रणाममप्यकरोदित्यर्थः । विशिखासनं तूणीरं वा । अन्योऽपि शरणागते एवमेव करोति ॥

त्र्यम्बकस्य पदयोः कुसुमानि न्यस्य सैष निजशस्त्रनिभानि ।

दण्डवद्भुवि लुठन्किमु कामस्तं शरण्यमुपगम्य ननाम ॥ ४० ॥

त्र्यम्बकस्येति ॥ क्षेपकः । सैष इत्यत्र 'सोचि लोपे चेत्-' इति सुलोपः । पूर्वश्लोकोक्त एवार्थः ॥

व्यापृतस्य शतरुद्रियजप्तौ पाणिमस्य नवपल्लवलीलम् ।

भृङ्गभङ्गिरिव रुद्रपराक्षश्रेणिरश्रयत रुद्रपरस्य ॥ ४१ ॥

व्यापृतस्येति ॥ रुद्रशब्दात्परेषां पश्चादुच्चार्यमाणानामक्षाणां । रुद्राक्षाणामित्यर्थः । रुद्रः परः परं दैवतं येषां वा रुद्रपराः शिवभक्तास्तत्संवन्धिनाम् । तैर्धार्यमाणानामिति यावत् । तादृशानां वा मणीनां श्रेणिमाला भृङ्गभङ्गिर्भ्रमरपङ्क्तिरिवास्त्य नलस्य नवपल्लवल्लीला यस्य तत्सदृशमित्यर्थः । एवंविधं पाणिं करमश्रयत सिषेवे । किंभूतस्य—रुद्रपरस्य शिवभक्तस्य, अत एव शतं रुद्रा देवता अस्य शतरुद्रसंवन्धिनः शतरुद्रियसंज्ञकस्य 'नमस्ते-' इत्यादि शिवसूक्तस्य जप्तौ जपे विषये व्यापृतस्य सव्यापारस्य रुद्राक्षाणां रुद्रपरत्वात् 'नमस्ते-' इत्यादिषडङ्गजपं रुद्राक्षजपमालया चकारेत्यर्थः । भृङ्गमालापि नवपल्लवं सेवते । 'शतरुद्रादृश' इति वक्तव्याद्धः । जप्तौ, 'तितुत्र-' इतीग्नियेषधः । 'पद्माक्षैश्चैव रुद्राक्षैः-' इत्यादि-हारीतोक्तो हरोक्तश्च जपमालाविधिर्द्रष्टव्यः । अणिमादिसिद्धये पादो रौद्राक्षश्चेति ज्ञातव्यः ॥

उत्तमं स महति स्म महीभृत्पूरुषं पुरुषसूक्तविधानैः ।

द्वादशापि च स केशवमूर्तीर्द्वादशाक्षरमुदीर्य वचन्दे ॥ ४२ ॥

उत्तममिति ॥ स महीभृन्नल उत्तमं परमं पूरुषं पुरुषोत्तमं पुरुषसूक्तस्य 'सहस्रशीर्षा पूरुषः-' इत्यादिषोडशर्चस्य सूक्तस्य विधानैरनुष्ठानप्रकारविशेषैः । 'दद्यात्पुरुषसूक्तेन यः पुष्पाण्यप एव वा । अर्चितं स्याज्जगदिदं तेन सर्वं चराचरम् । आनुष्टुभस्य सूक्तस्य त्रिष्टुबन्तस्य देवता । पुरुषो यो जगद्बीजमृषिर्नारायणः स्मृतः ॥' तथा—'ॐकारं कैशैव षोडशर्चैः पृथक्पृथक् । आवाहनासनं पाद्यमर्घ्यमाचमनीयकम् । स्नानं वस्त्रोपवीतं कौ गन्धमास्त्यानि च क्रमात् । धूपं दीपं च नैवेद्यं नमस्कारं प्रदक्षिणम् । षोडशोद्वाक्षरं कुर्यादेष नारायणो विधिः ॥' इति स्मृतिवाक्यविहितं प्रत्यृचक्रमनिर्दिष्टे षोडशोपचारैर्महादेवेति स्माप्नुजत् । स नलः 'यवादेसुवा तेवगमं मोन ओम्' इति व्युत्क्रमोक्ताद्वादशाक्षरं वचनं देवमन्त्रं

वैष्णवागमोक्तक्रमेणोदीर्य सम्यगुच्चार्य द्वादशापि केशवसंबन्धिनीमूर्तीवैष्णवीद्वादशशालग्राम-
शिलामूर्तीर्वन्दे तुष्टव प्रणनाम वा । ता अप्यपूजयदिति भावः । 'शिला द्वादश भो वैश्य
शालग्रामसमुद्भवाः । विधिवत्पूजिता येन तस्य पुण्यं वदामि ते ॥ कोटिद्वादशल्लिङ्गैस्तु
पूजितैः स्वर्णपङ्कजैः । यत्स्याद्वादशकल्पेषु दिनेनैकेन तद्भवेत् ॥' इति पद्मपुराणमिति भावः ।
पूर्वोक्तद्वादशाक्षरमुच्चार्य द्वादशसंख्याका अपि केशवसंबन्धिनीमूर्तीः सामर्थ्यादेतन्मन्त्राक्षर-
सूचिताः 'ॐ केशवाय धात्रे नमः' इति प्रकारेण 'द्वादशादित्यसहिता मूर्तीद्वादश विन्यसेत् ।
केशवाद्याः क्रमाद्देहे वक्ष्यमाणविधानतः ॥ ललाटे केशवं धात्रा कुक्षौ नारायणं पुनः ।
अर्यम्णा हृदि मित्रेण माधवः कण्ठदेशतः ॥ वरुणेन च गोविन्दं पुनर्दक्षिणपार्श्वके । अंशुना
विष्णुमंसस्थं भगेन मधुसूदनम् ॥ गले विवस्वता युक्तं त्रिविक्रममनन्तरम् । वामपार्श्वस्थमि-
न्द्रेण वामनाख्यमथांसके ॥ पूष्णा श्रीधरनामानं गले पर्जन्यसंयुतम् । हृषीकेशाह्वयं पृष्ठे
पद्मनाभं ततः परम् ॥ त्वष्ट्रा दामोदरं पश्चाद्विष्णुना ककुदि न्यसेत् । द्वादशार्णं महामन्त्रं
ततो मूर्ध्नि प्रविन्यसेत् ॥' इति द्वादशाक्षरगर्भितमिति ज्ञातव्यम् । प्रकारान्तरमागमोक्तं
द्रष्टव्यम् । महीयानिति पाठे—नितरामागमशास्त्रकोविदः परमभक्तश्चेत्यर्थः । 'पुरुषाः
पुरुषा नरः' इत्यमरः ॥

कथमपूपुजदित्याह—

मल्लिकाकुसुमदुण्डुभकेन स भ्रमीवलयितेन कृते तम् ।

आसने निहितमैक्षत साक्षात्कुण्डलीन्द्रतनुकुण्डलभाजम् ॥ ४३ ॥

मल्लिकेति ॥ स नलः भ्रमीभिर्भ्रमणैर्वैद्यैर्वलयितेन मल्लिकाकुसुमसंबन्धिना दुण्डुभकेन
निर्विषविफणस्थूलराजिलतुल्येन घनस्थूलतरदाम्ना कृत्वा नलेनैव कृते रचिते आसने निहितं
स्थापितं तं पुरुषोत्तमं साक्षात्तत्त्वतः कुण्डलिनां चक्षुःश्रवसामिन्द्रः शेषस्तस्य तनुः शरीरं
तस्य कुण्डलं पुच्छवेष्टितवल्याकारशरीरभागं तद्भजते इति कुण्डलाकारशेषशरीरे वर्तमान-
मिव ऐक्षत । दुण्डुभस्य विफणतया साम्यात्स्थूलघनतरे पुष्पदान्नि दुण्डुभपदं लाक्षणिकम् ।
दुण्डुभप्रतिकृतिर्दुण्डुभकः 'इवे प्रतिकृतौ' इति कन् । 'दुडि निमज्जने' दुण्डतीति दुण्डुभ
इत्यौणादिकः पृषोदरादिर्वा ॥

मेचकोत्पलमयी बलिवन्दुस्तद्वल्लिखगुरसि स्फुरति सा ।

कौस्तुभाख्यमणिकुट्टिमवास्तुश्रीकटाक्षविकटायितकोटिः ॥ ४४ ॥

मेचकेति ॥ मेचकोत्पलानि नीलोत्पलानि तन्मयी तद्वल्लिखक् तेन नलेन समर्पिता
वल्लिखक् पूजामाला बलिवन्दुर्वैद्यैर्वन्दनकारिणः श्रीविष्णोरसि स्फुरति साशोभत । उत्प्रे-
क्षते—कौस्तुभाख्यमणेः संबन्धि कुट्टिमं कौस्तुभमणिवद्धा भूर्वक्षोलक्षणा तद्वास्तु वसतिस्थानं
यस्यास्तस्याः श्रियः कटाक्षाणां विकटायितानि विस्ताराभीलतरनेत्रगोलकवक्रविस्फुरितकिरणा-
स्तेषां कोटिरिम्परेव । नीलोत्पलमालाया वक्षस्येव वर्तमानत्वात्तत्रैव च लक्ष्म्या अपि वर्तमा-
नत्वात्सायि कटाक्षविकटायितं कोटिरिवाशोभतेति प्रतीयमानोत्प्रेक्षा । बलिवन्दुः, तृनि
पूर्वेण 'वि' या इति योगविभागात्समासः । विकटायितम्, आचारक्यवृन्ताद्भावे निष्ठा ॥

१ 'व' निरकिन्तात् इति सर्वत्रोपलब्धोऽपि पाठो दृष्ट एव ।

स्वर्णकेतकशतानि स हेम्नः पुण्डरीकघटनां रजतस्य ।

मालयारुणमणेः करवीरं तस्य मूर्ध्नि पुनरुक्तमकार्षीत् ॥ ४५ ॥

स्वर्णेति ॥ स नलस्तस्य पुरुषोत्तमस्य मूर्ध्नि हेम्नः सुवर्णघटितपुष्पाणां मालया कृत्वा स्वर्णकेतकीपुष्पाणां शतानि, तथा—रजतस्य रूप्यघटितपुष्पाणां मालया कृत्वा पुण्डरीकाणां सिताम्भोजानां घटनां समर्पणां तथा—अरुणमणेः समर्पितमाणिक्यपद्मरागादिरक्तवर्णमणीनां मालया च कृत्वा करवीरपुष्पाणि, एतत्सर्वं पुनरुक्तमकार्षीत् । सवर्णेनान्येनैव पूजायाः सिद्धत्वात्स्वर्णकेतकादि निरर्थकं चकारेत्यर्थः । स्वर्णकेतकादिभिः सुवर्णघटितपुष्पादिभिश्च श्रीपुरुषोत्तममपूजयितुं भावः । विष्णुपूजायां कमलकरवीरजपावाणपुष्पव्यतिरिक्तानां रक्तपुष्पाणां निषेधः, गृह्यारोपितकरवीरकुसुमपूजानिषेधः, इत्यविरोधः । पुनरुक्तं, 'नपुंसक-अनपुंसकेन—' इत्येकशेषैकवद्भावौ ॥

नाल्पभक्तवलिरन्ननिवेद्यैस्तस्य हारिणमदेन स कृष्णः ।

शङ्खचक्रजलजातचदर्चः शङ्खचक्रजलपूजनयामूत् ॥ ४६ ॥

नाल्पेति ॥ स पुरुषोत्तमस्तस्य नलस्यान्ननिवेद्यैस्तेन समर्पितैर्नानाविधोदानानामुपहारैः कृत्वा नाल्पोऽतिमहान् भक्तवलिरुदनोपहारो यस्य, अथ च—अतिमहान् भक्तः श्रद्धापरो वलिवैरोचनिर्यस्य, एवंभूतोऽभूत् । तथा—नलसमर्पितेन हारिणमदेन कस्तूर्या कृष्णवर्णः, अथ च—कृष्णनामा अभूत् । तथा—हेमरूप्यादिवद्वदक्षिणावर्तादिशङ्खानां चक्रं समूहस्तत्र स्थितेन जलेन कृत्वा या पूजा अभिषेकार्घदानादिरूपा तथा कृत्वा शङ्खचक्रजलेन जातवती संपन्नार्चा पूजा यस्य, अथ च—शङ्खः पाञ्चजन्यः, चक्रं सुदर्शनः, जलाज्जातं पद्मं, तानि विद्यन्ते यस्यास्तादृशी शङ्खचक्रपद्मयुक्ता अर्चा प्रतिमा यस्यैवंविधोऽभूत् । पुरुषोत्तमसंबन्धनामेतेषां शब्दानामन्वर्थलमेव तत्कृतान्ननैवेद्यादिसमर्पणेनेदानीमभूदित्यर्थः । एतन्निबन्धना एवास्थैताः संज्ञा इति वा । अत्र प्रतीयमानोत्प्रेक्षा । 'प्रतिकृतिरर्चा पुंसि—' इत्यमरः । नाल्पेति नकारसमासः । हारिणेति संबन्धेऽण् ॥

राज्ञि कृष्णलघुधूपनधूमाः पूजयत्यहिरिपुध्वजमस्मिन् ।

निर्ययुर्भवधृता भुजगा भीदुर्यशोमलिनिता इव जालैः ॥ ४७ ॥

राज्ञीति ॥ कृष्णलघुः कृष्णागुरुस्तस्य धूपनधूमा धूपकरणसंबन्धिनो धूमा अस्मिन् राज्ञि नले अहिरिपुर्गुरुध्वजे यस्य तं गरुडध्वजं पुरुषोत्तमं धूपोपचारेण पूजयति सति जालैर्ग-वाक्षैर्वह्निर्निर्ययुः । उत्प्रेक्षते—भीरेव दुर्यशो गरुडासत्तिभयजन्येनायशसा खतो धवल-तरा अपि मलिनिताः श्यामीकृताः देवतागारस्थितेन भवेन हरेण खदेहे भूषणत्वेन धृता वायुकिप्रमुखा भुजगा इव । अयमस्मद्रिपुकेतुं पूजयति, अतो रिपुनिकटे स्थातुमशक्यमिति हराश्रिताः शबला अपि सर्पा भीदुर्यशोमलिनिता इव दण्डायमानकृष्णधूमव्याजे जालैर्निर्ययुरित्यर्थः । अन्योऽपि भीतिमलिनो जालादिद्वारेण बहिर्निर्गच्छति । 'धूपन' इत्यपि पाठः । अगुरुपर्यायो लघुशब्दः । तेन कृष्णागुरुरित्यर्थः ॥

अर्धनिःस्वमणिमाल्यविमिश्रैः स्नेरजातिमयदामसहस्रैः ।

तं पिधाय विदधे बहुरत्नक्षीरनीरनिधिमग्नमिवैषः ॥ ४८ ॥

नै० च० ७०

अर्धेति ॥ एष नलः अर्धेण मूल्येन निःस्वा दरिद्रास्तेषामत्युत्तमानां मणीनां माल्यैर्मालाभिर्विमिश्रैः स्मेरजातिमयदामसहस्रैर्विकसितमालतीकुसुममालासहस्रैस्तं पुरुषोत्तमं पिषायाच्छाद्यैव बहूनि रत्नानि यस्मिन्नेवंभूतो यः क्षीरनीरनिधिर्दुग्धसमुद्रस्तत्र मममिव विदधे चकार । मध्ये मध्ये मणिमालाभिर्मध्ये मध्ये पुष्पमालाभिः संवेद्य बहुरत्नक्षीरसमुद्रशायिनमिव चकारेत्यर्थः । रत्नस्थाने रत्नान्येव क्षीरस्थाने च तानि दामानि, तैराशिक्षं पर्यपूपुजदिति भावः । समृद्धतिशयो भक्त्यतिशयश्च सूचितः । बहूनि रत्नानि क्षीराणि च यस्मिन्, स चासौ नीरनिधिश्चेति वा ॥

अक्षसूत्रगतपुष्करबीजश्रेणिरस्य करसंकरमेत्य ।

शौरिमुक्तजपितुः पुनरापत्पद्मसद्मचिरवासविलासम् ॥ ४९ ॥

अक्षेति ॥ अक्षसूत्रं जपमालां गतानि प्राप्तानि तत्र वर्तमानानि पुष्करबीजानि कमलबीजानीं तेषां श्रेणिः पद्माक्षरचिता जपमालिका शौरिमुक्तजपितुः 'विष्णोर्नु कम्-' इत्यादिविष्णुसूक्तजपशीलस्यास्य नलस्य करसंकरं पाणिपद्मसंबन्धमेत्य प्राप्य पुनरपि पद्मरूपे सद्मनि खगृहे चिरं वासः स्थितिस्तेन कृत्वा यो विलासः शोभा तमापत्प्राप । विष्णुमन्त्रा हि पद्माक्षमालया जप्यन्ते, नलकश्च पद्मसदृशः, तत्संबन्धात्पद्माक्षमाला पुनरपि पद्मसद्मनिवासं प्राप्ता वेति प्रतीयमानोत्प्रेक्षा । 'पुष्कराम्भोरुहाणि च' इत्यमरः । जपितुः, ताच्छील्ये तृनि 'द्वितीया' इति योगविभागात्पूर्वेण समासः ॥

कैटभारिपदयोर्नतमूर्ध्ना सञ्जिता विचकिलस्रगनेन ।

जहुजेव भुवनप्रभुणाऽभात्सेवितानुनयतायतमाना ॥ ५० ॥

कैटमेति ॥ अनुनयता अर्थान्मामेवं चरणसमीपं प्रापयता भुवनप्रभुणा लोकनाथेन नतमूर्ध्ना नम्रशिरसा प्रणामलक्षणं षोडशमुपचारं कुर्वताऽनेन नलेन कैटभारेः श्रीविष्णोः पदयोः सञ्जिता पुष्पाञ्जलित्वेन समर्पिता आयतमानाऽतिदीर्घा विचकिलस्रक् मल्लिकामाला जहुजा गङ्गेवाभात् । चरणसंबन्धादतिदैर्घ्याद्धवलतरत्वाच्च गङ्गेव शुशुभ इत्यर्थः । साऽप्येवंविधा । (अथच—) अन्यापि मानिनी नायिका एवंविधा प्रियेणैवमनुनीयते, अथच—भूलोकं प्रति गमनार्थं यतमाना सप्रयत्ना, अतएव—अनु पश्चान्नयता परावर्त्य पुनरपि ब्रह्मलोकं प्रापयता पुनरत्रागन्तव्यमिति प्रार्थयमानेन नतमूर्ध्ना लोकनाथेन ब्रह्मणा सेविता जाह्नवीव । भुवनप्रभुणा रुदेण वा । उक्तविशेषणविशिष्टेन जलप्रभुणा वरुणेन समुद्रेण वा सेवितेति वा । प्रणामान्तां षोडशोपचारपूजां समापयदिति भावः । 'स्मृतो विचकिलो मल्लीप्रमेदे मदनेऽपि च' इति विश्वः ॥

स्वानुरागमनघः कमलायां सूचयन्नपि हृदि न्यसनेन ।

गौरवं व्यधित चागधिदेव्याः श्रीगृहोर्ध्वनिजकण्ठनिवेशात् ॥ ५१ ॥

इत्येवैव वसुना बहुनापि प्राप्नुवन्न मुदमर्चनया सः ।

सूक्तिमौक्तिकमयैरथ हरैर्भक्तिमैहृत हरैरुपहारैः ॥ ५२ ॥

संदर्भः ॥ इतीति ॥ युग्मम् ॥ 'स नल इति पूर्वोक्तं श्रीविष्णोरभिप्रायमवेत्य ज्ञात्वा

१ 'सवानिलपि पाठे—नलविशेषणम्' इति सुखावबोधा । २ सूक्तेति पाठः सुखावबोधासंमतः ।

बहुनापि वसुना खर्णमणिवसनादिना लक्ष्मीस्थानीयेन समर्पितेन कृतयाऽर्चनया मुदं न
प्राप्नुवन् हर्षमलभमानः सन्, अथ पश्चात्सूक्तयः सरसशोभनपदबन्धास्तद्रूपाणि मौक्तिकानि
तन्मयैर्हारैरेकावल्यादिहारैरेवोपहारैः पूजनैः कृत्वा हरेर्भक्तिमैहताकृतेत्यर्थः । सम्यग्वैदिकं
पूजनं कृत्वा श्रीपुरुषोत्तमदशावतारादिस्तुतिं प्रारभे इति भावः । इति किम्—न विद्यते
अघं दुःखं पापं दारिद्र्यं च यस्माद्धेतोः सोऽनघः पुण्यश्लोकः श्रीविष्णुः हृदि न्यसनेन स्थाप-
नेन कृत्वा क्रमलायां लक्ष्म्यां विषये स्वस्यानुरागं प्रेमभरं तां प्रति लोके प्रति वा सूचयन्नपि
श्रीगृहान्नजिह्वादयादूर्ध्वं उपरिभागे वर्तमानो निजकण्ठसत्र निवेशात्स्थापनाद्धेतोर्वीर्यधिव्या-
सरस्वत्या गौरवं व्यधित बहु संमानमकृत । अन्योऽपि राजादिरैकां प्रियामधोभागे स्थाप-
यन्नालिङ्गनादिना संभावयन्नन्यां तत्सपत्नीं प्रियतमां तदीयगृहस्योर्ध्वदेशे स्थापयन् कण्ठा-
श्लेषं च कुर्वन्तस्या गौरवं करोति । तथा विष्णोर्वक्षसि लक्ष्मीस्तिष्ठति, तदुपरिभागे कण्ठे
सरस्वतीति विष्णोः सरस्वत्यां गौरवमधिकमिति ज्ञात्वा सरस्वत्या कृत्वा स्तुतिं चक्र इत्यर्थः ।
मौक्तिकरूपेण सूक्तैर्नैर्मल्यं सूच्यते स्तुत्या नलस्य भक्त्यतिशयश्च ॥

स्वमौद्धत्यं परिहरन्स्तुतिमाह—

दूरतः स्तुतिरवाग्विषयस्ते रूपमस्मदभिधा तव निन्दा ।

तत्क्षमस्व यदहं प्रलपामीत्युक्तिपूर्वमयमेतदवोचत् ॥ ५३ ॥

दूरत इति ॥ अयं नल इति उक्तिपूर्वं यथा तथा पूर्वमेवमुक्त्वा एतद्वक्ष्यमाणमवोचत् ।
इति किम्—हे स्वामिन्, ते तव स्तुतिर्दूरतो नितरामवाग्विषयो वाचामगोचरः । यतस्तव
रूपं 'यतो वाचो निर्वर्तन्ते—' इत्यादिश्रुतेः । अर्थाद्गोचरी नेति त्वदीया स्तुतिः कथंकारं
कर्तुं शक्या । स्वरूपकथनेऽप्यशक्यत्वात्तव स्तुतिरप्यशक्यकरणैवेत्यर्थः । अतएव अस्माभिः
कृता अभिधा भवद्गुणवर्णनविषया वाणी तव निन्दैव । अत्यन्ताल्पकस्तावकत्वात् अवागो-
चरस्यापि वागगोचरकरणाच्चेत्यर्थः । एवंसत्यपि मूर्खतया यदहं प्रलपामि स्वरूपाज्ञानान्निरर्थकं
वदामि तत् क्षमस्वेति । प्रलपामीत्यनेन नितरामनौद्धत्यं सूचितम् ॥

स्वप्रकाश जड एष जनस्ते वर्णनं यदभिलष्यति कर्तुम् ।

नन्वहर्षतिमहः प्रति स स्यान्न प्रकाशनरसस्तमसः किम् ॥ ५४ ॥

स्वेति ॥ हे स्वप्रकाश सूर्यादिवत्प्रकाशान्तरनिरपेक्ष परमात्मन्, एष मल्लक्षणो जडोऽ-
विद्याच्छादितचैतन्यो जनस्ते वर्णनं कर्तुं यदभिलष्यति सोऽहर्षतेः सूर्यस्य महत्तेजः प्रति
लक्ष्यकृत्य सूर्यतेजोऽहं प्रकाशयिष्यामीति तमसोऽन्धकारस्य प्रकाशने रसोऽनुरागः किं न
स्यात्, अपितु स्वप्रकाशस्य तव वर्णने जडस्य ममाभिलाषः सूर्यतेजःप्रकाशने तमसोऽभि-
लाष इवात्यन्तमनुचित एवेत्यर्थः । आत्मा स्वप्रकाश इति वेदान्तसिद्धान्तः ॥

ननु यदि त्वं जडो मदीयस्वरूपं न जप्नासि, तर्हि त्वदीये वाङ्मनसे कथंभूतपरायणे
इत्याशङ्कं परिहरन् स्तुत्यवसरं दातुमाह—

मैव वाङ्मनसयोर्विषयो भूस्त्वां पुनर्न कथमुद्दिशतां ते ।

उत्कचातकयुगस्य घनः स्यात्तृप्तये घनमनाभुवतोऽपि ॥ ५५ ॥

१ 'अभिधा' इति बहुवचनान्तपाठः सुखावबोधसंमतः ।

मैवेति ॥ हे भगवन्, त्वं 'यतो वाचो निवर्तन्ते अप्राप्य मनसा सह' इत्यादिश्रुतिप्रा-
माण्याद्वाङ्मनसयोर्विषयो गोचरो मैव भूः ताभ्यां ग्रहीतुं न शक्यः स एव यद्यपि, तथापि
ते वाङ्मनसे पुनस्त्वां कथं नोद्दिशताम्, अपितु अविषयमपि त्वामुद्दिश्य प्रवर्ततामित्यर्थः ।
दृष्टान्तमाह—अतिदूरवर्तित्वाद् घनं मेघमनामुवतोऽलभमानस्याप्युत्कस्योत्कण्ठितस्य चातक-
क्षीपुंसयुगस्य घनो मेघो जलदानेन तृप्तये स्यादेवेति दृष्टान्तेनाविषयोऽपि भवान् स्तुतो
ध्यातश्च मोक्षहेतुः । स्वयमेवानुग्रहीष्यतीति तव स्तुतिः कर्तुं युक्तैवेति भावः । वाङ्मन-
सयोः, 'अचतुर-' इत्यादिना साधुः ॥

इदानीं प्रथमं मत्स्यावतारं स्तोतुमाह—

छद्ममत्स्यवपुषस्तव पुच्छास्फालनाज्जलमिवोद्धतमग्धेः ।

श्वैत्यमेत्य गगनाङ्गणसङ्गादाविरस्ति विबुधालयगङ्गा ॥ ५६ ॥

छद्मेति ॥ हे हरे, शङ्खाधुरापहतवेदोद्धरणरूपच्छद्मना मत्स्य एव वपुर्गस्य तस्य तव
पुच्छेनास्फालनादाघातादूर्ध्वमुद्धतं क्षिप्तमुच्छलितं सागरजलमिव गगनाङ्गणस्य सङ्गात्संवन्धा-
च्छ्वैत्यं घवलतामेत्य प्राप्य विबुधालयस्य स्वर्गस्य गङ्गा मन्दाकिनी आविरस्ति प्रकटीभवति ।
तदेव जलं मन्दाकिनीभूय गगने स्फुरतीत्यर्थः । वेदसंरक्षणद्वारा लोकानुग्रहार्थमेव त्वया
तत्तच्छरीरं धार्यते इति भावः । एवमुत्तरत्रापि ज्ञेयम् । श्वैत्यमेत्येवेति वान्वयः । 'यदा
यदा हि धर्मस्य ग्लानिर्भवति भारत' इत्यादि श्रीकृष्णवचनमेव छद्मपदेन सूचितम् । साग-
रोदकस्याश्रयौपाधिकतया प्रतिभासमानस्यापि गगने क्षिप्ततया निरुपाधिकं शुक्लमेवापां रूपं
प्रकटितमिदमेतन्नातिस्थूलतरशरीरवत्त्वं सूचितम् । नदी चाद्यापि तथैव तिष्ठति, नत्वधः पत-
तीति सामर्थ्यातिशयः सूच्यते । यद्यपि नलः शैव इति प्रथा तथापि शिवस्य विष्णुभक्तत्वा-
द्विष्णुस्तुत्यैव शिवस्य प्रीतिसंभवादैकरूप्याच्च नलस्य विष्णुस्तुतिकरणम् । श्रीहर्षस्य च पर-
मवैष्णवत्वात्पुरुषोत्तमस्तुतिनिबन्धनं युक्तमेवेति न काचिदनुपपत्तिः । अतएवोपसंहारेऽपि
'हरिहरं परिपूज्य' इत्युक्तम् ॥

कूर्मं वर्णयति—

भूरिस्फुटितभूवलयाणां पृष्ठसीमनि किणैरिव चक्रेः ।

सुम्बितावतु जगत्सितिरक्षाकर्मठस्य कमठस्तव मूर्तिः ॥ ५७ ॥

भूरीति ॥ हे भगवन्, तव कमठसंज्ञा मूर्तिर्जगद् अवतु । किंभूता—भूरिषु स्फुटिषु
प्रतिसर्गं धृतानां भूवलयाणां किणैरतिघर्षणनिष्ठुरीभूतसंज्ञातवैवर्ण्यत्वग्रणैरिव चक्रेष्वक्राकाररे-
खाविन्यासविशेषैः पृष्ठस्य सीमनि स्थले सुम्बिता स्पृष्टा । किंभूतस्य—क्षितौ क्षये प्रलये र-
क्षायां च । तस्य कर्मशूरस्य पृष्ठे धारणेन क्षितिरक्षणक्षमस्य । पृथ्वीधारणद्वारा लोकानु-
ग्रहार्थमेव । कमठरूपं लया धृतमिति भावः । सप्तपातालान्तेऽधस्तात्फणामण्डलेन शेषो भुवं
विभक्तिः । ततोऽप्यधो ब्रह्माण्डाधः कटाहस्य भारं पृष्ठे वहन् ब्रह्माण्डावरण(जलावरण)रूपे
जले ब्रह्माण्डो वर्तत इति पुराणम् । एतेन प्रतिसर्गमनन्तभूमण्डलधारणेनानिर्वाच्यमहिमत्वं
सूचितम् । कमठपृष्ठे च स्वभावतश्चक्राणि भवन्ति ॥

श्लोकद्वयेन वराहं वर्णयति—

दिक्षु यत्खुरचतुष्टयमुद्रामभ्यवैसि चतुरोऽपि समुद्रान् ।

तस्य पोत्रिवपुषस्तव दंष्ट्रा तुष्टयेऽस्तु मम वाऽस्तु जगत्याः ॥ ५८ ॥

दिक्ष्विति ॥ अहं चतस्रसु प्राच्यादिदिक्षु चतुरोऽपि समुद्रान् यस्य वराहस्य खुराणां चतुष्टयस्य मुद्रां विन्यासं स्थापितचरणातिभारसंजातभूगर्तमेवाभ्यवैसि जाने, तस्य पोत्रिव-पुषो महावराहदेहस्य तव दंष्ट्रा मम तुष्टये कामपूर्त्यानन्दायास्तु । किंभूता दंष्ट्रा—जगत्याः पातालादुदरणाद्भूमेर्वास्तु वसतिग्रहम् । धृतभूमिरित्यर्थः । ‘कोलः पोत्री किरिः किटिः’ इत्य-मरः । पित्तवपुषस्तस्य लीषोऽनित्यत्वादंष्ट्रा ॥

उद्धृतिस्खलदिलापरिरम्भाल्लोममिर्वहिरितैर्वहुदृष्टैः ।

ब्राह्ममण्डमभवद्वलिनीपं केलिकोल तव तत्र न मातः ॥ ५९ ॥

उद्धृतीति ॥ हे केल्या क्रीडामात्रेण कोल धृतवराहरूप भगवन्, हिरण्याक्षं दैत्यं हत्वा पातालात्सकाशादुद्धृतायुदरणसमये स्खलन्त्याः पतन्त्या इलाया भुवः परिरम्भात्समारम्भेण धारणादालिङ्गनाच्च हेतोर्वहु नितरां हृष्टैरुन्नतीभूतैः, अतएव—ब्रह्माण्डं निर्भिद्य बहिरितैर्निर्ग-तैर्लोमभिः कृत्वा ब्राह्ममण्डं तव वलेः पूजायाः संबन्धि नीपं तत्कालविकसितकदम्बकुसुम-मिवाभवत् । किंभूतस्य—तत्र ब्रह्माण्डे स्थूलतरदेहत्वान्न मातः संमातुमशक्त्य । एवंविध-कुसुमपूजायोग्यस्त्वमेव भवसीत्यर्थः । अन्योऽपि योषिदालिङ्गनादुदितरोमाञ्चो भवति । ‘ब्राह्मोजातौ’ इति साधुः । मातः, ‘मा माने’ इत्यस्माच्छता ॥

श्लोकद्वयेन श्रीनृसिंहं वर्णयति—

दानवाद्यगहनप्रभवस्त्वं सिंह मामव रवैर्घनघोरैः ।

वैरिदारिदिविषत्सुकृतास्त्रग्रामसंभवभवन्मनुजार्धः ॥ ६० ॥

दानवेति ॥ हे सिंह, दानवानामाद्यस्य प्रथमस्य हिरण्यकशिपोर्गहनं मरणरूपं संकटं तदर्थं प्रभव उत्पत्तिः प्राकट्यं यस्य तन्मारणार्थं कृतावतारः, अथच—दानवो हिरण्यकशि-पुस्तद्रूपमाद्यं पुरातनं यद्गहनं वनं तत्र प्रभवो यस्य । पुरातने हि वने सिंहसंभवो युक्तः, अथच—दानवानामाद्यः श्रीहरिभक्तत्वान्मुख्यः प्रह्लादस्तस्य गहने पितृकारितताडनादिदुःख-निमित्ते हिरण्यकशिपुविदारणद्वारा भक्तप्रह्लादसंरक्षणार्थं धृतोत्पत्तिर्येन तादृशस्त्वं घनवन्मे-घवद्धोरैर्गम्भीरैर्निबिडैर्भाषणैश्च वा रवैः सिंहनादैर्मामव । किंभूतः—वैरिणः शत्रून्दारयन्ति तच्छीलानि दिविषदा मुनीनां देवानां च सुकृतानि अस्त्राणि च तेषां ग्रामः समूहस्तस्मात् संभव उत्पत्तिर्यस्य तादृशो भवन् संपद्यमानो मनुजो मनुष्य एवार्ध एकदेशो यस्य । ‘दान-वाघ-’ इति पाठे—दानवानां पापानि तेषां गहनं लक्षणया बाहुल्यं तेन भवति यस्य । दानवदुरितोद्रेकातिर्यग्योनिर्गहनरूपं, दिविषत्पुण्योद्रेकाच्चोत्तमयोनिमनुष्यरूपं कौल्यर्थः । दानवानामाद्यस्य हिरण्यकशिपोर्गहने सभामहोद्याने प्रभवः प्रकटनं यस्य वा । ए-सिंहगवा-सिनां पुण्यैरक्षैश्च कृतमनुष्यार्धदेहः स्वतेजोनिर्मितसिंहार्धश्च नरहरिर्हिरण्यकशिपु-सभो-

१ ‘मातुः’ इति पाठो जीवानुसंमतः ।

पवने एवावततारेति सकलपुराणसंवादः प्रकटितः । स्तम्भादिति तु प्रवादमात्रमिति भागव-
तविरोधादुपेक्ष्यम् ॥

दैत्यभर्तुर्दरान्धुनिविष्टां शक्रसंपदमिवोद्धरतस्ते ।

पातु पाणिशृणिपञ्चकमस्माच्छिन्नरज्जुनिभलभ्रतदन्त्रम् ॥ ६१ ॥

दैत्येति ॥ हे श्रीनृसिंह, ते पाणिसंवन्धिनां शृणीनां तीक्ष्णतरनखरूपाणामङ्कुशानां
पञ्चकमस्मान्पातु । किंभूतस्येव तव—दैत्यभर्तुर्हिरण्यकशिपोरुद्धरलक्षणेऽन्धौ कूपे निविष्टां
पतितां शक्रसंपदमुद्धरत इव तस्माद्वह्निर्निर्गमयत इव । किंभूतं पञ्चकम्—छिन्नरज्जुनिभानि
मध्यनुटितपूर्वपतितदोरकतुल्यानि लग्नानि तस्य दैत्यरिपोरुद्धरस्य चान्त्राणि यत्र यस्य वा यथा-
कूपपतितं वस्तु समुद्धर्तुं लोहनिर्मिताङ्कुशपञ्चकं कूपमध्ये निक्षिप्य चालयित्वा पूर्वनिमग्न-
रज्जुखण्डसहितं तदादाय निर्गच्छति तथा तव रज्जुस्थानीयभुजदण्डकपाणिजशृणिपञ्चकं
दैत्यराजोद्धरकूपपतितामिन्द्रसंपदमुद्धरच्छिन्नरज्जुनिभलभ्रतदन्त्रं सन्मामवत्वित्यर्थः । शृणाति
हिनस्ति, शृणिरौणादिकः । 'अस्मदो द्वयोश्च' इति बहुत्वम् ॥

श्लोकचतुष्टयेन वामनं वर्णयति—

स्वेन पूर्यत इयं सकलाशा भो वले न मम किं भवतेति ।

त्वं वटुः कपटवाचि पटीयान्देहि वामन मनःप्रमदं नः ॥ ६२ ॥

स्वेनेनेति ॥ हे वामन, इति पूर्वार्धोक्ता कपटवाक् तस्यां विषये पटीयानतिनिपुणो वटु-
ऋद्धाचारिवेषधारी चपलस्त्वं नोऽस्मदादीनां मम वा मनसः प्रमदं हर्षं धेहि सर्वाभिलाषपूरणं
कुर्वित्यर्थः । वटवश्च कपटवाचो भवन्ति । इति किम्—पादत्रयमात्रस्थलयाचिनि वामने
'किमेतदल्पीयस्त्वया याचितं सकलमेतद्भुवनं गृहाण, अहं ददामि' इति दानश्रुत्वाद्वलिच-
क्रवर्तिनि भाषमाणे श्लेषवक्रोक्तिच्छलेन वामनस्य प्रत्युत्तरमेतत्—भो वले चक्रवर्तिन, भवता
स्वेनात्मना हेमरत्नादिना द्रव्येण वा इयं मदीया सकलाशा सर्वोऽप्यभिलाषो न पूर्यते, अपितु
परिपूर्णा करिष्यत एव परं मम (यतस्य) मिश्रोः निःस्पृहस्य वा किं प्रयोजनमिति शेषः ।
त्वं समर्थ एव परं तावता मम प्रयोजनं नास्ति । कुटीनिर्माणार्थं पदत्रयमितं स्थलमेव देही-
त्यर्थः । स्वेनात्मीयेन वलेन च सैन्येन च निजशक्त्या वा सकला दिक् भवता पूर्यते त्रियत
एव, तथापि मम किं तेन, यो यद्याचते तस्मै तद्दासीति प्रत्यक्षदर्शनाद्वस्ताभिनयदर्शनी-
येयं सकलानां जनानां तृष्णा भो वले, त्वया परिपूर्णा क्रियते यतः, अतो मम कलया
लेशेन सहिता । अल्पीयसीति यावत् । एवंभूता पदत्रयमिता तृष्णा किं न पूर्यते अपि तु
पूरयिष्यत एव । अथ च—भो वले, इयं सकलापि दिशा मम स्वेनात्मना न पूर्यते, अपि-
त्वावरिष्यत एव । भवता किं कर्तुं शक्यते, अपि तु न किञ्चिदित्यर्थ इति वा । मया सक-
लाप्याशा सकला दिगात्मना पूर्यते, भवता वलेन मम किं कर्तुं शक्यत इति वा । अथ च
—भो वटु, पादत्रययाचनविषया मम सकला तृष्णा भवता स्वेनात्मस्वरूपेण स्वदेहेन किं न
पूर्यते, न तु पूरयिष्यत एव । मदीयःशरीरधारणेन लोकद्वये पदद्वयेन मया व्याप्ते प्रतिश्रुतं
तृतीयदक्षिणदक्षिणनिर्णयो भविष्यतीति भिया शिष्टपदस्थापनार्थं स्वशरीरमेव त्वया दास्यते
इत्यर्थः । त्वां पाताले पातयिष्यामीति भावः । भूस्वर्गरूपं लोकद्वयमेव वलेः स्वम् । नरक-

पतनमिया खशरीरमेव तृतीयपदत्वेन दत्तमिति श्रीभागवते 'पदं तृतीयं कुरु शीर्ष्णि मे निजम्' इति वचनात् । इत्यादिकपटवाग्नेया । 'प्रमदसंमदौ हर्षे' इति साधुः ॥

एवं वामनेनोक्ते बलिहृत्तरमाह—

दानवारिरसिकायविभूतेर्वद्विम तेऽस्मि सुतरां प्रतिपत्तिम् ।

इत्युदग्रपुलकं बलिनोक्तं त्वां नमामि कृतवामनमायम् ॥ ६३ ॥

दानेति ॥ अहं कृता वामनस्य हस्तपुरुषस्य माया येन तथाहमनेन ज्ञात इति ज्ञात्वा जाताश्चर्यवशादुदग्रपुलकं संजातरोमाश्च बलिना इति पूर्वार्धोक्तप्रकारेण बलिचक्रवर्तिनोक्तं भाषितं त्वां नमामि । इति किम्—हे ब्रह्मन्, अस्मि अहं दानवारिणि रसिकाय कृताभिलाषाय ते तुभ्यं विभूतेः स्वीयसंपदः सुतरां प्रतिपत्तिं संकल्पेन दानं वद्विम इच्छामि सर्वा संपदं तुभ्यं दातुमिच्छामि । अथ च—त्वं दानवानामरिः शत्रुरसि ते तव कायविभूतेः शरीरवैभवस्य प्रतिपत्तिं ज्ञानं नितरामहमिच्छामि । कीदृशं महच्छरीरं धारयिष्यसि तद्गुह्यमिच्छामीत्यर्थः । यद्वा तव कायवैभवस्य प्रतिपत्तिं रूपान्तरप्राप्तिं वद्विम । रूपान्तरं धारयिष्यामीति त्वया सूचितम् । तत्सुखेन धारणीयमित्यहं कामय इत्यर्थः । अस्मीत्यहमर्थेऽव्ययम् ॥

एवं बलिनोक्ते वामनः प्राह—

भोगिभिः क्षितितले दिवि वासं बन्धमेष्यसि चिरं ध्रियमाणः ।

पाणिरेष भुवनं वितरेति छद्मवाग्भिरव वामन विश्वम् ॥ ६४ ॥

भोगिभिरिति ॥ हे वामन, इति एवंप्रमाणेन छद्मवाग्भिः कपटवचनैरुपलक्षितस्त्वं विश्वमव रक्ष । इति किम्—बले, चिरं चिरायुषेण बहुकालं क्षितितले भूलोके दिवि वा ध्रियमाणोऽवतिष्ठमानस्त्वं भोगिभिर्मित्रभ्रात्रातिथिभिः सह संयोगं प्राप्स्यसि यदि । यदि भूलोकेऽवस्थितिमिच्छसि तर्हि तत्र, यदि दिवि तर्हि तत्र वा, मित्रादिभिः सह सुखेन चिरकालमवस्थितिं प्राप्स्यसीत्यर्थः । इत्याशीः । एष प्रतिग्रहार्थं प्रसार्यमाणः प्रत्यक्षदृश्यो मम करोऽस्ति तस्मादत्र पाणौ पदत्रयदानसंबन्धि भुवनं जलं वितर देहीति । अथच—क्षित्यास्तले पाताललक्षणे दिवि रमणीयत्वात्स्वर्गे भोगिभिः संप्रैध्रियमाणो बध्यमानः सन् चिरकालं वासं दुःखबहुलत्वाद्वासतिरूपं बन्धं बन्धनं प्राप्स्यसि । यद्वा—चिरं जीवन् पाताले संप्रैः सह वासं बन्धनं चैष्यसि । यद्वा—संप्रैः क्रियमाणं बन्धनं ध्रियमाणो धारयन्सन् पाताले वासमेष्यसि वा । इवायो वा दिवि वेत्यर्थः । यथा सुखिभिः सह स्वर्गे तिष्ठन् संबन्धं प्राप्नोषि तथेदानीमेव पाताले संप्रैः सह संबन्धमेष्यसि । यद्वा—अदिवि स्वर्गव्यतिरिक्ते पाताले तृतीयपादार्थं स्वर्गात्सकाशात्त्वामस्वर्गरूपे पाताले पातयिष्यामीत्यर्थः । एष चक्रविक्षेपतत्परो मम करोस्ति, इन्द्राद्गृहीतं भुवनं त्रैलोक्यं देहि पुनस्तस्मै समर्पयेति । भुवनं वितरेत्यवतारप्रयोजनं सूच्यते । 'जीवनं भुवनं वनम्' 'विष्टं भुवनम्—' इत्यमरः ॥

एवं वामनेनोक्ते बलिः पुनराह—

आशयस्य विवृतिः क्रियते किं दित्सुरसि हि भवच्चरित्यर्थः ।

विश्वमित्यभिहितो बलिनास्मान्वामन प्रणतपावन पातयेत् ॥ ६५ ॥

आशयस्येति ॥ हे वामन, प्रणतपावन, बलिना इति पूर्वोक्तप्रकारेणाभिहित उक्तं-

स्त्वमस्मान् पाया रक्ष । इति किम्—भो वामन, त्वया शयस्य पाणेर्विद्वृतिः प्रसारणं किं क्रियते, अपितु तन्न कर्तव्यम् । आशब्दोऽयोग्यतया शिरःकम्पपूर्ववारणाभिनये । अनुचित-मेतन्न कर्तव्यमित्यर्थः । आ सामस्येन नितरां शयस्य विवरणं किं क्रियते, अपितु तन्न कर्तव्यमिति वा । वाक्यपूर्णे वा । हि यस्माद्भवचरणेभ्यः पूज्येभ्यो भवञ्चो विश्वं सकलं हेम-रत्नादि वा दित्सुर्दातुमिच्छुरस्मि । चरणशब्दः पूज्यार्थः । अहं सर्वमिदानीमेव ददामि किमिति पाणिप्रसारणेनैतदर्थैर् प्रकटीक्रियत इत्यर्थः । अथच—सहस्रपात्वाद्बहुभ्यो भव-दीयपादेभ्यः सर्वं दित्सुरस्मि सर्वस्वदानेन भवचरणान् पूजयिष्यामि । तस्मात्करप्रसारणं किं क्रियते ॥

श्लोकत्रयेण परशुरामं स्तौति—

क्षत्रजातिरुदियाय भुजाभ्यां या तवैव भुवनं सृजतः प्राक् ।

जामदग्न्यवपुषस्तव तस्यास्तौ लयार्थमुचितौ विजयेताम् ॥ ६६ ॥

क्षत्रेति ॥ हे भगवन्, तव तौ भुजौ विजयेतां सर्वोत्कर्षेण वर्तेताम् । तौ कौ—प्राक् सृष्ट्यादौ भुवनं सृजतो ब्रह्मरूपिणस्तवैव 'बाहू राजन्यः कृतः' इति श्रुतिप्रामाण्याद्भुजाभ्यां प्रकाशाद्या क्षत्रजातिः क्षत्रियमात्रमुदियायोत्पन्नम् । तस्याः क्षत्रजातेर्लयार्थं क्षयार्थं जामद-ग्न्यवपुषस्तव तौ (यौ) भुजौ उचितौ । कारणे कार्यलयस्यौचित्यात् । 'अन्त्रोऽग्निर्ब्रह्मतः क्षत्र-मश्मनो लोहमुत्थितम् । एषां सर्वत्रगं तेजः स्वासु योनिषु शाम्यति ॥' इति भारतवच-नाच्च । अवतारप्रयोजनमुक्तम् । जातेर्नित्यत्वादुत्पत्तिविनाशावयुक्ताविति ये आक्षिपन्ति, ते आविर्भावतिरोभावयोर्विवक्षितत्वेनोत्तरणीयाः । वेदान्तसिद्धान्ते जातेर्नित्यत्वाभाव इत्यपि । जामदग्न्येति गर्गादिषु पाठसामर्थ्याद्यजिति ज्ञेयम् । विजयेतां, 'विपराभ्यां जेः' इति तड् ॥

पांसुला बहुपतिर्नियतं या वेधसारचि रुषा नवखण्डा ।

तां भुवं कृतवतो द्विजभुक्तां युक्तकारितरता तव जीयात् ॥ ६७ ॥

पांसुलेति ॥ नियतं सर्वदा पांसुला धूलिवहुला बहवो मन्वादयः पतयो यस्याः सा मन्वादभिः पालिता च या भूवैधसा रूपेण नवखण्डा भरतादिनवसंख्याविभागा अरन्धि निर्मिता, तां नवखण्डामपि सकलां भुवं द्विजभुक्तां काकादिपक्षिभिः कृतोपभोगां व्याप्ताम् । अथ च—ब्राह्मणैर्गृहीतफलां कृतव्रतस्त्रिःसप्तकृत्वः क्षत्रियमात्रं हत्वा निष्कण्टकीकृत्य प्रतिवारं ब्राह्मणेभ्यो ददतस्त्व युक्तकारितरता नितरामुचितकरणशीलता जीयात् सर्वोत्कर्षेण वर्त-ताम् । एवंविधमतिशूरं दानशूरं च त्वां प्रति प्रणतोऽस्मीत्यर्थः । नियतमित्युत्प्रेक्षायां वा । रुषा नियतं रूपेवेत्यर्थ इति वा । अथ च—या स्वैरिणी अत एव बहुभिर्जारैर्भुक्ता सती तद्भर्त्रा कोपेन करचरणादिसंधिषु पृथक्छेदेन तत्कालं नवानि प्रत्यग्राणि खण्डितानि यस्या-स्तादृशी कृत-तां खण्डानाममिसंस्कारनिवारणाद्धेतोः काकादिभिः पक्षिभिर्भक्षितां कुर्वतो भर्तुर्युक्तका । सर्वैः कीर्त्यते । 'स्वैरिणी पांसुला समा' इत्यमरः ॥

यः त्वीर्यमिदुरेण दशास्ये रैणुकेय भवता सुखनाश्ये ।

गालमेदविरहादसमाधि नौमि रामपुनरुक्तिमहं ते ॥ ६८ ॥

१ 'द्विर्विक्या परशुरामं स्तौति' इति सुखावबोधः ।

कार्तवीर्येति ॥ हे रेणुकेय रेणुकापुत्र, कार्तवीर्यमिदुरेण यदीयकारागारे निबद्धो रावणोऽपि बहूनि वर्षाण्यतिष्ठत्, तं कार्तवीर्यं सहस्रार्जुनं हतवता भवता दशस्ये सुखेन क्लेशरहितमनायासेन नाश्ये हन्तुं शक्ये सति कालमेदस्य विरहादुभयोरवतारयोरेककालावस्थानत्वादसमाधिं परिहाररहितां मनुष्यावतारेण क्षत्रियेण त्वयैव रावणे हन्तुं शक्ये सति मनुष्यावतारेण क्षत्रियेण दाशरथिना रामेण विधेयान्तराभावादहं तस्मिन्नेव काले किमर्थमवतीर्णमिति वक्तुमशक्यत्वात्प्रयोजनाभावादहं ते रामपुनरुक्तिं दाशरथिरूपां वा जामदग्न्यरूपां वा नौमि स्तौमि । अन्यत्र तु पुनरुक्तेः कार्यमेदात्कालमेदाद्वा परिहारः कर्तुं शक्यते । वीप्सायामप्येककालप्रयुक्तस्यापि शब्दस्य भयादरसंभ्रमादिना परिहारोऽस्त्येव । अत्र तु पूर्वैर्णैवोत्तरावतारकार्यस्यापि कर्तुं शक्यत्वात्कार्यमेदाभावाच्च परिहारो नास्तीत्यर्थः । स्वतन्त्रस्य तव केनाप्यनुपयोगः । कर्तुं न शक्यते इति भावः । जामदग्न्यस्य मानुषत्वेऽपि दैवज्ञान- (भाव)स्य तथैव तद्भावात्, देवाच्चावध्यत्वस्य रावणेन वृत्त्वात्, तस्य तेन हन्तुमशक्यत्वात्, रावणवधपर्यन्तं च श्रीरामस्य दैवज्ञानाभावान्मानुषत्वेन तेनैव हन्तुं शक्यत्वात्कार्यमेदादेकस्मिन्नपि कालेऽवतारान्तरस्य युक्तत्वासूक्ष्मः परिहारोऽस्त्येव तथापि स्थूलदृष्ट्या परिहाराभाव उक्त इति ज्ञेयम् । नर्मदायां जलक्रीडां कुर्वता सहस्रार्जुनेन रावणः कारागारे निक्षिप्त इतीतिहासः । रेणुकेयेति क्षत्रियत्वसूचनम् । अपत्यार्थे 'स्त्रीभ्यो ढक्' ॥

अथ दशभिः श्लोकैर्दाशरथिं रामं स्तौति—

हस्तलेखमसृजत्खलु जन्मस्थानरेणुकमसौ भवदर्थम् ।

राम राममधरीकृततत्तल्लेखकः प्रथममेव विधाता ॥ ६९ ॥

हस्तेति ॥ भो राम दाशरथे, असौ विधाता भवदर्थं त्वादृशोत्तमशिल्पनिर्माणार्थं जन्मस्थानं रेणुका एकवीरा यस्य तादृशं रामं प्रथमं लदपेक्षया आद्यं जामदग्न्यं खलु निश्चितं हस्तलेखमेवासृजत् चक्रे । त्वनिर्माणार्थं जामदग्न्यं हस्ताक्षराभ्यासमेवाकरोदित्यर्थः । खल्विवार्थो वा । हस्तलेखमिव चक्रे । किंभूतः—अधरीकृता एतादृशनिर्माणसमर्थत्वान्निहीनाः कृतास्ते ते प्रसिद्धा लेखा देवा इन्द्रादयो दक्षप्रभृतयोऽष्टौ प्रजापतयो वा येन तादृशः । अथवा—अनधराः खर्गस्था अप्यधराः कृता भूमाववतारितास्ते ते हनुमत्सुग्रीवादिरूपा इन्द्रादयो देवा येन सः । प्रथमस्यैव हस्तलेखरूपेण निहीनत्वं ननु द्वितीयस्येत्यत्रोक्तम् । प्रथममेवाद्यमेव रामं न तु द्वितीयं त्वामिति वा । उत्तमशिल्पनिर्माणार्थं हि हस्तलेखः पूर्वं क्रियते । निहीनाः कृतास्ते तेऽतिप्रसिद्धा लेखका लिपिकरा येन स इति वा । अक्षराभ्यासेऽप्येवं क्रियते । जन्मस्थाने रेणुघृष्टेष्टकादिचूर्णरूपः पांसुर्यस्यैतादृशं हस्तलेखम् । (अधरीकृततत्तल्लेखकः) 'शेषाद्विभाषा' इति कप् ॥

उद्धवाजतनुर्जादज कामं विश्वभूषण न दूषणमत्र ।

दूषणप्रशमनाय समर्थं येन देव तव वैभवमेव ॥ ७० ॥

१ सुखावबोधायानं तु पूर्वश्लोकन्याख्यायाम् 'अथैकादशभिः श्लोकैर्दाशरथिं स्तौति—
२ 'अनकामम्' इति पाठमङ्गीकृत्य 'द्वौ नजौ प्रकृतमर्थं गमयत' इति न्यायेन यथेयं इति यद्व्याख्यातम्, तत्पाठापरिज्ञानविलसितत्वादुपेक्ष्यम्' इति सुखावबोधा ।

उद्भवति ॥ हे अज जन्मरहित श्रीरामचन्द्र, अजस्य रघुपुत्रस्य तनुजादशरथात्सका-
शात् कामं स्वेच्छया उद्भवोत्पद्यस्व । भो विश्वभूषण जगदलंकारभूत, अत्र दशरथादपि
जन्मविषये, अजस्यापि जन्मविषये दूषणं दोषलेशोऽपि नास्ति । यस्य पितामहोऽप्यजो
नोत्पन्नः, तत्पुत्रः स्वपिता कुतस्तरामुत्पन्नः, तत्पुत्रपुत्रः स्वयं कुतस्तमामुत्पत्स्यते, तथा
स्वयमप्यजः कथं जायते इत्याशङ्कायां स्वेच्छामात्रविलसितमित्याशङ्कापरिहारः । 'ब्रह्मैव हि
स्वाविद्यया संसरति, मुच्यते च' इति न्यायात् । विश्वभूषणस्य तव दूषणरूपत्वाभावादपि
दूषणलेशोऽपि तव नास्तीत्यर्थः । अथच—अजतनुजादजस्योत्पत्तिर्युक्तैव । अजो हि छगल-
स्तस्य पुत्रोऽप्यज एव जातिनामत्वादजशब्दस्येत्यपि दूषणाभावः । दूषणाभावे हेत्वन्तरम-
प्याह—येन कारणेन हे देव श्रीराम, तव वैभवमेव प्रभाव एव दोषाणां प्रकर्षेण शमनाय
नाशाय समर्थ । यत्स्मरणादिवैभवाद्धान्येषामपि भक्तानां दोषा नश्यन्ति, तत्स्वरूपे दोषले-
शसंस्पर्शोऽपि कथंकारं स्यात्, अपितु न कथंचिदित्यर्थः । अथच—दूषणाख्यराक्षसविना-
शाय तवैव सामर्थ्यं यतः, तस्मादत्र तवैवोत्पत्तौ सत्यां दूषणाभावो युक्त एवेति छलम् ।
अथच—परशुरामे सत्यपि तस्मिन्नेव काले त्वं दशरथात्सुखेनोत्पद्यस्व, अत्र तवोत्पत्तौ
विषये दूषणं पुनरुक्तदोषो नास्ति यतो दूषणादि रावणान्तराक्षसविनाशाय तवैव सामर्थ्यं, नतु
परशुरामस्येत्यत्र दूषणशब्द उपलक्षणपरः । तस्मादेककालीनत्वेऽपि कार्यमेदाच्च पुनरुक्तदोष
इत्यर्थः । एतेनानन्तरप्रयोजनमुक्तम् । 'अनुकामम्' इति पाठे—कामं लक्ष्मीकृत्य यथे-
च्छमित्यर्थः ॥

नो ददासि यदि तत्त्वधियं मे यच्छ मोहमपि तं रघुवीर ।

येन रावणचमूर्युधि मूढा त्वन्मयं जगदपश्यदशेषम् ॥ ७१ ॥

नो ददासीति ॥ हे रघुवंश्यानां मध्ये वीर ईश्वरतम श्रीरघुनाथ, त्वं तत्त्वधियं
मोक्षोपयोगिनमात्मतत्त्वसाक्षात्कारं यदि मे मह्यं नो ददासि तर्हि तं मोहमपि तां विशिष्टां
आन्तिमेव यच्छ देहि । तं कम—येन मोहेन भयेन संजातभ्रान्तिविलासेन बुद्धिमूढा
रावणचमूर्येषं सकलं जगत् त्वन्मयं श्रीरामचन्द्ररूपमपश्यत् । रावणसेनया च मोहेन
जगद्रामात्मकं दृष्टमिति सर्वपुराणेषु ॥

आज्ञया च पितुरज्ञमिया च श्रीरहीयत महीप्रभवा द्विः ।

लङ्घितश्च भवता किमु नद्विर्वारिराशिरुदकाङ्गलङ्कः ॥ ७२ ॥

आज्ञयेति ॥ हे श्रीरामचन्द्र, भवता महीप्रभवा कृप्याद्युपायैर्भूलोकोत्पन्ना श्री राज्यल-
क्ष्मीः, अथच—भूमेरुत्पन्ना लक्ष्म्यवताररूपा जानकी, क्रमेण पितुराज्ञया च अज्ञेभ्यो मिया
च मूर्खजनापवादभयेन च द्विद्विवारमहीयत त्यक्त्वा । वनवासाङ्गीकाराद्राज्यलक्ष्मीः, जनापवा-
दभयाच्च बहौ सुद्धाऽपि सीता त्यक्तेत्येव द्विप्रकारं त्यक्तेत्यर्थः । एवं पितुराज्ञाकारी लोका-
पवादभीत्युपेनास्तीति भावः । चावन्योन्यसमुच्चये । तथा—वारिराशिः, अरिराशिर्वा
द्विद्विवारं विवर्तते च न लङ्घितः किमु, सेतुं बद्धा समुद्रोऽपि लङ्घित एव, तथा—रावणादिः
अनुसमूहो पराभूत एव । वा चार्थे इवार्थो वा, अरिराशिश्चारिराशिरिव वा । गन्धना-

१ 'रघु' ति पाठो जीवातुसंमतः ।

र्थाद्वातेः किपि वातीति वाः, स चासावरिराशिश्च सकलो वैरिसंघ इत्यर्थः । किंभूतः—
उदकाङ्कगा जलमध्यगा लङ्का यस्य । यदीयजलमध्ये लङ्कास्तीत्यर्थः । अरिराशिरपि—समुद्र-
जलमध्यवर्तिनी लङ्का यस्य । समुद्रपक्षे यस्येत्यस्योदकेन संबन्धः, अरिपक्षे तु लङ्कायाः
एतावान्विशेषः । उत्कृष्टमकं दुःखं यस्यास्तादृशी अङ्कगा लङ्का यस्येति वा । सागरस्यापि
बन्धनाद्वावणस्यापि वधाच्चैतादृशो महाप्रभावः शूरतरश्च त्वदन्यः कोऽपि नास्तीति भावः ॥

कामदेवविशिखैः खलु नेशं मार्पयंजनकजामिति रक्षः ।

दैवतादमरणे वरवाक्यं तथ्ययत्स्वमपुनाद्भवदस्त्रैः ॥ ७३ ॥

कामेति ॥ रक्षो रावण इतीव हेतोर्दैवतादमरणे मरणाभावविषये दैवाद्धेतोर्न मरिष्य-
सीति ब्रह्मणो वरवाक्यं तथ्ययत् सत्यं कुर्वत् स्वमात्मानं भवदस्त्रैरपुनाद् धुतकल्मषं चकार ।
इति किम्—जनकजां सीतां रामायार्पयद्ददहं रक्षः कामदेवस्य मोहनशोषणादिभिर्विशिखैः
खलु निश्चितं मा नेशं तद्विरहसंतापवशान्मृतो मा भूवमिति । सीताप्रत्यर्पणे कामस्य देव-
त्वात्तद्वागैर्मरणे वरवाक्यमसत्यं स्यादतीव तामददद्वरवाक्यसत्यत्वात् मानुषावतारकामरूप-
भवद्वागैरात्मानं नाशितवानित्यर्थः । कामबाणाच्छरीरविनाशमात्रं लब्ध्वाणान्तु मरणे संसारहे-
तुनिःशेषकल्मषक्षय इति महान्विशेषः 'अपुनात्' इत्यनेन सूच्यते । नेशम्, माङ्गयोगादव-
भावः । तथ्ययत्, 'तत्करोति—' इति ण्यन्ताच्छता ॥

तद्यशो हसति कम्बुकदम्बं शम्बुकस्य न किमम्बुधितुम्बि ।

नामशेषितससैन्यदशास्यादस्तमाप यदसौ तव हस्तात् ॥ ७४ ॥

तदिति ॥ हे रघुनाथ, नामशेषितः कथाशेषीकृतो हतः सेनया सहितो दशास्यो येन
तस्मात्तव हस्तात् असौ शम्बुको यदस्तं विनाशमाप, तच्छम्बुकनाम्नः शूद्रस्य अम्बुधितुम्बि
समुद्रमध्यवर्ति यशः कम्बुकदम्बं शङ्खवृन्दं धवलतया किं न हसति, अपितु—हसत्येव,
तत्तुल्यं भवतीत्यर्थः । येन त्वत्करणातिशूरो रावणो हतस्तेनैवान्त्यवर्णोऽधमो दुर्बलः शम्बु-
कोऽपि हत इति महत्तस्य भाग्यमित्यर्थः । यो ह्युत्कृष्टं बलिनं हन्ति, तेनैव हीने दुर्बले हते
दुर्बलस्य महद्यशो भवति । बालब्राह्मणपुत्रमरणनिमित्तं शूद्राणामविहितं धूम्रपानं कुर्वन्तं
शम्बुकशूद्रं श्रीरघुनाथो हतवानितीतिहासः । अथच—शम्बुकस्य जलशुक्तेः शैत्यरूपं यशः
समुद्रमध्यस्थं शङ्खवृन्दं हसति तत्तुल्यं भवतीति युक्तमेव । नामशेषितेति, 'तत्करोति—'
इति ण्यन्तान्निष्ठा ॥

मृत्युभीतिकरपुण्यजनेन्द्रासदानजमुपार्ज्यं यशस्तत् ।

हीणवानसि कथं न विहाय क्षुद्रदुर्जनभिया निजदारान् ॥ ७५ ॥

मृत्युभीतीति ॥ यस्मान्मृत्योर्यमादन्येषां भीतिः, मृत्योर्भीतिकरः पुण्यजनेन्द्रो राक्ष-
सेन्द्रो रावणस्तस्यापि मरणपर्यन्तं त्रासदानाङ्गयोत्पादनाद्धेतोर्जातं तदतिप्रसिद्धं लोकत्रये
गीयमानं यश उपार्ज्यं क्षुद्रोऽत्यल्पको दुर्जनस्तस्माद्विद्या मयेन पामरलोकापां कामिया निज-
दारानात्मनः प्रियां सीतां विहाय परित्यज्य कथं न हीणवान् लज्जितवानसि । लज्जितव्यं

१ 'मार्पयमिति पाठे जनकजामित्यहं मार्पयं नो ददामि । इतीति किम् कामदेवविशिखैः रित्तिशमिति ।
सदृश(मध्य)पातिनो माळ उभयसंबन्धेन व्याख्येयस्' इति सुखावबोधो ।

तावत्त्वयेत्यर्थः । यो रावणाय भयं दत्तवांस्तस्य दुर्जनभीत्या निर्दुष्टजनप्रियापरित्यागे हि लज्जैव युक्ता । अतिमाननिजस्त्रीहर्ता रावणो नाशितो लोकापवादभयाच्च सापि परित्यजेति । एतादृशः शूरोऽभिमानी लोकापवादभीरुश्च कोऽपि नास्तीति भावः । 'यातुधानः पुण्यजनः—' इत्यमरः । भीतिं करोतीति ताच्छीत्ये टः ॥

इष्टदारविरहैर्वपयोधिस्त्वं शरण्य शरणं स ममैधि ।

लक्ष्मणक्षणवियोगकृशानौ यः खजीविततृणाहुतियज्वा ॥ ७६ ॥

इष्टेति ॥ हे शरण्य शरणागतभक्तरक्षण रघुनाथ, स त्वं मम शरणं रक्षकः एधि भव । स कः—यस्त्वम् इष्टदाराणां सीतायाः विरह एव दुःसहत्वादौर्वो वडवानलस्तस्य पयोधिराश्रयः एवंविधः सन् लक्ष्मणस्य क्षणमात्रमपि वियोगः स एव दुःसहतरत्वात्कृशानुस्त्रज खजीवितानामात्मप्राणानामेव तृणानामाहुतेस्तद्रूपहोमद्रव्यस्य यज्वा होता, यो हि लक्ष्मणवियोगं क्षणमात्रं सोढुमशक्तस्तृणवद्वेलामात्रेण स्वप्राणांस्तत्याज, स यावज्जीवं सीताविरहानलं कथं सोढवानिति क्रिययोर्विरोधादाश्चर्यम् । यज्वना चाहुतिरभौ ह्वयते । सीताविरहसहनेन जितेन्द्रियधुर्यत्वमुक्तम् । इन्द्रजिता शक्त्या मूर्च्छिते लक्ष्मणे स्वयमपि मुमूर्च्छ, तथा मुनिरूपकालकृतसमयभङ्गभङ्गप्रतिज्ञे लक्ष्मणे रघुनाथाज्ञया सरयूजलप्रवेशेन कृतदेहत्यागे सति तद्वियोगमसहमानस्तत्क्षणमेव रघुनाथोऽपि गोप्रतारतीर्थे जलप्रवेशेन स्वयमपि स्वस्थानं प्रापेति युद्धकाण्डोत्तरकाण्डरामायणकथा । एतेन स्त्रीवियोगदुःखादपि भ्रातृवियोगदुःखं दुःसहमिति सूचितम् । परमकारुणिकस्त्वं शरणागतं मामपि रक्षेति सूचितम् ॥

क्रौञ्चदुःखमपि वीक्ष्य शुचा यः श्लोकमेकमसृजत्कविराद्यः ।

स त्वदुत्थकरुणः खलु काव्यं श्लोकसिन्धुमुचितं प्रवबन्ध ॥ ७७ ॥

क्रौञ्चेति ॥ दैवी वाक् येन भुवं प्रति प्रथममानीता स आद्यः प्रथमः कविर्वर्णको यो वाल्मीकिः क्रौञ्चयोः पक्षिविशेषयोर्मध्ये रिरंसावेकस्मिन् व्याघ्रेन हतेऽन्यस्य दुःखं वीक्ष्य तिर्यग्योनरेपि तस्य दुःखं दृष्ट्वा उत्पन्नया शुचा शोकेन हेतुना 'मा निषाद प्रतिष्ठां त्वम्—' इत्यादिकं श्लोकमसृजत् । स कविस्त्वयि उत्पन्नः करुणारसो यस्य सीताविरहविह्वलमहानुभावभवदर्शनोत्पन्नशोक इव श्लोकानां सिन्धुं सागरभूतं चतुर्विंशतिसहस्रमितं रामायणाख्यं काव्यमुचितं योग्यं प्रवबन्ध । तिर्यग्योनिविषये शोकेन येन श्लोकः कृतः, तस्य उत्तमपुरुषविषये महाकाव्यनिर्माणमुचितमेव । अथ च—त्वया सिन्धुर्वद्धः, अयमपि त्वदेकचित्तः सिन्धुं ववन्धेत्युचितम् । परित्यक्तसर्वसङ्गो मुनिरपि त्वद्वर्णनां कृतवानेतादृशः परमपुरुषोऽसीति खल्वित्यर्थः ॥

विश्रवःपितृकयामुमनर्हं सश्रवस्त्वमनयेत्युचितज्ञः ।

किञ्चुत्कर्तिथ न शूर्पणखाया लक्ष्मणेन वपुषा श्रवसी वा ॥ ७८ ॥

विश्रवःपितृ ॥ हे रघुनाथ, इति हेतोरुचितं जानाति स उचितकारी त्वं चतुर्धावतीर्णत्वालक्ष्मणायैव श्रवणेन स्वीयेनैव वपुषा शूर्पणखायाः श्रवसी कर्णौ किं वा न चकर्तिथ कर्तितवान्, अपि कर्तितवानेव । इति किम्—विश्रवा मुनिः पिता यस्याः, अथ च—कर्णरहितः पितृयस्यास्तस्याः शूर्पणखायाः सश्रवस्त्वे सकर्णलमामुमनर्हमयोग्यमिति । जीवध-



स्यानौचित्यात्कर्णच्छेद एवोचितो यतः, अकर्णपितृकाया अकर्णत्वस्यौचित्यात्कर्णौ लक्ष्मणेन कर्तयामासिथेत्येव विविधः समुचितकारी महाप्रभावोऽसीति भावः । या इवार्थो वा । इतीव हेतोरिति योजना । विश्रवःपितृकाया, 'नवृतश्च' इति कप् । शूर्पणखा, 'पूर्वपदात्संज्ञायाम्-' इति णलम् । नखस्य स्वाङ्गत्वेऽपि 'नखमुखात्संज्ञायाम्' इति ङीवभावः । अन्वर्था चेयं संज्ञा ॥

नवभिः श्लोकैः श्रीकृष्णं वर्णयति—

ते हरन्तु दुरितव्रततिं मे यैः स कल्पविटपी तव दोर्मिः ।

छद्मयादवतनोरुदपाटि स्पर्धमान इव दानमदेन ॥ ७९ ॥

त इति ॥ कंसादिततद्द्वैत्यमारणरूपछद्मना यादवसंज्ञा तनुर्यस्य, अथ च—छद्म याति छद्मयाः एवंभूतश्चासौ दवतनुश्च मायावान् कंसादिवंशवनवद्विरूपशरीरश्च, श्रीकृष्णरूपस्य तव यैर्दोर्मिर्भुक्तिमुक्तिप्रदैश्चतुर्भिर्हस्तैः सोऽतिप्रसिद्धः कल्पविटपी कल्पितफलदानसमर्थः पारिजातवृक्ष उदपाटि उन्मूलितः । किं कुर्वन्निव—मादृशः कल्पितदानसमर्थः कोऽपि नास्त्येवेति दानस्य मदेन दर्पेण तैर्भुजैः सह स्पर्धमान इव ते बाहवो मे दुरितानां व्रततिं लतां दैन्यसंततिं हरन्तु उन्मूलयन्तु । ये पारिजातलक्षणमहावृक्षोन्मूलने समर्थास्तेषां लतोन्मूलने सुतरां सामर्थ्यम् । कपटदावानलदेहस्य च भुजानां वृक्षलताद्युन्मूलने सामर्थ्यं युक्तमेवेत्यर्थः । दानशरो महाप्रभावश्च त्वादृशः कोऽपि नास्तीति भावः । सत्यभामया याचितः पारिजात इन्द्रं जित्वोन्मूल्य सत्यभामाङ्गणे श्रीकृष्णेन स्थापित इति हरिवंशोक्तिः । निर्ऋतिव्रतमिति पाठे—'स्यादलक्ष्मीस्तु निर्ऋतिः' इत्यमरः ॥

बालकेलिषु तदा यदलावीः कर्परीभिरभिहृत्य तरङ्गान् ।

भाविवाणभुजभेदनलीलासूत्रपात्र इव पातु तदस्मान् ॥ ८० ॥

बालेति ॥ हे कृष्ण, त्वं तदा कृष्णावतारसमये भूयसीषु बालकेलिषु मध्ये कर्परीभिः स्फुटितघटशकलैः कृत्वा यमुनाजलतरङ्गान् अभिहृत्य तेषामभिघातं कृत्वा तानेकप्रयत्नेनालावीरच्छैत्सीरिति यत्, तत्कर्परीभिस्तारङ्गलवनं कर्तुं उपाहरणावसरे भावि करिष्यमाणं वाणासुरभुजभेदनं तल्लक्षणा लीला विलासस्तत्संबन्धी सूत्रपात इव प्रथममार्जवच्छेदनाभ्यासरूपमिवास्मान्नक्षु । अक्षरपङ्केर्ऋजुत्वार्थं प्रथमं खटिकादिप्रक्षितसूत्रपातनं क्रियते । तक्षादिभिरपि काष्ठयार्जवच्छेदनार्थं गैरिकादिप्रक्षितसूत्रपातनं क्रियते । तद्द्वद्वाणासुरभुजार्जवच्छेदनार्थं कर्परीभिरभिहृत्य तरङ्गलवनं यदकारि तत्तत्र बालक्रीडनमस्मानवत्वित्यर्थः । कर्पर्याघातेन तरङ्गच्छेदनं बालजातिः । अवतारप्रयोजनं चोक्तम् ॥

कर्णशक्तिमफलां खलु कर्तुं सज्जितार्जुनरथाय नमस्ते ।

केतनेन कपिनोरसि शक्तिं लक्ष्मणं कृतवता हृतशल्पम् ॥ ८१ ॥

कर्णेति ॥ हे श्रीकृष्ण, ते नमोस्तु । किंमूलाय ते—उरसि लम्बा इन्द्रजिह्वा शक्तिर्यस्य तं लक्ष्मणं द्रोणपर्वतानीतविशल्यौषधिप्रक्षेपेण हतं निष्कासितं शक्तिरक्षकं कृतवता केतनेन ध्वजस्तम्भपताकाररूपेण कपिना हनूमता कृत्वा कर्णस्य शक्तिमाज्जिकं बलं, अथच—इन्द्रदत्तां शक्तिम्, अफलां कर्तुमिव सज्जीकृतो योजितोऽर्जुनरथो हितस्मै । नरनारायणरूपाय । यो हि यत्र कर्मणि दृष्टशक्तिः स एव तत्र नियोकुमुचितः । नमोऽंश्च नै० च० ७१

शक्तिविफलीकरणे दृष्टप्रभावस्तस्मात्कर्णशक्तिविफलीकरणार्थमिवार्जुनरथे तं स्थापितवानसीति भक्तवत्सलाय तुभ्यं नम इत्यर्थः । यो मर्मभूतामुरःस्थां शक्तिं विफलीकरोति स श्रवणस्थां सुतरां विफलीकरोत्येवेति च्छलेनोक्तिः । खलु इवार्थः । उरसि शक्तिः 'अमूर्धमस्तकात्-' इत्यलुक् ॥

नापगेयमनयः सशरीरं द्यां वरेण नितरामपि भक्तम् ।

मा स भूत्सुरवधूसुरैतज्ज्ञो दिव्यपि व्रतविलोपभियेति ॥ ८२ ॥

नेति ॥ हे कृष्ण, त्वं नितरां भक्तमपि आपगेयं भीष्मं सशरीरं वरेण प्रसादेन कृत्वा इति विचार्य कारणाद्वा द्यां स्वर्गं नानयः न प्रापितवानसि । इति किम्—स भीष्मः अनेन शरीरेण सुरतं न करिष्यामि, अद्यप्रभृति मम ब्रह्मचर्यमेवेति व्रतविलोपाद् भिया हेतुना दिव्यपि स्वर्गेऽपि सुरवधूनां रम्भादीनां सुरतज्ञो मा भूत् इति । भक्ततमस्य वरदानेन यद्यपि तेनैव शरीरेण स्वर्गप्रयाणमुचितम्, तथापि तस्य शरीरस्य स्वर्गप्रयाणेऽपि न कोऽप्युपयोगः, तेन तच्छरीरस्यातितुच्छत्वात्तच्छरीरं विनाश्य तं स्वर्गमनयत् नतु तच्छरीरसहितस्य प्रापणे तवाशक्तिरिति भावः । यद्वा मुक्त्यपेक्षया स्वर्गभुक्तेरप्यतितुच्छत्वात्तच्छरीरं विनाश्य तं मुक्तिमेव प्रापितवानिति हेतुः । आपगेयम्, अपत्यार्थं 'स्त्रीभ्यो ढक्' ॥

घातितार्कसुतकर्णदयालुजैत्रितेन्दुकुलपार्थकृतार्थः ।

अर्धदुःखसुखमभ्यनयस्त्वं सासुभानुविहसद्विधुनेत्रः ॥ ८३ ॥

घातितेति ॥ अर्जुनेन प्रयोज्येन समरे घातितोऽर्कसुतः कर्णस्तस्मिन्निषये दयालुः सकृदणः । तथा—स्वसामर्थ्येन जैत्रितो जेता कृतो दत्तजय इन्दुकुलं सोमवंशभूतः पार्थोऽर्जुनस्तेन कृत्वा कृतार्थः संपादितावतारप्रयोजनः कृतकृत्यत्वासहर्षः । अत एव क्रमेण पुत्रशोकवशात्सासुः सबाष्पो रुदन् यः भानुः सूर्यः, पुत्रविजयाच्च विशेषेण हसन् हर्षानुभवं कुर्वन् विद्युश्चन्द्रस्तावेव दक्षिणवामे नेत्रे यस्यैतादृशस्त्वं यथाक्रमम् अर्धदुःखं अर्धसुखं च अभ्यनयः अभिनयेन युगपद्वर्णितवानसि । परमार्थतोऽविद्यमानमप्यविद्याविलासाद्विर्नाटितवानसीत्यर्थः । सूर्यचन्द्रयोर्विष्णुनेत्रत्वात्कर्णस्य च सूर्यपुत्रत्वात्तन्नाशे शोकात्सूर्यस्य साश्रुत्वात् अर्जुनस्य च सोमवंशस्थत्वाद्विजये चन्द्रस्य हर्षेण विहसितत्वात्, ताभ्यामर्धदुःखसुखमभिनयादद्भुतरूपोसीति भावः । घातितेति हेतुमण्यन्तान्निष्ठा । जैत्रितेति, 'तत्करोति-' इति ण्यन्तान्निष्ठा । पार्थेति कुरुत्वात् 'ऋष्यन्धक्-' इत्यण् । अर्धं च तद्दुःखसुखं चेति द्वन्द्वगर्भः कर्मधारयः ॥

प्राणवत्प्रणयिराध न राधा पुत्रशत्रुसखिता सदृशी ते ।

श्रीप्रियस्य सहगेव तवश्रीवत्समात्महृदि धर्तुमजस्रम् ॥ ८४ ॥

प्राणे ॥ प्राणवत् प्राण इव प्रणयिनी निष्पाधिपरप्रेमासदं राधाख्या गोपिका यस्यैवंभूतं ते ते तव राधापुत्रः कर्णस्तस्य शत्रुरर्जुनस्तस्य सखिता मैत्री सदृशी योग्या न ।

१ 'प' क इति पाठो जीवानुसुखावबोधासंमतः । २ 'सुरताङ्गः' इति पाठमाश्रित्य 'सुरतं संभोग-स्तस्यादयन्निष्ठो मा स भूदिति व्याख्याय 'सुरतदक्ष' इति पाठस्तु दुर्योज्यत्वादुपेक्ष्यः' इति सुखार्थे बोधायामुक्तम् ।

राधावल्लभस्य हि राधापुत्रशत्रुमैत्री कथंकारमुचिता, अपित्वयुक्तैव विरोधादित्यर्थः । एकत्र राधा गोपिका, अन्यत्र तु कर्णपालनकारिणी कैवर्तवधूरिति परिहारः । श्रियः प्रियस्य श्रीर्वल्लभा यस्य तस्य तव श्रीवत्सं ब्राह्मणपदन्यासरूपं लाञ्छनम्, अथच श्रियो वत्सं पुत्रम्; अजस्रमात्महृदि धर्तुं सहगेव उचितमेव । यस्य हि श्रीवल्लभा, स तत्पुत्रं स्ववक्षसि सदा विभर्ताति युक्तमेवेत्यर्थः । एतादृशः स्वपक्षपातदक्षो लोकशिक्षार्थं ब्राह्मणभक्तिपरश्च कोऽपि नास्तीति भावः । प्रणयिराधेति 'स्त्रियाः पुंवत्' ॥

तावकापरतनोः सितकेशस्त्वं हली किल स एव च शेषः ।

साध्वसाववतरस्तव धत्ते तज्जरच्चिकुरनालविलासः ॥ ८५ ॥

तावकेति ॥ हे कृष्ण, हली लाङ्गलधरो वलभद्रः स एव च शेषोऽनन्तस्त्वमेव । शेषावताररूपोऽपि वलभद्रो भवानेव, नतु स त्वत्तो भिन्न इत्यर्थः । त्वं वलभद्रः स एव शेषः । त्वत्तो हली न भिद्यते, हलिनश्च शेषो न भिद्यते इति वा । यतः—कायस्य संवन्धाज्जरसा सितकेशो धवलितकचः किलेत्यागमे । विष्णुपुराणादौ च यदुक्तम्—'उज्जहारात्मनः केशौ सितकृष्णौ ततः प्रभुः' इति । न विद्यते परोत्कृष्टान्या यस्याः सा तावकी अपरा तनुस्त्वत्संवन्धिनी सर्वोत्कृष्टा सत्त्वमूर्तिस्तस्याः सितकेशः श्वेतकेशरूपो हली तवावतारोऽंशावताररूपोऽसौ हली त्वं किल । त्वदवयवभूतकेशरूपत्वात्तस्य । स च हल्येव शेष इति वा । शेषरूपवलदेवलक्षणोऽसाववतरो मूर्तिः । अत एव तस्या भवदीयापरतनोर्जरतो जरसा धवलीकृतस्य चिकुरनालस्य केशदण्डस्य विलासं वर्णसारूप्यं साधु यथा तथा धत्ते । अतिगौरो वलदेवस्त्वदीयापरतनुधवलकेश इव भातीत्यर्थः । शेषस्यापि दीर्घत्वधवलत्वाभ्यां जराधवलदीर्घकेशसारूप्यधारणं युक्तमेव । 'कारणगुणा हि कार्ये गुणानारभन्ते' इति न्यायाच्च युक्तमेव । 'अंशावतारो वलभद्रः' इति चोक्तम् । अत्र श्वेतकेशः सहज एव, नतु जरायोगात् । इति वा । यतो हरिर्नित्यतरुण इति पुराणादिप्रसिद्धिः । वस्तुतस्तु—कस्य ब्रह्मसुखस्थेशौ सुखरूपावित्यर्थः । प्रकाशकत्वेन सत्त्वस्य सितशब्दवाच्यत्वात्, मोहकत्वेन च तमसः कृष्णशब्दवाच्यत्वासितकृष्णौ सत्त्वतमोगुणद्वयात्मकावेताववतारौ भूभारोत्तारणार्थं प्रभुरादिनारायणः स्वस्मात्प्रकटीचकारेति विष्णुपुराणस्थसितकृष्णपदस्यार्थः । 'कृष्णस्तु भगवान्स्वयम्' इति भागवतवचनेन कृष्णस्तु लीलाविग्रहधारी परब्रह्मैव । 'समोऽहं सर्वभूतेषु न मे द्वेष्योऽस्ति न प्रियः' इति भगवद्भजनात् । वलभद्रस्त्ववतारः 'रामो रामश्च रामश्च' इति वचनात् । अन्यथा वलभद्रस्य सत्त्वमूर्तित्वम्, कृष्णस्य तमोगुणमूर्तित्वमापद्येत, नच तथास्तीति वलभद्रस्य तमःप्रधानत्वदर्शनादित्याशयः । 'शितिकेशः—' इति पाठे—'शित्ती धवलमेचकौ' इत्यभिधानात्त्वदीयपुराणतनोः संवन्धी शितिकेशः श्यामकेशरूपस्त्वं, हली च धवलकेशरूपः, स एव च हली शेषः वलभद्रः शेषावतारः, इति पुराणादौ । स त्वदीयधवलकेशविलासं धत्ते तं साधु । कृष्णस्य कृष्णवर्णत्वाद्वलिनश्चातिगौरत्वाद्यथाक्रमं श्यामसितकेशत्वमौत्प्रेक्षिकत्वेनैव कोऽप्येयमिति ॥

१ अयं श्लोको जीवातौ नास्ति । २ 'तावकीपरतनोः' इति पाठः पुंवद्भावप्रतिप्रसवः । चिकुरणविलसितत्वादुपेक्ष्य' इति सुखावबोधा । ३ 'तज्जरत्' इति पाठे—'पुराणपुरुषस्य तव जरा यश्चिकुरनालः इति व्याख्येयमिति' सुखावबोधा ।

त्यलमतिविस्तारेण । 'तावकापर-' इति पाठः साधीयान् । यतः 'युष्मदस्मदोः' इत्यणि तव-
कादेशे वृद्धौ च 'वृद्धिनिमित्तस्य-' इत्यादिना पुंवद्भावप्रतिषेधे प्रसक्तेऽपि कर्मधारयत्वात्
'पुंवकर्मधारय-' इति प्रतिप्रसवात्पुंवद्भावः । अवतरः पूर्ववत् ॥

हृद्यगन्धवहभोगवतीशः शेषरूपमपि विभ्रदशेषः ।

भोगभूतिमदिरारुचिरश्रीरुल्लसत्कुमुदबन्धुरुचिस्त्वम् ॥ ८६ ॥

हृद्येति ॥ हे हृद्यो हृदयानन्दकारी गन्धश्चन्दनादिसौरभं तं वहसि धारयत्येवंविध सौर-
भधारिन् श्रीकृष्ण, त्वं शेषरूपं बलभद्ररूपम्, अथ च—नागाधीशरूपं विभ्रद्वारयन्नप्यशेष
उभयविधोऽप्यशेषः शेषो न भवसीति विरोधः । अथ च—न विद्यते शेषः शिष्टं भिन्नं यस्मा-
दसावशेषः सकलजगदात्मकस्त्वमिति परिहारः । अथ च बलभद्रोऽप्यतिशृङ्गारित्वाद्बुधगन्ध-
वहः । अत एव भोगवतीनां सुखिनीनां गोपिकादीनामीशः प्राणप्रियः, अथ च—भोगवत्या
अतितरां सुखिन्या रेवत्या ईशः पतिः । श्रीकृष्णोपि हृद्यं गन्धं शारीरं स्वाभाविकं चन्दनादि-
जन्यं च गन्धं वहन्तीनां सुखिनीनां भोगवतीनां गोपिकादीनामीशः शेषोऽपि जलक्रीडाक्ष-
लितचन्दनकर्पूराद्यङ्गरागसंवन्धिहृद्यसौरभधारिण्या भोगवत्याः पातालनद्याः पतिः । कर्पूरादि-
बहुलसौरभयुक्ताया नागनगर्या वा । तृप्तिहेतुत्वाद्बुधो गन्धवहो वायुर्यस्य स चासौ नागपुर्या
नद्या वा पतिः । तथा कृष्णरूपस्त्वं भोगस्य सुखस्य भूतेहेतोर्मदिरावद्वर्चिं सुखं राति जन-
यति तादृशी श्रीः कायकान्तिर्यस्य सः भोगः शेषफणः, तत्कायो वा स एव भूः स्थानं तस्या
ऊतिरवनं स्वाधिष्ठानेन रक्षणं तेन माद्यति हृष्यतीति भोगभूतिमत् । तथा—इराया भूमे-
रिव रुचिरा रमणीया कान्तिर्यस्मादिति वा । तयोरुभयोः सपत्न्योरपि प्रीतिं ददाना समव-
र्तिनी श्रीर्हृदिस्था लक्ष्मीर्यस्येति वा । भोगानां कालीयफणानां भूतिरैश्वर्यजनितो दर्पस्तं मथ्नाति
तादृशो वा । पृथग्वा पदम् । गोपिकादिसंभोगसुखसमृद्धिर्भोगभूतिस्तद्वाधासावुक्तीत्या इरा-
चिरश्रीश्चेति वा । अथ च बलभद्ररूपस्त्वं भोगस्य सुखस्य भूतिरुत्पत्तिहेतुस्तादृशी मदिरा तया
कृत्वा रमणीया सरागा कान्तिः शोभा यस्य । बलदेवो हि सर्वदा मदिरामत्तः । अथ च—
शेषरूपस्त्वं भोगस्य स्वकायस्य फणानां वा भूतिः समृद्धिस्तद्वानतिवीर्यमहाकायः सहस्रफणो वा
तेन माद्यति वा । स चासौ स्वशिरःसु धारणाद्भूमे रुचिं ददाना कायकान्तिर्यस्य सः ।
तथा—कृष्णरूपस्त्वम् उल्लसन्ती कुमुदबन्धोश्चन्द्रस्य संवन्धिनी रुचिः प्रीतिर्यस्मिन् सर्वाह्लाद-
कारित्वाच्चन्द्र इव सर्वप्रेमासदभूतमित्यर्थः । कुमुद् श्वेतं कैरवं तस्यावन्धुस्तद्विरोधिनी कृष्णा
रुचिः श्रीर्यस्य जलदश्याम इत्यर्थे इति वा । उल्लसन्ती कुमुदाख्ये वानररूपे सुहृदि प्रीतिर्यस्य
रामावतारे इति वा । उल्लसन्ती पृष्ठे दंष्ट्रायां वा कुः पृथ्वी यस्मिन्, मोदत इति मुदः, स
चासौ स च । तथा—बन्धुषु बन्धौ बलभद्रे वा प्रीतिर्यस्येति वा । उल्लसन्ती कुमुदतुल्ये
अतिगौरैर्वा बले प्रीतिर्यस्य वा । उल्लसन्ति कुमुदानि येन स चन्द्र एवोद्दीपकत्वाद्बन्धु-
र्यस्य, अर्थात्—प्रद्युम्नावतारः कामस्तत्र प्रीतिर्यस्मिन्पुत्रत्वादिति वा । अथ च—बलभद्ररू-
पस्त्वम् उल्लसन्ती कुमुदस्य बन्धुः कैरवसदृशी गौरतरा, कुमुदबन्धोश्चन्द्रस्येव वा गौरतरा
कान्तिर्यस्य । उल्लसन्ती कुः पृथ्वी यस्मात्तस्मिन् मुदे सहर्षे बन्धावनुजे श्रीकृष्णे प्रीतिर्यस्य
वा । तत्कुमुदबन्धावुक्तप्रकारेण प्रद्युम्ने प्रीतिर्यस्य वा । अथच शेषरूपत्वम् उल्लसन्ती

चन्द्रस्येव धवला कान्तिर्यस्य वा । उल्लसन्ती कुमुदस्य चन्द्रस्य वन्धुः सदृशी कान्तिर्यस्य वा । उल्लसत्पृथ्वीकः सहर्षः सुहृत्सु प्रीतिर्यस्य वा । 'कुमुदेऽपि कुमुत्प्रोक्तम्' इति विश्वः । 'गोत्रा कुः पृथिवी' इत्यमरः । 'भोगः सुखे वषे चाहेः शरीरफणयोर्मतः' इति विश्वः । 'इरा वारिसुराभूमिभारतीषु' इति च । ऊतिः, अवतः किति 'ज्वरत्वर-' इति वस्योपधा-
याश्चोऽ । मदिति माद्यतेर्मथानातेश्च क्तिप् । पक्षे मतुप् । मुदः, इगुपधात्कः ॥

रेवतीशसुषमा किल नीलस्याम्बरस्य रुचिरा तनुभासा ।

कामपाल भवतः कुमुदाविर्भावभावितरुचेरुचितैव ॥ ८७ ॥

रेवेति ॥ हे रेवतीनाम्न्याः प्रियाया ईश, तथा हे कामपाल (कामपूरक, कुः पृथ्वी तस्या मुदो हर्षस्याविर्भावेन प्रादुर्भावेन भाविता संचारिता रुचिः प्रीतिरिच्छा वा यस्य तस्य भवतः श्रीकृष्णस्य तनुभासा कायकान्त्या कृत्वा नीलस्याम्बरस्य । तनुत्यस्येत्यर्थः । तव रुचिरा शोभना, लोकानां रुचिं प्रीतिं ददाना वा । रेवतीशसुषमा चन्द्रसंबन्धिनी परमा शोभा उचितैव किल । आकाशस्य चन्द्रशोभोचितैव । अथच—वलभद्रस्वरूपत्वाद्वेवतीशसुषमा वलभद्रस्य परमा शोभोचितैव । किंभूतस्य—कुः पृथ्वी तस्या मुदस्य हर्षस्याविर्भावेन प्रकट-
नेन भाविनी(ता) त्रिलोकानां रुचिः प्रीतियेन । कुमुदस्य चन्द्रस्याविर्भावेन वा । अथच—रेव-
तीनाम्नी प्रियासदृशी । तथा—हे कामपाल) वलभद्र, कुः पृथ्वी तस्या मुदो हर्षस्याविर्भा-
वेन प्रादुर्भावेन भाविता संचारिता रुचिः प्रीतिरिच्छा वा यस्य तस्य भवतस्तव तनुभासा कायकान्त्या नीलस्याम्बरस्य वल्लस्य रुचिं दीप्तिं रातिं ददाति एवंविधा सुषमा उत्कृष्टा शोभो-
चिता योग्यैव किल । धवलवस्तुसंपर्कानीलमतिशयेन शोभते । अथच—हे कामपाल कंदर्प-
पोषक रेवतीश चन्द्र, कैवलविकासस्फुटितकान्तेस्तव विभ्वतेजसा नीलस्य नभसः परमा शोभा युक्तैवेति ध्वनिः ॥

चतुर्भिः श्लोकैर्बुद्धं वर्णयति—

एकचित्तततिरद्वयवादित्रयीपरिचितोऽथ बुधस्त्वम् ।

पाहि मां विधुतकोटिचतुष्कः पञ्चवाणविजयी षडभिज्ञः ॥ ८८ ॥

एकेति ॥ हे अद्वयवादिन् द्वैतवाद्यघटपटादिभेदानामसत्यताप्रतिपादनैकस्या ज्ञानाकार-
ताया एव सत्यताङ्गीकाराद्वैतवादिन्, त्वं मां पाहि । किंभूतः—एकैव चित्तततिज्ञानसंतति-
र्यस्य दीपकलिकान्यायेन क्षणिकज्ञानप्रवाह एवैको यस्य मते, नतु तदतिरिक्तं किंचिदप्यस्ति,
तादृशः, अत एव—अद्वयवादिन् इति योजना । तथा—त्रय्या परिचितो ज्ञातस्तादृशो न
भवसीत्यत्रयीपरिचितः । नसमासो वा । नेति पृथग्वा । वेदत्रयीगम्योऽपि न भवसीत्यर्थः ।
अथच—वेदत्रय्यां परिचितः कृतपरिचयः वेदत्रयी परिचिताभ्यस्ता येन कादृशो वा
न भवति । सर्वस्य क्षणिकताङ्गीकाराद्धर्मधर्मभोगव्यवस्थाया निरासादनङ्गीकृता प्रामाण्य
इत्यर्थः । अत एव बुधः पण्डितः । नहि पण्डितं विना वेदादिसर्वदूषणसमर्थाऽन्यथा बुद्धिः

१ कोटिकान्तर्गतः पाठो लिखितपुस्तकद्वये नोपलब्धः । २ इतः प्रच्युति 'मां त्रिविक्रम-' इति तादृश
श्लोका जीवातौ उदिता उपलब्धाः ।

संभवति । अथच—अत्रयीपरिचितोऽपि बुध इति विरोधाभासः । नहि वेदत्रयमजानान-
स्यापि पण्डितत्वं संभवति । अथच—यः पण्डितः ‘एकमेवाद्वितीयं ब्रह्म’ इति मन्यमानो
वेदान्ती स वेदत्रयीं न मन्यत इति विरोधः । वेदान्तिना हि वेदप्रामाण्यस्य स्वीकृतत्वात्,
अथच—अद्वयवादाद्वित्वसंख्यमपि नाङ्गीकरोति । स त्रित्वसंख्यां न मन्यत इति युक्तमेवे-
त्यर्थः । तथा—माध्यमिकानामपि कियन्मात्रमतमेवेन बौद्धसिद्धा(न्ता)न्तःपातित्वात् । ‘न
सञ्चासन्न सदसन्न चाप्यनुभयात्मकम् । चतुष्कोटिविनिर्मुक्तं तत्त्वं माध्यमिका विदुः ॥’
इति अनिर्वचनीयप्रपञ्चवादित्वाद्विधुतं निराकृतं सदसत्सदसद्वैलक्षण्यलक्षणं कोटिचतुष्कं प्रका-
रचतुष्टयं येन, अथच—त्रित्वनिषेधाभिरस्तचतुष्टयः । तथा—विरक्तत्वादिगम्बिरत्वात्पञ्चबाणः
कामस्तद्विजयी मारजित् । अथच—‘वण शब्दे’ इत्यस्माद्वि वाणः शब्दस्तं पञ्चसंख्यावा-
चिनं पञ्चशब्दं न सहत इत्यर्थः । यो हि चतुष्टयं न सहते स पञ्चापि न सहते इति युक्तमे-
वेत्यर्थः । तथा—देशादिव्यवहितवस्तुदर्शनम्, देशादिव्यवहितशब्दश्रवणम्, अतीतजन्मस्थिति-
स्मरणम्, परचित्तज्ञानम्, अविद्यासितारागद्वेषाभिनिवेशाख्यपञ्चक्लेशक्षयः, अणिमादिसिद्धि-
श्चेति षडभिज्ञा ज्ञानप्रकारा यस्य । वेदानुसारिभिर्दैत्यैः पराभूता देवा ब्रह्माणं शरणं गताः,
ब्रह्मणा प्रसादितो नारायणो बुद्धरूपेणावतीर्य दैत्यबुद्धिं वेदार्थेभ्यश्चयावयित्वा बौद्धमतमुपदि-
देश, अतस्ते देवानां जय्याः संपन्ना इति । अतएव चैतदीयमतपरिभाषयैव स्तुतिरकारि ।
‘परिचिताथ बुधस्त्वम्—’ इति पाठे—नेति पदं भित्त्वा त्वया वेदत्रयी न परिचिता न
स्वीकृतप्रामाण्या । अथ विरोधे । तथापि बुधस्त्वमित्यर्थः । ‘परिचिताध्वबुधः—’ इति पाठे—
त्रयीपरिचितानां वैदिकानां मार्गे पण्डितो न भवति । अवैदिकमार्गमेव जानान इत्यर्थः ॥

तत्र मारजयिनि त्वयि साक्षात्कुर्वति क्षणिकतात्मनिषेधौ ।

पुष्पवृष्टिरपतत्सुरहस्तात्पुष्पशस्त्रशरसंततिरेव ॥ ८९ ॥

तत्रेति ॥ तत्र तस्मिन् बुद्धावताररूपे सौन्दर्याब्जितेन्द्रियत्वाच्च मारजयिनि कामस्य
जैत्रे त्वयि क्षणिकता सर्वं क्षणिकं सत्त्वात्, तथा—आत्मनिषेधश्च ‘समनस्केन्द्रियजन्यनील-
पीताद्याकारसविकल्पकनिर्विकल्पकवासनोपवृंहितचित्तसंततिरेवात्मा, भूतान्येव चेतयन्ते,
मनसा संयोगे ज्ञानमुत्पद्यते, तस्माद्देह एवात्मा, नतु नित्योऽन्यः कश्चित्’ इत्यादिप्रकारेण
सर्वभावानां क्षणमात्रावस्थायिता नैरात्म्यं च स्वदर्शनोक्तं समाधिना साक्षात्कुर्वति सति पुष्प-
शस्त्रस्य कामस्य शरसंततिर्बाणपरम्परारूपा सुरहस्तात्पुष्पवृष्टिरेवापतत् । अतिवले हि शत्रौ
करादायुधानि पतन्ति । कामोऽपि त्वत्तो मीतः पुष्पशरश्च । तथाच तस्य करात्त्वद्भयेन पतित-
पुष्परूपबाणपरम्परा क्षणिकतात्मनिषेधौ साक्षात्कुर्वति त्वयि विषये सुरमुक्ता पुष्पवृष्टिरेवाप-
तदित्युपेक्षा । कामेऽपि देवत्वमेव पुष्पवृष्टिमोचने हेतुः । यो हि लोकोत्तरं वस्तु प्रत्यक्षगो-
चरं करोति, यश्च कंचन विजहते, तयोरुपरि दैवैः पुष्पवृष्टिः क्रियते इत्यादि ज्ञातव्यम् ॥

तस्मात्तावके हृदि निपात्य कृतेयं मन्मथेन दृढधैर्यतनुत्रे ।

कुण्ठनादतितमां कुसुमानां छत्रमिन्नमुखतैव शराणाम् ॥ ९० ॥

तावत्क इति ॥ मन्मथेन दृढममेयं धैर्यमेव तनुत्रं कवचं यस्य तस्मिन्तावके हृदि
मनसि । अथच—वक्षसि अर्थाच्छराभिपात्य नितरां दृढाघातपूर्वं यथातथा पातयित्वा दृढत-

नुत्रत्वादेवातितमां कुण्ठनात्तैष्यकल्याणाद्वेतोः कुसुमरूपाणां स्त्रीयशराणां छत्रं मित्रं येषां तानि, छत्रस्य वा मित्राणि, मुखानि येषां तेषां भावस्तत्ता सूचीमुखतापरित्याजनेन छत्रतुल्यवृत्तमुखेनेयं प्रत्यक्षदृशा कृता । दृढतनुत्रे हि पातितो बाणः कुण्ठितत्वाद्वृत्तमुखो भवति । स्मरशराः शरत्वात्पूर्वं सूचिमुखा आसन्, इदानीं तु धैर्यकक्षुके त्वदीये हृदि निपत्य नितरां कुण्ठनादिव तेषां पुष्परूपाणां छत्राकारमुखता जातेत्युत्प्रेक्षोपमे । विकसितानि पुष्पाणि छत्रतुल्यानि भवन्ति । अथच—छत्रं छायाकारित्वात्सुखदमेव यथा ननु दुःखदम्, तथा कामशरा अपि त्वद्दुःखस्यानिर्वापका एव जाताः ननु त्वां जेतुमशकन्नित्यर्थः । एतादृशो जितेन्द्रियः कोपि नास्तीति भावः । निपात्य, ण्यन्तात्कत्वो ल्यप् ॥

यत्तव स्तवविधौ विधिरास्ये चातुरीं चरति तच्चतुरास्यः ।

त्वय्यशेषविदि जाग्रति शर्वः सर्वविद्भुवतया शित्तिकण्ठः ॥ ९१ ॥

यदिति ॥ विधिस्तव स्तुतिविधौ बहुभिर्मुखैश्चातुरीं वैदग्ध्यं यद्यदि चरति प्राप्नोति नानाप्रकारैर्यदि त्वद्वर्णनं करोति तत्तर्ह्येव चतुराणि वर्णननिपुणान्यास्यानि यस्येतादृशो भवेत् नान्यथा । अथ च—त्वद्वर्णनविधौ यस्माच्चातुरीं प्राप्नोति तस्मादेव हेतोश्चतुराण्यास्यानि यस्येति चतुरास्यो, ननु चत्वार्यास्यानि यस्येति विग्रहेण चतुरास्यः । आस्यानां चतुष्टेः सत्यपि तत्रार्थे गौरवाभावात् अत्र तु गौरवसद्भावात्तथैवोच्यत इत्यर्थः । त्वदीयस्तुतिपरत्वाद्ब्रह्मणो लोकत्रयेऽप्येवं कीर्तिरजनीति भावः । तथा—शर्वो हरस्त्वयि बुद्ध एवाशेषविदि सर्वज्ञे जाग्रति सति सर्वविदं सर्वज्ञमात्मानं ब्रूते स सर्वविद्भुवस्तत्तयेव परगुणस्यात्मन्यारोपणेन हेतुना कलङ्केन शित्तिकण्ठो नीलकण्ठः, ननु कालकूटभक्षणेन नीलकण्ठः त्वत्सर्पिस्तया लोकत्रयेऽपि महेशस्यैवमयो जातमित्यर्थः । ब्रह्ममहेशाभ्यामपि सकाशात् त्वमेव परमपुरुषः सर्वज्ञश्चेति भावः । अन्यस्याप्यात्मस्तुत्या सर्वसंनिधौ लज्जया मालिन्यं भवति । सर्वविद्भुवेति विदुषिब्रुवेतिवत् ॥

श्लोकद्वयेन कल्किनं स्तौति—

धूमवत्कलयता युधि कालं म्लेच्छकल्पशिखिनां करवालम् ।

कल्किना दशतयं मम कलकं त्वं व्युदस्य दशमावतरेण ॥ ९२ ॥

धूमवदिति ॥ त्वं धूमवत् कालं करवालं खड्गं युधि म्लेच्छैः सह युद्धे कलयता धारयता, मृत्युरूपं खड्गं धूममिव धारयता वा, अत एव—म्लेच्छानां कल्पशिखिनां प्रलयकालानलरूपेण, म्लेच्छा इव म्लेच्छाः पापिनस्तेषां वा, म्लेच्छप्रायाणां वा, एवंभूतेन कल्किर्ज्ञेन दशमावतारेण कृत्वा मम दशतयं दशावयवं कलकं पापं व्युदस्य निराकुर । समूलमुन्मूलयेत्यर्थः । अथच—यः स्वयं कल्की, सोऽन्यकलकं विनाशयतीति विरोधः । कल्किशब्दस्य विष्णुनामलात्परिहारः । म्लेच्छकल्पशिखिनेत्यवतारप्रयोजनमुक्तम् । अदत्तस्य पुनः स्वयं ग्रहणम्, यागीयातिरिक्ता हिंसा, परस्त्रीगमनं च, त्रिविधं कायिकम् । पारुष्यम्, अनृतम्, पैशुन्यं असंबद्धप्रलापश्चेति चतुर्विधं वाचिकम् । परद्रव्यग्रहणेच्छा, परानिष्टा, वृथैव प्रेषु दोषाभिघ्नानं, चेति त्रिविधं मानसम् । इति दशविधं पापम् । चक्षुस्त्वक्षं प्राणजि-

ह्वापाणिपादपायूपस्थमनोजन्यं वा । दशसु मासेषु भवत्वादूर्भवासलक्षणं दुःखमिति वा ।
'कल्कः पापाशये पापे' इति विश्वः ॥

देहिनेव यशसा भ्रमतोर्व्यां पाण्डुरेण रणरेणुभिरुच्चैः ।

विष्णुना जनयितुर्भवताभून्नाम विष्णुयशसश्च सदर्थम् ॥ ९३ ॥

देहिनेति ॥ विष्णुयशसस्तन्नामकस्य जनयितुः पितुः विष्णुरिति नाम भवता च त्वयैव
कृत्वा सदर्थं सान्वयमभूत् । किंभूतेन भवता—रणरेणुभिरुच्चैः पाण्डुरेण धवलतरेण, तथा—
दुष्टगवेषणार्थमुर्व्यां भ्रमता विष्णुना व्यापकेन विष्णुसंज्ञकेन च पाण्डुरत्वाद्यापित्वाच्च देहिना
शरीरधारिणा यशसेव यशोरूपेण विष्णु व्यापकं यशो यस्य त्वया पुत्रेणेति यावत् । तस्य
तव पितुर्नाम सान्वयमभूत्, जातप्रायमेवेति भाविन्यपि भूतवदुपचारः । अतीतकलियुगा-
न्तावतारापेक्षयाऽभूदिति निर्देशो वा । पूर्वं तु डित्थादिवत्तन्नामाभूत्, त्वय्युत्पन्ने तु तत्सार्थ-
कमभूदित्यर्थः ॥

दत्तात्रेयं स्तौति—

सन्तमद्वयमयेऽध्वनि दत्तात्रेयमर्जुनयशोर्जनवीजम् ।

नौमि योगजयितानघसंज्ञं त्वामलर्कभवमोहतमोर्कम् ॥ ९४ ॥

सन्तमिति ॥ अहं दत्तात्रेयनामानं त्वां नौमि । किंभूतम्—अद्वयमयेऽध्वनि अद्वैत-
तमार्गे ऐकात्म्यवादे सन्तं वर्तमानं, तथा—अर्जुनस्य कार्त्तवीर्यार्जुनस्य यशसो यदर्जनं तस्य
बीजं मूलम् । कार्त्तवीर्येणाराधितो दत्तात्रेयस्तव यशो लोकव्यापि भविष्यतीति वरं दत्तवान् ।
'अर्जुन—' इति पाठे—अर्जुनयश एवार्जुनो वृक्षः, तस्य बीजम् । वृक्षस्योत्पत्तिर्वाजादेव
युक्ता । अथच—अर्जुनं धवलं यशो यस्यैवंविधोऽर्जुनः कार्त्तवीर्यस्तस्य बीजम् । तथा—अष्टा-
ङ्गयोगेन जनितोत्पादिता पापादिराहित्यादनघ इत्यपरा संज्ञा यस्य । तदा हि देवैर्योगवाहु-
ल्यादनघेति संज्ञा कृता । तथा—अलर्कनाम्नः शत्रुध्वजमदालसापुत्रस्य राज्ञो भवमोहो मम-
तादिरूपः संसारमोहः स एव तमोऽन्धकारः तस्य विनाशहेतुत्वादर्कस्तम् । योगमार्गोपदेशेन
तस्य मोहं निच्छेदेति पुराणकथा ॥

एवं दशावताराभिर्विष्य भक्त्यतिशयेन पुनरपि कियतस्तानेवावतारांस्त्रिविक्रमं हरिहरौ
बालमुकुन्दं च संक्षेपेण चतुर्विंशत्या श्लोकैर्वर्णयति—

भानुसूनुमनुगृह्य जय त्वं राममूर्तिहतवृत्रहपुत्रः ।

इन्द्रनन्दनसपक्षमपि त्वां नौमि कृष्ण निहतार्कतनूजम् ॥ ९५ ॥

भानुसूनुमिति ॥ हे विष्णो, भानुसूनुं सूर्यपुत्रं सुग्रीवमनुगृह्य बालिहतां तद्वधूं तारां
तस्मै दत्त्वा राज्याभिषेकद्वारा कृतार्थीकृत्य राममूर्त्या रामावतारेण हतो मारितो वृत्रहणः (घ्नः)
इन्द्रस्य पुत्रो बाली येन स त्वं रामो जय सर्वोत्कर्षेण वर्तस्व । नमस्योऽसीत्यर्थः । तथा—
भोः कृष्णाचार, अहं इन्द्रनन्दनस्यार्जुनस्य सपक्षं मित्रभूतम्, अत एव—निहतो मारितो-
ऽर्कतनूजोऽनेति वा । यो भानुसूनुमनुगृह्णाति स निहतार्कतनूजः कथम् । तथा—यो हतेन्द्र-
पुत्रः स ह्यपुत्रमित्रं कथमिति विरोधार्थोऽपिशब्दः । निग्राह्यानुग्राह्ययोस्तत्पुत्रयो रामकृष्णा-
वतारयोर्भेदानु विरोधपरिहारः । एतादृग्विरुद्धचरितत्वाद्भुविज्ञेयः परमपुरुषोऽसीति भावः ॥

वामनादणुतमादनुजीयास्त्वं त्रिविक्रमतनूभृतदिकः ।

वीतहिंसनकथादथ बुद्धात्कल्किना हतसमस्त नमस्ते ॥ ९६ ॥

वामनादिति ॥ हे विष्णो, अणुतमाद् ह्रस्वतमशरीराद्गमनावतारादणु पश्चात्त्रिविक्रमावतारस्य तन्वा शरीरेण त्रिविक्रमावताररूपया वा तन्वा भूता व्याप्ता दिशो येन स त्वं जीयाः सर्वोत्कर्षेण वर्तस्व । तथा—वीता निवृत्ता हिंसनकथा प्राणिवधवार्तापि यस्मात् एवंभूताद्बुद्धावतारात्, अथ पश्चात् कल्किना दशमावतारेण कृत्वा हतं मारितं कलिमलदूषितं समस्तं प्राणिजातं येन तादृश विष्णो, ते तुभ्यं नमः । यो ह्यणुतमः स एव तनूभृतदिको व्यापकदेहः कथम् । तथा—यश्च वीतहिंसनकथः स एव हतसमस्त इति विरोधः, अवतारभेदेन परिहारः । दुर्विज्ञेयचरितोऽसीति भावः । वामनत्रिविक्रमौ वर्णितौ ॥

मां त्रिविक्रम पुनीहि पदे ते किं लगन्नजनि राहुरूपानत् ।

किं प्रदक्षिणनकृद्भ्रमिपाशं जाम्बवानदित ते वलिबन्धे ॥ ९७ ॥

मासिति ॥ हे त्रिविक्रम, त्वं मां पुनीहि । तथा—गगनव्यापिन्यूष्वीकृते ते पदे विष्णुपदे लगन् नक्षत्रमालामध्यवर्ती श्यामरूपो राहुरूपानद् अजनि किं पादरक्षिकैव जात किम् । एतावदतिमहच्छरीरं धृतम्, यस्य चरणस्थाने गगनस्थो राहुरूपानदिव जात इत्यर्थः । सापि हि श्यामा, चरणे च लगति । तथा—प्रदक्षिणनं प्रदक्षिणार्थं पञ्चदशमुपचारं कुर्वन् जाम्बवान् ऋक्षराजो ब्रह्मावतारो वलिनिबन्धननिमित्तं ते तुभ्यं भ्रमिपाशं परिभ्रमणरूपं बलयाकारवेष्टनमेव पाशं बन्धनरज्जुमेवादित दत्तवान् किम् । यो हि कंचिद्बुद्धमुपक्रमते तस्मै केनचित्पाशो दीयते । यद्यपि देवेन वलिर्वाग्बन्धमेव प्रापितः, नतु रज्ज्वादिवन्धम् । तथापि लोके बद्ध इति प्रसिद्धिवशाद्बन्धशब्दच्छलेन कविः पाशशब्दं प्रायुक्तम् । जाम्बवान् किल तदा त्रिविक्रमस्य षोडशोपचारपूजामकृतेति प्रवादः । अत्रापि त्रिविक्रमो वर्णितः । 'बन्धे' इति पाठे तृचन्ताद्वन्धेचतुर्थी 'ते' इत्यस्य विशेषणम् । 'बन्धः' इति तस्मादेव संबुद्धिः ॥

अर्धचक्रवपुर्षार्जुनबाहून्योऽलुनात्परशुनाथ सहस्रम् ।

तेन किं सकलचक्रविलूने बाणबाहुनिचयेऽञ्चति चित्रम् ॥ ९८ ॥

अर्धेति ॥ यो जामदग्न्यो भवान् चक्रस्यार्धं समो भागस्तस्यैव वपुः स्वरूपं यस्य तदाकारेण परशुना कृत्वा सहस्रम् अर्जुनबाहुन् शीघ्रमेवालुनात् विच्छेद । तेनैव भवता सकलेन सुदर्शनचक्रेण विलूने बाणासुरस्य बाहुनिचये विषये लोकश्चित्रमाश्चर्यमश्नति किम्, अपितु न प्राप्नोति, अपितु वृथैव तत् । येन पूर्वमेकस्य बाहुसहस्रं छिन्नं तेनैवान्यस्य बाहुसहस्रे छिन्ने न किञ्चिच्चित्रम्, तत्र क्लृप्तशक्तिवादित्यर्थः । येन चार्धेन चक्रेण बाहुसहस्रं छिन्नम्, तेनैव समग्रेण चक्रेण बाहुसहस्रे छिन्ने सुतरां न चित्रमित्यर्थः । परशुरामकृष्णौ वर्णितौ ॥

पाञ्चजन्यमधिगत्य करेणापाञ्चजन्यमसुरानिति वक्षि ।

चेतनाः स्थ किल पश्यत किं नाचेतनोऽपि मयि मुक्तविरोधः ॥ ९९ ॥

पाञ्चजन्यमिति ॥ हे विष्णो, त्वं वामकरेण पाञ्चजन्यनामानं शङ्खमधिगत्य धृत्वा, तथा—अपां (जलानां) च जन्यमुत्पाद्यं कमलं च दक्षिणकरेण धृत्वाऽसुरान्दैत्याः इति वक्षीव प्रतिवदसीव । इति किम्—हे दैत्याः, अचेतनोऽप्ययं शङ्खो मयि मुक्तविरोधः किं न,

अपितु लक्षविरोध एव । किल यस्मात्पाञ्चजन्यत्वे सत्यपि अपाञ्चजन्यत्वमङ्गीकरोति । यूयं पश्यत, यतः सचेतनाः स्थ चैतन्ययुक्ता वर्तन्ते, कस्मान्मयि विषये विरोधं कुरुथेति अचेतना अपि मयि विरोधं नाचरन्ति, किमुत मरणभीताः सर्वज्ञाः । तस्मान्मयि विरोधं मा स्म कृद्वम् । शब्दत एव विरोधः । अर्थद्वयेन तत्परिहारः । अथवा—अचेतन एव मयि मुक्तविरोधः शङ्खवत् । यूयं तु सचेतनाः स्थ, तस्मान्मयि विरोधमाचरथेति शङ्खवद्भवतोऽपि यावदचेतनाश्च कुर्वे, तावद्विरोधो न लज्यत इति, अथवा—अचेतनोऽपि शङ्खो मयाद्यापि न मोच्यते, सचेतनास्तु शङ्खादयो भवतः कथं वा मया मोच्येरन् । अपितु मारयिष्याम्येवेति वक्षीत्यर्थः । अधिगत्य च अधिगत्यैवेति वा पक्षे संवन्धः । अचेतनोऽपि मयि मुक्तविरोधः किं न पश्यतेति वा । अपामिति कर्तरि 'कृत्यानाम्' इति षष्ठी ॥

तावकोरसि लसद्भनमाले श्रीफलद्विफलशाखिकयेव ।

स्थीयते कमलया त्वदजस्रस्पर्शकण्टकितयोत्कुचया च ॥ १०० ॥

तावकेति ॥ कमलया लक्ष्म्या लसन्ती पत्रपुष्पफलमयी वनमाला यस्मिंस्तस्मिंस्तावकोरसि श्रीफलस्य विल्ववृक्षस्य द्विफलशाखिकयेव फलद्वययुक्तया ह्रस्वकोमलशाखयेव स्थीयते । किंभूतया धिया—तवाजस्रमनवरतं स्पर्श आश्लेषस्तेन कण्टकितया संजातसात्त्विकरोमाञ्चया, तथा—उत्कुचया चोन्नतपीवरस्तनया च । यत्र हि वनानां माला पङ्क्तिर्विलसति तत्र सकण्टकया फलसहितया च विल्वशाखया स्थीयते, तथात्रापि लसद्भनमालत्वाद्विशिष्टया लक्ष्म्या विशिष्टविल्वशाखयेव स्थीयते इत्युपमोत्प्रेक्षा वा । शाखिका, अल्पत्वे ह्रस्वत्वे वा कन् ॥

त्यज्यते न जलजेन करस्ते शिक्षितुं सुभगभूयमिवोच्चैः ।

आननं च नयनायितयिम्बः सेवते कुमुदहासकरांशुः ॥ १०१ ॥

त्यज्यत इति ॥ जलजेन शङ्खेन, अथच—पद्मेन, ते करः कदाचिदपि न लज्यते सशङ्खचक्रगदापद्मत्वात्तेत्यर्थः । तत्रोत्प्रेक्षते—उच्चैरत्यन्तं सुभगभूयं त्वत्करकमलरक्तिमादिसौभाग्यं शिक्षितुमिव । गुरुश्रुषा हि विद्याप्राप्तिहेतुः । तथा—कुमुदहासकराः कैरवविकासकारिणोऽश्वो यस्य स चन्द्रः नयनायितं नेत्रमिवाचरितं बिम्बं यस्य तथाभूतः सन् त्वदीयवामनयनीमवन्धनः परमं निष्कलङ्कत्वादि त्वन्मुखसौभाग्यं शिक्षितुमिव त्वदाननं गुहं च सेवते । लज्यते सेवते इति लटा—अनयोः सौभाग्यं पद्मचन्द्रयोरद्यापि नागतमिति सूच्यते । 'पाञ्चजन्य—' इत्यादिश्लोकत्रयेण मूलप्रकृतिरेव वर्णिता । नयनायितेति आचारक्य(ङ)जन्तान्निष्ठा । 'हासकर—' इति ताच्छील्ये टः ॥

ये हिरण्यकशिपुं रिपुमुच्चैः रावणं च कुरुवीरचयं च ।

हन्त हन्तुमभवंस्तव योगास्ते नरस्य च हरेश्च जयन्ति ॥ १०२ ॥

य इति ॥ हे विष्णो, ये तव क्रमेण नरस्य भनुष्यस्य च हरेः सिंहस्य च । तथा—नरस्य श्रीरामचन्द्रस्य, हरेः सुग्रीवस्य । तथा—नरस्य अर्जुनस्य, हरेः धीकृष्णस्य च । संयोगा उच्चैरधिकं रिपुं हिरण्यकशिपुं हन्तुम्, तथा रावणं च हन्तुम्, तथा कुरुवीराणां सीष्मावीर्यं च हन्तुमभवन् । ते तव नरस्य हरेश्च योगा जयन्ति सर्वोत्कर्षेण वर्तन्ते । हन्ताश्चर्यम् अवतारत्रयमपि नरहरयोगावलम्बनात् । योगः संश्लेषो मैत्री च ॥

केयमर्धभवता भवतोहे मायिना ननु भवः सकलस्त्वम् ।

शेषतामपि भजन्तमशेषं वेद वेदनयनो हि जनस्त्वाम् ॥ १०३ ॥

केति ॥ हे विष्णो, तव इयं पुराणादिषु दृश्यमाना अर्ध भवो महेशो यस्य तादृशोऽर्ध-
भवस्तत्ता हरिहरमूर्तिता काप्यपूर्वाश्चर्यकारिणी मायिना भवता ऊहे (ऊढा) मुखात्प्रभृति
चरणपर्यन्तं श्यामलादितत्तदसाधारणचिह्न उक्तार्थस्य अर्धस्य च धवलत्वाद्यसाधारणचिह्न
उक्ता, एतादृशी लोकोत्तरां तव मायाश्चर्यकारिणीत्यर्थः । अथ च केयम्, अपित्वनुचितैव ।
ननु अहो यस्मात्त्वं सकलः समग्रो भवो महेशः, अथ च—चन्द्रकलासहितो यो महेशः
स्वतन्त्रमूर्तिः स त्वमेव । तथा च सकलभवरूपस्यार्धभवरूपता विरोधादयुक्ता । आश्चर्य-
कारित्वेऽप्ययमेव हेतुः । हरिहरात्मकता चावतारान्तमित्यवतारभेदेन तु विरोधपरिहारः ।
भवतेयमर्धभवता का ऊहे ऊढेत्यर्थ इति वा । अथ च—तवेयमर्धसंसारता का, अपि
तु—विरुद्धा चित्ररूपा वा । यतः—समग्रः कलाभिरवयवैः सह वर्तमानश्च संसार उत्पत्ति-
धर्मा त्वमेवेति वा । हि यस्माद्वेदा एव नयनानि यस्य सकलवेदार्थनिश्चयदृढप्रत्ययो जनो लो-
कस्त्वां शेषतामेकदेशभूततां पृथग्भूततां भजन्तमपि अशेषं चराचरजगद्रूपं च वेद जा-
नाति । ‘सर्वं विष्णुमयं जगत्’ इत्यादिश्रुतिस्मृतिभिस्तव चराचररूपत्वप्रतिपादनात्त्वयि सकल-
भवत्वं युक्तमेवेत्यर्थः । किंपुनर्हरिहरादिविचित्ररूपसाधारणम् । अथच शेषोऽपि विष्णोरेव
मूर्तिरनन्ततां भजति, स एव कथमशेषोऽनन्तो न भवतीति च विरोधः । व्याख्यान्तरेण
तत्परिहारः ॥

प्राग्भवैरुदगुदग्भवगुम्फान्मुक्तियुक्तिविहताविह तावत् ।

नापरः स्फुरति कस्यचनापि त्वत्समाधिमवधूय समाधिः ॥ १०४ ॥

प्राग्भवेति ॥ प्राग्भवैः प्राक्तनैः पूर्वजन्मोपाजितैः कर्मभिर्हेतुभिरुदगुदग्भवस्योत्तरो-
त्तरस्य संसारस्य जन्मनो वा गुम्फाद्व्युत्पन्नोऽतोः ‘आल्यन्तिकी दुःखनिवृत्तिः, अविद्यास्तमयो
(वा) मोक्षः’ इत्येवंलक्षणाया मुक्त्युक्तियोगः । प्राप्तिरिति यावत् । तस्या विहतावनेकज-
न्मसु तत्तत्सुकृतदुष्कृतरूपकर्मार्जनान्मूलसद्भावात्संसारानिवृत्तौ कथं नाम मुक्तिः संभवती-
त्यादिभिर्युक्तिभिरुपपद्यमानतायां तावन्निश्चयेन सत्यामिहैवं पूर्वपक्षे विषये कस्यचनापि
वादिनस्त्वयि समाधित्वैकाम्यं ध्यानं संततानुचिन्तनमवधूय परिहृत्यापरोऽन्यः समाधिः
परिहारः सिद्धान्तरूपो न स्फुरति प्रकाशते । उक्तरीत्या यद्यपि मुक्तिविहतिस्तथापि तव
ध्यानादिद्वारा प्राप्तपरमात्मरूपसाक्षात्कारेणैव प्रचीनतत्तज्जन्माजितकर्मणां समुन्मूलनादिदानी-
मन्यकर्मारम्भे प्रारब्धकर्मणां भोगादेव क्षयान्नैष्कर्म्यं संपन्ने मुक्त्युज्यत एवेति सर्वेषामपि
वादिनां त्वत्समाधिरेव सिद्धान्त इत्यर्थः । मुक्तिहेतुस्त्वमेवेति भावः । न तावत्स्फुरतीति वा ॥

ऊर्ध्वदिक्दलनां द्विरकार्षीः किं तनुं हरिहरीभवनाय ।

किं च तिर्यगभिर्नो नृहरित्वे कः स्वतन्त्रमनु नन्वनुयोगः ॥ १०५ ॥

ऊर्ध्वेति ॥ हे विष्णो, त्वं हरिहरीभवनाय हरेर्हरस्यापि भवनाय हरिहरमूर्तीभवि-
मूर्त्वा दिग्यस्मिन्दलने तदूर्ध्वदिक्मेवंभूतं दलनं विभागो यस्यास्तादृशी तनुं द्विःप्रकारां
किमकार्षीः । हरिहरमूर्तौ चरणादिकमूर्ध्वपर्यन्तं तत्तद्विषयशवर्णादिधारणादधोभायमारभ्यो-

ध्वभागपर्यन्तं किमकार्षीः । नृहरिश्च इव तिर्यग्विभागमेव किमिति नाकार्षीरित्यर्थः । चरणादेवारभ्य देवतावर्णनस्य कर्तुं युक्तत्वादूर्ध्वदिक्कैत्युक्तम् । यदि च हरिहरत्वे तनुमूर्ध्वदिक्-विभागमकार्षीस्तर्हि नृहरित्वे नरहरीभवितुं तनुं तिर्यग्यथातथा किमिति अभिनः विभक्तवानसि । कण्ठादधोभागे नरत्वेन, ऊर्ध्वभागे सिंहत्वेनैव तिर्यग्दिक्कविभागं किमित्यकार्षीः । हरिहरश्च इवोर्ध्वदिक्कविभागमेव किमिति नाकार्षीरित्यर्थः । एवमाक्षेपद्वयं स्वयमेव परिहरति—ननु विष्णो, स्वतन्त्रं त्वामनु प्रति अनुयोगः प्रश्नः कः, अपितु—न युक्तोऽयं प्रश्नद्वारक आक्षेपः । समर्थो हि स्वेच्छया यत्किञ्चित्करोति, परं किमर्थमेवं करोषीत्याक्षेपार्हः स न भवतीत्यर्थः । ‘न खलु परतन्त्राः प्रभुधियः’ इति न्यायेन स्वेच्छामात्रेण तथातथा रूपं करोषीति भावः । अत्र हरिहर-नरहरिवर्णनम् । ऊर्ध्वदिक्कैति बहुव्रीहौ कप् ॥

आप्तकाम सृजसि त्रिजगत्किं किं भिनत्सि यदि निर्मितमेव ।

पासि चेदमवतीर्य मुहुः किं स्वात्मनापि यदवश्यविनाश्यम् ॥ १०६ ॥

आप्तेति ॥ हे आप्तकाम अवाप्तसकलामिलाप विष्णो, त्वं त्रिजगत् किं सृजसि । यदीदं निर्मितमेव, तर्हि निष्प्रयोजनमेव किं भिनत्सि । यदि चेदं स्वयमात्मनापि निश्चयेन संहरणीयमेव तर्हि मुहुर्वारंवारं तेनतेन प्रकारेणावतीर्य जन्मादिक्लेशमनुभूयेदं जगत् किमर्थं पासि च । यदवश्यं विनाश्यम्, तत्कोऽपि नहि स्वात्मना स्वयमेव पालयति । प्रयोजनाभावात् सृष्टिपालनसंहारान्किमर्थं करोषीत्यर्थः । अत्रापि ‘कः स्वतन्त्रम्—’ इत्यादिः पूर्वं एव परिहारः । ब्रह्मादिरूपस्त्वमेवेति भावः । इष्टप्राप्तिरनिष्टनिवृत्तिश्चेति द्वयं प्रयोजनं सर्वस्य । ततश्च—इष्टप्राप्तावनिष्टनिवृत्तेरन्तर्भावं मन्यमानः श्रीहर्षः ‘आप्तकाम’ इत्येव संवृद्धिमकृतेति ज्ञेयम् ॥

जाह्नवीजलजकौस्तुभचन्द्रान्पादपाणिहृदयेक्षणवृत्तीन् ।

उत्थिताब्धिसलिलात्त्वयि लोला श्रीःस्थिता परिचितान्परिचिन्त्य १०७

जाह्नवीति ॥ अब्धिसलिलात् उत्थिता निर्गता लोला स्वभावतश्चपलापि लक्ष्मीः यथाक्रमं जाह्नवी च जलजं पाञ्चजन्यश्च कौस्तुभश्च चन्द्रश्च तान् पादे पाणौ हृदये ईक्षणे वामनेत्रे च वृत्तिरवस्थानं येषामेवंभूतान्परिचितान्समुद्रैकाश्रयतासहवाससंजातलेहान् सुहृदस्त्वयि विष्णौ परिचिन्त्य विचार्य दृष्ट्वैव त्वयि स्थिता किम् । चाञ्चल्यं परित्यज्य त्वयि नित्यावस्थितिरभूत् किम् । जाह्नव्यादयो लक्ष्मीश्च तव सेवां कुर्वन्ति, एतादृशः परमपुरुषोऽसीति भावः ॥

वस्तु वास्तु घटते न मिदानां यौक्तनैकविधबाधविरोधैः ।

तत्त्वदीहितविजृम्भिततत्तद्भेदमेतदिति तत्त्वनिरुक्तिः ॥ १०८ ॥

वस्त्विति ॥ हे विष्णो, घटपटादिवस्तुजातं यौक्तैर्युक्तिसंबन्धिभिर्युक्तिभिर्यौक्तैर्यायौक्तैर्नैकविधैर्बहुप्रकारैर्विधैः साधारणदूषणैः, तथा—विरोधैर्ब्रह्माद्वैतप्रतिपादकसर्वोपनिषद्वाक्यवैपरीत्यरूपैरसाधारणदूषणैः, यद्वा—नैकविधान् भिन्नान् घटपटादीन् बाधन्ते इति नैकविधबाधास्तथाभूतैर्विरोधैर्हेतुमिरिदमस्माद्भिन्नमित्येवं विशेषणत्वेन प्रतीयमानानां मिदानां वास्तु आधारे (वस्तु पदार्थो) न घटते न प्रयुज्यते । किंत्वभिन्नं ब्रह्माद्वैतमेव घटत इत्यर्थः । तर्हि भेदप्रतीतेः का गतिरित्यत आह—तदिति । तस्मादुक्तहेतुभिर्भेदस्तद्विशिष्टं वस्तु वा न घटते तस्मादनिर्वाच्यानाद्यविद्यारूपेण त्वदीहितेन, अनिर्वचनीयत्वादिनातिप्रसिद्धेन त्वदीहि-

तेन वा करणेन कर्तृणा वा विजृम्भितः प्रकटीभूतः कृतो वाविद्यमानोऽप्यारोप्यत्वेन प्रत्या-
यितः स स घटादिरूपो मेदो यस्य तादृशमेतद्वस्तुजातमित्येवं तत्त्वस्य प्रामाणिकस्यार्थस्य
निरुक्तिर्निर्वचनं निश्चितोक्तिः । अमेददर्शनोक्तयुक्तिशतवाधातत्तच्छ्रुतिविरोधाच्च तत्त्वतो
वस्तुमेदाभावे प्रतिभासमानस्य च मेदस्य द्विचन्द्रबुद्धिवदप्रामाणिकत्वे सकलमिदं जगदभि-
जमिति श्रवणमननादिक्रमेण संजातभवत्साक्षात्कारस्य सच्चिदानन्दधनस्त्वमेकः, ननु त्वद-
तिरिक्तं किंचिदिति बोधः समुदेतीति तत्त्वनिर्णय इति भावः । एतेन 'तत्त्वमसि' इत्याद्यु-
पनिषदर्थोऽपि संगृहीत इति ज्ञेयम् । यौक्तेति संबन्धेऽण् । युक्त्यन्तरं ग्रन्थान्तरास्तुधिया
बोद्धव्यम् । विस्तरभयादत्र न लिखितम् ॥

वस्तु विश्वमुदरे तव दृष्ट्वा बाह्यवत्किल मृकण्डुतनूजः ।

एवं विमिश्रमुभयं न विविञ्चन्निर्ययौ स कतमस्त्वमवैषि ॥ १०९ ॥

वस्तिवति ॥ किलेल्यागमे । हे विष्णो, मृकण्डुतनूजो मार्कण्डेयः बाह्यवत् बाह्ये त्रिज-
गति यथा वर्तते तथैव तवोदरे वर्तमानं विश्वं त्रैलोक्यसंबन्धि घटपटादि सर्वं वस्तु दृष्ट्वा
विशेषेण मिश्रमेकत्रैवोदरे द्वयोरपि स्थितत्वादविविक्तमुभयं पूर्वं बहिरन्तश्च वर्तमानत्वाद्भि-
विधं स्वमात्मानं न विविञ्चन् अनिश्चिन्वन् 'बहिश्चरो योऽहमुदरं प्रविष्टः स कः, यश्च पूर्व-
मेवोदरे वर्तते स कः' इति भवन्मायोपबृंहितत्वाद्विशेषेणाजानन् स कतमो द्वयोरन्तर्बहिश्च-
रयोर्मध्ये क इति विवेक्तुमशक्नुवन् निर्ययौ । मायाबालको भवन्निश्वासेन सहोदरं प्रवेश्य
तत्र च लोकत्रयं प्रदर्श्य मार्कण्डेयस्तस्य वक्ताच्छनैर्विनिर्ग(मि)तः स कतम इति त्वमेवावैषि
जानीषे नान्य इत्यर्थः । अयमितिहासो हरिवंशादवसेय इत्यलम् । बालमुकुन्दरूपोऽपि त्वमे-
वासीति भावः । यद्वा यस्य तवोदरे बाह्यं सर्वं वस्तु दृष्ट्वा मार्कण्डेयो जठरस्थेन स्नेनैव
विमिश्रमुभयं स्वमजानन्सन्निर्ययौ स कतमोऽनेकेष्ववतारेषु मध्ये स को वा विशिष्टस्तवाव-
तार इति त्वमेव जानीषे, नान्यः कश्चित्त्वां जानाति स्वप्रकाशत्वादित्यर्थ इति व्याख्येयम् ।
अत्र बहुजातिपरिप्रश्रविषयत्वाद्भूतमच्च ॥

ब्रह्मणोऽस्तु तव शक्तिलतायां मूर्ध्नि विश्वमथ पत्युरहीनाम् ।

बालतां कलयतो जठरे वा सर्वथासि जगतामवलम्बः ॥ ११० ॥

ब्रह्मण इति ॥ भो विष्णो, स्थावरजङ्गमात्मकं विश्वं ब्रह्मणः परमात्मस्वरूपस्य तव
शक्तिरूपायां सामर्थ्यरूपायां लतायां सृष्टेः प्राक् अस्तु वर्तताम् । 'सृष्टेः प्रागमूर्ते ब्रह्मणि
विश्वं लीयते' इति पुराणोक्तिः । तथाच लन्मायालतायां विश्वं वर्तते अथ सृष्ट्यनन्तरं सृष्टं
विश्वं त्वदंशस्य अहीनां पत्युः शेषस्य मूर्ध्नि वर्तताम् । प्रलये च संहारार्थं बालतां मायाबि-
शुत्वं कलयतोऽङ्गीकुर्वतस्तवैव जठरे चास्तु समस्तमास्तामित्येव सर्वथा सर्वप्रकारेण त्वं जग-
तामवलम्बोऽसि । वा समुच्चयार्थः । एतेन सृष्टिस्थितिलयकर्ता त्वमेवेति सूचितम् । 'अस्ति-'
इत्यपि क्वचित्पाठः ॥

धर्मबीजसलिला सरिदङ्गावर्थमूलमुरसि स्फुरति श्रीः ।

कामदैवतमपि प्रसवस्ते ब्रह्म मुक्तिदमसि स्वयमेव ॥ १११ ॥

धर्मेति ॥ हे विष्णो, धर्मस्य प्रथमपुरुषार्थस्य बीजं प्ररोहकारणं सलिलं यस्याः सा
नै० च० ७२

सरिद्रज्ञा तवाङ्गौ चरणे स्फुरति शोभते । तथा—अर्थस्य द्वितीयपुरुषार्थस्य मूलमादिकारणं श्रीस्तवोरसि स्फुरति । तथा—कामरूपं दैवतं कामरूपस्तृतीयपुरुषार्थोऽपि ते प्रसवः कृष्ण-
रूपस्य तव प्रद्युम्नरूपतया पुत्र एव । सोऽपि पुत्रत्वादधीन एवेत्यर्थः । तथा—मुक्तिदं चतु-
र्थपुरुषार्थभूतमोक्षदानसमर्थं ब्रह्म परमात्मरूपं स्वयमेव स्वरूपेणैव त्वं भासि । चतुर्विधपुरु-
षार्थहेतुतया धर्मार्थकाममोक्षार्थिनां त्वदुपासनैवोचितेति भावः ॥

इदानीं कतिचिद्भिः श्लोकैर्भगवन्नामसंकीर्तनमाहात्म्यं वर्णयति—

लीलयापि तव नाम जना ये गृह्यते नरकनाशकरस्य ।

तेभ्य एव नरकैरुचिता भीस्ते तु विभ्यतु कथं नरकैर्भ्यः ॥ ११२ ॥

लीलयेति ॥ हे विष्णो, ये जना नरकस्य भौमासुरस्य नाशकरस्तस्य, अथच—पुण्यश्लो-
कत्वान्निरयनाशकारिणस्त्वव नाम राम, विष्णो, इत्यादि संज्ञा सङ्केतपरिहासादिप्रसङ्गान्तररू-
पया लीलया विलासमात्रेणापि गृह्यते उच्चारयन्ति तेभ्य एव त्वन्नामग्राहिभ्यो नरेभ्य एव
सकाशात् पातकियातनास्थानभूतैर्महारौरवादिनरकैर्भास्तत्कर्तृका तदधिकरणिका वा भीतिरु-
चिता योग्या । तेभ्य एव तैर्मयं प्राप्नुमुचितमित्यर्थः । ते तु नरकनाशकारिभवनानामग्राहिणः
क्षीणपापा नराः पुनः कथं नाम विभ्यतु भयं प्राप्नुवन्तु, अपितु न कथंचित् । तदुक्तं
श्रीभागवते—‘साङ्ख्यं परिहास्यं वा स्तोमं हेलनमेव वा । वैकुण्ठनामग्रहणमशेषाघहरं
विदुः ॥’ इति । लीलयापीत्यपिशब्देन ये तु बुद्धिपूर्वमेव भवन्नामजपमेव कुर्वन्ति तेभ्यो
नरका विभ्यतीति किमु वक्तव्यमिति सूचितम् । नरकैर्भारिति ‘कर्तृकर्मणोः कृति’ इति षष्ठी-
प्राप्तावपि संपदादित्वाकिपः कृत्यधिकारविहितत्वात्स्त्रीप्रत्ययत्वे ‘शेषे स्त्रीप्रत्यये वा’ इति वार्ति-
कात्पक्षे ‘कर्तृकरणयोः—’ इति तृतीया ॥

मृत्युहेतुषु न वज्रनिपाताद्भीतिमर्हति जनस्त्वयि भक्तः ।

यत्तदोच्चरति वैष्णवकण्ठान्निष्प्रयत्नमपि नाम तव द्राक् ॥ ११३ ॥

मृत्युहेतुष्विति ॥ हे विष्णो, त्वयि विषये भक्तो जनः अनेकेषु मृत्युहेतुषु मध्ये
वज्रनिपातरूपान्मृत्युकारणात्सकाशाद्भीतिं नार्हति भयं प्राप्तुं योग्यो न भवति । यद्यस्मात्कार-
णात्तदा वज्रपातसमये तस्य वैष्णवस्य कण्ठान्निष्प्रयत्नं निरन्तरहरिस्मरणाभ्यासवलेन तस्मि-
न्काले विशिष्टमुद्यमं विनापि तव श्रीरामकृष्णादिनाम द्राक् शीघ्रमुच्चरति निर्गच्छति । वज्र-
निपातान्मरणे संजातेऽपि तस्मिन्समये उक्तरीत्या नामोच्चारणसद्भावात्तावन्मात्रेण मोक्षप्राप्तेः
पुनर्जन्माभावान्मृत्योर्मयं वैष्णवस्य नास्तीति भावः । मृत्युहेतुषु मध्येऽन्यापेक्षया दारुणान्मृ-
त्युहेतोर्वज्रनिपातादपि सकाशाद्वैष्णवो भयं नार्हतीति किं वाच्यमित्यर्थः । तस्मान्मृत्युसमये
वैष्णवकण्ठान्निष्प्रयत्नमपि तव नाम द्राङ्निर्गच्छति । व्याघ्राद्यनेकमृत्युहेतुषु हरिस्मर-
णादेव मृत्युभयं नास्तीति ज्ञातव्यम् । उच्चरति, सकर्मकत्वाभावात् ‘उदधरः सकर्मकात्’
इति न तद् ॥

१ भाष्यपर्यालोचनया तु ‘उभयप्राप्तौ’ इत्येतद्विधीयमाननियमस्यैव वैकल्पिकत्वमनेन क्रियते इति
प्रतीयते । ‘नरके गदिता भीः’ इति पाठे कर्तर्यधिकरणत्वविवक्षायां सप्तमी कल्पनीया । नरकैर्निहिता भीः
इति वा पाठः कल्पनीयः । यथाश्रुतेऽपि पाठे कर्तरि करणत्वविवक्षायां वा तृतीया ।

अथ स्मरणमाहात्म्यमाह—

सर्वथापि शुचिनि क्रियमाणे मन्दिरोदर इवावकरा ये ।

उद्भवन्ति भविनां हृदि तेषां शोधनी भवदनुस्मृतिधारा ॥ ११४ ॥

सर्वथेति ॥ हे विष्णो, सर्वथा मनोवाङ्मयनियमनाद्यनेकप्रकारैर्निर्धूतपापतया शुचिनि शुद्धे ब्रह्मार्पितफलत्वेन बन्धककर्मरहिते वा क्रियमाणेऽपि भविनां संसारिणां हृदि मनसि येऽज्ञानप्रमादकृता अवकरा रागादिदोषा उद्भवन्ति तेषां दोषाणां भवतोऽनुस्मृतिध्यानं तस्या धारा परम्परा शोधनी प्रक्षालनहेतुः, नान्यः कश्चित् । कस्मिन्निव—मन्दिरोदरे गृह-
मध्य इव । यथा पुनःपुनर्मार्जनेन विरजस्त्वे क्रियमाणे गृहमध्ये ये तृणरजःपुञ्जा नवा नवा उद्भवन्ति तेषां शोधनी संमार्जनी भवति तथेत्यर्थः । भवदनुस्मृतिरेव चित्तशुद्धिसंपादनद्वारा नैष्कर्म्यसंपादनेन मोक्षहेतुरिति भावः । 'भुवि' इति पाठे—चेतस्येव भुवि स्थाने इत्यर्थः । 'संमार्जनी शोधनी स्यात्संक्रोशकरस्तथा । क्षिते' इत्यमरः ॥

पुनरपि नामान्तरापेक्षया रामनाम्नो माहात्म्यमाह—

अस्मदाद्यविषयेऽपि विशेषे रामनाम तव धाम गुणानाम् ।

अन्वबन्धि भवतैव तु कस्मादन्यथा ननु जनुस्मितयेऽपि ॥ ११५ ॥

अस्मदिति ॥ अत्रैते गुणाः सन्तीति विशेषाकारेण विशेषेऽस्मदादीनामज्ञानामविषये बुद्ध्यगोचरे सत्यपि तव सहस्रनामसु मध्ये रामेतिनाम गुणानां धाम स्थानम् । यद्वा—हे राम, तव नाम गुणानां स्थानम् । अज्ञातेपि विशेषे कुत एतन्निर्णयमित्याशङ्क्यार्थापत्तिं प्रमा-
णयति—अन्यथा तु पुनर्यद्येवं न स्यात्तर्हि ननु जनुस्मितयेऽपि जामदग्न्य-दाशरथि-वलभद्र-
रूपजन्मत्रयेऽपि भवतैव कस्मादेतोराग्रहेण पौनःपुन्येन रामेत्येव नाम अन्वबन्धि अङ्गीकृ-
तम् । अनेकजन्मस्वेतस्य त्वयैव स्वीकारात्तत्वाप्येतत्प्रियतममिति ज्ञायते तस्माद्रामनाम गुण-
गणस्थानमित्यर्थापत्तिः । तथाच शिवेनापि 'राम रामेति रामेति—' इत्यादि पार्वतीं प्रत्युक्तम् ॥

भक्तिभाजमनुगृह्य दृशा मां भास्करेण कुरु वीततमस्कम् ।

अर्पितेन मम नाथ न तापं लोचनेन विधुना विधुनासि ॥ ११६ ॥

भक्तीति ॥ हे नाथ, त्वं भास्करेण सूर्यरूपया दक्षिणदृशा त्वयि भक्तिभाजं मामनुगृह्य मयि प्रसाददृष्टिपातं कृत्वा वीततमस्कं गताज्ञानं कुरु । प्रसाददृष्टिपातान्मम सकलामप्यविद्यां विनाशयेत्यर्थः । सूर्येण च तिमिरं निरस्यते तथा मयि अर्पितेन प्रसादनिहितेन विधुना चन्द्ररूपेण वामलोचनेन कृत्वा मम त्रिविधमपि तापं न विधुनासि न दूरीकरोषि, अपितु निराकुर्विति काकुः । चन्द्रेण च शीतत्वात्तापशान्तिः क्रियते । एवं स्तुवन्तं मां प्रसाददृष्ट्या विलोक्य कृतार्थाकुर्विति भावः ॥

लङ्घयन्नहरहर्भवदाज्ञामस्मि हा विधिनिषेधमयीं यः ।

दुर्लभं स तपसापि गिरैव त्वत्प्रसादमहमिच्छुरलज्जः ॥ ११७ ॥

लङ्घयन्निति ॥ हे स्वामिन्, योऽहं 'संध्यावन्दनादि कुर्यात्' इति विधिः, 'ब्रह्महन्-
नादि न कुर्यात्' इति निषेधः, तन्मयीं तद्रूपां भवदाज्ञां 'श्रुतिस्मृती ममैवाज्ञे' इति वचना-

च्युतिस्पृतिरूपामहरहः प्रतिदिनं लङ्घयन्नतिक्रामन् यत् कर्तव्यतया त्वयोपदिष्टं तन्न करोमि, यच्च न कर्तव्यमित्युपदिष्टं तत्करोम्येवेति त्वदाज्ञां लङ्घयन्सन् असि वर्ते । हा कष्टमनुचित-कारी । सोऽहं महीयसापि तपसा दुर्लभं त्वत्प्रसादमिच्छुः 'प्रसीद' इति गिरैव प्रार्थयमानः सन्नलज्जो निर्लज्जोऽसि । यो हि एकदापि प्रभोराज्ञां करोति सोऽपि कथंचित्स्वामिप्रसादं लभते । यस्तु कदापि स्वाम्याज्ञां न करोति स दण्ड्योऽपि बाह्यात्रेण प्रसादमिच्छन्निर्लज्ज एव । प्रसीदेति भावः । त्वत्प्रसादमिति, 'न लोका-' इति षष्ठीनिषेधः ॥

विश्वरूप कृतविश्व कियत्ते वैभवाद्भुतमणौ हृदि कुर्वे ।

हेम न ह्यति कियन्नजिज्जीविरे काञ्चनाद्रिमधिगत्य दरिद्रः ॥ ११८ ॥

विश्वेति ॥ हे विश्वरूप स्थावरजङ्गमात्मक, तथा—कृतविश्वस्थावरजङ्गमकारिन् विष्णो, अहं ते तव वैभवाद्भुतं सामर्थ्यातिशयजन्यं तद्रूपं वाश्चर्यमणौ परमाणुरूपे हृदि मनसि कियत् किंपरिमाणं कुर्वे । अपितु—आधारस्थाल्पीयस्त्वात्, आधेयस्य च महीयस्त्वात्सर्वं वैभवाद्भुतमणौ हृदि धारयितुं न शक्नोमीत्यर्थः । यद्यपि ते सामर्थ्यं महत्, तथापि कियदल्पमेव धारयामीति वा । युक्तेतत् । यस्माद्विरिद्रोऽकिञ्चनो जनः काञ्चनाद्रिं सुमेरुमधिगत्य प्राप्य स्फुरदुत्सुवर्णग्रहणाभिलाषोऽपि सन् शतधा शकलीभूतेऽत्यन्तजीर्णे निजजीरे स्त्रीये वस्त्रे कियत्किंपरिमाणं हेम न ह्यति वध्नाति, अपित्वल्पमेव ग्रन्थौ वध्नात्यसामर्थ्यात्, तथा सकलगुणवर्णनाभिलाषे सत्यपि सामर्थ्याभावात्कियन्मात्रगुणवर्णना कृतेति भावः । इति स्तुत्युपसंहारः ॥

इत्युदीर्य स हरिं प्रति संप्रज्ञातवासिततमः समपादि ।

भावनाबलविलोकितविष्णौ प्रीतिभक्तिसदृशानि चरिष्णुः ॥ ११९ ॥

इतीति ॥ स नलः हरिं प्रति इत्युक्तप्रकारेणोदीर्य प्रसादं संप्रार्थ्य द्विविधसमाधिमध्ये संप्रज्ञाताख्येन समाधिना तत्र वासिततमः अतितरां संभावितमनास्तदेकतानः समपादि जातः । अतएव भावनावलेन संप्रज्ञातध्यानवलेन विलोकिते साक्षात्कृते विष्णौ विषये प्रीतेः सहजप्रेम्णः भक्तेश्च सदृशानि योग्यानि कर्माणि आनन्दवाष्पगीतनृत्तादीनि चरितुं कर्तुं शीलमस्य सः । तदुक्तं श्रीभागवते—'शृण्वन्सुभद्राणि रथाङ्गपाणेर्जन्मानि कर्माणि च यानि लोके । गीतानि नामानि तदर्थकानि गायन्विलज्जो विचरेदसङ्गः ॥' इति । एवं संप्रार्थ्य प्रतिमादिसाकारध्यानेन विष्णुं साक्षादकृतेति भावः । 'विष्णुः' इति पाठे—भावनावलेन विलोकितो विष्णुर्येन सः । अतएव—प्रीतिभक्तिसदृशानि चरिष्णुः । ऐकपद्ये—विष्णुप्रीत्यर्थं भक्तियोग्यानुपहारादीनि । ध्यानसमाधिर्द्विविधः—संप्रज्ञातोऽसंप्रज्ञातश्च । तत्र ध्येयध्यातृभावयुक्तसाकारध्यानसमाधिः संप्रज्ञातः, संवित्संवेद्यविलोपेन निराकारस्वप्रकाशपरमानन्दलक्षणात्साम्राज्यध्यानसमाधिरसंप्रज्ञात इति योगशास्त्रम् ॥

विप्रपाणिषु भृशं वसुवर्षी पात्रसात्कृतपितृकृतुकव्यः ।

श्रेयसा हरिहरं परिपूज्य प्रह्व एष शरणं प्रविवेश ॥ १२० ॥

विप्रेति ॥ एष नलः प्रह्वः सन् शरणं भोजनगृहं प्रविवेश । नम्रत्वं गृहप्रवेशिनो जातिः । किभूतः—विप्रपाणिषु भृशं निखदानसंबन्धि वसु गोभूहिरण्यादि वर्षत्येवंशीलः तथा पात्रसा-

१ 'भावनावशविलोकित' इति जीवातुसंमतः पाठः ।

तृप्तं विद्यातपोवृत्तयुक्तपात्रभूतब्राह्मणाधीनं देयं कृतं पितृकृतकृत्यं नित्यश्राद्धपितृयज्ञसंबन्धि-
कृत्यं येन । तथा—श्रेयसा ज्ञानदेवपूजादिनित्यदाननित्यश्राद्धान्तर्कर्मनुष्ठानजन्येन पुण्येन
पुष्पादिना च हरिहरमभेदबुद्ध्या विष्णुशिवरूपं नारायणं परिपूज्य तस्मिन्स्तद्वर्पणेन तं परि-
तोष्य भक्तिमग्नः सन्नमस्कारं कृत्वा नित्यश्राद्धान्तं ब्रह्मार्पणं कृत्वा भोजनार्थं गृहं प्राविशदिति
भावः । ‘हव्यकृत्ये दैवपित्र्ये’ इत्यमरः । पात्रसाद, ‘देये त्रा च’ इति सातिः ॥

माध्यंदिनादनु विधेर्वसुधासुधांशुराखादितामृतमयौदनमोदमानः ।
प्राञ्चं स चित्रमविदूरितवैजयन्तं वैश्वाचलं निजरुचीभिरलंचकार ॥१२१॥

माध्यंदिनादिति ॥ स वसुधासुधांशुर्भूचन्द्रो नलो माध्यंदिनान्मध्यंदिने विधेयाद्विधे-
रनु पश्चात्पञ्चमहायज्ञनिर्वपणानन्तरमाखादितोऽमृतमयः शाकसुपादिव्यञ्जनादिनामृतरूप
ओदनः, तेन शालितण्डुलप्रभवेणौदनेन कृत्वा मोदमानः आखादितोऽमृतमय ओदनो येन
अतएव मोदमानो हृष्यन्तमः । एवंभूतः सन् प्राञ्चं यत्र भैम्या सह परिहासविलासं कृतवांस्तं
पूर्वम् । अथच—वास्तुशास्त्रे ‘शयनस्थानं प्राच्यां कर्तव्यम्’ इत्युक्तत्वान्मुख्यराजप्रासादात्पूर्वदि-
क्स्थम्, चित्रं चित्रलेख्ययुक्तमद्भुतरूपं वा । तथा अत्युच्चत्वाच्छोभासाम्याच्चाविदूरीकृतो
निकटीकृतो महेन्द्रप्रासादो येन वैजयन्ततुल्यं वैश्वाचलं प्रासादरूपं पर्वतं निजरुचीभिः स्वीय-
कायकान्तिभिरलंचकार । भोजनं कृत्वा तं प्रासादमारूढवानित्यर्थः । चन्द्रोऽपि उदयन्ना-
खादितामृतरूपेणौदनेन मोदमानः सुधापूर्णोऽद्भुतरूपं प्राच्यां वर्तमानत्वादुच्चत्वाच्च संनिहित-
वैजयन्तं प्राच्यां वर्तमानमुदयाचलं निजकिरणैरलंचकरोति । अथच—चित्रमिति विरोधादा-
श्चर्यम् । चन्द्रो हि मध्यंदिने वर्तमानं मध्यंदिनसमयानन्तरमस्ताचलमेव रुचिभिरलंचकरोति,
नतु प्राच्यमचलम् । अयं तु चन्द्रोऽपि मध्याह्नानन्तरमपि प्राञ्चमचलमलंचकारेत्याश्चर्यमि-
त्यर्थः । ‘विवस्वान्-’ इति पाठे—पूर्ववदन्यत् । आखादितं सर्वेभ्यो गृहीतं यदमृतं जलं
तद्रूपेणौदनेन मोदमानः सूर्योऽप्येवंभूतमुदयाचलं निजदीप्तिभिरलंचकरोति । अथच—सूर्यो-
ऽपि मध्याह्नानन्तरमस्ताचलमेवालंचकरोति, नतु प्राञ्चमचलम् । अयं तु सूर्यः प्राञ्चमचलमलं-
कृतवानिति चित्रमित्यर्थः । प्राञ्चम्, ‘ऋत्विग्-’ इत्यादिना क्तिनि ‘उगिदचाम्-’ इति
नुमि श्रुत्वम् ॥

भीमात्मजापि कृतदैवतभक्तिपूजा पत्यौ च भुक्तवति भुक्तवती ततोऽनु ।
तस्याङ्गमङ्कुरिततत्परिरिप्समध्यमध्यास्त भूषणभरातिभरालसाङ्गी ॥ १२२ ॥

भीमेति ॥ ततोऽनु नलप्रासादारोहणानन्तरं भीमात्मजापि तस्याङ्गमध्यास्त । कीदृशी-
कृता गौर्यादिदैवतानां भक्त्या षोडशोपचारपूजा यया । तथा—पत्यौ च भुक्तवति सति स्वय-
मपि भुक्तवती । अनन्तरं च भूषणभरेण अलंकारबाहुल्येन योऽतिभरो गौरवं तेनलसमङ्गं
यस्याः सा । भूषणबाहुल्येनातिभरं यथा तथा वा भूषणभरमपि बोद्धुमसमर्थाऽतिमुद्गी
तद्वशान्मन्दगतिर्वा । कीदृशमङ्गम्—अङ्कुरिता समुदिता तत्परिरिप्ता भैम्यालिङ्गनवाङ्छा यस्य
तादृशो मध्यदेशो यस्य । उक्तविशेषणविशिष्टा सती नलाज्ञया तदङ्गे समुपाविशदिति भावः ।

१ इदं त्वनुस्वारदृष्ट्या श्रुत्वस्यासिद्धत्वविसरणमूलकम् । २—‘वैदिकमन्त्राध्ययने शूद्राणामिव
स्त्रीणामध्यनधिकारः’ इति वदन्तस्त्वार्यमूलग्रन्थानभिज्ञा एव ।

अपिर्नलदेवपूजापेक्षया समुच्चयार्थः । पत्न्यौ भुक्तवतीति पतिव्रताजातिः । 'परिरिप्सुमध्यम्' इति पाठे भैमीस्यर्शसंजातसात्विकरोमाञ्चं तदालिङ्गनेच्छुमध्यं यस्य । 'भरातिभरा' इत्येव पाठः साधीयान् । पठान्तरं चिन्त्यम् । अङ्गम्, 'अधिशोऽस्थसाम्' इति कर्मलम् ॥

तामन्वगादशितविम्बविपाकचञ्चोः स्पष्टं शलाढुपरिणत्युचितच्छदस्य । कीरस्य कापि करवारिरुहे वहन्ती सौन्दर्यपुञ्जमिव पञ्जरमेकमाली ॥१२३॥

तामिति ॥ काप्यनिर्दिष्टनामिति सुन्दरी बाला सखी तां भैमीमनु लक्ष्मीकृत्य पश्चादगात् जगाम । कीदृशी-कीरस्य शुक्रस्यैकं पञ्जरं करवारिरुहे पाणिपद्मे वहन्ती । उत्प्रेक्षते-शुक्रस्यात्मनो वा सुवर्णादिघटितलात्पञ्जरस्यैव वा मूर्तं सौन्दर्यपुञ्जमिव पृथक्करे पञ्जररूपेण वहन्तीति संबन्धः । किंभूतस्य कीरस्य-अशितस्य भक्षितस्य पक्षस्य विम्बस्य विम्बीफलस्य विपाकः परिणामस्तद्रूपा चञ्चुर्यस्य । अतिप्रियभुक्तपक्षविम्बफलमेव यदीयचञ्चुवाकारेण परिणतमिति यावत् । तादृशस्यातिरक्तचञ्चोः । तथा स्पष्टं सर्वथापि शलाढुरपक्वं यत्किञ्चित्फलं भुक्तं विम्बीफलमेव वा, तस्य परिणतिरतिनीलता तस्या उचितास्तद्योग्या अतिनीलाच्छदाः पक्षा यस्य । अपक्वानि श्यामानि भक्षितानि फलान्तराणि विम्बीफलान्येव वा यदीयच्छदाकारेण परिणतानीति यावत् । तादृशस्यातिहरितपक्षस्य कीरस्य रक्तचञ्चुत्वं नीलपक्षत्वं जातिः । पाठितशुक्रादिपञ्जरादिधारिण्याः सख्या अपि नायिकानुगमनं जातिः । भोजनानन्तरं पाठितशुक्रसारिकादिशब्दानां गीतस्य च श्रवणेन नृतादिवीक्षणेन च क्रीडनं राज्ञामपि जातिः । 'आमे फले शलाढुः स्यात्' इत्यमरः ॥

कूजायुजा बहुलपक्षशितिसिन्धु सीम्ना स्पष्टं कुहूपदपदार्थमिथोऽन्वयेन । तिर्यग्धृतस्फटिकदण्डकवर्तिनैका तामन्ववर्तत पिकेन मदाधिकेन ॥ १२४ ॥

कूजेति ॥ एका सखी पिकेन कोकिलेन सहोपलक्षिता वा तां भैमीमन्ववर्तत लक्ष्मीकृत्य जगाम । किंभूतेन पिकेन-कूजया मधुराव्यक्तेन शब्देन सहात्मानं युनक्ति युक्, तेन । कुहू-शब्दं कुर्वता । तथा-बहुलो भूयान्यः पक्षाणां शितिमा कृष्णत्वं तस्मिन्सीम्नाऽवधिभूतेन । अतएव विशेषणक्रमेण (विशेषेण) 'कुहूः' इति पदस्य, शब्दस्य तथा पदार्थस्य तत्पदवाच्यस्याभावासारूपस्य च मिथोऽन्वयोऽन्योन्यसंबन्धो यत्र तादृशेन च स्पष्टमुत्प्रेक्षायाम् । कुहूपदयोगित्वात्कृष्णतमलाच्चाभावास्या (वाचि) विषये कुहूपदपदार्थयोस्तादात्म्यरूपेणेति यावत् । अभावास्यापि कृष्णपक्षसंबन्धिनी मर्यादा भवति, अतएव कुहूशब्दवाच्या च । तथा-तिर्यक् तिरश्चीनं (यथा तथा) करे धृतः स्फटिकदण्डकस्तत्र वर्तिना स्थितेन । तथा-मदाधिकेन मदोन्मत्तेन । दण्डकेति, 'हस्ते' इति कन् । हस्ते दण्डे इत्यर्थः ॥

शिष्याः कलाविधिषु भीमभुवो वयस्याः वीणामृदुकणनकर्मणि याः प्रवीणाः । आसीनमेनमुपवीणयितुं ययुस्ता गन्धर्वराजतनुजा मनुजाधिराजम् ॥१२५॥

शिष्या इति ॥ या भीमभुवो भैम्या वयस्याः सख्यः कलाविधिषु चतुःषष्टिकलाकर्मसु विषये भैम्या एव शिष्याः तथा-वीणायाः मृदुकणनकर्मणि मधुरशब्दरूपे व्यापारे प्रवी-

गास्ताः गन्धर्वराजो विश्वावसुस्तस्य तनुजाः कन्यास्तनुत्या वा प्रासादे आसीनं मनुजाधि-
राजमेनमुपवीणयितुं वीणयोपगातुं ययुः प्रापुः । उपवीणयितुं पूर्ववत् ॥

तासामभासत कुरङ्गदशां विपञ्ची किञ्चित्पुरः कलितनिष्कलकाकलीका ।
भैमीतथामधुरकण्ठलोपकण्ठे शब्दायितुं प्रथममप्रतिभावतीव ॥ १२६ ॥

तासामिति ॥ तासां कुरङ्गदशां विश्वावसुकन्यानां विपञ्ची वीणा अभासत शुभ्रमे ।
किंभूता—किञ्चित् पुरः ईषत्पूर्वं प्रारम्भसमये कलिताङ्गीकृता निष्कला गम्भीरमन्द्रस्वरश्रुति-
वर्णविशेषाभिव्यक्तिरहिता काकली सूक्ष्ममधुराव्यक्तरागविशेषो यया । अतएव—उत्प्रेक्षते—
भैम्यास्तथानिर्वचनीयमधुरस्वरयुक्तायाः कण्ठलताया उपकण्ठे निकटे शब्दायितुं तस्याः पुर-
स्ताच्छब्दमपि कर्तुं प्रथमं प्रारम्भेऽप्रतिभावतीव प्रतिभारहितेवावृष्टेव । अन्योऽप्यधिकविद्यस्य
पुरस्ताद्भाषितुं गातुं वाऽवृष्टः सन् प्रथमं मन्दमेव भाषते गायति चेति संगीतविद्याविदा-
भियं जातिः । प्रथमं गायनाः गानप्रारम्भे काकलीमारचयन्ति । काकल्यादि संगीतशास्त्राद-
वगन्तव्यम् । काकलीकेति, 'नवृतश्च' इति कप् । शब्दायितुं, 'शब्दवैर-' इति क्यङ् ॥

सा यद्धृताखिलकलागुणभूमभूमीभैमीतुलाधिगतये स्वरसंगतासीत् ।
तं प्रागसावविनयं परिवादमेत्य लोकेऽधुनापि विदिता परिवादिनीति १२७

सेति ॥ सा विपञ्ची धृतानामखिलानां गीतनृत्तादिचतुःषष्टिकलानां सौन्दर्यादिगुणानां च
भूतो बाहुल्यस्य भूमी स्थानभूता भैमी तस्यास्तुलाधिगतये साम्यप्राप्तये स्वयमपि पूर्वोक्तप्र-
कारेण तादृशी सती भैमीस्वरतुल्यत्वप्राप्तये यत् स्वरैः षड्जादिभिः संगता संवद्धा
आसीत् । अथच—भैम्या सार्धं साम्यप्राप्तये स्वरसं स्वाच्छन्द्याभिलाषं गताभूत् । असौ
विपञ्ची तं भैमीसाम्यस्वाच्छन्द्याभिलाषलक्षणमविनयमत्युत्तमावमाननामेव परिवादं स्फुटं
दोषं प्राक् पूर्वमेत्य प्राप्य, अथच परिवादं वीणावादनसाधनं तद्रूपमविनयं प्राप्य अधुनापि
अद्ययावदपि लोके परिवादिनीति विदिता ख्याता । परिवादयोगात्परिवादिनीत्यद्यापि गीयत
इत्यर्थः । अथ च—वीणावादनसाधनयुक्ता । यद्वा—सप्ततन्त्रीयुक्ता वीणा परिवादिनी ।
'भीतो भयानि पश्यति' इति न्यायेन पूर्वमपि लोके दुष्टतां प्राप्ता पुनरपि चोत्तमस्य पुरस्ता-
त्प्रागल्भ्ये दोषान्तरं शङ्कमानेव प्रतिभावतीति प्राचीनश्लोकार्थहेतुतया योज्यम् । 'परिवादः
कलङ्के स्याद्वीणावादनवस्तुनि' इति विश्वः ॥

नादं निषादमधुरं ततमुज्जगार साम्यासभागवनिभृत्कुलकुञ्जरस्य ।
स्तम्बेरमीव कृतसश्रुतिमूर्धकम्पा वीणा विचित्रकरचापलमभजन्ती ॥ १२८ ॥

नादमिति ॥ अवनिभृतां कुलं वंशस्तत्र कुञ्जरः श्रेष्ठस्तस्य नलस्याभ्यासभाक् समीपव-
र्तिनी सा तन्त्री वीणावाद्यरूपा निषादस्वरेण मधुरं श्रव्यं ततमत्युच्चं नादमुज्जगारोद्गीर्णवती ।
किंभूता—कृतः सश्रुतीनां द्वाविंशतिश्रुतियुतानां षड्जादीनां मूर्धनि नादप्रान्ते कम्पः कम्पि-
तस्वरो यया कृतः सह श्रुतिभिर्गथातथा मूर्धनि वीणाया एवोपरितनभागे कम्पितस्वरो यया,
वीणोर्ध्वं समप्राङ्गुलीसंयोगाद्धि निषादस्वरो जायते तादृशी वा । कृतः सश्रुतीनां द्वाविंशति-
विधसंगीतशास्त्रविदां मूर्धकम्पो यया वा । तथा—विचित्रं करचापलं नानारूपमारोहाव-
रोहादिक्रमेणाङ्गुलीप्रान्तस्पर्शवशेन वादकपाणिचाञ्चल्यं तत्क्षणमेवानेकस्थानावस्थानलक्षणमा-

सामस्त्येन भजन्ती निषादप्रधानं ललितादिमङ्गलगीतं प्रकटीचकारेत्यर्थः । केव—स्त्वमेवमीव हस्तिनीव । सापि अवनिभृत् पर्वतः कुलं वंशः उत्पत्तिस्थानं यस्य तादृशस्य पर्वतभवस्य हस्तिश्रेष्ठस्य राजसंबन्धिनो वा हस्तिनः समीपवर्तिनी सकामा । तथा—जातिस्वभावात्कृतस-
कर्णेशिरःकम्पा कृतसशब्दशिरःकम्पा वा । तथा नानाप्रकारं शुण्डादण्डताण्डवं भजमाना सती ततमत्युच्चं 'निषादं च गजो ब्रूते' इति शास्त्रप्रामाण्यान्निषादस्वरेण मञ्जुलं नादमुद्गिरन्ती । 'चापलभागभवन्ती' इत्यपि पाठः । स्त्वमेवमी, 'स्त्वम्वकर्णयो रमिजपोः' इत्यचि 'हलदन्तात्' इत्यलुकि जातिवाचित्वान्धीष् ॥

आकृष्य सारमखिलं किमु वल्लकीनां तस्या मृदुस्वरमसजिं न कण्ठनालम् । तेनान्तरं तरलभावमवाप्य वीणा ह्रीणा न कोणममुचरत्किमु वालयेषु १२९

आकृष्येति ॥ ब्रह्मणा वल्लकीनां वीणानामखिलमान्तरं सारं श्रेष्ठं भागमाकृष्य तस्या भैम्याः कण्ठनालं प्रीवादण्डः किमु नासजिं सृष्टम् । अपितु तमेव सारमाहस्य तदीयं कण्ठ-
नालं सृष्टम् । यतो मृदुस्वरसकलवीणासारनिर्मितत्वादेव भैमीकण्ठस्य मधुरतमत्वं जातमि-
त्यर्थः । यस्मादेवं तेनैव हेतुना हतसारतयैवान्तरं वीणादण्डमध्यगतं तरलभावं लक्षणया मन्दशब्दत्वमवाप्य ह्रीणा किमु लज्जितेव वीणालयेषु स्वरविश्रान्तिरूपासु मूर्च्छनासु विषये कोणं वा लीलाधनुःसदृशकारं वीणावादनसाधनं नामुचत् । गृहीतसारोऽन्योपि निःसारतयै-
वागम्भीरान्तःकरणतां प्राप्य ह्रीणः सन्नालयेषु गृहेषु कोणं कुल्यभागद्वयसंयोगस्थानं न मुञ्चति । पुष्कलच्छिद्रस्य वीणादण्डस्य खरोऽतिगम्भीरः प्रशस्ततरो भवति । मधुरतरं वीणा कणति स्मेति भावः । वीणास्वरपेक्षया भैमीस्वरस्याधिक्यमेतेन सूचितम् । वीणादण्डस्य सच्छि-
द्रत्वेन निःसारत्वोत्प्रेक्षा । 'वीणादिवादने कोणोऽप्येकदेशो गृहस्य च' इति विश्वः ॥

तद्वम्पतिश्रुतिमधून्यथ चाडुगाथा वीणास्तथा जगुरतिस्फुटवर्णवन्धम् । इत्थं यथा वसुमतीरतिगृह्यकस्ताः कीरः किरन्मुदमुदीरयति स विश्वाः १३०

तदिति ॥ अथ काकल्युद्गिरणानन्तरं गन्धर्वराजकन्यानां वीणाः तयोर्दम्पत्योः श्रुतीनां कर्णानां मधूनि अमृततुल्या भैमीनलप्रियस्रुतिकारिणीश्चाडुगाथाः श्लोकान् तथा तेन प्रकारे-
णातिस्फुटो वर्णवन्धस्तन्नीनिवद्धाक्षरविन्यासो यस्मिंस्तद्यथातथा जगुः । यथा येन प्रकारेण वसुमत्यां भूमौ रतिरूपाया भैम्या गृह्यकः पञ्जरेऽवरुद्धः शुक्रः मुदं किरन् श्रोतॄणां हर्षमुत्पा-
दयन् विश्वाः सर्वास्तत्तद्वर्णमात्रादिसहितास्तास्ता गाथा इत्थं वक्ष्यमाणरीत्या उदीरयति स,
तिर्यग्योनिः शुक्रोऽपि यथा श्रवणमात्रेण सर्वा अपि गाथा अनुवदितुं शक्नोति तथा तन्नीषु स्फुटतराक्षरवन्धान्भैमीनलस्तावकश्लोकान् वीणाः स्फुटं गायन्ति स्मेति भावः । एतेन गन्ध-
र्वराजकन्यानां वीणाप्रावीण्यम्, शुक्रस्यापि प्रज्ञातिशयश्च सूचितम् । 'गृहासक्ताः पक्षिमृगा-
श्चेकास्ते गृह्यकाश्च ते' इत्यमरः ॥

'इत्थम्' इति यदुक्तं तदेवाह—

अस्माकमुक्तिभिरवैष्यथ एव बुद्धेर्गाधं युवामतिमती स्तुमहे तथापि । ज्ञानं हि वागवसरावचनाद्भवद्भ्यामेतावदप्यनवधारितमेव न स्यात् ॥१३१॥

१ 'चासागा' इति पाठोऽपि सुखावबोधासंमतः ।

अस्माकमिति ॥ यद्यपि अतिशयिता मतिर्योस्तौ युवामस्माकमुक्तिभिर्गाथारूपाभिरै-
वास्मद्वाग्रचनाभिरस्माकं बुद्धेर्गाधमुत्तानार्थत्वमवैध्यथ एव ज्ञास्यथ एव, तथापि वयं युवां
स्तुमहे स्तुम एव । हि यस्माद्भवद्वाग् वागवसरे स्तावकादिवचनावसरे सत्यपि अवचनादभा-
षणाद्वेतोरेतावदत्युक्तार्थमत्यल्पमप्यस्मदीयं ज्ञानमनवधारितमेव न स्यात्, अज्ञातमेव न
स्यात् तन्मास्तु इत्यर्थः । तस्मात्स्तुमह एव । वर्णनायां क्रियमाणायामयमल्पज्ञानो बहुज्ञान
इति वा ज्ञातुरग्रे प्रसिद्धो भवति । तस्माद्वर्णयाम इति भावः । इत्येवं वीणानिवद्धगन्धर्वपुत्री-
वचनं शुक्रोऽन्वददित्यर्थः । एवमुत्तरत्रापि ज्ञेयम् । एतेन गन्धर्वपुत्रीभिः स्वमौढ्यं
परिहृतम् ॥

भूभृद्भवाङ्गभुवि राजशिखामणेः सा त्वं चास्य भोगसुभगस्य समः क्रमोऽयम् ।
यन्नाकपालकलनाकलितस्य भर्तुरत्रापि जन्मनि सती भवती स भेदः ॥१३२॥

भूभृदिति ॥ सा भूभृद्भवा हिमाचलसुता पार्वती भोगैर्वासुक्यादिसर्पशरीरैः सुभगस्य
भूषितस्य राजा चन्द्रः शिखामणिर्यस्य चन्द्रमौलिरङ्गभुवि उत्सङ्गदेशे । वर्तत इति शेषः ।
प्रियतमत्वात् । त्वं च त्वमपि भीमपुत्री चन्दनादिभोगैर्मनोहरस्य राज्ञां मुकुटमणेः श्रेष्ठतम-
स्यास्य नलस्योत्सङ्गदेशे वर्तस इत्यर्थः क्रमः समः परिपाटी उचिता । पार्वत्या महेशस्य
च, तव नलस्य च, राजकन्याया राजश्रेष्ठस्यान्योन्यसंबन्धः समुचित एवेत्यर्थः । अथ
च—समस्तुल्यः । यथा तयोः संबन्धस्तथा युवयोरपीत्यर्थः । अथच—अयं शब्दश्लेषरूपः
संबन्धस्तुल्यः । एवं यद्यपि क्रमः समः, तथापि स पुनर्भेदो विसदृशलम्, यत् नाकपाल-
स्येन्द्रस्य कलनांशशत्वेनैकीभवनं तथा कलितस्य व्याख्यातस्य राजत्वादिन्द्रांशत्वेन प्रसिद्धस्य
भर्तुर्नलस्य संबन्धिनी अत्राप्यस्मिन्नपि जन्मनि भवती सती पतिव्रता । अपिशब्दाच्च केव-
लमत्रैव किंतु जन्मान्तरेऽपि त्वं सत्येव अन्यथात्रापि सतीत्वानुपपत्तेः, पार्वती तु ब्रह्मकपा-
लस्य कलनया करेण धारणया कलितो विदितो न भवति अकपालकलनाकलितः तादृशोऽपि
न भवति कपालित्वेन ख्यातस्य भर्तुर्महेशस्य संबन्धिनी, पूर्वजन्मनि दक्षापत्यल एव सती
ननु हिमवदपत्यलेऽपीति महद्वैषम्यम् । हरस्य नलस्य चोक्तसकलश्लेषसाम्येऽपि पार्वत्यास्तव
च किंचिदेव शब्दश्लेषसाम्यं ननु सर्वमुक्तीर्या तवाधिकत्वादित्यर्थः । हिमवदपत्यत्वे
पार्वत्या असतीत्वोक्ते निन्दा नाशङ्कनीया, मैमीस्तुतिपरस्य सतीशब्दस्य पार्वत्या नामपरत्व-
मात्रव्यातकत्वेनोक्तेर्निन्दापर्यवसानाभावात् ॥

एषा रतिः स्फुरति चेतसि कस्य यस्याः सूते रतिं द्युतिरथ त्वयि वा तनोति ।
त्रैयक्षवीक्षणखिलीकृतनिर्जरत्वसिद्धायुरध्वमकरध्वजसंशयं कः ॥ १३३ ॥

एषेति ॥ एषा मैमी कस्य वा चेतसि रतिः कामप्रियेति स्फुरति, अपि तु—
कस्यापि । यतः—यस्या एतस्या द्युतिः काथकान्तिः रतिं कामप्रियां सूते । अथच—अनु-
रागं प्रसूते, अर्थात्त्वयि । अङ्गजत्वात्कान्तिः पुत्री, रतिश्च तत्पुत्री, सा यस्या नप्त्री, सेयं
स्वयं रतिरिति कस्य वा चेतसि मतिः स्यात्, न कस्यापीत्यर्थः । अथवा—त्वय्यपि विषये
त्रैयक्षेण हरसंबन्धिना वीक्षणेन तृतीयनेत्रेण खिलीकृतो न्यूनीकृतो निर्जरत्वेन देवत्वेन सिद्धो-
ऽमरत्वरूप आयुषोऽध्वा मार्गो यस्य तादृशस्य मकरध्वजस्य कामस्य संशयं रूपसादृश्यात्कि-

मयं काम इति संदेहं को वा तनोति, अपितु न कोपि करोति । कामस्य हरेण दग्धत्वासंदे-
हनिवृत्तेरित्यर्थः । आ इत्याश्चर्ये । यस्य तवाङ्गजा कान्तिर्यतो रतिं सूते ततो रतिस्तवापि
नप्त्री सा कामस्य स्त्री । तस्मात् त्वयि कामसंशयं कोऽपि न करोतीत्यर्थः । इति नलं प्रति
तद्वचनं शुकेनान्ववादि इति वा । रतिकामाभ्यामपि युवामतितमां सुन्दराविति भावः ।
त्रैयक्षेति संबन्धेऽपि 'न य्वाभ्याम्-' इति वृद्धिनिषेधे पूर्वमैजागमः ॥

एतां धरामिव सरिच्छविहारिहारामुल्लासितस्त्वमिदमाननचन्द्रभासा ।
विभ्रद्विभासि पयसामिव राशिरन्तर्वेदिश्रियं जनमनःप्रियमध्यदेशाम् १३४

एतामिति ॥ हे नल, त्वं विभासि । किंभूतः—एतां मैमी विभ्रत् अङ्गे धारयन् ।
किंभूताम्—सरितां नदीनां छविं कान्तिं हरन्ति तच्छीला उज्ज्वलतरा मौक्तिकहारा यस्या-
स्ताम् । तथा—वेद्यामन्तर्वेदि वेदिकामध्यं तद्वदतिकृशा श्रीः शोभा यस्याः । अन्तर्मध्ये
वेदिवदतिकृशा श्रीर्यस्या वा । तथा—जनमनसां प्रिय आनन्ददायी मध्यदेशः शरीरमध्य-
भागो यस्यास्ताम् । किंभूतः—अस्या मैम्या आननमिदमाननं तल्लक्षणश्चन्द्रस्तस्य भासा
कान्त्या उल्लासितो हर्षं प्रापितः । क इव—चन्द्रभासा वृद्धिं प्रापितः पयसां राशिः समुद्र इव ।
कामिव—धरां भूमिमिव । यथा पृथ्वीमङ्गे धारयन् समुद्रः शोभते । किंभूतां धराम्—
सरितो नद्य एव छव्या कान्त्या हारिणो मनोहरा हारा यस्यास्ताम् । तथा अन्तर्वेद्याख्यया
गङ्गायमुनामध्यमुवा श्रीर्यस्यास्ताम् । तथा—जनमनसां प्रियो मध्यदेशो विन्ध्यहिमाचल-
न्तरभूभागरूप आर्यावर्तापरपर्यायः पुण्यभूतो मध्यदेशो यस्यास्ताम् । 'हिमवद्विन्ध्ययोर्मध्यं
येत्प्राक्नखलादपि । प्रत्यगेव प्रयागश्च मध्यदेशः प्रकीर्तितः ॥' इति मनुः । इदमाननम्,
षष्ठीसमासः ॥

दत्ते जयं जनितपत्रनिवेशनेयं साक्षीकृतेन्दुवदना मदनाय तन्वी ।
मध्यस्थदुर्वलतमत्वफलं किमेतद्भुक्तिर्यदत्र तव भर्त्सितमत्स्यकेतोः ॥ १३५ ॥

दत्त इति ॥ जनिताणि सखीभिः कस्तूर्यादिविरचितानि पत्रनिवेशतानि मकराद्याकारप-
त्रवल्लीलेखनानि यस्याः सा, पत्रवल्लीभूषिता । तथा—अक्षिभ्यां सह वर्तमानः साक्षः
असाक्षः साक्षः कृतः सनेत्रतां प्रापितः साक्षीकृतः स चासाविन्दुश्च स एव वदनं यस्याः
सा, चन्द्राधिकवदना । तन्वी कृशाक्षी मैमी मदनाय जयं दत्ते । एवंविधमैमीदर्शनेन कामो
नितरामुल्लसतीत्यर्थः । अथ च—कामाय जयं दत्ते । एवंविधमैमीदर्शनवशीकृतत्वं कामेन
जीयस इत्यर्थः । यच्च कायकान्त्या भर्त्सितो जितो मत्स्यकेतुः कामो येन तस्य तवात्र मैम्या
विषये भुक्तिरेव तच्छरीरोपभोग एतन्मध्य उदरभागे स्थितस्य वर्तमानस्य दुर्वलतमत्वस्याति-
कार्श्यस्य फलं परिपाकः किमिति प्रश्नः, संभावना वा । अतिमुन्दरस्य तवैवैतच्छरीरभोगेऽ-
तिकृशैतदुदररामणीयकमेव प्रयोजकमित्यर्थः । अथ च—मध्यदेशवर्तिनोऽतिकार्यस्य फल(त्व)-
मेतदेव, यदतिमुन्दरस्य तवात्र भुक्तिर्नामित्यर्थः । कामेन तव विजये एतन्मुखचन्द्रस्य च
साक्षादृष्टत्वात् साक्षित्वं युक्तम् । अथ च—कामेन जितमिति कामस्य जयदाने साक्षीकृता ।
इन्दुवदनाः स्वसख्यो यया । ता अपि हि कामेन नलो मैमीवशः कृत इति जानन्ति । एवं-

१ 'यत्प्राग्विनशनात्' इति पाठ आधुनिकपुस्तकेषूपलभ्यते ।

सत्यपि क्रूरोक्त्यादिना तर्जितः कामो येन तस्य तवान्यस्मिन्मैमीविषये वा विवादविषये यो भोगः । लब्धजयं कामं क्रूरोक्त्या संतर्ज्य तदीयमपि विषयं बलादन्यायेनैव भुङ्क्त इत्यर्थः । अथ च-मध्यस्थानां सम्भ्यानां दुर्बलतमस्य ज्ञानदौर्वल्यस्य नियन्तुमसामर्थ्यस्य खदत्तजय-निर्वहणाशक्त्यस्य वा फलं परिपाकः किमयमिति संभावना । अन्यत्रापि विवादपदे साक्षि-वादनं कृत्वा जयपत्रदानपुरःसरमेकस्मै जयपत्रं दीयते, तत्र निर्णये कृते मध्यस्थाश्चेदुर्वला भवन्ति तर्हि पराजितोऽप्येको लब्धजयमपि द्वितीयं तिरस्कृत्य तदीयं विवादपदं क्षेत्रादिकं बलाद्भुङ्क्ते । कथमन्यथा ससाक्षिकजयपत्रहस्तं निर्भर्त्यान्योन्यदीयभुक्तिं करोतीत्यर्थापत्तिः । साक्षिकृतेति 'तेन सहेति तुल्ययोगे' इति बहुव्रीहिः 'बहुव्रीहौ सकथ्यक्ष्णोः-' इति षचि च्विः । पक्षे 'साक्षाद्गृहि-' इतीनौ च्विः ॥

चेतोभवस्य भवती कुचपत्रराजधानीयकेतुमकरा ननु राजधानी ।
अस्यां महोदयमहस्पृशिमीनकेतो के तोरणं तरुणि न ब्रुवते भ्रुवौ ते ॥१३६॥

चेत इति ॥ ननु मैमि, भवती चेतोभवस्य राजधानी नगरी । कीदृशी-कुचपत्रेषु राजानः श्रेष्ठाः पत्रवह्नय इत्यर्थः । तेषु धानीयः स्थापनीयः । यद्वा-कुचपत्रमेव राजधा-नीयो राजधानीसंबन्धी केतुर्ध्वजश्चिह्नभूतो मकरो मत्स्यो यस्यां सा । राज्ञो मुख्यावस्थानन-गर्या राजधान्यां साभिज्ञानश्चिह्नरूपः पताकादिध्वजो भवति । तथा च केतुभूतस्य मकरस्य त्वत्कुचयोर्वर्तमानत्वात्त्वं कामराजस्य राजधानी । साक्षान्मदनस्त्वप्येव वर्तत इत्यर्थः । अत एव हे तरुणि आरूढयौवने मैमि, के जना मीनकेतोर्मकरध्वजस्य संबन्धिनं महो-दयरूपं महमुत्सवं महानभ्युदयो यस्मिंस्तद्वत्सवं स्पृशन्त्यां स्वस्वामिकामोदयोत्सवव-त्यामस्यां भवद्गूपायां राजधान्यां ते तव भ्रुवौ तोरणं न ब्रुवते । अपितु-सर्वेपि जनास्त्व-द्भूयुगं कामाभ्युदयोत्थितवक्रितशिखं वंशद्वयनिबद्धमात्रादिमाङ्गलिकसुनीलपल्लवरूपं तोरणमेव वदन्ति । कामस्त्वदेकाश्रयः सन्सर्वोत्कर्षेण वर्तत इति भावः । 'पत्रराजी-' इत्यपि पाठः स्पष्टार्थः । राजेति पाठो मुख्यः । 'राजा-' इत्यादिना समासान्तः ॥

अस्या भवन्तमनिशं भवतस्तथैनां कामः श्रमं न कथमृच्छति नाम गच्छन् ।
छायैव वामथ गतागतमाचरिणोस्तस्याध्वजश्रमहरा मकरध्वजस्य ॥ १३७ ॥

अस्या इति ॥ हे नल, अस्या मैम्याः सकाशाद्भवन्तं गच्छन् । तथा-भवतः सकाशा-देनां मैमीं गच्छन् प्राप्नुवन् कामः कथं नाम श्रमं न ऋच्छतु गच्छतु, अपितु सदा याता-याते कुर्वन् श्रमं गच्छत्येव । अथवा यस्माद्वा युवयोश्छाया कायकान्तिरेवोचरीत्या गतागत-माचरिणोस्तस्य मकरध्वजस्याध्वनि जातं श्रमं हरति एवंभूता भवतीति शेषः । दृश्यमानम-वच्छोभालोभादेव यातायातश्रमं न वेत्तीत्यर्थः । अथच-वृश्चच्छत्रादिनिर्मिता छाया मार्गे गतागते कुर्वतः पुरुषस्य श्रमं हरत्येव । मैम्यास्त्वप्येव कामः तव च मैम्यामेव नान्यत्रेत्येवं परस्परानुरागः कुत्रापि नास्तीति भावः ॥

स्वेदाप्लवप्रणयिनी नवरोमराजी रत्यै यदाचरति जागरितव्रतानि ।

आभासितेन नरनाथ मधूत्थसान्द्रमग्नासमेषुशरकेशरदन्तुराङ्गः ॥ १३८ ॥

स्वेदेति ॥ हे नरनाथ, स्वेदो घर्मजलं तस्मिंस्तेन वा आप्लवः स्नानं तत्र प्रणयिनी

प्रीतिमती सात्विकसंजातस्वेदपूरव्याप्ता तव रोमराजी रत्यै सुरतार्थं जागरितस्योद्भुदस्य व्रतानि
उद्गतरोमाञ्चनियमान्यदाचरति । उन्निद्रा भवतीति यावत् । तेन कारणेन रोमाञ्चेन वा त्वं
मधुनः पुष्परसस्योत्थानेनोदयेन सान्द्राः पुष्परसपूरेण निरन्तरव्याप्ताः मग्नाः त्वच्छरीरान्तः-
प्रविष्टा असंमेषोः कामस्य पुष्परूपाः शरास्तेषां केसरैः पिच्छप्रायैर्दन्तुरमुच्चावचीकृतमङ्गं
यस्य, स्वेदरोमाञ्चो (भय)युक्तत्वात्प्रत्यङ्गमन्तर्ममसमधुकामवाणसंवन्धिवहिरवस्थितपतत्रपत्र-
रागव्याप्ताङ्ग इवाभासि । भैमीयोगात्सस्वेदरोमाञ्चो रिरंसुः कामशास्त्र(योजितः) सुतरां शोभस
इत्यर्थः । अथच—रोमराजिर्दृतीस्थानीया, तथाच—तव दृतीव रोमराजिः कृततीर्थज्ञाना
रत्यै कामप्रियां त्वदधीनां कर्तुं यस्माज्जागरणादिनियमान् करोति तेन कारणेन विशिष्टनिम-
ग्नकामवाणा पिच्छसंभृताङ्गवच्छोभसे । अन्यापि तरुणी कृतज्ञाना रत्यर्थं कान्तेन सह
सहस्वेदा सकलां रात्रिं जागर्ति ॥

प्राप्ता तवापि नृप जीवितदेवतेयं धर्मांभुशीकरकरम्बनमम्बुजाक्षी ।
ते ते यथा रतिपतेः कुसुमानि बाणाः स्वेदस्तथैव किमु तस्य शरक्षतास्त्रम् १३९

प्राप्तेति ॥ हे नृप, अम्बुजाक्षी तव जीवितदेवता प्राणेश्वरी इयं भैम्यपि धर्मांभुशीकर-
करम्बनं स्वेदजलविन्दुमिश्रणं प्राप्ता । इयमपि त्वदीयसर्शवशात्सात्विकस्वेदयुक्ताभूदि-
त्यर्थः । न केवलं त्वमेव स्निग्धः, अपि त्वियमपीत्यपेरर्थः । अथच—देवतायाः स्वेदो
नास्ति, इयंतु देवतापि सस्वेदेति विचित्रमित्यपिशब्दार्थः । अतश्च कुसुमान्येव यथा येन
प्रकारेण ते ते भैमीकरचरणादिरूपेण प्रसिद्धपराक्रमा मोहनशोषणादिकामवाणास्तथैव तेनैव
प्रकारेणायं स्वेदस्तस्य कामस्य संवन्धि कामेन रचितं शरक्षतास्त्रं स्त्रीयवाणव्रणरुधिरं किमु ।
एतस्याः कामवाणविद्धत्वात्स्वेदस्तज्जन्यव्रणरुधिरत्वेनैव संभावयितुं युक्तः । 'यादृशो यक्षस्ता-
दृशो वलिः' इति न्यायेन पुष्पवाणानां धवलत्वात्तज्जन्यं रुधिरमपि तादृगेव युक्तम् । स्वेदज-
लस्य रुधिरत्वं युक्तमित्यर्थः । कुङ्कुमाङ्गरागलगनाद्वा रक्तत्वात्स्वेदजलस्य रुधिरत्वं युक्तम् ।
इयमपि कामविद्धा रिरंसुरस्तीति भावः ॥

रागं प्रतीत्य युवयोस्तमिमं प्रतीची भानुश्च किं द्वयमजायत रक्तमेतत् ।
तद्वीक्ष्य वां किमिह केलिसरित्सरोजैः कामेषुतोचितमुखत्वमधीयमानम् १४०

रागमिति ॥ प्रतीची दिक् भानुश्चैतद्वयं युवयोस्तं सात्विकस्वेदरोमाञ्चसूचितमिमं प्रत्य-
क्षदृश्यमिवानुरागं प्रतीत्य किं ज्ञात्वेव रक्तमजायत लोहितवर्णमभूत् । भैमीनलाविदानीं रिरंसू
अपि दिवा मैथुननिषेधमिया साशङ्कौ वर्तते । तस्माद्रात्रिं करिष्यामीति सूर्यमस्तं प्रापयितु-
मिव प्रतीची रक्तवर्णाभूत् । इदानीं मयाप्यस्तं गन्तुं योग्यमितीव सूर्योऽपि रक्तवर्णोऽभूदि-
त्यर्थः । अथ च—युवयोरेव केलिसरितः सरोजैः कमलैस्तद्भानुप्रतीचीरूपं रक्तं मिथुनं वीक्ष्य
वां भैमीनलौ च रक्तौ वीक्ष्य किं दृष्ट्वेवेह संध्यासमये कामस्य इषुतोचितं शरत्वयोग्यं मुख-
मग्रं येषां तद्भावस्तीक्ष्णाप्रत्वमधीयमानमभ्यस्यमानं 'विद्यते' इति शेषः । तद्वां च सानुरागौ
दृष्ट्वा कमलैर्मुकुलीभवनव्याजेन पुष्पवाणतीक्ष्णाप्रत्वमनुभूयते किम् । कामो हि रिरंसू स्त्री-
पुंसौ दृष्ट्वा तीक्ष्णमुखैः शरैर्विध्यतीत्यर्थः । अथ च—एतौ भैमीनलौ प्रतीचीभास्करो च यदि
सरागौ जातौ तर्ह्यदानीं रात्रिः संनिहिताऽस्तीत्यस्माभिर्मुकुलीभावः प्राप्नुमुचित इति तैरपि

मुकुलीभूतम् । पद्मानां संकुचितमुखत्वं कामशरयोग्यतीक्ष्णमुखीभावेनोत्प्रेक्षितम् । संध्या-
कालो जातः, कमलानि मुकुलितानीति भावः ॥

अन्योन्यरागवशयोर्युचयोर्विलासस्वच्छन्दताच्छिदपयातु तदालिबर्गः ।

अत्याजयन्सिचयमाजिमकारयन्वा दन्तैर्नखैश्च मदनो मदनः कथं स्यात् १४१

अन्योन्येति ॥ आलिबर्गः अन्योन्यरागेण परस्परानुरागेण रमणामिलाषेण वशयोर्व-
श्ययो रिरंसयाऽन्योन्याधीनयोर्युवयोर्विलासस्य कामविलासस्य स्वच्छन्दतां निःशङ्कप्रवृत्तिं
छिनत्ति कामक्रीडाविघ्नकारी यस्मात्, तस्मादपयातु गृहाद्वहिर्निर्गच्छतु । यस्मान्मदनः कामः
सिचयं वसनमत्याजयन्परिहारयन्नार्थात्क्रीपुंसौ तथा—दन्तैर्नखैश्च करणभूतैराजिं संग्रामम्,
एतैरुपलक्षितां वा नानाबन्धुसुरतमल्लयुद्धं च क्रीपुंसावकारयन् सन् मादयतीति मदनः मद-
कारी कथं वा स्यात्, अपित्वेवमेव कारयन्मदनो हर्षकारी भवेदेव । तस्मात्सखीवर्गो गृहा-
द्वहिर्गच्छत्वित्यर्थः । मदनः, नन्द्यादित्वाह्वयुः ॥

इति पठति शुके मृषा ययुस्ता बहु नृपकृत्यमवेत्य सांधिवेलम् ।

कुपितनिजसखीदृशार्थदृष्टाः कमलतयेव तदा निकोचवत्यः ॥ १४२ ॥

इतीति ॥ ता गन्धर्वपुत्र्यः सख्यश्च शुके इति पठति व्यक्तं भाषमाणे सति गन्धर्वपुत्री-
वीणा निबद्धा गाथाः स्पष्टमनुबदति सति सांधिवेलं दिनरात्रिसंधिवेलाभवं बहुनृपकृत्यं
संध्यावन्दनसायंहोमादिकं नलस्य नित्यं कर्मावेत्य ज्ञात्वा मृषालीकमेवात्रेदानीं भवतिभिर्न
स्थातव्यमिति शुकोऽस्मान्निष्काशयति तर्हि वयं ग्राम इति मिथमात्रेण ययुः गृहाद्वहिर्नि-
र्जग्मुः । रिरंसुरपि नलः संध्यासमये नित्यकर्मातिक्रम्य संभोगं न करोति, रिरंसुर्भैम्यपि स्वयं
ग्रहं न करोतीति यद्यपि ता जानन्ति तथापि भैमीपरिहासार्थं तादृशं शुकवचनमेव व्याजी-
कृत्य बहिर्निर्गता इत्यर्थः । किंभूतास्ताः—कमलतयेव कमलरूपत्वेनेव तदा संध्यासमये
निकोचवत्यः संकुचन्त्यः । कमलानि संध्यायां संकुचन्ति तादृश्यः वृथागमनारम्भेण व्रीडा-
श्लीलासंजननात्कुपिताया निजसख्या भैम्या दृशा अर्थेनैकदेशेन दृष्टा विलोकिताः सकोप-
त्वान्नेत्रतृतीयभागतिर्यग्व्यापारेणेषदृष्टाः । कुपिता हि मानिनी दृगन्तेन पश्यति । निकोचः,
भावे घञ् ॥

अकृत परभृतः स्तुहिस्तुहीति श्रुतवचनस्वगनूक्तिचुञ्चुचञ्चुः ।

यदितनलनुतिं प्रतीव कीरं तमिव नृपं प्रति जातनेत्ररागः ॥ १४३ ॥

अकृतेति ॥ सख्या पूर्वमानीतः परभृतः कोकिलोऽप्युन्मत्तत्वात्स्वभावाच्च जातो नेत्रयो-
रागो लौहिल्यं यस्यैवविधः सन् स्तुहि स्तुहि इत्येवंरूपं शब्दमकृत । पिकः स्वभावादेव स्तुहि
स्तुहीत्येवंरूपं शब्दं चुकूजेत्यर्थः । तत्रोत्प्रेक्षते—पठिता समाप्तिं प्रापिता नलस्य नुतिः
स्तुतिर्येन तं स्तुतिं कृत्वा तूष्णींभूतं तं कीरं शुकं प्रतीवोद्दिश्येव स्तुहि स्तुहीत्यकृत । रे कीर,
किमिति तूष्णींभूतोऽसीतः परमपि नलस्य स्तुतिं कुर्वति नलस्तुतौ बुद्धिप्रकारं प्रावर्तयदिवे-
त्यर्थः । एवंवचने पिकस्य कथं सामर्थ्यमित्याशङ्क्याह—श्रुता वीणानिबद्धशुकानूदितवचनसक्-
तस्या अनूक्तिः सर्वानुवादः तथा वित्ता प्रसिद्धा प्रवीणा चञ्चूर्यस्य । तादृशं शुकानूदितं सर्व-
मप्यनूयेतः परमपि स्तुहि स्तुहीत्याहेत्यर्थः । नेत्ररागोऽप्युत्प्रेक्षते—तं नृपं प्रतीव लक्ष्मीकृत्येव
नै० च० ७३

जातनेत्रप्रीतिः सुन्दरतरनयनानन्दकारिणं नलं दृष्ट्वा जातनेत्रप्रीतिः स्तुहीत्यकृतेत्यर्थ इति रागशब्देनोपेक्षा । अनुक्तिचुष्टुरिति 'तेन वित्तः—' इति चुष्टु ॥

तुङ्गप्रासादवासादथ भृशकृशतामायतीं केलिकुल्या-
मद्राक्षोदर्कबिम्बप्रतिकृतिमणिना भीमजा राजमानाम् ।

वक्रं वक्रं व्रजन्तीं फणियुवतिरिति त्रस्तुभिर्यक्तमुक्ता-
न्योन्यं विद्वत्य तीरे रथपदमिथुनैः सूचितामर्तिरुत्या ॥ १४४ ॥

तुङ्गेति ॥ अथैव धीणाकाणानुवादिशुकालापानन्तरं भीमजा केलिकुल्यां क्रीडाकृत्रिमन-
दीमद्राक्षीत् । किंभूताम्—भैम्यास्तुङ्गे उच्चतरे प्रासादे वासात्स्थितेर्हेतोर्भृशकृशतामायतीं प्रामु-
वतीम्, अधोदेशे स्थिता स्वयं महीयस्युच्चतरदेशे स्थितां भैमीं प्रत्यणीयस्त्वेन प्रतिभासमाना
ताम् । तथा—अस्तगामिनोऽर्कबिम्बस्य प्रतिकृत्या प्रतिबिम्बरूपेण महाप्रकाशेन मणिना
राजमानां प्रतिबिम्बितास्तगामिसूर्यबिम्बाम् । तथा—वक्रं वक्रं स्वभावकुटिलं व्रजन्तीं गच्छ-
न्तीम् । अतएव—फणियुवतिः कृष्णसर्पिणीयमिति त्रस्तुभिर्वाकशीलै रथपदमिथुनैश्चक्रवाकशी-
पुंसयुगलैर्व्यक्तं स्पष्टं मुक्तं त्यक्तमन्योन्यं परस्परं यथातथा तीरे विषये विद्वत्य पलाय्य कर्मभूते
वा द्वे तीरे प्रति गत्वा अर्तिरुत्या विरहपीडासंबन्धिना स्तेन कृत्वा सूचितां प्रकटीकृताम् ।
सांध्यतमसावृतत्वाच्च स्पष्टतरमदृश्यमानामपि नदीयमिति चक्रवाकशब्देन ज्ञापितां फणियुव-
तिरिति सूचितामिति वा । कृष्णसर्पिण्यपि कृशा भवति सूर्यबिम्बतुल्येन शिरःस्थेन मणिना
शोभते । वक्रं वक्रं च व्रजति । तां च दृष्ट्वा जनाः पक्षिणो वा पलाय्य दीनस्वरोपलक्षिताः
परस्परं सहवासं मुच्यन्ति । सूर्यमस्तं जिगमिषुं दृष्ट्वा चक्रवाकमिथुनानि सांध्यविरहपीडया
रुतं कृत्वान्योन्यं मुक्त्वा पलाय्य केलिकुल्याः पारावारे तीरे तिष्ठन्तीति भैमी ददर्शेत्यर्थः ।
उच्यतेऽस्मिन्निति वासः । तुङ्गप्रासादवासमारुह्याद्राक्षीदिति व्यञ्जोपे वा ।

अथ रथचरणौ विलोक्य रक्तावतिविरहासहताहताविवाहैः ।

अपि तमकृत पद्मसुप्तिकालं श्वसनविकीर्णसरोजसौरभं सा ॥ १४५ ॥

अथेति ॥ केलिकुल्यादर्शनानन्तरं सा भैमी रक्तौ परस्परानुरक्तौ स्वभावेन रक्तवर्णौ च
अतिविरहासहताया नितरां वियोगासहिष्णुतया हतौ कामशरविद्धौ स्मरशराघाते सति अल्लै
रुधिरैरिव रक्तौ रथचरणौ चक्रवाकौ विलोक्य तं पद्मानां सुप्तिकालं संकोचसमयं सायंसंध्या-
समयमपि विरहपीडितकोकदर्शनादुःखसंजातः श्वसनो निःश्वासभरस्तन्निर्गमनेन कृत्वा विकी-
र्णं सरोजसौरभं यस्मिंस्तादृशमकृत । संध्यासमये पद्मसंकोचात्सौरभासंभवेऽपि निश्वासमोच-
नेन पद्मिनीत्वात्पद्मसौगन्ध्यं तदानीमपि विस्तारयति सेत्यर्थः । कोकौ तादृशौ दृष्ट्वा भृशं
निश्वासासेत्यर्थः । अन्योप्यल्लक्षतं रक्तव्याप्तं दृष्ट्वा भृशं निश्वासिति । 'विरहासहनौ हताविवाहैः'
इति पाठः सुयोजनः । अल्लैः कामस्य रथचरणौ, 'पुमान्निष्ठा' इत्येकशेषः ॥

अमिलपतिं पतिं प्रति स्म भैमी सदय विलोक्य कोकयोरवस्थाम् ।

मम हृदयमिमौ च भिन्दतीं हा क इव विलोक्य नरो न रोदितीमाम् ॥ १४६ ॥

१ 'मुक्ता' इति कलिकातामुद्रितपुस्तकपाठः ।

अभीति ॥ भैमी पति प्रति इति अभिलपति स्म अवोचत् । इति किम्—हे सन्दय सकलं, त्वं कोकयोरवस्थां विरहविह्वलत्वं विलोकय । हा कष्टमिमौ कोकौ मिन्दन्तीं पृथग्देशावस्थितौ कुर्वतीम्, अतएव—मम भैम्या अपि हृदयं च एतच्छ्लोकेन विदारयन्ती-मिमां कोकयोरवस्थां विरहविह्वलत्वं विलोक्य क इव नरः सचेता मनुष्यो न रोदिति, अपितु सर्वोऽपि परिदेवनं करोत्येव । सन्दयत्वात्तव दुःखं भविष्यतीति किं वक्तव्यमित्यर्थः ॥

कुमुदमुदमुदेष्यतीमसोढा रविरविलम्बितुकामतामतानीत् ।

प्रतितरु विरुवन्ति किं शकुन्ताः स्वहृदि निवेशितकोककाकुकुन्ताः ॥ १४७ ॥

कुमुदेति ॥ हे प्रिय, रविरुदेष्यतीमुत्पत्स्यमानां कुमुदानां मुदं विकासरूपं हर्षमसोढे-वाशक्रुवन्निवाविलम्बितुं सत्वरं गन्तुं कामो यस्य तद्भावस्ततामतानीत् विस्तारितवान् । आस-न्नास्तमयो वर्तत इत्यर्थः । तथा—शकुन्ताः पक्षिणः प्रतितरु विरुवन्ति विशेषेण रुतं कुर्वन्ति । आसन्ननेत्रनिमीलना वासार्थिनो विरुवन्तः सन्तः स्वस्वनिवासवृक्षं प्रति गच्छन्ती-त्यर्थः । तत्रोत्प्रेक्षते—स्वहृदि निवेशिताः कोकानां काकवः शोकविकृता विरावा एवातिपीडा-कारित्वात्कुन्ता भल्ला यैस्तादृशाः किम् । चक्रवाकशोकपीडिता इव पक्षिणः क्रन्दन्तीत्यु-त्प्रेक्षा । अन्योऽपि वैरिणामुदेष्यतीमभिष्टुद्धिमसहमानः सत्वरं कुत्रचिद्गच्छति । तथा—अपरः सकृपः कश्चिदुःखितं कंचिद्दृष्ट्वा क्रन्दति । सोढा, तृन् । मुदम्, 'न लोका—'इति षष्ठीनिषेधः । उदेष्यतीम्, 'आच्छीनयोः—' इति वैकल्पिकत्वान्नमभावः ॥

अपि विरहमनिष्टमाचरन्तावधिगमपूर्वकपूर्वसर्वचेष्टौ ।

इदमहह निदर्शनं विहंगौ विधिवशचेतनचेष्टनानुमाने ॥ १४८ ॥

अपीति ॥ हे प्रिय, स्वस्वनिष्टमपि विरहमाचरन्तौ स्वयमेव कुर्वाणौ । तर्हि सदा स्वानिष्टाचरणस्वभावावेव भविष्यतइत्यतआह—अधिगमो ज्ञानं तत्पूर्विकाः पूर्वा विरहाचरणा-त्प्राचीनाः सर्वाश्चेष्टाः कर्तव्यता ययोस्तौ वा । अधिगमो लाभो हितमिति यावत् । तत्पूर्वि-कास्तदुद्देश्याः पूर्वाः सर्वाश्चेष्टा ययोस्तादृशौ वा । बुद्धिपूर्वकारी हि स्वाहिते न प्रवर्तते । कोकयोश्च दिने भोजनादयः सकलश्चेष्टा ज्ञानपूर्विकाः स्वहिताश्च । एवंसत्यनेनैवंस्वभावावप्येतौ संख्यायामकस्मादेवान्योन्यविरहं स्वयमेव यस्मादाचरतस्तस्माद् विधिवशं दैवाधीनं चेतनानां प्राणिनां चेष्टितं पूर्वकर्माधीनं प्राणिनामाचरणमित्येवंरूपेऽनुयाने कार्यात्कारणविशेषज्ञाने विषये यावेतौ विशिष्टौ विहंगौ कोकौ इदमेव निदर्शनमयमेव दृष्टान्तः । अहह अद्भुते खेदे वा । तस्मात्प्राचीनकर्मानुसारेणैव प्राणी कदाचिद्धितं कदाचिच्चाहितमाचरतीति भावः । 'प्राणिनो दैवाधीनचेष्टिताः प्रतिकूलतया ज्ञातेऽपि प्रवर्तमानत्वाच्चक्रवाकवत्' इत्यनुमानम् ॥

अङ्घ्रिस्थारुणिमेष्टकाविसरणैः शोणे कृपाणः स्फुटं

कालोऽयं विधिना रथाङ्गमिथुनं विच्छेत्तुमन्विच्छता ।

रश्मिग्राहिगरुत्मद्रजसमारब्धाविरामभ्रमौ

दण्डभ्राजिनि भानुशाणवलये संसज्य किं निज्यते ॥ १४९ ॥

अङ्गीति ॥ स्फुटमुत्प्रेक्षते—हे प्रिय, रथाङ्गमिथुनं विच्छेत्तुं वियोज्यम्, अथ च—विशेषेण विदारयितुमन्विच्छता विधिना ब्रह्मणा दैवेन वाऽयं कालः सायंसंख्यासमय एव

स्फुटं खड्गगुणयोगात्कालः कृष्णः लोहमयः कृपाणः भानुशाणवलये सूर्यरूपे शाणचक्रे संसज्य संयोज्य निज्यते किम्, तीक्ष्णीक्रियते किमित्यर्थः । किंभूते वलये—अस्तमयकालसांनिध्यादङ्घ्रिस्थः किरणस्थोऽरुणिमा स एव इष्टकाविसरणानि इष्टकाचूर्णप्रसारणानि तैः शोणे रक्तवर्णे । तथा—रश्मिग्राहिणा गरुत्मतोऽग्रजेनारुणेन समारब्धाऽविरामा निरन्तरा भ्रमिर्भ्रमणं यस्य तस्मिन्, सदाऽरुणेन कृतभ्रमणे । अथ च—आकर्षणरज्जुग्राहिभिररुणसमैस्तद्वत्तेजस्विभिर्बलिभिः पुरुषैरारब्धनिरन्तरभ्रमणे । तथा—दण्डसंज्ञकेन पारिपार्श्वकेन भ्राजिनि शोभमानशीले, अथ च—शाणचक्राधारभूतेनाकर्षणरज्जुसंयुक्तेन दारुमयेन दण्डेन शोभमाने । संनिहितास्तमयसूर्यसायंसंध्यासमयसानिध्याच्चक्रवाक्युगं तीक्ष्णतरखड्गविदारितमिव विधिवशाद्वियुक्तं सद्यथत इति भावः । अन्योऽपि किञ्चिच्छेत्तुं खड्गमुक्तविशेषणविशिष्टे शाणचक्रे तीक्ष्णं करोति । ‘किरणप्रग्रहौ रश्मी’, ‘माठरः पिङ्गलो दण्डश्चण्डांशोः पारिपार्श्विकाः’ इत्यमरः । भ्रमाविति भाषितपुंस्कम् । निज्यते, ‘णिजिर् शौचे’ इत्यस्मात्कर्मणि यक् । नकारे तकारभ्रान्त्यैव तिज्यत इति पठन्ति तदसत् ॥

इति स विधुमुखीमुखेन मुग्धालपितसुधासवमर्पितं निपीय ।

स्मितशबलवलन्मुखोऽवदत्तां स्फुटमिदमीदृशमीदृशं यथात्थ ॥ १५० ॥

इतीति ॥ स नलोऽपि तां भैमीमिति अवदत् । इति किम्—हे प्रिये, त्वं यथात्थ, तदिदं स्फुटं निश्चितमीदृशमीदृशं सत्यमेवेत्यर्थः । किंभूतः—इति पूर्वोचरीत्या विधुमुखा भैम्या मुखेनार्पितं दत्तं मुग्धं मनोहारि आलपितं मञ्जुभाषितमेव सुधासवं रसबाहुल्यादमृतं उन्मादकत्वाच्च मद्यं निपीयास्वाद्य सादरमाकर्ण्य च स्मितेन शबलं मिश्रितम् वलत् भैमीमुखं मुखं यस्य सः । कामिनो हि कामिनीमुखापितमद्यं सानुरागं पिबन्ति, अनन्तरं वलितमुखाः सहासं किञ्चिद्वदन्ति च ॥

स्त्रीपुंसौ प्रविभज्य जेतुमखिलावालोचितौचित्ययो-

नैम्रां वेद्मि रतिप्रसूनशरयोश्चापद्वयीं त्वद्भुवौ ।

त्वन्नासाच्छलनिहुतां द्विनलिकीं नालीकमुक्त्येविणो-

स्त्वन्निश्वासलते मधुश्वसनजं वायव्यमखं तयोः ॥ १५१ ॥

स्त्रीति ॥ अयि प्रिये, अहं वक्रतरे त्वद्भुवौ रतिश्च प्रसूनशरः कामश्च तयोः नम्रां स्त्रीज-याय रत्या पुंजयाय च कामेनाकर्णमाकृष्य वक्रितां चापद्वयीं वेद्मि, त्वद्भुवावेव द्वयोर्धनुषी इत्यर्थः । किंभूतयोः—अखिलौ त्रिजगति वर्तमानौ तत्तज्जातीयौ स्त्रीपुंसौ प्रविभज्य विभागं कृत्वा पृथक्पृथक् जेतुमालोचितं विचारितमौचित्यं याभ्यां तयोः । स्त्रियाः ह्येव जेतुं योग्या पुंसश्च पुमानेवेत्यालोचितौचित्ययोरित्यर्थः । तथा—नालीकानां वितस्तिमात्रनालीकाख्यशर-विशेषाणां मुक्ति मोक्षणमिच्छतः एवंशीलयो रतिकामयोः संवन्धिनीं द्विनलिकीं नालीकमो-चनोपायभूतसरन्ध्रवंशपर्वद्वयं त्वन्नासाच्छलेन त्वरीयवामदक्षिणनासापुटद्वयव्याजेन निहुतां गोपितां जानामि । त्वन्नासापुटद्वयमेतन्न भवति, किंतु नालीकद्वयमुत्तयुपायभूता द्विनलिकी-

१ ‘तिज निशाने’ इत्यस्य तीक्ष्णीकरणार्थकस्य धातोस्तादृशपसंभवे ‘तदसत्’ इत्युक्तिश्चिन्त्या ।

त्येवाहं शङ्क इत्यर्थः । तथा—त्वन्निश्चासलते तव वामदक्षिणनासानिश्चासधाराद्वयं तयो रति-
कामयोः प्रत्येकं मधुधसनजं वसन्तकालीनमलयानिलप्रभवं वायव्यं वायुदेवताकमलमेव
वेदि । सुन्दरत्वभूनासाद्यवयवदर्शनमात्रेण कामवशत्वं भवतीति भावः । द्विनलिकी, समा-
हारद्विगौ षीप् । वायव्यम्, 'सास्य देवता' इत्यर्थे 'वाय्वृतुपिनुषसो यत्' इति यत् ॥

पीतो वर्णगुणः स चातिमधुरः कायेऽपि तेऽयं यथा
यं विभ्रत्कनकं सुवर्णमिति कैरादृत्य नोत्कीर्त्यते ।

का वर्णान्तरवर्णना धवलिमा राजैव रूपेषु य-
स्तद्योगादपि यावदेति रजतं दुर्वर्णतादुर्यशः ॥ १५२ ॥

पीत इति ॥ हे भैमि, वर्णेषु शुक्लादिरूपेषु मध्ये गुणो वैशेषिकादिभिर्गुणपदार्थत्वेन
निर्दिष्टः पीतो हरिद्राभो वर्णः स च स एवातिमधुरो रमणीयतरो, नतु वर्णान्तरं मधुरमि-
त्यर्थः । यथा येन कारणेनायं पीतो वर्णस्तेऽपि काये देहे वर्तते । अत्युत्तमया त्वयापि
शरीरे धार्यते तस्मादयमत्युत्तम इत्यर्थः । अथच—रूपान्तरापेक्षया शुक्लरूपस्यैव प्रधानत्वा-
दन्येषां चाप्रधानत्वाद्गुणेषु मध्ये गुणोऽप्रधानभूतोऽपि यो हरिद्राभो वर्णः स एवातिमधुरः ।
प्रधानभूत इत्यर्थः । यस्मादयं ते काये वर्तते । अप्रधानस्यापि केनचिदत्युत्तमेनाङ्गीकृतत्वाद्धि
प्राधान्यं भवति, तथा त्वयाङ्गीकृतत्वादप्रधानस्याप्यस्य प्राधान्यं युक्तमेवेत्यर्थः । अथ च—
गुणः पीत एव, नान्ये गुणाः, पीतवर्ण एव गुणरूपोऽन्ये तु दोषरूपा इत्यर्थः । स एव चाति-
मधुरः । उभयत्रापि हेतुः—यतोऽयं तव काये वर्तते तस्माद्गुणोऽतिमधुरश्चेत्यर्थः । अथच—
ते तव काये वर्तमानोऽयं प्रत्यक्षगम्योऽतिमधुरो रसो यथा मया पीतस्तत्तन्मुम्बनस्थानचुम्ब-
नवशेनास्वादितः, तथा तव काये सोऽतिप्रसिद्धो वर्णगुणो गौरिमापि पीतः सादरं निरी-
क्षितः । अथच—हरिद्राभ इत्यर्थः । चः अपिश्रान्त्योन्यसमुच्चये । सोऽतिमधुरो रसो यथा
मया पीतः, तथायं वर्णगुणोऽपि पीत एवेति वा संबन्धः । अथच तवातिमधुरो वर्णगुणो
वर्णात्मकशब्दलक्षणो गुणो यथा पीत आस्वादितः, अतिमधुरा तव वाणी यथा पीतेत्यादि
ज्ञातव्यम् । एवं छलेनोक्त्वा प्रकृतपीतरूपवर्ण एव युक्तिमाह—त्वच्छरीराश्रयं पीतवर्णं
विभ्रत् कनकं चम्पकं शोभनो वर्णोऽस्य तत्सुवर्णमिति कैर्जनैरादृत्यादरेण नोत्कीर्त्यते नोद्बोध्यते,
अपितु—त्वदङ्गवर्णतुल्यवर्णधारणादेव चम्पकं सुवर्णमित्युच्यते । अथच त्वच्छरी-
राश्रयं पीतवर्णं धारयन्नामीकरं शोभनो वर्णोऽस्येत्युत्पत्त्या सुवर्णमिति कैर्जनैरादरेण नोद्बो-
ध्यते, अपितु—त्वच्छरीराश्रितपीतवर्णतुल्यवर्णधारणादेव सुवर्णमिति कीर्तिं लेभे इत्यर्थः ।
अथच—शोभनो वर्णः स्तुतिर्यस्य । त्वदङ्गवर्णं विभ्रदतितरां स्तुत्यं, नतु स्वत इति । मुख्यया
वृत्त्या सुवर्णमिति त्वदीयमङ्गम्, कनकं तु त्वद्वृत्तिवर्णसाम्यधारणाद्गौण्या वृत्त्या लोकेन कथ्यत
इत्यर्थः । अतएव पीतवर्णस्य पुरस्तादप्रधानानां वर्णान्तराणां नीलरक्तादीनां वर्णानां वर्णना
का, अपितु—सा नैव कुत्राप्युपयुज्यते तत्कथा न कार्यैव । यावत् यतःकारणाद् यो धव-
लिमा शुक्लगुणः षड्विधेषु रूपेषु मध्ये राजैव श्रेष्ठतम एव । निर्मलत्वादभ्यर्हितत्वाद्रूपविभा-
गवेलायां वैशेषिकैः प्रथमोच्चारितत्वाच्च प्रधानभूत एव । तस्य प्रधानभूतस्यापि योगासंब-
न्धाद्भजतुं द्रष्टुंऽसमीचीनो वर्णो यस्य तस्य भावस्तथा दुर्वर्णशब्दवाच्यता तद्रूपं दुर्यशोऽङ्गी-

तिमेति । नीलादि वर्णान्तरयुक्तं तु दुर्वर्णतां प्राप्नोतीति किं वाच्यमित्यर्थः । यावत्सकलं रज-
तमिति वा । अप्रधानस्यापि पीतरूपस्य भैमीशरीरेणानङ्गीकृतत्वादेवोत्तमत्वम् । तथोगात्का-
ञ्चने सुवर्णमिति कीर्तिः । भैमीशरीरेणानङ्गीकृतत्वादेव चोत्तमस्यापि धवलित्तोऽनुत्तमा । धव-
लिमा, वर्णवाचित्वाद्गुणवचनत्वाद्भेदमिति च ॥

इदानीं नवभिः श्लोकैर्भैमीवाणीं वर्णयति—

खण्डक्षोदमृदि स्थले मधुपयःकादम्बिनीतर्पणा-

त्कृष्टे रोहति दोहदेन पयसां पिण्डेन चेतुपुण्ड्रकः ।

स द्राक्षाद्रवसेचनैर्यदि फलं धत्ते तदा त्वद्गिरा-

मुद्देशाय ततोऽप्युदेति मधुराधारस्तमप्रत्ययः ॥ १५३ ॥

खण्डेति ॥ हे भैमि, पुण्ड्रकः स्थूलेश्वविशेषः पयसां पिण्डेन दुग्धानामत्यन्तामिषाक-
यनीभूतेन गोलकेनैव दोहदेन एवभूते स्थले क्षेत्रे चेद्रोहति साङ्गुरो भवति । किंभूते स्थले
—खण्डः शर्कराचूर्णमेव मृत्सृत्तिका यस्यिन् । तथा—मधु अमृतं माक्षिकमेव वा पयो
यस्यास्तया कादम्बिन्या मेघमालया तर्पणात् पूर्णजलत्वकरणाद्धेतोर्द्विगुणाकृष्टे । मेघमालावृ-
ष्टजलं हि क्षेत्रं पुनः कृष्यते, तादृशे समीकृते उत्तं हि बीजमङ्कुरार्थं पुनः पयोऽपेक्षते ।
तत्स्थानेऽत्र दुग्धगोलकः । दोहदेनेत्यनेन निरातङ्कमभिप्रेक्ष्यः सूचिता । अनन्तरं च प्ररु-
ढाङ्कुरः सन् पुण्ड्रकः फलोत्पत्तिसमयपर्यन्तं द्राक्षाणां द्रवः पक्वफलनिष्पीडितरसस्तस्य सेचनैः
कृत्वा इक्षुदण्डादपि परिणतमाधुर्यातिशयफलं यदि धत्ते तदा तर्हि ततोऽपि विशिष्टेक्षुफला-
दपि सकाशात्त्वद्गिरां तव वाणीनामुद्देशाय निर्देशार्थं मधुरशब्द आधारो मूलप्रकृतिर्यस्य
तादृशस्तमप्रत्यय उदेति उत्पद्यते । कीदृग्भैम्या वाणीति पृष्टे उक्तविशेषणविशिष्टादिक्षुफला-
दपि मधुरतमेति तदा निर्देष्टुं शक्येत इत्यतिशयने तमप् तदेव संगच्छत इत्यर्थः । एवंवि-
शिष्टं फलं यदि भवेत्, तर्हि तदेव तावदतिमधुरं तस्मादप्यतिमधुरं वस्तु विद्यते किमिति
पृष्टे निःसीममधुरतमस्यान्यस्याभावात्तमप्रत्ययान्तमधुरशब्देन भवद्वाण्येवोत्तरत्वेन दातुं
योग्या ननु विशिष्टमपीक्षुफलं, निःसीममाधुर्याभावात्तमप्रत्ययानुपपत्तेः, किमुत मधुराणि
द्रव्यान्तराणीति भवद्वाणीवन्मधुरतमं वस्तु किञ्चिदपि न दृष्टमिति भावः । एवंविधे क्षेत्रे
यदि पुण्ड्रको रोहति, स च पयसां पिण्डेन दोहदेन, द्राक्षाद्रवसेचनैश्च दोहदेन, यदि फलं
धत्त इति वा । 'कादम्बिनी मेघमाला' इत्यमरः । 'पुण्ड्रो दैत्यविशेषेक्षुमेदयोः—' इति
विश्वः । ततः स्वार्थे कन् ॥

उन्मीलहुडपाकतन्तुलतया रज्ज्वा भ्रमीरर्जय-

न्दानान्तःश्रुतशर्कराचलमथः स्वेनामृतान्धाः स्मरः ।

नव्यामिक्षुरसोदधेर्यदि सुधामुत्थापयेत्सा भव-

जिह्वायाः कृतिमाह्वयेत परमां मत्कर्णयोः पारणाम् ॥ १५४ ॥

उन्मीलदिति ॥ अमृतमेवान्धोऽन्नं यस्य देवत्वात्, तादृशो भवन्स्मरो यदि इक्षुरस
एवोदधिसस्मात्सकाशाच्चव्यां नूतनां देवाद्युरोत्थापितपूर्वसुधाया अन्यादृशां सुधामात्मनैवोत्था-
पयेन्निर्गमयेत्, तर्हि सा मधुरतमा सुधा मत्कर्णयोः परमां पारणामद्वितीयवृत्तिहेतुं भवत्या

जिह्वायाः कृतिं लद्वसनानिर्मितां वाणीमाह्वयेत् सर्धापूर्वमाकारयेत् । किंभूतः स्मरः—उन्मी-
लन्नतिप्रकाशमानोऽतिशयितो गुडस्येश्वरसविकारस्य पाकस्तज्जन्त्या ये तन्तव इव तन्तव
ऊर्ध्वोर्ध्वप्रसारितगुडनिर्गतदोरकास्त एव दैर्घ्याल्लता तयैव रज्ज्वा मन्थभ्रमणदोरकेण कृत्वा
दानान्तस्तुलापुरुषदानादिमध्ये आयुरारोग्यादिफलकः श्रुतः शर्कराचलः स एव मन्था मन्दर-
स्तस्य भ्रमीर्भ्रमणानि अर्जयन् कुर्वन् । तथा रज्ज्वा शर्कराचलरूपं मन्थानं चालयन् । अति-
मधुरसामग्रीसंपादितं हि मधुरतमं भवतीत्येवंविधमधुरसामग्रीकत्वान्मधुरतमापि सुधा भव-
द्वाणीतुल्या भवेन्नवा, अन्या तु नैवेत्यर्थः । 'अथातः संप्रवक्ष्यामि शर्कराचलमुत्तमम् । यस्य
प्रदानाद्विष्ण्वर्कस्तुल्यप्यन्ति सर्वदा ॥' इति दानखण्डे । आह्वयेत्, 'सर्धायामाहः' इति तद् ॥

आस्ये या तव भारती वसति तल्लीलारविन्दोल्लस-
द्भासे तत्कलवैणनिकणमिलद्वाणीविलासामृते ।

तत्केलिभ्रमणार्हगैरिकसुधानिर्माणहर्म्यधरे

तन्मुक्तामणिहार एव किमयं दन्तस्रजौ राजतः ॥ १५५ ॥

आस्येति ॥ अयि प्रिये, तवास्ये या भारती सरस्वती वसति । किंभूते आस्ये—तस्या
भारत्या एव हस्तस्थितस्य लीलारविन्दस्यैवोल्लसन् प्रसरन् वासो गन्धो यस्मिन् । पद्मिनी-
त्वात्पद्मत्तुल्यपरिमले । तथा—तस्या एव कलो वैणो निकणः मधुरास्फुटो वीणासंबन्धी
चादस्तद्रूपं मिलत्संबन्धमानं वाणीविलासरूपं वक्रोक्त्यादिनानाविधवाग्विलासरूपममृतं यस्मि-
न् । तथा—तस्या एव केलिभ्रमणार्ह लीलागमनयोग्यं गैरिकेण रक्तधातुविशेषेण रजितया
सुधया धवलनसाधनचूर्णद्रव्येण च चित्रादिनिर्माणं यत्र तादृशं यद्धर्म्यं गृहं तद्रूपस्तत्तुल्योऽ-
धरोष्ठो यस्मिन् तादृशे आस्ये पुरो दृश्यमाने ये दन्तस्रजौ द्वे दन्तमाले राजतः शोभेते, तद्रू-
पोऽयं पुरोदृश्यमानः तस्या भारत्या मुक्तामणिरचितो हार एव किम्, तद्वत्ते रेजाते इत्यर्थः ।
सरस्वतीवीणाकणिततुल्या तव वाणीत्यर्थः । अत्र प्राधान्येन वाणीवर्णनम्, अन्यत्रासङ्गि-
कम् । पद्मगन्धादिभिर्मुखे भारतीवासोऽनुमीयते । ईश्वराणां गृहं गैरिकादिविविधं भवति ।
गैरिकमुक्ता सुषेति वा ॥

वाणी मन्मथतीर्थमुज्ज्वलरसस्रोतस्वैती कापि ते

खण्डः खण्ड इतीदमीयैपुलिनस्यालप्यते वालुका ।

एतत्तीरमृदैव किं विरचिताः पूताः सिताश्चक्रिकाः

किं पीयूषमिदं पयांसि किमिदं तीरे तवैवाधरौ ॥ १५६ ॥

वाणीति ॥ हे भैमि, ते वाणी कापि वर्णयितुमशक्यत्वाद्भोकोत्तरा, अथ च—अनि-
र्दिष्टनामा, उज्ज्वलरसस्रोतस्वती शृङ्गाररससंबन्धिनी नदी, अथ च निर्मलजला निर्मलजल-

१ इतः प्रयुति सप्त श्लोका जीवातौ नोपलब्धाः । २ 'स्या' इति मूलपुस्तकपाठः । ३ 'स्रोत-
स्विनी' इति सुखावबोधात्थः पाठः । ४ 'खण्डशब्दस्य पुंल्लिङ्गविकृतया 'खण्डं खण्डम्' इत्यपि पाठः'
इति सुखावबोधा । ५ 'इदमुत्थपुलिनस्य' इति पाठोऽपि सुखावबोधासंमतः ।

संवन्धिनी वा नवी । अत एव—मन्मथस्य तीर्थं कामोद्दीपिका । तथा—इदमीयस्य अस्या नद्याः संवन्धिनः पुलिनस्य संवन्धिनी बालुकैव इक्षुविकाररूपः खण्डं खण्डमित्यालप्यते गीयते । तथा—पूता निर्मलाः सिताः शुभ्राश्चक्रिकाः शर्कराकृतचक्राणि एतस्यास्तीरस्य मृदैव धवलमृत्तिकयैव विरचिताः किम् । तथा—पीयूषममृतमस्याः संवन्धिनी पयांसि इदंपयांसि किम् । अस्या जलान्येवामृतत्वेनालप्यन्ते किमित्यर्थः । तथा—तवाधरावेव इदंतीरे अस्या नद्यास्तीरे उभौ तदौ किम् । शृङ्गाररसप्रधाना कामोद्दीपिका भवद्वाणी मधुरतमेति भावः ॥

परमृतयुवतीनां सम्यगायाति गातुं

न तव तरुणि वाणी यं सुधासिन्धुवेणी ।

कति न रसिककण्ठे कर्तुमभ्यस्यतेऽसौ

भवदुपविपिनाम्ने तामिराम्नेडितेन ॥ १५७ ॥

परेति ॥ हे तरुणि प्रादुर्भूतयौवने, सुधासिन्धुवेणी सुधानदीप्रवाहरूपा तवेयं वाणी परमृतयुवतीनां सम्यग्याथात्म्येन गातुं भाषितुं नायाति, यस्माद्धेतोस्ताभिः कोकिलाभिरसौ त्वद्वाणी भवत्या उपविपिने स्थितो य आम्नश्चक्षस्तस्मिन्स्थित्वा रसालाङ्कुरास्वादेन रसिकेऽतिमधुरे, अथच—ममाप्येवंवाणी भवत्वेवंसामिलाषे, कण्ठे कर्तुं कण्ठस्थां कर्तुमाम्नेडितेन पुनः पुनर्घोषणेन कति वारान्नाभ्यस्यते, अपितु बहुवारमभ्यस्यत एव । तस्मादद्यापि तासां भवद्वाणी सम्यङ्ग्यातीति ज्ञायत इत्यर्थः । कोकिलापादपि त्वद्वाणी मधुरतमेति भावः । मिह्नाटनेन विद्याभ्यासः सुकर इति सूचनार्थं परमृतपदम् । पुमपेक्षया स्त्रीणां विशेषतस्तस्त्रीणांमिति सूचनार्थं युवतिपदम् ॥

ऊर्ध्वस्ते रदनच्छदः स्मरधनुर्वन्धूकमालामयं

मौर्वी तत्र तवाधराधरतटाधःसीमलेखालता ।

एषा वागपि तावकी ननु धनुर्वेदः प्रिये मान्मथः

सोऽयं कोणधनुष्मतीभिरुचितं वीणाभिरभ्यस्यते ॥ १५८ ॥

ऊर्ध्व इति ॥ हे प्रिये, ते ऊर्ध्वो रदनच्छद ओष्ठ एव बन्धूकमालामयं स्मरधनुः । तवाधराधरतटस्याधस्तनौष्ठभागस्याधःसीमायां पर्यन्तमर्यादायां वर्तमाना लेखा सैव दैर्घ्याल्लता तत्र कामचापे मौर्वी । एषा तावकी वागपि मान्मथः कामसंबन्धी कामाद्वैतप्रतिपादको धनुर्वेद एव । सोऽयं विशिष्टस्त्वद्वाणीरूपो मान्मथो धनुर्वेद उचितं योग्यं यथा तथा कोणधनुष्मतीभिर्वीणावादनधनुर्युक्ताभिर्वीणाभिरभ्यस्यते परमद्यापि नायातीत्यर्थः । त्वद्वाणी वीणाकणितादपि मधुरतमेति भावः । धनुर्वेदश्च धनुर्धरैरेवाभ्यस्यते इत्यौचित्यम् । अभ्यस्यते, एतदुचितमिति वा । यत्स्वस्य नायाति तदागमनार्थमभ्यासो ह्युचित एवेत्यर्थः ॥

स ग्राम्यः स विदग्धसंसदि सद्वा गच्छत्यपाङ्केयतां

तं च स्पष्टमपि स्मरस्य विशिखा मुग्धे विगानोमुखाः ।

यः किं मध्विति नाधरं तव कथं हेमेति न त्वद्गुः

कीदृङ्नाम सुधेति पृच्छति न ते दत्ते गिरं चोत्तरम् ॥ १५९ ॥

१ कलिकातामुद्रितपुस्तके तु 'आरभ्यते' इति पाठो मूलेऽपि प्रतीयते ।

स इति ॥ हे मुग्धे सुन्दरि, यः पुरुषः मधु किनामेति पृच्छति प्रश्नं कुर्वाणे जने विषये तवाधरमेवोत्तरं न दत्ते, स ग्राम्यः पामरोऽचतुरः, नतु नगरनिवासयोग्य इत्यर्थः । तथा—हेम किंप्रकारकमिति प्रश्नं कुर्वाणे यस्त्वद्वपुरेवोत्तरं न दत्ते, स विदग्धानां चतुराणां संसर्दि सभायां सदाऽप्राज्ञेयतां पङ्क्तिवहिर्भूतत्वं पातित्यं गच्छति । तेषां पङ्क्तौ नोपवेश्यते सोऽप्यचतुर इत्यर्थः । तथा—सुधा नाम कीदृक् इति च प्रश्नं कुर्वाणे ते गिरं चोत्तरं न दत्ते, स्मरस्य विशिखास्तं च पुरुषं स्पष्टमपि विगानोन्मुखा जुगुप्सायै कृतोद्यमाः, 'नीरसोद्यम्' इति जुगुप्सया तं न स्पृशन्ति न भिन्दन्तीति किं वाच्यम्, सोऽप्यचतुर इत्यर्थः । त्वद्वाणी सुधाया अपि मधुरतमेति भावः । अधरादिवर्णनं तु प्रासङ्गिकम् । ग्राम्यः, 'ग्रामाद्यस्त्रयौ' इति भवार्थे यः । प्राज्ञेयः, नद्यादित्वाङ्गुक् ॥

मध्ये वद्धाणिमा यत्सगरिममहिमश्रोणिवक्षोजयुग्मा
जाग्रच्चेतोवशित्वा स्मितधृतलघिमा मां प्रतीशित्वमेपि ।

सूक्तौ प्राकाम्यरम्या दिशि विदिशि यशोलब्धकामावसाया
भूतीरष्टावपीशस्तददित मुदितः स्वस्य शिल्पाय तुभ्यम् ॥१६०॥

मध्ये इति ॥ हे प्रिये, त्वं यस्माद्धेतोमध्ये उदरभागे बद्धो धृतः अणिमा सौक्ष्म्यातिशयो यया सा कृशोदरी, तथा—गरिममहिमभ्यां गुरुत्वमहत्त्वाभ्यां सह वर्तमानं श्रोणिर्निर्तम्बः, वक्षोजयुग्मं च यस्याः सा गुरुस्थूलनितम्बा महोच्चुका च । तथा—जाग्रत् स्फुरद्रूपं चेतसि वशित्वं जितेन्द्रियता यस्याः सा पतिव्रता । तथा—स्मिते ईषद्धासेऽपि धृतो लघिमाल्पत्वं यया सा, अल्पहासा । तथा—मां प्रत्युद्दिश्य ईशित्वं स्वांमितामेषि मम प्राणेश्वरा । तथा सूक्तौ वचनचातुर्ये विषये प्राकाम्येन प्रकारबाहुल्येन रम्या वक्तव्यदिनानाप्रकारां वाणीं वक्तुं यो यथा वाञ्छति तं प्रति तथा वक्तुं त्वमेव जानासि नान्या । तथा दिशि प्राच्यादौ विदिशि आग्नेयादौ च यशसः सौन्दर्यादिविषये कीर्तेः कीर्त्या वा कृत्वा लब्धः कामेन स्वेच्छयाऽऽप्रतिहतप्रसरोऽवसायो गतिर्यया सा त्रैलोक्यप्रसरकीर्तिरेवंविधा यस्मात्, तत्तस्मात्कारणान्मुदितो हृष्ट ईश ईश्वरस्त्वां निर्माय सौन्दर्यादिना परितुष्टः सन् अणिमावीरष्टावपि भूतीर्महासिद्धीस्तुभ्यं स्वस्य शिल्पाय लद्रूपाय निजनिर्माणाय अदित प्रायच्छत् । संतुष्टो हि पित्रादिरपत्यादेः स्वयं धृतमलंकारादि ददाति । तयेश्वरेण संतुष्ट्य स्वयं धृतम् 'अणिमा, महिमा, गरिमा, लघिमा, ईशित्वम्, वशित्वम्, प्राकाम्यम्, कामावसायिता च' इत्येवमष्टविधमैश्वर्यं तुभ्यं दत्तम् । अन्यथैतत्त्वयि कथं स्यादित्यर्थः । एवं सूक्तिः कस्याश्चिदपि नास्तीति भावः । शब्दश्लेषशक्तिच्छलेनैतत्सर्वमुक्तमिति ज्ञेयम् । वाणीवर्णनं एव तात्पर्यम् । मध्यादिवर्णनं प्रासङ्गिकम् । अणिमादौ, गुणवचनत्वादिमनिच् । वश इन्द्रियाणां स्वाधीनत्वम्, तदस्यास्तीति वशी, तद्भावो वशित्वं जितेन्द्रियत्वम् । ईशानमीश ऐश्वर्यं तदस्यास्तीति ईशी तद्भावः ॥

त्वद्वाचः स्तुतये वयं न पटवः पीयूषमेव स्तुम-
स्तस्यार्थं गरुडामरेन्द्रसमरः स्थाने स जानेऽजनि ।

द्राक्षापानकमानमर्दनसृजा क्षीरे दृढावह्वया
यस्मिन्नाम धृतोऽनया निजपदप्रक्षालनानुग्रहः ॥ १६१ ॥

त्वदिति ॥ हे प्रिये, वयं त्वद्वाचः स्तुतये न पटवः, तस्मात्पीयूषममृतमेव स्तुमः । तस्यामृतस्यार्थेऽमृतनिमित्तं स पुराणादिप्रसिद्धो गरुडस्यामरेन्द्रस्य च समरः अजनि स्थाने युक्तं तदित्यहं जाने मन्ये । नाम यस्माद्धेतोरनया तव वाण्या यस्मिन्नमृते निजपदयोः प्रक्षालनैवानुग्रहो द्युतः कृतः । किंभूतया—द्राक्षापानकस्य पक्वद्राक्षासंबन्धिनः संस्कृतरस-विशेषस्य मानोऽहंकारः तस्य मर्दनं खण्डनं सृजति तथा । तथा—क्षीरे दुग्धे विषये दृढा अन्येन स्नाजयितुमशक्यावज्ञा यस्यास्तया । अथ च—यस्मिन्पीयूषे भवद्वाक्यभूतया वाण्या स्वीयसुसिद्धन्तरूपाणां पदानां प्रक्षालनादनु पश्चाद्ग्रहणं ग्रहः कृतोऽस्त्येव । अमृतक्षालिततयेव निर्दोषं मधुरं च त्वं वदसीत्यर्थः । द्राक्षाक्षीरे तिष्ठतां, पीयूषादपि त्वद्वाणी मधुरतमेति भावः । प्रमोयस्मिन्ननुग्रहातिशयः स एव चरणक्षालनादि करोति ॥

शोकश्चेत्कोकयोस्त्वां सुदति तुदति तद्वाहाराज्ञाकरस्ते
गत्वा कुल्यामनस्तं व्रजितुमनुनये भानुमेतज्जलस्थम् ।

वद्धे मय्यञ्जलावप्यनुनयविमुखः स्यान्ममैकग्रहोऽयं
दत्त्वाभ्यां तदम्भोजलिमिह भवतीं पश्य मामेष्यमाणम् ॥ १६२ ॥

शोक इति ॥ हे सुदति, कोकयोर्विरहजनितः शोकः सदयत्वात्त्वां चेत्सुदति तत्तर्हि व्याहर आज्ञापय । ते आज्ञाकरोऽहं कुल्यां गत्वा एतस्याः कुल्याया जलस्थमुदकप्रतिबिम्बितं भानुं सूर्यमनस्तमस्ताभावं व्रजितुं प्राप्तुम् अस्तमगन्तुम्, यद्वा—अनस्तमस्ताचलप्रतियोगिभू-तमुदयाचलं गन्तुमनुनये प्रार्थये । इदानीं त्वयास्तो न प्राप्तव्यः पुनरुदयाचलो वा गन्तव्य इत्येवं सूर्यं करसंपुटयोजनपूर्वं संप्रार्थ्य पुनः प्राचीं नेष्यामीति यावत् । यदि मयाञ्जलौ वद्धेऽप्ययं सूर्यो ममानुनये प्रार्थनायां विमुखः स्यात्, यतः—एकः केवलो ग्रहोऽभिनिवेशो यस्य, अथच—मुख्यो ग्रहो ग्रहराजः, तत्तर्हि सूर्यार्घ्यदानसंबन्धिनमम्भोजलिमाभ्यां कोकाभ्यामेव दत्त्वा इह प्रासादे भवतीं प्रति पुनरेष्यमाणमागमिष्यन्तं मां पश्य । एवं कोकशो-कापनोदनव्याजेन 'बहिः संध्यामुपासीत' इति वचनात्सायंसंध्योपासनानिमित्तं बहिर्निर्ग-मनार्थमनुज्ञां याचितवानिति भावः । सुदतीत्यनेनोक्तयनन्तरमीषदृशनकिरणप्रकाशेन मम महानानन्दो जनिष्यते तदर्थं व्याहरेति प्रार्थ्यस इति सूच्यते । दत्त्वेवेति पाठे—उत्प्रेक्षा । एष्यमाणम्, गत्यर्थादीन्ने लुटः शानच् ॥

तदानन्दाय त्वत्परिहसितकन्दाय भवती
निजालीनां लीनां स्थितिमिह मुहूर्तं मृगयताम् ।

इतिव्याजात्कृत्वालिषु चलितचित्तां सहचरीं

स्वयं सोयं सायंतनविधिविधित्सुर्वहिरभूत् ॥ १६३ ॥

तदिति ॥ सोऽयं नलः स्वयं सायंतनं विधिं संध्यामिहोत्रादिकं कर्म विधित्सुः कर्तुकामः सन् प्रासादाद्बहिरभूत्, निरगादित्यर्थः । किं कृत्वा—इतिव्याजादेवंप्रकारेण सूर्यानुनयसखी गवेषणमिषेण सहचरीं मैमीमालिषु सखीषु चलितं गवेषणोत्सुकं चित्तं यस्यास्तादृशीं कृत्वा । इति । किम्—हे प्रिये, अहं सूर्यानुनयार्थं नदीं प्रति गमिष्यामि, भवती च निजालीनां निजसखीनामिहात्रैव कस्मिंश्चित्प्रदेशे त्वया न द्रष्टव्यमिति लीनां गुप्तां स्थितिं लत्कर्तुं

त्वत्कर्मकं वा परिहसितं परिहासक्रीडैव कन्दो मूलमुत्पत्तिहेतुर्यस्य तादृशं यत्तज्जनिताय तासां सखीनामानन्दाय मुहूर्तं मृगयतां गवेषयत्विति । एवं तद्वचनाद्वैमी क्वचिच्छीनाः सखीर्गवेषयितुं निर्गता, नलोऽपि सायंसंध्यां कर्तुं बहिर्निर्गादित्यर्थः । सायंतनेत्यादिनोत्तरसर्गसंगतिः सूचिता । विधिविधित्सुः, 'द्वितीया' इति योगविभागात्समासः ॥

श्रीहर्षं कविराजराजमुकुटालंकारहीरः सुतं
श्रीहीरः सुषुवे जितेन्द्रियचयं मामल्लदेवी च यम् ।

तस्यागादयमेकविंशगणनाकाव्येऽतिनव्ये कृतौ
भैमीभर्तृचरित्रवर्णनमये सर्गो निसर्गोज्ज्वलः ॥ २१ ॥

श्रीहर्षमिति ॥ तस्य कृतौ श्रीहर्षकृते अतिशयेन नव्येऽपूर्वतरप्रमेयपरिपूर्णे भैमीभर्तृ-
चरित्रवर्णनं प्राचुर्येण प्रस्तुतं यत्र तादृशे काव्ये एकविंशतेः पूरणं एकविंशं गणनं संख्यानं
यस्य, यद्वा—एकविंशतेः पूरणी एकविंशी गणना संख्या यस्य स सर्गोऽगात् समाप्तः ॥

इति श्रीवेदरकरोपनामकश्रीमन्नरसिंहपण्डितात्मजनारायण-
कृते नैषधीयप्रकाश एकविंशः सर्गः ॥

द्वाविंशः सर्गः ।

इदानीं पूर्वसर्गान्तप्रस्तावितं सायंकालं वर्णयिष्यन्कविद्वाविंशं सर्गमुपक्रमते—

उपास्य सांध्यं विधिमन्तिमाशाराणेण कान्ताधरचुम्बिचेताः ।

अवाप्तवान्सप्तमभूमिभागे भैमीधरं सौधमसौ धरेन्द्रः ॥ १ ॥

उपास्येति ॥ असौ धरेन्द्रो नलः सायंसंध्याप्रान्तभवेनान्तिमाशायाः प्रतीच्या आशाया
दिशो रागेण रक्तवर्णेन हेतुना कान्ताया अधरचुम्बि अधरोष्ठस्मारि चेतो यस्य तादृशः
संध्यारागसदृशभैम्यधरस्मारि सन् तद्विरहासहिष्णुतया बहिरवस्थातुमशक्तो यत्र सा विद्यते
तं सप्तमे भूमिभागे कक्षायां स्थितं भैम्याः धरं पर्वतरूपं सौधं हर्म्यं प्रासादस्य सप्तमीमुप-
कारिकामवाप्तवान् । किं कृत्वा—सांध्यं संध्यासंबन्धिनं संध्याजपादिविधिमुपास्य कृत्वा ॥

प्रत्युद्भजन्त्या प्रियया विमुक्तं पर्यङ्कमङ्कस्थितसज्जशय्यम् ।

अध्यास्य तामप्यधिवास्य सोऽयं संध्यामुपश्लोकयति स्म सायम् २

प्रतीति ॥ सोऽयं नलः सायंकालसंबन्धिनीं संध्यां रात्रिदिनसंबन्धिनं मुहूर्तं भैम्याः पुर
उपश्लोकयति स्म श्लोकैः स्तौति स्म । किं कृत्वा—प्रत्युद्भजन्त्या संमुखमागच्छन्त्या प्रियया
विमुक्तम् । अङ्गे मध्ये स्थिता सज्जा आस्तृता शय्या तुलिका यत्र तं पर्यङ्कमध्यास्य स्वयम-
धिष्ठाय तां भैमीमप्यधिवास्य तत्रोपवेश्य । पर्यङ्कम्, 'अधिशिङ्-' इति कर्मसम् । अधिवास्य,
प्यन्ताद्वसतेर्ल्यप् । तस्य धात्वन्तरत्वात् 'उपान्वध्याङ्वसः' इति कर्मत्वाप्राप्तेस्तामधिवास्येत्यत्र
सामर्थ्यात्तत्रैवेति ज्ञेयम् । उपश्लोकयति, 'सत्यापपाश-' इति णिच् । सयोगे भूते लट् ॥

विलोकनेनानुगृहाण तावद्दिशं जलानामधिपस्य दारान् ।

अक्षालि लाक्षापयसेव येयमपूरि पङ्कैरिव कुङ्कुमस्य ॥ ३ ॥

विलोकनेनेति ॥ हे प्रिये, त्वं जलानामधिपस्य वरुणस्य दारान् भार्या पश्चिमां दिशं विलोकनेनानुगृहाण कृतार्थीकुरु, तावदादौ विलोकनेनानुगृहाण, वर्णनया तु पञ्चदित्यर्थः । यावच्चन्द्रोदयादिना प्राच्यां रामणीयकं भवति तावत्संध्यारागेण कृतरामणीयकां पश्चिमां दिशं विलोकयेति वा तावच्छब्दार्थः । जडाधिपस्य च भार्या दुःखिता विलोकनादिनानुग्रहीतुमर्हा भवतीत्युक्तिः । येयं पश्चिमा दिक् लाक्षापयसालक्तकरसेन कृत्वा केनाप्यक्षालीव क्षालितेव । तथा—कुङ्कुमस्य पङ्कैः कृत्वा केनाप्यपूरीव पूरितेव । एवंविधा रक्ता दृश्यते, यतस्तस्माद्रमणीयामेतां विलोकयेत्यर्थः ॥

उच्चैस्तरादम्बरशैलमौलेश्च्युतो रविर्गैरिकगण्डशैलः ।

तस्यैव पातेन विचूर्णितस्य संध्यारजोराजिरिहोज्जिहीते ॥ ४ ॥

उच्चैरिति ॥ हे प्रिये, रविरेव गैरिकाख्यधातुविशेषसंबन्धी गण्डशैलः उच्चतरादत्युन्नता-दम्बरशैलस्य गगनगिरेर्मौलेः शिखरात्सकाशच्युतः पतितः स्थूलपाषाण एवाधः पतितः, अथच—संनिहितः, पातेनोच्चतरगिरिशिखरादधःपतनेन हेतुना विचूर्णितस्य विशेषेण सूक्ष्मचूर्णीकृतस्य तस्यैव गैरिकगण्डशैलस्य संबन्धिनी संध्यैव रजोराजिः । संध्यासंबन्धी राग इत्यर्थः । इह सायंकाले पश्चिमदिशि वा उज्जिहीते उपरिष्ठात्प्रसरति । अस्तसमये सूर्यस्य रक्ताद्गगनगिरिशिखराच्च्युतत्वाच्च गैरिकगण्डशैलत्वम् । उच्चतरात्प्रदेशात्पतितो गण्डशैलश्चूर्णीभवति चूर्णीभूतस्य च रजोराजिर्ह्वं प्रसरति तद्रजोराजिरेव संध्यारागः प्रायेणोर्ध्वं प्रसरतीत्यर्थः ॥

अस्ताद्रिचूडालयपक्वणालिच्छेकस्य किं कुक्कुटपेटकस्य ।

यामान्तकूजोल्लसितैः शिखौघैर्दिग्वावृणी द्रागरुणीकृतेयम् ॥ ५ ॥

अस्तेति ॥ हे प्रिये, कुक्कुटानां पेटकस्य समूहस्य यामान्ते प्रहरान्ते या कूजा शब्दितं तद्वशादुल्लसितैः प्रकाशमानैः किञ्चिदुच्चोभूतैरुत्फुल्लजपाकुसुमतुल्यैः शिखानां शिरसि रक्तचर्ममयकेसराणामोघैर्वृन्दैः किमियं वावृणी दिक् द्राक् अकस्मादरुणीकृता रक्तीकृता । उपेक्षा । किंभूतस्य—अस्ताद्रेश्चूडा शिखरं सैवालयः स्थानं यस्य स पक्वणः शबरगृहं तस्यालिः समूहस्तत्र च्छेकस्यासकस्य शबरैर्गृहेषु संगृहीतस्य । कुक्कुटानां कूजनेनोन्नमितशिखत्वं जातिः । ते च यामान्ते कूजन्ति सायंसमये कूजनादुत्फुल्लशिखावृन्दसंबन्धादरुणीभवनसंभवार्थं यामान्ते-स्याद्युक्तम् । 'पक्वणः शबरालयः', 'गृहासक्ताः पक्षिमृगाश्चेकास्ते गृह्यकाश्च ते' इत्यमरः । 'पेटकं पुस्तकादीनां मञ्जूषायां कदम्बके' इति विश्वः ॥

पश्य द्रुतास्तंगतसूर्यनिर्यत्करावलीहैङ्गुलवेत्रयात्र ।

निषिध्यमानाहनि संध्ययापि रात्रिप्रतीहारपदेऽधिकारम् ॥ ६ ॥

पश्येति ॥ संध्यया अत्र सायं समये चन्द्रस्य नायिकाया रात्रेः संबन्धिनः प्रतीहारस्य द्वैवारिकस्य पदे अधिकारमासदमपि पश्य विलोकय । किंभूतया—द्रुतं शीघ्रमस्तं गतस्य

सूर्यस्य निर्यती वह्निर्निगच्छन्ती करावली किरणपरम्परैव हैङ्गुलं हिङ्गुलाख्येन रज्जकरकद्रव्य-
विशेषेण रक्तं वेत्रं दण्डविशेषो यस्यास्तथा । किंभूते पदे—निविध्यमानं निवार्यमाणप्रवेशमहो-
दिनं यस्मिन् । स्त्रिया हि दौवारिकी रुयेव युक्तेति संच्यैव रात्रेदौवारिकी जातेत्यर्थः । सूर्योऽ-
स्तमितः, दिनं गतम्, रात्रिरागतेति सायंसंच्यया ज्ञाप्यत इति भावः । दौवारिक्यपि हैङ्गुल-
वेत्रपाणिः सती प्रविशन्तं कमपि प्रतिषेधयति । 'तिर्यङ्करा-' इति (पाठे—)तिर्यङ्गस्तिरःप्रसारि-
णश्च ते कराश्चेति । अहनीत्यत्र तत्पुरुषत्वाभावाद्भजभावः ॥

इदानीं संध्यानक्षत्रसंयोगं वर्णयति—

महानटः किं नु सभाजुरागे संध्याय संध्यां कुनटीमपीशाम् ।

तनोति तन्वावियतापि तारश्रेणिस्त्रजा सांप्रतमङ्ग हारम् ॥ ७ ॥

महानट इति ॥ अङ्ग हे भैमि, महान् संध्योपासनादिविषयेऽतिप्रशस्तः, तथा—अटति
गच्छतीत्येवंभूतः कालः स प्रकृतः सायंतनः, यद्वा—महान्परमेश्वरो नटो नर्तको यस्मिन् ।
संध्याकाले हीश्वरो नृत्यति । स प्रकृतः सायंसंध्यासमयः भानोः सूर्यस्य रागे लोहितिमनि
सति अस्तमयानन्तरं सूर्यस्य रागमात्रेऽवशिष्टे सति संध्यां संध्याकान्तिं किञ्चित्पीतरक्तवर्ण-
त्वात्कुनटीं 'नेपाली कुनटी गोला' इत्याद्यभिधानात् मनःशिलारूपाम्, तथा—ईशामपि
स्वकालस्वामिनीं च, अथ च—पितृप्रसूरूपत्वाद्ब्रह्मतनुत्वाद्देवतारूपाम्, अथ च—समृद्धि-
मतीं संध्याय सम्यग्विचिन्त्य सांप्रतमिदानीं तन्वा किञ्चिदुद्धततया संध्यारागतिरोहितका-
न्तितया वा कृशया किञ्चिद्दृश्यया । तथा—वियतापि गगनरूपया लक्षणया यावद्गगनं
विस्तीर्णया, यद्वा—आ सामस्त्येन व्याप्तं वियद्यया गगनव्यापिन्या च, तारश्रेण्या नक्षत्रपर-
म्परारूपया स्त्रजा पुष्पादिमालया हारं तनोति विरचयति किं नु । यद्वा—ताराणां शुद्धमौक्तिक-
कानां श्रेणिर्यत्र तादृश्या प्रथितमौक्तिकया मालया हारविरचनं युक्तमिति संध्याकालः संध्या-
मेवंविधां संचिन्त्य नक्षत्रपरम्परामेव हारं विरचयति किमित्यर्थः । संध्यारागः कियानवशि-
ष्टोऽस्ति, मुक्तातुल्यानि नक्षत्राणि च किञ्चिद्दृश्यानि जातानीति भावः । तन्वा तारश्रेणिस्त्रजो-
पलक्षितेन तद्युक्तेन वियता गगनेनैव हारं तनोतीति वा । संध्यामेवंविधां विज्ञाय तूष्णींभूत
इति न, किंत्वौचित्याद्विशिष्टया तारश्रेणिस्त्रजा हारमपि विरचयतीत्यर्थ इति बापिशब्दार्थः ।
अथ च—स प्रसिद्धो महानटस्ताण्डवनृत्तकर्ता शिवो भानोः सूर्यस्य रागे सति । अस्तमितार्थे
सूर्ये सतीति यावत् । तत्र संध्यासमये मनःशिलातुल्यवर्णमचिरस्थान्नुत्वात्कुत्सितनर्तकीरूपां
वा ईशां देवीं संध्यां सम्यग्व्यात्वा सायंसंध्यावन्दनं कृत्वाष्टासु मूर्तिषु मध्ये तारापरम्परैव
माला यस्यां तथा गगनरूपयापि अमूर्तयापि मूर्त्या कृत्वा इदानीं संध्यावन्दनानन्तरमङ्गहारं
मुखकरपाश्चाङ्गानां समतालमानं विक्षेपं करोति किंनवति वितर्कः । अमूर्तस्याङ्गहारकरणं
चित्रमिति विरोधार्थोऽपिशब्दः । न केवलं चन्द्रसर्पभोगादिभूषितयैव तन्वाङ्गहारं करोति
किंतु वियतापि तन्वेति समुच्चयार्थो वा । ईश्वरो हि सायंसमये नृत्यति । भाजुरागे मनःशि-
लातुल्यवर्णा संध्यामपीशां स्वसहचरीं पार्वतीं विचिन्त्य विशिष्टया वियद्गुणयापि तन्वाङ्गहारं
तनोति । पार्वतीसमीपेऽपीश्वरो नृत्यति ॥ अथ च—महानतिप्रवीणो नटः कुत्सितां
नटीं नृत्तेऽनतिचतुरामपि संध्यां वयःसंधौ वर्तमानां तरुणीं रसभावसंधौ वर्तमानां वा रस-

भावज्ञाम्, अत एव—सभाया अनुरागे ईशां सभ्यानुरागजनने समर्थां संचिन्त्य वियन्तु-
 ल्ययातिविशालया शुद्धमौक्तिकपरम्पारूपया मालयोपलक्षितया तन्वाङ्गहारं तनोति तदसां-
 प्रतं किम्, अपितु—रसभावादि जनयन्त्या तया सभ्यानुरागे समुत्पादितेऽपि नृतकर्मकौ-
 शलेनापि सभ्यानुरागार्थं स्वयमङ्गहारं तनोतीति युक्तमेवेत्यर्थः ॥ अथ च—महा-
 न्तर्गतो वयःसंधौ रसादिसंधौ वा वर्तमानां तथा समृद्धिमतीमपि स्त्रियं कुत्सितां नटीं नृत्ता-
 नभिज्ञां ज्ञात्वा सभानुरागे निमित्ते विशिष्टया तन्वा स्वयमङ्गहारं तनोति तदसांप्रतं किं नु,
 अपितु तस्या नृत्यकौशलभावावृत्तेन सभानुरञ्जने सामर्थ्याभावात्सभानुरञ्जनार्थं स्वयमेव निपुणं
 नृत्यतीति युक्तमेवेत्यर्थः ॥ अथ च—अन्योऽपि महानतिसमृद्धोऽटति सर्वत्र गच्छति
 तादृशोऽतिचञ्चलोऽतिप्रसिद्धो विटः कुनटीमपि नृत्तविद्यायामचतुरामपि भया कायकान्त्या
 कृत्वा योऽनुरागस्तद्विषये ईशां सौन्दर्यातिशयेनैव रागमुत्पादयन्तीम्, तथा—शैशवतारु-
 ण्ययोः संधौ वर्तमानां प्रादुर्भूतयौवनां रसभावसंघिस्थत्वाद्रसभावज्ञां वा संचिन्त्य कायका-
 न्त्यानुरागे सति कुनटीमपि तरुणीं रसभावज्ञां वा तथेशां संपन्नां च विचिन्त्य तदीयश-
 रीरस्यातिविस्तृततया शुद्धमौक्तिकमालया हारं विरचयति । तत्रानुरक्तः संस्तस्यै मुक्ताहारं
 वितरतीत्यर्थः । एवमन्या अपि योजनाः सुंध्योहनीयाः । ‘सभानुरागैः संधाय’ इति पाठो
 बहुषु पुस्तकेष्वदृष्टत्वादुपेक्ष्यः । अटः, पचाद्यच् । संध्याम्, दिगादित्वाद्यत् । तारशब्दस्य
 नक्षत्रकनीनिकाभिधायित्वं दशमसर्ग एवोक्तम् ॥

भूषास्थिदास्रक्षुटितस्य नाट्यात्पश्योडुकोटीकपटं वहद्भिः ।

दिग्मण्डलं मण्डयतीह खण्डैः सायंनटस्तारकराट्किरीटः ॥ ८ ॥

भूषेति ॥ हे मैमि, तारकराट् चन्द्रः किरीटो यस्य स शंभुः सायं नटतीति सायंनटो
 नर्तक उद्धताभावनृत्ताद्धेतोऽस्तुटितस्य भूषास्त्रां दान्नो मालाया उच्छलितैः खण्डैः शकलैस्तै-
 रेव उडुकोटीकपटं कोटिसंख्यनक्षत्रव्याजं वहद्भिर्धारयद्भिः सद्भिरेह सायंसमये दिग्मण्डलं
 मण्डयति पश्य । एतानि नक्षत्राणि न, किंतु ताण्डवनुटितास्थिमालोच्छलच्छलान्येव दिक्षु
 शोभन्त इत्यर्थः । अन्योऽपि चन्द्रतुल्यकिरीटो नृत्यंक्षुटितहारखण्डैः स्त्रीवृन्दं मण्डयति ।
 ‘मण्डयतीव’ इति पाठो—उत्प्रेक्षा ॥

कालः किरातः स्फुटपद्मकस्य वधं व्यधाद्यस्य दिनद्विपस्य ।

तस्यैव संध्या रुचिरास्त्रधारा ताराश्च कुम्भस्थलमौक्तिकानि ॥ ९ ॥

काल इति ॥ हे प्रिये, कालः संध्यासमय एव किरातः, अथ च—कृष्णवर्णो हिंसकला-
 नृत्यरूपो वा कालो गिरिमहारण्यसंचारी शवरः स्फुटानि विकसितानि पद्मानि यस्मिन् ।
 यद्वा—विकसितकमलं कं जलं यस्मिन्, अथच—प्रकटीभूतं शुण्डादण्डाग्रे प्रकाशमानं
 पद्मकं रक्तविन्दुवृन्दं यस्मिन्तादृशस्य दिनरूपस्य द्विपस्य वधं व्यधादकरोत् । तस्यैव हतस्य

१ ‘अथच—महानटोऽपि संध्या वयःसंधौ वर्तमानां कौ भुवि नटीं क्षितावद्वितीयनाटककर्त्रीम् ।
 अत एव सभानुरागे ईशां संधाय ज्ञात्वापि वियतातिविशालया तारश्रेणिज्ञोपलक्षितया तन्वा स्वकी-
 यवपुया यदङ्गहारं तनोति तर्त्तिकं सांप्रतम् ‘अपितु नटीनृत्यावसरे तस्य नृत्यं तथाविधरसाजनकत्वेना-
 नुचितमेवेत्यर्थः’ इति सुखावबोधो ।

करिणो रुचिराः रम्या संध्यास्रधारा रुधिरधारा । ताराश्च नक्षत्राणि विदारिततदीयकुम्भस्थ-
लमौक्तिकानि । संध्यारागो रक्तधारा ताराश्च स्थूलमुक्ता इव शोभन्त इत्यर्थः । स्फुटपद्मक-
स्येति बहुव्रीहौ कप् ॥

संध्यासरागः ककुभो विभागः शिवाविवाहे विभुनायमेव ।

दिग्वाससा पूर्वमवैमि पुष्पसिन्दूरिकापर्वणि पर्यधायि ॥ १० ॥

संध्येति ॥ विभुना प्रभुणा हरेण पूर्वं शिवायाः पार्वत्या विवाहावसरे संध्या सारागो
रक्तवर्णोऽयमेव ककुभः पश्चिमाशया विभागः प्रदेशः पुष्पवर्णयुक्ता सिन्दूरिका रक्तवर्णं
तत्संबन्धिनि तद्योगात् पुष्पसिन्दूरिकाख्ये पर्वण्युत्सवे पर्यधायि परिहितः । यतो दिग्बलय-
मेव वासो यस्य तेन रक्तवर्णपरिधानावसरेऽपि दिग्वासस औचित्याद्रक्तदिग्भाग एव परिहित
इत्यवैमि शङ्के । विवाहस्य चतुर्थे दिने प्रथमदिनपरिहितानि वस्त्राणि प्रक्षालनार्थं परिलज्ज्य
पुष्पसिन्दूरिकाख्यपर्वणि कौमुभादिरक्तवस्त्राणि बधूवरेण परिधीयन्त इति वृद्धाचारः । तत्रे-
वास्य दिग्बसनत्वाद्रक्तपश्चिमभाग एवानेन परिहित इत्यर्थः । वर्णकभूतपुष्पस्थाने ताराः,
सिन्दूरिकास्थाने संध्यासरागः पश्चिमदिग्भाग इति भावः ॥

प्रातःसायंसंध्ययोः प्राचीप्रतीच्योर्द्वयोरपि तुल्यवर्णत्वात्सायंसंध्यारक्तपश्चिमदिश एव
पुष्पसिन्दूरिकात्वं कथं वर्ण्यत इत्याक्षेपे तत्परिहारार्थं प्राच्या अपि तद्भावमाह—

सतीमुमामुद्रहता च पुष्पसिन्दूरिकार्थं वसने सुनेत्रे ।

दिशौ द्विसंधीमभि रागशोभे दिग्वाससोभे किमलम्भिषाताम् ॥ ११ ॥

सतीमिति ॥ हे सुनेत्रे, सतीं दाक्षायणीमुमां पार्वतीं चोद्रहता परिणयता दिग्वाससा
हरेण पूर्वोक्तपुष्पसिन्दूरिकार्थं द्विसंधीं अभि द्वे अपि प्रातःसायंसंध्ये लक्ष्मीकृत्य द्वे प्राचीप्र-
तीच्यौ दिशावेव रागेण रक्तवर्णेन शोभा ययोस्ते, रक्तवर्णेन शोभेते इति वा, तादृशे रक्ते
उभे द्वे वसने अलम्भिषातां प्राप्ते किम् । विवाहद्वये संध्याद्वयरक्तदिग्द्वयमेव दिग्बसनत्वाद्र-
क्तवस्त्रद्वयं शिवेन लब्धमित्यहं मन्य इत्यर्थः । शिवेन द्वे दिशावेव वस्त्रे द्वे संध्ये लक्ष्मीकृत्य
रागेण रजकद्रव्येण कृत्वा ये शोभे कर्मभूते ते प्रापिते किम् । विवाहे वस्त्रं रजनाय कस्य-
चित्करे समर्प्यते, तस्माच्छिवेन दिग्बलयरूपे मम द्वे वस्त्रे भवतीभ्यां रक्तशोभे प्रापणीये
इति संध्याद्वयमाज्ञप्तं सद्दिग्द्वयं रक्तशोभं चकारेत्यर्थं इति वा । सुनेत्रीति पाठे—‘असंयोगो-
पधात्’ इति निषेधान्धीप् चिन्त्यः । द्विसंधीम्, समाहारद्विगोरेकत्वे ‘आवन्तो वा’ इति
स्त्रीत्वे च ‘द्विगोः’ इति ङीप् संध्याशब्दस्य तद्धितयदन्तत्वात् ‘हलस्तद्धितस्य’ इति यलोपः ।
‘अभिरभागे’ इत्यमेः कर्मप्रवचनीयत्वात्तद्योगे द्वितीया । गत्यर्थत्वादणौ कर्तुणौ कर्मत्वं पक्षे ॥

आदाय दण्डं सकलासु दिक्षु योऽयं परिभ्राम्यति भानुभिक्षुः ।

अब्धौ निमज्जन्निव तापसोऽयं संध्याभ्रकषायमधत्त सायम् ॥ १२ ॥

आदायेति ॥ योऽयं भानुरेव भिक्षुः परिव्राट् दण्डं पारिपार्थिकमेव वैणवयष्टिमादाय
सकलासु दिक्षु परिभ्राम्यति, सोऽयं तापसः परिव्राट् सायंकाले अब्धौ निमज्जन् पातालं
प्रविशन्, अथ च—बहुजले जलाशये स्नानं कुर्वन् संध्यायामभ्रं गगनं तदेव कषायरक्तं

१ ‘यदि ‘द्विसंध्याम्’ इत्ययमेव पाठः कवेरभिमतस्तर्हि ‘सप्तम्येकवचनम्’ इति सुखावबोधा ।

वल्गमधत्तेव उपरि स्वस्योर्ध्वभागे, अथ च—उच्चतटस्योपरि दण्डस्योपरि वा निजमस्तकोपरि वा धृतवानिव । एवं यतिरपि बहुकालवस्थानस्य निषिद्धत्वादुक्तलक्षणः सन् परिभ्रमणे काषायं वल्लं धारयति । काषायमिव संध्या शोभत इत्यर्थः । 'माठरः पिङ्गलो दण्डः (चण्डांशोः पारिपाश्विकाः)' 'भिक्षुः परिव्राट् कर्मन्दी' इत्यमरः । काषायम्, 'तेन रक्तम्—' इत्यण् ॥

अस्ताचलेऽस्मिन्निकषोपलामे संध्याकषोल्लेखपरीक्षितो यः ।

विक्रीय तं हेलिहिरण्यपिण्डं तारावराटानियमादित द्यौः ॥ १३ ॥

अस्तेति ॥ यः सूर्यः अस्मिन्न्रतीच्यां वर्तमाने निकषोपलामे सुवर्णपरीक्षापाषाणतुल्ये-
ऽस्ताचले संध्याराग एव कषोल्लेखः वर्षणोल्लेखस्तेन परीक्षितः । इयं द्यौस्तं हेलि सूर्यमेव
हिरण्यपिण्डं विक्रीय विनिमयेन कस्मैचिद्दत्त्वा ताररूपान्वराटान् कपर्दकानादित जग्राह ।
उत्तमं सुवर्णं रक्तपीतं भवति । तथाच रक्तपीतसुवर्णगोलकस्य निकषपरीक्षितसुवर्णरेखेव
संध्या दृश्यते, ताराश्च वराटा इव दृश्यन्त इत्यर्थः । द्यौरिति लोकव्यवहारानभिज्ञत्वद्योत-
नार्थं ब्रूलिङ्गनिर्देशः । ब्रूलिङ्गं सुवर्णं दत्त्वा मूर्खतया वराटकान्गृह्णाति, धूर्तेन वक्ष्यते च ।
वराटकव्यवहारे देशे सुवर्णमपि दत्त्वा वराटका एव गृह्यन्ते ॥

पचेलिमं दाडिममर्कविम्बमुत्तार्य संध्या त्वगिवोज्झितास्य ।

तारामयं बीजभुजादसीयं कालेन निष्ठ्यूतमिवास्थियूथम् ॥ १४ ॥

पचेलिममिति ॥ दाडिमबीजभुजा कालेन रक्तमर्कविम्बमेव पचेलिमं तरोरुपर्येव
खयं पक्वं दाडिमं फलमुत्तार्य गगनतरोरुओटयित्वा बीजग्रहणार्थं भित्त्वा वा संध्यारुचिस्त्व-
गिव अस्य दाडिमस्य पक्त्वाद्रक्तकृत्तिरिवोज्झिता परित्यक्ता । तद्वीजभक्षणार्थमुपरितनवीज-
कोशवत्संध्यापृथक्कृता । तथा—बीजभक्षणानन्तरं तारामयं तारारूपमदसीयममुष्य दाडिमस्य
अमीषां बीजानां वा, संवन्धि अस्त्रां बीजमध्यस्थश्चेतकणानां यूथं वृन्दं निष्ठ्यूतमिवोद्गी-
र्णमिव बीजानि भक्षयित्वा गृहीतरसं तदन्तर्गतश्चेतकणवृन्दं पुनस्थूतकृतमिव । नहि काला-
दन्यः सूर्यदाडिमं भक्षितुं समर्थः । अन्योऽपि दाडिममुत्तार्य तत्त्वचं परित्यज्य बीजान्याखाद्य
गृहीतरसान्वीजकणांस्थूतकृत्य त्यजति ॥

ताराततिर्वीजमिवादमादमियं निरष्टेवि यदस्थियूथम् ।

तन्निष्कुलाकृत्य रविं त्वगेषा संध्योज्झिता पाकिमदाडिमं वा ॥ १५ ॥

तारेति ॥ सामर्थ्यात्कालेन कर्त्रा रविमेव तत् पक्किमं दाडिमं निष्कुलाकृत्य निर्गतबीज-
कुलं कृत्वा बीजरूपं सारं गृहीत्वा तदीया त्वगेवैषा संध्या उज्झिता । वाशब्दः संभावना-
याम् । उज्झिता किमित्याशङ्काह—बीजानि अदमादं भक्षयित्वा भक्षयित्वा यस्य सूर्यरू-
पस्य पक्वदाडिमस्य संवन्धि अस्थियूथमिवेयं ताराततिर्निरष्टेवि निष्ठ्यूता । जग्ध्वा जग्ध्वा
इत्यादमादम्, अदेराभीक्ष्ये णमुर् द्विवचनं च । निरष्टेवि, कर्मणि चिण् । निष्कुलाकृत्य,
'निष्कुलान्निष्कोषणे' इति डाच् । क्षेपकोऽयं श्लोकैः ॥

१ 'तस्' इति सुखावबोधसंमतः पाठः । २ पूर्व्वेण 'गतार्थत्वादित्यधिक' इति सुखावबोधायाम् ।

संध्यावशेषे धृतताण्डवस्य चण्डीपतेः पतपतनाभिघातात् ।

कैलासशैलस्फटिकाश्मखण्डैरमण्डि पश्योत्पतयालुभिर्घ्नैः ॥१६॥

संध्येति ॥ हे प्रिये, संध्यावशेषे संध्यावन्दनान्ते धृतं ताण्डवनृत्यं येन तस्य चण्डीपतेः पदोश्चरणयोर्दृढं यत्पतनं तेनाभिघाताद्धेतोस्तपतयालुभिरुत्पतनशीलैश्छलितैः कैलासशैलसंवन्धिस्फटिकाश्मनां खण्डैः सकलैर्बौरमण्डि अलंकृता पश्य । कैलासस्फटिक-
खण्डा एव गगने तारारूपेण शोभन्ते । उत्पतयालुभिः 'सृष्टिगृहि-' इत्यालुञ्च ॥

इत्थं द्विया वर्णनजन्मनेव संध्यामपक्रान्तवतीं प्रतीत्य ।

तारातमोदन्तुरमन्तरिक्षं निरीक्षमाणः स पुनर्वभाषे ॥ १७ ॥

इत्थमिति ॥ स नलः पुनर्भैमी वभाषे । किंभूतः—इत्थमुक्तप्रकारेण वर्णनजन्मना स्तुतिजातया ह्रियेवापक्रान्तवतीं निर्गतां संध्यां प्रतीत्य निश्चिन्त्यान्तरिक्षं गगनं तारातमोभ्यां दन्तुरितं मिश्रितं निरीक्षमाणः । अन्योऽप्युत्तमो निजवर्णनजातलज्जयापक्रामति ॥

रामेषुमर्मव्रणनार्तिवेगाद्रत्नाकरः प्रागयमुत्पपात ।

ग्राहौघकिर्मीरितभीनकम्बु नभो न भोः कामशरासनभ्रु ॥ १८ ॥

रामेति ॥ हे कामशरासनमेव भ्रुवौ यस्याः, भ्रूदर्शनमात्रेण कामोदयकारिणि भैमि, रामस्य जामदग्न्यस्य वा इषुणा मर्मणो व्रणनाद्भेदनाद्धेतोस्तपन्ना आर्तिः पीडा तस्या वेगादा-
धिक्क्याद्धेतोर्निजस्थाने स्थातुमशक्तः सन् भीत्या रत्नाकर एवायं प्राक् तस्मिन्नवसरे उत्पपा-
तोर्ध्वमगात् । नेदं नभः । यः पूर्वमुत्पतितः स श्यामजलः स्फुटरत्नगर्भो रत्नाकर एवायं न
त्वेतन्नभ इत्यर्थः । कीदृशः—ग्राहणां जलचारिणां जन्तूनां बौघस्तेन किर्मीरिता मिश्रिता
मीनाः कम्बवः शङ्काश्च यस्मिन् । नभस्तु ग्रहसंवन्धी ओघः शुक्रवृहस्पत्याख्यताराग्रहसमूहः
ध्रुवमण्डलग्रहसंवन्धी समूहो वा तेन मिश्रितो मीनाख्यो राशिः कम्बुः शङ्काकारविशाखान-
क्षत्रं च यस्मिन् । रघुनाथेन किल सेतुबन्धसमये शरेण समुद्रो मेत्तुमारब्ध इति तावन्मा-
त्रेण पीडातिशयादुत्पतित इत्युच्यते । परशुरामेणापि निजवसत्यर्थं समुद्रो बाणेन परास्तः सञ्जु-
त्पतितः । समुद्रजलस्यैवायं कालिमा, न तु गगनस्य । उत्पतितस्य समुद्रस्याधोदेशे स्थितानि
रत्नप्राहादीनि अधःस्थितेन जनेन सुखेन द्रष्टुं शक्यन्ते । मकरकर्कटादयः साक्षान्मीनादय
एव ननु राश्यादिभूताः, शिष्टश्च ताराः सामुद्रिकमौक्तिकान्येव, ननु तारा इत्यादि ज्ञात-
व्यम् । शरासनभ्रूरिति उवदस्थानत्वान्नवीत्वाभावाद्भ्रुत्वामावः । ह्रस्वपाठस्तु 'सहैकवंश-
प्रभवन्न' इतिवत्समर्थनीयः । यद्वा शिष्टकविप्रयोगदर्शनाज्ज्ञातव्यः ॥

मोहाय देवाप्सरसां विमुक्तास्ताराः शराः पुष्पशरेण शङ्के ।

पञ्चास्यवत्पञ्चशरस्य नास्ति पञ्चवाची खलु पञ्चशब्दः ॥ १९ ॥

मोहायेति ॥ हे भैमि, पुष्पशरेण कामेन देवानामप्सरसां च मोहायान्योन्यमनुराग-
संजननार्थं देवादीनामुपरि वर्तमानत्वाद्विमुक्ता ऊर्ध्वं क्षिप्ताः शुभ्रपुष्परूपाः शरा एव तारा-
इत्यहं शङ्के । ननु कामस्य पुष्पशरत्वेऽपि पञ्चबाणत्वात्ताराणां बहुतरत्वात्कथं कामबाणत्व-
मित्याशङ्क्य समर्थयते—खलु यस्मात् पञ्चशरस्य नास्ति पूर्वपदत्वेन वर्तमानः पञ्चशब्दः

१ 'अन्तरीक्षमित्यपि पाठः 'अन्तरीक्षान्तरिक्षे च स्फटिकस्फुटिकावपि' इति खरभेदकोशप्रामाण्या-
दुचितं यव' इति सुखावबोधः ।

प्रपञ्चवाची प्रकृष्टः पञ्चो विस्तारस्तद्वाचकः, 'ननु संख्यावाचकः 'पञ्चि विस्तारवचने' इति स्वार्थगिजन्ताद्धतोः पञ्चाद्यचि पञ्चयन्ति विस्तृता भवन्ति पञ्चाः शरा यस्येति विग्रहः, ननु पञ्चसंख्याकाः शरा यस्येति । तस्मात्पुष्पवाणत्वं ताराणां युक्तमेवेत्यर्थः । कस्येव—पञ्चास्य-वत् 'सिंहो मृगेन्द्रः पञ्चास्यः' इति सिंहाभिधायिनि पञ्चास्यशब्दे सिंहस्य पञ्चसंख्यमुखत्वाभावात् पञ्चयति विस्तृतं भवति पञ्चं विस्तृतमास्यं यस्यासौ पञ्चास्य इति व्युत्पत्त्या पञ्चशब्दो यथा विस्तारवाची तथेति । 'व्यासः प्रपञ्चो विस्तारः' इति हल्ययुधः ॥

नभोनदीकूलकुलायचक्रीकुलस्य नक्तं विरहाकुलस्य ।

दृशोरपां सन्ति पृषन्ति ताराः पतन्ति तत्संक्रमणानि धाराः ॥ २० ॥

नभ इति ॥ नक्तं विरहेणाकुलस्य पीडितस्य नभोनद्या मन्दकिन्याः कूलमेव कुलायः स्थानं यस्य तस्य चक्रीकुलस्य चक्रवाक्रीसमूहस्य दृशोर्नैत्रयोरपामश्रुजलानां पृषन्ति ये बिन्दवः सन्ति त एव तारका अधःस्थितैर्जनैर्दृश्यन्ते । तथा—तासां ताराणां संक्रमणानि पुण्यक्षयवशाद्भूमिं प्रत्यागमनानि गलद्वाष्पजलानां धारा एव पतन्ति । दृशोः सन्ति चिर-स्थितिमन्ति यानि वाष्पपृषन्ति तानि तारा इति वा । तत्संक्रमणानि स्थितताराप्रतिबिम्ब-भूतानि तत्तुल्यानि पतन्ति अधःपातीनि यानि पृषन्ति तानि धारा अश्रुप्रवाहाः । तासां ताराणां संक्रमणानि वीथयो मेषादिसंक्रान्तयो वा धारा अश्रूणां प्रवाहा इति वा । स्त्रियो हि विरहमसहमाना रुदन्ति । सन्ति, पतन्तीति च तिङन्तम्, पृषद्विशेषणं वा ॥

अमूनि मन्येऽमरनिर्झरिण्या यादांसि गोधा मकरः कुलीरः ।

तत्पूरखेलत्सुरभीतिदूरो मग्नान्यधः स्पष्टमितः प्रतीमः ॥ २१ ॥

अमूनीति ॥ हे प्रिये, गोधाख्यास्तारा गोधा, मकरराशिसंवन्धिन्यस्तारा मकरः, कुलीरः कर्कराशिस्तत्संवन्धिन्यस्ताराः कुलीरः, अमूनि प्रत्यक्षदृश्यान्यमरनिर्झरिण्या मन्दा-किन्या यादांसि जलजन्तव एव इत्यहं मन्ये । गोधा मत्स्याः कर्कटका अपि जले वर्तन्ते उपरि च दृश्यन्ते । तस्माद्देवनद्या यादांस्येवैतानीत्यर्थः । तर्ह्युपरि वर्तमानेन द्रष्टुं योग्याः, नत्वधःस्थितेनेत्यत आह—तस्या नाकनद्याः पूरे खेलन्तः क्रीडन्तः सुरास्तेभ्यः सकाशा-ङ्गीत्या दूरं तलपर्यन्तं मग्नानि अतएव जलतलगामित्वाद्दोभागे इतो भूदेशादपि स्पष्टं सुखेन जानीमः । भूभागे स्थिता अपि जलतलगामित्वाद्वोधादियादांसि व्यक्तं पश्याम इत्यर्थः । गोधाकारं ध्रुवमण्डलं, गोधा ज्येष्ठा वा ॥

सरस्य कम्बुः किमयं चकास्ति दिवि त्रिलोकीजयवादनीयः ।

कस्यापरस्योडुमयैः प्रसूनैर्वादित्रशक्तिर्घटते भटस्य ॥ २२ ॥

सरस्येति ॥ त्रिलोकीजये वादनीयो वादनार्हः सरस्य संवन्धी अयं प्रत्यक्षदृश्यो विशा-खानक्षत्ररूपः कम्बुः शङ्खः दिवि चकास्ति किम् । उच्चतरप्रदेशे वादितं वाद्यं सर्वत्राकर्ष्यत इति गगने स्थापितो लोकत्रयविजयवादनार्हः कामस्यैव कम्बुः किमित्यर्थः । यस्मादपरस्य कस्य भटस्योडुमयैस्तारारूपैः प्रसूनैः कृत्वा वादित्रशक्तिर्वाद्यनिर्माणं घटतेऽपि । सरस्यैव धनुर्वाणानां पुष्परूपत्वदर्शनात्तदीयस्यैव वाद्यस्य पुष्परूपत्वसंभावनाया युक्तत्वात् ताराकुसुम-रूपः कामशङ्ख एवायं गगने शोभते, न त्वन्यदीय इत्यर्थः ॥

१ 'वादित्रसृष्टिः' इति सुखावबोधोदासंमतः पाठः ।

किं योगिनीयं रजनी रतीशं याजीजिवत्पद्मममूमुहच्च ।

योगिद्विमस्या महतीमलम्भिदं वदत्यम्बरचुम्बि कम्बु ॥ २३ ॥

किमिति ॥ येयं रजनी योगिनी स्त्रीपुंसयोगवती, अथ च—शाक्तमन्त्रसिद्धा मारणोच्चा-
टनाद्यभिज्ञा स्त्री किम् । या रतीशं दिवा निर्जावमिव निजसंनिधेः अजीजिवत् सजीवं चक्रे ।
पद्मममूमुहत् पद्मानि च समकोचयत् । रात्रौ हि स्त्रीपुंसयोगे काम उद्दीप्तो भवति, पद्मानि
च संकुचन्ति । अलम्भं निराधारमम्बरचुम्बि आकाशवर्ति तारामात्रात्मकत्वादलम्भमराशिभूतं
वा इदं प्रत्यक्षदृश्यं कम्बु तारारूपः शङ्खोऽस्या रात्रियोगिन्या महतीं योगिद्विं योगसमृद्धिं
वदति । दिवाददर्शनाभावादिदानीं दृश्यमानः शङ्खो रात्रिर्जातेति कथयति । योगशक्तिं विना
निराधारं वस्तु कथं स्थापयेत् । योगिन्यपि हि मृतमपि कंचिज्जीवयति । कंचिच्च मोहयति
मूर्च्छां प्रापयति भ्रान्तं करोति वा तस्माद्योगिनी किमित्युपेक्षा । अम्बुशब्दस्य नपुंसकत्वम-
प्यस्तीति पूर्वमेवोक्तं स्मर्तव्यम् । अजीजिवत्, अमूमुहदिति, 'गौ चङ्छि-' इत्युपधाह्रस्वः ॥

प्रबोधकालेऽहनि बाधितानि ताराः खपुष्पाणि निदर्शयन्ती ।

निशा ह शून्याध्वनि योगिनीयं मृषा जगद्दृष्टमपि स्फुटाभम् ॥ २४ ॥

प्रबोधेति ॥ हे प्रिये, प्रबोधकाले जागरणसमये, अथ च—सम्यग्ज्ञानोत्पत्तिसमये,
अहनि दिने बाधितानि सूर्यदीप्तिध्वस्तकान्तीनि, अथ च—भ्रान्तिकारणनाशान्निरूपपत्तीनि,
तारा नक्षत्ररूपाणि खपुष्पाणि गगनसंवन्धीनि कुसुमानि नितरां दर्शयन्ती, अथ च—दृष्टा-
न्तीकुर्वन्ती, शून्याध्वनि बौद्धादिशून्यवादिदर्शने विषये योगिनी तद्दर्शनरहस्यं जानती काचि-
त्प्रजितैवेयं निशा स्फुटमाभाति तादृशं दृष्टमपि प्रत्यक्षेण प्रतीयमानमपि स्थावरजङ्गमात्मकं
सकलं जगन्मृषाऽसत्यमाह ब्रूते । बौद्धादिदर्शने हि ज्ञानस्यैव बहिर्घटाद्याकारलाज्ज्ञानातिरिक्तं
सर्वं मिथ्येति तज्ज्ञा योगिन्यपि प्रपञ्चो मिथ्येति दर्शयति, तथेयमपि रात्रिरहन्यदृशान्यपि
पुष्पतुल्यानि नक्षत्राणि निजयोगाद्गगने दर्शयतीति भावः । निदर्शनं करोतीवेति प्रतीयमा-
नोत्प्रेक्षा ॥

एणः स्मरेणाङ्कमयः सपत्राकृतो भवद्भूयुगधन्वना यः ।

मुखे तवेन्दौ लसता स तारा पुष्पालिबाणानुगतो गतोऽयम् ॥ २५ ॥

एण इति ॥ हे भैमि, तव मुख एवेन्दाबाह्यादकलादिगुणयोगाच्चन्द्रे लसता प्रकाशमा-
नेन, तथा—भवद्भूयुगमेव धनुर्यस्य तेन स्मरेण तव मुखेन्दौ 'विमतो मृगवांश्चन्द्रलात्संप्रति-
पन्नवत्' इत्यनुमानप्रसिद्धो योऽङ्कमयः कलङ्करूप एणो मृगः सपत्राकृतः । मुखे तच्चापदर्श-
नाज्ठरावस्थितपत्रस्यैव बाणस्यापरपार्श्वे निर्गमनं यथा भवति तथा व्यथितः स एव मृगस्ता-
रापुष्पालिर्नक्षत्ररूपपुष्पपङ्क्तिस्तल्लक्षणो बाणस्तेनानुगतः सन् सहित एव पलाय्य गतोऽयं
गगने दृश्यते किम् । चन्द्रे मृगेण भाव्यम्, स चात्र नास्ति, सचापः कामश्च मुखे लसति,
गगने मृगशिरो नक्षत्रं मृगाख्यं बाणाकारपुष्पतुल्यतारानुगतं दृश्यते । तर्हि कामेन विद्धोऽ-
न्तर्गतपत्रपार्श्वबहिर्निर्गतबाणसहितो व्यथितः पलाय्य गतः स एवायं मृगो दृश्यते किमिति
प्रतीयमानोत्प्रेक्षा । 'सपत्रनिष्पत्रादतिव्यथने' इति डाच् ॥

लोकाश्रयो मण्डपमादिसृष्टिब्रह्माण्डमाभात्यनुकाष्ठमस्य ।

स्वकान्तिरेणूत्करवान्तिमन्ति घुणव्रणद्वारनिभानि भानि ॥ २६ ॥

लोकेति ॥ हे भैमि, ब्रह्माण्डमादौ सर्वस्मादपि पूर्वं सृष्टिर्निर्माणं यस्य, अथच—चिरकालनिर्मितं पुराणम् मण्डपमिति आभाति तदिव शोभत इत्यर्थः । यतो—लोकानां त्रयाणामपि आश्रयः ब्रह्माण्डाधारस्त्राज्जगताम् । मण्डपोऽपि लोकानामाश्रयः, तच्छायानिवासिस्त्राल्लोका-
नाम् । आश्रयनामत्वाच्च । अत एव—अस्य ब्रह्माण्डमण्डपस्य अनुकाष्ठं दिशि दिशि एतत्सं-
वन्धिनीषु सर्वासु दिक्षु, अथच—एतत्संवन्धीनि काष्ठानि दारुणि लक्ष्यकृत्य तेषु भानि
नक्षत्राणि स्वकान्तिरूपस्योत्खातरेणूत्करस्य संवन्धिनी वान्तिरुद्धारस्तद्वदन्ति घुणाख्यकीटनि-
र्मितो व्रणश्छिद्रं तस्य द्वारं मुखं तन्निभानि तत्तुल्यानि घुणोत्कीर्णदारुरजोयुक्तानि दारुच्छिद्र-
मुखानीव दृश्यन्त इत्यर्थः । जनाश्रयनामा मण्डपोऽप्यतिजीर्णो यदा भवति तदा तदीयकाष्ठेषु
घुणाः पतन्ति घुणोत्कीर्णगलद्रजोयुक्तानि घुणकृतच्छिद्रमुखानि वृत्तानि श्वेतानि च दृश्यन्ते,
तानीव भानि भान्तीति भावः । ‘मण्डपोऽस्त्री जनाश्रयः’ इत्यमरः । अनुकाष्ठम्, वीप्साया-
मव्ययीभावः, पक्षान्तरे विभक्त्यर्थे ॥

इदानीं सर्वदिग्व्यापितमोवर्णनं प्राच्यादिकमेणोपक्रमते—

शचीसपत्न्यां दिशि पश्य भैमी शक्रेभदानद्रवनिर्झरस्य ।

पोद्भूयते वासरसेतुनाशादुच्छृङ्खलः पूर इवान्धकारः ॥ २७ ॥

शचीति ॥ हे भैमि, अन्धकारः शच्याः सपत्नी दिक् प्राची तस्या वासररूपस्य सेतोः
सूर्यप्रभामर्यादाया नाशात् उच्छृङ्खलो निरर्गलः शक्रेभस्य दानद्रवो दानोदकं तस्य निर्झरः
प्रवाहस्तस्य श्यामः पूर इव पोद्भूयते मृशं प्रसरति । प्राच्यां व्याप्तोतीत्यर्थः । त्वं पश्य । प्राच्या-
मेव चैरावतदानजलप्रवाहपूरसंभवः । जलपूरोऽपि वन्धापगमादप्रतिहतप्रसरः सञ्चिततरां
प्रसरति, ‘इद् सर्पणे’ इत्यस्माद्भूशार्थे यद् द्विर्वचनम् ॥

दक्षिणदिग्व्यापि तमो वर्णयति—

रामालिरोमावलिदिग्विगाहि ध्वान्तायते वाहनमन्तकस्य ।

यद्वीक्ष्य दूरादिव विभ्यतः खानध्वान्गृहीत्वापसृतो विवखान् ॥ २८ ॥

रामेति ॥ श्रीरामस्यालिः सेतुः सेतुबन्ध एव श्यामत्वादोमावलिर्विश्यास्तस्या दक्षिणस्या
दिशो विगाहि नितरां व्यापकम् अन्तकस्य दिक्पतित्वादक्षिणदिक्स्थं तद्वाहनं महिष एव
ध्वान्तायते कज्जलनीलोऽन्धकार इवाचरति । विवखान् सूर्यः यथमवाहनं दूराद्वीक्ष्य सह-
जाश्वमहिषवैरस्मरणाद्विभ्यतः समयान् खानध्वान् गृहीत्वापसृतः पलायित इव दक्षिणदिशि
तिमिरं यममहिषवच्छोभते इत्यर्थः । अन्तकपदेन तद्वाहनस्य दारुणत्वं सूचितम्, अत एव
ततोऽप्यध्वानां भयं युक्तम् । ध्वान्तायते, ‘उपमानादाचारे’ ‘कर्तुः क्यङ्—’ इति क्यङन्ता-
त्तद् । ‘सेतुरालौ क्षियां पुमान्’ इत्यमरः ॥

प्रतीचीव्यापितमो वर्णयति—

पकं महाकालफलं किलासीत्प्रत्यगिरेः सानुनि भाजुविम्बम् ।

भिन्नस्य तस्यैव दृषन्निपाताद्वीजानि जानामितमां तमांसि ॥ २९ ॥

पकमिति ॥ भाजुविम्बं प्रत्यगिरेः प्रतीच्यां वर्तमानस्यास्त्राचलस्य सानुनि कालवशा-
त्पकं महाकालस्यैन्द्रवारुण्याः फलमासीत् किलाहं मन्य इत्यर्थः । तथा—अहमतिपक्त्वाद्बु-

न्तश्चतुर्वाहुश्चतरप्रदेशादधस्ताद् दृषदि शिलायां निपातात्तदभिघाताद्देतोर्मिन्नस्य विदीर्णस्य तस्य भानुविम्बस्वरूपस्य महाकालफलस्य कृष्णतमानि वीजान्येव तमांसीति जानामितमां नितरां मन्ये । पर्वतादिकठिनभूसमुद्भवं जम्बीरवर्तुलं पक्वं सदतिरक्तं कृष्णवीजं महाकालफलं ग्रहोपसर्गनिवारणार्थं गृहद्वारे दृढैर्बध्यते । अस्तमयसमयसंबन्धात्परिणतकालं रक्तं महतः कालस्य फलभूतं च भानुविम्बं महाकालफलमिव, तमांसि च विदीर्णस्य तस्य कृष्णतमानि वीजानीव प्रसरन्तीत्यर्थः । अन्यदिगपेक्षया प्रतीच्यां सायंसमये सूर्यसंध्यासंबन्धिनः प्रकाशस्यासन्नत्वादल्पान्धकारसूचनार्थं तमसां वीजत्वेन निरूपणम् ॥

उदीचीव्यापि तमो वर्णयति—

पत्युर्गिरीणाभयंशः सुमेरुप्रदक्षिणाद्भास्वदनादृतस्य ।

दिशस्तमश्चैत्ररथान्यनामपत्रच्छटाया मृगनाभिःशोभि ॥ ३० ॥

पत्युरिति ॥ चैत्ररथं कुबेरवनं तदेवान्यन्नाम यस्यास्तादृशी पत्रच्छटा पत्रवल्ली यस्याश्चैत्ररथाख्यवनरूपपत्रवल्लीकाया उत्तरस्या दिशो मृगनाभिः पत्रवल्लिरचनासाधनभूता कस्तूरी तद्वच्छोभते एवंशीलं कृष्णतमं तमो गिरीणां पत्युर्हिमाचलस्यायश एव । यतः—सुमेरोः प्रदक्षिणीकरणाद्भास्वता सूर्येणानादृतस्यावज्ञातस्य । हिमाद्रिर्यद्यपि गिरीणां पतिः, तथापि सूर्यानादृतत्वाद्दीन एव, मेरुरेव महान् । ‘अस्योद्यानं चैत्ररथम्’ इत्यमरः ॥

ऊर्ध्वदिग्ग्यापितमो वर्णयति—

ऊर्ध्वं धृतं व्योम सहस्ररश्मेर्दिवा सहस्रेण करैरिवासीत् ।

पतत्तदेवांशुमता विनेदं नेदिष्ठतामेति कुतस्तमिस्रम् ॥ ३१ ॥

ऊर्ध्वमिति ॥ तमालश्यामलं यद्योम दिवा सहस्ररश्मेः सहस्रसंख्यैः करैः किरणैः, अथ च—हस्तैः ऊर्ध्वं दूरोच्चप्रदेशे धृतमिवासीत् तन्नम एवेदं तमालश्यामलमंशुमता विना सायंसमये सूर्यविनाशाद् धारकेण तेन विनाशः पतत्सन् नेदिष्ठतामतितामां नैकव्यमेति । तमिस्रं कुतः कस्मादागतम्, अपितु तिमिरं नाम किमपि नास्ति, किंतु निकटीभवद्गगनमेव तमिस्रमित्यर्थः । पतद्भ्योमैव तमिस्रं कुतो भूमौ निकटतामेति ननु तदतिरिक्तं तमोऽस्तीति वा, अन्यदपि प(त)त्कस्यचित्कराभ्यामूर्ध्वं धार्यते, तदभावेऽधः पतत्येव । नेदिष्ठताम्, अतिशायने इष्टानि ‘अन्तिकवाढयोः—’ इति नेदादेशः । कुतः पक्षे सार्वविभक्तिकस्तसिः ॥

अधोदिग्ग्यापि तमो वर्णयति—

ऊर्ध्वार्पितन्युल्लकटाहकल्पे यद्योस्त्रि दीपेन दिनाधिपेन ।

न्यधायि तद्भूमिमिलद्गुरुत्वं भूमौ तमः कज्जलमस्खलत्किम् ॥ ३२ ॥

ऊर्ध्वेति ॥ सामर्थ्याद्विदिना ऊर्ध्वं सूर्यदीपस्यैवोपरि भागे अर्पितो न्युब्जः कज्जलधारणार्थमधोमुखो महान् कटाहः कर्परं तत्कल्पे ब्रतुल्ये कृष्णतमे व्योम्नि अधिकरणे प्रकाशकारिणा कज्जलधारणार्थेन दिनाधिपेनैव दीपेन करणेन यत्कज्जलं न्यधायि न्यस्तम्, तत्कज्जलमेव तमो भूम्ना क्रमसंजातबाहुल्येन कृत्वा मिलद्गुरुत्वं पतनाख्यकर्मकारणं गुरुत्वं यस्य तादृशं

१ ‘प्रदक्षिणं करोतीति प्यन्ताद्भावे षव्य’ इति सुखावबोधा । २ ‘यदुष्णरश्मेः’ इति सुखावबोधासंमतः पाठः ।

सङ्गमावस्त्वल् किम् । अतिभारेण पतितं किम्, गुरुत्वाद्धि पतनं युक्तम् तत्कज्जलमेव भूमौ पतितं किम्, अपिपु तमो नाम न किञ्चिदित्यर्थ इति वा । कज्जलमपि कर्परे धृतं क्रमेण बहु भवदुर्गत्वादधः पतति । 'कटाहः कर्परे तथा' इति निघण्टुः । ईषदसमाप्तौ कल्पप् ॥

ध्वान्तैणनाभ्या शितिनाम्बरेण दिशः शरैः सूनशरस्य तारैः ।

मन्दाक्षलक्ष्या निशि मामनिन्दौ सेष्या भवायान्त्यभिसारिकाभाः ३३

ध्वान्तेति ॥ ध्वान्तेनैवैणनाभ्या कस्तूर्या । तथा शितिना नीलेनाम्बरेण गगनेन, अथ च—वज्रेण, यद्वा—ध्वान्तैणनाभ्या कृत्वा नीलेन गगनेनोपलक्षिताः । तथा—निशितत्वात्पुष्पतुल्यरूपत्वाच्चोज्ज्वलैः तारैर्नक्षत्रैरेव सूनशरस्य कामस्य शरैरुपलक्षिताः, अथ च—तारैरुज्ज्वलैः पुष्पैरुपलक्षिताः । तथा प्रकाशाभावान्मन्दाक्षैर्मन्दनयनैर्नरैर्लक्ष्या लक्षणीयाः, अथ च—मन्दाक्षस्य लज्जाया विषयभूताः सलज्जाः । अत एवाभिसारिकाभाः स्वैरिणीतुल्या दिशोऽनिन्दौ चन्द्ररहितायामनुदितचन्द्रत्वाच्छयाभायां निशि मामायान्ति प्रत्यागच्छन्ति । तस्मात्सपत्नीभ्रान्त्या त्वं सेष्या भव । अभिसारिका अपि शुभ्रायां रात्रौ शुभ्रवस्त्राद्याभरणाः, कृष्णायां च रात्रौ कृष्णवस्त्राद्याभरणाः समायान्ति, ता अपि कस्तूरीकृताङ्गरागा नीलवसनाः प्रच्छन्नधृतपुष्पाः कामवाणपीडिताः सलज्जाः सत्यः कामुकं प्रति समायान्ति, तदीयनायिका च सेष्या भवति तथा दिशोऽपीत्यर्थः । सर्वा अपि दिश एकत्र मिलिता इति प्रतीतिः । तिर्यग्वापि तमो वर्णितमनेन । 'कान्तार्थिनी तु या याति संकेतं साभिसारिका' इति । 'मन्दाक्षमन्दाः' इति पाठे मन्दनयनानामल्पदृश्यास्तमोवाहुल्यात् । अथ च—तमोवाहुल्यान्मन्दाक्ष्यः, अतएव मन्दगमना इत्यर्थः । तारशब्दः पूर्ववत् । मन्दाक्षेति पुंवद्भावः ॥

भास्वन्मयीं मीलयतो दृशं द्राद्धिथोमिलद्व्यच्चलमादिपुंसः ।

आचक्ष्महे तन्वि तमांसि पक्ष्म श्यामत्वलक्ष्मीविजितेन्दुलक्ष्म ॥ ३४ ॥

भास्वदिति ॥ हे तन्वि कृशशक्ति, भास्वन्मयीं रविरूपां दक्षिणां दृशमस्तमयव्याजेन द्राक् शीघ्रं मीलयतः संकोचयतः आदिपुंसः श्रीविष्णोर्मिथोऽन्योन्यं मिलन्तौ द्वावप्यश्चलावूर्ध्वाधःपुटे यस्य निमीलनवशादन्योन्यसंलग्नपुटत्वान्निविडरोमकम्, अत एव श्यामत्वलक्ष्म्या विजितं नितरां पराभूतमिन्दुलक्ष्म येन तादृशं पक्ष्म नेत्रसंबन्ध्यूर्ध्वाधःपुटपट्टीभूतरोमाण्येव तमांसि वयमाचक्ष्महे ब्रूमः, नतु ततोऽन्यानि तमांसीत्यर्थः । तिमिरव्याप्तत्वात्किमपि न दृश्यत इति भावः । पक्ष्मेति जात्येकवचनम् ॥

विवस्वतानायिषतेव मिथ्राः स्वगोसहस्रेण समं जनानाम् ।

गावोऽपि नेत्रापरनामधेयास्तेनेदमान्धं खलु नान्धकारैः ॥ ३५ ॥

विवस्वतेति ॥ विवस्वता नेत्रमित्यपरं नामधेयं यासां ताश्चक्षुरूपा जनानां गावोऽपि स्वस्य गवां किरणानां सहस्रेण समं सह मिथ्रा दिने मिलिताः सत्योऽनायिषतेव नीता इव । यस्मात्तेन खलु तेनेवेदमान्धं प्रकाशाभावान्नेत्राभगमाच्च रूपाग्रहणं, नत्वन्धकारैः कृत्वेदमान्धम् । तमोवशात्किमपि न दृश्यत इति भावः । अन्येनापि गोपालेन स्वगोसहस्रेण मिथ्रिताः परेषामपि गावो नीयन्त इति ॥

ध्वान्तस्य वामोरु विचारणायां वैशेषिकं चारु मतं मतं मे ।

औलूकमाहुः खलु दर्शनं तत्क्षमं तमस्तत्त्वनिरूपणाय ॥ ३६ ॥

ध्वान्तस्येति ॥ हे वामोर, अतिमुन्दरोर, ध्वान्तस्य विचारणायां तमःस्वरूपनिरूपण-
विषये वैशेषिकं मतं पट्पदार्थसाधर्म्यवैधर्म्यनिरूपणात्मकं काणादं दर्शनं चारु सदुपपत्तिकं,
नत्वन्यदिति मे मतं संमतम् । खलु यस्मात्कारणात् संप्रदायविदस्तद्दर्शनं वैशेषिकं शास्त्रं
औल्लूकमाहुर्वदन्ति । अतएव तमस्तत्त्वनिरूपणायानारोपितस्वरूपनिरूपणाय क्षमं समर्थम् ।
उल्लूकस्य घूकस्य संबन्धि दृश्यतेऽनेनेति दर्शनं नेत्रं हि तमस्यपि घटपटादिस्वरूपाणां याथा-
त्म्यदर्शनसमर्थं भवति । वैशेषिकमप्युल्लूकापरनाम्ना कणादमुनिना प्रोक्तमित्यौल्लूकं दर्शनम् ।
ततश्चैतदपि तमस्तत्त्वनिरूपणाय समर्थमिति युक्तमित्यर्थं इति शब्दच्छलम् । वैशेषिकदर्शने
च किमिदं तमो भावरूपम् अभावरूपं वेति संदेहे 'भासामभाव एव तमः' इति सूत्राविरो-
धेन व्योमशिवाचार्यादयः पट्पदार्थवैधर्म्येणाभावरूपमेव तमो न्यरूपयन् । श्रीधराचार्या-
स्त्वारोपितं भूरूपमेव तम इति निर्वर्ण्य भासामभावे सत्येव तमःप्रतीतेर्भाभाव एव तम
इत्युक्तमिति सूत्रविरोधं पर्यहार्पुः । एतदसहमाना श्रीमदुदयनाचार्यादयः पुनर्भासामभावमेव
तमस्तत्त्वं निरणेषुः । यस्मात्तदौल्लूकं दर्शनं वैशेषिकादिशास्त्रं तमस्तत्त्वनिरूपणायां क्षमं सम-
र्थमाहुरिति वान्वयः । महान्धकारे सत्यपि घटादिपदार्थजातं को वा पश्यतीति ध्वान्तनि-
रूपणायां क्रियमाणायां घूकनेत्रमेव चारु सर्वेभ्योऽप्यधिकमिति मम मतं मतं पुनः पुनः संम-
तमित्यर्थः । उल्लूकनेत्रमेव महान्धकारे घटादि विलोकयितुं समर्थम् । अन्यदीयनेत्राणां
त्वान्ध्यमेव जातमिति भावः । यतो वैशेषिकं घटादीन्विशेषान्वेति तादृशम् । महान्धकारे
घूकनेत्रमेव घटादीन्भेदेन जानाति, नत्वन्यदीयं नेत्रम्, तस्मात्तदेव चार्विति । तत्र वृद्धसंम-
त्यर्थमुत्तरार्धम् । उल्लूकवृत्त्या कणान्ततीति कणादः, तस्य कणादस्यैवौल्लूक इति नाम तेन
प्रोक्तत्वादौल्लूकम् । 'वामं सव्ये प्रतीपे च द्रविणे चातिसुन्दरे' इति विश्वः । वामोर, 'संहित-
शफ-' इत्यादिनोळि नदीत्वाद्भ्रूखः । औल्लूकम्, 'तेन प्रोक्तम्' इत्यण् । पक्षे 'तस्येदम्' इति ॥

म्लानिस्पृशः स्पर्शननिषेधभूमेः सेयं त्रिशङ्कोरिव संपदस्य ।

न किञ्चिदन्यत्प्रति कौशिकीये दृशौ विहाय प्रियमातनोति ॥ ३७ ॥

म्लानीति ॥ म्लानिस्पृशः कालिमस्यार्शिनः श्यामस्य अथच—चण्डालत्वान्मालिन्ययुक्तस्य
निःश्रीकस्य । तथा—अभावरूपत्वात्स्पर्शगुणनिषेधस्य भूमेः स्थानस्य, अथ च—चण्डालत्वा-
देवास्पृश्यस्यास्य तमसः राज्ञस्त्रिशङ्कोरिव सेयं प्रसिद्धा प्रत्यक्षेण गृह्यमाणा च संपत् बाहुल्येन
स्वरूपलाभः, अथच—राज्यसमृद्धिः कौशिकीये औल्लूके, अथच—वैश्यामित्रे दृशौ नेत्रे विहा-
यान्यत्किञ्चित्प्रति अपरं किमपि वस्तु लक्ष्यीकृत्य प्रियं हितं नातनोति करोति किंतु तदीये एव
नेत्रे लक्ष्यीकृत्य हितं करोति । अन्यत्प्रति किञ्चिदल्पमपि प्रियं नातनोतीति वा, अन्धकारे
बुल्लूकनेत्रे एव पदार्थान्पश्यत इति तत्संपत्तयोः प्रिया । त्रिशङ्कोश्च संपद्विश्यामित्रस्यैव
नेत्रयोः प्रिया, नान्यस्य । एतदुपाख्यानं रामायणादौ प्रसिद्धम् । कौशिकीये, 'वृद्धाच्छः' ॥

मूर्धाभिषिक्तः खलु यो ग्रहाणां तद्भासमास्कन्दत ऋक्षशोभम् ।

दिवान्धकारं स्फुटलब्धरूपमालोकतालोकमुल्लूकलोकः ॥ ३८ ॥

१ 'ऋक्षलक्षि' इत्यत्र (पाठे) दिवाविशेषणत्वपक्षे 'क्रियाव्यविशेषणानां स्त्रीनत्वमेकवचनान्तत्वं च
वाच्यम्' इति 'स्त्रीत्वत्वे ह्रस्वः' इति सुखावबोधः ।

मूर्धेति ॥ यो रविः नवानां ग्रहाणां मध्ये खलु निश्चितं मूर्धाभिषिक्तो राजा । उलूकानां लोकः सङ्घस्तस्य रवेर्मया दीप्त्या समास्कन्दिता नितरां पराभूता नक्षत्रकान्तिर्यस्मिन्स्तिता । तथा—स्फुटमुपलब्धानि अन्येन जनेन दृष्टानि घटादिरूपाणि यस्मिन्तादृशमपि दिवा कर्माभूतं दिनमन्धकारमेवालोकतः । दिने तस्य दर्शनाशक्तेर्दिनमन्धकाररूपत्वेनैव मेने इत्यर्थः । तथा—व्यक्तं लब्धानि घटादिरूपाणि यत्र तादृशमन्धकारमेवालोकमपश्यदर्शनसहकारिप्रकाशरूपत्वेनैव मेने । अर्थाद्वात्रावित्यर्थः । अन्धकारं स्फुटलब्धरूपमित्यावृत्त्या योज्यम् । तेन तमसा विपरीतदृश एव भवन्तीति व्यज्यते । एवंविधमन्धकारं च स्फुटमतिप्रसिद्धं शुक्लभास्वरालोकं लब्धं रूपं येन तादृशमालोकमेवापश्यत् । कृष्णरूपमपि तमः शुक्लभास्वरालोकत्वेनापश्यदिति विरुद्धमित्यर्थः । अथ च—यो ग्रहराजः सूर्यः, आक्रान्तनक्षत्रलक्ष्मीकां तद्भासं सूर्यदीप्तिमेवायमुलूकलोको दिवा दिनेऽन्धकारमपश्यत् । रात्रौ चान्धकारमालोकमपश्यत् । दिने सूर्यालोक एव तमः, रात्रौ च तम एव सूर्यालोक इति ददर्शेत्यर्थः । कीदृशीं तद्भासम्—कीदृशमन्धकारम्—स्फुटमुपलब्धानि घटादिरूपाणि यस्यामन्यजनेन तादृशीम्, स्फुटं संजातस्वरूपलाभं चेत्यन्धकारस्य नपुंसकत्वात्पुंसकैकशेषैकवद्भावेन वा व्याख्येयम् । सूर्यदीप्त्याऽसमास्कन्दिताऽपराभूता नक्षत्रलक्ष्मीर्यत्र तमन्धकारविशेषणं वा । रात्रौ सूर्यदीप्तेरभावादतिरस्कृतनक्षत्रशोभमित्यर्थः । सूर्यदीप्तेरेव समास्कन्दनसामर्थ्यात्तमसैव रात्रौ यत्तिरस्करणं तेन नक्षत्रशोभा यस्मिन्निति वा इत्यादिव्याख्यानानि ज्ञातव्यानि । 'लक्ष्मीम्' इति पाठे—नदीत्वेऽपि समासान्तविधेरनित्यत्वात्कवभावः । 'मूर्धाभिषिक्तो राजन्यः', 'अन्धकारोऽस्त्रियाम्' इत्यमरः ॥

दिने मम द्वेषिणि कीदृशेषां प्रचार इत्याकलनाय चारीः ।

छाया विधाय प्रतिवस्तुलगाः प्रावेशयत्प्रष्टुमिवान्धकारः ॥ ३९ ॥

दिन इति ॥ अन्धकार इत्याकलनाय सामस्त्येन ज्ञानार्थं प्रतिवस्तुलगाः पदार्थमात्रसंबद्धाः प्रतिच्छाया एव चारीर्गुडार्थवेदिकाधारनारीः विधाय चारपदं ताभ्यो दत्त्वा दिनं प्रति संप्रेष्य समागतास्तास्तत्रत्यवृत्तान्तं प्रष्टुमिव पुनः प्रावेशयत् । निजनैकव्यमित्यर्थात् । इति किम्—ममान्धकारस्य द्वेषिणि मामसहमाने दिने विषये एषां वस्तूनां कीदृक् प्रचारो विहरणम् स्नेहादिव्यवहारश्चेति । दिवा प्रतिपदार्थसंबद्धाश्छाया एव रात्रौ समागत्य मिलिता निजस्वामिनमन्धकारं प्राविशन् । रात्रौ हि प्रकाशाभावे छाया अन्धकारेण सहैकीभवतीति तत्संबन्धादेव महान्धकारः प्रतीयत इति भावः । एतेन प्रतिच्छायापि तम एवेति वर्णितम् । अन्योऽपि रात्रौ लोकस्थितिं ज्ञातुकामः स्त्रीणां सर्वत्र प्रवेष्टुं शक्यत्वाच्चारनारीः संप्रेष्य तत्रत्यं वृत्तान्तं विचार्य समागतास्ताः प्रष्टुमात्मसविधं प्रवेशयति । छाया एव चारीः प्रतिवस्तुलगा विधायेति वा । चारपदं दत्त्वा यदि न प्रत्येव प्रेषयामास । अत एव ता दिने प्रतिवस्तुलगा दृश्यन्त इति वा । चारीः पुंयोगान्धीष् ॥

इदानीं चन्द्रोदयं वर्णयितुमुपक्रमते—

ध्वान्तस्य तेन क्रियमाणयेत्थं द्विषः शशी वर्णनयाऽथ रुष्टः ।

उद्यद्गुपाश्लोकि जपारुणश्रीर्नराधिपेनानुनयेच्छयेव ॥ ४० ॥

१ 'वर्णनयेव' इत्यपि पाठः—इति सुखावबोधः ।

ध्वान्तस्येति ॥ तेन नराधिपेन नलेन इत्थं क्रियमाणया द्विषः शत्रुभूतस्य ध्वान्तस्य वर्णनया रुष्टः क्रुद्ध इव जपाकुसुमवदरुणा शीर्यस्य स उद्यद्भुदयं प्रामुवन् शशी तेनैव राज्ञा-
थानन्तरमनुनयेच्छयेव प्रसादनवाञ्छयेवोपाश्लोकि श्लोकैः स्तोतुमारम्भ । अन्योऽपि वैरिवर्ण-
नया रुष्टः सन्नरुणो भवति तत्परिहारार्थमुदितः सन् वर्णकेन प्रसादनार्थं स्तूयते । प्रतीयमा-
नोत्प्रेक्षा । इवशब्दस्योभयत्र योजना वा । उपाश्लोकि, 'सत्या-' इति णिजन्तात्कर्मणि चिण् ॥

पश्यन्वृतोऽप्येष निमेषमद्रेरधित्यकाभूमितिरस्करिण्या ।

प्रवर्षति प्रेयसि चन्द्रिकाभिश्चकोरचञ्चुलुकप्रमिन्दुः ॥ ४१ ॥

पश्येति ॥ हे प्रेयसि प्राणप्रिये, एष इन्दुश्चन्द्रिकाभिश्चकोराणां चन्द्रिकास्वदमृतपा-
यिनां पक्षिणां चञ्चु एव चुलुकास्तान्पूरयित्वा प्रकर्षेण वर्षति सुधामित्यर्थात् । यावता चको-
रचञ्चुपूरणं भवति तावत्प्रमाणं वर्षतीत्यर्थः । त्वं पश्य । किंभूतः—अद्रेरुदयाचलस्याधिल-
काभूम्योर्ध्वशिखरेणैव तिरस्करिण्या जवनिकया निमेषलक्षणमल्पकालमावृतोऽपि सन् ।
संपूर्णानुदितोऽपि प्रथमचन्द्रिकाभिरेव चकोराणामानन्दं करोति, किं पुनरुदितः सन्निति
भावः । अन्योऽप्युपकारी दूरस्थोऽप्युदयोन्मुखोऽन्येपासुपकरोति । चुलुकप्रम्, 'वर्षप्रमाणे-'
इत्यादिना पूरेणमुल उकारलोपश्च ॥

ध्वान्ते द्रुमान्तानभिसारिकास्त्वं शङ्कस्व सङ्केतनिकेतमाप्ताः ।

छायाच्छलादुज्झितनीलचेला ज्योत्स्नानुकूलैश्चरिता दुकूलैः ॥ ४२ ॥

ध्वान्त इति ॥ हे प्रिये, त्वं चन्द्रोदयात्पूर्वं ध्वान्ते सति द्रुमान्तान् तरुनिकटदेशानेव
वृक्षाधोभागानेव संभोगार्थं कामुकदत्तं संकेतनिकेतमाप्ताः प्राप्ता अभिसारिकाः स्त्रैरिणीः
शङ्कस्व संभावय । तथा इदानीं चन्द्रोदये सति वृक्षाधोभागवर्तिच्छायाच्छलादुज्झितं पूर्वं
धृतं तमोनुकूलं नीलं चेलं वल्लं यामिस्तादृशीः सतीः सवर्णलाज्योत्स्नानुकूलैश्चन्द्रिकानुगुणैर्ध-
वलतरैर्दुकूलैरुपलक्षिताः सतीश्चलिताः संभोगं कृत्वा खगृहं प्रति पुनः परावृत्तास्त्वं संभावय ।
तमसि सत्येव केनापि न ज्ञातव्यमिति बुद्ध्या नीलं वल्लं परिधाय संकेतस्थानमागताः, चन्द्रो-
दये पुनर्नीलवस्त्रपरिधाने पूर्ववद्गीत्या तत्तत्रैव विहाय श्वेतं दुकूलं सवर्णलात्परिधाय परावृत्ताः
केनापि न ज्ञाताः । 'नीलचोलाः-' इति पाठे चोलः कूर्पासः ॥

त्वदास्यलक्ष्मीमुकुरं चकोरैः स्वकौमुदीमादयमानमिन्दुम् ।

दृशा निशेन्दीवरचारुभासा पिबोरु रम्भातरुपीवरोरु ॥ ४३ ॥

तदिति ॥ हे रम्भातरुवदतिपीवरावूरु यस्यास्तत्संबुद्धिः, त्वं निशायामिन्दीवरं नीलोत्पलं
तद्वच्चार्वा भा यस्यास्तया दृशा उरु सादरमिन्दुविम्बं विलोकय । किंभूतम्—तवास्यलक्ष्म्या
मुखशोभायां अवलोकनार्थं मुकुरं दर्पणमिव । तथा—चकोरैः प्रयोज्यैः कौमुदीमादयमानं
निजकौमुदीं चकोरान् पाययमानम् । उदिते चन्द्रे चकोराः सानन्दा जाताः, नीलोत्पलानि च
विकसितानीति भावः । एतेनेन्दोः परोपकारित्वं सूचितम् । विकसितेन्दीवरानुत्पलया दृशा
पिबेत्यनेन चन्द्रोदये हीन्दीवरं विकसति, त्वं चैवंभूतया दृशा यदा चन्द्रमवलोकयिष्यसि,

१ 'उरुः पृथुतरो यो रम्भातरुः' इति सुखावबोधः । २ 'पीवरोरुः' इति कान्तिकः पाठ
इति सुखावबोधः ।

तदा जनस्त्वदृशं चन्द्रावलोकनविकसितमिन्दीवरमेवैतदिति ज्ञास्यतीति सूचितम् । दिवा संकोच्यादसादृश्यमितीन्दीवरस्य विकसितलद्योतनार्थं निशापदम् । चकोरैः, 'गतिबुद्धिः' इति कर्मलप्राप्तावपि 'आदिखाद्योने' इति प्रतिषेधात्कर्तरि तृतीया । आदयमानं, निगरणार्थं त्वात्परस्वैपदप्राप्तावपि 'अदेः प्रतिषेधो वक्तव्यः' इतीति निषेधात् 'णिचश्च' इति तद् ॥

असंशयं सागरभागुदस्थात्पृथ्वीधरादेव मथः पुरायम् ।

अमुष्य यस्मादधुनापि सिन्धौ स्थितस्य शैलादुदयं प्रतीमः ॥ ४४ ॥

असंशयमिति ॥ पुरा पूर्वं सागरभाक् समुद्रगर्भस्थोऽयं चन्द्रः मथो दण्डभूतात्पृथ्वीधरात्पर्वतान्मन्दराद्रेरेव हेतोरुदस्थादुत्पन्न इति असंशयं निश्चितम् । पुराणादौ यदेवं श्रूयते तत्सत्यमित्यर्थः । पुरा उदस्थात्प्रथमसंभवावसरे तस्मादेव समुत्थित इति वा । तत्र हेतुमाह—यस्माद्धेतोरधुनापि संभवान्तरावसरेऽपि सिन्धौ स्थितस्य सागरगर्भस्थस्याप्यमुष्य चन्द्रस्य शैलादुदयाचलादेवोदयमुत्पत्तिं प्रतीमो जानीमः । प्रत्यहं सागरस्थस्याप्यस्याचलोत्पत्तिशीलत्वरूपलिङ्गदर्शनात्समुद्रमथने प्रथमसंभवावसरेऽप्ययमचलादेवोत्पन्न इति निश्चिनुम इत्यर्थः । उदयाचलशिखरं चन्द्रोऽतिक्रामतीति भावः ॥

निजानुजेनातिथितामुपेतः प्राचीपतेर्वाहनवारणेन ।

सिन्दूरसान्द्रे किमकारि मूर्ध्नि तेनारुणश्रीरयमुज्जिहीते ॥ ४५ ॥

निजेति ॥ निजानुजेन एकस्मात्सिन्धोःपक्षतयास्माच्चन्द्रात्पञ्चाजतेन कनीयसा भ्रात्रा प्राचीपतेरिन्द्रस्य वाहनवारणेन प्राच्यां स्थितेनैरावतेनातिथितामुपेतः प्राप्तः । प्राच्यामुदितत्वात्तत्सविधं प्राप्तः सन्नयं चन्द्रोऽग्रजत्वात्सिन्दूरेण सान्द्रे मूर्ध्नि अकारि कृतः किम् । गौरवान्नमस्कारपूर्वं शिरस्यारोपितः किमित्यर्थः । तेन सान्द्रसिन्दूरशिरःस्थापनेन हेतुना लग्नसिन्दूरवशादयमरुणश्रीरारक्तशोभः उज्जिहीते उदेति । उज्जिहीते किमिति वा । उदितश्चन्द्रः सिन्दूररक्तो दृश्यत इत्यर्थः ॥

यत्प्रीतिमद्भिर्वदनैः खसाम्यादचुम्बि नाकाधिपनायिकानाम् ।

ततस्तदीयाधरयावयोगादुदेति विम्बारुणविम्ब एषः ॥ ४६ ॥

यदिति ॥ वृत्तत्वादिगुणयोगेन खसाम्यात्प्रीतिमद्भिर्नाकाधिपत्येन्द्रस्य नायिकानां वदनैर्यथैवास्त्वसविधमागत एष चन्द्रोऽचुम्बि चुम्बितः, तस्माद्धेतोस्तस्माच्चुम्बनाद्वा तदीयानां देवेन्द्रनायिकानामधरेषु न्यस्तो यावोऽलक्तकस्तस्य योगात्संवन्धाद्धेतोर्विम्बवत्पक्वविम्बीफलवदरुणं विम्बं मण्डलं यस्य तादृश उदेति । अन्योऽपि समानः सखा सविधमागतः सन् सख्या ग्रीया चुम्ब्यते, मुखैरिति बहुवचनेन तत्र प्रदेशे युगपदेव चुम्बनाद्बहुलयावकयोगात्सकलस्यापि चन्द्रविम्बस्य रक्तत्वं युक्तमिति सूचितम् ॥

विलोमिताङ्गोत्किरणादुरुहदृगादिना दृश्यविलोचनादि ।

विधिर्विधत्ते विधुना वधूनां किमाननं काञ्चनसञ्चकेन ॥ ४७ ॥

विलोमितेति ॥ विधिर्नृणां विधुना चन्द्रेणैव काञ्चनस्य सञ्चकेन विम्बकेन कृत्वा वधूनामतिरमणीयमाननं विधत्ते किम् । यतः—किंभूतेन । विलोमितः पराङ्मुखः कृतः स्वप्रभया जितः अङ्कः कलङ्को येन तादृशादुत्कृष्टादतितेजस्विनः किरणाद्धेतोर्दुर्लभो दुस्तर्क्यो दृगा-

दिनेत्राद्यवयवो यस्य, अथच विपरीतीकृतानामङ्कानां नेत्रादिनिर्माणार्थं निम्नोन्नतांश्चिह्नस्थानानामुत्किरणं संघटनं तस्माद्धेतोः साक्षादलक्ष्यनेत्रकर्णनासिकाद्यवयवेन । आननं तु साक्षादृश्या विलोचनादयो नासाकर्णाद्यवयवा यस्य तादृशम् । तस्माद्ब्रह्मा स्त्रीमुखं चन्द्ररूपेण महाराष्ट्रभाषया ठसाख्येन स्वर्णस्य सञ्चकेन निर्ममे । सञ्चके हि निष्पाद्यस्य वस्तुनो निम्नोन्नतभागा विपरीता एवोत्कीर्यन्ते । तत्र च नेत्राद्यवयवा दुर्ज्ञेया भवन्ति तन्निर्मिते मुखादौ च दृश्या भवन्ति, तस्मादेवं तत्पर्यत इत्यर्थः । उदितमात्रश्चन्द्रोऽन्युत्तमसुवर्णसञ्चकवदक्तो दृश्यत इति भावः । उत्तमं सुवर्णं रक्तवर्णं भवति । आननमिति जात्येकवचनम् ॥

अनेन वेधा विपरीतरूपविनिर्मिताङ्कोत्किरणाङ्गकेन ।

त्वदाननं दृश्यदृगाद्यलक्ष्यदृगादिनैवाकृत सञ्चकेन ॥ ४८ ॥

अनेनेति ॥ वेधाः विपरीतरूपं यथा तथा विनिर्मितमुक्तविधमङ्कोत्किरणं यत्र तादृशमङ्गं यस्य तेन । तथा—अलक्ष्यदृगादिनानेन चन्द्रेणैव सञ्चकेन दृश्यं सुन्दरतरम्, अथच—प्रत्यक्षदर्शनयोग्यं दृगादि यस्य तादृशं त्वदाननमकृत त्वदाननमेवाकृत न त्वन्याननमिति वा । अयमेवात्र श्लोके विशेषः । अयं श्लोकः क्षेपकः ॥

अस्याः सुराधीशदिशः पुरासीद्यदम्बरं पीतमिदं रजन्या ।

चन्द्रांशुचूर्णव्यतिचुम्बितेन तेनाधुना नूनमलोहितायि ॥ ४९ ॥

अस्या इति ॥ हे भैमि, अस्याः सुराधीशस्येन्द्रस्य दिशः यदिदमम्बरं गगनं वस्त्रं च पुरा चन्द्रोदयात् पूर्वं रजन्या रात्र्या हरिद्रया च पीतं तमोव्याप्तत्वाददृश्यं पीतवर्णं चासीत्, तेनाम्बरेण गगनेन वस्त्रेण चाधुना चन्द्रोदये चन्द्रांशनां चूर्णैः श्लक्ष्णसूक्ष्मतेजोलेशैः कर्तुमिर्व्यतिचुम्बितेनातितरां स्पृष्टेन सता चन्द्रांशुवच्छुभ्रतरेण चूर्णेन ताम्बूलसाधनचूर्णद्रव्येण स्पृष्टेन सता नूनमलोहितायि आरक्षीभूतम् । यत्तमसा पूर्वं नीलमभूत्तदेवेदानीमुद्यच्चन्द्रलोहितंकरसंस्पर्शाद्रक्तं जातमित्यर्थः । हरिद्रया पीतवर्णं वस्त्रं चूर्णेन युक्तं सद्रक्तं भवति । देवेन्द्रस्त्रियाश्च वस्त्राणि नानावर्णानि युक्तानि । चन्द्रांशव एव चूर्णमिति वा । अलोहितायि, लोहितादिक्यषन्ताद्भावे चिण् ॥

तानीव गत्वा पितृलोकमेनमरञ्जयन्त्यानि स जामदग्नयः ।

छित्त्वा शिरोस्त्राणि सहस्रबाहोर्विस्त्राणि विश्राणितवान्पितृभ्यः ॥ ५० ॥

तानीति ॥ सोऽतिवीरो जामदग्नयः सहस्रबाहोः शिरश्छित्त्वा विस्त्राण्यामगन्धीनि यान्यस्त्राणि रक्तानि पितृभ्यो जमदग्न्यादिभ्यो विश्राणितवान्दत्तवान् यै रक्तैः प्रतिज्ञातं पितृतर्पणं कृतवान् । तान्येव रक्तानि मन्त्रबलात्पितृलोकं गत्वा प्राप्य पितृलोकाधीशमेनं चन्द्रमरञ्जयन् रक्तं चक्रुरिव । 'चन्द्रो वै पितृलोकः' इति श्रुतेः चन्द्रो रक्तवर्णो दृश्यत इति भावः । परशुरामः सहस्रार्जुनं हत्वा तदीयै रक्तैः पितृतर्पणं कृतवानितीतिहासः । 'विस्त्रं स्यादामगन्धि यत्' इत्यमरः ॥

अकर्णनासस्त्रपते मुखं ते पश्यन्न सीतास्यमिवाभिरामम् ।

रक्तोस्त्रवर्षा बत लक्ष्मणामिभूतः शशी शूर्पणखामुखामः ॥ ५१ ॥

अकर्णेति ॥ हे प्रिये, शशी सीतास्यमिवाभिरामं कर्णादिकृतशोभं ते मुखं पश्य-

नसन्न त्रपते न लज्जते वत चित्रम् । किंभूतः—न विद्यते कर्णनासं स्वभावादेव यस्य सः ।
 तथा रक्ता आरक्ता उक्षाः किरणास्तद्वर्षणशीलः, शोणश्चासौ किरणवर्षी च तादृशो वा ।
 तथा—लक्ष्मणा कलङ्केनाभिभूत आक्रान्तमध्यः, अतएव शूर्पणखाया रावणभगिन्या मुखव-
 दाभा यस्य स तद्वदनतुल्यः । एषु लज्जाकारणेषु सत्स्वपि न लज्जते तच्चित्रमित्यर्थः ।
 त्वन्मुखं पश्यन्नप्युदयत्येव, स्वं प्रकाशयति च, तस्मादेव न लज्जते इति ज्ञायते । अन्यो
 ह्यकर्णनासो लज्जते, अयं तु तादृशोऽपि न लज्जत इत्यपि चित्रमेव । शूर्पणखामुखमपि
 लक्ष्मणेन पराभूतं छिन्नकर्णनासत्वाद्वधिरवर्षिं सद्राममभिलक्षीकृत्य वर्तमानम्, अत एवाभि
 भयरहितं च, सीतामुखं पश्यदपि न लज्जते, तदनन्तरमपि प्रौढिवादप्रकटनात् अभिशब्द-
 खावृत्तिः कार्या । लक्ष्मणशब्दो नान्तः, पक्षे लक्ष्मणोऽकारान्तः ॥

आदत्त दीपं मणिमम्बरस्य दत्त्वा यदस्मै खलु सायधूर्तः ।

रज्यंस्तुषारद्युतिकूटहेम तत्पाण्डु जातं रजतं क्षणेन ॥ ५२ ॥

आदत्तेति ॥ हे भैमि, सायंकालरूपो धूर्तो यद् रज्यंस्तुषारद्युतिकाले रक्तीभवंस्तुषारद्युति-
 श्वन्द्र एव लेपवशाद्भज्यत् कूटहेम कृत्रिमं सुवर्णमस्मै गगनाय मूल्यरूपेण दत्त्वा दीपं प्रकाश-
 मानमम्बरस्य मणिं सूर्यमादत्त जग्राह । तदलीकं हेम क्षणमात्रेण पाण्डु शुभ्रं रजतं खलु
 रूप्यमिव जातम् । धूर्तो हि रूप्यं लेपादिभिरुपलिप्तं सुवर्णांकृत्य ददाति, वक्षान्तरस्थमपि
 प्रसरदीप्तिकं रत्नं च गृह्णाति उदयानन्तरमतिक्रान्तकियत्कालत्वाद्भक्तिमानं परित्यज्य चन्द्रो
 रूप्यवद्भवलो जात इति भावः । घनन्तोऽत्र सायशब्दः सायंशब्दसमानार्थः ॥

बालेन नक्तंसमयेन मुक्तं रौप्यं लसद्विम्बमिवेन्दुविम्बम् ।

अमिक्रमादुज्जितपट्टसूत्रनेत्रावृत्तिं मुञ्चति शोणिमानम् ॥ ५३ ॥

बालेनेति ॥ हे प्रिये, रौप्यं राजतं लसद्विलसमानं विम्बं बालकीडासाधनं भ्रमरकमि-
 वेन्दुविम्बं कर्तुं अमिक्रमाद्भ्रमणपरिपाठ्या, अथ च—ऊर्ध्वदेशगमनक्रमेणोज्जिता त्याक्ता या
 पट्टसूत्रस्य नेत्रं दोरकस्तत्कृता आवृत्तिर्वैद्यं तद्रूपम्, अथ च—पट्टसूत्रजालिकावत् चन्द्राव-
 रणं येन तं शोणिमानं रक्तिमानं मुञ्चति । किंभूतमुभयम्—नक्तंसमयरूपेण बालेन, अथ च—
 बालेन प्रदोषरूपेण, रात्रिसमयेन मुक्तं भ्रमणार्थं करात् कृतमोचनम्, अथ च—उद्गीर्णं जनि-
 तोयम् । शिशुकीडासाधनं हि भ्रमरकं काष्ठमयं भवति । ईश्वराणां च विम्बं समृद्धतिशया-
 द्राजतं पट्टसूत्रवलितदोरकसंसनात्तत्संबन्धजातं रक्तिमानं मुञ्चति । तथेदं चन्द्रविम्बमपी-
 त्यर्थः । इदानीं चन्द्रो घवलो जात इति भावः । 'नेत्रावृत्ते—' इति पाठे—अमिक्रमाद्धेतोरु-
 ज्जिता या पट्टसूत्रनेत्रावृत्तिस्तस्या हेतोः शोणिमानं मुञ्चति । उज्जिता विम्बेनैव पट्टसूत्रनेत्रा-
 वृत्तिर्यत्र तादृशाद्भ्रमिकमाद्धेतोरिति वा विम्बं ललविम्बमिति वा गौडदेशभाषायां भ्रमरकस्य
 संज्ञा । महाराष्ट्रभाषायां कान्यकुब्जाषभाषायां च 'भवरा' इति संज्ञा । रौप्यं, संबन्धे विकारे
 वाण् । 'नेत्रं मन्थगुणे वल्ले' इत्यभिधानान्नेत्रशब्दो यद्यपि मन्थवेष्टनगुणे मुख्यः तथाप्यत्र
 गुणमात्रपर इति ज्ञेयम् ॥

ताराक्षरैर्यामसिते कठिन्या निशालिखद्भोस्त्रि तमःप्रशस्तिम् ।

विलुप्य तामल्पयतोऽरुणेऽपि जातः करे पाण्डुरिमा हिमांशोः ॥ ५४ ॥

१ 'नेत्रावृत्तेः' इत्यादिपाठः सुखावबोधायः ।

तारेति ॥ निशाऽसिते श्यामे व्योम्नि गगन एव कज्जलादिलिप्तश्यामलपट्टिकायां कठिन्याः शुभ्रधातुविशेषस्य संवन्धिमिस्ताराक्षरैः शुभ्रैरक्षरैरेव नक्षत्ररूपैरक्षरैः कृत्वा यां तमःप्रशस्तिं तमोवर्णनश्लोकादिलिपिमलिखत् । ताराक्षरैरुपलक्षितां यां तमःप्रशस्तिं रात्रिः कठिन्यालिखदिति वा । तां लिपिं विलुप्य प्रोज्झ्याल्पयतः परिमेयताराक्षरां कुर्वतो हिमांशोरक्षणेऽपि करे किरणे, अथ च—पाणौ, पाण्डुरिमा जातः । प्ररूढकिरणे हि चन्द्रे नक्षत्राणामल्पता भवतीति खटिकालिखिताक्षराणि मार्जयतश्चारक्षोऽपि करः खटिकासङ्गाद्वलो भवतीति तमसि नक्षत्राणि बहुन्युज्ज्वलतराणि च दृष्टानि, चन्द्रे तूदितेऽल्पानि निम्नमाणि च जातानि, चन्द्रश्च धवलो जात इति भावः ॥

सितो यदात्रैष तदान्यदेशे चकास्ति रज्यच्छविरुज्जिहानः ।

तदित्यभेतस्य निधेः कलानां को वेद वा रागविरागतत्त्वम् ॥ ५५ ॥

सित इति ॥ एष चन्द्रो यदा यस्मिन्काले अत्र देशे सितो धवलश्चकास्ति, तदा तस्मिन्नेव काले अन्यदेशे राज्यच्छवी रक्तकान्तिरुज्जिहान उदयन् शोभते । एवमत्रोदयन्नक्तः, अन्यत्र च श्वेत इत्यपि सामर्थ्याल्लभ्यम्, एतद्देशस्तं प्रतीदानीं सितो दृश्यते, द्वीपान्तरस्थं प्रति तद्दयन्निदानीमेव दृश्यते यस्मात्, तस्मात्कलानां निधेः पूर्णस्य चन्द्रस्य रागविरागयोर्लोहितत्वालोहितत्वयोस्तत्त्वं याथात्म्यमित्थममुना प्रकारेण को वा वेद, अपितु—कोऽपि निधेतुं न शक्नोतीत्यर्थः । उदयास्तमयोरतात्त्विकलाद्वयवहितस्य यत्र यदा प्रथमदर्शनं तदा तत्रोदय इति दूरस्थस्य प्रथमं रक्तत्वप्रत्ययः, क्रमसामीप्यात्तु धावत्यप्रत्यय इति तत्त्वम् । अन्यस्यापि चतुःषष्टिकलभिन्नस्यानुरागानुरागयोर्थात्मात्वं कुत्रानुरक्तः कुत्र वा नेति कोऽपि न जानाति ॥

कश्मीरजै रश्मिभिरौपसंधैर्मृष्टं धृतध्वान्तकुरङ्गनाभि ।

चन्द्रांशुना चन्दनचारुणाङ्गं क्रमात्समालम्भि दिगङ्गनाभिः ॥ ५६ ॥

कश्मीरजैरिति ॥ दिग्भिरवाङ्गनाभिः संध्यायाः समीपमुपसंधं तत्र जातैररुणै रश्मिभिरैव कश्मीरजैः कुङ्कुमैः कृत्वा मृष्टं पूर्वं कृतोद्धर्तनं ततः संध्यायामपगतायां धृता ध्वान्तरूपा मृगनाभिः कस्तूरी येन तादृशमङ्गं क्रमात्कस्तूरीलेपानन्तरं चन्द्रांशुनैव चन्दनेषु मध्ये चारुणोत्तमेन चन्दनेन कृत्वा समालम्भि अलेपि । अन्या अपि ह्यङ्गनाः कुङ्कुमादिभिः क्रमेणाङ्गमनुलिम्पन्ति । चन्दनधवलैश्चन्द्रकरैः सर्वा अपि दिशो वितमस्काः कृता इति भावः । औपसंधैः सामीप्येऽव्ययीभावाद्भवार्थेऽण् ॥

विधिस्तुषारर्तुदिनानि कर्तकर्तं विनिर्माति तदन्तर्भिचैः ।

ज्योत्स्नीर्नचेत्तत्प्रतिमा इमा वा कथं कथं तानि च वामनानि ॥ ५७ ॥

विधिरिति ॥ विधिस्तुषारर्तुः शिशिरर्तुर्दिनानि कर्तकर्तं छित्त्वा छित्त्वा तेषां दिनानामन्तर्भिचैर्मध्यसंवन्धिमिः सारभूतैः शकलैः शुभ्रैः खण्डैः कृत्वा ज्योत्स्नीर्निशा विनिर्माति । नचेदेवं यदि नाङ्गीक्रियते, तदेमा रात्रयश्चन्द्रिकायुक्तास्तत्प्रतिमास्तौर्दिनैस्तुल्याः शीतलत्वप्रकाशवत्त्वाभ्यां तत्सदृश्यः कथम् । तानि च दिनानि वामनानि न्यूनपरिमाणानि न्यूनशीतत्वादिगुणानि कथं वा । अपितु—दिनवामनतां रात्रिदीर्घतान्यथानुपपत्तेः शिशिरर्तुदिनापेक्षया च

ज्योत्स्नीनामतितमां शीतलप्रकाशवत्त्वानुपपत्तेश्च शिशिरर्तुदिनानि छित्त्वाछित्तैव तत्सारभू-
तैश्च शकलैश्चन्द्रिकान्विता रात्रयो ब्रह्मणा वर्धिता इत्यर्थः । चन्द्रचन्द्रिकया रात्रिः शीतला
धवलतरा च कृतेति भावः । कर्तं कर्तम् 'कृती छेदने' इत्यस्मादासीदृष्ये णमुल् द्विर्वचनं
च । ज्योत्स्नीः, ज्योतिरस्यामस्तीत्यर्थे 'ज्योत्स्नातमिस्रा-' इति साधुकृताज्योत्स्नाशब्दाद्
'अणप्रकरणे ज्योत्स्नादिभ्य उपसंख्यानम्' इत्यस्यर्थेऽणि ङीप् ॥

इत्युक्तिशेषे स वधूं वभाषे सूक्तिश्रुतासक्तिनिबद्धमौनाम् ।

मुखाभ्यसूयानुशयादिवेन्दौ केयं तव प्रेयसि मूकमुद्रा ॥ ५८ ॥

इतीति ॥ स नलः इत्युक्तिशेषे एवं चन्द्रवर्णनावसाने सूक्तीनां प्रसादादिगुणयुक्तानां
शोभनवचनानां श्रुते श्रवणे विषये आसत्तया रसातिशयात्तदेकतानयया बद्धं स्वीकृतं मौनं
यया तां तूष्णींभावमास्थितां वधूं भैमीं प्रतीदं वभाषे । इति किम्—हे प्रेयसि, इन्दौ विषये
तवेयं मूकस्येव मुद्रा वामिरोधरीतिः का किंकारणिका । त्वमपि किमिति न चन्द्रं वर्णयसी-
त्यर्थः । मौने स्वयमेव हेतुमुत्प्रेक्षते—मुखस्य चन्द्रकृतवदनसाम्यस्याभ्यसूया सार्धां तज्जन्या-
न्मनोद्वेषादिव । स्वसर्धाकारिणो हि वर्णनेऽन्येन क्रियमाणेऽन्योऽपि कोपात्तूष्णीं तिष्ठति,
नानुमोदते, स्वयं च न तं वर्णयति । तथा—त्वन्मुखसर्धाकरणसंजातकोपादिवेन्दुं न वर्ण-
यसि नानुमोदसे च किमिति प्रश्नः । नलसूक्तिश्रवणादरकृतं मौनं कोपादिवेत्युत्प्रेक्षितम् ॥

शृङ्गारभृङ्गारसुधाकरेण वर्णस्रजानूपय कर्णकूपौ ।

त्वच्चारुवाणीरसवेणितीरं तृणानुकारः खलु कोषकारः ॥ ५९ ॥

शृङ्गारेति ॥ हे प्रिये, त्वं शृङ्गारससंबन्धी शृङ्गारः खर्णकलशस्तद्रूपेण सुधाकरेण
चन्द्रेण हेतुना वर्णस्रजा कृत्वा मम कर्णकूपौ अनूपय जलपूर्णौ कुरु । वर्णस्रजः सरसत्वा-
त्कर्णकूपयोर्जलपूर्णत्वकरणं युक्तम् । अथच—शृङ्गारससंबन्धखर्णकलशस्य भवन्मुखस्य
संबन्धि यत्पीयूषं तस्याकरेण खनिभूतया सरसया वर्णस्रजा कर्णकूपावनूपय । खलु यस्मात्
कोषकार इक्षुविशेषस्तव चारुवाण्या वक्रोत्त्यादिरूपाया वाचः संबन्धिनः शृङ्गारादयो रसा-
स्तेषां वेणिः प्रवाहस्तस्यास्तीरे समुद्यद्यन्तृणं तस्यानुकारस्तत्सदृशः । अतिखादुरसोपीक्षुवि-
शेषो यदीयसरसवाणीतीरतृणमनुकरोति, नतु समो जातः । तां वाणीं श्रावय, चन्द्रं वर्ण-
येति भावः । 'कोषकारावा इक्षुविशेषाः' इति क्षीरस्वामी । अनूपय, अनूपशब्दात्, 'तत्क-
रोति-' इति णिच् लोट् ॥

अत्रैव वाणीमधुना तवापि श्रोतुं समीहे मधुनः सनाभिम् ।

इति प्रियप्रेरितया तयाथ प्रस्तोतुमारम्भि शशिप्रशस्तिः ॥ ६० ॥

अत्रैवेति ॥ इति प्रियेण प्रेरितया तया भैम्याथानन्तरं शशिनः प्रशस्तिर्माहात्म्यं प्रस्तो-
तुमारम्भि प्रारब्धा । इति किम्—हे भैमि, अहमत्रैव चन्द्रवर्णेन एव विषये मधुनोऽमृतस्य
सनाभिं तुल्यां तवापि वाणीमधुना श्रोतुं समीहे इच्छामीति ॥

पूरं विधुर्वर्धयितुं पयोधेः शङ्केऽयमेणाङ्गमणिं कियन्ति ।

पयांसि दोग्धि प्रियविप्रयोगसशोककोकीनयने कियन्ति ॥ ६१ ॥

पूरमिति ॥ हे प्रिय, अयं विधुः पयोधेः पूरमागन्तुकजलप्रवाहं वर्धयितुमेणाङ्गमणिं

चन्द्रकान्तं कियन्ति पयांसि दोग्धि तस्माद्ब्रूहाति । तथा—प्रियस्य चक्रवाकस्य विप्रयोगेन सशोकायाः कोकया नयने अपि कियन्ति जलानि दोग्धि, ताभ्यामपि सकाशाज्जलं कियद्ब्रूहातीत्यहं शङ्के मन्ये । इति भैमी प्रियमवदत् । उदिते चन्द्रे सागरपूरो वृद्धिं प्राप्नोति, चन्द्रकान्ताः स्रवन्ति, चक्रवाकी भृशं रोदितीति भावः । दुहिर्द्विकर्मा ॥

ज्योत्स्नामयं रात्रिकलिन्दकन्यापूरानुकारेऽपस्वतेऽन्धकारे ।

परिस्फुरन्निर्मलदीप्तिदीपं व्यक्तायते सैकतमन्तरीपम् ॥ ६२ ॥

ज्योत्स्नेति ॥ हे प्राणेश, तमोवसरेऽतिशया रात्रिरेव कलिन्दकन्या यमुना तस्याः पूर आगन्तुकानि नीलजलप्रवाहस्तदनुकारे तत्सदृशे तद्वदतिक्वण्णेऽन्धकारेऽपस्वते गते सति परिस्फुरन्ती निर्मला दीप्तिर्यस्य । प्रकाशमानाश्चासौ धवलद्युतिश्च तादृशो वा यश्चन्द्रः स एव दीपो यत्र तादृशं चन्द्रिकारूपं सैकतं धवलतरवालुकामयं रात्रियमुनाया एव जलमध्यस्थितमन्तरीपं द्वीपं व्यक्तायते स्फुटमिव भवति प्रकटं दृश्यते । पूरावसरेऽस्फुटमपीदानीं स्फुटीभवतीति शङ्के । चन्द्रचन्द्रिकया सकलं धवलीकृतमिति भावः । व्यक्तायते व्यक्तमिव भवति, 'कर्तुः क्यङ्-' इति क्यङ् । अव्यक्तं व्यक्तं भवतीत्यर्थः । सैकतम्, 'सिक्ताशर्कराभ्यां च' इत्यस्यर्थेऽण् ॥

हासतिवैवाखिलकैरवाणां विश्वं विशङ्केऽजनि दुग्धमुग्धम् ।

यतो दिवा वद्धमुखेषु तेषु स्थितेऽपि चन्द्रे न तथा चकास्ति ॥ ६३ ॥

हासेति ॥ अखिलकैरवाणां सकलकुमुदानां हासतिवैव विकासरीप्त्यैव विश्वं सकलं जगत् दुग्धवत् मुग्धं धवलं शीतलं चाजनि जातम्, नतु चन्द्रेणेत्यहं विशङ्के विशेषेण मन्ये । यतो हेतोर्दिवा तेषु सकलकैरवेषु वद्धमुखेषु संकुचितेष्वविकल्पेषु च सत्सु चन्द्रे स्थिते विद्यमानेऽपि सकलकुमुदविकासभावात्सकलं जगत्तथा रात्राविव शीतलधवलतया न चकास्ति । तस्मादिदं जगत्कुमुदहासतिवैव शीतलं धवलं च कृतम्, नतु चन्द्रेणेत्यर्थः । कुमुदवद्दुग्धवच्च शीतला धवला चन्द्रचन्द्रिकास्तीति भावः ॥

मृत्युंजयस्यैव वसज्जटायां न क्षीयते तद्भयदूरमृत्युः ।

न वर्धते च स्वसुधासजीवस्त्रमुण्डराद्ब्रह्मवभीरतीव ॥ ६४ ॥

मृत्युमिति ॥ मृत्युंजयस्य मृत्युं जितवतः शिवस्य जटायां वसन्नेष चन्द्रः षोडशांशभूतो न क्षीयते नाल्पपरिमाणो भवति कलामात्रस्वरूपेणैव तत्र सदा वसंस्ततोऽपि न्यूनपरिमाणो न भवतीत्यर्थः । अथच—न क्षीयते न म्रियते यस्मात्, तस्मान्मृत्युंजयात्सकाशाद्भयेन दूरो मृत्युर्मरणहेतुर्देवता यस्य सः, मृत्युंजयजटाज्जटनिवासान्मृत्युना स्प्रष्टुमपि न शक्यते तस्मान्न क्षीयतेऽयमित्यर्थः । तर्हि तत्र वसन्वर्धते किमिति नेत्याशङ्क्याह—वर्धते च न । उपचितोऽपि न भवतीत्यर्थः । यतः—स्वस्य सुधया आप्तो जीवश्चैतन्मृत्युं यैस्तानि स्रजो मुण्डानि शिरोमालायाः शिरःकपालानि तान्येव राहवस्तेभ्य उद्भवा समुत्पन्ना भीर्यस्य । कथम्—अतीव । नितरां भीत इत्यर्थः । सजीवमुण्डेषु बहवो राहव एवैते इति धिया भिया न वर्धते । भीतो हि सौख्याभावात्कृशतर एव भवति । अथच—पूर्णस्य राहोः सका-

शाङ्गयम् । अतः कारणद्वयाच्च क्षीयते, न च वर्धते इत्येककल एव शिवशिरश्चन्द्र इत्यर्थः । एतेन चन्द्रस्य षोडशी कला वर्णिता । शिवशिरसि वर्तमानत्वादस्य माहात्म्यमपि वर्णितम् । मृत्युंजयेति, 'संज्ञायां मृत्युञ्जि-' इति खश्, 'अरुर्दिषद्-' इति मुम् ॥

त्विषं चकोराय सुधां सुराय कलामपि स्वावयवं हराय ।

ददज्जयत्येष समस्तमस्य कल्पद्रुमम्रातुरथाल्पमेतत् ॥ ६५ ॥

त्विषमिति ॥ एष चन्द्रो जयति सर्वोत्कर्षेण प्रकाशते । यतः किंभूतः—चकोराय स्वावयवं त्विषं निजांशभूतां चन्द्रिकां ददत् । तथा—सुराय अग्न्यादिदेवेभ्यो निजांशभूतां सुधां ददत् । तथा—हराय निजांशभूतां कलां ददत् । अथापि अस्य चन्द्रस्यैतत्समस्तं परोपकारकरणमल्पमेव । अतिचमत्कारकारि न भवतीत्यर्थः । यतः—समुद्रोत्पन्नत्वात्कल्पद्रुमस्य भ्रातुः । कल्पद्रुमस्तु कल्पितं सर्वं सर्वेभ्यो ददाति, अयं तु न तथेत्यल्पमेवेत्यर्थः । एवंविधः परोपकारी कोऽपि नास्तीति भावः । चकोरायेति सुरायेति च जात्येकवचनम् ॥

अङ्गेणनामेर्विषकृष्णकण्ठः सुधासशुद्धः कटभस्मपाण्डुः ।

अर्हन्नपीन्दोर्निजमौलिधानान्मृडः कलामर्हति षोडशीं न ॥ ६६ ॥

अङ्गेति ॥ मृडः शिवो निजमौलौ धानात्स्थापनाद्वेतोरिन्दोः षोडशीं कलामर्हन्प्राप्नुवत्, अथच—पूजयन् अपि षोडशीं कलां नार्हति न प्राप्नोति न पूजयति च । निजशिरसि धारणादेव तस्याः प्राप्तिः पूजा च संभविनी । यो ह्यतितरां पूज्यते स शिरसि धार्यते । तथा चैतस्य षोडशीं कलां मृडः प्राप्नुवन्पूजयन्नपि च तां प्राप्नोतीति विरोधपरिहारः । यतः—किंभूतस्येन्दोः किंभूतश्च मृडः—अङ्गभूतो य एणो हरिणस्तद्युक्ता नाभिर्मध्यभागो यस्य अथच—अङ्गरूपा कलङ्करूपा एणनाभिः कस्तूरी यत्र । मृडस्तु—विषेण कृष्णकण्ठः । तथा—सुधया मृतेनासा शुद्धिर्धावल्यं येन, मृडस्तु—कटभस्मना चिताभस्मना पाण्डुः । तस्मान् चन्द्रस्याल्पमपि साम्यं शिवो न प्राप्नोति । किंच चन्द्रादधिकः शिवश्चेदभविष्यत् तर्हि तदीयकलां मौलौ नाधारयिष्यत्, सा मौलौ धृता, तेन तस्माच्चन्द्र एव तदधिक इत्यर्थः । शुभस्याशुभस्य च महदन्तरमिति भावः । षोडशीमपि कलां नार्हतीत्यनेन पूर्णचन्द्रं नार्हतीति किं वाच्यमित्यपि सूचितम् । हरस्यापकर्षे विषं, चिताभस्य च हेतुः, चन्द्रोत्कर्षे मृगमदोऽमृतं च ॥

पुष्पायुधस्यास्थिभिरर्घदग्धैः सितासितश्रीरघटि द्विजेन्द्रः ।

सरारिणा मूर्धनि यद्धृतोऽपि तनोति तत्तौष्टिकपौष्टिकानि ॥ ६७ ॥

पुष्पेति ॥ ब्रह्मणा द्विजेन्द्रश्चन्द्रः पुष्पायुधस्य कामस्यार्घदग्धैरस्थिभिः कृत्वाघटि निर्मितः । अतएव सितासितश्रीरूपान्तर्धवलमध्यदयामलकान्तिः । सरास्थिभिरेव निर्मित इत्यत्र हेतुमाह—सरारिणा मूर्धनि धृतोऽपि, अथच—कृतसंमानोऽपि तस्य सरस्यैव तौष्टिकानि हर्षकारीणि, पौष्टिकानि अभिवृद्धिकारीणि च यद्यस्मात्तनोति । कामारिणा पूज्यमानोऽपि कामहितमेव यस्मात्करोति, तस्मात्तदस्थिभिरेव घटित इत्यर्थः । एतादृक्कामोदीपकं किमपि नास्तीति भावः । अस्थिभिरिवेति प्रतीयमानोत्प्रेक्षा । अन्याश्रितोऽपि तदीयशत्रुहितं यः करोति स तदस्थिभिर्घटित इति लौकिकयुक्तिः । तौष्टिकपौष्टिकानि, 'प्रयोजनम्' इति ठक् ॥

मृगस्य लोभात्खलु सिंहिकायाः सूनुर्मृगाङ्गं कवलीकरोति ।

स्वस्यापि दानादमुमङ्गसुप्तं नोज्झन्मुदा तेन च मुच्यतेऽयम् ॥ ६८ ॥

मृगस्येति ॥ सिंहिकायाः सुतो राहुर्मृगाङ्गं चन्द्रं यत्कवलीकरोति तदङ्गमृगस्य लोभात् खलु ग्रासाभिलाषादिव । सिंहिकासुतः सिंहो मृगैरङ्कितं स्थलं मृगप्रासाभिलाषादेव स्वाधीनं करोति । तर्हि किमर्थं मुञ्चतीत्यत आह—अङ्गसुप्तं मध्यवर्तिनम्, अथच—उत्सङ्गे विश्वासात्सुखेन निद्रितम्, अमुं मृगं स्वस्यापि दानाद्राहुदन्तकृतखण्डनादपि नोज्झन्न त्यजन्, अथच—स्वशरीरस्यापि वितरणादत्यजन्, अयं चन्द्रस्तेन राहुणा तेन पुण्येन च हेतुना मुदा शरणागतरक्षणनिमित्तहर्षेण कृत्वा मुच्यते त्यज्यते । अन्योऽपि शरणागतं मृगं जिघांसोः सिंहाद्रक्षितुमात्मानमपि ददानो हि तेन पुण्येन सिंहान्मुच्यत एव । 'नोज्झत्' इति पाठे—स्वस्यापि दानाङ्गसुप्तमुं यतो नामुञ्चतेन हेतुनाऽयं विमुच्यते, अर्थाद्राहुणेत्यर्थः ॥

सुधाभुजो यत्परिपीय तुच्छमेतं वितन्वन्ति तदर्हमेव ।

पुरा निपीयास्य पितापि सिन्धुरकारि तुच्छः कलशोद्भवेन ॥ ६९ ॥

सुधेति ॥ सुधाभुजो देवा एनं चन्द्रं परिपीय साकल्येन पीत्वा तुच्छं रिक्तं यद्वितन्वन्ति कुर्वन्ति तदर्हमुचितमेव, यतोऽस्य पिता सिन्धुरपि कलशोद्भवेनागस्त्येन पुरा निपीय तुच्छो रिक्तः अकारि, तस्मात्कुलक्रमागतं तुच्छलमित्यर्थः । एतस्य पूर्वोऽपि परोपकारनिरताः, तस्मादयमपि तथैवेति भावः । कलशादुत्पन्नेनापि सागरस्य पानमिलाध्यर्थम् ॥

चतुर्दिगन्तीं परिपूरयन्ती ज्योत्स्नैव कृत्स्ना सुरसिन्धुबन्धुः ।

क्षीरोदपूरोदरवासहार्दवैरस्यमेतस्य निरस्यतीयम् ॥ ७० ॥

चतुरिति ॥ चतुर्णां दिगन्तानां समाहारस्ताम् । चतुर्दिक्प्रान्तानित्यर्थः । (तां) परिपूरयन्ती सामस्येन व्याभुवती, तथा—शैत्यात्सुरसिन्धोर्मेन्दाकिन्या बन्धुः सदृशी । तथा कृत्स्ना पूर्णा इयं ज्योत्स्नैवैका क्षीरोदपूरोदरे वासः स्थितिस्तस्य हानाद्बहुकालपरित्यागाद्देतोरेतस्य चन्द्रस्य वैरस्यं क्षीरसागरविरहजनितं दुःखं निरस्यति नाशयति । असौ चन्द्रिकायामेव क्षीरसागरबुद्ध्या पितृवियोगदुःखं परित्यजतीत्यर्थः । सकलदिगन्तव्यापिधवलचन्द्रिकामध्यवर्ती चन्द्रः क्षीरसागरमध्यस्थ इव शोभत इति भावः । गङ्गावहुर्धवच्येयं कौमुदीति । चतुर्दिगन्तीम्, समाहारे द्विगोर्भाष ॥

पुत्री विधोस्ताण्डविकास्तु सिन्धोरश्या चकोरस्य दृशोर्वयस्या ।

तथापि सेयं कुमुदस्य कापि ब्रवीति नामैव हि कौमुदीति ॥ ७१ ॥

पुत्रीति ॥ इयं चन्द्रिका यद्यपि चन्द्रात्प्रसूतत्वाद्विधोः पुत्री अस्तु । सिन्धोः समुद्रस्य ताण्डविकां नृतोपदेशिका नाटयित्री अस्तु । चन्द्रिकया हि सिन्धुरल्लस्यते; सा च तस्य नप्त्री भवति । यद्वा—इयं विधोः पुत्री सिन्धोस्ताण्डविका भवतु । तथा चकोरस्य अश्या पेया भवतु । तथा—सकललोकस्य दृशोः प्रेमपात्रतया वयस्या सखी भवतु तथापि सेयं चन्द्रिका कुमुदस्य कापि अनिवर्चनीया संबन्धिनी भवतु । पूर्वनिर्दिष्टसर्वापेक्षया कुमुदस्यैव निरतिशयानन्दकारित्वात्केनाप्यनिर्वर्चनीयेन संबन्धिनी भवत्वित्यर्थः । हि यस्मात्कौमुदीति,

१ 'नोज्झत्' इत्यपि पाठः सुखावबोधार्थमतः ।

नामैव कर्तुं ब्रवीति । सर्वेषां तत्तत्संबन्धसंभवेऽपि कुमुदानामिदं कौमुदीति, 'तस्येदम्' इति संबन्धेऽण् । कुमुदानामेव प्रीत्यतिशयेन संबन्धं वदतीत्यर्थः । कौमुदीति नामैव हि स्पष्टं ब्रवीतीति वा । चन्द्रिकया सर्वेषामप्यानन्दः कृतः । कुमुदानां तु विशेषत इति भावः । कार्येण कारणानुमानम् । ताण्डविका, अर्शाद्याजन्तान्मुवन्ताद्वा ताण्डवशब्दात् 'तत्करोति—' इति ण्यन्ताण्वुल् । अशनमशिः, 'इक्ष्वादिभ्यः' इतीकि अशिमहंतीति दण्डादित्वाद्यत् । 'आश्या' इति च पाठः ॥

ज्योत्स्नापयः क्षमातटवास्तुवस्तुच्छायाछलच्छिद्रधरा धरायाम् ।

शुभ्रांशुशुभ्रांशकराः कलङ्कनीलप्रभामिश्रविभा विभान्ति ॥ ७२ ॥

ज्योत्स्नेति ॥ शुभ्रांशोश्चन्द्रस्य शुभ्रांशा धवलभागाश्च ते कराश्च किरणास्ते धरायां भूम्यां कलङ्कस्य नीलीभिः प्रभामिर्मिश्रा निभा कान्तिर्येषां ते कलङ्कनीलकान्तिच्छुरिता इव विभान्ति । यतः कीदृशाः—ज्योत्स्नैव पयो जलं दुग्धं वा यस्मिंस्तादृशं क्षमातटं दुग्धधवल-चन्द्रिकाधवलीकृतं भूतलं तदेव वास्तु वसतिगृहं येषां तानि वस्तूनि वृक्षादिपदार्थास्तेषां छाया छलं येषां तादृशानि छिद्राणि प्रकाशेन रिक्तत्वाद्विलानि पदार्थप्रतिच्छायारूपाणि तानि धरन्तीति तादृशाः चन्द्रिकाधवलिताः पदार्थाश्चन्द्ररश्मय एव, वृक्षादिप्रतिच्छायाश्चन्द्रकलङ्कनील-रश्मय एवेति धरायामपि निपतिताश्चन्द्रकिरणा नीलधवला एव शोभन्त इत्यर्थः । अन्यस्य करा हस्ताः कलङ्कवलीलस्य नीलमणेः प्रभया मिश्रकान्तयो नीलमणियुक्ताङ्गुलीयकप्रभामिश्रा विभान्ति । 'शुभ्रांशुशुभ्रांशु—' इति पाठेऽपि 'अंशुल्लेशे रवे रश्मौ' इत्यभिधानादंशुशब्दस्य लेशवाचित्वात्स एवार्थः । ज्योत्स्नैव पयो जलं तस्य क्षमा भूमिस्तस्यास्तटं तदेव वास्तु निवासस्थानं येषां तेषां वस्तूनां छायाया व्याजेन छिद्राणि धरन्तीति वा ॥

कियान्यथानेन वियद्विभागस्तमोनिरासाद्विशदीकृतोयम् ।

अङ्गिस्तथा लावणसैन्धवीभिरुल्लासिताभिः शितिरप्यकारि ॥ ७३ ॥

कियानिति ॥ उदितमात्रेणानेन चन्द्रेण तमोनिरासाद्वेतोः कियान् किञ्चिन्मात्रोयं वियद्विभागः पूर्वाकाशदेशो यथा विशदीकृतः तथा चन्द्रकिरणैरुल्लासिताभिर्बुद्धिं प्रापिताभिर्लावण-सैन्धवीभिरङ्गिः कियानयं वियद्विभागः शितिः श्यामोऽप्यकारि । अप्रौढप्रभे चन्द्रे पूर्वाकाश-देशस्तिमिरनिरासाद्वलो भवति, ततो निरतस्य च तमसः प्रतीच्यां घनीभूतत्वात्पश्चिमाकाश-देशः श्यामलो भवतीति । तत्रेयमुत्प्रेक्षा । समुद्रजलं च नीलं, पूर्वाकाशदेश एव नीलैः समुद्रजलैः पुनर्नीलोप्यकारीति वा । लावणसैन्धवीभिः लवणसिन्धोरिमाः 'तस्येदम्' इत्यणि 'ह्रद्गसिन्ध्वन्ते पूर्वपदस्य च' इत्युभयपदबुद्धिः ॥

गुणौ पयोधेर्निजकारणस्य न हानिवृद्धी कथमेतु चन्द्रः ।

चिरेण सोऽयं भजते तु यत्ते न नित्यमम्भोधिरिवात्र चित्रम् ॥ ७४ ॥

गुणाविति ॥ चन्द्रो निजकारणस्य पयोधेर्हानिवृद्धिरूपौ गुणौ कथं नैतु प्राप्नोतु, अपितु कार्यगुणानां कारणगुणपूर्वकलनियमादवश्यमपचयोपचयौ चन्द्रं प्राप्नुत इति युक्तमेवेत्यत्र न किञ्चिच्चित्रमित्यर्थः । तर्हि कुत्र चित्रमित्याशङ्काह—सोऽयं चन्द्रस्ते हानिवृद्धी यच्चिरेण पक्षान्तपरिमितेन बहुना कालेन भजते, नतु अम्भोधिरिव नित्यं प्रत्यहं भजते, अत्र विषये चित्रमित्याश्वर्यम् । समुद्रो यथा प्रत्यहं हानिवृद्धी भजते, तथा पुनरोऽपि चन्द्रो नेत्याश्वर्यमित्यर्थः ॥

आदर्शदृश्यत्वमपि श्रितोऽयमादर्शदृश्यां न विभर्ति मूर्तिम् ।
त्रिनेत्रभूरप्ययमत्रिनेत्रादुत्पादमासादयति स्म चित्रम् ॥ ७५ ॥

आदर्शेति ॥ अयं चन्द्रं आदर्शवद्दृश्यत्ववृत्तत्वादिना रमणीयत्वं श्रितो भजमानोऽप्या-
दर्शवद्दृश्यां रमणीयां मूर्तिं न विभर्ति चित्रम् । यो ह्यादर्शवद्दृश्यो भवति स एवादर्शवद्दृश्यां
मूर्तिं न विभर्ति तद्दृश्यो न भवतीति विरोधाश्चर्यमित्यर्थः । अथ च—दर्पणवद्दृश्यत्वं श्रितो-
प्यादर्शं दर्शमभिव्याप्य दृश्याममावास्यायां दर्शनयोग्यां मूर्तिं न विभर्ति । इदानीं पूर्णत्वेन
दृश्यमानोऽपि दर्शं लेशेनापि न दृश्यते इत्यर्थः इति विरोधपरिहारः । दर्पणवद्दृश्यत्वं श्रितोऽपि
आदर्शं दर्शं मयादीकृत्य कृष्णचतुर्दशीमभिव्याप्य दृश्यां मूर्तिं न विभर्ति, अपितु तावत्पर्यन्तं
दृश्यो भवत्येवेति वा । तथा—अयं चन्द्रस्त्रिनेत्राद्भवति तादृशस्त्रिनेत्रादुत्पन्नोपि न त्रिनेत्रो-
ऽत्रिनेत्रः । तस्मात्त्रिनेत्रव्यतिरिक्तात्सकाशादुत्पादमुत्पत्तिमासादयति स्म प्रापेत्येतदपि चित्रम् ।
त्रिनेत्रादुत्पन्नोऽपि त्रिनेत्रादुत्पन्नो न भवतीत्याश्चर्यमित्यर्थः । अथ च—त्रिनेत्रादुत्पन्नोऽप्य-
त्रेनेत्रादुत्पत्तिमापेत्येतदपि विरुद्धम् । अथ च—त्रिनेत्रो भूर्वसत्स्थानं यस्य तादृशः, तथा—
अत्रेर्मुनेनेत्राच्चित्रमाश्चर्यरूपमुत्पादं प्रापेति विरोधपरिहारः । सहजसौन्दर्यमाश्रयमाहात्म्यं
कुलस्य माहात्म्यं चानेन चन्द्रस्य वर्णितम् । चन्द्रस्यात्रिनेत्रसमुद्भूतत्वं पुराणप्रसिद्धम् ॥

इज्येव देवव्रजभोज्यऋद्धिः शुद्धा सुधादीधितिमण्डलीयम् ।
हिंसां यथा सैव तथाङ्गमेषा कलङ्कमेकं मलिनं विभर्ति ॥ ७६ ॥

इज्येति ॥ देवानां व्रजैः समूहैर्भोज्या पेया ऋद्धिः समृद्धिर्यस्याः सा शुद्धा धवला इयं
सुधादीधितेरमृतकरस्य चन्द्रस्य मण्डली इज्येव याग इव शोभत इति शेषः । इज्यापि देवव्र-
जभोज्यपुरोडाशादिसमृद्धिः शुद्धा पवित्रा च भवति । तथैषा चन्द्रमण्डली कलङ्काख्यमेकं
मध्यवर्तिनमङ्गमवयवं मलिनाकारं तथा विभर्ति, यथा सैव इज्यैव पूर्वोक्तगुणविशिष्टा सत्य-
प्येकं पशुहिंसात्मकमङ्गं कर्मसाधनं मलिनं पापहेतुं विभर्ति । परोपकारशीलायाः सर्वा-
त्मना शुद्धाया अपि चन्द्रमण्डल्या दैवादिकमङ्गं मलिनं जातमित्यर्थः । यागे हि हिंसामात्रमेव
मालिन्यम् । 'सुधाङ्गम्—' इति पाठे—कलङ्करूपमेकमङ्गं मलिनं वृथैव विभर्ति । शुद्धाया
मालिन्ययोगस्यानौचित्यादित्यर्थः । शुद्धस्यापि श्रौतधर्मस्य सांख्यैर्दोषारोपणान्मालिन्यं मुधैवे-
त्यर्थः । इज्या, 'व्रजयजोः—' इति क्यप् ॥

एकः पिपासुः प्रवहानिलस्य च्युतो रथाद्वाहनरङ्गरेषः ।

अस्त्यम्बरेऽनम्बुनि लेलिहास्यः पिबन्नमुष्यामृतविन्दुवृन्दम् ॥ ७७ ॥

एक इति ॥ एष मृगाङ्गे दृश्यमानः प्रसिद्धः एकः पिपासुस्तृषाक्रान्तः सप्तवायुस्कन्धम-
ध्यवर्तिनः प्रवहाख्यस्यानिलस्य मृगवाहनस्य गगनचारिणो रथाच्युतो वाहनभूतो रङ्गर्षगोऽन-
म्बुनि निर्जलेऽम्बरे लेलिहास्यो नितरां पौनःपुन्येन वाखादनकारि मुखं यस्य तादृशो भवन्न-
मुष्य चन्द्रस्यामृतविन्दुवृन्दं पिबन्सञ्जति । तृषाक्रान्तो रथं परित्यज्य पतितो निर्जलेऽपि
गगने चन्द्रामृतविन्दुवृन्दमाखादयन्वायुवाहनमृग एवायम्, नतु कश्चित्कलङ्कमगो नामे-
त्यर्थः । अस्तीति वर्तमानप्रत्ययेनामृताखादनेन चन्द्रं परित्यज्य गन्तुमशक्तोऽद्यापि वर्तत
इति सूचितम् । एवमन्योऽपि तृषाक्रान्तो निर्जले देशे प्रस्रवणादेः पतज्जलविन्दुवृन्दं पिबन्न-

नुपशान्तपिपासो लेलिहास्यः संस्तत्रैव चिरं तिष्ठति । सप्तवायुस्कन्धाः पुराणप्रसिद्धाः । लेलिहेति, नितरां पुनःपुनर्वा लेढील्यर्थे यङि पचाद्यचि 'यङोऽचि च' इति यङो लुक् ॥

अस्मिञ्जिशौ न स्थित एव रङ्गूर्यूनि प्रियाभिर्विहितोपदायम् ।

आरण्यसंदेश इवौषधीभिरङ्गे स शङ्के विधुना न्यधायि ॥ ७८ ॥

अस्मिन्निति ॥ शिशौ बाले एककलात्मकेऽस्मिन्चन्द्रे रङ्गूर्यूणो न स्थितो नासीदेव तस्यां दशायामदर्शनात् । किंतु प्रियाभिरोषधीभिर्यूनि तरुणे पूर्णवयवेऽस्मिन्चन्द्रेऽयं रङ्गुरूपदेवं विहिता प्रेषिता । कीदृशी—अरण्ये भवः संदिश्यते प्रस्थाप्यते संदेशस्तद्रूपा । अरण्यभवानां संदेशरूपा वा । वयं भवत्प्रिया निर्जने वने मृगैः सह वसामः, त्वं तु स्वर्गे विजयी सुखेन वर्तसे इति गूढार्थोप(पा)लम्भसूचिकेति यावत् । अनन्तरं विधुना प्रेयसी संदेशरूपः स रङ्गुरङ्गे मध्ये, अथच—उत्सङ्गे, प्रियाप्रेमभरेण न्यधायि स्थापित इत्यहं शङ्के । अन्यापि प्रिया तरुणं प्रियं प्रति कंचित्संदेशमुपदारूपेण प्रेषयति स च तं हृदयादौ धारयति । ओषध्यो हि वनवासिन्यस्तदनु रूपमेव संदेशं मृगं स्वप्रिये चन्द्रे प्रेषितवत्यः । आरण्यसंदेश इवामुपदा प्रहितेति वा । 'यदा—' इति पाठे—यदाप्रभृति प्रेषितः, तदाप्रभृति तारुण्यदशायां चन्द्रेणायमङ्गे न्यधायि, नतु पूर्वमित्यर्थः । आरण्यः, भवार्थेऽण् ॥

अस्यैव सेवार्थमुपागतानामास्वादयन्पल्लवमोषधीनाम् ।

धयन्नमुष्यैव सुधाजलानि सुखं वसत्येष कलङ्करङ्गुः ॥ ७९ ॥

अस्येति ॥ एष कलङ्करङ्गुर्विरहपीडितत्वादस्यैव चन्द्रस्य सेवार्थमुपागतानामोषधीनां पल्लवमास्वादयन् । तथा—अमुष्यैव सुधारूपाणि जलानि वहन् पिबन् सुखमनायासलब्धवृत्तिरिव वसति । आहारलोभादत्रैव वसतीत्यर्थः । अन्योऽपि मृगो जलकिसलययुते देशे सुखेव प्रसति कदाचिदपि न लजति । पल्लवम्, जात्येकवचनम् ॥

रुद्रेषुविद्रावितमार्तमारुत्तारामृगं व्योमनि वीक्ष्य बिभ्यत् ।

मन्येऽयमन्यः शरणं विवेश मत्वेशचूडामणिमिन्दुमेणः ॥ ८० ॥

रुद्रेति ॥ दक्षयज्ञे वीरभद्रावतारस्य रुद्रस्येषुणा विद्रावितम् । अत एव—आर्तं तारारूपं मृगं व्योमनि आरात्समीपे दूरे वा वीक्ष्य बिभ्यत् त्रस्यन् अयमन्योऽपर एण इन्दुमीशस्य चूडामणिं ज्ञात्वा शरणं विवेश । शिवेन शिरसि स्थापितत्वादयं मान्य इत्येतदाश्रयेण रुद्रान्मामयं रक्षिष्यत्येवेत्याशयेनान्यो मृगश्चन्द्रं शरणं प्रविष्ट इत्यर्थः । इत्यहं मन्ये । अन्योऽपि सजातीयं कस्माच्चिद्भूतं दृष्ट्वा स्वयमपि भीतः सन्कमपि शरणं याति । 'गला' इत्यपि पाठः । तारामृगस्य रुद्रेषुविद्रावणं काशीखण्डादौ ज्ञातव्यम् ॥

पृष्ठेऽपि किं तिष्ठति नाथ नाथ रङ्गुर्विधोरङ्ग इवेति शङ्का ।

तत्त्वाय तिष्ठस्व मुखे स्व एवं यद्वैरथे पृष्ठमपश्यदस्य ॥ ८१ ॥

पृष्ठ इति ॥ हे नाथ, विधोरङ्ग इव यथा चन्द्रस्योत्सङ्गे कलङ्कमृगो वर्तते, तथा रङ्गुः पृष्ठेऽपि पश्चाद्भागे किं तिष्ठति अथ न तिष्ठति इति तवाशङ्का चेद्वर्तते इति शेषः । तर्हि त्वं तत्त्वाय याथात्म्यज्ञानार्थं स्वे निजे मुखे एव विषये तिष्ठस्व । निजमुखमेव निर्णयं पृच्छेत्यर्थः । यत्त्वन्मुखं द्वैरथे समानशोभाभिलाषाद्विरथसंबन्धिनि द्वन्द्वयुद्धेऽस्य त्वन्मुखाद्भज्यमानत्वात्पला-

यमानस्य चन्द्रस्य पृष्ठं पश्चाद्भागमपश्यत् । तस्मात्तत्स्वमुखमेव निर्णेतृत्वेन पृच्छेत्त्यर्थः ।
लन्मुखं चन्द्रादधिकमिति भङ्ग्या नलमुखवर्णनं मे कृतम् । तत्त्वाय तत्त्वं ज्ञातुं, 'क्रियार्थोपप-
दस्य च कर्मणि स्थानिनः' इति चतुर्थी, तादर्थ्यमात्रे वा । तिष्ठस्व, स्थेयाख्यायां तद् । स्वे,
वैकल्पिकत्वात्सिन्नभावः ॥

उत्तानमेवास्य बलक्षकुक्षिं देवस्य युक्तिः शशमङ्कमाह ।

तेनाधिकं देवगवेष्वपि स्यां श्रद्धालुस्तानगतौ श्रुतायाम् ॥ ८२ ॥

उत्तानमिति ॥ युक्तिरर्थोपतिरनुमानं वास्य देवस्य चन्द्रस्य मध्यवर्तिनमङ्कं कलङ्करूपं
शशमुत्तानं स्वर्गसंमुखमस्मदादिदृश्यमानपृष्ठभागमाह ब्रूते । यतो बलक्षकुक्षिं धवलोदरम् ।
यद्ययं शशकोऽस्मत्संमुखोदरोऽनुत्तानोऽभविष्यत्, तर्हि मध्यवर्तिशशकोदरस्य धवललाञ्छन्-
मध्यभागोऽपि धवलोऽभविष्यत्, नच तथा दृश्यते, किंतु मलिनः । तस्मादुत्तान एव शशक-
श्चन्द्रेऽस्तीति युक्तिराहेत्यर्थः । तेन चन्द्रशशकनिश्चितोत्तानत्वेनैव हेतुनाहं देवगवेष्वपि सुर-
भीप्रभृतिषु विषये वेदे श्रुतायानुत्तानगतौ सुरलोकसंमुखचरणतया गमने विषये पूर्वापेक्षया-
धिकमतितरां श्रद्धालुरास्तिक्ययुक्ता स्याम् । 'उत्ताना वै देवगवाध्वरन्ति' इति श्रुतिन्यायोपप-
न्नार्थतया सत्यैवेत्यहमिदानीमधिकं मन्ये इत्यर्थः । देवगवेषु 'गोरतद्धितलुकि' इति टच् ।
'देवगवीषु' इति पाठे टित्वान्धीप् ॥

उक्तिरीलोत्तानगतौ सिद्धायामपि शशकस्य रक्तपृष्ठलाञ्छनीलत्वेन प्रतीतिः कथमित्यत आह-

दूरस्थितैर्वस्तुनि रक्तनीले विलोक्यते केवलनीलिमा यत् ।

शशस्य तिष्ठन्नपि पृष्ठलोम्नां तन्नः परोक्षः खलु रागभागः ॥ ८३ ॥

दूरेति ॥ दूरस्थितैर्द्रष्टृभ्यो रक्तनीले मिश्रितोभयवर्णे वस्तुनि केवलस्य करारागभागौ नीलि-
मैव यद्यस्माद्विलोक्यते तत्तस्मात्कारणाच्छशस्य पृष्ठवर्तिरोम्णां तिष्ठन्नपि रागभागो रक्तिमांशः
नोऽस्माकमिति दूरस्थितानां खलु निश्चितं परोक्षो हृग्गोचरो न भवति, किंतु नीलिमैव दृश्यत
इत्यर्थः । तिष्ठन्वर्तमानोऽपि परोक्ष इति विरोधाभासः । दूरस्थत्वान्न दृश्यत इति तत्परि-
हारः । खल्वपेक्षयां वा ॥

भङ्गुं प्रभुव्याकरणस्य दर्पं पदप्रयोगाध्वनि लोक एषः ।

शशो यदस्यास्ति शशी ततोऽयमेवं मृगोऽस्यास्ति मृगीति नोक्तः ८४

भङ्गुमिति ॥ एष कविलोकः पदानां सुसिङ्घन्तानां प्रयोगाध्वनि विषये व्याकरणस्य प्रकृ-

तिप्रत्ययविभागपूर्वं शब्दव्युत्पादनकारिणः शास्त्रस्य मदधीन एव सकलशब्दप्रयोग इति दर्पं
गर्वं, यद्वा—लक्षणया वैयाकरणस्य व्याकरणाधीन एव सकलशब्दप्रयोग इति गर्वं भङ्गुं
त्याजयितुं प्रभुः समर्थः । यद्यस्माद्धेतोरयं चन्द्रः शशोऽस्यास्ति ततो हेतोः शशी यथोक्तो
लोकेनेति शेषः । एवममुनैव प्रकारेण मृगोऽस्यास्ति मृगीति नोक्तः । शशोऽस्यास्तीति मतुबर्थे
'अत इनिठनौ' इतीनौ यथायं शशीत्युच्यते, तथा तेनैव सूत्रेण मृगोऽस्यास्तीत्यत्रेनेः प्राप्तौ
सत्यामपि मृगीति नोक्तः । तस्मादतिव्याख्यादिदोषाध्याकरणमूल एव लोकप्रयोग इति नियमो
न युक्तः किंतु कृतद्धितसमासानामभिधानं नियामकम् । लक्ष्यमुद्दिश्य लक्षणप्रवृत्तिः, नतु
नै० च० ७६

लक्षणमुद्दिश्य लक्ष्यप्रवृत्तिरिति । तस्मात्प्रयोगमूलं व्याकरणमिति व्याकरणालोक एव प्रयोगे चलीयानिति भावः । अप्रस्तुतप्रशंसा ॥

यावन्तमिन्दुं प्रतिपत्प्रसूते प्रासावि तावानयमब्धिनापि ।

तत्कालमीशेन धृतस्य मूर्ध्नि विधोरणीयस्त्वसिहास्ति लिङ्गम् ॥ ८५ ॥

यावन्तमिति ॥ शुक्लप्रतिपद्यावन्तं यत्प्रमाणमेककलमिन्दुं प्रसूते, अब्धिनापि तावांस्तत्प्रमाण एककल एवायं प्रासावि, नतु पूर्ण इत्यर्थः । एतत्कथं ज्ञातमित्यत आह—तत्कालं तस्मिन्काले समुद्रादुत्पत्तेरवसर एव ईशेन मूर्ध्नि धृतस्य विधोरणीयस्त्वं नितरां काश्यमेवेहैककलत्वे लिङ्गं ज्ञापकमनुमापको हेतुरस्ति । यदि समुद्रेण संपूर्णोऽयमजनिष्यत, तर्हि शिवेनापि तदानीमेव शिरसि तावानेवाधास्यत, नतु तथा, तस्मात्प्रतिपदैककलः प्रसूतः, तावान्समुद्रेणापीति प्रतिपदुत्पन्नोऽप्ययमेककलत्वादेव न दृश्यत इति भावः ॥

आरोप्यते चेदिह केतकत्वमिन्दौ दलाकारकलाकलापे ।

तत्संवदत्यङ्गमृगस्य नाभिकस्तूरिका सौरभवासनाभिः ॥ ८६ ॥

आरोप्यत इति ॥ केतकत्वमिन्दौ चेद्यदि आरोप्यते यतो दलाकारः केतक्रीपत्रसदृशः धवलः कलानां कलापः समूहो यस्य तस्मिन् । तत्तस्मात्केतकदलवच्छुभ्रकलाकलापत्वाच्चन्द्रः केतकमेवेति रूप्यत इत्यर्थः । तत्तर्हि अङ्गमृगस्य मृगलेन नाभिकस्तूरिका कर्त्री आरोपितं तत्केतकत्वं कर्माभूतं सौरभवासनाभिः कृत्वा संवदिति । चन्द्रे केतकत्वं युक्तमित्यनुमन्यत इत्यर्थः । 'नाभिः' इति पाठे—अङ्गमृगस्य नाभिः कर्त्री कस्तूरिकासंवन्धिसौरभवासनाभिः कृत्वा संवदतीति वा । केतक्यां कस्तूरीपरिमलो वर्तते, चन्द्रे कलङ्गमृगनाभिरूपा कस्तूरी वर्तते । तस्माच्चन्द्रे केतकत्वमारोपयितुं युक्तमित्यर्थः । तत्केतकत्वमङ्गमृगस्य नाभिकस्तूरिकायाः परिमलस्य वासनाभिः संक्रमणैः कृत्वा संवदति युक्त्या संवादं प्राप्नोत्येवेति वा । 'ताभिः' इति पाठे—अतिप्रसिद्धाभिर्वासनाभिः ॥

आसीद्यथाज्यौतिषमेष गोलः शशी समक्षं चिपिटस्तथोऽभूत् ।

स्वर्मानुदंष्ट्रायुगयन्त्रकृष्टपीयूषपिण्याकदशावशेषः ॥ ८७ ॥

आसीदिति ॥ एष शशी यथाज्यौतिषं गर्गादिमुनिप्रणीतग्रहगणितशास्त्रानतिक्रमेण गोलः कपित्थफलवद्वर्तुलोपरितनभाग एव पूर्वमासीत् । तर्हीदानीं कथमन्यथा दृश्यत इत्याशङ्काह—ततोऽनन्तरं कालक्रमेण स्वर्मानो राहोरुर्ध्वाधोभागस्थितदंष्ट्रायुगमेव यन्त्रं निष्पीडनचक्रं तेन कृष्टं निष्कृष्य गृहीतं पीयूषममृतं यस्य, यस्माद्वा, स चासौ पिण्याकश्च तस्य दशा गृहीतरसनीरसतिलादिपिण्डीमात्ररूपतावशेष उद्धृतो भागो यस्यैवंभूतः सन् चिपिटः पर्यटप्रायोऽभूदिति समक्षमिदानीं प्रत्यक्षेणानुभूयत एवेत्यर्थः । ज्योतिरधिकृत्य कृतो ग्रन्थो ज्यौतिषम्, 'अधिकृत्य कृते ग्रन्थे' इत्यण् । ततो यथार्थेऽव्ययीभावः । ज्योतिःशास्त्रादौ त्रयोदशाङ्गुलश्चन्द्रः षोडशाङ्गुलस्य सूर्यस्याधोभागस्थो जलपूर्णकाचकूपिकाप्रायो यथोदितः, तथैव पूर्वमासीदित्युक्तम् ॥

असावसाम्याद्वितनोः सखा नो कर्पूरमिन्दुः खलु तस्य मित्रम् ।

दग्धौ हि तौ द्वावपि पूर्वरूपाद्यद्वीर्यवत्तामधिकां दधाते ॥ ८८ ॥

असाविति ॥ असौ चन्द्रो वितनोरनङ्गस्य सखा नो भवति । कुतः—असाम्यादसा-
दश्यात् । 'विवाहमैत्रीवैराणि भवन्ति समशीलयोः' इति शास्त्रादनयोः साज्ञानङ्गयोः सादृश्या-
भावान्मैत्री न संगच्छत इत्यर्थः । तर्ह्यनयोलोकप्रसिद्धा मैत्री कथमित्यत आह—खलु
निश्चितं कर्पूरापरनामैवेन्दुस्तस्यानङ्गस्य मित्रम्, तावतैव लोकप्रसिद्धिरिति विरोधाभाव
इत्यर्थः । तत्र हेतुमाह—यद्यस्मात्तौ द्वावपि कामकर्पूरो दग्धौ सन्तौ पूर्वरूपाददग्धदशायाः
सकाशादधिकां वीर्यवतां हि स्पष्टं दधाते । पक्षो हि कर्पूरो वीर्यवत्तरो भवति, कामोऽपि
दाहानन्तरमधिकं वीर्यवाननुभूयते । तदुक्तम्—'कर्पूर इव दग्धोऽपि शक्तिमान्यो जने
जने । नमोस्त्ववारीर्यवीर्याय तस्मै कुसुमधन्वने ॥' इति । तस्मात्कामकर्पूरयोर्मैत्री युक्ता ।
'अथ कर्पूरमस्त्रियाम् । घनसारश्चन्द्रसंज्ञः' इत्यमरः । अस्त्रियामित्यमरवचनात्कर्पूरशब्दो
नपुंसकोऽपि ॥

स्थाने विधोर्वा मदनस्य सख्यं स शंभुनेत्रे ज्वलति प्रलीनः ।

अयं लयं गच्छति दर्शभाजि भास्वन्मये चक्षुषि चादिपुंसः ॥ ८९ ॥

स्थान इति ॥ वाधवा विधोर्मदनस्य सख्यं स्थाने । युक्तमेवेत्यर्थः । तत्र हेतुः—स
कामः ज्वलति देदीप्यमाने शंभुनेत्रे प्रलीनः प्रकर्षेण लीन एकतां प्रलयं गतः । विनष्ट
इत्यर्थः । अयं चन्द्रश्च दर्शभाजि दर्शनं दर्शस्तद्व्यापारयुक्ते, अथच—अमावास्यां गते, भा-
स्वन्मये सूर्यरूपे आदिपुंसो विष्णोश्चक्षुषि लयमेकतां गच्छति । दर्शे हि चन्द्रः सूर्यं गच्छति,
अतएव दर्शस्य सूर्येन्दुसंगम इति नाम । सूर्यो विष्णोर्दक्षिणं चक्षुः । तथाच तुल्ययोर्दृष्टि-
हरयोर्नेत्रयोर्द्वयोरपि चन्द्रकामयोः प्रलीनत्वाद्दर्शे चन्द्रस्याप्यनङ्गतया च समशीलत्वादुचितैव
मैत्रीत्यर्थः । तथाच कामस्य चन्द्रसखिताप्रसिद्धिर्मुख्यैव युक्तेति भावः ॥

नेत्रारविन्दत्वमगान्मृगाङ्कः पुरा पुराणस्य यदेष पुंसः ।

अस्याङ्क एवायमगात्तदानीं कनीनिकेन्दिन्दिरेसुन्दरत्वम् ॥ ९० ॥

नेत्रेति ॥ पुरा पूर्वं यदा यस्मिन्काले मृगाङ्कः पुराणस्य पुंसः श्रीविष्णोर्नेत्रारविन्दत्वं
नयनकमलत्वमगात् । तदा तस्मिन्काले अस्य विष्णुनेत्रारविन्दभूतस्यास्य चन्द्रस्यायमङ्कः
कलङ्क एव कनीनिकाया इन्दिन्दिरस्य भ्रमरस्य सुन्दरत्वमगात्प्रापत् । 'अदात्' इति पाठे—
अयं श्रीविष्णुरस्य चन्द्रस्याङ्के विषये कनीनिकेन्दिन्दिरसुन्दरत्वमदात् । नेत्रे हि कनीनिकाया
भाव्यम्, अरविन्दे च भ्रमरेण । तथाचास्य नेत्रारविन्दरूपत्वादङ्कमेवोभयं श्रीविष्णुः कृतवा-
नित्यर्थः । अङ्क एव कनीनिका कर्त्री भ्रमरेण सुन्दरत्वमस्यादादिति वा । 'इन्दिन्दिरालिषद्-
चरणचञ्चरीकालिनो द्विरेफाः स्युः' इति हलायुधः ॥

देवेन तेनैष च काश्यपिश्च साम्यं समीक्ष्योभयपक्षभाजौ ।

द्विजाधिराजौ हरिणाश्रितौ च युक्तं नियुक्तौ नयनक्रियायाम् ॥ ९१ ॥

देवेनेति ॥ तेन देवेन श्रीविष्णुना एष चन्द्रः काश्यपिर्गुरुद्वैतौ द्वावपि साम्यं समान-
धर्मतां समीक्ष्य तुल्यायां नयनक्रियायां क्रमेण नेत्रव्यापारे बाहनव्यापारे च यन्नियुक्तौ,

१ 'इन्दीवर' इति पाठमङ्गीकृत्य व्याख्यानं गौरवादुपेक्ष्यम्' इति सुखावबोधः ।

तद्युक्तमुचितमित्यर्थः । चावन्योन्यसमुच्चये । साम्यमेवाह—उभयपक्षौ शुक्लपक्षकृष्णपक्षौ भजति चन्द्रः, गरुडस्तु द्वौ छदौ भजति, तादृशौ द्वावपि । तथा—द्विजानां ब्राह्मणानां राजा चन्द्रः । गरुडस्तु पक्षिणां राजा तादृशौ । तथा—हरिणेन कलङ्कमृगेणाश्रितश्चन्द्रः, गरुडस्तु हरिणा विष्णुना वाहनार्थेनाश्रितः, तादृशौ । एवमुभयोः साम्यात्सम एव व्यापारे यन्नियुक्तौ तदुचितं कृतमिति भावः । काश्यपिः, बाह्वादित्वादिव् ॥

यैरन्वमायि ज्वलनस्तुषारे सरोजिनीदाहविकारहेतोः ।

तदीयधूमौघतया हिमांशौ शङ्के कलङ्कोऽपि समर्थितस्तैः ॥ ९२ ॥

यैरिति ॥ यैः पण्डितैः सरोजिन्याः दाहरूपाद्विकारहेतोस्तुषारे ज्वलनोऽग्निरन्वमायि । तुषारः सामिर्भवेत्तुर्महति संबन्धे सति दाहकारित्वात्, सामिभूदेशवत्, तप्तोदकवद्वेति हिमे विषये वह्निरनुमित इत्यर्थः । तैः पण्डितैर्हिमांशौ तुषारमये चन्द्रे वर्तमानः कलङ्कोऽपि तदीय-धूमौघतया हिमाग्निसंबन्धिधूमसमूहरूपत्वेन समर्थित इत्यहं शङ्के । वह्नौ हि धूमेन भाव्यम्, चन्द्रश्च तुषारमयत्वादुक्तीत्या वह्निमान्, तथा च कलङ्को धूमसमूह एवेति तैः समर्थित-मित्यहं संभावयामीत्यर्थः ॥

स्वेदस्य धाराभिरिवापगाभिर्व्याप्ता जगद्धारपरिश्रमार्ता ।

छायापदेशाद्भुधा निमज्ज्य सुधाम्बुधावुज्जति खेदमत्र ॥ ९३ ॥

स्वेदस्येति ॥ वसुधा छायापदेशात्स्वीयप्रतिबिम्बव्याजेन सुधाम्बुधावत्र चन्द्रे निम-ज्जयन्तः प्रविश्य खेदं जगद्धारपरिश्रमपीडामुज्जतीव । किंभूता—जगद्धारवहननिमित्तः परि-श्रमस्तेनार्ता नितरां पीडिता । अत एव—स्वेदस्य धाराभिरिवापगाभिर्व्याप्ता समन्तात्पूरिता । अमृतसमुद्रनिमज्जने हि खेदो गच्छत्येव यस्याश्च तत्तत्तदीयरूपः स्वेदः, तस्याः श्रमहरणे सुधासमुद्र एवोचितः । एतेन कलङ्कस्य मृगशशभूच्छायाप्रभृति मतमेदा वर्णिताः ॥

ममानुमेवं बहुकालनीलीनिपातनीलः खलु हेमशैलः ।

इन्दोर्जगच्छायमये प्रतीके पीतोऽपि भागः प्रतिबिम्बितः स्यात् ॥ ९४ ॥

ममेति ॥ हेमशैलो मेरुः खलु निश्चितं सर्गमारभ्याद्यवदतिक्रान्तेन वहुना कालेन कृत्वा नीलीनिपातः श्यामिकालगनं तेन कृत्वा वा नीलः बहुकालीनत्वानीलमलसंबन्धानील-वर्णः संजातोऽस्तीति, एवंप्रकारा ममानुमानुमानम्, एवमहं संभावयामीत्यर्थः । अन्यथा यदि खर्णाचलः कालभूयस्त्वेन न नीलीभूतः किंतु हेममयत्वात्पीत एव स्यात्, तर्हि इन्दोर्जग-च्छायमये जगत्प्रतिबिम्बभूते कलङ्करूपे प्रतीकेऽवयवे मेरोः पीतोऽपि भागः प्रतिबिम्बितः स्यात्पीतोऽंशोपि दृश्येत, तस्मात्खर्णाचलो नील एव जातः । तथाच सकलाया अपि भूमे-नीलवर्णत्वात्तत्प्रतिबिम्बरूपः कलङ्कोऽपि नील एव युक्त इत्यर्थः । जगच्छाये, 'विभाषा सेना—' इति षण्ढत्वम् ॥

मावापदुन्निद्रसरोजपूजा श्रियं शशी पद्मनिमीलितेजाः ।

अक्षिद्वयेनैव निजाङ्कुरङ्कोरलंकृतस्तामयमेति मन्ये ॥ ९५ ॥

मेति ॥ शशी उन्निद्रैर्विकसितैः सरोजैः कृत्वा या पूजा तज्जनितां श्रियं मा अवापत् मास लभत । यतः—पद्मनिमीलि कमलसंकोचकं तेजो यस्य सः । विकसितानामपि कम-

लानां पूजार्थं चन्द्रसविधे क्रियमाणानां चन्द्रतेजसा संकोचस्यैव संभवादुन्निद्रसरोजपूजाश्रियं कथं प्राप्नोति । प्रकारान्तरेण प्राप्नोतीत्याह—निजाङ्कभूतस्य रङ्कोर्म्यस्याक्षिद्रयेनैवालङ्कृतोऽयं चन्द्रस्तामुन्निद्रसरोजपूजाश्रियमेति प्राप्नोति तन्नयनयोऽन्निद्रकमलरूपत्वादित्यर्थे इत्यहं मन्ये । अङ्कमृगनेत्राभ्यां कृत्वायं चन्द्रो विकसितकमलाभ्यां पूजामिव शोभां प्राप्नोतीति भावः । एतेवेति वा ॥

य एष जागर्ति शशः शशाङ्के बुधो विधत्ते क इवात्र चित्रम् ।

अन्तः किलैतत्पितुरम्बुराशेरासीचुरङ्गोऽपि मतङ्गजोऽपि ॥ ९६ ॥

य इति ॥ एष प्रत्यक्षदृश्यः शशः शशाङ्के जागर्ति स्फुरति अत्र विषये क इव बुध-
श्चित्रमाश्चर्यं विधत्ते, अपितु न कोऽपि । किल यस्मादेतत्पितुरम्बुराशेरन्तर्मध्ये उच्चैःश्रवः-
संज्ञकस्तुरङ्गोऽप्यासीत् । ऐरावताख्यो मतङ्गजोऽप्यासीत् । यदीयपितुर्मध्येऽश्वगजादिकं
भवति, तदीय (पुत्र) मध्ये शशमात्रसंभवे किमाश्चर्यमित्यर्थः ॥

गौरे प्रिये भातितमां तमिस्रा ज्यौत्स्नी च नीले दयिता यदस्मिन् ।

शोभासिलोभादुभयोस्तयोर्वा सितासितां मूर्तिमयं बिभर्ति ॥ ९७ ॥

गौर इति ॥ तमिस्रा तमोबहुलास्य दयिता रात्रिगौरे प्रिये चन्द्रे विषये भातितमाम् ।
तथा—ज्यौत्स्नी च चन्द्रिकायुक्ता धवलास्य दयिता रात्रिनीले प्राणेशेस्मिन्चन्द्रे नितरां
शोभते । मित्रवर्णे हि शोभेते इत्यर्थः । तस्मादेतौस्तयोस्तमिस्राज्यौत्स्नोरुभयोरपि विषये
स्वस्य शोभाप्राप्तेर्लोभादभिलाषात्तयोरेव वा पत्न्योर्यां शोभाप्राप्तिस्तदभिलाषाद्धवलश्यामलव-
त्संबन्धात्तमिस्राज्यौत्स्नयोः शोभया भवितव्यमिति । अयं चन्द्रः सितासितां धवलां श्यामलां
च मूर्तिं बिभर्ति । वा इवार्थः । शोभासिलोभादिवैलम्बयः । नीलभागे ज्यौत्स्नीं प्रियां
धारयितुं धवले च तामसीमिति यथासंख्यम् ॥

वर्षातपानावरणं चिराय काष्ठौघमालम्ब्य समुत्थितेषु ।

बालेषु ताराकवकेष्विहैकं विकस्वरीभूतमवैमि चन्द्रम् ॥ ९८ ॥

वर्षेति ॥ अहं बालेषु तनुषु सूक्ष्मरूपेष्वविकसितेषु चेह प्रत्यक्षदृश्येषु तारासु नक्षत्रेष्वेव
कवकेषु छत्राकेषु मध्ये चिरकालोत्पन्नलाद्विकस्वरीभूतं विकसितमेकं छत्राकमेव चन्द्रमवैमि
मन्ये । किंभूतेषु ताराकवकेषु—चिराय बहुकालं वर्षास्थितौ आतपे ग्रीष्मर्तौ च वर्षेषु जल-
वृष्टिषु आतपेषूष्णेषु च सत्सु अनावरणमनाच्छादितं काष्ठौघं दिक्समूहमेव दारुसमूहमालम्ब्य
समुत्थितेषूप्लव्णेषु । वर्षाकाले ह्यनावृतेषु जलस्तिमितेषु पश्चादुष्णतप्तेषु च काष्ठेषु सूक्ष्म-
स्थूलानि च्छत्राकाणि भवन्ति । तथाच तारा अल्पकवकानि, चन्द्रस्तु स्थूलकवकमिवे-
त्युत्प्रेक्षा ॥

दिनावसाने तरणेरकस्मात्त्रिमज्जनाद्विश्वविलोचनानि ।

अस्य प्रसादादुडुपस्य नक्तं तमोविपद्भीषवतीं तरन्ति ॥ ९९ ॥

दिनेति ॥ विश्वस्य जगतो विलोचनानि दिनावसाने तरणेः सूर्यस्याकस्मादसंभावितहेतो-
र्निर्मज्जनात्प्राचीसागरनीरप्रवेशाद्धेतोर्नक्तं रात्रौ तमोनिमितां स्वलनादिरूपां विपदमेव द्वीप-

वर्ती महानदीमस्योडुपस्य चन्द्रस्य प्रकाशरूपात्प्रसादात्तरन्ति । चन्द्रेण तमो निरस्य सर्वं प्रकाशितमिति भावः । अन्येऽपि रात्रौ तरणेनौकाया अकस्मान्मज्जनाद्धेतोर्बुडनरूपामापन्नवीमुडुपस्याकस्मादागतस्याल्पयानपात्रस्य प्रसादात्तरन्ति ॥

किं नाक्षिण नोऽपि क्षणिकोऽणुकोऽयं भानस्ति तेजोमयबिन्दुरिन्दुः ।

अत्रेस्तु नेत्रे घटते यदासीन्मासेन नाशी महतो महीयान् ॥ १०० ॥

किमिति ॥ नोऽस्माकममहतां पामराणामपि अक्षिण नेत्रविषये तेजोमयस्तेजोरूपो बिन्दुरेवायमिन्दुरङ्गुल्या नयनप्रान्तचिपिटीकरणे धवलवर्तुलाङ्कारेण भान् शोभमानः किं नास्ति, अपित्वस्मदादिनेत्रेऽपीन्दुर्वर्तत एव, परम्—अणुकोऽल्पीयान्, तथा क्षणिकः क्षणमात्रवस्थायी । यावच्चिपिटीकरणमेव दृश्यत इत्यर्थः । तर्ह्यस्माच्चन्द्रात्तस्य वैलक्षण्यं कथमत आह—अत्रेर्मुनेनेत्रे तु पुनस्तेजोमयबिन्दुरयमिन्दुर्महीयानितरापेक्षया नितरां महापरिमाण आसीत् । तथा मासेन कृत्वा नाशी प्राप्तविनाशश्चाभूदिति यत्, तद्वदते । एतद्युज्यत इत्यर्थः । यतः—कीदृशस्यात्रेः—महतो महानुभावस्य । ‘सर्वं हि महतां महत्’ इति न्यायेन महतोऽत्रेस्तेजोमयबिन्दुरप्ययमिन्दुर्महापरिमाणश्चिरकालस्थायी चेत्यस्मन्नेत्रवर्तितेजोमयबिन्दोरिन्दोर्वैलक्षण्यं युक्तमेवेति भावः । अणुकः, ‘अल्पे’ इति कन् । नाशीति अस्त्यर्थे इनिः ॥

त्रातुं पतिं नौषधयः स्वशक्त्या मन्त्रेण विप्राः क्षयिणं न शेकुः ।

एनं पयोधिरमणिभिर्न पुत्रं सुधा प्रभावैर्न निजाश्रयं वा ॥ १०१ ॥

त्रातुमिति ॥ मृतसंजीविन्यादय ओषधयः स्वशक्त्या स्वसामर्थ्येन निजरसवीर्यविपाकाभ्यां कृत्वा ओषधीशत्वात्पतिमेनं चन्द्रं क्षयिणं प्रतिदिनं कलाक्षयवन्तम्, अथच—क्षय-रोमिणं सन्तं त्रातुं न शेकुः । तथा—विप्रा द्विजराजत्वान्निजस्वामिनं क्षयिणं मन्त्रेण श्रुतिसामर्थ्येन कृत्वा रक्षितुं न शेकुः । तथा—पयोधिरपि पुत्रं क्षयिणमेनं मणिभिरनेकप्रकारैरन्तःस्थैः रत्नैः कृत्वा रक्षितुं न शशाकेति वचनविपरिणामः । तथा—सुधापि स्वाधारभूतं क्षयिणमेनमजरामरत्वजनकैः प्रभावैः कृत्वा त्रातुं न शशाक । वा समुच्चये । ओषध्यादयः स्वशक्त्यादिरक्षणसाधने सत्यपि पतित्वात्पुत्रत्वान्निजाश्रयत्वाच्च क्षयाद्रक्षितुं समर्था न वभूवुरिति विशेषोक्त्या पूर्वकर्मजो रोगो महानुभावैरप्यपनेतुं न शक्यत इति व्यज्यते । अचिन्त्यो हि मणिमन्त्रौषधीनां प्रभाव इत्योषधादीनां सामर्थ्यं प्रसिद्धम् ॥

मृषा निशानाथमहः सुधा वा हरेदसौ वा न जराविनाशौ ।

पीत्वा कथं नापरथा चकोरा विधोर्मरीचीनजरामराः स्युः ॥ १०२ ॥

मृषेति ॥ निशानाथस्य चन्द्रस्य महस्तेजः सुधा वा पीयूषमेवेति लोकवादो मृषा असत्य एव वा भवेत् । वा अथवा । यदि चन्द्रतेजः सुधैवेति लौकिकप्रवादः सत्य एव, तर्ह्यसौ चन्द्रतेजोरूपा सुधा जराविनाशौ जरामरणे न हरेद्विनाशयेदित्यङ्गीकार्यम् । चन्द्रतेजः सुधा नैवेति वाङ्गीकार्यम् । अथ चैतद्रूपा सुधापि जरामरणे न नाशयतीत्यङ्गीकार्यमित्यर्थः । अपरथान्यथा यदि चन्द्रतेजः सुधेति प्रवादः सत्यः, तद्रूपा सुधा जरामरणे विनाशयेत्, तर्हि चकोराख्याः पक्षिणो विधोर्मरीचीन्पीत्वापि कथं किमिति न अजरामराः स्युर्जरामरणरहिता भवेयुः । चन्द्रतेजसः सुधात्वे, एतस्याश्च सुधाया जरामरणविनाशे सामर्थ्यसद्भावे, तत्पाने

चकोरैरप्यजरामरैर्भाव्यम्, नच ते तथा, तस्मात्तत्तेजसः सुधात्वं वा सृषा भवेत्, सुधाभूत-
स्यापि वा जरामरणापहारे सामर्थ्यं नास्तीत्यन्यतरदङ्गीकार्यम् । तथा—‘सुधाप्रभावैर्न निजा-
श्रयं वा’ इति पूर्वश्लोकांशसमाधानमित्याशयः । ‘अजरामरीस्युः—’ इति पाठे—च्विः ॥

वाणीभिराभिः परिपक्विमाभिर्नरेन्द्रमानन्दजडं चकार ।

मुहूर्तमाश्चर्यरसेन भैमी हैमीव वृष्टिः स्तिमितं च तं सा ॥ १०३ ॥

वाणीभिरिति ॥ सा भैमी आभिः पूर्वोक्ताभिः परिपाकेन निर्वृत्ताभिः परिततकविल-
शक्तितया प्रसादादिगुणयुताभिर्वाणीभिः कृत्वा तं नरेन्द्रमानन्दजडं हर्षपरवशं चकार ।
तथा—मुहूर्तमद्भुतापरनाम्नाश्चर्येण रसेन, अथच—तद्रूपेण जलेन, हैमी तुषारसंवन्धिनी
वृष्टिरिव भैमी स्तिमितमतिस्नेहात्प्राप्तस्तम्भं च, अथच—आर्द्रं चकार । हिमवृष्टिर्यथान्यं
जडमार्द्रं च करोति, तथेयमप्यानन्दजडं सातिस्नेहं च चकारेत्यर्थः । परिपक्विमाभिः, द्वित्वा-
निर्वृत्तेर्ध्वं क्रिः क्रेमिप् ॥

इतो मुखाद्वागियमाविरासीत्पीयूषधारामधुरेति जल्पन् ।

अचुम्बदस्याः स मुखेन्दुविम्बं संवावदूकश्रियमम्बुजानाम् ॥ १०४ ॥

इत इति ॥ इत्येवं जल्पन् वदन् स नलोऽम्बुजानां संवावदूका नितरां संवादिनी श्रीः
शोभा यस्य तादृशं कमलतुल्यशोभमस्या मुखेन्दुविम्बमचुम्बत् । चन्द्रकमलतुल्यं भैमीमुखं
प्रीत्यतिशयादचुम्बदित्यर्थः । इति किम्—हे भैमी, इयमुक्तप्रकारा पीयूषधारान्मधुरा वाक्
इतः प्रत्यक्षदृश्याद्भवन्मुखादाविरासीत् निःसृतेति । इत इत्यनेन सामीप्याभिनयकारिणा
करेण भैमीमुखं चिबुके धृतमिति ध्वन्यते । मुखेन्दुविम्बत्वेन च पीयूषधारासंवन्धौचित्ये
सूच्यते । तथा च पीयूषधारया मधुरेत्यपि व्याख्येयम् । संवावदूकेत्यादिना च भैम्याः
पद्मिनीत्वं प्रसिद्धम् । चन्द्रविम्बस्य कमलैः सह विसंवादो विरोधित्वात्, एतन्मुखचन्द्रवि-
म्बस्य तु कमलैः सह संवादः कमलसौभाग्यभाक्त्वादिति प्रसिद्धचन्द्रविम्बादेतन्मुखविम्बम-
धिकमिति सूच्यते । अत्यर्थं संवदति संवावदूका, संपूर्वोऽयं वदतिभैम्यां वर्तते ॥

प्रियेण साथ प्रियमेवमुक्ता विदर्भभूमीपतिवंशमुक्ता ।

स्मितांशुजालं वितततार तारा दिवः स्फुरन्तीव कृतावतारा ॥ १०५ ॥

प्रियेणेति ॥ प्रियेण एवम् ‘इतो मुखात्—’ इत्यादिरूपं प्रियं वचनमुक्ता भाषिता विद-
र्भभूमीपतेर्वंशेन कुलेन मुक्ता जनिता । तथा—स्फुरन्ती दीप्यमानकान्तिः सोल्लासा सा भैमी
अथ नलवचनानन्तरं स्मितांशुजालं वितततार । तदेव नलाय प्रीतिदानमिव ददावित्यर्थः ।
केव—दिवः सकाशात् क्षीणपुण्यतया खेच्छया वा कृतावतारा भूलोकमागता रोहिणी तारेव
स्फुरन्ती किरणजालं वितततारेवेति उत्प्रेक्षोपमा वा वंशः कुलमेव वंशो वेणुस्तत्र जाता देव-
धार्या मुक्ता मौक्तिकरूपा । कृतावतारेत्यत्र तरणं तरः ‘ऋदोरप्’ तदन्तात्प्रज्ञादित्वात्स्वायेंऽणि
पश्चादवशब्देन सह ‘सह सुपा’ इति समासः ॥

स्ववर्णना न स्वयमर्हतीति नियुज्य मां त्वन्मुखमिन्दुरूपम् ।

स्थानेऽत्युदास्ते शशिनः प्रशस्तौ धरातुरासाहमिति स साह ॥ १०६ ॥

१ ‘वितान’ इळीपि काचित्कः पाठः’ इति सुखावबोधः ।

स्वेति ॥ सा धरातुरासाहं भूमीन्द्रमित्याह स्म । इति किम्—हे प्रिय, इन्दुरूपं लन्मु-
खमिति हेतोश्चन्द्ररूपात्मस्तुतौ मां नियुज्याद्वाप्य शशिनः प्रशस्तौ वर्णनविषयेत्युदास्तेऽतित-
रामुदासीनं भवति । एतत्स्थाने युक्तम् । हेतुमेवाह—इति किम्—‘सतामेतदकर्तव्यं परनि-
न्दात्मनः स्तुतिः’ इत्यादिवचनात्स्वयमात्मनैव स्वस्य वर्णना स्तुतिर्नाहति न युक्तेति । इत्यप-
र्यन्तं मया चन्द्रो वर्णितः, इदानीं त्वया वर्णनीयः, तूष्णींभावो वा युक्त इत्याशयेन भैमी
चन्द्रस्तुतौ तं सोत्प्रासं प्रावर्तयदिति भावः । तुरासाहमित्यत्र तृतीयसर्गे ‘धरातुरासाहि’
इत्येतच्छ्लोकस्या शङ्का ज्ञातव्या, तत्रोत्तरम्—इन्दुरूपं लन्मुखं, चन्द्ररूपात्मस्तुतौ मां नियुज्य
शशिनः प्रशस्तौ अत्युदास्ते । साहं धरावदतुराऽनुत्तालाऽवेगा वा । पृथ्वीवद्भूमिरेत्यर्थः ।
अर्थात्तमाह स्वेति ज्ञातव्यम् ॥

तयेरितः प्राणसमः सुमुख्या गिरं परीहासरसोत्किरां सः ।

भूलोकसारः स्मितवाक् तुषारभातुं भणिष्यन्सुभगां वभाण ॥ १०७ ॥

तयेति ॥ स भूलोके सारः श्रेष्ठतमो नलः स्मितवाक् तुषारभातुं चन्द्रं भणिष्यन् वर्ण-
यिष्यन् सन् सुभगां सौभाग्यवतीं भैमीं वभाण । किंभूतः—तया सुमुख्या भैम्या परिहास-
रसस्योत्किरामुद्गावयित्रीं गिरमीरित उक्तः । तथा—प्राणसमोऽतिप्रेयान् । तया चन्द्रवर्णने
ईरितः प्रेरितः सन्परिहासरसोत्किरां गिरं वभाणेति वा । उत्किराम्, ‘इगुपध—’ इति कः ।
पूर्वेण षष्ठीसमासः । भणिष्यन्, हेतौ लटः शता ॥

तवानने जातचरीं निपीय गीतिं तदाकर्णनलोलुपोऽयम् ।

हातुं न जातु स्पृहयत्यवैमि विधुं मृगस्त्वद्वदनभ्रमेण ॥ १०८ ॥

तवेति ॥ हे प्रिये, अयं मृगः तवानने जातचरीं भूतपूर्वा गीतिं स्वरमाधुरीं निपीय
सादरमाकर्ण्येदानीमपि तस्या भवद्गीतेराकर्णनलोलुपोऽतितरां लुब्धोऽतिसाहस्यत्त्वाद्वदनभ्र-
मेण विधुं हातुं जातु कदाचिदपि न स्पृहयतीत्यहमवैमि । मृगा हि गानप्रिया भवन्तीति
चन्द्रं लन्मुखभ्रान्त्या त्यक्तुं नेच्छतीत्यहं शङ्क इत्यर्थः । जातचरीं, ‘भूतपूर्वे चरट्’ । लोलुपः,
यदन्तात्पचाद्यचि ‘यञोऽचि च’ इति यञो लुक् ॥

इन्दोर्भ्रमेणोपगमाय योग्ये जिह्वा तवास्ये विधुवास्तुमन्तम् ।

गीत्या मृगं कर्षतु भन्त्यता किं पाशीवभूवे श्रवणद्वयेन ॥ १०९ ॥

इन्दोरिति ॥ अतिसाहस्यादिन्दुरेवेदमितीवेन्दोर्भ्रमेण मृगस्योपगमाय योग्ये प्राप्तुमहं
तवास्ये वर्तमाना जिह्वा कर्त्री गीत्या वर्णस्वरमाधुर्या कृत्वा विधुरूपं वास्तु वसतिगृहं तद्विद्यते
यस्य तं विधुवास्तुमन्तं चन्द्रमध्यस्थायिनमपि मृगं कर्षतु । गीतेर्मधुरतमत्वान्मृगस्य च प्रिय-
गानत्वात्स्वसमीपमानयत्वित्यर्थः । तदाकर्षणसाधनमुपेक्षते—भन्त्यता आगमिष्यतो मृग-
स्यात्रैव निवासार्थं बन्धनं करिष्यता श्रवणद्वयेन पाशीवभूवे किम् । तद्रूपया बन्धनरज्ज्वा
समाकर्षत्वित्यर्थः । अन्यापि शबरी गीत्या मृगमाकृष्य पाशेन बध्नाति । भवन्मुखं निष्क-
लङ्घ्यमृताधिकगीतियुक्तं च, चन्द्रस्तु सकलङ्घ्य इति भावः । चन्द्रवर्णनावसरेऽपि मध्ये मध्ये
भैमीमुखवर्णनानुरागातिशयसूचनार्था । अयं श्लोकः क्षेपक इति केचित् ॥

गगनस्थोऽपि मृगो भैमीमुखगीतिं कथमशृणोदित्याशङ्काह—

आप्यायनाद्वा रुचिभिः सुधांशोः शैत्यात्तमःकाननजन्मनो वा ।

यावन्नशिषायामथ घर्मदुःस्थस्तावद्भ्रजत्यहि न शब्दपान्थः ॥ ११० ॥

आप्यायनादिति ॥ शब्दरूपः पान्थो नित्यपथिको निशयां यावद्भ्रजति तावदथ पथात्साकल्येन वा अहि न गच्छति, यस्माद्दिने घर्मेणातपेन दुःस्थः संतप्तः, तस्माद्दिनेऽरूप-मेव गच्छतीत्यर्थः । रात्रौ दूरागमने हेतुमाह—सुधांशोरमृतरूपाभी रुचिमिराप्यायनादुज्जी-वितवल्त्वाद्वा तम एव काननं वनं तस्माज्जन्म यस्य गाढान्वकारजाताच्छैत्याद्वा तेजसोऽभावे तमसः संभवादौष्ण्याभावाच्छैत्यम् । अतएव रात्रौ बहु गच्छति, दिने चोष्णेन श्रान्त इव बहु न गच्छति । शब्दो हि रात्रौ खभावादतिदूरेऽपि श्रूयते । दिवा तु न तथा । पथि-कोऽपि रात्रौ शैत्यादूरं गच्छति, दिने चाल्पम् । दूरश्रवणप्रतिपादकोऽयं श्लोकः ॥

दूरेऽपि तत्तावकगानपानाल्लब्धावधिः स्वादुरसोपभोगे ।

अवज्ञयैव क्षिपति क्षपायाः पतिः खलु स्वान्यमृतानि भासः ॥ १११ ॥

दूरेऽपीति ॥ हे प्रिये, खलु निश्चितं क्षपायाः पतिश्चन्द्रो भासश्चन्द्रिका एव स्वान्यमृतानि क्षिपति अधो मुञ्चति । किंभूतः—दूरेऽप्यतितरां देशव्यवधानेऽपि तत्प्रसिद्धं मधुरतरं तावकं गानं तस्य पानात्सादरश्रवणाद्धेतोः स्वादुरसोपभोगे माधुर्यातिशयानुभवे विषये लब्धावधिः प्राप्तमर्यादः । उत्प्रेक्षते—अवज्ञयैव अनुभूतभवद्रीतमाधुर्यापेक्षयाल्पमाधुर्यतयावमाननयेवेत्यर्थः । अयं श्लोको भिन्न एव, ननु युग्मम् ॥

अस्मिन्न विस्मापयतेऽयमस्मांश्चक्षुर्बभूवैष यदादिपुंसः ।

तदत्रिनेत्रादुदितस्य तन्वि कुलानुरूपं किल रूपमस्य ॥ ११२ ॥

अस्मिन्निति ॥ हे तन्वि, एष चन्द्रः आदिपुंसः श्रीविष्णोर्वामं चक्षुर्बभूवेति यत् । अस्मिन्नेव भवनविषयेऽयं नेत्रभूतश्चन्द्रोऽस्मान्न विस्मापयते आश्चर्यं न प्रापयति । अत्रार्थेऽस्मा-कमाश्चर्यं न भवतीत्यर्थः । किल यस्माद्धेतोरत्रिनेत्रादुदितस्योत्पन्नस्यास्य तच्चक्षुर्भवनं कुला-नुरूपं कुलोचितं स्वरूपम् । नेत्ररूपात्कारणाज्जातस्य नेत्रीभवनमुचितमेव । तस्मादस्य पुराण-पुरुषनेत्रभवने न किञ्चिदस्माकं चित्रमित्यर्थः । विस्मापयते, 'नित्यं स्मयतेः' इत्यात्त्वम्, 'भीस्म्योर्हेतुभये' इति तद् । अस्मान्, जनान्तरापेक्षया बहुलम् ॥

आभिर्युगेन्द्रोदरि कौमुदीभिः क्षीरस्य धाराभिरिव क्षणेन ।

अक्षालि नीली रुचिरम्बरस्था तमोमयीयं रजनीरजक्या ॥ ११३ ॥

आभिरिति ॥ हे युगेन्द्रोदरवत्कृशमुदरं यस्यास्तादृशि, रजन्येव रजकी तथा क्षीरस्य दुग्धस्य धाराभिरिव दृश्यमानाभिरिवलतराभिराभिः कौमुदीभिः कृलाऽम्बरस्था गगनस्था तमोमयीयं नीली कज्जलवत्काली रुचिः क्षणमात्रेणाक्षालि निरस्ता । यथा रजक्या वसनस्था काली कान्तिर्दुग्धधाराभिः क्षणेन क्षाल्यते । तदुक्तं कलाकोषे—'तैलं घृतेन तच्चोष्णजलै-र्दुग्धेन कज्जलम् । नाशयेदम्बरस्थं तु मलं क्षारेण सोष्मणा ॥' इति । चन्द्रिकाभिरिगणं निर्म-लीकृतमिति भावः । युगेन्द्रोदरि, 'नासिकोदर-' इति ङीष् । ओषधिप्राणिवाचित्वाभावाङ्गी-लीव नीलीति ङीप् समर्थनीयः । रजकी, ध्वनः पित्तान्ङीष् ॥

पयोमुचां मेचकिमानमुच्चैरुच्चाटयामास ऋतुः शरद्या ।

अपारि वामोरु तथापि किञ्चिन्न प्रोज्झितुं लाञ्छनकालिमास्य ॥११४॥

पय इति ॥ हे वामोरु, या शरद्वतुः पयोमुचां मेधानां वर्षाकालीनमुच्चैरतिशयितमपि मेचकिमानं कालिमानमुच्चाटयामास । तथा कालिमापनयने दृष्टमासं र्थ्यया शरदाप्यस्य चन्द्रस्य लाञ्छनरूपः कालिमा किञ्चिदल्पमपि प्रोज्झितुं स्फोटयितुं नापारि । शरदच्छे चन्द्रे मलिनः कलङ्कोऽतितरां शोभत इति भावः । मेचकिमानं, वर्णवाचित्वादिमनिच् ॥

एकादशैकादशरुद्रमौलीनस्तं यतो यान्ति कलाः किमस्य ।

प्रविश्य शेषास्तु भवन्ति पञ्चपञ्चेषुतूणीमिषवोऽर्धचन्द्राः ॥ ११५ ॥

एकेति ॥ अस्तं यतो गच्छतोऽस्य चन्द्रस्यैकादश कला एकादशानां रुद्राणां मौलीन् प्रति यान्ति किल गच्छन्तीव । शेषाः पञ्चकलास्तु पुनः पञ्चेषोः कामस्य तूणीमल्पमिषुधिं प्रविद्यार्धचन्द्राकारत्वादर्थचन्द्राख्या इषवो भवन्ति । विनाशसमयेऽप्ययं परापकारनिरत इति ध्वन्यते । तूणीम्, अल्पत्वविवक्षया स्त्रीत्वे गौरादित्वान्ङीप्, अर्धचन्द्रशब्दो रुढः ॥

निरन्तरत्वेन निधाय तन्वि तारासहस्राणि यदि क्रियेत ।

सुधांशुरन्यः स कलङ्कमुक्तस्तदा त्वदास्यश्रियमाश्रयेत् ॥ ११६ ॥

निरन्तरेति ॥ हे तन्वि, ताराणां नक्षत्राणां सहस्राणि निरन्तरत्वेनान्योन्यसंबन्धितया विधायैकीकृत्य यदि अन्यः सुधांशुः क्रियेत निर्मायेत तदा तर्हि स चन्द्रस्ताराणामकलङ्कत्वात्तन्मयत्वात्कलङ्केन मुक्तः संस्त्वदास्यस्य श्रियं शोभामाश्रयेत् । क्रियातिपत्तेरविवक्षितत्वाद्ध्वाभावः ॥

यत्पद्ममादित्सु तवाननीयां कुरङ्गलक्ष्मा च मृगाक्षि लक्ष्मीम् ।

एकार्थलिप्साकृत पप शङ्के शशाङ्कपङ्केरुहयोर्विरोधः ॥ ११७ ॥

यदिति ॥ हे मृगाक्षि, यत्पद्मं तवाननीयां सुखसंबन्धिनीं लक्ष्मीमादित्सु ग्रहीतुकामम्, कुरङ्गलक्ष्मा चन्द्रश्च तव सुखशोभां ग्रहीतुकामः, तयोः शशाङ्कपङ्केरुहयोरेष विरोधस्त्वन्मुखशोभालक्षण एकोऽर्थस्त्वस्य लिप्साकृतः प्राप्तिवाञ्छानिमित्त एवेत्यहं शङ्के । एकद्रव्याभिलाषित्वेन विरोधः सुप्रसिद्धः । चन्द्रपद्मयोरपि विरोधः प्रसिद्ध एव । चन्द्रपद्माभ्यां सकाशात्ते सुखमधिकमिति भावः । आदित्सु, चन्द्रपक्षे लिङ्गविपरिणामः । लक्ष्मीं, 'न लोका—' इति षष्ठीनिषेधः ॥

लब्धं न लेखप्रभुणापि पातुं पीत्वा मुखेन्दोरधरामृतं ते ।

निपीय देवैर्विधसीकृतायां घृणां विधोरस्य दधे सुधायाम् ॥ ११८ ॥

लब्धमिति ॥ हे प्रिये, अहं सर्वैरपि देवैर्विधसीकृतायां निःशेषं पीत्वा मुक्तशेषीकृतायाम्, अस्य विधोः सुधायां घृणां जुगुप्सां दधे धारयामि । किं कृत्वा—लेखानां देवानां प्रभुणेन्द्रेणापि पातुं न लब्धं कृतप्रयत्नस्यापि तस्यावरणात्तेन दुष्प्रापं केनाप्यनुच्छिष्टं ते मुखेन्दोरधरूपममृतं निपीय पीत्वा । चन्द्रसुधायाः सकाशात्त्वदधरामृतं स्वादुतरमिति भावः । अन्योऽप्युच्छिष्टभोजने जुगुप्सां धारयति ॥

एनं स विभ्रद्विधुमुत्तमाङ्गे गिरीन्द्रपुत्रीपतिरोषधीशम् ।

अश्नाति घोरं विषमब्धिजन्म धत्ते भुजङ्गं च विमुक्तशङ्कः ॥ ११९ ॥

एनमिति ॥ स गिरीन्द्रपुत्रीपतिः शंभुरेनमोषधीशं विधुमुतमात्रे शिरसि विभ्रद्धारयन्
सन्नधिजन्म समुद्रोत्पन्नं घोरं दारुणमपि विषमश्नाति, विमुक्तशङ्की भुजङ्गं सर्पराजं वासुकिं
च धत्ते । शंभोरप्युपकारकत्वेन पूज्यः श्रेष्ठोऽयमिति भावः । ओषधिस्वामिनोस्य शिरसि धारणा-
दिव निःशङ्कं विषं भक्षयति सर्पाश्च धारयतीत्युत्प्रेक्षा । भुजङ्गम्, जात्यमिप्रायेणैकवचनं वा ॥

नास्य द्विजेन्द्रस्य बभूव पश्य दारान्गुरोर्यातवतोऽपि पातः ।

प्रवृत्तयोऽप्यात्ममयप्रकाशाच्चहन्ति न ह्यन्तिमदेहमाप्तान् ॥ १२० ॥

नेति ॥ हे प्रिये, द्विजेन्द्रस्य अस्य चन्द्रस्यास्य गुरोर्वृंहस्यतेर्दारान् भार्या यातवतो गच्छ-
तोऽपि गुरुतल्पगामिनोऽपि पातः स्वर्गाङ्गशः, अथच—पातित्यम्, न बभूव पश्य । चित्रमेत-
द्विलोकयेत्यर्थः । अथवा युक्तमेतत् । प्रवृत्तयो धर्माधर्महेतुकर्मारम्भा अपि आत्ममय आत्म-
स्वरूपमेव प्रकाशो येषां तान्प्रकाशान्तरनिरपेक्षान्प्रकाशरूपान्, अथच—परमात्मैव प्रकाशो
येषां तान् परमात्मस्वरूपपातिरिक्तप्रकाशानभिज्ञानस्वरूपप्रकाशात्मवादिनो ब्रह्मज्ञानिनोऽन्तिमदेहं
तेजोरूपशरीरं पूर्णतां वा प्राप्तान्, अथच—अनन्तरभाविमोक्षत्वात्प्राचीनशरीरप्रवाहापेक्षया
शेषं शरीरं प्राप्तान् जीवन्मुक्तान्पुरुषान्हि यस्माच्च नह्यन्ति शुभाशुभफलबन्धेन न संबन्ध-
न्तीत्यर्थः । 'तेषां तेजोविशेषेण प्रत्यवायो न विद्यते' इति प्रामाणिकवचनात्तेजोरूपस्यास्य
चन्द्रस्य पातो नाभूदिति युक्तमेव, नात्र चित्रमिति भावः । चन्द्रोऽप्यात्ममयप्रकाशः अन्ति-
मदेहं संपूर्णतां प्राप्तश्च ॥

स्वधाकृतं यत्तनयैः पितृभ्यः श्रद्धापवित्रं तिलचित्रमम्भः ।

चन्द्रं पितृस्थानतयोपतस्थे तदङ्करोचिःखचिता सुधैव ॥ १२१ ॥

स्वधेति ॥ तनयैः पुत्रैः श्रद्धया परलोकास्तित्वबुद्ध्या वितीर्णत्वात्पवित्रं कृष्णतिलैश्चित्रं
मिश्रितं पितृभ्यः स्वधाकृतं यदम्भः पितृस्थानतया 'चन्द्रो वै पितृलोकः' इति श्रुतेः पितृलो-
कतया चन्द्रमुपतस्थे चन्द्रेण संगतमभूत् । तत्कृष्णतिलमिश्रं जलमेवाङ्कस्य कलङ्कस्य यद्रोचिः
कान्तिस्तया खचिता मिश्रिता सुधा पीयूषम् । कृष्णतिला एव कलङ्कः, तत्संलग्नं जलमेव
पीयूषम्, नलन्यः कलङ्को न चान्यत्पीयूषमित्यर्थः । श्रद्धेति, पितृलोकप्राप्तौ हेतुगर्भम् ।
उपतस्थे, संगतकरणे तद् ॥

पश्योच्चसौधस्थितिसौख्यलक्ष्ये त्वत्केलिकुल्याम्बुनि विम्बमिन्दोः ।

चिरं निमज्जयेह सतः प्रियस्य भ्रमेण यच्चुम्बति राजहंसी ॥ १२२ ॥

पश्येति ॥ हे प्रिये, त्वमुच्चसौधे स्थित्वा कृत्वा सौख्येन निरन्तरायं लक्ष्ये दृश्ये त्वत्के-
लिकुल्याया अम्बुनि तदिन्दोर्विम्बं पश्य । तत्किम्—राजहंसी इह कुल्याजले निमज्ज्य चिरं
सतोऽन्तर्वर्तमानस्य प्रियस्य राजहंसस्य भ्रमेण यच्चन्द्रविम्बं चुम्बति सौख्यम्, स्वार्थे सुखिनो
भाव इति भावे वा घ्यञ् । 'सौक्ष्म्य-' इतिपाठे—सूक्ष्मत्वेन लक्ष्ये । उच्चतरप्रदेशस्थितं
प्रति ह्यधोदेशस्थितं वस्तु सूक्ष्मं प्रतिभाति ॥

सौवर्गवर्गैरमृतं निपीय कृतोऽह्नि तुच्छः शशलाञ्छनोऽयम् ।

पूर्णाऽमृतानां निक्षि तेऽत्र नद्यां मग्नः पुनः स्यात्प्रतिमाच्छलेन ॥ १२३ ॥

सौवर्गेति ॥ स्वर्गे भवाः सौवर्गा देवास्तेषां वर्गेर्द्वन्द्वैरमृतं निपीयाहि तुच्छो रिक्तः
 कृतोऽयं शशलाञ्छनो निशि ते तवात्र क्रीडानद्यां प्रतिमाच्छलेन प्रतिविम्बव्याजेन मग्नः
 सन्पुनरमृतानां जलैः, अथच—पीयूषैः पूर्णः स्याद्भवेदित्यहं संभावयामीत्यर्थः । एतेन नदी-
 जलस्यामृतत्वं सूचितम् । अहि तुच्छः कृतोऽपि पुनः क्रमेणामृतैः पूर्णः सन्नात्रौ तव क्रीडा-
 नद्यां प्रतिमाव्याजेन मग्नः स्यात् पुनः पानभयादिव पलाय्य निलीनः स्यादित्यहं शङ्के इत्यर्थः
 इति वा । पूर्णोऽमृतानाम् । तृप्त्यर्थत्वात्करणे षष्ठी ॥

समं समेते शशिनः करेण प्रसूनपाणाविह कैरविष्याः ।

विवाहलीलामनयोरिवाह मधुच्छलत्यागजलाभिषेकः ॥ १२४ ॥

सममिति ॥ इह तव क्रीडानद्यां कैरविष्याः कुमुदिन्याः प्रसूनरूपे पाणौ शशिनः करेण
 रश्मिना, अथच—पाणिना, समं सह समेते संगते सति मधु पुष्परस एव च्छलं यस्य स
 तद्याजस्त्यागजलस्य कन्यादानसंकल्पोदकस्याभिषेकः कर्ता, अनयोश्चन्द्रकुमुदिन्योर्विवाहली-
 लामाहेव सूचयतीव । चन्द्रकरस्पर्शमात्रेण कुमुदानि विकसितानि, मकरन्दपूर्णानि च जाता-
 नीति भावः । विवाहे उभयोः पाणिमेलनं, पाणौ दानजलाभिषेकोऽपि भवति ॥

विकासिनीलायतपुष्पनेत्रा मृगीयमिन्दीवरिणी वनस्था ।

विलोकते कान्तमिहोपरिष्ठान्मृगं तवैषाननचन्द्रभाजम् ॥ १२५ ॥

विकासीति ॥ हे प्रिये, इह तव केलिनद्यां वनस्था जलनिवासिनी, अथच—कान-
 नस्था, तथा—विकासिनीलमायतं विस्तृतं च पुष्पमेव नेत्रं यस्यास्तत्तुल्यनेत्रा चेयं प्रत्यक्ष-
 दृश्या इन्दीवरिणी, यस्मान्मृगी वनस्थत्वाद्विकासिनीलायतपुष्पनेत्रत्वाच्च हरिणी, तत्तस्मादि-
 न्दीवरिणीरूपा मृगी, आननमिव यश्चन्द्रः सामर्थ्यात्त्वदाननतुल्यो यश्चन्द्रस्तद्भाजं तत्स्थं
 कान्तं सुन्दरम्, अथच—तुल्यजातीयं स्वप्रियं, मृगमुपरिष्ठाद्विलोकते । विकसितकुसुमनेत्राणि
 ऊर्ध्वं प्रसारितानि दृश्यन्ते तर्हि प्रायेण चन्द्रस्थमुपरिवर्तमानं निजभर्तारं मृगं मृगी पश्यती-
 त्यर्थः । त्वदाननमेव यश्चन्द्रस्तत्रस्थं चन्द्रत्वादनुमेयं मृगमुपरिष्ठात्पश्यति । त्वं प्रासादोपरि
 वर्तसे, इयं चाधोदेशे वर्तते । 'न न' इति पदच्छेदं कृत्वा चन्द्रभाजं निजप्राणेशं मृगमुपरिष्ठान्न
 पश्यतीति न, किंतु पश्यत्येवेति वा व्याख्येयम् । वनस्था मृगी हि प्रसारितनीलायतनेत्रा
 सती स्वकान्तं मृगमितस्ततो विलोकयति । 'शशम्' इत्यपपाठः । मृगपर एव वा व्याख्येयः ॥

तपस्यतामम्बुनि कैरवाणां समाधिभङ्गे विबुधाङ्गनायाः ।

अवैमि रात्रेरमताधरोष्ठं मुखं मयूखसितचारुचन्द्रम् ॥ १२६ ॥

तपस्यतामिति ॥ हे प्रिये, अम्बुनि सदा निवासात्तत्र तपस्यतां कैरवाणां कुमुदानां
 समाधेर्दिवा संकोचस्यैव ध्यानस्य भङ्गे त्याजने विषये निमित्ते वा विबुधाङ्गनाया अप्सरोरु-
 पाया रात्रेश्चन्द्रं मुखमेवाहमवैमि मन्ये । किंभूतं मुखम्—अमृतमेवाधरोऽनूर्ध्वं ओष्ठो यस्य,
 अथच—अमृततुल्योऽधरोष्ठो यस्य, यद्वा—अमृतमधरं यस्मात्पीयूषादधिकरस ओष्ठो
 यस्य । तथा—मयूखाः किरणा एव सितम्, अथच—तत्समाधिभङ्गादेव चन्द्रकरवदुज्ज्वलं
 यत्सितं, तेन चारु । चन्द्रविशेषणे लिङ्गविपरिणामः । देवाङ्गनानामप्येवंविधं मुखं रात्रौ जले

तपस्यतां दुश्चरं तपश्चरतामपि मुनीनां समाधिभङ्गं करोति । तपस्यतामिति तपश्चरतीत्यर्थे
'कर्मणो रोमन्थतपोभ्यां वर्तिचरोः' इति क्यप्, 'तपसः परस्मैपदं च' इति शता ॥

अल्पाङ्गपङ्का विधुमण्डलीयं पीयूषनीरा सरसी सरस्य ।

पानात्सुधानामजलेऽप्यमृत्युं चिह्नं विभर्त्यत्रभवं स मीनम् ॥ १२७ ॥

अल्पेति ॥ अल्पोऽङ्ग एव पङ्को यस्यां, तथा—पीयूषमेव नीरं यस्यां सेयं विधुमण्डली
सरस्य सरसी विशालं सर एव । अत एव—स सरः अत्र भवमस्यां चन्द्रसरस्यां समुत्पन्नं
सुधानामेतदीयामृतानां पानादजले जलरहितेऽपि स्थले जलभावेऽपि वाऽमृत्युं मरणरहितं
मीनं चिह्नम्, अथच—सुधासरोजातत्वानुमापकं लिङ्गं विभर्ति । मीना हि जलाद्विर्भूता
न्नियन्त एव, अयं तु न म्रियते, तस्माच्चन्द्रामृतसरसीभवत्वात्सदामृतपानाज्जलभावेऽपि
मृत्युरहित इति सर्वं युक्तमित्यर्थः ॥

तारास्थिभूषा शशिजहुजाभृच्चन्द्रांशुपांशुच्छुरितद्युतिर्द्यौः ।

छायापथच्छन्नफणीन्द्रहारा स्वं मूर्तिमाह स्फुटमष्टमूर्तेः ॥ १२८ ॥

तारेति ॥ द्यौः स्वमात्मानमष्टमूर्तेर्हरस्य मूर्तिं शरीरं स्फुटं व्यक्तमाह ब्रवीति । यतः—
किंभूता—तारा एवास्थिनी भूषा यस्याः । तथा—शशिनमेव जहुजां, चन्द्रं गङ्गां च,
विभर्ताति भृत् । तथा—चन्द्रांशव एव पांसवो भस्यानि तैश्छुरिता कृताङ्गरागा द्युतिर्यस्याः ।
तथा—छायापथो गगने दण्डाकारा दक्षिणोत्तरस्था धवला रेखा छन्न यस्य छायापथच्छन्नरूपः
फणीन्द्रो वासुकिः स एव मुक्ताहारो यस्याः सा । हरमूर्तिरप्युक्तविशेषणविशिष्टा । द्यौरप्ये-
तादृशीति मूर्त्यन्तरापेक्षया व्यक्तमेव महेशस्य मूर्तिं गगनं कथयतीत्यर्थः ॥

एकैव तारा मुनिलोचनस्य जाता किलैतज्जनकस्य तस्य ।

ताताधिका संपदभूदियं तु सप्तान्विता विंशतिरस्य यत्ताः ॥ १२९ ॥

एकेति ॥ एतस्य चन्द्रस्य जनकस्य तस्य प्रसिद्धस्यात्रिमुनिलोचनस्य तारा कनीनिका
किलैकैव जाताभूत् किल पुराणादौ । अस्य तत्पुत्रस्य तु पुनरियं दृश्यमाना संपत् तातान्नि-
जपितुरत्रिनेत्रात्सकाशादधिका । यद्यस्मादस्य चन्द्रस्य तास्ताः कनीनिकाः, अथच—नक्ष-
त्राणि, सप्तभिरन्विता विंशतिरभूदिति च्छलम् । पितुः सकाशादधिकसंपत्तित्वात्सभाग्योऽय-
मिति भावः । 'सप्तविंशतिमिन्दवे' इति, दक्षः सप्तविंशतिकन्या अश्विन्यादिकाश्चन्द्राय
ददाति पुराणम् ॥

मृगाक्षि यन्मण्डलमेतदिन्दोः सरस्य तत्पाण्डुरमातपत्रम् ।

यः पूर्णिमानन्तरमस्य भङ्गः स च्छन्नभङ्गः खलु मन्मथस्य ॥ १३० ॥

मृगाक्षीति ॥ हे मृगाक्षि हरिणीनेत्रे, यदेतत्प्रत्यक्षदृश्यमिन्दोर्मण्डलं तत्सरस्य पाण्डुरं
श्वेतं साम्राज्यसूचकमातपत्रमेव । श्वेतच्छन्नदर्शने सति सप्तजो वश्या भवन्ति । पूर्णधवल-
चन्द्रमण्डलस्य चोदीपकत्वाददर्शने सर्वेऽपि कामस्य वश्या भवन्ति । तस्मादेतत्कामस्य श्वेता-
तपत्रमेवेति भावः । यश्च पूर्णिमानन्तरस्य च्छन्नभूतस्येन्दुमण्डलस्य भङ्गो मोटनं कलाक्षयश्च
स मन्मथस्य च्छन्नभङ्गः खलु । छन्नस्य मोटनं राजक्षयं सूचयति । कृष्णपक्षे चोदीपक-
नै० च० ७७

मित्रचन्द्रक्षये कामः क्षीण एव भवति, तस्मात्कृष्णपक्षे योऽस्य भङ्गः स कामस्य छत्रभङ्ग एव स एव वेति भावः । खलूप्रेक्षायां निश्चये वा ॥

दशाननेनापि जगन्ति जित्वा योऽयं पुरापारि न जातु जेतुम् ।

म्लानिर्विधोर्मानिनि संगतेयं तस्य त्वदेकानननिर्जितस्य ॥ १३१ ॥

दशेति ॥ दिग्विजयोद्यतेन दशाननेनापि जगन्ति जिलापि योऽयं चन्द्रः पुरा पूर्वं जातु कदाचिदपि जेतुं नापारि । हे मानिनि स्वमुखस्पर्धिनं चन्द्रमसहमाने भैमि, तस्य विधोरियं प्रत्यक्षदृश्या कलङ्करूपा म्लानिर्लज्जा संगता लम्बा, अथच युक्तैव । यतस्तवैकेनाननेन नितरां जितस्य । यो हि दशाननेन दशभिर्मुखैर्जेतुं नाशकि, तस्य स्त्रियास्तवैकेन मुखेन विजितत्वेन लज्जया मालिन्यमुचितमेवेत्यर्थः । त्वन्मुखमेतस्मादधिकमिति भावः । प्रतीयमानोत्प्रेक्षा । लज्जयापि म्लानिर्भवति । रावणश्चन्द्रं जेतुं प्रवृत्तस्तत्तुषारामिना दह्यमानः कम्पमानतनुस्तमजित्वैव परावृत्त इत्युत्तरकाण्डे कथा ॥

दृष्टो निजां तावदियन्त्यहानि जयन्नयं पूर्वदशां शशाङ्कः ।

पूर्णस्त्वदास्येन तुलां गतश्चेदनन्तरं द्रक्ष्यसि भङ्गमस्य ॥ १३२ ॥

दृष्ट इति ॥ अयं शशाङ्क इत्यन्त्येतावन्ति अहानि शुक्लपक्षदिनानि तावदवधीकृत्य निजां पूर्वदशां पूर्वपूर्वदिनावस्थां जयन् निकाममुत्तरोत्तरदिनेषु कलावृद्ध्याधिकीभवन्त्यया दृष्टः । इयन्ति दिनानि जयन्त्यावत् जयन्नेव दृष्ट इत्यवधारणार्थो वा तावच्छब्दः । अनयैव परिपाठ्या पूर्णविम्बोऽयं त्वदास्येन सह तुलां साम्यम्, अथच—तोलकाष्टं, प्राप्त आरूढश्चेत्, तर्ह्यनन्तरं निकटं त्वमेव श्वःप्रभृत्येवास्य भङ्गं पराजयं कलाक्षयं च द्रक्ष्यसि । उत्तमेन सह स्पर्धमानो हि भङ्गं प्राप्नोत्येव । तुलादिष्वे हि हीनस्य पराजयः सर्वैर्दृश्यते । अहानि, अत्यन्त-संयोगे द्वितीया । त्वदास्येन, 'अतुलोपमाभ्याम्-' इति निषेधेऽपि सहयोगे तृतीया । तथाच कालिदासः—'तुलां यदारोहति दन्तबाससा' इत्यादि ॥

क्षत्राणि रामः परिभूय रामाक्षत्राद्यथामज्यत स द्विजेन्द्रः ।

तथैव पद्मानभिभूय सर्वास्त्वद्वक्त्रपद्मात्परिभूतिमेति ॥ १३३ ॥

क्षत्राणीति ॥ द्विजेन्द्रो जमदग्न्यपत्यत्वात्सोऽतिप्रसिद्धपराक्रमो रामः परशुरामः सर्वाणि

क्षत्राणि परिभूयापि क्षत्रादेव रामाद्वाशरथेः सकाशाद्यथामज्यत परामवं प्राप, तथा तेनैव प्रकारेणायमपि द्विजराजः सर्वान्पद्मानभिभूय संकोचकरणात्पराभूयापि त्वद्वक्त्रपद्मात्सकाशात्परिभूतिं परामवमेति । सकलक्षत्रियाधिक्यं यथा श्रीरामस्य तथा सर्वपद्माधिक्यं त्वन्मुखपद्मास्येति भावः । 'वा पुंसि पद्मम्' इत्यमरः ॥

अन्तः सलक्ष्मीक्रियते सुधांशो रूपेण पश्ये हरिणेन पश्य ।

इत्येष भैमीमददर्शदस्य कदाचिदन्तं स कदाचिदन्तः ॥ १३४ ॥

अन्तरिति ॥ हे पश्ये चन्द्रदर्शनप्रवृत्ते भैमि, हरिणेन पाण्डुरेण रूपेण वर्णेन कर्त्रा

सुधांशोरन्तः प्रान्तभागः पूर्वमश्रीकोऽपीदानीं सलक्ष्मीक्रियते सश्रीः क्रियते त्वं पश्य । अथच—चन्द्रस्य मध्यं हरिणेन सृगेण कर्त्रा रूपेण स्त्रीयनीलवर्णेन कृत्वा असलक्ष्म सलक्ष्म क्रियते सलक्ष्मीक्रियते । सकलङ्कं क्रियत इत्यर्थः । पश्य । एष स नल इत्यमुना प्रकारेणास्य

चन्द्रस्यान्तं पर्यन्तभागं कदाचित्क्षणमात्रं मैमीमददर्शत् दर्शयामास, कदाचिच्चान्तर्मध्यभागं दर्शयामास । अङ्गुल्यादिना चन्द्रश्चेतनीलग्रान्तमध्यभागप्रदर्शनपूर्वं श्लिष्टपदैस्तया सह क्रीडां चकारेति भाव इति मध्ये कवेरुक्तिः । 'हरिणः पाण्डुरः पाण्डुः' इत्यमरः । अन्त इत्यकारान्तमेकत्र, अन्तरित्यव्ययमपरत्र मध्यवाचि । लक्ष्मीशब्दस्य समासान्तविधेरनित्यत्वात्कवभावे सलक्ष्मीशब्दाच्चिः । पक्षे सलक्ष्मशब्दाच्चिः । पश्ये 'पात्रा' (इत्या)दिना कर्तयैव शः । ईशेश्वर्यत्वात् 'गतिबुद्धि-' इत्यणौ कर्तुणौ कर्मत्वाद्भैमीमिति द्वितीया ॥

सागरान्मुनिविलोचनोदराद्यद्वायादजनि तेन किं द्विजः ।

एवमेव च भवन्नयं द्विजः पर्यवस्यति विभुः किमत्रिजः ॥ १३५ ॥

सागरादिति ॥ अयं चन्द्रः सागरात् मुनिविलोचनोदराच्चैतद्वायात्सकाशाद्यवसाद-
जनि उत्पन्नः, तेन कारणेन द्वाभ्यां जातत्वाद्विजः किम् । एवमेव चानयैव रीत्या द्वाभ्यां
जातत्वादेव द्विजो भवन्नयं विधुरत्रेमुनेर्जातः किं कथं पर्यवस्यति । द्वाभ्यां जातत्वे सत्यपि
अत्रिमुनेरेव जात इति तात्पर्यवृत्त्या कथमुच्यत इत्यर्थः । अथच—एवमेव यथानेन प्रकारेण
द्विजत्वं, तथैवात्रिमुनिजो भवन्नयं द्विजः पर्यवस्यति किम् । द्वाभ्यां जातत्वाद्यथा द्विज
उच्यते, तथा द्विजादत्रिमुनेर्जातत्वादपि द्विज उच्यते किम् । द्विजोत्पन्नो हि द्विज एव
भवतीत्यर्थः । अथच द्वाभ्यां जातत्वाद्विजो भवन्नेव न त्रिभ्यो जायत इत्यत्रिज इत्येवं
तात्पर्यवृत्त्या कथ्यते किम् । यो हि द्वाभ्यां जायते स त्रिजो न भवति, एवमेवायमत्रिजः
कथ्यते किमित्यर्थः । अन्योऽपि द्विजस्त्रिजो न भवत्येव ॥

ताराविहारभुवि चन्द्रमयीं चकार यन्मण्डलीं हिमभुवं मृगनाभिवासम् ।
तेनैव तन्वि सुकृतेन मते जिनस्य खल्लोकलोकतिलकत्वमवाप धाता ॥ १३६ ॥

तारेति ॥ हे तन्वि कृशाङ्गि, धाता ताराणां नक्षत्राणां विहारभुवि गगने चन्द्रमयीं मण्डलीं
निम्बं जिनस्य पुराणपुरुषस्य श्रीविष्णोर्मतेऽनुमतौ सत्यां तदादिष्टः सन् यच्चकार निर्मेमे तेनैव
सुकृतेन शोभनेन लोकोत्तरव्यापारेण कृत्वा खल्लोकः खर्गभुवनं तत्संबन्धिनां लोकानां सुराणां
मध्ये तिलकत्वं श्रेष्ठमवाप । किंभूतां मण्डलीम्—हिमस्य तुषारस्य भुवं स्थानभूतामतिशीत-
लाम् । तथा—मृगस्य नाभौ मध्ये वासो यस्यास्तां, यस्या मध्ये मृगोऽस्तीति यावत्, तादृ-
शीम् । अन्येषां सुराणामेतादृग्व्यापारकरणे सामर्थ्याभावाद्ब्रह्मैव श्रेष्ठोऽभूदित्यर्थः । अथच—
ताराया बुद्धदेव्या विहारस्थाने पूजास्थाने हिमभुवं शीतलां, शुभ्रत्वादिमाचलरूपां वा, त-
था—मृगनाभेः कस्तूर्या वासः परिमलोऽवस्थानं वा यस्यां तां कस्तूरीमिश्रितां चन्द्रमयीं कर्पू-
रमयीं मण्डलीं राशिं यच्चकार तेनैव पुण्येन जिनस्य मते बौद्धदर्शने ब्रह्मा सुरश्रेष्ठत्वमधत् ।
बौद्धा हि बुद्धदेवप्रासादे यस्तत्पूजार्थं कर्पूरकस्तूरीराशिं करोति स सर्वलोकमध्ये श्रेष्ठो भव-
तीति स्वदर्शने प्रत्यपादयन् । ब्रह्मा चैवमकृत तस्मादेव सर्वश्रेष्ठो जात इत्यर्थः । 'तेनैव' इति
पाठे—उत्प्रेक्षा । 'बुद्धदेव्यां मता तारा' ॥

१ 'इशेश्व' इति वार्तिकस्योपलक्षणमिदम् । सूत्रे बुद्धिशब्दस्य ज्ञानविशेषवाचित्वाभावेन यथाश्रुता-
संगतेः ।

इन्दुं मुखाद्बहुतृणं तव यद्वृणन्ति नैनं मृगस्त्यजति तन्मृगतृष्णयेव ।

अत्येति मोहमहिमा न हिमांशुबिम्बलक्ष्मीविडम्बिमुखि वित्तिषु पाशवीषु ॥

इन्दुमिति ॥ हे हिमांशुबिम्बस्य लक्ष्म्याः शोभाया विडम्बि स्वस्माद्भूतत्वात्परिहासकाति ततोऽप्यधिकशोभं मुखं यस्यास्तादृशि भैमि, पण्डिता इन्दुं तव मुखात्सकाशात्त्वन्मुखमपेक्ष्य वा बहुतृणमीषदसमाप्तं तृणं, तृणत्वमपि यस्य पूर्णं न संपन्नं, तृणादपि निःसारमिति यावत्, अथच—बहुधिकं तृणं यस्मात् तृणादपि निःसारं यद्यस्माद्गृणन्ति, तत्तस्माद्धेतोर्मृग एनं चन्द्रं मृगसंबन्धिन्या तृष्ण्या कोमलतृणकवलनाभिलाषेणैव, अथवा चन्द्रे प्रयुक्तस्य बहुतृणशब्दस्य बहु च तत्तृणं च, बहूनि तृणानि यस्मिंस्तादृशमिति वेत्येवंरूपार्थप्रहरणरूपया भ्रान्त्यैव न त्यजति । मृगोहि बहु यत्तृणं बहुतृणं देशं वा न मुञ्चति । नन्वनुभवे सत्यप्यासंसारं कथं भ्रान्तिरित्याशङ्क्यार्थान्तरन्यासमाह—पाशवीषु पशुसंबन्धिनीषु वित्तिषु ज्ञानेषु विषये मोहमहिमा भ्रान्तिबाहुल्यं नात्येति बहुकालातिक्रमेऽपि नापयाति । पशवो हि सर्वदा मूढा एवेत्यद्यापि मृगस्य भ्रान्तिर्नापयाति, तस्मादेनं न त्यजतीति युक्तमित्यर्थः । ‘वृत्तिषु’ इति पाठे—व्यापारेषु । मुखात्, त्यल्लोपे पञ्चमी । बहुतृणं, पक्षे ईषदसमाप्तौ ‘विभाषा सुपो बहुच्’ इति बहुच् ॥ स्वर्भानुना प्रसभपानविभीषिकामिर्दुःखाकृतैनमवधूय सुधासुधांशुम् ।

स्वं निहुते शितिमचिह्नममुष्य रागैस्ताम्बूलताम्रमवलम्ब्य तवाधरोष्ठम् १३८

स्वर्भानुनेति ॥ हे प्रिये, सुधां एनं सुधांशुमवधूय त्यक्त्वा तवाधरोष्ठमवलम्ब्यामुष्य रक्तस्यौष्ठस्य रागै रक्तवर्णैः कृत्वा सितस्य भावः सितिमा धावल्यमेव चिह्नं यस्य तादृशं धवलरूपमपि स्वमात्मानं निहुते पुनः पुनः स्वर्भानुपानभिया तिरो दधाति । यतः—स्वर्भानुना वारंवारं प्रसभपानेन विभीषिकामिर्भयोत्पादनैः कृत्वा दुःखाकृता प्रातिलोम्याचरणेनोत्पादितदुःखा । किंभूतमधरोष्ठम्—प्रसिद्धस्य ताम्बूलस्येव ताम्रो वर्णो यस्य, ताम्बूलेनैव वा ताम्रं रक्तवर्णम् । पुना राहुपानभिया त्वदधरमेव स्थानान्तरमाश्रित्य रूपान्तरेणात्मानं गोपायतीत्यर्थः । अन्योऽपि सभयं स्थानं हित्वा स्थानान्तरमाश्रित्य तत्रापि रूपान्तरं धृत्वा स्वं निहुते । सुधया चन्द्रस्य परित्यागात्त्वन्मुखाश्रयणात्त्वन्मुखं चन्द्रादधिकमिति भावः । ताम्बूलताम्रमित्युत्तरीलोपमोत्प्रेक्षा वा । दुःखाकृता, ‘दुःखात्प्रातिलोम्ये’ इति डाच् ॥

हर्यक्षीभवतः कुरङ्गमुदरे प्रक्षिप्य यद्वा शशं

जातस्फीततनोरमुष्य हरिता सूतस्य पत्न्या हरेः ।

भङ्गस्त्वद्भदनाम्बुजादजनि यत्पञ्चात्तदेकाकिनः

स्यादेकः पुनरस्य स प्रतिभटो यः सिंहिकायाः सुतः ॥ १३९ ॥

हर्यक्षीति ॥ हे प्रिये, मतमेदेन कलङ्करूपं कुरङ्गं, यद्वा—शशमुदरे मध्ये प्रक्षिप्य जाता स्फीता पूर्णा तनुर्यस्य, हरेरिन्द्रस्य पत्न्या हरिता प्राच्या दिशा सूतस्य तत्रोदितस्य पूर्णस्य, अतएव हरेः श्रीविष्णोर्वामाक्षीभवतः, यद्वा—संजातपूर्णशरीरस्य मृगं, यद्वा—शशं, कलङ्कं मध्ये निक्षिप्य मध्यस्थितकलङ्कस्य कनीनिकातुल्यत्वाच्छ्रीविष्णोर्वामनेत्रीभवतोऽमुष्य चन्द्रस्य त्वद्भदनाम्बुजात्सकाशाद्यङ्गः पराजयोऽजनि तदेकाकिनः सर्वदाऽसहायादेकस्मात्पद्मात्, न त्वन्य-

१ ‘स्वर्भानुरिति शुभादित्वात्’ ‘पूर्वपदात्’ इति न गत्वम्’ इति रायमुकुटः ।

स्मात्कमलात्, नह्यन्यैः पद्मैरयं पराजीयते यत्पुनरयमेव पद्मान्पराभवतीत्यर्थः । अथवा—
अम्बुजतुल्यात्पद्मद्वदनादेव पद्माद्, अथच—पद्मसंख्याकात्पद्मद्वदनरूपादम्बुजाद्यदस्य भङ्गो
जातः, तदेकाकिनोऽसहायस्य स्याद्भवेत् । बहुभिरेकः पराजीयत इति युक्तमेवेत्यर्थः । यः
सिंहिकायाः सुतो राहुः स पुनरेकोऽन्योऽस्य प्रतिभटः प्रतिमल्लः पराभावुको राहुरेव नत्वन्य
इति । 'संप्रति' इति पाठे—अद्य पुनरस्यैकः प्रतिभटः, यः सिंहिकायाः सुतः स्यात् । एका-
किनोऽस्य त्वन्मुखपद्मः प्रतिद्वन्द्वी न भवति, अतुल्यत्वात् किं त्वेकाकी राहुरेवास्य प्रतिभटो
युक्त इत्यर्थः । किंच स्वशत्रुभूताद्राहोरप्यस्यान्यः पराजय इति महदस्य कष्टं प्राप्तमित्यर्थः ।
अथच—हरिद्वर्णया हरेः सिंहस्य पत्न्या सिंहिकया प्रसूतस्य, तथा—मृगं शशं वा यं कंचन
पशुं जठरे निक्षिप्य भक्षयित्वा स्थितस्य, अत एव संजातपुष्टशरीरस्य, अत एव हर्यक्षीभ-
नतः सिंहतां प्राप्नुवतोऽस्य त्वन्मुखाद्यः पराजयोऽजनिस एकाकिनः केवलात्पद्माद्भूजादेव परा-
जयः सिंहस्य गजाद्भुजो यथा तद्वदेतन्महच्चित्रमित्यर्थः । अथच—पद्मसंख्याकादेकस्य परा-
जयः । सिंहोऽप्येको बहुसंख्यैः पराजीयत एवेत्यर्थः । अथच—पद्माच्छरभादष्टापदादेव भङ्गः
सिंहस्य केवलमष्टापदादेव भङ्गः । पद्मचन्द्राभ्यां सकाशात्त्वन्मुखमधिकमिति भावः । 'हर्यक्षः
केसरी हरिः' इत्यमरः । 'गजाब्जशरभाः पद्माः' इत्यनेकार्थे भोजः । प्रथमपक्षे हर्यक्षश-
ब्दाच्चिः, द्वितीयपक्षे हर्यक्षशब्दादेव ॥

यत्पूजां नयनद्वयोत्पलमयीं वेधा व्यधात्पद्मभू-
र्वाक्पारीणरुचिः स चेन्मुखमयं पद्मः प्रिये तावकम् ।

कः शीतांशुरसौ तदा मखमृगव्याधोत्तमाङ्गस्थल-
स्थाङ्गुस्तटिनीतटावनिचनीवानीरवासी वकः ॥ १४० ॥

यदिति ॥ हे प्रिये, वेधा नयनद्वयमेवोत्पलं तन्मयीं तद्रूपां तद्वचितां यस्य पद्मस्य पूजां
व्यधाद्वरचयत् । यतः श्रीविष्णोर्नाभौ वर्तमानात्पद्माद्भवतीति पद्मभूः । खजनकस्य यस्य
पद्मस्य पितृभक्त्या नेत्रद्वयेनैव नीलोत्पलयुगेन महतीं पूजामकृत । वाक्पारीणा वाचः परतीरे
भवा वाचा वर्णयितुमशक्या रुचिर्यस्य सोऽयं पद्मश्चेत्तावकं मुखं स एव भवन्मुखरूपो जातः,
अनन्तरं ब्रह्मणा स्वपितृबुद्ध्या नेत्रनीलोत्पलाभ्यां कृतपूजत्वादत्र तव मुखे नेत्रनीलोत्पले दृ-
श्येते इत्यर्थ इति चेत् । तदा तर्हि असौ शीतांशुः को नाम, अपितु न कश्चित् । त्वन्मुखस्य
पुरस्तादयं कः । स्मरणाहोऽपि नेत्यर्थः । तर्ह्यसौ क इति चेत्तत्राह—अयं वकः । किंभूतः—
दक्षमख एव मृगस्तस्य व्याधो हरस्तस्योत्तमाङ्गं शिरस्तल्लक्षणे स्थले स्थाङ्गुः स्थितिशीला खस्त-
टिनी गङ्गा तस्यास्तटावन्यां तीरभूम्यां या वनी महदल्पं वा यत्काननं तत्र ये वानीरा वेत-
सास्तन्मध्यवासी । चन्द्रश्च हरजटाजूटवासीति प्रसिद्धम् । वाक्पारीणरुचिरिति ब्रह्मविशेषणं
वा । अत्र यदपलस्य ब्रह्मणोऽपि सौन्दर्यं वल्लगोचरः, तत्पितुः पद्मस्य सौन्दर्यं मनसोऽपि
गोचरो न भवतीत्यर्थः । त्वन्मुखस्य चन्द्रस्य च महदन्तरम्, साम्यसंभावनापि नास्तीति
भावः । एतेन चन्द्रादिसुन्दरवृन्दं ब्रह्मणा सृष्टम्, भववीयमुखपद्मं तु ब्रह्मणोऽपि स्रष्टृत्वात्स-
र्वाधिकमिति सूचितम् । मखमृगेत्यादिना चन्द्रस्यातिदैन्यं सूचितम्, त्वन्मुखसाम्यप्राप्त्यर्थं
तपश्चरणं च सूचितम् । अन्योऽपि विशिष्टवस्तुप्राप्तये शिवस्थानयुक्तनवीतीरवानीरवासी तप-

स्यति । नदीतीरवानीरवासित्वं वकजातिः । वाक्पारीणा, भवार्थे 'राष्ट्रावारपाराद्धखौ' इत्यत्र 'अवारपाराद्विपरीतादपि विगृहीतादपि' इति वचनात्स्वः ॥

जातं शातक्रतव्यां हरिति विहरतः काकतालीयमस्या-
मश्यामतैकमत्यस्थितसकलकलानिर्मितेर्निर्मलस्य ।

इन्दोरिन्दीवरामं बलविजयिगजग्रामणीगण्डपिण्ड-

द्वन्द्वापादानदानद्रवलवलगनादङ्गमङ्गे विशङ्के ॥ १४१ ॥

जातमिति ॥ अहमिन्दोरङ्गे बलविजयिन इन्द्रस्य गजग्रामणीर्हस्तिषु मध्ये प्रधानं प्राच्या-
मेव वर्तमानो य एरावतस्तस्य गण्डयोः कपोलयोः पिण्डयोः शिरःस्थितकुम्भस्थलयोश्च ये द्वन्द्वे
गण्डद्वन्द्वं पिण्डद्वन्द्वं च ते एवापादानं निर्गमनस्थानं येषां ते च ते दानद्रवलवा मदजलले-
शास्त्रेषां लमात्संपर्कात्काकतालीयमाकस्मिकं दैवात्सिद्धमिन्दीवरामं नीलोत्पलतुल्यं जातमङ्गं
कलङ्कं विशङ्के मन्ये । किंभूतस्येन्दोः—अस्यामङ्गुलीनिर्दिष्टायां पुरोदस्यायां शतक्रतोरियं शात-
क्रतवी तस्यां हरिति दिशि विहरत उद्गच्छतः । तथा—अश्यामत्वे विषये ऐकमत्यं सर्वसं-
वादस्तेन तत्र वा स्थिताभिर्वर्तमानाभिः सकलाभिः पञ्चदशभिरपि कलाभिः कृत्वा निर्मिति-
र्यस्य । अश्यामतैकमत्येन स्थिता सकलकलानिर्मितिर्यस्य तादृशस्य वा । अतएव—निर्मलस्य
प्रत्येकं कलानां धावत्यस्य दृष्टत्वाद्वलसकलकलानिर्मितत्वात्कारणधावल्याद्वलस्य, अश्याम-
तैकमत्ये स्थिता याः सकलाः कलास्ताभिर्या निर्मितिस्तस्या वा हेतोर्यवलस्य । पूर्वं कारणधा-
वल्यात्सकलोऽप्ययं धवल एवाभूत्, पश्चात्तु पूर्वदिग्भ्रमणवशात्तत्रैव भ्रमत ऐरावतस्य कपोल-
कुम्भस्थलगलन्मदजलं दैववशाल्लभं तेनायं मध्ये कालः प्रतिभातीत्यर्थः । तालतरुतले यदैव
काकस्योपवेशनम्, तदैव दैवात्काकस्योपरि तालफलपात इति काकतालमिव, 'समासाच्च तद्वि-
षयात्' इति छः । निर्मितेः, पक्षे हेतौ पञ्चमी ॥

अंशं षोडशमामनन्ति रजनीभर्तुः कलां वृत्तय-

न्येनं पञ्चदशैव ताः प्रतिपदाचाराकवर्धिष्णवः ।

या शेषा पुनरुद्धता तिथिमृते सा किं हरालंकृति-

स्तस्याः स्थानविलं कलङ्कमिह किं पश्यामि सश्यामिकम् १४२

अंशमिति ॥ हे प्रिये, लोकाः रजनीभर्तुः षोडशमंशं कलामामनन्ति सत्यं कथयन्ति,
ताश्च षोडशांशरूपाः प्रतिपदादिर्यस्मिन्कर्मणि राकां पूर्णिमामभिव्याप्य वर्धिष्णवः प्रतितिथि
एकैककलाभिवृद्ध्या वर्धमानाः पञ्चदशसंख्याका एव कला एनं चन्द्रं वृत्तयन्ति वर्तुलं कुर्वन्ति ।
तिथिसंख्यासाम्यात्पूर्णमण्डलं कुर्वन्तीत्यर्थः । या पुनः कला षोडशी तिथिमृते उद्धृता प्रयो-
जनाभावाच्चन्द्राद्वहिः कृता सा षोडशी कला शेषा पञ्चदशकलाभ्योऽवशिष्टा सती, यद्वा षो-
डशी तिथिं विना प्रयोजनाभावाद्यावशिष्टा सा निष्प्रयोजनत्वादुद्धृता चन्द्राद्वहिर्निष्कासिता सती
हरालंकृतिः शिवशिरोभूषणं जाता किम् । चन्द्रे प्रयोजनाभावाद्वरालंकृतिरिवाभूतिकमित्यर्थः ।
अहं तस्याद्धृतायाः षोडश्याः कलायाः सश्यामिकं नभो नीलिम्बा सह वर्तमानं स्थानस्य
पूर्वावस्थितेः संवन्धि विलं विवरं तत्कलानवस्थित्या कृत्वा शून्यं नीलं नभोभागमेवेह चन्द्र-
मण्डलमध्ये कलङ्कं पश्यामि किम् । मध्यवर्तिनीलं तत्स्थानं विलमेवाहं कलङ्कत्वेन शङ्के इत्यर्थः ।

शेषशब्दस्याभिधेयलिङ्गत्वं पूर्वमेव दर्शितम् । 'पूर्णे राका निशाकरे' इत्यमरः । वृत्तयन्ति, 'तत्करोति—' इति णिच् । वर्धयिष्यवः, 'अलंकृञ्—' इतीष्णुच् । तिथिस्मृते, 'कृते नलाशाम्' इति वत् । श्यामिका, मनोज्ञादेराकृतिगणत्वाद्भावे वुल् ॥

ज्योत्स्नामादयते चकोरशिथुना द्राघीयसी लोचने
लिप्सुर्मूलमिवोपजीवितुमितः संतर्पणात्मीकृतात् ।

अङ्गे रङ्गमयं करोति च परिस्पृष्टं तदेवाहत-
स्त्वद्वक्त्रं नयनश्रियाप्यनधिकं मुग्धे विधित्सुर्विधुः ॥ १४३ ॥

ज्योत्स्नामिति ॥ हे मुग्धे सुन्दरि, लवङ्गं वृत्तादिगुणैः समानमपि नयनश्रियापि कृत्वा न अधिकं समानमेव विधित्सुः, अत एव—खस्य द्राघीयसी अतिदीर्घे लोचने लिप्सुर्लब्धु-
मिच्छुर्विधुश्चकोरशिथुना प्रयोज्येन स्वीयां ज्योत्स्नामादयते भक्षयति । तत्रोत्प्रेक्षते—चन्द्रि-
कामृतपायनकृतसम्यक्कर्पणेनात्मीकृतात्स्ववशीकृतादितश्चकोरबालकात्सकाशान्मूलं खचन्द्रिका-
पायनहेतुभूतमेतदीयातिदीर्घनेत्रद्वयमुपजीवितुमादातुमिव । यद्वा—यत्किंचित्खस्य चन्द्रिकां
पाययित्वा ततो नेत्रद्वयलक्ष्मीप्राप्त्या मूलं चन्द्रिकारूपधनं वर्धयितुमिव । अन्योऽप्युत्तमर्णोऽ-
धमर्णस्य किंचिद्वा तं वशीकृत्योत्तममिष्टं वस्तु ततो गृह्णाति । तथा—अयं चन्द्र आहत
आदरयुक्तः सन्नद्धे मध्ये, अथच—उत्सङ्गे, च रङ्गं च करोति । उत्सङ्गधारणेन लालयती-
त्यर्थः । किमर्थमित्याशङ्क्याह—तन्मूलभूतमतिविशालं तदीयनयनयुगलं परिस्पृष्टमिव खलभं
कर्तुमिव । त्वन्मुखसाम्यनिमित्तरमणीयनेत्रद्वयसंपादनायायं चन्द्रश्चकोरहरिणौ वञ्चयतीत्यर्थः ।
चन्द्रादुत्कृष्टं त्वन्मुखमिति भावः । 'परिस्पृष्टम्' इति पाठे एतन्नेत्ररामणीयकप्राप्त्युपायं प्रष्टुमि-
वेत्यर्थः । शिथुः सुप्रतार्य इति सूचयितुं शिथुपदम् । आदयते, अदेर्निगणार्थत्वेऽपि 'अदेः
प्रतिषेधो वक्तव्यः' इति वक्तव्यात् 'निगरण—' आदि (सूत्रेण) परस्मैपदाभावे, 'णिचश्च' इति
तड् । शिथुना, 'आदिखाद्योर्न' इत्याणौ कर्तुणौ कर्मत्वाभावः । द्राघीयसी, अतिशायने ईयसुनि
'प्रियस्थिर—' इति द्राघादेशः । लिप्सुः, विधित्सुरिति च, 'न लोका—' इति षष्ठीनिषेधः ॥

लावण्येन तवास्यमेव बहुना तत्पात्रमात्रस्पृशा
चन्द्रः प्रोञ्छनलब्धतार्धमलिनेनारम्भि शेषेण तु ।

निर्माय द्वयमेतदप्सु विधिना पाणी खलु क्षालितौ
तल्लेशैरधुनापि नीरनिलयैरम्भोजमारभ्यते ॥ १४४ ॥

लावण्येनेति ॥ हे प्रिये, बहुना क्वचित्पात्रे संचितेनाखिलेन लावण्येन कृत्वा तवास्य-
मेवारम्भि निर्मितम् । चन्द्रस्तु पुनस्तस्य लावण्यस्याधारपात्रं स्पृशतीति स्पृक् तेन लावण्य-
स्थापनपात्रमात्रलभेन, अत एव प्रोञ्छनेन पात्रनिर्घर्षेण कृत्वा या लब्धतोपार्जितत्वं तेनार्धं
क्रियत्खण्डं मलिनं यस्य तेन किञ्चिन्मलिनेन शेषेण भवन्मुखनिर्माणवशिष्टेनांशेन कृत्वारम्भि
निर्मितः । अत एव शवलमण्डलोऽयं शोभत इत्यर्थः । शेषेण तु निर्मित इति वा । विधिना
एतत्त्वन्मुखमृगाङ्गलक्षणं द्वयं निर्माय स्रष्टाप्सु पाणी क्षालितौ खलु लावण्यलेपकृतजलक्षाल-
नाविव । तस्मात्तस्य क्षालनरजोमिलितलावण्यलेपस्य लेशैरल्पैरशैरेव कर्तुमिरधुनापि नीरनि-
लयैर्जलस्थायिभिः सद्भिरम्भोजमारभ्यते निर्मायते । कमलनिर्माणे ब्रह्मणः कोऽपि प्रयासो

नेत्यर्थः । कमलाचन्द्रोऽधिकः, तस्मादपि तन्मुखं लावण्यसाकल्येन निर्मितत्वादधिकमिति भावः । अम्भोजम्, जात्येकत्वम् ॥

लावण्येन तवाखिलेन वदनं तत्पात्रमात्रस्पृशा
चन्द्रः प्रोञ्छनलब्धतार्धमलिनेनारम्भि शेषेण यः ।

तल्लेखापि शिखामणिः सुषमयाहंकृत्य शंभोरभू-
दञ्जं तस्य पदं यदस्पृशदतः पद्मं च सद्वा श्रियाः ॥ १४५ ॥

लावण्येनेति ॥ अखिलेन लावण्येन तव वदनमारम्भि । ततो भवद्वदनकामनीयकव-
र्णनातिचिन्तापि दूरे तिष्ठतु, अशक्यकरणत्वादित्यर्थः । उक्तरीत्या तत्पात्रमात्रस्पृशा प्रोञ्छ-
नलब्धतार्धमलिनेन शेषेण तु यश्चन्द्रो विधिना निरमायि तस्य लेखापि लावण्यपात्रमात्र-
स्थलावण्यनिर्मितस्य चन्द्रस्य षोडशांशरूपा कलापि कलामात्रत्वादेव निष्कलङ्कत्वात् सुषमया
परमया शोभया कृत्वा अहंकृत्य अस्यापेक्षयाहमेव रमणीयेति दर्पमवलम्ब्य शंभोः शिखा-
मणिः शिरोभूषणमभूच्छिवशिरोऽध्यरोहत् । अन्यदपि सदर्पमुत्तमशिरोऽधिरोहति । अञ्जं
कुमुदं कर्तुं यद्यस्मात्तस्य चन्द्रस्य पदं प्रतिविम्बस्थानं जलमस्पृशत् । अतः श्रियः सद्वाभूत् ।
चन्द्रकरस्पर्शादेव हि कुमुदं सश्रीकं भवति । पद्मं च श्रियः सद्वाभूत् । जलस्य चन्द्रकिरण-
संस्पर्शात् पद्मस्य च तत्रोत्पन्नत्वाद्वर्तमानत्वात्कुमुदसाहचर्याच्च पद्ममपि लक्ष्म्याः स्थानमभूत् ।
यद्वा—पद्मं जातः कुमुदाद्धेतोः श्रियः सद्वाभूत् । अञ्जत्वजातियोगात्कुमुदाधारजलयोगाच्च
कुमुदादेव परम्परया पद्मानां लक्ष्मीगृहलक्षमभूदित्यर्थः । यद्वा—या तल्लेखा शंभोः शिखाम-
णिरभूत्, तस्य शिखामणेश्चन्द्रस्य पदं स्थानं शिवमस्तकं पूजासमये यस्मात्कुमुदं पद्मं चास्पृ-
शत्, अतस्तदुभयं श्रियः सद्वाभूत् । चन्द्रसंबद्धशिरःसंबन्धादुभयं श्रीगृहमभूदित्यर्थः ।
यद्वा—तस्य शंभोः पदं चरणं पूजावशाद्यस्मात्कुमुदं पद्मं चास्पृशत् तस्मादुभयं श्रीसद्वाभूत्,
तस्य लावण्यस्य स्थानं विधिहस्तलेपक्षालनजलं यस्मात्कुमुदं पद्मं चास्पृशत् । यद्वा पद्ममेवा-
स्पृशत् । यतोऽञ्जं तस्मात्कुमुदम्, पद्मं च पद्ममेव वा श्रीसद्वाभूदिति वा । तन्मुखलाव-
ण्यलेशपरम्परयासंस्पर्शप्राप्तशोभानि चन्द्रादीनीति तन्मुखलावण्यं बाह्यनसगोचरो न भवतीति
भावः । अर्थान्तरस्य स्पष्टत्वात्, पूर्वार्धस्य त्वर्थान्तरप्रतिपादनार्थमनुवादरूपत्वान्नायं श्लोकः
पुनरुक्तः । अहमिति विभक्तिप्रतिरूपकमव्ययं, तस्य कान्तेन 'सह सुपा' इति समासे
क्तवो ल्यप् ॥

सपीतेः संप्रीतेरजनि रजनीशः परिषदा
परीतस्ताराणां दिनमणिमणिग्रावमणिकः ।

प्रिये पश्योत्प्रेक्षाकविमिरमिधानाय सुशकः
सुधामभ्युद्धर्तुं धृतशशकनीलाश्मचपकः ॥ १४६ ॥

सपीतेरिति ॥ हे प्रिये, संप्रीतेस्ताराणामेवान्योन्यं सम्यगया प्रीतिः सौहार्दं तस्माद्दे-
तोर्था सपीतिः सह पानं, सुहृदो हि सह पानं कुर्वन्ति तस्माद्धेतोः, यद्वा सहपानाद्धेतोर्था
सम्यक् प्रीती रुच्यमिष्टद्विः, तस्माद्धेतोस्ताराणां परिषदा सङ्गेन परीतः समन्ताद्वाप्तोऽयं रज-
नीशो दिनमणिमणिः सूर्यकान्तमणिस्तस्य आवा शिला तथा घटितोऽतिधवलः स्थूलः पेय-

द्रव्याधारभूतो मणिकोऽल्लिङ्गर एवाजनि संभूतः विधिना तारापरिषदा वा व्यरचीति पश्य ।
 कीदृशः—सादृश्येन वस्तुन्तरसंभावनारूपायामुत्प्रेक्षायां विषये कविमिविंशिष्टसंभावनाचतुरैः
 श्रीहर्षादिभिर्महाकविभिस्तारापरिषदैव सुधामभ्युद्भूतं धृतो यो मध्यस्थितः शशकः कलङ्कः स
 एव नीलाग्रमा नीलमणिस्तेन घटितं चषकं पानपात्रं यस्मिन्नेवंभूत इवायमिति अभिधानाय
 वर्णनाय वर्णयितुं सुशकः सुखेन शक्यः । चन्द्रो धावत्याद्भुत्तलाच्च पीयूषपूर्णः सूर्यकान्तम-
 णिक इव कलङ्कश्च नीलमणिघटितं चषकमिव दृश्यते पश्येत्यर्थः । यथा मणिकस्थोदकाद्युद्घ-
 रणाय मणिकमुखे चषकः स्थाप्यते, तथा ताराभिः परस्परं मिलित्वा सुधापानं कर्तुं परिवेष्टि-
 तस्य सुधापूरितस्यास्यापि चन्द्रमणिकस्य मुखे सुधोद्धरणाय शशनामा नीलमणिचषको
 निक्षिप्त इत्युत्प्रेक्षितुं शक्यत इत्यर्थः । ‘चषकोऽस्त्री पानपात्रम्’ इत्यमरः । सपीतेः, ‘वोप-
 सर्जनस्य’ इति वा ‘सहस्य सः संज्ञायाम्’ इत्यत्र ‘सहस्य सः’ इति योगविभागाद्वा सहस्य सः ।
 कविभिः, खलर्थयोगान्न षष्ठी, सुशक इति खल ॥

आस्यं शीतमयूखमण्डलगुणानाकृष्य ते निर्मितं

शङ्के सुन्दरि शर्वरीपरिवृढस्तेनैष दोषाकरः ।

आदायेन्दुमृगादपीह निहिते पश्यामि सारं दृशौ

त्वद्वक्त्रे सति वा विधौ धृतिमयं दध्यादनन्धः कुतः ॥ १४७ ॥

आस्यमिति ॥ हे सुन्दरि, विधिना शीतमयूखस्य मण्डलं विम्बं तस्य वृत्तत्वाद्वादक-
 लादिगुणानाकृष्य गृहीत्वा ते आस्यं यतो निर्मितं तेन गुणगणोत्कर्षेण हेतुना शर्वर्याः परि-
 वृढः प्रभुश्चन्द्रो दोषाणामाकर उत्पत्तिस्थानं, न तु दोषा रात्रिस्तकारित्वादोषाकर इत्यर्थं
 इत्यहं शङ्के । तथा—इन्दोर्मृगात्सकाशात्सारं दृशावादाय अतिश्रेष्ठे नेत्रे गृहीत्वा इह भवन्मुखे
 निहिते इत्यहं जाने । कुतो ज्ञातमित्यत आह—सुन्दरतरे त्वद्वक्त्रे जागरूके सति अनन्धश्चक्षु-
 ष्मानुभयतारतम्यविचारचतुरोऽयं मृगो विधौ चन्द्रे धृतिं स्थितिम्, अथच—समीचीनाधा-
 रपरितोषं, कुतो वा दध्याद्धारयेत्, अपितु न कथंचित्, तस्मान्नेत्रोद्धरणादन्धत्वेनैव त्वन्मु-
 खरामणीयकादर्शनादन्यत्र गन्तुमशक्ये त्वन्मुखं लयक्त्वानैवायं स्थित इत्यर्थः । त्वन्मुखं
 चन्द्रादधिकम्, नेत्रे च मृगनेत्राभ्यामधिके इति भावः । ‘सारं’ इति कचित्पाठः ॥

शुचिरुचिमुद्गुणगणनममुमतिकलयसि कृशतनु न गगनतटमनु ।

प्रतिनिशशशितलविगलदमृतभृतरविरथहयचयखुरबिलकुलमिव ॥ १४८ ॥

शुचीति ॥ हे कृशतनु, त्वं गगनतटं नभःस्थलमनु लक्ष्मीकृत्य शुचिरुचिं श्वेतकान्तिं,
 तथा—बहुत्वादगणनं संख्यातुमशक्यममुमङ्गल्या निर्देश्य प्रत्यक्षगम्यमुद्गुणं प्रतिनिशं
 रात्रौ रात्रौ शशितलाच्चन्द्राधोभागाद्विगलता खवतामृतेन मृतं पूर्णं रविरथस्य हयचयस्तस्य
 खुराणां यानि बिलानि न्यासस्थानविवराणि तेषां कुलं वृन्दमिव नातिशयेन कलयसि, अपितु
 तद्विवातितरां जानीहीत्यर्थः । प्रतिनिशं चन्द्राद्गलता धवलेनामृतेन पूर्णाः सूर्याश्चखुरगती
 इव तारकाः शोभन्त इति भावः । गगनतटम्, कर्मप्रवचनीययोगाद्वितीया । प्रतिनिशम्,
 दीप्सायामव्ययीभावः । सर्वलघुः ॥

उपनतमुडुपुष्पजातमास्ते भवतु जनः परिचारकस्तवायम् ।

तिलतिलकितपर्पटाभमिन्दुं वितर निवेद्यमुपास्व पञ्चवाणम् ॥१४९॥

उपनतमिति ॥ हे प्रिये, 'रक्तो भौमः शनिः कृष्णो गुरुः पीतः सितः कविः' इत्यादिज्योतिःशास्त्रादिप्रामाण्यान्नावर्णाकृतीन्युद्भिनि नक्षत्राण्येव पुष्पजातमुपनतमुपसंपन्नमास्ते अयं मल्लक्षणो जनः प्रारब्धकामदेवपूजायास्तव परिचारकश्चन्दनाद्युपचारोपनायकः, अथच—संभोगकारी भवतु । त्वं तिलैः संजाततिलकः, तिलैरेव तिलकवान्कृतो वा यः पर्पटः शालितण्डुलपिष्टरचितश्चिपिटस्तिलसंकुलीसंज्ञ उपदंशविशेषस्तद्गदाभा यस्य तत्तुल्यं सकलङ्कमध्यत्वाद्विशिष्टपर्पटसदृशमिन्दुमेव निवेद्यं कामाय वितर एवं पञ्चवाणं कामदेवमुपास्व पूजय । अन्योऽपि देवपूजकः पुष्पादिसामग्र्या देवं पूजयति, कश्चित्परिचारकोऽपि तस्य भवति । एवमत्रापि । सर्वाणि नक्षत्राण्युदितानि, कामोद्दीपकश्चन्द्रोऽप्युदितः, सुरतान्तरायकारी निषिद्धः संच्यासमयोऽतिक्रान्तः, तस्मात्काममुपास्व, सुरतेच्छुरसीति भावः । पञ्चवाणमित्यनेन कामस्यातिपीडाकारित्वं सूच्यते । 'जातिर्जातं च सामान्यम्' इत्यभिधानाज्जातशब्दः सामान्यवाची पुष्पमात्रे पर्यवस्यति । तिलकितेति तारकादिः, मतुवन्तात् 'तत्करोति—' इति प्यन्ताभिष्टा वा ॥

इदानीं काव्यसमाप्तिं चिकीर्षुः श्रीहर्षो नायकमुखेनाशिषमाशास्ते—

स्वर्भानुप्रतिवारपारणमिलदन्तौघयन्त्रोद्भव-

श्वभ्रालीपतयालुदीधितिसुधासारस्तुपारद्युतिः ।

पुष्पेष्वासनतत्प्रियापरिणयानन्दाभिषेकोत्सवे

देवः प्रातसहस्रधारकलशश्रीरस्तु नस्तुष्टये ॥ १५० ॥

स्वर्भानुरिति ॥ हे प्रिये, देवः प्रकाशमानस्तुषारद्युतिर्हिमकरः, अथच हिमकर एव देवः, वर्णनां पूजां च कुर्वतां नोऽस्मदादीनाम्, आवयोर्वा तुष्टये परमानन्दायास्तु । किंभूतः । स्वर्भानो राहोः प्रतिवारं पौनःपुन्येन यत्पारणं चन्द्रस्यैव गिलनं तेन तत्र वा मिलन् संलभो यो दन्तौघस्तद्रूपं यन्त्रं छिद्रं करणसाधनं तस्मादुद्भवो यस्याः सा श्वभ्राली दन्तदशनकृतविवरपरम्परा तथा तस्याः सकाशाद्वा पतयालुः पतनशीला दीधितिसुधा किरणाभृतं तद्रूपः, दीधितिसुधाया वा सारः श्रेष्ठभागो यस्य, दीधितिसुधाया आसारो धारासंपातो दीधितिसुधारूपो वा आसारो यस्य सः । अत एव—पुष्पमेवेष्वासनं धनुर्यस्य तस्य कामस्य तत्प्रियाया रस्याश्चानयोः परिणयो विवाहो लक्षणया परस्परसंमेलनं तद्रूपो य आनन्दः संतोषस्तत्संबन्धिनि 'समुद्रज्येष्ठा—' इत्यादि श्रौतेऽभिषेकाख्य उत्सवे महाभिषेकार्थं सहस्रसंख्या धारा लोहसालाकानिर्मितजलप्रवाहमार्गा यस्य स तादृशो यः कलशस्तस्य श्रीः प्राप्ता लशेन महाभिषेकः क्रियते । तथाच राहुदन्तकृतच्छिद्रपरम्परागलदभृतधारश्चन्द्रो गलज्जलधारसहस्रच्छिद्रसुवर्णकलश इव शोभमानः पूर्वोक्तवर्णनयोक्तवित्तकृतपूजया च सुरतप्रवृत्तयोरावयोस्वीपकतया परमानन्दं कुर्यादिति भावः । एतेन तत्समयोचितरतिकामविवाहोत्सवाभिधानेन 'चन्द्रोऽस्तु नस्तुष्टये' इत्यनेन च विलासिना नलेन खनिर्वर्त्यतृतीयपुरुषार्थपयो-

धिपीथूपरसाखादनलालसामिव्यज्यते । 'सुधाधारः' इत्यपि पाठे—धीधितिमुधाया धारा यस्य सुधाया आधार इति वा । आनन्दपदेन 'तुष्टयेऽस्तु' इत्याशिषा च ग्रन्थसमाप्तिं शोचयति । महाभारतादौ वर्णितस्याप्युत्तरनलचरित्रस्य नीरसत्वान्नायकानुदयवर्णनेन रसभङ्गसद्भावाच्च काव्यस्य च सहृदयाह्लादनफलत्वाच्चात्रोत्तरचरित्रं श्रीहर्षेण न वर्णितमित्यादि ज्ञातव्यम् । न इति पक्षे 'अस्मदो द्वयोश्च' इति द्वित्वेऽपि बहुवचनम् ॥

श्रीहर्षं कविराजराजिमुकुटालंकारहीरः सुतं

श्रीहीरः सुपुत्रे जितेन्द्रियचयं मामल्लदेवी च यम् ।

द्वाविंशो नवसाहस्राङ्गचरिते चम्पूकृतोऽयं महा-

काव्ये तस्य कृतौ नलीयचरिते सर्गो निसर्गोज्ज्वलः ॥ २२ ॥

श्रीहर्षमिति ॥ द्वाविंशतेः पूरणः सर्गो गतः समाप्तिं प्राप । किंभूतस्य श्रीहर्षस्य—नवो यः साहस्राङ्गो नाम राजा तस्य चरिते विषये चम्पू गद्यपद्यमयीं कथां करोतीति कृतं तस्य निर्मितवतः । सोऽपि ग्रन्थो येन कृत इति सूच्यते । 'नृपसाहस्राङ्गः' इति पाठे—नृपश्चासौ साहस्राङ्गश्च तस्य गौडेन्द्रस्य चरिते विषये चम्पूकृतः भोजराजस्य विक्रमार्कस्य वेति केचित् । द्वाविंश इति पूरणे ङटि 'ति विंशतेर्ङिति' इति तिलोपः ॥

यथा यूनस्तद्वत्परमरमणीयापि रमणी

कुमाराणामन्तःकरणहरणं नैव कुरुते ।

मदुक्तिश्चेदन्तर्मदयति सुधीभूय सुधियः

किमस्या नाम स्यादरसपुरुषानादरभरैः ॥ १ ॥

यथेति ॥ यथा परमरमणीयापि रमणी यूनस्तरुणस्य कामिनोऽन्तःकरणहरणं कुरुते, तद्वत्तथा कुमारानां बालिशानां क्षीरलभमात्रेण परमपुरुषार्थप्राप्तिमभिमन्यमानानामनुभूतकाममुखानां चित्तं खवशं कैव कुरुते, अपितु—न कापि । तथेयं काव्यरचनारूपा परमरमणीया मदुक्तिरपि श्रवणमननादिवशात्सुधीभूयामृतत्वं प्राप्य सुधियः सकलदर्शनरहस्यवेदिनोऽतिसरसस्य पण्डितस्य चेतश्चेद्यदि मदयति आनन्दयति, तर्ह्यस्याः सुधियाऽस्याहताया मदुक्ते रसानां नीरसानां सर्वथैवासंस्पृष्टरसशब्दार्थानामपि चलदुपलप्रायाणामतुणादापुच्छपशूनामनादरभरैस्तत्कृतावज्ञासमूहैः किं नाम स्यात्, अपितु न किञ्चिदप्यस्यास्तरपकर्तुं शक्यते । सुधीभिराहते सति नीरसैरकृते कृते वाप्यादरे न किञ्चिदित्यर्थः । सुधीभिराहतत्वात्सकलगुणपूर्णातिसरसेयं मदुक्तिरिति भावः । मदुक्तेः सुधारूपलाभावात्सोदानन्तरं च सरसत्वप्रतीतेः सुधाल्वात्सुधीभूयेति च्विः । सुधिय इति जाल्यमिप्रायेण । एकेनापि सुधियादरे कृते महद्गौरवम्, बहुभिरप्यज्ञैरनादरेषु कृतेऽपि न किञ्चिच्छावमित्यमिप्रायेण वा । यून इति प्रतियोगिन एकवचनान्तत्वाच्चैकवचनम् । कवेः स्वग्रन्थमुद्दिश्येयमुक्तिः ॥

कविरर्थान्तरोक्त्या स्वीयामुक्तिं वर्णयति—

दिशि दिशि गिरिग्रावाणः स्वां वमन्तु सरस्वतीं

तुलयतु मिथस्तामापातस्फुरङ्गनिडम्बरात् ।

स परमपरः क्षीरोदन्वान्यदीयमुदीयते

मथितुरमृतं खेदच्छेदि प्रमोदनमोदनम् ॥ २ ॥

दिशीति ॥ गिरिग्रावाणोऽद्रिपाषाणा दिशि दिशि स्वां निजां सरस्वतीं नदीमन्तर्गतजल-
प्रस्रवणं व्रमन्तु मुञ्चन्तु । आपातः सामस्येन पतनं स्फुरन्प्रकाशमानो ध्वनिडम्बरः शब्दाड-
म्बरो यस्यां तां च नदीं मिथस्तुलयतु मिथोऽन्यनद्या समीकरोतु । अविसर्गान्तपाठे—आपा-
तेन समन्तादूर्ध्वदेशादधःपतनेन प्रकाशमानः शब्दाडम्बरो यस्यां तामन्यनद्या समं समीक-
करोतु । जन इत्यर्थः । अथच—आपाते प्रथमारम्भ एव स्फुरत्प्रातघोषां तां जनो मिथ-
स्तुलयतु । उभयव्याख्यानेऽपि परिणामे तु न नदी न च तस्याः शब्दाडम्बरश्चिरंतन इत्यर्थः ।
स क्षीरोदन्वान् परं केवलं, अपरः न विद्यते पर उक्कृष्टो, यस्मादत्युत्कृष्टः । अथच—अन्य
एव । यतो यस्य क्षीरोदस्येदं यदीयममृतमेतादृशमुदीयते उत्पद्यते । कीदृशम्—मथितुर्दे-
वादेः खेदच्छेदि मथनजनितक्लेशापहम् । तथा—प्रमोदनं नितरामानन्ददायि । तथा—ओदनं
भक्तमाखाद्यं सिद्धाञ्जरूपम् । अथच—एवंभूतं परमुत्कृष्टममृतं यदीयमुदीयते स क्षीरोदन्वान-
परः परोऽन्यो नास्ति कित्वेक एव । अथच—प्रतिदिशं सर्वदेशेषु गिरि वाण्यां विषये पाषा-
णतुल्या जडा अन्ये कवयः स्त्रीयां वाणीमुद्गिरन्तु । आपातेन प्रतिभामात्रेण स्फुरन्ध्वन्याख्यः
काव्यविशेषस्याडम्बरो यस्यां, प्रथमारम्भ एव स्फुरन् शब्दाडम्बरोऽनुप्रासो यत्र तां वा,
वाणीमन्योन्यं जनः समीकरोतु यस्य कवेरुक्तिरस्येव, अस्य च तस्येव इत्येवं तुल्यतु ।
'आपातः' इति विसर्जनीयान्तपाठे—आपातः प्रतिभासस्तां तुल्यत्वित्यर्थः । एवंविधं परं
काव्यामृतं यदीयमुत्पद्यते स क्षीरसमुद्रतुल्यः श्रीहर्षकविरपरोऽन्यो नास्ति, किं त्वेक एव ।
अन्ये कवयः पर्वतप्रावतुल्याः, अहं श्रीहर्षस्तु क्षीरसमुद्रतुल्य इत्यर्थः । यथा क्षीरसागरो
नीरार्थिनोऽपि तीरमात्रस्यान्क्षीरेण तर्पयति । लक्ष्मीकौस्तुभाभ्युत्तादिभिः परमानन्ददायिभिः
कृतार्थयति, (तथा) मदीयकाव्यविचारकस्यैव खेदच्छेदि प्रमोदनं वचनामृतमुत्पद्यते, नान्य-
काव्यविचारकस्येति, अन्ये प्रावतुल्याः क्षीरोदतुल्यश्चाहमिति भावः ॥

इदानीं प्रसादरूपमुख्यगुणाभावादतिदुर्बोधलादकाव्यमिति ये वदन्ति, तच्छङ्कामपनुदन्
खलदर्पदलनार्थं गुरुप्रदायेन विना दुर्बोधमित्यतिगाम्भीर्यप्रतिपादनार्थं च बुद्धिपूर्वमेव मयेदं
काव्यं तत्र तत्र दुर्बोधं व्यरचीत्याह—

ग्रन्थग्रन्थिरिह कचित्कचिदपि न्यासि प्रयत्नान्मया
प्राज्ञं मन्यमना हठेन पठिती मास्मिन्खलः खेलतु ।
अद्वाराद्धगुरुलक्ष्यीकृतदृढग्रन्थिः समासादय-

त्वेतत्काव्यरसोर्मिमज्जनसुखव्यासज्जनं सज्जनः ॥ ३ ॥

ग्रन्थेति ॥ आत्मानं प्राज्ञं मन्यन्ते प्राज्ञमन्यं मनो यस्यैवंविधोऽस्मिन्काव्ये हठेन स्वीय-
प्रज्ञाबलेन पठितमस्यास्तीति पठिती इदंकाव्यस्य पाठकः खलो मा खेलतु 'किमत्रास्ति, अशु-
तमेव व्याकर्तुं शक्यते' इत्यवज्ञापूर्वा दर्पाभिव्यक्ति मा कार्षीदित्येवमर्थमिह काव्ये कचित्क-
चिदपि तत्र तत्र स्थले मया प्रयत्नाद्बुद्धिपूर्वं ग्रन्थग्रन्थिग्रन्थमानशब्दार्थकुटिलिका न्यासि वि-
न्यस्ता खलु सुखभङ्गार्थं बुद्धिपूर्वमेवेदं काव्यं मया दुर्बोधं व्यरचि नतु प्रसजकाव्यकरणाश-
सज्जनस्य तु ग्रन्थविवेचनोपायमाह—अद्वेति । अद्वया गुरौ दैवतैकबुद्ध्या आराद्धेन पूजितेन

गुरुणा पूर्वमश्रुया अपि श्रुत्याः कृता व्याख्यया सुबोधाः कृता दृढा स्वरूपतो दुर्बोधा ग्रन्थयो
यस्यै स गुरुसंप्रदायावगतार्थः, अत एव दर्पराहित्यात्सज्जनः साधुरेतत्काव्यस्य रसोर्मिरमृत-
लहरी तस्यां मज्जनमवस्थानं समासादयतु प्राप्नोतु । गुरुपरम्परया विनैकस्यापि पद्यस्यार्थो
बोद्धुं न शक्यते, तस्माद्गुरुपरम्परया एवाव्येयमिदं काव्यमित्यर्थः । यथेदं गुरुपरम्परया
अधीते स सततं सुखी भवत्विति महाकविस्तस्मा आशिषं ददाति । अस्मिन्पठिती, 'क्तस्येन्वि-
पयस्य-' इति कर्मणि सप्तमी । आराद्धेति राधेरनुदात्तत्वादिङ्भावः ॥

इदानीं पण्डितानन्दजननद्वारा स्वकृतेरभ्युदयमाशास्ते—

ताम्बूलद्वयमासनं च लभते यः कान्यकुब्जेश्वरा-
द्यः साक्षात्कुरुते समाधिषु परं ब्रह्म प्रमोदार्णवम् ।

यत्काव्यं मधुवर्षि धर्षितपरास्तर्केषु यस्योक्तयः

श्रीश्रीहर्षकवेः कृतिः कृतिमुदे तस्याभ्युदीयादियम् ॥ ४ ॥

ताम्बूलेति ॥ यः कान्यकुब्जेश्वरात्सकाशात्सकलपण्डिताधिक्यव्यञ्जनं ताम्बूलद्वयं विद्व-
द्योग्यमासनं च लभते । न केवलं राजपूज्य एव, किंतु—यः समाधिषु अष्टाङ्गयोगेषु ध्या-
नेषु वा विषये प्रमोदार्णवं परमानन्दस्वरूपं परं वागाद्यगोचरं ब्रह्म साक्षात्कुरुते । न परं
पूर्वोक्तगुणविशिष्टो ब्रह्मविदेव, किंतु—यदीयं काव्यं मधुवर्षि अतिसरसत्वादमृतवर्षि । न परं
पूर्वविशेषणविशिष्टोऽतिसरसो महाकविरेव, किंतु—तर्कशालेष्वपि यस्योक्तयोः धर्षिताः परा-
भूताः परे प्रतिवादिनो यामिस्तादृश्यः । तस्य विद्वच्चक्रचूडामणेः श्रीहर्षकवेरियं काव्यरचनारूपा
कृतिः कृतिनां सुधियां मुदे आनन्दायाभ्युदीयात्, कृतिनामानन्दं कुर्वती सत्याकल्पमतिवृद्धिं
प्राप्नुयादित्याशीः । सर्वत्र यच्छब्दनिर्वाहो गुण एव । अभ्युदीयादिति, 'ई गतौ' इत्यस्य रूपम् ॥

सन्तः सन्तु परप्रयोजनकृतः कल्पद्रुमन्तः सदा

स्वसिन्नेव पथि प्रवर्तनपराः सत्कीर्तयश्चापरे ।

अन्ये निस्पृहणाः श्रितश्रुतिपथा दीव्यन्तु भव्याशया

काकन्तः कलहप्रियाः खलजना जीयन्तु जीवन्तु वा ॥

वासनामस्य रामस्य किंकरस्य जगत्पतेः ।

नो चेत्पूरय, कल्पेशकल्पस्य तव किंकर ॥

इति श्रीवेदरकरोपनामकश्रीमन्नरसिंहपण्डितात्मजनारायणकृते


नैषधीयप्रकाशे द्वाविंशः सर्गः समाप्तः ॥

समाप्तशायं ग्रन्थः ॥

शुभम्



श्रीमद् वेद वेदांग विज्ञान
प्रख्यातः स
१२५
दिनांकः



नैषधीयचरितस्थ श्लोकानां मातृकावर्णक्रमेणानुक्रमणी ।



श्लो०	पृ०	श्लो०	पृ०	श्लो०	पृ०
अ		अतितमां समपादि	१४५	अथावदद्भुतमुखः	५५६
अंशं पोडशमाम	९१८	अतिथीनां पदा	६८०	अथावदद्भीमसुते	४८६
अकरुणादव सन	१७४	अतिवृत्तः स	६६४	अथावलम्ब्य	५१
अकर्णधारशुग	४७२	अतिशरव्ययता	१५६	अथासावभिसूत्या	७९२
अकर्णनासन्नपते	८८१	अत्यर्थेतिपटु	४९५	अथाह्वय कलां	७८०
अकाण्डमेवात्मभुवा	१२६	अत्याजि लब्ध	५०३	अथैतदुर्वीपति	४७८
अकारि तेन श्रव	२५	अत्रैव वाणीमधु	८९४	अथोद्भ्रमन्ती	३५२
अकारि नीहार	६११	अथ कनकपतत्र	९४	अथोपकार्या निज	५५४
अकृत परभृतः	८६५	अथ कले कलय	१७७	अथोपकार्या मम	२२४
अक्रोधं शिक्षय	६५१	अथ नगरधृतै	६२२	अथोपचारोद्भुर	६०२
अक्षसङ्गतपुष्कर	८३०	अथ नलस्य गुणं	१४४	अथोपवदने भैरव्या	७९१
अखानि सिन्धुः	४५१	अथ पथि पथि	६२२	अदःसमित्संमुख	४५९
अखिलं विदुषा	७८	अथ प्रकाशं नि	३३०	अदस्तदाकर्णि	१८
अगच्छदाश्रया	६६०	अथ प्रियासादन	२५५	अदाहि यस्तोन	३१५
अगम्यार्थं तृणप्रा०	६२८	अथ भीमजया	६८९	अदृश्यमाना	३२३
अग्निहोत्रं त्रयीतत्रं	६३५	अथ भीमभुजेन	८३	अदोऽप्यमालप्य	३२७
अभ्याहिता नित्य	३१२	अथ भीमभुवैव	३७५	अदो निगधैव	३३२
अङ्कुशुष्विधनचन्दन	८२३	अथ भीमसुताव	८०	अदोषतामेव	५५५
अङ्गेन केनापि	२८५	अथ मुहुर्बहु	१५७	अद्य यावदपि येन	२२८
अङ्गे विदभेन्द्रपुर	३८४	अथ रथचरणौ	८६६	अद्राक्षीत्तत्र किञ्चित्	६८६
अङ्गैर्गनाभेर्विष	८९६	अथवा भवतः	७९	अद्राक्षुराजिहानं	६२७
अङ्गुलीचलनलोचन	८१६	अथ भ्रिया	२९	अथरं किल बिम्ब	६७
अङ्गुष्ठमूर्ध्ना विनि	४०५	अथ सर्वोद्भिदा	६९०	अथराष्ट्रतपानेन	७९०
अङ्गिरास्यारुणिमेष्ट	८६७	अथ स्म राज्ञामव	३०७	अथारि पक्षेषु	१५
अचकथदध	८१३	अथ स्वपृष्ठानि	८०१	आधारि यः प्राञ्छाहि	५९०
अचिरादुपकर्तुं	६३	अथ स्वमादाय	४६	अथावत्कापि गां	६८८
अचीकरच्चार	३५	अथाख्यायि कला	८०५	अथावत्कापि मुखे	९९
अनुचि या चन्दन	५७५	अथाङ्गतेनास्त	२९१	अधिगत्य जगत्य	५९
अजस्रभूमीतट	३०	अथाधिगन्तुं	५१९	अधिगत्येवृणेतस्या	७८२
अजस्रमभ्यास	१४	अथान्तरेणा	३०	अधित कापि	१७७
अजस्रमारोहति	१३३	अथान्यमुद्दिश्य	४६५	अधीतपञ्चाशुग	३६२
अजातविच्छेदलवैः	३४२	अथापरिचृढा	६६४	अधीतिबोधाचरण	४
अजानती कापि	५७६	अथाभिलिख्येव	५३४	अधुनीत खगः स	५९
अजानती वेदमवोच	५२९	अथायमुत्थाय	५८७	अधृत यद्विरहोभ्य	१४६
अजीयतावर्तशुभं	२७८	अथायान्तमवैक्षन्त	६२७	अथोविधानात्कमल	१४
अतनुता नवमभ्यु	१५६	अथारस्य वृथा	६२५	अध्यासिते वयस्या	७८७

श्लो०	पृ०	श्लो०	पृ०	श्लो०	पृ०
अध्याहारः सर	४६७	अन्योन्यरागवश	८६५	अमञ्जदाकण्ठमसौ	३०६
अध्याप्रजाग्रजि	२५२	अन्योन्यसंगमवशा	१३८	अमन्यतासौ	४०
अनङ्गविहं स	२९	अन्वग्राहि मया	७८०	अमर्षादात्मनो	६८९
अनङ्गतापप्रशमाय	३११	अन्वयुर्द्युतिपयः	१९६	अमहतितास्ता	७४१
अनङ्गलीलाभि	५६४	अपः प्रति स्वामि	३५०	अमितं मधु	७८
अनतिस्त्रिधिले	७५२	अपयातमितो धृष्टे	८०९	अमी ततस्तस्य	२९
अनन्तरं तामवद	४५९	अपराद्धं भवद्वाणी	७९०	अमी तमीदृग्जगु	३८८
अनन्यसाक्षिकाः	७९३	अपरेपि दिशा	६७५	अमीभिराकण्ठ	६१३
अनया तव रूप	७४	अपश्यञ्जिनमन्विष्य	६८५	अमी सलद्वाष्प	६०६
अनया सुरका	७५	अपश्यद्यावतो वेद	६८४	अमीपु तथ्यानृत	६१८
अनर्थ्यरत्नौघमये	५७१	अपहुतः स्वेदभरः	५९७	अमी समीहै	३६७
अनलभावमियं	१५१	अपहुवानस्य	२७	अमुष्मिन्नारामे	६९३
अनलैः परिवेष	८८	अपां विहारे तव	४५१	अमुष्य दोभ्यां	१६
अनल्पदग्धा	१०	अपाङ्गमप्याप	२९२	अमुष्य धीरस्य	२५
अनाचरत्तथ्य	५६५	अपाङ्गमालिङ्ग	५५३	अमुष्य विद्या	५
अनादिधाविस्वप	२५०	अपार्थयन्याजक	३४९	अमुष्योर्वोभर्तुः	४७६
अनादिसर्गस्रजि	२२५	अपास्तपाथेय	३१६	अमूनि गच्छन्ति	३५४
अनायि देशः	२९९	अपास्तपाथोरुहि	३५८	अमूनि मन्ये	८८२
अनार्यमप्याचरितं	११४	अपि तद्वपुपि	७०	अमृतदीधितिरेप	१७९
अनाश्रवा वः	२४६	अपि द्रवीयः शृणु	३३४	अमृतशुतिलक्ष्म	९२
अनुग्रहः केवल	३३२	अपि द्विजिह्वा	३१	अमेलयद्भीमनृपः	३९२
अनुग्रहादेव दिवौ	३३६	अपि भयत्रित	१६९	अमोघभावेन	५७०
अनुभवति शचीत्यं	९४	अपि लोकयुगं	६५	अम्बां प्रणलोपनता	२३५
अनु ममार न	१६९	अपि विधिः कुसुमा	१७१	अम्बुधेः कियदनु	७२४
अनुरूपमिमं	७४	अपि विरहमनिष्ट	८६७	अम्बुनः शंवर	८०६
अनेकसंयोजनया	६१०	अपि श्रोणिभर	८१३	अम्भोजगर्भरुचि	४३४
अनेन भैरवी	२५	अपि स्वमस्त्र	३३३	अम्बुनिरामो	५४५
अनेन राक्षार्थिपु	४६६	अवलस्वकुलाशिनो	६२	अयं क इत्यन्य	२२५
अनेन वेषा विप	८९१	अवोधि तत्त्वं	३४१	अयं किलायात	४५६
अनेन सर्वाधि	४७५	अवोधि नो ह्री	६०७	अयं गुणौघैरनुरज्य	४७४
अनेन सार्धं तव	३०९	अब्रवीत्तमनलः	२१६	अयं दरिद्रो भवितेति	१३
अनैषधायैव	१२२	अब्रवीदथ यम	२१६	अयमयोगिवधू	१५९
अन्तःपुरान्तः स वि	२२५	अभजत चिरा	७६१	अयमेकतमेन	५९
अन्तःपुरे विस्तृत	२२७	अभिधात्ये रह	८०२	अयमेव तद्वाग	६०
अन्तःसंतोषवाप्यैः	४६१	अभिनवदमयन्ती	६२२	अयि प्रिये कस्य	३५७
अन्तः सलक्ष्मी	९१४	अभिलपति पतिं	८६६	अयि ममेप	१६२
अन्यदसि भवतीं	७१२	अभ्यर्थनीयः स	१२७	अयि विभुं परि	१५८
अन्येन पत्न्या	११२	अभ्यागतैः कुण्डिन	३८४	अयि शपे हृदयाय	१७५
अन्योन्यभाषानव	३८५	अभ्यागमन्मल्ल	४१६	अयि स्वयुध्यैरशनि	५६
अन्योन्यमन्यत्र	२३५	अग्रपुष्पमपि	२१७	अये कियद्याव	९९

श्लो०	पृ०	श्लो०	पृ०	श्लो०	पृ०
अये ममोदासित	३२५	अवाप्यते वा	११६	अस्मिन्न विसाप	९०९
अये मयात्मा किम	३६३	अवामावामार्धे	५४६	अस्मिन्समाजे मनु	४८५
अयोगजामन्वभवं	३६५	अवारितद्वारतया	१०९	असौ करं प्रवितरन्तु	४४६
अयोगभाजो	४४	अविन्दतासौ	३९९	अस्य क्षोणिपतेः	४८६
अयोधि तद्वैर्यं	३०७	अवैमि कमला	७६९	अस्यां मुनीनामपि	२८६
अराधि यन्मीन	६११	अवैमि वादिप्रतिवा	३९६	अस्यां वपुर्व्यूहवि०	२५८
अरुणकिरणे	७४९	अवैमि हंसावल्यो	३०१	अस्याः कचानां क्षि	२६२
अरुन्धतीकामपुरं	२८७	अवोचत ततस्तन्वीं	७७८	अस्याः करस्पर्धनग	२७९
अर्काय पले खलु	२७४	अशोकमर्था	४४	अस्याः खलु ग्रन्थि	२८४
अर्धनिःस्वमणि	८२९	अश्रान्तश्रुतिपाठ	९२	अस्याः पदौ चारुत	२८७
अर्चनाभिर्हृचि	१८३	अश्रौपमिन्द्रादरि	२४८	अस्याः पीनस्तनन्या	७८२
अर्चयन् हरकरं	८२५	अष्टौ तदाष्टाशु	३९०	अस्याः स चारुर्मधु	४११
अर्थना मयि	२१३	असंभोगकथा	८०४	अस्याः सपक्षैकवि	२६२
अर्थितां त्वयि	२१८	असमये मति	१६१	अस्याः सुराधीश	८९१
अर्थिताः प्रथमतो	२१३	असंशयं सागर	८९०	अस्यापिशिष्य पुर	४३६
अर्थिनामहपिता	२०३	असंशयं सा गुण	३९६	अस्या भवन्तमनिशं	८६३
अर्थिने न तुणव	२०५	असंशयं स त्वयि	३७०	अस्या मुजाम्नां वि.	४०९
अर्थिनो वयममी	२०२	असाम यन्नाम	३८९	अस्या मुखश्रीप्रति	२७४
अर्थिभ्रंशवहू	४७०	असावसाम्यादित	९०२	अस्या मुखस्यास्तु	२७३
अर्थी सर्वसुपर्वणां	५७९	असि भवान्याः क्षत	५८९	अस्या मुखेनैव	२७५
अर्थो विनैवार्थे	५४६	असितमेकसुरा	१६२	अस्या मुखेन्दावधरः	२६८
अर्थचक्रवपुषा	८४९	असिस्वदयन्मधु	५८८	अस्या यदष्टादश	२७६
अर्थमीलितविलोल	७२९	असुरहितमप्यादि	७४६	अस्या यदात्येन	२६२
अलंकृताङ्गाङ्गुत	४०४	असेवि यस्त्यक्तदि	३४२	अस्यारिप्रकर	४८३
अलंकृतासन्न	३१६	असेविपातां सुष	५६४	अस्यासिर्मुजगः	४८२
अलं नलं रोडु	२८	असौ महीशृङ्गुषा	६२१	अस्यैव सर्गाय	२७९
अलं विलङ्घ्य	१२४	असौ मुडुर्जात	५६०	अस्यैव सेवार्थे	९००
अलं विलम्ब्य	१२७	अस्ताचलेऽसि	८८०	अस्योत्कण्ठितकण्ठ	५७९
अलं सजन्धर्म	१०६	अस्ताद्रिचूडालय	८७६	अस्योर्वीरमणस्य	४७०
अलिप्तजा कुच्छल	४१	अस्तात्वं कार्यसिद्धेः	१८२	अहर्निशा वेति रता	६०९
अलीकमैमी	२२६	अस्ति द्विचन्द्रम	५१४	अहह सह मघोना	५५२
अल्पाङ्गुपङ्का विधु	९१३	अस्ति वाम्यभर	७१३	अहो अनौचित्यी	८११
अवच्छेदा कापि	६०५	अस्तु त्वया साधित	५४३	अहो अहोमि	२४
अवधृत्य दिवो	७३	असदाद्यविवये	८५५	अहो तपःकरपतर	१३७
अवनिपतिपथा	३२३	असत्किंल औत्र	१०४	अहो नापत्रपाकं	८०९
अवलम्ब्य दिदृक्ष	८१	अस्माकमभ्यासित	३१८	अहो मनस्त्वामनु	३३५
अवश्यमव्येष्वनव	५०	अस्माकमुक्तिभि	८६०	अहो मयि रहो	७९१
अवादि मैमी	५६६	अस्मिजयन्ति	४३६	अहो महःसहायानां	६६७
अवाप सापत्रप	२८	अस्मिन्निशौ	९००	अहो महेन्द्रस्य कथं	३३१
अवापितायाः	५६१	अस्मिन्निविजयो	४५८	अहि भानुसुवि	७०२

श्लो०	पृ०	श्लो०	पृ०	श्लो०	पृ०
आ		आभिरुगेन्द्रोदरि	१०९	इतस्ससद्विद्रुत	४५७
आः स्वभावमधुरैः	१८७	आभ्यां कुचाभ्यां	२८१	इति कियद्वचसै	१७४
आकर्ण्य तुल्यमखि	४९४	आमन्त्र्य तेन	८०४	इति तत्सुप्रयुक्तत्वं	७९३
आकल्पविच्छेद	३९८	आरोप्यते चेदिह	९०२	इति तं स विस्तृज्य	८०
आकल्पिकः पक्ष	९६	आरोहणाय तव	४२९	इति तस्मिन्वदत्येव	६६२
आकीटमाकैतभ	२५२	आर्ये विचार्याल	२४६	इति तस्या रहस्यानि	७९९
आकुञ्चिताभ्यां	९६	आलापि कल्या	८०५	इति त्रिलोकीतिलके	३१५
आकृत्य सारम	८६०	आलिख्य सख्याः	२४०	इति द्विकृत्वः शु	६१८
आखण्डलो दण्ड	३७९	आलिङ्गितः कमल	४३८	इति धृतसुरसार्थ	३२२
आख्यतैष कुर कोप	७३४	आलिङ्ग्यालिङ्ग्य	८१३	इति पठति शुके	८६५
आख्यातुमक्षिजं	४१३	आलिमात्मसुभगत्वं	१९६	इति परिणयमित्थं	६२३
आगः शतं विद	४३७	आलोकतृप्तीकृत	३००	इति प्रतीत्यैव	३२६
आगच्छदुर्वीन्द्र	३७८	आलोकमाना	३९१	इति प्रियाकाकुभि	३५६
आगच्छन् भगता	७७३	आलोक्य भावि	४४२	इति मनसि विक	५१८
आधूणितां पक्ष्म	२६५	आवाहितां द्विजै	३९२	इति मुद्रितकण्ठे	७८३
आचूडाग्रममज्जय	४६१	आशयस्य विवृतिः	८३५	इति विधोर्विधयो	१६७
आह्वया च पितु	८३८	आशीविषेण रदन	४१९	इति व्युत्तिष्ठमाना	८०५
आज्ञां तदीयामनु	२४७	आश्वर्यमस्य	४३८	इति श्रुतिस्वादित	४५३
आत्य नेति रतया	७१७	आश्लेषलग्नगिरिजा	४१८	इति श्रुतेऽस्या	५३३
आत्मनापि हरदार	७०६	आसते शतमधि	२०९	इति श्रुत्वा स रो	६६५
आत्मन्यस्य ससु	४७६	आसने मणिमरी	७०५	इति सच्चिदा	२९०
आत्मवित्सहताया	६९४	आसीदधर्वा त्रिवली	३९५	इति स विधुमुखी	८६८
आत्मैव तातस्य	२७७	आसीदसौ तत्र न	४०५	इति सा मोचयाचक्रे	८०२
आदत्त दीपं	८९२	आसीदासीम	४५४	इति स्तुवन् हुंकृति	३९२
आदधीत्ति किल	२१३	आसीद्यथा ज्यौतिष	९०२	इति स्तुवानः स	४१२
आदर्शतां स्वच्छ	११४	आसुत्राममपास	५८३	इति स्फुटं तद्वचस	३४३
आदर्शदृश्यत्वं	८९९	आस्ता भावमधि	७२८	इति स्मरः शीघ्र	६१९
आदाय दण्डं	८७९	आस्तां तदग्रस्तुत	११३	इति स्वयं मोहमहो	३६४
आदेशितामप्यव	५३१	आस्तामनङ्गीकरण	३०३	इतीदृशैस्तं विरचय्य	५५
आदेहदाहं कुसुमा	३०४	आस्तो दामोदरीया	४८१	इतीन्द्रदूत्याः प्रति	२५०
आर्घं विधोर्जन्म	३८७	आस्यं शीतमयूख	९२१	इतीयमक्षिभ्रुव	३२३
आर्घसंगमसमाद	७१९	आस्यसौन्दर्य	७८१	इतीयमालेख्यगते	३७४
आननन्द निरीक्ष्या	६८८	आस्ये या तव भार	८७१	इतीरयित्वा विरतां	३२४
आननस्य म	७३३	आह नाथ वदनस्य	७२४	इतीरयित्वा विरराम	११३
आनन्दं हठमाह	८१४	आह स तद्गिरा	८०९	इतीरिणापृच्छथ	३६५
आनन्दजाश्रुभिरनु	५८	आह सौषा नला	७८०	इतीरिता तच्चरणा	३९५
आनन्दयेन्द्रमथ	३२२	इ		इतीरिता पन्नरथेन	११८
आन्तरानपि तद्रङ्ग	७२६	इङ्गितेन निजराग	७१८	इतीरिते विश्व	५३२
आप्तकाम सजसि	८४१	इज्येव देव ब्रज	८९९	इतीरितैर्नैपथ	३६८
आप्यायनाद्वा रुचि	९०९	इतरनलतुलाभा	५१८	इतीष्ट्यन्धा	४५

श्लो०	पृ०	श्लो०	पृ०	श्लो०	पृ०
इतोऽपि किं वीर	४५७	इमा गिरस्तस्य	३५०	उत्सृज्य साम्राज्य	५३८
इतो भ्रिया भूप	४५४	इयं कियच्चार	६१२	उदयति सा	१४९
इतो मुखाद्वागिय	९०७	इयं न ते नैषध	३५५	उदयशिखरिप्रस्था	७६०
इत्थं पुनर्वागव	२५३	इयच्चिरस्यावद	३२९	उदयशिखरिप्रस्थाव	७४६
इत्थं प्रतीपोक्तिमति	२५२	इयत्कृतं केन मही	३०५	उदरं नतमध्य	७१
इत्थं मधूर्थं रस	३०६	इयमनङ्गशराव	१५४	उदरं परिमति	७१
इत्थं यथेह मद	५१७	इयमियमधिरथ्यं	४१३	उदर एव धृतः	१६२
इत्थं वितीयं वर	५५१	इपुत्रयेणैव जगत्	२६४	उदस्य कुम्भीरथ	५५९
इत्थममुं विलपन्त	५७	इष्टदारविरहौर्वपयो	८४०	उदासितेनैव	३६७
इत्थमाकर्ण्य दुर्वर्ण	६५२	इष्टं नः प्रति ते प्रति	२२०	उद्देशपर्वण्यपि	३९७
इत्थमुक्तिमुपहृत्य	७३३	इष्टेन पूर्तेन नलस्य	१०२	उद्धृतिस्त्वलदिला	८३३
इत्थं हिया वर्णेन	८८१	इह किमुपसि	७७०	उद्भवाजतनुजादज	८३७
इत्यवीरतया तस्य	८१२	इह न कतमश्चित्रं	७६३	उद्भिद्विरन्वितावासः	६९१
इत्यमी वसुमती	१९०	इहाविशयेन पथा	२७६	उद्भमामि विरहा	२१२
इत्यलीकरतका	७२१	ई		उद्धर्तयेन्त्या हृदये	२२९
इत्यवेत्य मनसात्म	२०१	ईक्षितोपदिशतीव	७२२	उन्मत्तमासाथ	१२९
इत्यवेत्य वसुना	८०३	ईदृशं निगदति प्रिये	७३८	उन्मीलदुडपाक	८७०
इत्यसौ कलया	७८८	ईदृशानि गदितानि	२१४	उन्मीललीलनीलो	२८४
इत्याकर्ण्य क्षितीश	२२१	ईदृशानि मुनये	१९२	उन्मूलितालान	२८३
इत्यालपत्यथ	१४०	ईदृशीं गिरमुदीर्य	२०२	उपनचार चिरं	१७७
इत्यालेपुनप्रती	५८४	ईर्ष्याया रक्षितो	६३६	उपनतमुडुपुष्प	९२१
इत्युक्तवत्या निहिता	२४५	ईशः कुबेशय	४२९	उपनम्रमया	६२
इत्युक्तवत्या यद	१२९	ईशाणिमैश्वर्यं	११७	उपहरन्ति न कस्य	१७१
इत्युक्तिशेषे स	८९४	ईशा दिशां नल	५१६	उपहतमधिगङ्ग	८१४
इत्युदीर्यं मधवा	१८६	ईश्वरस्य जगत्कृतं	६२८	उपासनमेत्य	२०
इत्युदीर्यं स ययौ	१९३	ईपस्तिनक्षालित	२४६	उपास्यमानाविव	५६७
इत्युदीर्यं स हरि	८५६	उ		उपास्य सांध्यं	८७५
इत्युपालमत संसु	७१३	उच्चलत्कलरवा	७०१	उभयी प्रकृतिः	६४७
इत्येतस्याः पदा	७७७	उच्चाटनीयः कर	९८	उरोमुवा कुम्भ	२६
इदं निगद्य क्षिति	३२९	उच्चैस्तरादम्बर	८७६	उर्वशी गुणवशी	१९५
इदं नृपप्रार्थिभि	४७९	उच्चैरुच्येऽथ ता राजा	८०७	उल्लस्यतां स्पृष्ट	२३१
इदं महत्तेऽभि	३५०	उज्जिहानसुकृता	८२३	उल्लास धातु	४१०
इदं यदि स्मापति	१३०	उडुपरिवृढः पत्या	७६४	उल्लिख्य ईसेन	२३२
इदं यशसि द्विष	४७८	उडुपरिपदः किं	७४८	उवास वैदर्भगृ	६१९
इदमुदीर्यं तदैव	१७६	उत्कण्टका विलस	४८८	उवाह यः सान्द्र	५९०
इदं मुखाद्दुर्गुणं	९१६	उत्कण्ठयन्पृथ	५१२	ऊ	
इन्दोर्भ्रमेणोपगमा	९०८	उत्तमं स महति	८२७	ऊचिबानुचित	२१८
इन्द्राग्निदक्षिण	५१०	उत्तानमेवास्य	९०१	ऊचे पुनर्भगवती	४२३
इमं परित्यज्य	४६६	उत्तुङ्गमङ्गल	४१५	ऊरुप्रकाण्ड	२८६
इमां न मृद्वीम	४१०	उत्सर्पिणी न किल	४३३	ऊर्ध्वं धृतं व्योम	८८५

श्लो०	पृ०	श्लो०	पृ०	श्लो०	पृ०
ऊर्ध्वदिक्कदलनां	८२१	पतङ्गजारणि	४४०	कण्ठः किमस्याः	२३७
ऊर्ध्वस्ते रदनच्छदः	८७२	पतङ्गशःक्षीर	४५१	कण्ठे वसन्ती	२७३
ऊर्ध्वार्पितन्युञ्ज	८८५	पतङ्गशो नवनवं	४२८	कतिपयदिवसे	१७२
ऊ		पतङ्गशोभिरखिले	४३३	कथं कथंचिन्निप	५२९
ऊलुत्वमौनश्रुति	४६२	पतङ्गशोभिरमला	४३८	कथं नु तेषां	३३०
ऊलुट्शः कथयन्ति	१६४	पतङ्गं स्यामिति	४०३	कथं विधातर्मयि	५६
ऊणीकृता किं हरि	२६५	पतन्मदीयमति	५१५	कथाप्रसङ्गेषु	२१
ऊदसर्वकृतवृक्ष	६९७	पतन्मुखा विबुध	४९५	कथावशेषं तव	३५७
ऊपीणां स वृत्तीः	६८३	पतस्य सावनि	४४२	कथासु श्लिष्ये	३७२
ए		पतां कुमारानिपु	४३९	कथितमपि नरेन्द्रः	१४३
एकं संदिग्धयोस्ताव	६४१	पतां धरामिव	८६२	कथ्यते न कतमः	१८८
एकः पिपासुः प्रव	८९९	पतादृशीमथ	४९७	कन्यान्तःपुर	१७८
एकः प्रभावमय	४९९	पतादृशोरम्बुरुहैः	४०८	कपोलपन्नान्मकर	२७५
एकः सुधाशुर्न	१३७	एतेन ते विरह	४२६	कपोलपालीजनि	५७३
एककस्य श्रमने	७२०	एतेन ते स्तन	४३०	कमपि स्मरकैलि	७९८
एकचित्तततिरद्वय	८४५	एतेन संमुखमि	४३८	कमलकुशलाधाने	७५९
एकद्विकरणे हेतू	६३१	एतेनोत्कृत्तकण्ठ	४८४	कम्रं तत्रोपनम्राया	६८६
एकवृत्तिरपि	७२६	एनसानेन तिर्य	६४८	कयाचिदालोक्य	२५३
एकस्य विश्वपापेन	६४१	एनं स विभ्रदिधु	९१०	कयापि क्रीडतु	६६५
एकाकिभावेन	३९२	एवं यद्वदता	१८१	कयापि वीक्षावि	५७७
एकादशैकादश	९१०	एवमादिस	२०५	करग्रहे वाम्यम	५९५
एकेन पर्यक्षिप	३९०	एवमुक्तवति देव	१९१	करपदाननलोचन	१४९
एकैकमद्भुतगुणं	४२८	एवमुक्तवति वीत	२०९	करस्थताम्बूल	५०७
एकैकमेते परि	३१६	एष नैपथ स	२०२	करः सजा सज्जतर	५२९
एकैकमैक्षत	५१३	एष प्रतापनिधि	४९४	कराग्रजाग्रच्छत	२८१
एकैकवृत्तेः प्रति	५२३	एषां गिरेः सकल	४१६	करिष्यसे यद्यत	३३९
एकैव तारा मुनि	९१३	एषां त्वदीक्षण	४१६	करिष्येऽवश्यमि	६७३
एको नलः किमय	५१४	एषामकृत्वा	५३२	करेण मीनं निज	४६
एणः सरेणाङ्ग	८८३	एषा रतिः स्फुरति	८६१	करेण वाञ्छेव	११६
एतं नलं तं दम	२३८	एष्यन्ति यावद्गण	२८९	करे विधृत्येश्वरया	५३०
एतत्कीर्तिविबर्ते	४८६	औ		करोपि नेमं फलिनं	३२८
एतत्कुचरूपधितया	२८०	औजिह्व प्रियाङ्गे	२६१	कर्णशक्तिमफला	८४१
एतत्तरुस्तरुणि	४३५	औदास्यसंविद	४३९	कर्णाक्षिदन्तच्छद	२८९
एतत्पुनःपठदप	४२३	क		कर्णे कर्णे ततः	८०४
एतद्गन्धगजस्य	४७७	कंदर्प एवेदम	३०१	कर्णोत्पलेनापि	२६५
एतद्गुणश्रवण	४३२	कः कुलोऽजनि	२१५	कर्णौ पीडयति	७९९
एतद्वासासिधात	४७३	कः शमः क्रियतां	६४६	कर्तुं शशकाभि	३७९
एतद्वन्तिवलैः	४५५	कः स्मरः कस्त्वम	७८५	कलकलः स तदा	१७७
एतद्वलैः क्षणिक	४४६	कटाक्षकपटारब्ध	७७८	कलसे निजहेतु	७०
एतद्गीतारिनारी	४५७	कटाक्षणाज्यन्	५९९	कलिं प्रति कलिं	६७५

श्लो०	पृ०	श्लो०	पृ०	श्लो०	पृ०
कल्पद्रुमान् परिमला	४९०	किमसुभिर्गल्पितै	१६०	केदारभाजा	२६७
कल्प्यमानममुना	८१८	किमस्य लोघ्नां	१५	केनापि बोधिस	६३४
कल्याणि कल्याणि	३०८	किमालियुग्मा	५६९	केयमर्थभवता भव	८५१
कल्लोजालच	४२५	किमु तदन्तरभी	१४६	केवलं न खलु भीम	७०५
कवित्वगानप्रिय	२७७	किमु भवन्त	१७३	केशान्धकारादथ	२६३
कश्मीरजै रश्मि	८९३	कियच्चिरं दैवत	२९१	कैटभारिपदयोर्नत	८३०
कस्त्वं कुतो वेति	२९३	कियतापि च कालेन	६७९	को हि वेदास्त्वमुष्मि	६४४
कस्मादस्माक	७८०	कियत्यजत्रोदन	६०९	कौमारगन्धीनि	२३२
कस्मिन्नपि मते सत्ये	६५९	कियदपि कथयन्	६२२	कौमारमारभ्य	३०९
कां नामघ्नयते नाम	७८२	कियद्बहु व्यञ्जन	६१५	क्रतोः कृते जाग्रति	३४९
कांसीकृतासीत्	१३८	कियान्यथानेन	८९८	क्रतौ महाव्रते पश्य-	६८८
कानुजे मम निजे	१९१	कीर्तिं मेसीं वरं	६६८	क्रमाद्वीयसां तेषां	६२६
कान्तमूर्ध्नि दधती	७२०	कुङ्कुमैणमदपक्क	६९६	क्रमाधिकामुत्तर	५६८
कान्तिमन्ति विभा-	६२५	कुचौ दोषोऽञ्जिता	७८७	क्रमेलकं निन्दति	२५१
कापि कामपि	३९२	कुण्डिनेन्द्रसुतया	२१४	क्रमेण कूरं स्पृशतो	६०९
कापि प्रमोदास्फुट	५३५	कुतः कृतैवं वर	४६९	क्रमोद्गता पीवर	२८७
काभिर्न तत्राभिनव	११०	कुत्रचित्कनक	६९७	क्रियां प्राकृतनीं	७७६
कामः कौसुमचाप	१३९	कुसुदसुदमुदेष्ट्यती	८६७	क्रियेत चेत्साधु	१०३
कामदेवविशिखैः	८३९	कुरु करे गुरुमेक	१६२	क्रीणीष्व मञ्जीवित	१२५
काभनीयकमधः	१९९	कुरुष्वं कामदेवाज्ञां	६४२	क्रौञ्चदुःखमपि वी-	८४०
कामानुशासनशते	४४५	कुरुसैन्यं हरेणेव	६३३	क्रिन्नीकृत्याम्भसा	८०६
कामिनीवर्गसंसर्गैः	३३६	कुर्वती निचुलितं हि-	७१०	कञ्चित्दालेपन	५५७
कारं कारं तथा	८०१	कुर्वद्भिरात्मभव	४१४	क प्रयाससि	२०२
कारिष्यते परिभवः	५०५	कुलं च शीलं च बलं	३९४	क प्राप्यते स	५१३
कार्तवीर्यभिदुरेण	८३६	कुसुमचापजताप	१४९	कापि कामशरवृत्त	६९५
कालः किरातः	८७८	कुसुममप्यति	१७१	कापि नापश्य	६८२
काश्चिन्निर्माय चक्षुः	५७८	कुसुमानि यदि	७९	कापि यन्नभसि	८२१
किं घनस्य जल	१९८	कूजायुजा बहुल	८५८	कापि यन्निकट	६९७
किंच प्रभावन	४६८	कूटकायमपहाय	५५०	कापि सर्वैरवैमत्या	६५९
किञ्चित्तिरश्चीन	११३	कृच्छ्रं गतस्यापि	५४४	कैतावन्नर्ममर्मा	७७५
किं वित्तं दत्त तुष्टे	६५१	कृतं यदन्यत्करणो	६०३	क्षणं प्राप्य सद	७९६
किं ते तथा मति	५०५	कृतात्र देवी वचना	४६८	क्षणनीरवया	८४
किं ते दृन्तद्वता	६४२	कृतापराधः सुतनो	५६७	क्षणविच्छेदका	७७६
किं न द्रुमा जगति	४४६	कृतावरोहस्य	५१	क्षणादथैष क्षणदा	३२
किं नर्मदाय मम	२७८	कृतार्थनश्चाद्रुभि	६११	क्षत्रजातिरुदियाय	८३६
किं नाक्षिण नोऽपि	९०६	कृतार्थयन्त्रार्थिजना	५७४	क्षत्राणि रामः	९१४
किं योगिनीयं	८८३	कृतिः सरस्वैव	४११	क्षन्तुं मन्तुं दिन	७८८
किं वा तनोति	५१४	कृत्वा दृशौ ते	३०२	क्षितिगर्भरा	८५
किं विधेयमधुनेति	२०१	कृपा नृपाणामुपरि	४६२	क्षिप्रमस्यतु रजा	७३२
किमन्यदथापि	२६	कृष्णसारसृगं	७००	क्षीणेन मध्येऽपि	२८२

नैषधीयचरितस्थश्लोकानां

८

श्लो०	पृ०	श्लो०	पृ०	श्लो०	पृ०
क्षीरार्णवस्तव	२२४	च		छ	
क्षीरोदन्वदपाः	४७३	चकास्ति बिन्दु	३५७	छदे सदैव छविमस्य	५९४
क्षोणीभृतामनु	४९२	चकोरनेत्रेण	२६६	छन्नमत्स्यवपुष	८३२
ख		चक्रदारविरहे	७१५	छन्नैव तच्छम्बरजं	४०७
खण्डः किमु त्वद्विर	३१९	चक्रेण विश्वं युधि	२८४	छायामयः प्रैक्षि	२३०
खण्डक्षोदमृदि स्थले	८७०	चक्रे शक्रादिने	६२९	छिन्नमप्यतनु हार	७२५
खण्डितेन्द्रभवना	१८१	चण्डालस्ते विषम	३७४	छुप्तपत्रविनिमीलि	७३७
खर्वमाख्यदमर	८२३	चतुःसमुद्रीपरिखे	३८३	छेत्तुमिन्दौ भवद्रक्त	७७८
ग		चतुर्दिगन्ती परि	८९७	ज	
गच्छता पथि	१८१	चतुष्पथे तं विनि	२२९	जगज्जयं तेन	१४
गतचरदिनस्यायु	७५४	चन्द्राधिकैतन्मुख	२७०	जगति तिमिरं मूर्च्छां	७६४
गता यदुत्सङ्ग	४३	चन्द्राभमाभ्रं तिलकं	२३८	जगति मिथुने चक्रा	७५६
गतान्तरा नलं भै.	६७५	चमूचरास्तस्य	३४	जगन्नयीपण्डित	३९४
गर्ममैणमदकर्म	८२३	चरच्चिरं शैशव	३०८	जगद्रघूमूर्धसु	२८९
गलत्परागं	४१	चर्म बर्म किल	२१८	जग्रन्थ सेयं	५२४
गिरः श्रुता एव	३२४	चयैव कतमेयं वः	६६६	जघनस्तनभार	९१
गिरानुकम्पस्व	३६२	चलत्पदस्तत्	४४९	जज्वाल ज्वलनः	६५६
गोदैवतागीतयशः	३९०	चलन्नलं कृत्य	३२	जनुरधत्त सती	१५८
गुच्छालयस्वच्छ	२८०	चलाचलप्रोथ	३१	जनेन जानतासीति	६४१
गुणानामास्थानी	५४९	चलीकृता यत्र	४८	जनैर्विदग्धैर्भवन्	२२४
गुणा हरन्तोऽपि	२५१	चिकुरप्रकरा	६५	जन्यासतः फण	४१८
गुणेन केनापि	३८८	चित्ते तदस्ति	७९६	जपतामक्षमाला	६८५
गुणौ पयोधेर्निज	८९८	चित्रं तदा कुण्डिन	२२४	जम्बालजाला	२५९
गुम्फो गिरां श्रम	४९९	चित्रतत्तदनुकार्य	६९७	जय जय महाराज	७४०
गुरुतत्पगतौ पाप	६३७	चित्रमत्र विवधे	१९७	जलं ददत्याः कलि	६०३
गुरूरीढावलीढ	६६२	चित्रं युवाकृतशतैः	६१९	जलजभिदुरीभावं	७६८
गुरोरपीमां भण दो	४११	चिरादनध्याय	३४३	जलजे रविसे	७२
गोत्रानुकूलत्व	५३८	चिह्निताः कतिचित्	६६३	जलाधिपस्त्वाम	३२९
गोवर्धनाचल	४४०	चिह्नैरमीभिर्णल	५२७	जलाननपरीक्षादौ	६५४
गौरमानुगुरोहि	७०१	चुचुम्ब नोर्वीवल्यो	६१५	जले जलदजालानां	६२६
गौरीव पत्न्या	२८३	चुचुम्बास्यमसौ	७७९	जवाज्जातेन वातेन	६२५
गौरे प्रिये भाति	९०५	चुम्बनादिषु बभूव	७१३	जवादवारीकृत	५९२
ग्रन्थग्रन्थिरिह	९२४	चुम्बनाय कलित	७२५	जागर्ति तच्छायदृ.	२३१
भावोन्मज्जनवचस्र	६३४	चुम्बितं न मुख	७१६	जागर्ति तत्र संस्कार	७९५
ग्रीवाद्भुतैवावदु	२७७	चुम्ब्यसेयमय	७२१	जागर्ति मर्त्येषु	४०९
घ		चुक्षुक्षिततमः सिधो	५५७	जाग्रतामपि निद्रा	६३३
घने समास्ताप	५७५	चूडाग्रचुम्बि	४२७	जातं शातक्रतव्यां	९१८
घनैरमीषां परि	६१५	चेतोऽजन्मशरप्रसून	१४१	जातौ न विचेतन	३७९
घातिताकंसुत	८४२	चेतोऽभवस्य भवति	८६३	जात्या च वृत्तेन	३९६
घुसणसुमनःश्रेणी	७५८	चेष्टा व्यनेशक्ति	५३६	जानासि धीमय	७९४
घृतघुते भोजन	६१६				

श्लो०	पृ०	श्लो०	पृ०	श्लो०	पृ०
जानेतिरागादिद	२६९	तत्क्षणावहितभाव	७२७	तदनु स तनु	१७९
जाम्बूनं जगति	४३५	तत्तज्जनकृतावेशा	६६१	तदन्तरन्तः	६१३
जाह्नवीजलज	८५२	तत्तदर्थमरहस्य	८२५	तदर्थमध्याप्य	४५
जितंजितं तत्तल्ल	३३८	तत्तद्विजैत्रयात्रा	४८१	तदर्थितामश्रुत	३२३
जितस्तदास्येन	५६८	तत्तद्विरागमुदितं	४१७	तदहं विदधे	७५
जितस्तवास्येन	३७०	तत्तदाखिलनखानु	७३४	तदा तदङ्गस्य	५६१
जीवितावधि कि	२०८	तत्तमविष्टं सखी	७९९	तदात्तमात्मान	५२
जीवितावधि वनी	२०३	तत्तमसीदत विधत्त	२१४	तदानन्दाय त्वत्परि	८७४
जीवितेन कृत	१९५	तत्तमप्ते वत्सरान्ते	३१८	तदा निसस्नान	५५८
ज्ञानाधिकासि	४४४	तत्र ब्रह्महणं पश्यन्	६८४	तदास्यहसिता	८००
ज्योत्स्नापयःक्षमा	८९८	तत्र मारजयिनि	८४६	तदिदं विशदं	७६
ज्योत्स्नामयं	८९५	तत्र यामीत्यसञ्जा	६७४	तदिहानवधौ	७९
ज्योत्स्नामादयते	९१९	तत्र सौधसुरभू	७०३	तदेकतानस्य	६२१
ज्वलति मन्मथ	१५४	तत्र स्वयंवरेऽलम्भि	६६६	तदेकदासीत्	१२२
		तत्रागमद्वासुकि	३८३	तदेकलुब्धे हृदि	१२२
त		तत्राद्विरस्ति	४२७	तदेव किं नु क्रियते	४९९
तं कथानुकथन	१८४	तत्रानुतीरवन	४३६	तदोजसस्तद्यशसः	१२
तं दह्यमानैरपि	३१३	तत्रापि तत्रभवती	४९९	तद्रौरसारस्मिन्	४०४
तं नासत्ययुगं	६७२	तत्रावनीन्द्रचय	४१५	तदम्पतिश्रुति	८६०
तं पिधाय मुदितता	७२०	तत्रैव मग्ना यद	२९४	तदार्शिभिः स्वरणे	४२०
तं विदधैरमणी	८१५	तत्रोद्गर्ण इवाणौ	६३४	तद्वीपलक्ष्मपृथु	४३२
तच्चित्रदत्तचित्ता	८०६	तथा किमाजन्म	६१९	तद्विजादतिवितीर्ण	१८४
तच्चिन्तनान्तर	३९५	तथाधिकुर्या	४७८	तद्यशो हसति कम्बु	८३९
तच्छायसौन्दर्य	२३०	तथा न तापाय	३७४	तथातायातरंहच्छ	७३८
तज्जः श्रमान्मु	४४१	तथा पथि त्यागमयं	५५४	तद्वर्णनासमय	४४७
तदतस्खगश्रेणी	७५३	तथापि निर्वधति	३२६	तद्विद्युज्य मम	१८६
तदान्तविश्रान्त	४७	तथाभिधात्री	१३०	तद्विस्फुरत्क्षण	४१९
ततः प्रतीच्छ	३३	तथालिमालपन्ती	८०३	तनुत्विषा यत्न	५५६
ततः प्रत्युदगाङ्गैमी	७७४	तथावलोक्य लीला	७९६	तनुदीधिति	८२
ततः प्रसूते	३६	तथाशनाया निरक्षे	५९९	तनोत्यकीर्ति	४०७
ततः स भैम्या	४४९	तथैव तत्कालमथा	५७०	तनोपि मानं	३५९
ततस्तदग्रस्तुत	४५६	तथोदितं भीमवचः	५५७	तन्नालीकनले	४८९
ततस्तदुर्वीन्द्रगुणा	४५८	तदक्षरैः ससित	४८७	तन्निर्मलावयव	४१४
ततान विद्युता	६२६	तदक्षि तत्काल	५६४	तन्नैपथानुदतया	१११
ततोऽनु देव्या	४५६	तदखिलमिह	३७५	तन्मस्तमाल्य	५३६
ततोऽनुवाण्येय	५७५	तदङ्गभोगावलि	४०४	तन्मुहूर्तमपि भीम	८२६
तत्करोमि परम	७१२	तदङ्गमुद्दिश्य	४१	तन्मीमुखं द्रागधिग	२२९
तत्कर्णौ मारती	६२७	तदद्य विश्रम्य	३४४	तपःफलत्वेन	२४७
तत्कालमानन्दयी	२९५	तदध्ये(वी)हि शृपो	७९७	तपःस्वाध्यायशा	६८६
तत्कालवेधैः शकुन	४००	तदनुदीधिति धारया	८२	तपति जगत	८१४
तत्कुचे नख	८११				
तत्कुमस्तामददी	७२९				

श्लो०	पृ०	श्लो०	पृ०	श्लो०	पृ०
तपस्यतामम्बुनि	९१२	तस्य तापनभिया	१८२	तावद्भतिर्धृताटोपा	६८०
तपोनले जुहति	३३७	तस्य चीनसिचयै	८१५	तासामभासत	८५९
तमचिंतुं मद्भरण	३४४	तस्य होमाज्यगन्धेन	६८०	तिमिरविरहा	७५४
तमालम्बनमासाध	६९२	तस्याः प्रियं चित्त	५२९	तिरोबलद्वक्कसरो	६०२
तमालिरूचेऽथ	३४४	तस्या मनोबन्ध	५४०	तिष्ठ भोस्तिष्ठ	६५७
तमालोक्य प्रिया	८००	तस्या दृशो नृपति	१४१	तीर्णः किमर्णो	२९९
तमेव लब्धावसरं	२४	तस्या हृदि व्रीडमनो	५२८	तुङ्गप्रासादवासा	८६६
तमोमयीकृत्य	३१०	तस्यैव वा यास्यसि	१११	तुल्यावयोर्भूति	१३०
तथा प्रतीष्टाहुति	५९२	तां कुण्डिनाख्यापद	२२३	तुपारनिःशेषित	२८९
तथैरितः प्राणसमः	९०८	तां देवतामिव	४१४	तूलेन तस्यास्तु	६३६
तयोः सौहार्दसान्द्रत्वं	६८९	तां दूर्वया इयामल	५३४	तृणानीव घृणा वा	६४२
तरङ्गिणी भूमिभृतः	२५८	तां भारती पुन	४३२	ते तत्र भैम्याश्चरि	३८५
तरङ्गिणीरङ्गुपः	४८	तां मत्स्यलान्छन	४३८	ते तां ततोऽपि	४३४
तरुणतातरणि	१४६	तां मिथोऽभिदधतीं	७१५	तेन जाग्रदधृति	१९०
तरुमृशुगेन	७२	तां विलोक्य विमुक्ष	७३१	तेन तेन वचसैव	२१०
तर्किताल्विमिलर्ध	७७७	तादृग्दीर्घविरञ्चि	४५२	तेन स्वदेशसंदेश	७७५
तर्काप्रतिष्ठयासाम्या	६५०	तानमौ कुशल	८१६	तेनादृश्यन्त वीरघ्ना	६८७
तर्का रदा यद्वदनस्य	३९७	तानीव गत्वा	८९१	तेनापि नापस	८०६
तलं यथेयुर्न तिला	३७७	ता वहिर्भूय वैद	८०७	ते निन्यिरे नृपति	४२८
तव प्रवेशे सुकृता	२९९	तामिदृश्यत एष	५८१	ते निरीक्ष्य निजा	८०७
तव रूपमिदं	७४	ताभ्यामभूयुग	१७८	तेभ्यः परान्नः	३८९
तव कर्मेनि वर्ततां	८०	तामथैव हृदि	८१०	तेऽवज्ञाय तम	६६३
तव संमतिमेव	७५	तामसीध्वपि तमीपु	६९८	तेषां तदा लब्धु	३८१
तवागमनमेवाहं	६७६	तामन्वगादक्षित	८५८	तेषामिदानीं	३०८
तवाधराय स्पृह	६६१	तमिङ्गितैरप्यनु	९७	तेषु तद्विधवधू	२००
तवानने जातचरी	९०७	तामेव सा यत्र	२४१	ते सख्या वाच	८०८
तवापि हाहा विरहात्	५७	ताम्बूलदानमन्य	७९६	ते हरन्तु दुरित	८४१
तवासि मां घातु	३७२	ताम्बूलद्वयमासनं	९२५	तौ मिथो रतिरसाय	७३४
तवेत्ययोगसर	३६६	ताम्रपर्णीतटोत्पन्नै	७७९	त्यज्यते न जलजेन	८४३
तवोपवाराणसि	५४२	ताराक्षरैर्यामसि	८९२	त्यागं महेन्द्रादि	५२५
तस्माददृश्यादपि	२३१	ताराततिर्दीजमिवा	८८०	त्रातुं पतिं नौषधयः	९०६
तस्मादिमां नरपते	४३०	तारा रदानां वदन	४०४	त्रपास्य न स्यात्	५५४
तस्मादियं क्षिति	४४२	ताराविहारमुवि	९१५	त्रिदशमिश्रुन	७४७
तस्मिन् गुणैरपि	४२८	ताराशङ्खविलोप	७६८	त्रिनेत्रमात्रेण रुपा	३०९
तस्मिन्नलोऽसावि	२९३	तारास्मिभूषा	९१३	त्रिसंध्यं तत्र विप्राणां	६८६
तस्मिन्निव सेति	२४१	तारुण्यपुण्या	२३३	त्र्यम्बकस्य पदयोः	८२७
तस्मिन्नेतेन यूना	४८५	तालं प्रमु स्यादनु	२८०	त्वं मदीयविरहा	७३७
तस्मिन्मलिम्बुच	४२७	तावकापरतनोः	८४३	त्वं यार्थिनी किला	५०६
तस्मिन्विष्टयैव	४२८	तावकै हृदि नपात्य	८४६	त्वं हृष्टता भैमि	१३१
तस्मिन्विषज्जार्ध	२३३	तावकोरसि लस	८५०	त्वचः समुत्तार्य	२६६

श्लो०	पृ०	श्लो०	पृ०	श्लो०	पृ०
त्वच्चेतसः स्वैर्यं	११९	ददौ पदेन धर्मस्य	६९१	दिवौकसं कामयते	३३५
त्वत्कान्तिमस्माभि	३१७	दधदम्बुदनील	८६	दिशि दिशि गिरि	९२३
त्वत्कुचार्द्रनखा	७९५	दमनादमना	६४	दीनेषु सत्त्वपि	४१७
त्वत्तः श्रुतं नेति	५३०	दमयन्त्या वय	७७६	दीपलोपमफलं	७३३
त्वंप्रापकात्रस्यति	१३४	दमस्वसः सेय	३११	दुर्गं कामाशुगेनापि	६२९
त्वदग्रसृज्या	३७	दमस्वसुः पाणि	५९८	दुर्लभं दिगधिपैः	२०३
त्वदर्थिनः सन्तु	३४७	दमस्वसुश्चित्त	४६५	दूते नलश्रीश्रुति	२९६
त्वदास्यनिर्यन्मद	३४४	दम्पत्योरुपरि	८००	दूत्यसंगतिगतं	७०४
त्वदास्यलक्ष्मी	८८९	दयस्व किं वात	३१७	दूत्याय दैत्यारिपतेः	२२२
त्वदितरोऽपि	१५३	दयितं प्रति यत्र	८३	दूरं गौरगुणैरहं	४७७
त्वंद्विरक्षीरपाथोधेः	७७९	दयोदयश्चेतसि	३१८	दूरतः स्तुतिरवा	८३१
त्वद्बुच्छावलिमौक्तिक	१३९	दर्शस्य दर्शनात्	६८७	दूरस्थितैर्वस्तुनि	९०१
त्वद्गोचरस्तं खलु	३१२	दलपुष्पफलैर्देव	६९०	दूरान्नः प्रेक्ष्य	६६६
त्वद्बुद्धयुदेर्बहि	१३०	दलोदरे काञ्चन	२३८	दूरारूढस्तिमिर	७७२
त्वद्रूपसंपदव	४२५	दशशतचतुर्वेदी	७४४	दूरेऽपि तत्तावक	९०९
त्वद्वाचः स्तुतये	८७३	दशाननेनापि	९१४	दूर्वाग्रजाग्रत्	५३४
त्वमभिषेहि	१५९	दहति कण्ठमयं	१६५	दृगुपहृत्यपमृत्यु	१७०
त्वमिव कोऽपि	१७३	दहनजा न पृथु	१५८	दृग्गोचरोऽभूदथ	५४०
त्वमुच्चितं नयना	१७४	दहनमविशदीप्ति	७६०	दृशा नलस्य	४८८
त्वया जगत्सुचित	३०३	दाक्षीपुत्रस्य तत्रे	७७०	दृशापि सालिङ्गित	२९४
त्वया निषेया न	१२८	दानपात्रामधर्म	२०५	दृशास्य निर्दिश्य	४७१
त्वयान्याः क्रीडयन्	७९५	दानवाद्यगहनप्रभ	८३३	दृशोरपि न्यस्त	५३७
त्वयापि किं शङ्कित	१२०	दानवारिसिकाय	८३५	दृशोरमद्गल्य	३५८
त्वया विधातयं	६१२	दारा हरिहरादीनां	६४९	दृशोर्दयी ते	३४५
त्वयि न्यस्तस्य	७८६	दारिद्र्यदारिद्र्य	१०४	दृशोर्यथाकाम	२५७
त्वयि वीरविरा	७४	दारुणः कूटमाश्रित्य	६६७	दृशौ किमस्या	२६७
त्वयि स्मराधेः	१३५	दासीषु नासीरचरीषु	४००	दृशौ मृषा पातकि	३५३
त्वयैकसत्या	३४१	दिक्षु यत्खुरचतुष्टय	८३३	दृष्टं दृष्टं महाराज	७९२
त्वरस्व पञ्चेषु	३५२	दिगन्तरेभ्यः	४००	दृष्टो निजां	९१४
त्विषं चकोराय	८९६	दिगीशब्दुन्दाश	७	दृष्ट्वा पुरः पुरोडाश	६८६
द		दिगीश्वरार्थं न	३४६	देवः पतिर्विदुषि	५०७
दण्डं विभर्त्यं	४९७	दिवृक्षुरन्या विनि	५७७	देवः स्वयं वसति	४२१
दण्डतण्डावनैः	८५७	दिनमिव दिवा	७६७	देवदूत्यमुपगम्य	७३५
दण्डवद्भुवि लुठन्	८२७	दिनावसाने तरणे	९०५	देवश्चेदस्ति सर्वज्ञः	६५०
दत्ते जयं जनित	८६२	दिने दिने त्वं	४१	देवानियं निषधराज	५१२
दत्त्वात्मजीवं त्वयि	१२५	दिनेनास्या मुख	७८९	देवी कथंचित्खलु	५३२
ददाम किं ते	३२०	दिने मम द्वेपि	८८८	देवी च ते च जगद्	५५०
ददासि मे तन्न	६१३	दिवस्पतेरादर	५९३	देवी पवित्रित	४३१
ददृशे न जनेन	८२	दिवारजन्यो	२७४	देवेन तेनैव च	९०३
ददेऽपि तुभ्यं	३६६	दिवो धवस्वां	३४८	देवैर्द्विजैः कृता	६४६

श्लो०	पृ०	श्लो०	पृ०	श्लो०	पृ०
देव्याः करे वरण	५१७	धर्माधर्मौ मनुजल्पन्	६४४	न तृणादुद्धारे	४६४
देव्यां श्रुतौ नेति	५२०	धवेन सादृशि	५९७	न तेन वाहेषु	५९५
देव्यापि दिव्या नु	५४१	धातुनियोगादिह	१०१	नत्वा शिरोरत्न	२९७
देव्याभ्यधायि	४२०	धार्यः कथंकार	१००	न दोषं विद्वेषा	५५१
देशमेव ददंशासौ	८१२	धिवचापले वत्सि	११३	नन्वत्र हव्य इति	४२५
देहिनेव यशसा	८४८	धिक् तं विधेः पाणि	१०६	न पश्यामः कले	६७२
दैत्यभर्तुर्दरान्धु	८३४	धिगस्तु तृष्णातरलं	५२	न पाण्ड्यभूमण्डन	४५३
दैत्यस्तैन्यमया	६३१	धिनोति नास्मिन्	३१८	न पाहि पाहीति	४६९
दैत्यस्यायुष्यम	६५२	धियात्मनस्ताव	३६३	न पीयतां नाम	४५०
दोग्धा द्रोग्धा च	६५२	धीयतां मयि दृढा	७३६	नभसः कलभै	८१
दोर्मूलमालोक्य	२२७	धृतापतत्पुष्य	३५१	नभसि महसां	७४५
दोषं नलस्य जिज्ञा	६९२	धूपितं यदुदरान्त	६९५	नभोनदीकूल	८८२
यामन्तरा वसुमती	४१४	धूमवत्कलयता	८४७	न भ्रातुः किल देव्यां	६४५
द्रागुपाहियत तस्य	८१६	धूमावलिश्मश्रु	५४३	नमः करेभ्योऽस्तु	४१०
द्रागृष्ट्यः क्षोणि	३८६	धूलिमिदिवमन्ध	४८३	न मन्मथस्त्वं	३००
द्रुतविगमित	१७८	धृतं वर्तंसोत्पल	५६५	नम्रप्रत्यर्थि	४६६
द्रोणः स तत्र	४३१	धृत्लाञ्छनगो	६८	नम्रयांशुकविकर्षि	७२०
द्रोहं मोहेन यस्त	६७४	धृताङ्गरागे कलित	३८६	न यक्षलक्षः	३९१
द्रोहिणं द्रुहिणो	६६४	धृताधृतेस्तस्य	३११	नयति भगवान	७४४
द्रापरः साधुकारेण	६७०	धृताल्लकोपा	९८	नय नयनयोर्द्रा	७६६
द्रापैरकपरीवारः	६७८	धृतैतया द्वाटक	५६३	न यावदश्रम	५७३
द्रिक्कुण्डलीवृत्त	३९९	धृतैकया रसनया	४१८	नरसुराब्जमुवा	१५७
द्रिजपतिप्रसना	१६६	धौणेऽपि कीर्ति	८०८	न राजिकाराद्ध	६०७
द्रिजैरेव तमस्तमा	७७१	ध्रुवं विनीतः सित	६०६	नलं तदावेत्य	३६८
द्रिपस्य शाल्मल	४३१	ध्रुवमधीतवती	१४४	नलं प्रलनपेतार्ति	६७८
द्रिषद्भिरेवास्य	३४	ध्रुवावल्लोकाय	५९६	नलं स तत्पक्ष	३६४
द्रीपं द्रिपाधिपति	४३२	ध्वान्तस्य तेन	८८८	नलप्रणालीमि	२२२
द्रीपस्य पश्य	४२६	ध्वान्तस्य वामोरु	८८६	नलसीमभुवोः	६२७
द्रीपान्तरेभ्यः पुट	३८३	ध्वान्ते हुमान्ता	८८९	नलभ्रमेणापि	३८०
देव्या कीर्तिकलि	४५२	ध्वान्तैणनाभ्या	८८६	नलविमस्तकित	१६५
ध		न		नलस्य नासीरसजां	५८५
धनिदानाम्बुद्वेयैः	६३१	न काकुवाक्यैरति	३५३	नलस्य पश्यत्विय	३८२
धनुर्मधुस्त्रिज	३७	न का निशि स्वप्न	१९	नलस्य पृष्टा	२२
धनुषी रतिपञ्च	६८	न केवलं प्राणिबधो	५४	नलस्य भाले मणि	५७२
धन्यासि कैदमि	१३६	न क्षमे चपला	८१२	नलात्स्वदैश्वर्य	५७०
धयतु नलिने माखी	७५५	न खलु मोहवशेन	१५५	नलानसत्याभवद	३८८
धरासुरासाहि	१२८	नखेन कृत्वाधरसं	६१०	नलान्यवीक्षा	४८७
धराधिराजं	४६९	न जातरूपच्छ	५३	नलाय वालव्यजनं	६०१
धर्मवीजसलिला	८५३	नतभ्रुवः स्वच्छनखा	६०३	नलाश्रयेण त्रिदिवा	११०
धर्मराजसलिले	२००	न गुणविषये	७६	नलिनं मलिनं	६६

श्लो०	पृ०	श्लो०	पृ०	श्लो०	पृ०
नलेन ताम्बूल	५९६	नासीरसीमनि	५००	निशि दास्यं गतो	७७७
नलेन भायाः	१३६	नास्ति जन्यजनक	२०५	निशि निरशनाः	७४८
नले निधातुं	५२८	नास्पर्शि दृष्टादि	२६१	निशि शशिन् भज	१६०
नलेष्टापूर्तसंपूर्तं	६७९	नास्माकमस्मा	३२०	निश्चिन्त शेषं तमसौ	५२४
न लोकते यथेदानीं	७८१	नास्य द्विजेन्द्रस्य	९११	निषधनृपमुखेन्दु	६२३
न वनं पथि	८२	निःशङ्कमङ्कुरित	४३६	निषिद्धमप्याचरणी	३३४
न वतसे मन्मथ	३६२	निःशङ्कसंकोचित	२८१	निषेधवेषो विधि	३३९
नवा लता गन्ध	३९	निजस्य वृत्तान्त	३४९	निष्पदस्य कलेस्तत्र	६९१
न वासयोग्या	५३	निजांशुनिर्दग्ध	३७१	निश्चिन्तशटितारि	४७०
न विदुषितरा कापि	७५१	निजाक्षिलक्ष्मीहसितै	४६२	नीतमेव करलस्य	७०२
नवौ युवानौ निजभा	६०८	निजादनुव्रज्य स	६२०	नीतयोः स्तनपिधा०	७१६
न व्यहृत्यत कदापि	२१६	निजानुजेनातिथि	८९९	नीतानां यमदूतेन	६५५
न श्रद्धासि यदि	४४४	निजा मयूखा	३२	नीलदाचिबुक्कं	७९८
न श्वेततां चरतु	४२२	निजामृतोद्यन्नव	४११	नीलनीरुहमल्प	८२६
न पट्टिधः पिङ्ग	६१८	निजे सृजास्माद्यु	३१७	नीविसीमि निबिडं	७१७
न संनिधात्रीं	३४९	नित्यं नियत्या	२५१	नीविसीमि निहितं	७१८
न सुवर्णमयी	७७	निधिरनंश	१७१	नृपः कराभ्यामुद	४७५
न स्थली न जलधि	७१९	निपततापि न	१४९	नृपः पुरःस्थैः प्रति	३७७
न स्वेदिनश्चामर	३८४	निपीतदृतालपित	५५७	नृपनीलमणी	८३
नाकलोकभिपजोः	१९४	निपीय पीयूषरसौ	३४७	नृपमानसमिष्ट	६१
नाकेऽपि दीव्य	३९१	निपीय यस्य	१	नृपस्य तत्राधिकृता	५७१
नाक्षराणि पठता	२१५	निमीलनभ्रंशजुषा	१८	नृपानुपक्रम्य	४४९
नागेषु सानुरागेषु	६६४	निमीलनस्पष्ट	२२८	नृपाय तस्यै	४४
नाथ चित्रमनु	१८१	निमीलितादक्षि	२३	नृपेण पाणि	११९
नात्थ नात्थ	७१७	निरन्तरत्वेन	९१०	नृपेऽनुरूपे	२०
नादं निपाद	८५९	निरस्य दूतः स	३३४	नृणां करमित	४२५
नानया पतिरना	७११	निरीक्षितं चाङ्ग	२९५	नेत्राणि वैदर्भसुता	९६
नापगेयमनयः	८४२	निरीक्ष्य रम्याः	६१७	नेत्रारविन्दत्व	९०
नापराधीपराधीनो	६६१	निरीय भूपेन	५५६	नेत्रे निषधनाथ	८१२
नाबुद्ध बाला	५२६	निर्दिश्य बन्धूनि	५८७	नैकवर्णमणिभूष	८२४
नाभूदभूमिः सर	३७६	निर्दिश्य निर्विरति	४४३	नैनं त्यज क्षीरधि	२४३
नाभ्यधाधि नृपते	२१४	निलीयते हीविधुरः	१०७	नैव नः प्रियतमो	२००
नामधेयसमता	१८३	निवारितास्तेन	११	नैवाल्पमेधसि	४९६
नामभ्रमाद्यमं नीता	६६१	निविशते यदि	१४७	नैषधपेरिमर्द	६९६
नायकस्य शयना	७१५	निवेक्षसे यद्यनले	३३८	नैषधेन विरोधं मे	६७०
नाल्पभक्तवलि	८२९	निवेद्यतां हन्त	२९८	नैषधे बत वृते	२०१
नावा सरः किं	२३९	निवेशिकं यावक	५६६	नो ददासि यदि	८३९
नाविलोक्य नलमा	७१०	निशा शशाङ्कं	१११	न्यग्रोधनादिब	४२२
नासत्यवदनं देव	७८४	निशि दशमितामा	७३९	न्यधित तद्बुद्धि	१५६
नासादसी मया	२६७	निशि दद्याधरायापि	७८९	न्यधारीव यथा	८१३

श्लो०	पृ०	श्लो०	पृ०	श्लो०	पृ०
न्यवीविशत्तानथ	३९२	परभृतयुवतीनां	८७२	पिपासुरसीति	६१०
न्यवेक्षि रत्नत्रितये	३४७	परवति दमयन्ति	१४२	पीडनाय मृदुनी	७२३
न्यस्तं ततस्तेन	३१५	परस्परस्पर्शरसो	२३६	पीततावकमुखा	७१२
न्यस्य तस्याः	८१०	परस्पराकृतज	६०८	पितावदातारुण	४०२
न्यस्य मन्त्रिषु	६९५	परस्य दारान् खलु	५२६	पीतो वर्णगुणः	८६९
प		परस्य न स्पष्टमिमां	६१९	पीत्वा तवाधर	४३३
पक्वं महाकालफलं	८८४	परार्थ्यवैपाभरणैः	५८५	पीयूषधारानथ	१०९
पङ्कसंकरविगर्हित	२०५	परिखावल्यच्छलेन	९०	पुंसामलब्धनि	६३२
पचेलिम् दाडिम	८८०	परिमृज्य मुजा	७६	पुंसि स्वमर्तुव्यति	२३४
पञ्चेपुविजयाशक्तौ	६३०	परिष्वजस्वाव	३६१	पुटपाकमसौ प्राप	६८०
पण्डितः पाण्डवानां	६४५	परिरम्भेऽनयारभ्य	७८६	पुण्ये मनः कस्य	२९६
पतगश्चिरकाल	६१	परेतभर्तुर्मनसेव	२५३	पुत्री विधोस्ताण्ड	८९७
पतगेन मया	६२	पर्यङ्कतापन्नसर	११८	पुत्रीसुहृद्येन	३१३
पतत्येतत्तेजो	४६३	पर्यभूद्दिनमणि	१८२	पुत्रेष्टिश्येनकारीरी	६५६
पतन्निणां द्राघिम	५७१	पर्वतेन परिपीय	१९३	पुनः पुनः काचन	५६२
पतन्निणा तद्रुचिरेण	५२	पलाशदामेति	५६९	पुनः पुनर्मिलन्तीपु	६२६
पतिवरायाः	३५०	पवनस्कन्धमारुह्य	६२७	पुनर्वक्ष्यसि मामैवं	६६३
पत्युरागिरिशमा	७१९	पवित्रमन्त्रातनुते	४	पुमांसं मुमुदे तत्र	६८१
पत्युर्गिरीणामय	८८५	पश्यद्रुतास्तंगत	८७६	पुमानिवास्पशि	२३५
पत्यौ तथा वृतेऽन्य	६७७	पश्यन् स तस्मिन्	२२७	पुरः सुरीणां	३३१
पत्यौ वृते भीमजया	५२९	पश्य भीरु न मयापि	७२१	पुरःस्थलाङ्गूल	६०१
पथामनीयन्त	५५८	पश्याः पुरंध्रीः	२३३	पुरःस्थितस्य	२३३
पथ्यां तथ्यामगृ	६३२	पश्यावृताऽप्येष	८८९	पुरभिदा गमित	१६७
पदं शतेनामप	२४४	पश्योच्चसौध	९११	पुराकृति स्त्रेण	२६०
पदद्वयेऽस्या नव	५६७	पांसुला बहुपति	८३६	पुरा परित्यज्य	२९८
पदातिथेयाङ्घ्रिखि	३७०	पाञ्चजन्यमधि	८४०	पुरा प्रभिन्नाम्बु	५६०
पदेपदे भाविनि	९९	पाणये बलरिपो	१९३	पुरायासि वरीतुं	६७६
पदेपदे सन्ति भटा	५४	पाणिपर्वणि यवः	८२१	पुरा हठाक्षिप्त	४३
पदे विधातुर्यदि	२५७	पाणिपिडनमहं	२०९	पुरीनिरीक्षान्य	६२२
पदैश्वर्यभिः सु	८	पाणौ फणी भजति	४१८	पुरे पथि द्वारगृहा	३८४
पदोपहारेऽनुप	२९८	पातुर्दृशालेख्य	१३१	पुरैव तस्मिन् समदे	५९१
पद्मां नृपः संचर	२३७	पाथोधिमाथसं	४२९	पुष्पकाण्डजय	७०१
पद्मान्दिमे प्रावृषि	४०८	पापात्तापा मुदः	६३७	पुष्पाणि वाणाः	२८४
पद्माक्षसज्जनमवे	२७२	पार्थिवं हि निज	१८५	पुष्पायुधस्यास्त्रि	८९६
पपौ न कोऽपि क्षण	६०५	पार्श्वमागमि निजं	७०६	पुष्पेपुणा ध्रुव	४२१
पयःसिता मण्ड	६१७	पिकरुतिष्ठति	१५४	पुष्पेपुश्चिकुरेपु ते	१४०
पयोधिलक्ष्मीमुपि	४९	पिकस्त्र वाञ्छान्न	३१०	पुष्पैरभ्यर्च्य गन्धा	५४८
पयोनिलीनाम्न	४७	पिकाद्रने शृण्वति	४०	पूगभागवद्वृता	७२४
पयोमुखां मेचकि	३१०	पितामनः पुण्य	६२०	पूजाविधौ मख	४४१
परदारनिवृत्तिर्या	६३६	पितृनिर्योगेन	१२०	पूतपाणिचरणः	८२१
		पितृणां तपणे वर्णैः	६८०		

श्लो०	पृ०	श्लो०	पृ०	श्लो०	पृ०
पूरं विधुर्वर्धयितुं	८९४	प्रभुत्वभूक्षा	३५९	प्रियस्याप्रिय	८१३
पूर्णयैव दिलोचन्या	७८१	प्रयस्यतां तद्भवितुं	३८१	प्रियां विकल्पोपहतां	२२७
पूर्णन्दुविम्बाननु	३९२	प्रयातुमस्माक	३३	प्रियाङ्गुपान्था	२५६
पूर्णन्दुमास्यं विदधुः	३८१	प्रलापमपि वेदस्य	६४०	प्रियानखीभूत	२८९
पूर्वं मया विरहनिः	५०५	प्रलेहजलेहधृता	६११	प्रियामनोभूशर	३१६
पूर्वपर्वतमाश्लिष्ट	७७९	प्रवसते भरतार्जुन	२१९	प्रियामुखीभूय	२७३
पूर्वपुण्यविभव	१८५	प्रवेक्ष्यतः सुन्दर	३९३	प्रियावियोगकथिता	३८२
पृथक् प्रकारेक्षित	६१७	प्रशंसितुं संसदु	४७८	प्रियांशुकग्रन्थिति	५९६
पृथ्वतुलतन्त्रि	७२	प्रसादमासाद्य	५२२	प्रियासु बालासु	४९
पृथ्वीश एष	४४५	प्रसारितापः शुचि	५४५	प्रियाहियालम्ब्य	४४८
पृष्टः स्वैश्चाप	३२१	प्रसीद तस्यै	३४१	प्रियेण साथ प्रिय	९०७
पृष्टेऽपि किं ति	९००	प्रसीद यच्छ	३७१	प्रियेणारूपमपि	७७५
पौरस्त्यशैलं जन	३०६	प्रसूतवत्तानलकू	५९१	प्रिये वृणीष्वामर	३२०
पौरस्त्यायां घुसृण	७७१	प्रसूनता तत्कार	५९७	प्रीतिमेष्यति कृते	८२६
पौरुषं दधति योपि०	७०३	प्रसूनबाणा	२७१	प्रेयसावादि सा	७७५
पौष्पं धनुः किं	२६३	प्रसूनमित्येव	३६९	प्रेयसीकुचवियोग	८१७
प्रकाममादित्य	४९	प्रसूप्रसादाधिगता	२३५	प्रेयसीजितसुधां	२१८
प्रकृतिरेष गुणः	१५१	प्रसूतं न त्वया	७९५	प्रेपिताः पृथगथो	१९७
प्रक्षीण पद्मायुपि	२५०	प्रानपुष्पवर्षैर्वियतः	३०२	प्रेयरूपकविशेष	२००
प्रतिज्ञैयं नले विज्ञाः	६६९	प्रागचुम्बदलिके	८०७	प्रौष्ठि वाञ्छितम	६६९
प्रतिप्रतीकं	२५५	प्रागिव प्रसूवते	१८४	प्लक्षे महीयसि	४३२
प्रतिविम्बेक्षितैः	८०१	प्रागेतद्रपुरा	४८०	फ	
प्रतिमासमसौ	७९	प्राग्भवैरुदगुद	८५१	फलमलम्ब्यत	१६९
प्रतिहृष्टपथे	८७	प्राग्भूय कर्कोटक	३७८	फलसीमां चतुर्वर्गं	६७१
प्रतीपभूपैरिव	१२	प्राचीं प्रयाते विरहा	३०९	फलानि पुष्पाणि	३६
प्रत्यक्षलक्ष्यामव	५४२	प्राणमायतवतो	८१८	फलेन मूलेन च	५४
प्रत्यङ्गभूपाच्छ	४०३	प्राणवत्प्रणयि	८४२	ब	
प्रत्यङ्गमस्या	२६१	प्रातरात्मशयना	७१४	वत ददासि	१६९
प्रत्यतिष्ठिपदिलां	२०८	प्रातर्वर्णनयानया	७७२	बन्धाढ्यनानारत	१३८
प्रत्यर्थिपार्थिव	४३९	प्रापितेन चटुकाकु	२०४	बन्धाय दिव्ये न	१०२
प्रत्यर्थियौवत	४३६	प्राप्ता तवापि नृप	८६४	बन्धूकबन्धूभव	२६८
प्रत्यभिज्ञाय विशा	८००	प्राप्तैव तावत्तव	३०६	बन्धूकवरुणः	६६०
प्रत्याकापीत्कला	८०३	प्रावृडारम्भणा	७७९	बभार बीजं निज	५९५
प्रत्युद्भजन्त्या प्रिय	८७५	प्राशंसि संसदुरु	३९१	बभूव नस्तन्म	५९८
प्रथमं पथि लो	८१	प्रियं न मृत्युं न	३५३	बभूव भैम्याः खलु	५७२
प्रथमककुभः पान्थ	७५२	प्रियां प्रियां च	२२	बभौ च प्रेयसी	७८८
प्रथममुपहृत्यार्थ	७४६	प्रियः प्रियामथाच	८०५	बलस्य कृटेव	५६३
प्रदक्षिणं देवत	३९१	प्रियः प्रियैकाचरण	६२०	बलात्कुरुत पापानि	६३९
प्रदक्षिणप्रक्रम	५१९	प्रियकारग्रमेव	१५३	बलिसद्य दिवं	८६
प्रबोधकालेऽहनि	८८३	प्रियसखीनिव	१७४	बहुकम्बुमणिः	८८

श्लो०	पृ०	श्लो०	पृ०	श्लो०	पृ०
बहुनखरता येषां	७६५	भवद्वृत्तस्तोतुर्मै	५५०	भूयोऽपि भूपमपरं	४४२
बहुरूपकशाल	८६	भवन्नदृश्यः प्रति	२३४	भूयोऽर्धमेनं	२५३
बहूनि भीमस्य	५९८	भवन्सुखन्नः स्त्री	५७९	भूरिस्तृष्टितभू	८३२
बहोर्दुरापस्य	५८९	भवलघुयुताकान्तः	७५०	भूलोकभर्तुर्मुख	२९५
बह्ममनि विधिना	७२३	भवादृशैर्दिशामीशैः	६६७	भूशकस्य यशांसि	४७९
बालकेलिपु तदा	८४१	भवानपि त्वद्विपि	५४२	भूपणैरतुपदाश्रिते	७२६
बालातपैः कृत	४२५	भविता न विचार	६३	भूपाभिरुच्चैरपि	३८६
बालां विलोक्य	५१३	भविनां भावयन्	६५०	भूपास्त्रिदाम्नाष्ट्रि	८७८
बालेऽधराधरि	४३९	भव्यानि हानीर	२६०	भृशं विवोगा	३५२
बालेन नक्तं सम	८९२	भव्यो न व्यवसा०	६७१	भृशतापभृता	७७
बाहुवक्रजघन	७१४	भानुसन्नुमनुगृह्य	८४८	भृशमविभरुस्तारा	७४५
बाहुवह्निपरिरम्भ	७२२	भावितेयं त्वया सा०	७८३	भैमी च दूत्यं च	२४६
बाहू प्रियाया जयतां	२७८	भावी करः कर	४४०	भैमी निरीक्ष्याभि	५३०
निभर्ति वंशः कतमः	३२४	भापते नैषध	७९३	भैमी पत्ये भुवस्त	६२५
निभर्ति लोकजि	६२८	भास्वदंशकरीरतां	४५१	भैमीक्षितानि	४३७
विभीतकमधिष्ठाय	६९२	भास्वन्मयी मील	८८६	भैमीनिरस्तं	३८०
विभेति रद्यासि	१३४	भिक्षिता शतमखी	१८६	भैमीनिराशे हृदि	२२६
विभेति चिन्तामपि	३३२	भित्ति गर्मगृह	६९८	भैमीपदस्पर्श	२२३
विभ्रत्युपरियानाय	६४७	भित्तिचित्रलिखि	७००	भैमीमवापयत	४३७
बुद्धिमान्व्यथित	७०९	भीमजा च हृदि मे	२०४	भैमीमुपावीणय	२३९
बुधजनकथा	७६१	भीमजामनु चल	८१९	भैमीविनोदाय	२४२
प्रवीति ते किं	३०५	भीमजोऽयुगलं	७२३	भैमीविवाहं सहते	३७९
प्रवीति दासीह	४६५	भीमस्तयागयत	३९९	भैमीसमीपे स	२४१
प्रज्ञाचारिवन	६३३	भीमात्मजापि	८५७	भैम्या समं नाजगण	२२२
प्रज्ञाणोऽस्तु तव	८५३	भुजगेशानसद्वेशान्	६६५	भैम्या सजःसज०	५३३
प्रज्ञाद्वयस्यान्व	२५५	भुजेऽपसर्पत्यपि	४६९	भोगिभिः क्षितितले	८३५
प्रज्ञार्थकर्माथ	३९७	भुजानस्य नवं	७९७	भ्रमणरयविकीर्णं	९५
प्रज्ञाण्यादिप्रसि	६५३	भुवनत्रयसुखवा	६४	भ्रमन्नसुष्यामु	२३२
इमः किमस्य नल	४३४	भुवनमोहनजेन	१६९	भ्रमामि ते भैमि	३४०
इमः किमस्य वर	४९१	भुवि भ्रमित्वा	४५३	भ्रुवाह्वयन्ती	५८६
इमः शङ्कं तव नल	७६७	भूपं व्यलोकत	४३७	भ्रुवो दलाभ्यां	३९८
भ		भूपेषु तेषु न	४३४	भ्रूभ्यां प्रियाया	२६३
भक्तिभाजमनुगृह्य	८५५	भूमिर्तुस्य रति	४४४	भ्रूवृद्धिवेहित	४२३
भक्त्या तयैव	५२१	भृशतं पृथुतपो	८१७	भ्रूक्षिन्नलेखा	२८५
भक्तं प्रभुभ्यांकरण०	९०१	भृशद्ववाङ्मुवि०	८६१	म	
भक्षाकीर्तिमयी	४५५	भृशत्रिलेम्भितासौ	५५१	मग्ना सुधायां	२५६
भङ्गुरं न वितथं	२१५	भूमीभृतः समिति	४९३	मणीसनाभौ	५६८
भजते खलु	७०	भूयस्ततो निखिल	४२६	मण्डलं निषेन्द्रस्य	६७९
भवत्पदाङ्गुष्ठमपि	३०२	भूयोऽपि बाला	३००	मण्डलत्यागमेवैच्छ	६८५
भवद्वियोगाच्छिदुर	१३५	भूयोऽपि भूपति	७८८	मतः किमैरावत	३४०

श्लो०	पृ०	श्लो०	पृ०	श्लो०	पृ०
मत्कर्णभूषणा	८०२	मयाङ्ग पृष्ठः कुल	३२३	मीलत्र शेके	२२८
मत्तपः क नु तनु	२०८	मयापि देयं प्रति	३२७	मुक्तमाप्य मदनस्य	८१८
मत्प्रीतिमाधित्स	११५	मयि स्थितिर्नम्र	४५९	मुक्तये यः शिला	६४९
मदनतापभरेण	१४७	मयेन भीमं भगवन्	५९४	मुखं यदस्मापि	६०४
मदन्यदानं प्रति	१२१	मयैव संबोध	३६९	मुखपाणिपदाक्षिण	९०
मदर्थसंदेशमृणाल	५६	मरुल्लपल्लव	४२	मुखरय स्वयशो	१६०
मदान्मदग्रे भवता	५९४	मर्त्यदुष्प्रचर	८१७	मुखादारभ्य	७९८
मदुग्रतापव्यय	३५५	मर्त्यलोकमदनः	८१९	मुखानि मुक्तामणि	५६८
मदैकपुत्रा जननी	५५	मल्लिकाकुसुमदण्डुभ	८२८	मुखाञ्जमावर्त	५३१
मद्विप्रलभ्यं पुन	१२१	मसारमालावलि	६२१	मुखेन तत्रोपविश	६००
मद्विरोधितयो	८०८	महाजनाचार	३२६	मुखे निधाय क्रमुकं	६१८
मध्यं तनूकृत्य	२८२	महानटः किं नु	८७७	मुग्धः स मोहात्सु	३०३
मध्ये वद्धाणिमा	८७३	महापराकिणः	६५३	मुग्धा दधामि	५१५
मध्ये श्रुतीनां	११७	महारथस्याध्व	३१	मुधापितं मूर्धसु	३९२
मध्येसमं सावततार	३९५	महावंशाननाट्य	६६७	मुद्रितान्यज	१८४
मध्योपकण्ठावध	२६९	मही कृतार्था	३०५	मुनिर्यथात्मान	३६२
मनसायं भवन्नाम	७८७	महीभृतस्तस्य च	१७	मुनिद्रुमः को	४२
मनसि सन्तमिव	१४७	महीमघोनां	५६२	मुमुदे मदिरादानं	६८३
मनस्तु यं नोज्झति	११५	महीमहेन्द्रः खलु	११९	मुषितमनसश्चित्तं	७५१
मनोभुवस्ते भविनां	३६८	महीमहेन्द्रस्तम	५०	मुहूर्तमात्रं भव	५५
मनोभूरस्ति जित्ते	७८५	महीयसः पङ्कज	४८	मूर्धोभिषिक्तः खलु	८८७
मनोरथेन स्व	२२	महेन्द्रदूलादि	३५७	मूलमध्यशिखर	८१८
मन्त्रैः पुरं भीमपुरो	३७९	महेन्द्रमुच्चैःश्रवसा	५९२	मृगया न विगीयते	६१
मन्था नगः स	४२९	महेन्द्रहेतोरपि	३७२	मृगस्य नेत्रद्वितयं	३०३
मन्दाकिनीनन्दन	२४५	मां त्रिविक्रम	८४९	मृगस्य लोभात्खलु	८९७
मन्दाक्षनिस्पन्द	५३४	मां वरिण्यति	२०१	मृगाक्षि यन्मण्डल	९१३
मन्दाक्षमन्दाक्षर	११६	मा जानीत विदर्भ	५८०	मृतः सरति जन्मा	६४४
मन्मथाय यदथा	१८९	मा धनानि कृपणः	२०६	मृत्युञ्जयस्यैव	८९५
मन्येऽमुना कर्ण	२७७	माध्यंदिनादनु	८५७	मृत्युभीतिकरपुण्य	८३९
मम त्वदच्छाङ्गि	३५८	मानवाश्चक्यनिर्माण	६६०	मृत्युहेतुपु न वज्र	८५४
मम श्रमश्चेतनया	३६४	मानुषीमनुसरत्य	१९५	मृषा निशानाथ	९०६
ममादरीदं विद	३५६	मामभीरिह	२०६	मृषाविषादा	२७
ममानुमैव	९०४	मायानल्लवं	५३८	मेचकोत्पलमयी	८२८
ममापि किं नो	३५६	मायानलोदाहर	३८७	मेनका मनसि	१९५
ममाशयः स्वप्न	३३३	मावापदुन्निद्र	९०४	मैव बाञ्छनसयो	८३१
ममासनार्थे भव	३६०	मित्रप्रियोपजननं	४९८	मोहाय देवाप्सर	८८१
ममासावपि मा	७७६	मिश्रितोरुमिलिताधरं	७३८	मौञ्जीधृतो धृता	६८३
ममैव पाणौकरणे	३४५	मिहिरकिरणामोर्गं	७५३	मौन्यामेव	७९२
ममैव वाहर्दिन	३५५	मीयतां कथमसी	२०४	मौनेन व्रतनिष्ठानां	६८३
ममैव शोकैः	५७			अदीयसा ज्ञान	५६१
				स्नानिस्पृशः स्य	८८७

श्लो०	पृ०	श्लो०	पृ०	श्लो०	पृ०
य		यथाकृतिः काचन	२९९	यस्मिन्नस्सीति	६४०
यं प्राप्त सहस्रं	२२१	यथातथा नाम गिरः	३३२	यस्या विभोरखिल	४१८
यं वमार दहनः	१९९	यथामिपे जग्मुरजा	६०९	यस्येश्वरेण	५१६
यः पृष्ठं युधि दर्शं	४८२	यथाययेह त्वदु	३२९	यां मनोरधमयां	२१२
यः प्रेर्यमाणोऽपि	२४३	यथा यूनुस्तद्व	९२३	याचतः स्वगयाश्चाङ्गं	६५५
यः सर्वेन्द्रियसञ्चापि	६३१	यथावदसौ पुरुषो	५८८	याचते स परिधा	७१०
यः स्पर्धया येन	३८९	यथासीत्कानने	६९२	याचनात्र ददतीं	७१६
यः स्यादभीपु	५१७	यथोद्दामानः	२०	याचमानजनमान	२०५
य एष जागति	९०५	यदक्रमं विक्रम	२९२	यान्वितश्चिरयति	२१७
यक्षकर्ममृदून्	८१७	यदगारघटा	८८	याचे नलं किममरा	५१६
यच्चण्डिमारण	५०५	यदङ्गभूमी वभतुः	५९१	या दाहपाकौ	५४३
यच्चुम्बति नित	८११	यदतनुज्वरभाक्	१४४	यानेन तन्व्या	२८८
यच्चयूपघनां यज्ञौ	६८१	यदतनुस्त्वमिदं	१७२	यानेन देवान्न	२४५
यज्जभाय्याश्चमेधा	६८९	यदतिमहती भक्ति	७५९	यान्वरं प्रति परेऽर्थे	२१९
यतर्ध्वं सहकर्तुं मां	६६८	यदतिविमलनील	९३	यापट्टिपरिपि	२१५
यतिहस्तस्थितै	६८६	यदप्यपीता वसुधा	६०६	या पाशिनैवाश	५२३
यतोऽजनि श्रीवर्ल	५७३	यदम्बुपूरप्रति	४९	यामिकाननुप	२१०
यत्कस्यामपि भानु	४७५	यदवादिष	६२	यामि यामिह	२११
यत्तत्क्षिपन्तमुत्क	६२९	यदस्य भूलोकभुजो	४७२	यावत्पौलस्त्य	४६३
यत्तदीयहृदि हार	७२५	यदस्य यात्रासु	९	यावदागमयतेऽथ	१८०
यत्तान्निजे सा हृदि	५२०	यदादिहेतुः	६०६	यावन्तमिन्दुं	९०१
यत्तया सदसि नैषधः	७०४	यदापवार्यापि	३६९	या शिरोविधुति	७१७
यत्तव स्तवविधौ	८४७	यदि त्रिलोकी	१०९	या सर्वतोमुखतया	५००
यत्तयासि सदसि	७०८	यदि प्रसादीकुरुते	२७०	यासि स्मरञ्जयन्	६७७
यत्तथावधिरणुः	१८९	यदि स्वभावान्मम	३२५	या सोमसिद्धान्त	३९९
यत्पाथोजविमुद्रण	७६९	यदि स्वमुद्रन्धु	३३८	युगशेष तव द्वेप	६७४
यत्पद्ममादित्सु	९१०	यद्भर्तुः कुरुते	४८०	युद्धा चाभिमुखं	४६४
यत्पूजां नयन	९१७	यद्भुवौ कुटिलिते	७२२	युवद्वयीच्चित्त	४२
यत्प्रत्युत त्वन्मृदु	३१५	यद्विधूय दयितापि	७१२	युवानमालोक्य	६०३
यत्प्रदेयमुपनीय	२०५	यन्मती विमल	२११	युवान्तरं सा वच	४५३
यत्प्रीतिमङ्गिः	८९९	यन्मौलिरत्नमुदि	४३५	युवामिमे मे	६००
यत्र क्रान्तकर	८२४	यमुपासन्त दन्तौष्ठ	६२९	युवांसमादित्सु	६१०
यत्र पुष्पशरशा	६९८	यमेन जिह्वाप्रहि	५९०	युष्मान् वृणीते न	५३२
यत्र मत्तकल	६९९	ययौ विशृङ्खयोर्ध्वं	३८०	येन तन्मदनवह्निना	७११
यत्र मौक्तिकमणे	८२२	यशः पदाङ्गुष्ठ	२९८	येनामुना बहुविगा	५०४
यत्र वीक्ष्य नलभीम	७०३	यशो यदस्याजनि	१०८	येपु येपु सरसा	१८९
यत्र वैणरवैण	६९९	यस्तन्वि मतां	३१५	ये हिरण्यकशिपुं	८५०
यत्रामिलापस्तव	५४५	यस्ते नवः पङ्कवितः	१३७	यैरन्वमायि ज्वलन	९०४
यत्रावदत्तामति	२४०	यस्मिन्वेदीविदा वन्यः	६३८	योग्यैर्व्रजद्विर्नृपजां	३७७
यत्रैकयालीकन	२३८	यस्मिन्नलस्यष्ट	२३२	योग्यैर्व्रजद्विर्नृपजां	७२७

श्लो०	पृ०	श्लो०	पृ०	श्लो०	पृ०
यो मघोनि दिव	१९४	रामणीयकगुणा	१९९	लावण्येन तवास्य	९१९
यौ कुरङ्गमदकुङ्कु	७२४	रामालिरोमावलि	८८४	लिपिं वृशा भित्ति	१३१
र		रामेपुमर्मत्रण	८८१	लिपिर्न दैवी सुपठा	२४२
रक्षःस्वरक्षणमवेक्ष्य	४१७	रिपुतरा भवना	१५१	लिलिहे स्वरुचा	९२
रक्षिलक्षवृत्तत्वेन	६९०	रिपूनवाप्यापि	४६३	लीनचीनांशुकं	८११
रचय चारुमते	१७७	रुचयोऽस्तमितस्य	८९	लील्यापि तव नाम	८५४
रचयति रुचिः शोणी	७५८	रुचिरचरणः	७६२	लेखा नितम्बिति	४९३
रजः पदं पद्मपद	४०८	रुद्रेपुविद्रावित	९००	लोक पप परलोक	२०६
रजनिवमथुप्राले	७४२	रुपा निपिद्वालि	९९	लोकत्रयीं त्रयीनेत्रां	६५३
रज्यन्नखस्या	२७८	रुपा रुणा सर्वगुणे	२८८	लोकत्रयि चौर्दिवि	२४४
रज्यस्व राज्ये	२४५	रूपं प्रतिच्छायिक	२३४	लोकाश्रयो मण्डप	८८३
रतिपतिप्रहिता	१५६	रूपं यदाकर्ण्य	४०६	लोकेशकेशवशिवा	४९०
रतिपतेविजयाख	१५५	रूपमस्य विनिरु	१९८	लोकैरशेषैरवनि	३७७
रतिरतिपतिद्वैत	७४९	रूपवेपवसनाङ्ग	७१८	व	
रतिवियुक्तमनात्म	१६८	रेखाभिरास्ये	१०७	वक्रेन्दुसंनिधि	४१७
रथाङ्गभाजा	४८	रेवतीशसुषमा	८४५	वक्षस्त्वदुग्र	४४५
रथादसौ सारथिना	२२३	रोमाङ्कुरैर्दन्तु	५३५	वतंसनीलाम्बुरहेण	५७८
रथैरथायुः कुलजा	३७६	रोमाञ्जिताङ्गीमनु	२२८	वदत्यच्चिह्नि चिह्नेन	७९२
रम्भादिलोभात्कृत	४०५	रोमाणि सर्वाण्यपि	५३५	वदनगर्भगतं	१६४
रम्भापि किञ्चिन्न	२८५	रोमावलीदण्ड	२८५	वद विधुंतुद	१६५
रम्येपु हर्म्येपु	३८३	रोमावलीभू	२८४	वनकेलौ सरा	७९९
रराज दोर्मण्डन	५७४	रोमावलीरञ्जु	२८३	वनान्तपर्यन्त	३५
रविकान्तमयेन	९०	रोमेपुमर्मत्रण	८८१	वयं कलादा इव	३१९
रविरथ हयानश्च	७४७	रोपकुङ्कुमविलेपना	७३२	वयसी शिशुता	६९
रविरुचिःकाचा	७४२	रोपरुपितमुखी	७३२	वयस्ययाकृतविदा	४६८
रवैर्गुणास्फालभवैः	३११	रोहणः किमपि यः	२१७	वयस्याभ्यर्थने	८०३
रसस्य शृङ्गार	४०६	ल		वयोवशस्तोक	६०६
रसालसालः	४०	लक्ष्मीविलासवस	४२६	वरणः कनकस्य	८७
रसैः कथा यस्य	३	लक्ष्मीलतासम	४२६	वरस्य पाणिः परशा	५८८
रहसहचरीमेतां	७५१	लक्ष्ये धृतं कुण्डलिके	४०७	वराटिकोपक्रियया	१२५
रागं दर्शयते सैषा	७८१	लघौ लघावेव	३७३	वरुणगृहिणीमाशा	७४०
रागं प्रतीत्य युव	८६४	लङ्घयन्नहरहर्मेव	८५४	वरेण वरुणस्यायं	८०६
राजा द्विजानामनु	३०२	लज्जया प्रथममेत्य	७०७	वर्णाश्रमाचार	५३३
राजा स यज्वा	१०४	लज्जितानि जिता०	७८९	वर्णासंकीर्णतायां	६५३
राजौ द्विजानामिह	२७१	लताबलालास्य	४६	वर्पातपानावरणं	९०५
राज्ञां पथि स्थान	३७८	लब्धं न लेख	९१०	वर्पेपु यद्भारत	२४९
राज्ञामस्य शते	४६८	ललाटिकासीमनि	५६३	वह्मस्य मुजयोः	७०७
राज्ञि कृष्णलघु	८२९	लसन्नखादर्श	५७६	वह्मेन परिरेम्भ	७२२
राज्ञि भानुमदप	८२०	लाक्ष्यात्मचरणस्य	७३१	वस्तु वारुत घटते	८५२
राजांतराभिमुख	४२३	लावण्येन तवाखि	९२०	वस्तु विश्वमुदरे	८५३

श्लो०	पृ०	श्लो०	पृ०	श्लो०	पृ०
वहतो बहुशैव	६०	विधिं बधूसृष्टि	११२	विरोधिवर्णाभर	४०१
चागिर्मी जडजि	६६९	विधिरनंशम	१७१	विलम्बसे जीवि	३५२
वाग्जग्मवैफल्य	३०१	विधिस्तुपारुतुं	८९३	विल्लास जलाशयो	८५
वाग्देवतापि स्मित	५४५	विधुकरपरिरम्भा	९४	विलासवापीतट	४५
वाचं तदीयां	११५	विधुदीधितिजेन	९०	विलासवैदग्ध्य	३८४
वाणीभिराभिः	९०७	विधुरमानितया	१५०	विलेखितुं भीमभुवो	२३९
वाणी मन्मथतीर्थ	८७१	विधुविरोधितिये	१७६	विलेपनामोदमुदा	४०१
वातोर्मिदोलन	४२९	विधेः कदान्चिद्भ्रम	१०२	विलोकके नाय	५४१
वामनादणुतमा	८४९	विधोर्विधिर्विम्ब	२७५	विलोकनात्मभृ	७८६
वामपादतल्लुप्त	७२६	विनमद्भिरधःस्थितै	८२	विलोकनेनानु	८७६
वारारणसी निवि	४४३	विना पतत्रं विनता	१०८	विलोकयन्तीभि	१९
वार्तापि नासत्यपि	११०	विनापि भूषाम	५६१	विलोकितास्या	२७२
वाल्मीकिरक्षाघत	३९१	विनिद्रपत्रालि	३६	विलोकिते रागि	६१६
वासः परं नेत्र	२५७	विनिहितं परि	१५३	विलोक्य तच्छाय	२३४
वासरे विरहनिःसहा	७११	विनेतुमर्तुद्वय	५८७	विलोक्य तावास	५४१
वाससो वाम्बरत्वे	८०७	विपञ्चिराच्छादि	५५९	विलोक्य यूना व्यज	६०४
विकासिनीलायत	९१२	विप्रपाणिषु मृशं	८५६	विलोचनाभ्यां	५६४
विचित्रवादित्र	५५९	विप्रे धयत्युदधि	४३१	विलोचनेन्दीवर	४६६
विचिन्वतीः पान्थ	३९	विमज्य मेरुनै	१३	विलोमिताङ्गो	८९०
विचिन्त्य नाना	३९४	विमिन्दता दुष्कृति	३४३	विष्वतानायिषते	८८६
विचिन्त्य बाला	११९	विभूषणसंसन	५७८	विवेश गत्वा स	३५
विजिज्ञ दास्या	५६०	विभूषणांशु प्रति	५८५	विशति युवतित्यागे	७५६
विज्ञप्तिमन्तः	२४२	विभूषणेभ्योऽवर	४०२	विशेषतीर्थैरिव	५६९
विज्ञेन विज्ञाप्य	१२८	विभूषणैः कञ्चु	५५८	विश्रवःपितृकया	८४०
विततं वणिजापणे	८९	विभ्रम्य तच्चाख	२५७	विश्वधैरवयवै	७२८
विस्थ चित्तमखि	२११	विमुखान्द्रष्टुमप्येनं	६६२	विश्वदृश्वनयना	२१०
विदग्धवालेक्षित	६१६	वियोगबाष्पाक्षित	२७६	विश्वरूपकलना	१९१
विदर्भजायाः कर	५८९	वियोगभाजां	३७	विश्वरूपकृतविश्व	८५६
विदर्भनाम्नक्षिदिब	५७६	वियोगिदाहाय	६०८	विषमो मल	७८
विदर्भपुत्रीश्रवणा	५६५	वियोगिनीमैक्षत	३८	विष्टरं तटकुशा	१८२
विदर्भराजः क्षिति	५८६	विरम्यतां भूतव	३०७	विश्वगृहः परि	४३५
विदर्भराजप्रभवा	३६९	विरहतप्ततदङ्ग	१५४	विसेयमतिरस्माद्	६७०
विदर्भराजोऽपि	५५५	विरहतापिनि	१५२	विहस्य हस्तेऽथ	५३०
विदर्भमुद्रस्तन	३८	विरहपाण्डिम	१४८	विहाय हा सर्वं	३३७
विद्या विदर्भेन्द्र	२६९	विरहपाण्डुकपोल	१५२	वीक्षितस्त्वमसि	१९२
विद्राणे रणचत्व	४५८	विरहिणो विमुख	१७३	वीक्ष्य तस्य विनये	१८६
विधाय ताम्बूल	४७४	विरहिर्बिर्बहु	१६३	वीक्ष्य तस्य वरुण	१९८
विधाय वन्धूकपयो	५६२	विरहिवर्गवध	१६३	वीक्ष्य भावमधि	७२७
विधाय मूर्ति	५२	विराध्य दुर्वास	५९४	वीक्ष्यभीमतनया	७१०
विधाय मूर्धान	२८६	विरिजिरे तच्चि	५६०	वीक्ष्य प्रत्युत्तरं	७३०

श्लो०	पृ०	श्लो०	पृ०	श्लो०	पृ०
वीक्ष्य वीक्ष्य कर	७३२	व्यापृतस्य शतरुद्रि	८२७	शृण्वता निभृत	७३६
वीक्ष्य वीक्ष्य पुनरैक्षि	७२५	व्यासस्यैव गिरा	६४५	शृण्वन् सदार	१०५
वीतमात्यकचहस्त	७३०	व्रजति कुमुदे दृष्ट्वा	७४३	शेषं नलं प्रत्यमरेण	५२२
वीरसेनसुतकण्ठ	६९५	व्रजते दिवि यद्गहा	८५	शैशवव्ययदिना	१९०
वृणीष्व वणेंन	४४९	व्रज धृतिं त्यज	१७५	शोकश्चेत्कोक	८७४
वृणे दिशीशानिति	३४६	व्रजन्तु ते तेऽपि	३७३	शोणं पदप्रणयिनं	५०१
वृतः प्रतस्थे स	५८५	श		शोभायशोभिर्जित	३०१
वृत्ते कर्मणि कुर्मः	६६९	शंमुदारुवसनं	७०१	श्यामीकृता सृग	४४०
वृथा कथेयं मयि	३२५	शक्रः किमेष	४९४	श्रद्धामयीभूय	५२०
वृथा परीहास	३३०	शङ्कालताततिम	५०२	श्रद्धालुसंकल्पित	३५४
वृथार्पयन्तीमपथे	१००	शचीसपरयां	८८४	श्रवःप्रविष्ट इव	१२०
वृद्धो वाधिरसौ	४८५	शतक्रतूस्त्राद्याख्या	६६०	श्रवणपुट्युगेन	२५४
वेत्थ मय्यागते	७९५	शतशः श्रुतिमात	७७	श्रवणपूरतमील	१६१
वेत्थ मानेऽपि	७९४	शरैः प्रसन्नैस्तुदतः	३१०	श्रितपुण्यसरः	७३
वेद यद्यपि	१९०	शरैरजन्तं कुसु	३१३	श्रियास कण्ठं	५७३
वेदादुद्धरता	६७९	शर्म किं हृदि हरेः	७३६	श्रियं भजन्तां	५२७
वेदैर्वचोभिरखिलै	४३०	शशंश दासीक्षित	४५५	श्रियमेव परं	६४
वेदैस्तद्देहिभिः	६५८	शशकलङ्कभयं	१६१	श्रियस्तदालिङ्गन	१०६
वेलातिगल्लेण	११२	शशक निहोतु	२८	श्रियास योग्या	१९
वेलातिक्रम्य	२५६	शशिमयं दहनात्	१५५	श्रियो नरेन्द्रस्य	१०७
वेदमपत्युरविशन्न	७०५	शस्ता न हंसाभि	९८	श्रीभरानतिथि	१८७
वेदमापसा धैर्यं	२३७	शाकः शुक्च्छद	४२४	श्रीहर्ष कविराज	५८, ९५,
वेदमर्दतानुनयो	३८६	शारी चरन्तीं सखि	२४१	१४३, १८०, २२१, २५४,	
वेदमिं दत्तस्तव	५४१	शिक्षैव साक्षात्	३९५	२९१, ३२२, ३७६, ४१३,	
वेदमिं दर्भदल	४२७	शिखी विधाय	३४८	४४८, ४९०, ५१८, ५५३,	
वेदमिंकेलिशैले	९२	शिरःकन्यानुम	८०५	५८४, ६२४, ६९४, ७३९,	
वेदमिं बहुजन्म	५८०	शिरीषकोषादपि	२७१	७७३, ८१५, ८७५,	
वेदमिं विपुलानु	५८३	शिरीषमृद्धी	३४२	श्रुतः स दृष्टश्च	१२३
वैराग्यं यः करो	६३०	शिशिरजरजां	७६३	श्रुतिं श्रद्धां विक्षि	६४३
वैरिणी शुचिता	६८६	शिव्याः कला	८५८	श्रुतिः सुराणां	३७१
वैरिश्रियं प्रति	४४१	शीघ्रलङ्घितपथे	१९७	श्रुतिपाठकवक्त्रेभ्यः	६७९
वैवस्वतोऽपि	५४३	शुचिरश्चिमुडु	९२१	श्रुतिमयतनोभानो	७६५
वैशद्यहृद्यैर्भदि	५२०	शुद्धवंशजनितो	२१०	श्रुतिसंरोधजध्वान	८०२
न्यतरदध	१७९	शुद्धान्तसंभोग	१२७	श्रुतिस्मृत्यर्थेनोपेपु	६३९
व्यधत्ता धाता	२७३	शुद्धिर्विशदयीकुडौ	६३५	श्रुत्वा जनं रजोजुष्टं	६८७
व्यधत्त सौधरति	४०९	शुभाष्टवर्गस्त्वद	३५२	श्रुथैर्दलैः स्तम्भयुग	५८७
व्यधुस्तमां ते	६०८	शुभाष्टवर्गस्त्वद	४९१	श्रुथ्यन्ति वाचो	५२५
व्यथीकृतं पत्रर	९७	शुभाष्टवर्गस्त्वद	४९१	श्लोकादिह प्रथम	५०६
व्यथीभवद्भाव	२९७	शुभाष्टवर्गस्त्वद	४९१	श्लोकादिह प्रथम	६३२
व्यलोकितोऽपि	५७५	शुभाष्टवर्गस्त्वद	४९१	श्लोकादिह प्रथम	३७५
		शुभाष्टवर्गस्त्वद	४९१	श्लोकादिह प्रथम	८२०

श्लो०	पृ०	श्लो०	पृ०	श्लो०	पृ०
ष		सत्यं खलु तदा	८०३	सर्वतः कुशल	२०१
पडूतवः कृपया	१७२	सत्येव पतियोगादौ	६५५	सर्वत्र संवाद्य	२१८
स		सत्येव साम्ये	२५९	सर्वथापि शुचिनि	८५५
संख्यविक्षततनु	१८८	सत्वस्तु तस्वैदमधूत्थ	१३८	सर्वस्वं चैतसस्तां	४८९
संगमय्य विरहे	७३७	सदण्डमालक्त	५३९	सर्वाङ्गीणरसा	५४८
संग्रामभूमीषु	१०८	सदा तदाशामधि	३४८	सर्वाणि शस्त्राणि	५४४
संघट्टयन्त्यास्त	२३१	सदूरमादरं तस्या	७७४	सलीलमालिङ्ग	२४३
संचीयतामाद्य	१२३	सदृशी तव	६९	स व्यतीत्य विय	१८३
संज्ञाप्य नः स्वध्वज	१०७	स धर्मराजः खलु	३४२	सव्यापसव्यत्यज	१३५
संददशोन्नमद्वीवः	६६२	सनालमात्मानन	५१	ससंभ्रमोत्पातित	५२
संदेहेऽप्यन्यदेहा	६३८	सन्तमद्वयमये	८४८	स सिन्धुजं शीत	३१
संध्यावशेषे धृत	८८१	सपल्लवं व्यासपरा	३९८	सस्यन्दनैः प्रवहणैः	५०१
संध्यासरागः कुकु	८७९	सपाखण्डजनान्वेषी	६८४	सहचरोऽसि रते	१६७
संनिधावपि निजे	७०६	स पार्श्वमश्नकद्रन्तु	६८१	सह तथा स्मर	१७२
संपदस्तव गिरा	१८७	सपीतेः संप्रीतेः	९२०	सहद्वितीयस्त्रिय	५४०
संप्रति प्रतिमुहूर्त	७८८	स प्रसह्य हृदयाप	७१६	सहस्रपत्रासन	१०१
संभावयति वैदर्भी	७९३	स प्रियोर्युग	७०९	सहाखिलस्त्रीषु	३३५
संभाषणं भगवती	४१५	सभाजनं तत्र	५२०	साक्षात्कृताखिल	४९०
संयुज्यमानाद्य	२६९	सभा नलश्री	३८२	साक्षात्सुधांशुर्मू	४०६
संरन्मैर्जम्भजैत्रादे	६६१	स भिन्नमर्मापि	३४७	सागरान्मुनि	९१५
संसारसिन्धावनु	३०५	स भृशदृष्टावपि	१२६	साङ्करेव रुचि	८२२
स कंचिद्वचे रचय	५९९	समं ययोरिङ्कित	६१४	साथ नाथमनय	७३४
सकलया कलया	१६६	समं सपत्नीभव	३१५	साधारणीं गिर	४९६
स कामरूपाधिप	४७१	समं समेते	९१२	साधुकामुकता	६४६
स कौतुकागार	५९८	समज्ञानाल्यभूयि	६५८	साधु त्वयातर्कि	१२१
स क्षणः सुमुखि	७३५	सममेणमदैर्यदा	८९	साधु नः पतन	१९५
सखा यदसौ किल	५८९	समापय प्रावृष	३६०	साधोरपि स्वः	२४९
सखि जरां परिपृच्छ	१६५	समासिलिप्येव	६१४	सानन्तानाप्यतेजः	४४७
सखीं नलं दर्शय	५७६	समिति पतिनिपाता	४७४	सानन्दं तनुजा	५५३
सखीं प्रति स्नाह	६१४	समुन्मुखीकृत्य	४७४	सा निर्मले तस्य	५३५
सखीशतानां सरसै	२३७	सम्यगर्चति नले	८२४	सापसृत्य किय	८०२
स गरुदनदुर्गा	६०	सम्यगस्य जपतः	८२१	सापीश्वरे शृण्वति	१०५
स गृहे गृहिभिः	६८२	स ययौ ध्रुतपक्षतिः	८१	साधुं प्रयच्छति	५१०
स ग्राम्यः स विद	८७२	सरसिजवनान्द्युध	७५५	सा भङ्गिरस्याः	५२४
स जयत्यरि	६३	सरसि नृपमय	१४२	साभिशापमिव	१८५
स तं नैषधसौधस्य	६९१	सरसीः परिशी	७३	सा मुवः किमपि	१८८
स तत्कुचस्पृष्ट	६०४	सरोजकोशाभि	६१२	सामोदपुष्पाशुग	४००
सतस्तेऽथ सखी	७८५	सरोजिनीमानस	१२१	सा यद्वृताखिल	८५९
सतीमुमामुदहता	८७९	सरोरुहं तस्य	१७	सायुज्यमृच्छति	४४३
स तुतोपाश्रतो	६८७	सरोषापि सरो	७७८	सारोत्थधारेव	३१५

श्लो०	पृ०	श्लो०	पृ०	श्लो०	पृ०
सालीकदृष्टे मदनो	२९७	सङ्गमे घने नैपथ	२९५	स्फारे तादृशि	६९६
सावज्ञेवाथ सा	७७६	सत्तविश्रमद	१९८	स्फुटं सावर्णि	६२६
सावर्तभाव	४२१	सुननायकनिदेश	७३१	स्फुटति हारमाणौ	१७६
सा वज्रे यं तमुत्सृज्य	६६८	सुरं न सौर इव	४३३	स्फुटत्यदः किं	३६४
सावागवाज्ञाधि	३८९	सृजन्तु पाणिग्रह	५५६	स्फुटोत्पलाम्यां	३५१
सावादि सुतनु	७७७	सृजामि किं विन्न	४७१	स्फुरति तिमिरस्तो	७४१
सा विनीततमा भैमी	६७२	सृणीपदसुविद्धा	७९०	स्फुरद्वनुनिस्वन	९
साविभ्रमं स्वप्न	३८५	सृष्टातिविश्वा	२९०	सरं प्रसृजेन	४०२
सा शरस्य कुसु	१८९	सेयं न धत्ते नृप	३०५	सरकृतां हृदय	१४९
सा शशाक परि	७२२	सेयं ममैतद्वि	२७०	सरजित्वाजिमे	७९४
साशृणोत्तस्व	८०१	सेयं मृदुः कौसुम	२६४	सर तन्नख	७९८
सा सरेण बलि	७१६	सेयमालिजने स्वस्य	७९०	सर नृशंसतम	१७०
साह्वयोच्चैरथो	८००	सेयमुच्चतरता	२१०	सरमुखं हरनेत्र	१६६
सिततिवपश्च	३१	सोमाय कुप्यन्निव	३१२	सररिपोरिव	१७०
सितदीप्रमणि	८४	सोऽयमित्थमथ	६९४	सरशराहति	१४६
सितांशुवर्ण	११	सौधाद्रिकुट्टिमानेक	७७४	सरशार्कर	७९७
सिताम्बुजानां	४७	सौवर्गवर्गैरमृतं	९११	सरशास्त्रमधीयाना	७९१
सितो यदात्रैप	८९३	स्तनद्वये तन्वि	१३६	सरशास्त्रविदा	७८४
सिंदूरश्रुतिमुग्ध	४५९	स्तनावटे चन्दन	२८२	सरसखौ रुन्धिभिः	१६४
सिन्धोजैत्रमयं	४६०	स्तम्भस्तथास	५३७	सर स मधुरितै	१७२
सिम्भिये हसति न	७०९	स्तुतौ मधोन	२४७	सरसि च्छानिद्रा	७९३
सीत्कृतान्यशृणुतां	६९९	स्त्रिया मया वाग्मिपु	३३४	सरसि प्रेयसि	७९७
सुकृते वः कथं	६३८	स्त्रीपुंसव्यतिपञ्चनं	५८१	सरस्य कन्दुः	८८२
सुगत एव विजित्य	१६८	स्त्रीपुंसौ प्रविभज्य	८६८	सरस्य कीर्त्येव	३१४
सुताः कमाह्वय	५७	स्थाने विधोर्वा	९०३	सरहुताशन	१५३
सुदतीजनमञ्जना	८४	स्थापितामुपति	८१०	सरात्परासो	२१
सुधांशुरेप प्रथमो	३८७	स्थापलैर्न स	८११	सराथैचन्द्रेषु	३९
सुधांशुवंशाभरणं	३२७	स्थितं भवद्भिः पश्य	६६६	सराशुभीभूय	२४०
सुधाशुजो यत्परि	८९७	स्थितस्य रात्रावधि	१३३	सरेण निस्तप्य	१३३
सुधारसोद्वेग	३६०	स्थितिशालिसमस्त	९१	सरेन्धने वक्षसि	३१३
सुधासरः सु त्वद	३१९	स्थितैरियद्विर्युव	३९३	सरेपुमार्थं सहसे	३५९
सुरपरिवृद्धः कर्णा	७६०	स्थितैव कण्ठे परि	३९६	सरोपतप्तोऽपि	२७
सुरापराधस्तव	३७३	स्थिरा त्वमश्मेव	५९६	सारं ज्वरं घोर	१३४
सुरेपु नापश्यद	५२६	ज्ञातकं घातकं	६८४	सारं धनुर्यद्विभु	२६४
सुरेपु पश्यन्निज	३६५	ज्ञावृणां तिलकै	६८१	सितश्रिया सुक्कणि	४६२
सुरेपु माला मम	५२७	ज्ञानवारिघटराज	८१९	सितस्य संभावय	३५९
सुरेपु संदेश्यसीं	३२८	क्षिप्रत्वमायाजल	४००	सिताश्रितां वाच	५४४
सुवर्णशैलदवतीर्य	१०३	स्पर्शं तमस्याधिग	२३६	सितेच्छुदन्तच्छद	४०३
सुपमाविषये	६८	स्पर्शातिहर्षा	२३६	सितेन गौरी हरिणी	४१२
सुहृदमग्निमुदक्ष	१४८	स्पर्शेव तत्र किल	४२४	सगवासनादृष्ट	२३५

श्लो०	पृ०	श्लो०	पृ०	श्लो०	पृ०
स्रजा समालिङ्ग	५२८	स्ववर्णना न	९०७	हरेर्यदक्रामि	
स्वं च ब्रह्म च	४६९	स्ववालभारस्य	१७	हर्यक्षीभवतः	
स्वं नैषधादेश	४१२	स्वस्ति वास्तोष्पते	६६३	हसत्सु भैमी दिवि	
स्वकन्यामन्यसात्	६५८	स्वस्थामरैर्नृपति	५५२	हस्तलेखमसृजत्स्व	
स्वकान्तिकीर्ति	२४	स्वागमाथेऽपि	६३९	हस्तौ विस्तारयन्	
स्वकामसंभोद	५३९	स्वाङ्गमर्षयितुमेत्य	७१८	हारचारिमविलोकने	
स्वकेलिलेशसित	१६	स्वाच्छन्दमान	२९४	हासत्विपैवाखिल	
स्वजीवमप्यार्तमुदे	१२४	स्वात्मनः प्रिय	८२३	हिंसागर्वी मखे धी	
स्वदिग्विनिमये	७९६	स्वात्मापि शीलेन	२८३	हितगिरं न	
स्वदृशोर्जनयन्ति	६५	स्वादूदके जलनिधौ	४२०	हित्वा दैत्यरिपोरः	
स्वधाकृतं यत्	९११	स्वानुरागमनघः	८३०	हितैकमस्यापघनं	
स्वनामयन्नाम	३६३	स्वापराधमलुपत्	७३३	हितैव वत्सैक	
स्वप्नेन प्रापितायाः	३२१	स्वामिना च वहता	७०२	हुताशकीनाश	
स्वहृमाप्तशय	७३५	स्वारसातलभवा	१९२	हतसारमिवेन्दु	
स्वप्रकाशजल	८३१	स्विद्यत्कराङ्गुलि	८१०	हत्तस्य यन्मद्ययते	
स्वप्राणेश्वरनर्म	९३	स्विद्यत्प्रमोदाश्च	२२३	हृत्पद्मसङ्गन्यधि	
स्वमुकुलमयैर्नैत्रै	७५७	स्वेदः स्वेदस्य	५२६	हृदय एव तवास्ति	
स्वयं कथाभिर्वर	६०२	स्वेदविन्दुकित	७२९	हृदयदत्तसरोरुहया	
स्वयं तदङ्गेपु गतेपु	५६७	स्वेदभाजि हृदये	७३१	हृदयमाश्रयसे	
स्वयंवरं भीमनरेन्द्र	३८०	स्वेदवारिपरिपूरितं	७३०	हृदाभिनन्द	
स्वयंवरमहे भैमी	६६३	स्वेदस्य धाराभि	९०४	हृदि दमस्वसु	
स्वयंवरस्याजिर	४०५	स्वेदाप्लवप्रणयिनी	८६३	हृदि लुठन्ति कला	
स्वयंवरोद्वाहमहे	४५६	स्वेन पूर्यत इयं	८३४	हृदि विदर्भभुवः प्र०	
स्वरिपुतीक्ष्ण	१६४	स्वेन भावजनने स	७२८	हृदि विदर्भभुवोऽशु०	
स्वरुचारुणया	९१	स्वेप्सितोद्गमित	७२१	हृद्यगन्धवहभोग	
स्वरेण वीणेय	५६६	ह		हृद्यवान् स दिजं	
स्वर्गापगाहेम	१०१	हंसं तनौ सन्निहितं	९६	हेमनामकतरु	
स्वर्गे सतां शर्म	२४९	हंसोऽप्यसौ हंसगते	९९	हेलां दधौ रक्षि	
स्वर्णकैतकशतानि	८२९	हतः कयाञ्चित्पथि	२३१	हीणमेव पृथु	
स्वर्णदीस्वर्णपद्मि०	७९२	हताश्चेदिवि दीव्यन्ति	६४८	हीणा च सय	
स्वर्णैर्वितीर्णैः कर	३१९	हरिं परित्यज्य	३३६	हीभरादिमुख	
स्वर्भानुना प्रसभ	९१६	हरित्पतीनां सदसः	३०७	हीसंकुचत्फण	
स्वर्भानुप्रतिवार	९२२	हरिदिपद्मीपिभि	५८६	हीसरिन्नजनि	
स्वर्लोकमस्माभि	१०५	हरिन्मृगेभोजन	६०५	हीस्तवेयमुचितैव	

इति नैषधीयचरितस्थश्लोकवर्णानुक्रमणी संपूर्णा ।

